



عَنْ عَبْدِ بْنِ عُمَرَ رَضِيَ اللَّهُ عَنْهُمَا قَالَ لَسَبَى صَلَّى اللَّهُ عَلَيْهِ وَسَلَّمَ

لِلْحَسَنِ وَالْحُسَيْنِ

هُمَا رَيْحَانَتَايَ مِنَ الدُّنْيَا

خَسَنَ أَوْ حُسَيْنَ مِثْرَى دُنْيَا كِي بَهَارِ هِيں رَضِيَ اللَّهُ عَنْهُمَا
(الصَّيْحُوحُ الْحُسَيْنِيَّةُ)

زِيحَانِ عِثْرَتِ


بہارِ مصطفیٰ ﷺ کے چند شگفتہ پھولوں کا گلہ ستہ

جمع و ترتیب

سید نفیس الحسینی

سید احمد شہید اکادمی

نفیس منزل کریم پارک راوی روڈ لاہور



وَمَنْ يُطِيعِ اللَّهَ وَالرَّسُولَ فَأُولَٰئِكَ مَعَ الَّذِينَ
أَنْعَمَ اللَّهُ عَلَيْهِمْ مِنَ النَّبِيِّينَ وَالصِّدِّيقِينَ وَالشُّهَدَاءِ
وَالصَّالِحِينَ وَحَسُنَ أُولَٰئِكَ رَفِيقًا

اور جو لوگ حکم میں چلتے ہیں اللہ کے اور رسول کے، سو اُن
کے ساتھ ہیں جن کو اللہ نے نوازا، نبی اور صدیق اور شہید اور
نیک بخت اور خوب ہے اُن کی رفاقت

ترجمہ: حضرت شاہ عبد القادر دہلوی رحمۃ اللہ علیہ

اللَّهُمَّ
صَلِّ عَلَى مُحَمَّدٍ وَعَلَى آلِ مُحَمَّدٍ
كَأَصَلَّيْتَ عَلَى إِبْرَاهِيمَ وَعَلَى آلِ إِبْرَاهِيمَ
إِنَّكَ لَمُنِيكَ وَمَبْنِيكَ

اللَّهُمَّ
بَارِكْ عَلَى مُحَمَّدٍ وَعَلَى آلِ مُحَمَّدٍ
كَبَارَكْتَ عَلَى إِبْرَاهِيمَ وَعَلَى آلِ إِبْرَاهِيمَ
إِنَّكَ لَمُنِيكَ وَمَبْنِيكَ

بِسْمِ اللَّهِ الرَّحْمَنِ الرَّحِيمِ

فہرست ریحانِ عمرت

۹	سید نفیس الحسینی	لب پرورد
۱۰	مولانا شبلی نعمانیؒ	ظہور قدسی
۱۲	مولانا سید ابوالحسن علی ندویؒ	سیدنا امام حسن بن علی رضی اللہ عنہ
۲۳	مولانا سید ابوالحسن علی ندویؒ، مولانا ابوالکلام آزادؒ	سیدنا امام حسین بن علی رضی اللہ عنہ
۵۳	علامہ محمد اقبالؒ	در معنیء حریت اسلامیہ و سرحدیہ کربلا
۵۵	مولانا شاہ معین الدین ندویؒ	امام زین العابدین رضی اللہ عنہ
۷۴	فرزوق	قصیدہ فرزوق
۷۷	مولانا شاہ معین الدین ندویؒ	امام محمد الباقر رضی اللہ عنہ
۸۱	مولانا سید مناظر احسن گیلانیؒ	امام زید بن علی رضی اللہ عنہ
۹۸	مولانا شاہ معین الدین ندویؒ	امام جعفر الصادق رضی اللہ عنہ
۱۰۴	یحییٰ بن حسین بن ہارون	امام محمد ذوالنفس الزکیۃ رضی اللہ عنہ
۱۰۷	یحییٰ بن حسین بن ہارون	امام ابراہیم بن عبد اللہ رضی اللہ عنہ
۱۱۲	ڈاکٹر محمد نعیم صدیقی ندوی	امام موسیٰ کاظم رضی اللہ عنہ
۱۱۸	سبط ابن جوزیؒ، ترجمہ: ڈاکٹر محمود الحسن عارف	امام علی رضا رضی اللہ عنہ
۱۳۱	سید نفیس الحسینی	سید ابوالحسن زید الجندی رضی اللہ عنہ
۱۳۶	سید صباح الدین عبدالرحمنؒ	سید ابوالحسن علیؒ، جویری رحمۃ اللہ علیہ
۱۶۵	مولانا سید ابوالحسن علی ندویؒ	حضرت سید عبدالقادر الجیلانی رحمۃ اللہ علیہ
۱۸۸	مولانا سید حسین احمد مدنی رحمۃ اللہ علیہ	حضرت سید احمد توختہ رحمۃ اللہ علیہ
۱۹۰	مولانا سید ابوالحسن علی ندویؒ	خواجہ سید معین الدین حسن اجمیری رحمۃ اللہ علیہ
۱۹۸	میر غلام علی آزاد بلگرامیؒ، ترجمہ: سید نفیس الحسینی	مخدوم عثمان مروندی رحمۃ اللہ علیہ
۲۰۲	مولانا محمد ثانی حسنیؒ	سید قطب الدین احمد المدنی رحمۃ اللہ علیہ

۲۰۹	مولانا سید ابوالحسن علی ندوی	خواجہ نظام الدین اولیاء رحمۃ اللہ علیہ
۲۴۳	سید نفیس الحسینی	سید علی الاحق رحمۃ اللہ علیہ
۲۴۵	سید صباح الدین عبدالرحمن	سید جلال الدین بخاری رحمۃ اللہ علیہ
۲۸۵	مفتی شریف اللہ الکوثری	سید علی ہمدانی رحمۃ اللہ علیہ
۲۹۲	مولانا سید زوار حسین شاہ	سید بہاء الدین نقشبند رحمۃ اللہ علیہ
۲۹۶	سید نفیس الحسینی	سید محمد حسینی گیسودراز رحمۃ اللہ علیہ
۳۵۴	سید صباح الدین عبدالرحمن	سید اشرف جہانگیر سمنانی رحمۃ اللہ علیہ
۳۷۹	مولانا عبدالحی الحسنی	شاہ اجمل بہرائچی رحمۃ اللہ علیہ
۳۸۰	ترجمہ: عبدالمجاہد ندیم	سید بدھن بہرائچی رحمۃ اللہ علیہ
۳۸۱	ڈاکٹر خالد سیف اللہ	سید بہاء الدین گیلانی رحمۃ اللہ علیہ
۳۸۳	خود فرمودہ حالات	سید علی غواص ترمذی رحمۃ اللہ علیہ
۳۹۵	اظہار احمد گیلانی	سید محی الدین قمیص القادری رحمۃ اللہ علیہ
۴۰۱	پروفیسر خلیق احمد نظامی	شاہ ابوالمعالی رحمۃ اللہ علیہ
۴۰۵	پروفیسر خلیق احمد نظامی	سید موسیٰ گیلانی شہید رحمۃ اللہ علیہ
۴۰۹	سید نفیس الحسینی	خواجہ شاوند محمود رحمۃ اللہ علیہ
۴۱۲	مولانا سید زوار حسین شاہ	سید آدم بنوری رحمۃ اللہ علیہ
۴۲۰	سید نفیس الحسینی	سید فتح محمد حسینی رحمۃ اللہ علیہ
۴۲۵	مولانا اعجاز الحق قدوسی	شاہ عبداللطیف بھٹائی رحمۃ اللہ علیہ
۴۳۶	مولانا محمد ثانی حسینی	شاہ علم اللہ رائے بریلوی رحمۃ اللہ علیہ
۴۴۵	مولانا اعجاز الحق قدوسی	پیر محمد راشد رحمۃ اللہ علیہ
۴۵۳	حضرت شاہ اسماعیل شہید، مولانا سید سلیمان ندوی	امیر المؤمنین سید احمد شہید رحمۃ اللہ علیہ
	مولانا سید ابوالحسن علی ندوی، مولانا محمد حمزہ حسینی ندوی	
۴۸۰	حکیم مومن خان مومن	مدحت سبط قسم کوثر علیہ السلام
۴۸۱	سید نفیس الحسینی	شاہ عبدالرحیم ولایتی رحمۃ اللہ علیہ
۴۹۳	سید نفیس الحسینی	سید نصیر الدین دہلوی رحمۃ اللہ علیہ
۵۰۲	سید ابوبکر غزنوی	حب آل محمد ﷺ

لب پر درود

لب پر درود ، دل میں خیالِ رسولؐ ہے
 اب میں ہوں اور کیفِ وصالِ رسولؐ ہے
 دائم بہارِ گلشنِ آلِ رسولؐ ہے
 سینچا گیا لہو سے نہالِ رسولؐ ہے
 حُسنِ حسن کو دیکھ ، حُسنِ حسین کو دیکھ
 دونوں میں جلوہ ریزِ جمالِ رسولؐ ہے
 بوجہ ہوں ، عمر ہوں ، وہ عرشِ شام ہوں یا علیؑ
 چاروں سے آشکار کمالِ رسولؐ ہے
 اسلام نے عہدِ سلام کو بخشی ہیں عظمتیں
 سردارِ مومنین ، بلاۃِ رسولؐ ہے
 ہاں نقشِ پائے ختمِ رُسلِ میرا تخت ہے
 اور سر کا تاجِ خاکِ نعلِ رسولؐ ہے
 جامِ حجمِ اُس کے سامنے کیا چیر ہے نفیس
 جس کو نصیب جامِ نعلِ رسولؐ ہے

علامہ شبلی نعمانی رحمۃ اللہ علیہ

ظہورِ قدسی

چمنستانِ دہر میں بارہا روحِ بدور بہاریں اچھکی ہیں، چرخِ نادرہء کار نے کبھی کبھی بزمِ عالم اہلِ سرور سامان سے سبائی کہ نگاہیں خیرہ ہو کر رہ گئی ہیں۔

لیکن آج کی تاریخ وہ تاریخ ہے جس کے انتظار میں پیر کھن سال دہرنے کروڑوں برس صرف کر دیئے، سیارگانِ فلک اسی دن کے شوق میں ازل سے چشمِ براہ تھے، چرخِ کھن مدہتہاے دراز سے اسی صبحِ جانِ نواز کے لئے لیل و نہار کی کروٹیں بدل رہا تھا، کارکنانِ قضا و قدر کی بزمِ آرائیاں، عناصر کی جدتِ طرازیوں، ماہ و خورشید کی فروغ انگیزیوں، ابرو باد کی تردستیاں، عالمِ قدس کے انفاسِ پاک، توحیدِ ابراہیم علیہ السلام، جمالِ یوسف علیہ السلام، معجزِ طرازیِ موسیٰ علیہ السلام، جانِ نوازیِ مسیح، سب اسی لئے تھے کہ یہ متاعِ ہائے گراں ارزشاہنشاہِ کونین علیہ السلام کے دربار میں کام آئیں گے۔

آج کی صبح وہی صبحِ جانِ نواز وہی ساعتِ ہمایوں، وہی دورِ فتحِ فال ہے، اربابِ سیر اپنے محدودِ پیرایہ بیان میں لکھتے ہیں کہ آج کی رات ایوانِ کسریٰ کے ۱۴ کنگرے گر گئے، آتشکدہء فارس بجھ گیا، دریائے سادہ خشک ہو گیا، لیکن سچ یہ ہے کہ ایوانِ کسریٰ نہیں بلکہ شانِ عجم، شوکتِ روم، اوجِ چین کے قصرِ ہائے فلک بوس گر پڑے، آتشِ فارس نہیں بلکہ جھیمِ شر، آتشکدہء کفر، آذر کدہء گمراہی سرد ہو کر رہ گئے، صنمِ خانوں میں خاک اڑنے لگی، بتکدے خاک میں مل گئے، شیرازہء مجوسیت بکھر گیا، نصرانیت کے اوراقِ خزاں دیدہ ایک ایک کر کے جھڑ گئے۔

توحید کا غلغلہ اٹھا، چمنستانِ سعادت میں بہار آگئی آفتابِ ہدایت کی شعاعیں ہر طرف پھیل گئیں، اخلاقِ انسانی کا آئینہ بد تو قدس سے چمک اٹھا۔

یعنی یتیم عبد اللہ جگر گوشہ آمنہ، شاہِ حرم، حکمرانِ عرب، فرماں رواے عالم، شہنشاہِ کونین۔

شمسہ نہ مسندِ ہفت، اختراں ختمِ رٹل خاتمِ پیغمبراں

احمد مرسل کہ خرد خاکِ اوست ہر دو جہاں بستہ فرآکِ اوست

اُمّی و گویا بہ زبانِ فصیح ازالفِ آدم و میمِ مسیح

رسمِ ترنج است کہ در روزگار پیش دہد میوہ، پس آرد بہار

عالمِ قدس سے عالمِ امکان میں تشریف فرماے عترتِ واجلال ہوا، اللہمَّ صَلِّ عَلَیْہِ وَعَلٰی اٰلِہٖ وَاصْحَابِہٖ وَسَلِّمْ۔

تاریخِ ولادت کے متعلق مصر کے مشہور ہیئت دان عالم محمود پاشا فلکی نے ایک رسالہ لکھا ہے جس میں انہوں نے دلائلِ ریاضی سے ثابت کیا ہے کہ آپ ﷺ کی ولادت ۹ ربیع الاول روزِ دوشنبہ مطابق ۲۰ اپریل ۵۷۱ء میں ہوئی تھی^۱۔

آپ کا نام ”محمد“ رکھا گیا، اور عام طور پر بیان کیا جاتا ہے کہ عبدالمطلب نے یہ نام رکھا تھا۔
(ماخوذ از: سیرۃ النبی ﷺ)



^۱ محمود فلکی نے جو استدلال کیا ہے وہ کئی صفحات میں آیا ہے، اس کا خلاصہ یہ ہے:

(۱) صحیح بخاری میں ہے کہ ابراہیم علیہ السلام (آنحضرت ﷺ کے صغیر السن صاحبزادے) کے انتقال کے وقت آفتاب مین گھمن لگا تھا، اور سنہ ۱۰ھ تھا، (اور اس وقت آپ کی عمر کا ترسٹواں سال تھا)
(۲) ریاضی کے قاعدہ سے حساب لگانے سے معلوم ہوتا ہے کہ (۱۰ھ) کا گرہن، جنوری ۶۳۳ء کو ۸ بجے ۳۰ منٹ پر لگا تھا۔

(۳) اس حساب سے یہ ثابت ہوتا ہے کہ اگر قمری ۶۳ برس پیچھے ہٹیں تو آپ ﷺ کی پیدائش کا سال ۵۷۱ء جس میں ازروئے قواعد ہیئت ربیع الاول کی پہلی تاریخ ۱۲ اپریل ۵۷۱ء کے مطابق تھی۔

مولانا سید ابوالحسن علی ندوی

سیدنا امام حسن بن علیؑ

۵۱۲ھ

حسن بن علی بن ابی طالبؑ رسول اللہ ﷺ کی صاحبزادی حضرت سیدۃ فاطمۃ الزہراءؑ کے فرزند اکبر، رسول اللہ ﷺ کے دلہند، خلقِ خدا میں رسول خدا ﷺ سے سب سے زیادہ قریب اور مشابہ تھے۔ پیدائش صحیح روایات کے بموجب سنہ ۳ھ کی ہے، زیادہ خیال یہی ہے کہ نصف شعبان میں ہوئی، کچھ لوگوں کا خیال ہے کہ آخر شعبان میں رمضان سے دو ایک روز پہلے ہوئی۔

رسول اللہ ﷺ ان سے انتہائی محبت فرماتے تھے، جب یہ بچے تھے تو آنحضرت ﷺ کبھی ان کے رخسار و لب چومتے اور کبھی ان کی زبان اپنے دہان مبارک میں لے کر چوستے، کبھی گود میں کھلاتے، کبھی سینہ اور پیٹھ پر بٹھاتے، کبھی ایسا بھی ہوتا کہ آپ سجدہ میں ہوتے اور یہ پشت مبارک پر سوار ہو جاتے اور آپ نہ صرف یہ کہ بیٹھنے دیتے بلکہ ان کی خاطر سجدہ کو اور طول دیتے، کبھی اپنے ساتھ منبر پر چڑھاتے¹۔ زہری حضرت انسؓ سے راوی ہیں کہ حسنؑ بن علیؑ رسول اللہ ﷺ سے بہت ہی مشابہ تھے²، ہائی، حضرت علیؑ سے روایت کرتے ہیں کہ حسنؑ کو مشابہت رسول اللہ ﷺ حاصل تھی سینہ سے سر تک، اور حسینؑ سینہ سے قدمائے مبارک تک اپنے نانا کے مشابہ تھے¹۔

¹ البدایۃ والنہایۃ ج ۸ ص ۳۳

² مصنف عبد الرزاق (المجلس العلیٰ ڈائجیل - ط ۱) ۱۹۷۰ء

حضرت علیؑ کے دل میں اپنے صاحبزادہ حضرت حسنؑ کی بڑی عزت تھی، وہ ان سے احترام و توقیر کا معاملہ فرماتے، ایک روز فرمایا کبھی تم تقریر کرتے تو میں بھی سنتا، کھنے لگے کہ مجھے شرم آتی ہے کہ آپ کے سامنے زبان کھولوں۔ ایک روز حضرت علیؑ ایسی جگہ جا کر بیٹھ گئے جہاں حضرت حسنؑ کو نظر نہ آسکیں، حضرت حسنؑ نے لوگوں کے سامنے تقریر کی، حضرت علی کرم اللہ وجہہ سن رہے تھے، جب وہ اپنی تقریر ختم کر کے چلے گئے تو حضرت علی کرم اللہ وجہہ نے فرمایا: ”ذریۃ بعضہا من بعض واللہ سمیع

علیم² ” (یہ ایک ہی نسل تو ہے، جس میں ایک دوسرے کا فرزند ہے)۔ (سورۃ آل عمران- ۳۴)
وہ بہت کم بولتے اور اکثر خاموش رہتے، لیکن جب بات کرتے تو کوئی ان کے سامنے لب نہیں ہلا سکتا تھا، دعوتوں میں کم شرکت فرماتے، کسی لڑائی جھگڑے کے معاملہ میں نہ پڑتے، کسی کے معاملہ میں دخل اندازی نہ کرتے، جب ان سے رجوع کیا جاتا تو دلیل سے بات سمجھا دیتے۔³

انھوں نے تین بار اللہ کی راہ میں اپنا مال نکال دیا، دو مرتبہ تو اس طرح دے دیا کہ ان کے پاس کچھ نہیں رہ گیا، پچیس بار پیدل حج کئے، قربانی کے جانور آپ کے آگے آگے چلائے جاتے۔⁴

حضرات حسن و حسین رضی اللہ عنہما میں سے کوئی گھوڑے پر سوار ہوتا اور حضرت عبداللہ بن عباس رضی اللہ عنہما کی نظر پڑتی تو بڑھ کر رکاب تمام لیتے اور اس کو اپنے لئے شرف سمجھتے، ان دونوں میں کوئی طواف بیت اللہ کو نکلتا تو آپ کو سلام کرنے، مصافحہ کرنے کے لئے لوگ ان پر اس طرح پروانہ وار ٹوٹ کر گرے کہ ڈر لگتا کہ کہیں ان کو صدمہ نہ پہنچے۔⁵

حضرت حذیفہؓ سے مرفوعاً روایت ہے ”الحسن والحسین سیّدا شباب اہل الجنة“ یعنی حسن و

¹ روایت احمد بن حنبل (ابن کثیر- ج ۸ ص ۳۳)

² البدایۃ والنبایۃ- ج ۸ ص ۷۳

³ ایضاً ص ۳۹

⁴ تفصیل کے لئے ملاحظہ ہو ”مکارم سیدنا الحسن“ البدایۃ والنبایۃ- ج ۸ ص ۷۳-۳۹

⁵ ایضاً

حسین جنتیوں کے سردار ہوں گے، اس حدیث کی اور سندیں بھی ہیں، نیز اس باب میں حضرات علیؑ، جابرؓ، بریدہؓ اور ابو سعیدؓ سے بھی روایتیں ہیں۔

صحیح بخاری میں حضرت ابو بکرؓ سے روایت ہے کہ وہ کہتے ہیں کہ میں نے رسول اللہ ﷺ کو منبر پر دیکھا، آپ کے ساتھ حضرت حسن بن علی رضی اللہ عنہما بھی بیٹھے تھے، اور آنحضرت ﷺ ایک بار حاضرین کی طرف متوجہ ہوتے، ایک بار حضرت حسنؓ کی طرف، اور فرماتے ”میرا یہ بچہ سردار ہے، امید ہے کہ اللہ اس کے ذریعہ مسلمانوں کے دو گروہوں کے درمیان صلح کرا دے گا“¹۔

امام احمد بن حنبلؓ فرماتے ہیں کہ مجھ سے ہاشم بن القاسم نے کہا، ان سے مبارک بن فضالہ نے بیان کیا، وہ کہتے ہیں کہ ہم سے حسن بن ابی الحسن نے بیان کیا کہ ہم سے ابو بکر رضی اللہ عنہ نے کہا کہ رسول اللہ ﷺ ایک بار نماز پڑھا رہے تھے، آپ جب سجدہ میں گئے تو حسن بن علیؑ آپ کی پشت مبارک پر چڑھ گئے اور کئی بار اس طرح دیکھا گیا تو لوگوں نے آنحضرت ﷺ سے عرض کیا، ہم دیکھتے ہیں کہ آپ ان کو جس قدر چاہتے ہیں، کسی اور کو نہیں چاہتے، فرمایا ”میرا یہ بچہ سردار ہے اللہ اس کے ہاتھوں مسلمانوں کے دو گروہوں کے درمیان صلح کرا دے گا“²۔

ایک دوسری روایت میں ہے کہ رسول اللہ ﷺ نے حضرت حسنؓ کے بارے میں فرمایا: ”میرا یہ فرزند سید (سردار) ہے اس کے ہاتھوں اللہ مسلمانوں کے دو عظیم گروہوں کو ملا دے گا“ اور ایک حدیث میں ہے کہ رسول اللہ ﷺ نے فرمایا: ”میرا یہ فرزند سید ہے امید ہے کہ اللہ اس کو باقی رکھے تاکہ مسلمانوں کے دو عظیم گروہوں کے درمیان اس کے ذریعہ صلح کرائے“ صحابہ کرام کی ایک جماعت نے اس حدیث کو روایت کیا ہے³۔ حضرت ابن عباسؓ سے روایت ہے کہ ایک بار رسول اللہ ﷺ اپنے دوش مبارک پر حضرت حسن بن علیؑ کو لئے ہوئے جا رہے تھے تو ایک شخص نے دیکھ کر کہا: ”نعمَ المرکب رکبتَ یا غلام“ صاحبزادے بڑی اچھی سواری پر بیٹھے ہو، رسول اللہ ﷺ نے فرمایا: ”وَنعم“

¹ الجامع الصحیح للبخاری کتاب الفتن

² الاصابة تمییز الصحابة ج ۱ ص ۲۳۰

³ البوہرۃ فی نسب النبی واصحابہ العشرة ج ۲ ص ۲۰۱

الرَّاکِبُ هُوَ^۱ اور سوار بھی بہترین ہے^۱۔ حضرات حسن و حسین رضی اللہ عنہما اسلام کے شہسواروں میں ہوئے ہیں۔

نعیم کہتے ہیں کہ مجھ سے ابو ہریرہؓ نے کہا کہ میں جب حسنؓ کو دیکھتا ہوں تو آنکھوں میں آنسو بھر آتے ہیں، اس لئے کہ میں نے دیکھا کہ ایک روز دوڑتے ہوئے آئے اور آکر رسول اللہ ﷺ کی گود میں بیٹھ گئے (حضرت ابو ہریرہؓ نے اپنے ہاتھ اپنی ڈاڑھی پکڑ کر دکھایا کہ یہ) اس طرح ربش مبارک ہاتھ سے پکڑنے لگے، اور رسول اللہ ﷺ پناہ میں مبارک کھول کر ان کے منہ میں ڈالنے لگے اور فرماتے جا رہے تھے ”اللہم! انی أحبه فأحبه“ اے اللہ میں اس سے محبت کرتا ہوں تو بھی اس سے محبت فرما، یہ بات آپ ﷺ نے تین بار فرمائی۔^۲

ابن عساکر نے کہا: ”حضرت حسنؓ کا واقعہ ہے کہ وہ ایک بار مدینہ منورہ کے کسی (چہار دیواری سے گھرے ہوئے) باغ کی طرف سے گزر رہے تھے تو ایک نو عمر حبشی غلام کو دیکھا کہ وہ بیٹھا ہے، اس کے ہاتھ میں ایک روٹی تھی، اور اس کے سامنے کنا بیٹھا تھا، وہ لڑکا ایک لقمہ خود کھاتا اور ایک لقمہ کتے کو کھلاتا، اس طرح پوری روٹی تقسیم کر کے آدھی اس کو کھلا دی، حضرت حسنؓ نے پوچھا تم نے کیوں اپنی روٹی میں آدھے کا شریک کتے کو بنالیا اور خود زیادہ حصہ نہیں لیا؟ کہنے لگا، میری آنکھیں اس کی (یعنی کتے کی) آنکھیں دیکھ کر شرم محسوس کرتی تھیں کہ میں زیادہ کھا جاؤں، حضرت حسنؓ نے پوچھا تم کس کے غلام ہو؟ کہائیں ابان بن عثمانؓ کا غلام ہوں، فرمایا اور یہ احاطہ کس کا ہے؟ کہا: ابان کا، حضرت حسنؓ نے فرمایا میں تم کو قسم دیتا ہوں کہ جب تک واپس نہ آ جاؤں تم یہیں بیٹھے رہنا، چنانچہ آپؓ گئے اور اس غلام کو خرید لیا اور احاطہ بھی خرید لیا، اور غلام کے پاس آ کر فرمایا: میں نے تم کو خرید لیا، اس نے اٹھ کر کہا، اللہ اور اس کے رسول ﷺ اور ان کے بعد میں آپ کے احکام سننے والا اور فرمانبردار ہوں، پھر حضرت حسنؓ نے فرمایا: تو میری طرف سے آزاد ہے اور یہ احاطہ تجھے ہبہ کر دیا۔“^۳

حضرت حسنؓ کے متعلق آنحضرت ﷺ کی پیشین گوئی کی اہمیت اور اس کے نفسیاتی

اثرات: سیدنا حسن رضی اللہ عنہ کے متعلق رسول اللہ ﷺ کی پیشین گوئی کہ ”اللہ تعالیٰ ان کے

^۱ ایضاً ص ۳۰۳

^۲ حلیۃ الاولیاء و طبقات الاصفیاء از حافظ ابی نعیم احمد عبد اللہ الاصفہانی ج ۱ ص ۳۵

^۳ تہذیب تاریخ دمشق الکبیر (لابن عساکر ج ۳ ص ۲۱۷-۲۱۸ طبع ثانی دار السیرۃ ۳۹۹ھ-۱۹۷۹ء)

ذریعہ دو مسلم گروہوں کے درمیان مصالحت کرا دے گا ”محض ایک اطلاع نہ تھی، جس کو دوسری پیشین گوئیوں کی طرح حضرت حسنؑ اور دوسرے مسلمان سن لیتے اور تصدیق کرتے، بلکہ حضرت حسن بن علی رضی اللہ عنہما کے لئے ایک اشارہ اور تلقین کی نوعیت رکھنے والا مقولہ بھی تھا، جو ان کی پوری زندگی میں ان کے رجحانات و اعمال کا رخ مقرر کرنے اور ایک معیار قائم کرنے میں ”عنوانِ حیات“ کا کام دے اور یقیناً یہ جملہ ان کے قلب کی گھمرائیوں میں اتر کر ان کے اعصاب و احساسات پر طاری رہا ہو گا۔
 ورنہ ان کے رگ و پے میں سرایت کر چکا ہو گا اور اس کی حیثیت ان کے نزدیک رسول اللہ ﷺ کی وصیت کی ہو گی، یہ ضروری ہے کہ جب انھوں نے رسول اللہ ﷺ سے یہ بات سنی ہو گی، جو آپ کے جدِ مجد بھی تھے، اور نبی برحق بھی، کہ یہ بات آپ کی شفقت و محبت کا سبب ہے، تو حضور انور ﷺ کے چہرہ مبارک پر مسرت کی لہر اور آنکھوں میں امید کی چمک بھی دیکھی ہو گی، اور اس کو اپنی زندگی کے مقاصد میں بڑا مقصد، صحتِ ترین اسوہ و نمونہ اور اپنے مستقبل کے لئے رہنما اصول قرار دیا ہو گا۔¹

رسول اللہ ﷺ کی یہ پیشین گوئی ان کی حرکات و سکنات سے ظاہر تھی، یہاں تک کہ ان کے عالی مرتبت والد ماجد جن کی شفقتیں اس درجہ حاصل تھیں جو سرِ ایا محبت اور صاحبِ فراستِ آباء کی طرف سے فرمانبردار اور ہونہار اولاد کو حاصل ہو سکتی ہیں، وہ آباء جن کو اللہ تعالیٰ نے جبلی طور پر ایسے اعلیٰ کمالات اور فضائل سے نوازا تھا جن کی نظیر ملنی مشکل ہے، ایسے جلیل القدر باپ سے ایسا سعادت مند و مرتبہ شناس فرزند (حضرت عثمان رضی اللہ عنہ کی شہادت کے بعد) عرض کرے کہ آپؐ لوگوں کو چھوڑ کر کنارہ کش ہو جائیں، اور اللہ کی زمین میں کہیں بھی چلے جائیں یہاں تک کہ عربوں کا دماغ صحیح طور پر کام کرنے لگے اور ان کو ہوش آجائے، اس وقت اگر آپؐ کسی گاوہ کے بل میں بھی ہوں گے تو لوگ آپؐ کو ڈھونڈ نکالیں گے، بغیر اس کے کہ آپؐ اپنے کو ان کے سامنے پیش کریں، یہ خود آ کر بیعت قبول کرنے کی درخواست کریں گے، پھر جس وقت حضرت علی کرم اللہ وجہہ نے اہل شام سے جنگ کا ارادہ کیا، اور اس کے لئے تیاریاں مکمل کر کے مدینہ سے نکل رہے تھے کہ اپنے حامیوں اور انصار کے ساتھ حریص اور برسرِ مقابلہ

¹ کسی شاعر نے خوب کہا ہے:

بہرِ تکلیں دل نے رکھ لی ہے غنیمتِ جان کر جو بوقتِ ناز کچھ جنبشِ ترے ابرو میں تھی

شکر سے جنگ کریں تو اس وقت حضرت حسنؓ ہی تھے جو سامنے آئے اور عرض کیا: ”يَا أَبَتِ دَعْ هَذَا“
ابا جان آپ اس ارادہ سے باز رہیں، کیونکہ اس راہ میں مسلمانوں کا بڑا خون بہے گا، اور ان کے درمیان
اختلافات اور صف آرانی کا غیر مختتم سلسلہ شروع ہو جائے گا“¹۔

ظاہر ہے جو فرزند اپنے والد ماجد سے اس طرح کی باتیں کرے اس کے خمیر میں رسول اللہ ﷺ کی
پیشین گوئی اور دعاؤں ہی کا اثر ہوگا۔ لیکن سیدنا علی کرم اللہ وجہہ نے حضرت حسنؓ کے مشورہ کو قبول نہیں
فرمایا، وہ لوگوں کو اس اشتباہ کی حالت میں چھوڑنا پسند نہیں فرماتے تھے، اور امر بالمعروف ونہی عن
المنکر، خلافت کو اپنے مرکز صحیح پر لانے اور اہل حق کو ان کا حق دلانے کی اپنے اوپر جو ذمہ داری
سمجھتے تھے، اس سے عہدہ برآ ہونا ان کے نزدیک ضروری تھا، قرآن کریم میں آیا ہے ”وَلِكُلِّ وُجْهَةٌ هُوَ
مُؤْتِيهَا“ (سورۃ البقرہ- ۱۴۸) (ہر ایک کے لئے ایک سمت ہے جس کی طرف وہ رخ کرتا ہے۔)²

سیدنا حسن بن علی رضی اللہ عنہما کی خلافت اور حضرت معاویہؓ سے صلح: جب ابنِ ملجم کے
ہاتھوں سیدنا علی مرتضیٰ رضی اللہ عنہ مجروح ہو گئے اور شہادت کی وفات کا وقت قریب تھا، لوگوں نے
عرض کیا: ”اسیر المومنین کسی کو خلیفہ بنا دیجئے! فرمایا: نہیں، میں یہ کام تم پر چھوڑتا ہوں جس طرح رسول
اللہ ﷺ نے چھوڑا تھا (یعنی بغیر خلیفہ نامزد کئے ہوئے دنیا سے تشریف لے گئے) اگر اللہ تمہارے لئے
بہتری کا ارادہ فرمائے گا تو تم میں سے جو مناسب ترین فرد ہوگا، اس پر تم کو جمع کر دے گا، جیسا کہ تم
کو رسول اللہ ﷺ کے بعد سب میں بہتر فرد پر جمع کر دیا تھا³۔ لیکن لوگوں نے اسی روز جب کہ حضرت
علیؓ پر حملہ ہوا تھا، حضرت حسنؓ کے ہاتھ پر بیعت کر لی، یہ جمعہ کا روز رمضان کی سترہ تاریخ اور ۴۰ھ تھا⁴۔“
ابن کثیر کا بیان ہے: ”جب حضرت علی کرم اللہ وجہہ کی وفات ہو گئی (اور حضرت حسنؓ کے ہاتھ پر
بیعت لے لی گئی) قیس بن عبادہ نے حضرت حسنؓ سے اصرار شروع کر دیا کہ اہل شام سے جنگ کرنے

¹ البدایۃ والنہایۃ ج ۷ ص ۲۲۹-۲۳۰

² یہ سیت مختلف مذاہب کے قبلوں کے بیان میں تحویل قبلہ کے موقعہ پر نازل ہوئی، لیکن اس سے اہل اخلاص و رہن
جتہاد کے (خلوص اور ایمانی غور و فکر کے بعد) سعی و عمل کی منزلوں کے اختلاف اور تنوع پر بھی استدلال کیا جاسکتا ہے۔

³ حضرت ابوبکر صدیقؓ کی طرف اشارہ ہے ”البدایۃ والنہایۃ“ ج ۸ ص ۱۴

⁴ البدایۃ والنہایۃ ج ۸ ص ۱۴

کے لئے پیش قدمی کریں، حضرت حسن رضی اللہ عنہ کی کسی سے جنگ کرنے کی نیت نہیں تھی، لیکن لوگوں نے اصرار کے ساتھ دباؤ ڈالا اور سب مل کر اتنی تعداد میں جمع ہوئے جس قدر پہلے جمع نہیں ہوئے تھے، چنانچہ حضرت حسن بن علیؑ نے قیس بن سعد کو بارہ ہزار فوجیوں کے ساتھ آگے بھیجا اور خود فوجیوں کے ساتھ شام کی طرف بڑھے کہ معاویہؓ اور اہل شام سے قتال کریں، جب مدائن سے آگے نکلے تو وہاں آ کر رک گئے اور مقدمة الجیش کو اپنے سامنے ٹھہرایا۔

مدائن کے بیرونی حصہ پر جب وہ لشکر کے ساتھ تھے کسی نے ما آواز بلند کہا: قیس بن سعد بن عبادہ قتل ہو گئے! لوگوں میں بھگدڑ مچ گئی اور ایک دوسرے کا سامان لوٹنے لگے، یہاں تک کہ حضرت حسنؑ کے خیمے تک اکھاڑ لگے یہی نہیں جس فرش پر وہ بیٹھے تھے اس کو بھی کھینچ کر اٹھانے لگے اور اس حا میں ایک دوسرے کو زخمی کرنے لگے، اور خود حضرت حسنؑ کو بھی زخم آیا جو کاری نہ تھا، آپ زخمی حالت میں اٹھ کر سوار ہوئے اور مدائن کے قصر میں چلے گئے مختار بن ابی عبید نے اپنے چچا سعد بن مسعود سے کہا، جو کہ مدائن کا گورنر تھا، کیا تم کو دولت و عزت حاصل کرنے کا راستہ بتاؤں؟ کہا: کیا مطلب؟ کہا حسنؑ کو پکڑو اور قید کر کے معاویہؓ کے پاس بھیج دو، سعد بن مسعود نے کہا: خدا تجھ کو رسوا کرے اور تیری تدبیر کو غارت کرے، کیا میں نواسہ رسول کریم ﷺ سے دھوکہ بازی کروں۔¹

علامہ ابن کثیر لکھتے ہیں: “اہل عراق نے حضرت حسنؑ بن علیؑ کا انتخاب اس نیت سے کیا تھا کہ وہ اہل شام سے جنگ کریں گے لیکن وہ جو چاہتے تھے وہ پورا نہیں ہوا، اور اس کے ذمہ دار خود اہل عراق تھے، کہ وہ خود جنگ سے پہلو تہی کرتے تھے، اور اپنے ذمہ داروں اور قاصدین کی مانتے نہیں تھے، اگر وہ سمجھدار ہوتے تو اس نعمت خداوندی کی قدر و عظمت کرتے جو ان کو سبط رسول اللہ ﷺ، سید المسلمین اور ایک عظیم صحابی اور صحابہ میں بھی عالم و فرزانہ، صاحب عزیمت شخصیت کی بیعت سے حاصل ہوئی تھی۔²“

جب حضرت حسنؑ نے دیکھا کہ ان کی فوج میں اختلاف و انتشار ہے، تو آپ ان سے بیزار اور مایوس ہوئے، اور حضرت معاویہؓ بن ابی سفیانؓ کو (جو اہل شام کے ساتھ سوار ہو کر مسکن تک آچکے تھے) ایک خط

¹ لبدایۃ و النہایۃ ج ۸ ص ۱۴

² ایضاً ص ۱۶

لکھا جس میں ان کے سامنے صلح کی تجویز رکھی، اور چند شرطیں رکھیں کہ اگر وہ اس کو قبول کر لیں تو وہ امارت سے حضرت معاویہؓ کے حق میں دستبردار ہو جائیں گے، اور مسلمان خونریزی سے بچ جائیں گے، لوگوں کو اس خط کا علم ہوا، اور حضرت معاویہؓ کے حق میں اتفاق رائے ہو گیا¹۔

ابن کثیر لکھتے ہیں کہ: ”رسول اللہ ﷺ نے فرمایا تھا کہ خلافت میرے بعد تیس سال رہے گی، چنانچہ حضرت حسنؓ حضرت معاویہؓ کے حق میں ربیع الاول ۴۱ھ میں دستبردار ہوئے اور انھیں حضرت ﷺ کی وفات سے اس دن تک تیس سال پورے ہوتے ہیں²۔“

حضرت معاویہؓ کی فرمائش و خواہش پر حضرت حسنؓ نے خلافت سے دستبرداری کے بعد ایک خطبہ دیا جس میں حمد و صلاۃ کے بعد فرمایا:۔ ”اما بعد، لوگو! اللہ نے تم کو ہمارے پہلے بزرگوں کے ذریعہ ہدایت دی اور آخر کے لوگوں کے ہاتھوں تمہیں باہمی خونریزی سے بچایا، اور اس کام کی ایک مقررہ مدت اللہ کی طرف سے ہے، اور دنیا نام ہی ہے الٹ پھیر اور کسی کے غلبہ اور کسی کے مغلوب ہونے کا، اور یاد کرو کہ اللہ تعالیٰ نے اپنے نبی سے کھلویا تھا: وَإِنْ أَدْرَىٰ لَعَلَّهٗ فِتْنَةٌ لَّكُمْ وَمَتَاعٌ الْآلِیٰ حِیٰنِ (سورۃ الانبیاء - ۱۱۱)“ میں خود بھی نہیں جانتا شاید یہ تمہارے لئے آزمائش کا سبب اور محدود مدت کے لئے نفع و انتفاع کی چیز ہو۔“ حضرت معاویہؓ کو یہ بلیغ مختصر لیکن عمیق و معنی خیز تقریر چھی اور وہ اس کو اپنے دل میں لئے رہے۔³

ایک شخص جس کو ابو عامر کہتا تھا، اس نے حضرت حسن بن علیؓ کو خطاب کر کے کہا: ”السَّلامُ عَلَیْکَ یَا مُذَلِّلَ الْمُؤْمِنِیْنَ“ (یعنی مسلمانوں کو ذلیل کرنے والے) کیونکہ آپ نے شامیوں سے جنگ جاری نہیں رکھی، حضرت حسنؓ نے فرمایا: ابو عامر! ایسا نہ کہو، میں نے مسلمانوں کو ذلیل نہیں کیا صرف اس کو ناپسند کیا ہے کہ میری حکومت کی خاطر ان کا خون بے⁴۔“

جب حضرت معاویہؓ کی حکومت قائم ہو گئی اسی سال حضرت حسن بن علی رضی اللہ عنہما اپنے بھائی حضرت حسین بن علیؓ اور اہل خاندان کے ساتھ مدینہ منورہ (عَلٰی سَاکِنِہَا اَفْضَلُ الصَّلَاةِ وَالسَّلَامِ)

¹ البدایۃ والنہایۃ - ج ۸ ص ۱۶

² ایضاً

³ البدایۃ والنہایۃ - ج ۸ ص ۱۸

⁴ ایضاً ص ۱۹

واپس آگئے، حضرت حسنؑ جب بھی ان محلوں کی طرف سے گزرتے جو ان کے ہمنوا اور ان کے گروہ کے تھے، وہ ان پر ملامت آمیز فقرے کہتے کہ آپ کیوں حضرت معاویہؓ کے حق میں دستبردار ہو گئے، وہ ایک عالی ظرف، کریم النفس اور ہر دل عزیز ہستی کے مالک تھے، اور انھوں نے سوچ سمجھ کر یہ فیصلہ کیا تھا، اپنے دس میں کسی کے لئے کینہ نہیں رکھتے تھے، اور نہ ملامت کا جواب دیتے اور نہ اپنے عمل پر نادم تھے، بلکہ وہ اس سے خوش تھے اگرچہ یہ بات ہزاروں کو بری لگی تھی، جس میں خود ان کے خاندان کے بعض افراد بھی تھے، ورنہ کے جاں نثار و محب بھی، یہ ملامت کا سلسلہ عرصہ کے بعد پھر شروع ہوا، اور آج تک بہت سے دلوں اور دماغوں میں یہ کھٹک ہے، لیکن حق یہ ہے کہ ان کا یہ طرزِ قابلِ قدر اور جن کو ان حالات کا سامنا کرنا پڑے ان کے لئے قابلِ تقلید نمونہ ہے، وہ تعریف کے مستحق تھے اور ہیں کہ امت کے افراد کو خوزیر بنی سے بچالیا جیسا کہ رسول اللہ ﷺ نے پیشگوئی کی تھی، اور ان کی مدح میں فرمایا تھا¹۔

آپ کی محبت کا دم بھرنے والے کہا کرتے تھے ”یا عار المؤمنین“ (اے اہل ایمان کے لئے باعثِ ننگ و عار) اس کے جواب میں فرماتے: ”العار خیر من النار“² (عار نار سے بہتر ہے) یعنی یہ طعن و ملامت جہنم کی آگ سے بہتر ہے، جس کا مسلمانوں کی خوزیر بنی سے خطرہ تھا۔ ابو داؤد الطیالسی زہیر بن نفیر الحضرمی سے روایت کرتے ہیں وہ اپنے والد سے روایت کرتے ہیں کہ انھوں نے کہا: میں نے حسنؑ بن علیؑ سے کہا: لوگوں کا خیال ہے کہ آپ خلافت چاہتے ہیں؟ فرمایا: ”عربوں کی کھوپڑیاں میرے ہاتھ میں تھیں جس سے میں صلح کرتا وہ صلح کرتے اور جس سے میں جنگ کرتا وہ جنگ کرتے، مگر میں نے اس کو (حکومت کو) اللہ کی رضا جوئی کے لئے چھوڑ دیا، کیا اب میں پھر حجاز کے اطراف میں اس آگ کو بھڑکاؤں گا؟“³ اور ایک بار فرمایا: ”مجھے خوف تھا کہ قیامت کے روز میرے سامنے ستر ہزار یا سی ہزار یا س سے زیادہ یا کم لائے جائیں اور ان سب کی رگوں سے خون بہہ رہا ہو، اور جن کا خون بہا، وہ اللہ تعالیٰ سے میرے خلاف شکوہ کریں۔“⁴

¹ البدایۃ والنہایۃ ج ۸ ص ۱۹

² ایضاً ص ۴۱

³ ایضاً ص ۴۲

⁴ ایضاً

شہادت کا واقعہ: سیدنا حسن رضی اللہ عنہ کو زہر دیا گیا، جوان کی وفات کا باعث ہوا، عمیر بن اسحاق بکھتے ہیں، میں اور قریش کے ایک آدمی حضرت حسن بن علی رضی اللہ عنہما کے پاس گئے تو انھوں نے بتایا کہ مجھے بار بار زہر دیا گیا اور ہر مرتبہ پہلی بار سے زیادہ تیز اور سخت قسم کا زہر دیا گیا، اس وقت آپ پر نزع کی کیفیت طاری ہو چکی تھی۔

حضرت حسین رضی اللہ عنہ تشریف لائے اور سر ہانے بیٹھ گئے اور بکھنے لگے بھائی صاحب! کون ہے آپ کو زہر دینے والا؟ فرمایا کیا تم اس کو قتل کرنا چاہتے ہو؟ کہا: ہاں، فرمایا اگر مجھے زہر دینے والا وہی شخص ہے جس کو سمجھ رہا ہوں تو اللہ زیادہ سخت انتقام لینے والا ہے، اور ایک روایت میں ہے ”وَاللّٰهُ اَشَدُّ بَأْسًا وَّ اَشَدُّ تَنْكِيلًا“ (اللہ زیادہ قوت والا اور زیادہ عبرتناک عذاب دینے والا ہے) اور اگر وہ نہیں ہے تو میں نہیں چاہتا کہ تم کسی بے قصور کو (شبہ میں) قتل کرو۔¹ آپ کے جنازہ میں اس قدر لوگ جمع ہوئے کہ کثرت ازدحام سے ”بقیع“ میں جگہ نہ تھی، الواقدی نے ثعلبہ بن مالک سے روایت کی ہے کہ میں اس روز موجود تھا، جس روز حضرت حسنؑ بن علیؑ کی وفات ہوئی اور بقیع میں تدفین ہوئی، میں نے بقیع میں اتنا مجمع دیکھا کہ اگر سوئی ڈالی جاتی تو زمین پر نہیں کسی کے سر پر گرتی²۔

حضرت حسن بن علی رضی اللہ عنہما کی جس وقت وفات ہوئی ان کی عمر صحیح روایتوں کے بموجب ۴۷ سال تھی۔³

حضرت حسنؑ اپنے والد ماجد کی جگہ پر رمضان ۴۰ھ میں والی ہوئے، حضرت معاویہؓ سے ربیع الاول ۴۱ھ میں صلح کی، معاویہؓ سے صلح کے سال کو ”عام الجماعة“ سمجھا جاتا ہے، آپ کی خلافت چھ ماہ رہی جس سے خلافت کے تیس سال پورے ہوئے۔⁴

¹ البدایۃ والنہایۃ۔ ج ۸ ص ۴۲

² الاصابۃ فی تمیز الصحابۃ۔ ج ۱ ص ۲۳۱

³ البدایۃ والنہایۃ۔ ج ۸ ص ۴۴

⁴ الجوہرۃ ص ۲۰۴

حضرت حسنؑ کا صحیح موقف: حضرت حسن بن علی رضی اللہ عنہما نے معاویہؓ سے صلح اور ان کے حق میں خلافت سے دستبرداری کا جو فیصلہ فرمایا وہ بر محل اور بروقت تھا، جس طرح کہ حضرت حسینؑ نے یزید بن معاویہؓ کے معاملہ میں جو موقف اختیار کیا (جس کا تذکرہ آگے آئے گا) وہ بھی اپنی جگہ اور اپنے وقت پر بالکل حق بجانب تھا، کیونکہ حالات، ماحول، زمان و مکان جن میں حوادث پیش آتے ہیں، وہ اپنے اندر ایک خاص ڈگری کی گرمی یا سردی رکھتے ہیں، اور حالات و ماحول اور وقت کی نزاکت اور حالات کی شدت کو دیکھ کر انسان کسی فیصلہ پر پہنچتا ہے، اور وقت کے تقاضے کو پورا کرتا ہے، ہر جگہ اور ہر حالت میں ایک ہی عمل روا نہیں رکھا جاسکتا، حضرت معاویہؓ اور ان کے فرزند یزید کے درمیان سیرت و اخلاق، رسول اللہ ﷺ کا زمانہ دیکھنے، صحبت اٹھانے اور اسلام میں ان کی خدمات کو سامنے رکھا جائے تو زمین و آسمان کا فرق نظر آئے گا۔ حضرت معاویہؓ سے جنگ جاری رہنے کا نتیجہ صرف مسلمانوں کے درمیان خون ریزی اور غیر مختتم جنگ ہوتا، اسلامی معاشرہ جو اس وقت تک اندرونی انتشار اور بیرونی خطروں سے دو چار تھا، کشیدگی اور کشمکش کا شکار رہتا، اور ہر وقت امکان تھا کہ بغاوت، پھر بد عہدی اور دھوکہ بازی کی صورت پیش آئے، حضرت حسنؑ دوسروں کی بہ نسبت عراقی فوجوں کی نفسیات سے زیادہ واقف تھے، جن کو ان کی اور ان کے والد ماجد کی حمایت کرنے کا دعویٰ تھا، ایک سے زیادہ بار یہ فوج ان کے عظیم المرتبت والد ماجد کا عین وقت پر ساتھ چھوڑ چکی تھی، اور مستقل مزاجی اور پامردی سے جنگ کے بجائے فرار و فریب کا راستہ اختیار کر چکی تھی، حضرت علی بن ابی طالب کرم اللہ وجہہ نے ان لوگوں کے ہاتھ جو جھیلا اور جس طرح یہ لوگ نافرمانی، خود رانی اور نفس پرستی کی راہ پر لگے رہے (جن کے اثرات حضرت علیؑ کے خطبوں، مکاتیب اور طنز و عتاب میں صاف طور پر ملتے ہیں) حضرت حسنؑ کے سامنے کل کی بات اور عینی مشاہدہ تھا۔

(ماخوذ از: "المرتضى")



مولانا سید ابوالحسن علی ندوی

سیدنا امام حسین بن علیؑ

۶۱۲ھ

حضرت حسینؑ بن علیؑ پانچویں شعبان ۴ھ کو پیدا ہوئے۔ رسول اللہ ﷺ نے شہد چٹایا اور ان کے دہن پاک کو اپنی زبان بابرکت سے ترکیا، ان کو دعائیں دیں، اور حسینؑ نام رکھا، اور جیسا کہ پہلے گزر چکا، حضرت حسنؑ کا چہرہ مبارک رسول اللہ ﷺ کے چہرہ انور سے مشابہ تھا، اور حضرت حسینؑ کا جسم پاک رسول اللہ ﷺ کے جہد اطہر کے مشابہ تھا، وفات نبوی کے وقت (جو ۱۲ ربیع الاول ۱۱ھ میں ہوئی) حضرت حسینؑ کی عمر ساڑھے چھ سال کی تھی۔

حضرت ابویوب انصاریؓ سے روایت ہے کہ انھوں نے فرمایا کہ ایک روز میں رسول اللہ ﷺ کی خدمت میں حاضر ہوا، حسنؑ و حسینؑ دونوں آپ ﷺ کے صدر مبارک پر چڑھے کھیل رہے تھے، میں نے عرض کیا یا رسول اللہ ﷺ کیا آپ ان دونوں سے اس درجہ محبت کرتے ہیں؟ فرمایا: ”کیوں نہیں، یہ دونوں دنیا میں میرے پھول ہیں“^۱، اور حارث حضرت علیؑ سے مرفوعاً روایت کرتے ہیں کہ رسول اللہ ﷺ نے فرمایا ”حسنؑ و حسینؑ جو انسان جنت کے سردار ہیں“^۲۔

^۱ رواہ الطبرانی فی المعجم

^۲ ایضاً

یزید بن ابی زیاد کی روایتوں میں ہے کہ ایک بار رسول اللہ ﷺ نے حسینؑ کے رونے کی آواز سنی تو ان کی والدہ سے کہا: ”کیا تم کو معلوم نہیں کہ ان کا رونا مجھے اندوگیں کرتا ہے“¹۔

حضرت حسینؑ نے اس جنگ میں بھی شرکت فرمائی تھی جس نے ۵۱ھ میں قسطنطنیہ پر حملہ کیا تھا، اس حملہ میں یزید بن معاویہ بھی تھے²، حضرت حسین رضی اللہ عنہ بہت عبادت گزار تھے، نماز، روزہ، اور حج کا بہت اہتمام فرماتے تھے، آپ نے بیس حج پایادہ کئے تھے³، حضرت حسین بن علیؑ انتہائی متواضع تھے، ایک مرتبہ گھوڑے پر سوار گزر رہے تھے، غریب کی ایک جماعت نظر آئی جو زمین میں بیٹھی روٹی کے ٹکڑے کھا رہی تھی، آپ نے ان کو سلام کیا، ان لوگوں نے کہا: ”هَلُمَّ يَا ابْنَ رَسُولِ اللَّهِ“ (فرزند رسول اللہ ﷺ ہمارے ساتھ کھانا تناول فرمائیے!)۔ آپ گھوڑے سے اتر کر ان کے ساتھ بیٹھ گئے اور کھانے میں شریک ہوئے، آپ نے اس موقع پر یہ آیت پڑھی: ”إِنَّهُ لَا يُحِبُّ الْمُسْتَكْبِرِينَ“⁴ ”یعنی اللہ تعالیٰ تکبر کرنے والوں کو پسند نہیں فرماتا۔ حضرت حسین رضی اللہ عنہ جب ان لوگوں کی روٹی کے ٹکڑوں پر شرکت فرما چکے اور فارغ ہوئے تو آپ نے فرمایا: بھائیو! آپ نے مجھے دعوت دی میں نے قبول کیا، اب آپ سب میری دعوت قبول کیجئے، ان لوگوں نے بھی دعوت قبول کی، اور آپ کے مکان پر آئے، جب سب آکر بیٹھے تو آپ نے فرمایا، رباب! لانا جو بھی بچا ہوا محفوظ رکھا ہے⁵۔

حضرت ابن عیینہ نے کہا کہ عبد اللہ بن ابی زید سے روایت ہے کہ انھوں نے کہا: میں نے حسین بن علیؑ کو اس وقت دیکھا جب آپ کے سر اور ریش مبارک کے بال سیاہ تھے سوائے چند بالوں کے جو

¹ الطبرانی

² لبدایۃ والنہایۃ - ج ۸ ص ۱۵۱، بعض مؤرخین نے، جن میں امام بخاری کے استاد الحافظ الخلیفہ ابن عیاض بھی ہیں، حضرت حسینؑ کا جنگ میں شریک ہونے والوں میں ذکر نہیں کیا ہے

³ الجوہرۃ ج ۲ ص ۲۱۳

⁴ سورۃ النحل ۲۳

⁵ الجوہرۃ ج ۲ ص ۲۱۳-۲۱۴

ریش مبارک کے اوپری حصہ میں سفید تھے، عمر بن عطاء نے کہا: حضرت حسین رضی اللہ عنہ کو میں نے وسمہ (ایک طرح کے خضاب) سے بال رنگتے ہوئے دیکھا ہے، ان کے سر اور ریش کے بال بالکل سیاہ تھے¹۔

یزید بن معاویہؓ کی ولایت: حضرت معاویہؓ نے اپنے بعد حضرت حسنؓ کو خلافت کے لئے نامزد کیا تھا، ان کے بعض عمال نے یزید کو خلیفہ بنانے کی تجویز پیش کی اس میں ان کو تردد تھا، مگر جب حضرت حسنؓ کی وفات ہو گئی تو یزید کے معاملہ میں حضرت معاویہؓ کی توقعات اور ولیعہدی کے امکانات روشن ہو گئے، پدرانہ محبت و تعلق کی بنا پر معاویہؓ سے ایسا ہونا غیر طبعی اور غیر فطری بھی نہ تھا، انہوں نے عبد اللہ بن عمرؓ سے اثنائے گفتگو کہا کہ میں اس سے ڈرتا ہوں کہ رعیت کو اپنے بعد بھڑ بکریوں کے اس ریوڑ کی طرح چھوڑ دوں جو بارش میں بھیگ رہی ہو، اور اس کا کوئی راعی نہ ہو²، یزید کی بیعت جس روز ملی گئی اس کی عمر چونتیس سال تھی³۔

حضرت معاویہؓ نے یزید کی بیعت کے لئے لوگوں کو ۴۹ھ میں بلایا، مسلمانوں نے اس کو عام طور پر ناپسند کیا، اور سخت اختلاف کا اظہار کیا، کیونکہ لوگوں کو یزید کے مشاغل، شکار و تفریح سے شغف کا علم تھا، لوگوں نے یزید سے کہا کہ وہ اس کے لئے آگے نہ بڑھیں کیونکہ اس سے اجتناب و احتیاط اس کے لئے سعی و کوشش کرنے سے بہتر ہے۔ یزید اس عام تاثر کو معلوم کر کے اس ارادہ اور اس کے لئے سعی کرنے سے باز رہے، اور اپنے والد سے گفت و شنید کی اور دونوں اس کے ترک کرنے پر متفق ہو گئے⁴۔

جب ۵۶ھ شروع ہوا تو معاویہؓ نے یزید کے لئے بیعت لینے کا انتظام شروع کیا، اور لوگوں کو اس امر کی دعوت دی اور تمام ممالک میں اس کی اطلاع بھیج دی، سبھوں نے تمام ممالک میں بیعت

¹ سیر اعلام النبلاء از ذہبی ج ۳ ص ۲۸۱

² البدایۃ والنہایۃ ج ۸ ص ۸۰

³ ایضاً ص ۱۴۶

⁴ ایضاً ص ۸۰

کر لی، سوائے حضرات عبداللہ بن عمرؓ، حسین بن علیؓ، عبداللہ بن زبیرؓ، اور عبداللہ بن عباسؓ کے، حضرت معاویہؓ عمرہ کا احرام باندھ کر مکہ آئے، جب (مکہ مکرمہ سے واپسی میں) مدینہ طیبہ سے گزرے تو ایک تقریر کی یہ لوگ منبر کے پاس موجود تھے، لوگوں نے یزید کی بیعت کر لی، اور یہ حضرات بیٹھے رہے نہ موافقت کی نہ مخالفت کی کیونکہ اس سلسلہ میں خاصا ڈرایا دھمکایا گیا تھا، پس یزید کی بیعت سارے ملکوں میں تسلیم کر لی گئی، اور تمام ملکوں سے یزید کے پاس وفود آنے لگے¹۔

یزید کا طرز زندگی اور اس کی اخلاقی حالت: طبرانی نے بیان کیا ہے کہ ”یزید اپنی نوجوانی میں پینے پلانے والا آدمی تھا، اور نوعمروں کی راہ پر چلتا تھا²۔“ ابن کثیر لکھتے ہیں کہ ”یزید میں اچھی عادتیں بھی تھیں، سخاوت، مروت، فصاحت بیانی، شعر گوئی، بہادری، ملکی معاملات میں صحیح رائے دینا اور صورتِ شکل بھی اچھی تھی، ملنے جلنے میں خوش اخلاق تھا، اس کے ساتھ ساتھ آزادی اور تعیش کی طرف بھی میلان تھا، بعض اوقات نمازیں چھوڑ دیتا تھا، اور اکثر اوقات بالکل غائب کر دیتا³“ سب سے زیادہ جو بات قابلِ اعتراض اور لوگوں کی ناراضگی کا سبب تھی، وہ شراب نوشی کی شہرت، غیر اخلاقی طرزِ عمل اور خلافِ شرع وضعِ حرکات تھیں⁴، اس پر الحاد و زندقہ کا الزام نہیں تھا، البتہ اس کے بعض اخلاق و اعمال فاسقانہ تھے⁵، کہا گیا ہے کہ یزید کی نانچ گانے، شراب نوشی، راگ و رنگ اور شکار میں عام شہرت تھی، نابالغ لڑکے اور گانے والیاں اور کتے اپنے پاس رکھتا تھا، مینڈھے، بندر اور بھالو کو آپس میں لڑانے اور اس کا تماشہ دیکھنے کا شوقین تھا⁶، ۲۵ھ یا ۲۶ھ میں پیدا ہوا، ان کے زمانہ میں اس

¹ البدایۃ والنہایۃ ج ۸ ص ۸۰

² ایضاً ص ۲۲۸

³ ایضاً ص ۲۳۰

⁴ ایضاً ص ۲۳۲

⁵ ایضاً

⁶ البدایۃ والنہایۃ ج ۸ ص ۲۳۵

کے ہاتھ پر اس خیال سے بیعت کرائی گئی کہ وہ ان کے بعد خلیفہ ہوگا اور ان کے انتقال کے بعد رجب ۶۰ھ میں اپنی بیعت کی تجدید کرائی^۱۔

حضرت عمر بن الخطاب رضی اللہ عنہ نے فرمایا تھا: ”مجھے معلوم ہے رب کعبہ کی قسم کہ عرب کب ہلاک ہوں گے؟ جب ان کی قیادت وہ شخص کرے گا جس نے جاہلیت کا زمانہ نہیں دیکھا، اور اسلام میں بھی اس کو رسوخ اور خصوصیت حاصل نہیں ہے۔“^۲

یزید کی ولایت اور جیسا کہ اس کے طرز زندگی اور اخلاق کا ذکر کیا گیا، ایک ایسا واقعہ تھا جو اس عہد میں (جو خلافت راشدہ سے متصلاً بعد آیا) برداشت کے لائق نہیں تھا، اس وقت عظیم المرتبت صحابہ کرامؓ اور ان کے نقش قدم پر چلنے والے تابعین زندہ تھے، ان میں ایسے حضرات بھی تھے، جو خلافت اور مسلمانوں کی سربراہی اور قیادت کے بدرجہا زیادہ مستحق تھے، اور ان مقاصد کو پورا کرنے کی بہتر صلاحیت رکھتے تھے جو اسلام لے کر آیا تھا، اور جن پر قرآن شاہد ہے اور جو قیام خلافت کی غرض اولین ہیں لہذا یہ قدرتی بات تھی کہ لوگوں کو بدست اس فرق اور عدم تناسب کا احساس ہوا، اگر خاصے عرصہ کے بعد یہ شکل پیش آئی ہوتی تو اس شدت کے ساتھ اس کا احساس نہ ہوتا اور یہ نفسیاتی رد عمل پیش نہ آتا، جیسا کہ بعد کے واقعات نے (جو خلافت اموی و عباسی میں پیش آئے) ثابت کر دیا۔

حادثہ گر بلا: اگر اس دل فگار حادثہ کو چھوڑ دینے کی گنجائش ہوتی جو ہر صاحب ایمان اور صاحب ضمیر انسان کا سر مشرم سے جھکا دینے اور ندامت سے اس کی پیشانی عرق آلود کر دینے کے لئے کافی ہے تو ہم اس کا سرے سے ذکر ہی نہ کرتے لیکن تاریخ جو حوادث و واقعات کے ساتھ قدم ملا کر چلتی ہے اور وہ ہر نوع اور ہر درجہ کے حوادث ہوتے ہیں (خواہ ان کا دل و دماغ پر کیسا ہی اثر ہو) ان کا مؤرخ و راوی اپنی

^۱ ایضاً ص ۲۲۶، اس میں کوئی اختلاف نہیں ہے کہ حضرت معاویہؓ کا انتقال دمشق میں رجب ۶۰ھ میں ہوا۔

اس وقت ان کی عمر ۷۸ سال کی تھی، اور بیان کیا جاتا ہے کہ ۸۰ سے متجاوز تھی، دیکھئے البدایہ و

النهاية۔ ج ۸ ص ۱۴۳

^۲ البدایہ و النہایہ ج ۸ ص ۲۳۲

خوابش، عقیدہ اور ضمیر کے علی الرغم اور دل پر پتھر رکھ کر بھی ان ناشدنی واقعات کے ذکر کرنے پر مجبور ہوتا ہے، اس لئے کہ اس کے بغیر تاریخ نامکمل رہتی ہے اور حالات و واقعات کا جائزہ مکمل طور پر نہیں لیا جاسکتا، اور ان سے صحیح نتائج نہیں نکالے جاسکتے، قلب و ضمیر اور ان صاحبِ غیرت و ایمان قارئین سے معذرت کرتے ہوئے (جو اہل بیت رسول اللہ ﷺ اور خاندان نبوت کے مقام و حقوق سے واقف ہیں) اس حادثہ کو قلم بند کیا جا رہا ہے۔

حضرت حسینؑ نے یزید کی بیعت نہیں کی، اور انکار بیعت پر مصر رہے، وہ اپنے جد امجد علیہ الصلوٰۃ والسلام کے شہر میں مقیم تھے، لیکن حکومت یزید کے کارندے، اس کے عمال نے ان کے انکار بیعت کو وہ اہمیت دی جو حضرات عبداللہ بن عمرؓ عبداللہ بن زبیرؓ وغیرہ کے انکار کو اہمیت نہیں دی تھی، کیونکہ وہ حضرت حسینؑ کے مقام اور رسول اللہ ﷺ سے ان کا جو رشتہ اور نسبت تھی اس کی اہمیت و عظمت اور اس کے دور رس اثرات سے واقف تھے، اور چونکہ ان کے عظیم المرتبت والد کی تاریخ سے یہ بات مربوط تھی، اور حضرت معاویہؓ کی حکومت میں جو واقعات پیش آئے تھے، وہ بھی ان کارندوں کے علم میں تھے، مگر ان کی کوششوں کے باوجود حضرت حسین رضی اللہ عنہ نے جھکنا یا نرم پڑنا قبول نہیں فرمایا، انھوں نے جو موقف اختیار فرمایا تھا وہ پوری بصیرت اور عزم و ارادہ کے ساتھ اختیار کیا تھا، اس سے وہ سرمو منحرف نہیں ہوئے۔

حضرت حسینؑ کو اہل عراق کی دعوت اور حضرت مسلم بن عقیلؓ کو ان کے پاس بھیجنا: جب یزید اور اس کے عمال کی طرف سے بیعت طلب کرنے میں سختی ہوئی تو حضرت حسینؑ مکہ میں آکر پناہ گزیں ہوئے اور ان کے پاس کثرت سے ملک عراق سے خطوط آئے جن میں ان کو دعوت دی گئی کہ عراق آجائیں، اہل عراق نے حضرت حسینؓ کو ڈیڑھ سو کے قریب خطوط لکھے، جن میں انھوں نے لکھا تھا کہ آپ کے ساتھ ایک لاکھ آدمی ہیں ان خطوط میں ان سے جلد آنے کا مطالبہ کیا گیا تھا، عراقی ہر خط میں اصرار کرتے اور ان کو بلاتے کہ وہ آکر یزید بن معاویہؓ کی جگہ بیعت لیں، اس وقت حضرت

حسینؑ نے اپنے چچا زاد بھائی حضرت مسلم بن عقیلؓ بن ابی طالب کو عراق بھیجا کہ حقیقت حال کا بہتہ چلائیں، عراقیوں کو بھی اس سلسلہ میں ایک خط لکھا۔

حضرت مسلم کوفہ آئے کوفیوں نے ان کے ساتھ اخلاق کا معاملہ کیا، اور حضرت حسینؑ کی امارت پر بیعت کی، اور قسم کھائی کہ وہ اپنے جان و مال سے مدد کریں گے، ان کی بیعت پر بارہ ہزار اور پھر بڑھ کر اٹھارہ ہزار جمع ہو گئے تو حضرت مسلم نے حسینؑ کو لکھا کہ وہ تشریف لے آئیں ان کے لئے تمام معاملات اور بیعت کی راہ ہموار ہے، حضرت حسینؓ نے مکہ سے کوفہ کا قصد کیا، اور یزید نے کوفہ کے گورنر نعمان بن بشیر کو معزول کر دیا کہ اس کا موقف حسینؑ کے بارے میں کمزور تھا، اور اس جگہ پر عبید اللہ بن زیاد بن سمیہ کو مقرر کیا اور بصرہ کے ساتھ کوفہ کی گورنری بھی ملا دی¹۔

اہل کوفہ کا حضرت مسلم کو بے یار و مددگار چھوڑ دینا: حضرت مسلم بن عقیل سوار ہوئے اور اپنا شعار جو ”یا منصور امت“ تھا کا آواز بلند کیا، چنانچہ چار ہزار کوفی جمع ہوئے، عبید اللہ بن زیاد اپنے انصار و اعوان کے ساتھ قصر میں داخل ہوا، اور دروازے بند کر لئے جب حضرت مسلمؓ اپنی فوج کے ساتھ قصر کے دروازہ پر پہنچے تو امرائے قبائل نے (جو عبید اللہ کے ساتھ قصر میں تھے) اپنے قبائلی قوم کے لوگوں کو (جو مسلمؓ کے ساتھ تھے) اشارہ کیا کہ مسلم کو چھوڑ کر چلے جائیں اور ان کو دھمکیاں دیں اور ڈرایا، بعض حکام کو عبید اللہ نے نکالا کہ کوفہ میں گشت کریں اور لوگوں کو مسلم بن عقیلؓ سے صلحہ ہونے پر مائل کریں، لوگوں نے یہی کیا، عورتیں آ کر اپنے بھائیوں اور بیٹوں سے کہنے لگیں کہ گھر چلو، اور مرد آ کر اپنے بیٹوں اور بھائیوں سے کہتے کہ نکل بھاگو، ورنہ کل شام کی فوج آپہونچے گی تو پھر کیا کرو گے، لوگوں نے ایک دوسرے کا ساتھ چھوڑا اور تتر بتر ہو گئے، اور مسلم بن عقیلؓ سے پھر گئے، یہاں تک کہ ان کے پاس صرف پانچ آدمی رہ گئے، پھر اور کم ہوئے یہاں تک کہ تین سو رہ گئے، پھر اور گئے یہاں تک کہ صرف تیس رہ گئے، انھوں نے مغرب کی نماز پڑھائی اور کندہ

کے دروازوں کی طرف بڑھے یہاں ان کے ساتھ صرف دس آدمی تھے، پھر وہ لوگ بھی پھر گئے، اور وہ تنہا رہ گئے، یہاں تک کہ کوئی راستہ بتانے والا بھی نہیں تھا، یا جو ان سے موانست کرتا، یا اپنے گھر میں پناہ دیتا، وہ جیسا سمجھ میں آیا ایک طرف چل پڑے تاریکی پھیل گئی تھی، وہ تنہا پھر رہے تھے، سمجھ میں نہیں آتا تھا کہ کدھر جائیں¹۔

اہل کوفہ نے حضرت مسلمؓ کا جس طرح ساتھ چھوڑا، یہ حکایت بہت طویل اور دردناک ہے، اور اس میں اس بات کے واضح دلائل ہیں کہ مادی قوت اور جاہ و منصب سے مرعوبیت اور طمع، انسان کی پرانی کمزوری ہے، خواہ اس کے مقابلہ میں اصول، قدریں اور نمونے جس قدر بھی بلند ہوں²، بہر حال انجام یہ ہوا کہ حضرت مسلم بن عقیل ایک گھر میں پناہ گزیں ہوئے، اس گھر کو چاروں طرف سے گھیر لیا گیا، اور ان پر لوگ حملہ آور ہوئے، یہ بھی تلوار سونت کر کھڑے ہوئے، انھوں نے ان کو گھر سے تین مرتبہ نکالا، ادھر سے ان لوگوں نے پتھر پھینکا شروع کئے اور پھر بانوں کے ڈھیر میں آگ لگا دی، جس سے ان کا دم گھٹنے لگا، مجبور ہو کر وہ تلوار لے کر نکلے اور ان سے دست بدست جنگ کی، عبدالرحمن نے جن کے گھر میں وہ تھے، امان دیا، انھوں نے اپنے کو اس کے حوالے کر دیا، مگر اس نے دشمنوں کے سپرد کر دیا، اور وہ لوگ ان کو ایک خچر پر سوار کر کے لے گئے، تلوار بھی چھین لی، اب ان کے پاس کچھ نہیں رہ گیا تھا، اس وقت وہ رو پڑے اور انھیں یقین ہو گیا کہ وہ شہید کر دیئے جائیں گے۔

¹ البدایۃ والنہایۃ ج ۸ ص ۱۵۴-۱۵۵

² یہ بات پیش نظر رہے کہ عراق کی اس مسلم آبادی میں جس سے مسلمؓ اور حضرت حسینؓ کا سابقہ پرچا، بڑی تعداد جدید الاسلام لوگوں، آزاد کردہ غلاموں (موالی) اور مشرقی عرب کے قبائل کے ان افراد کی تھی جن پر پورے طور پر اسلامی رنگ نہیں چڑھا تھا، نیز طویل مدت تک مطلق العنان اور عیش پسند ساسانی سلطنت کے زیر سایہ رہنے سے عراق کی آبادی میں طاقت و دولت پرستی ابن الوقتی اور موقعہ پرستی کی صفات قومی و انفرادی کردار کے طور پر پیدا ہو گئی تھیں، ان خصوصیات کا ظہور اس وقت پورے طور پر ہوا، جب ایک طرف عقیدہ و اصول و اخلاق تھے دوسری طرف دولت، جاہ و منصب اور وقتی منافع۔

حضرت مسلمؓ کا پیغام حضرت حسینؓ کے نام اور لوگوں کی نصیحت و مشورہ: اسی دن یا اس سے ایک دن پہلے حضرت حسینؓ مکہ سے نکل چکے تھے، حضرت مسلمؓ نے محمد بن اشعثؓ سے کہا کہ اگر تم سے ہو سکے تو میری زبانی حسینؓ کو یہ پیغام بھیج دو کہ وہ واپس جائیں، محمد بن اشعثؓ نے حضرت حسینؓ کو کہلایا کہ واپس جائیں، لیکن انھوں نے اس پیغام رساں کی بات کو تسلیم نہیں کیا اور فرمایا جو بھی اللہ نے مقدر کر دیا ہے وہ ہو کر رہے گا۔

حضرت مسلمؓ کو ابن زیاد کے پاس لایا گیا اور ان کے اور ابن زیاد کے درمیان سخت باتیں ہوئیں، حضرت مسلمؓ ابن عقیل کو زیاد کے حکم سے محل کی چوٹی پر چڑھایا گیا، اور وہ تکبیر و تہلیل، تسبیح و استغفار اور اللہ کے ملائکہ پر صلوٰۃ و سلام پڑھتے رہے کہ اتنے میں ایک شخص جس کا نام بکیر بن عمران تھا، اس نے ان کی گردن ماردی اور ان کا سر قصر کے نیچے پھینک دیا، پھر جسم بھی گرا دیا¹۔

حضرت مسلمؓ بن عقیل نے محمد بن الاشعثؓ سے خواہش کی تھی کہ ایک آدمی سیدنا حسینؓ کے پاس بھیج دیں جو ان کی جانب سے یہ پیغام دے کہ اپنے اہل خاندان کے ساتھ واپس جائیے، اہل کوفہ کے دھوکہ میں نہ آئیے، کیونکہ یہ آپ کے والد ماجد کے وہی ساتھی ہیں جن سے وہ اپنی موت یا شہادت کے ذریعہ جدائی چاہتے تھے، اور یہ کہ اہل کوفہ نے آپ سے بھی دروغ بیانی کی، اور مجھ سے بھی، اور جھوٹے کی کوئی رائے نہیں ہوتی ہے، وہ پیغام رساں حضرت حسینؓ سے مقام زبالہ میں ملا جہاں سے کوفہ کی مسافت چار راتوں کی تھی، اس نے خبر دی، پیغام پہنچایا، تو حضرت حسینؓ نے فرمایا کہ جو مقدر ہے وہ ہو کر رہے گا، اللہ ہم کو ہمارے اقدام اور عزم کا اور حکام کی خرابی پر صبر کا اجر عطا فرمائے²۔

جب لوگوں کو اندازہ ہو گیا کہ حضرت حسینؓ کوفہ پہنچنے پر مصر ہیں تو ان کو ان کے بارے میں اندیشہ ہوا، اور ان سے اس سے باز رہنے کی درخواست کی، بعض صاحبِ رائے اور محبت رکھنے والے اشخاص نے بھی عراق جانے سے منع کیا، حضرت عبداللہ بن عباسؓ نے ان سے کہا کہ اہل عراق دھوکہ

¹ البدایۃ والنہایۃ - ج ۷ ص ۱۵۶-۱۵۷

² ایضاً ص ۱۵۹

باز لوگ ہیں، ان سے دھوکہ نہ کھائیے، اسی شہر میں رہیے تاکہ اہل عراق اپنے دشمن کو نکال دیں، پھر وہاں جائیے، حضرت حسینؑ نے کہا: اے ابنِ عم! میں اچھی طرح جانتا ہوں کہ آپ خیر خواہ اور شفیق عزیز ہیں، لیکن اب تو میں نکلنے کا قصد کر چکا ہوں، حضرت عبداللہ بن عباسؑ نے کہا کہ اگر آپ جانا ہی طے کر چکے ہیں تو بچوں اور عورتوں کو لے کر نہ جائیے، کیونکہ مجھے ڈر ہے کہ آپ کو کہیں اسی طرح شہید نہ کیا جائے جیسے حضرت عثمانؓ کو شہید کیا گیا ان کی عورتوں اور بچوں کے سامنے¹۔

اسی طرح حضرت عبداللہ ابنِ عمرؓ نے بھی روکا، مگر حضرت حسینؑ نے واپس جانے سے انکار کیا، اس پر ابنِ عمرؓ نے گلے لگایا اور رو دیے اور کہا میں اللہ کے سپرد کرتا ہوں ایک شہید کو، حضرت عبداللہ بن زبیرؓ نے بھی روکا تو حضرت حسینؑ نے کہا کہ میرے پاس چالیس ہزار آدمیوں کی اطلاع آتی ہے کہ انھوں نے طلاق و عتاق کی قسم کھائی ہے کہ وہ میرے ساتھ ہیں² (طلاق کی قسم کا مطلب یہ ہے کہ اگر انھوں نے غلط بیانی کی تو ان کی بیویوں کو طلاق، اور عتاق کا مطلب یہ ہے کہ اگر قسم کی خلاف ورزی کی تو ان کے سب غلام آزاد)۔

حضرت ابوسعید الخدریؓ، جابر بن عبداللہؓ اور سعید بن المسیبؓ جیسے جلیل القدر حضرات نے بھی ان کو روکا، لیکن وہ سفر پر مصر رہے³، راستہ میں فرزدق شاعر سے ملاقات ہوئی، اس سے صورتِ حال دریافت کی، اس نے کہا اے فرزندِ رسول اللہ ﷺ ان کے (اہلِ کوفہ) دل آپ کے ساتھ ہیں اور تلواریں آپ کے خلاف اور مدد آسمان سے آتی ہے⁴۔

حضرت حسین بن علی رضی اللہ عنہما کوفہ اور کربلا میں: حضرت حسین رضی اللہ عنہ نے عراق کی طرف اپنے خانوادہ کے افراد اور ساٹھ لوگوں کی معیت میں جو کوفہ کے رہنے والے تھے، کوفہ کی طرف

¹ البدایۃ والنہایۃ - ج ۸ ص ۱۶۰

² ایضاً ص ۱۶۱

³ ایضاً ۱۶۰-۱۶۲

⁴ ایضاً ص ۱۶۷

اپنا سفر جاری رکھا، ان کو کچھ بھی نہیں معلوم تھا کہ وہاں کیا پیش آیا؟ راستہ میں ان کو حضرت مسلمؓ کی شہادت جس طرح پیش آئی اس کی خبر ملی، وہ بار بار ”اَنَّا للہ وَاَنَا الیہ راجعون“ پڑھتے رہے، لوگوں نے کہا کہ اب اللہ ہی آپ کا محافظ ہے، فرمایا: ان کے بعد اب زندگی میں لذت بھی نہیں ہے، جب حاجر پد پہونچے تو فرمایا کہ ہمارے گروہ والوں نے ہمیں چھوڑ دیا ہے، اب لوگوں میں سے جو شخص واپس جانا چاہے جاسکتا ہے، اس پر کوئی اعتراض یا دارو گیر نہیں ہوگی، چنانچہ لوگ ان کے ارد گرد سے ہٹنا شروع ہوئے، یہ وہ اعراب تھے جو دائیں بائیں سے راستہ میں آ کر مل گئے تھے، اور آپ کے ساتھ وہی لوگ رہ گئے جو مکہ سے ساتھ تھے¹۔

حضرت حسین رضی اللہ عنہ نے خطوط سے بھرے ہوئے دو تھیلے اٹھائے اور ان کو کھول کر پھیلادیا، کچھ حصے پڑھ کر سنائے حریف نے کہا: ہم وہ لوگ نہیں ہیں جنہوں نے آپ کو ان خطوط میں سے کوئی بھی خط لکھا ہو، حروہاں سے ٹل گئے اور اپنے ساتھیوں کے ہمراہ چلنے لگے، کوفہ کے چند افراد حضرت حسینؓ کے پاس آئے، ان سے آپ نے دریافت کیا کہ تمہاری پارٹی کے لوگوں کا کیا حال ہے؟ اس پر مجمع بن عبد اللہ العامری نے کہا: سر بر آوردہ قسم کے لوگ سب آپ کے خلاف جتھے بنائے ہوئے ہیں کیونکہ ان کو بڑی بڑی رشوتیں مل چکی ہیں، اور ان کی خواہشات پوری کی گئی ہیں، وہ سب کے سب آپ کے خلاف برسرِ پیکار ہیں، رہے عوام تو ان کے دل آپ کی جانب مائل ہیں، مگر ان کی تلواریں کل آپ ہی کے خلاف اٹھیں گی²۔

عبید اللہ بن زیاد نے عمر بن سعد کو بھیجا تو حضرت حسینؓ نے فرمایا: عمر! تین باتوں میں سے میرے لئے ایک بات مان لو، یا تو مجھے چھوڑ دو جیسے آیا ہوں واپس جاؤں، اگر اس سے انکار کرتے ہو تو مجھے یزید کے پاس لے چلو، اس کے ہاتھ میں اپنا ہاتھ دوں، وہ جو پسند کرے فیصلہ کرے، اور اگر یہ بھی ناپسند ہو تو ترکوں کی طرف جانے دو تا کہ میں ان سے جہاد میں اپنی جان دوں، اس نے یہ پیغام ابن

¹ البدایۃ والنہایۃ - ج ۸ ص ۱۶۹

² البدایۃ والنہایۃ ج ۸ ص ۱۷۳ (مختصراً)

زیاد تک پہنچایا، اور اس نے چاہا کہ یزید کی طرف بھجوادیں، مگر شمر ذی الجوشن نے کہا کہ نہیں ان کو (حضرت حسینؑ) کو آپ کا حکم ماننا چاہیے، یہ بات حضرت حسینؑ تک پہنچائی گئی، آپ نے فرمایا نہیں یہ نہیں کروں گا، عمر بن سعد نے آپ سے جنگ میں سستی کی، ابن زیاد نے شمر ذی الجوشن کو بھیجا کہ اگر عمر آگے بڑھیں تو جنگ میں شریک ہو، ورنہ اس کو قتل کر دے اور اس کی جگہ لے لے، میں نے تجھ کو والی بنایا، عمر کے ساتھ تقریباً بیس آدمی اہل کوفہ کے بڑے آدمیوں میں سے تھے، انھوں نے کہا کہ نواسہ رسول ﷺ تین باتیں پیش کر رہے ہیں، تم اس میں سے کچھ بھی قبول نہیں کرتے؟ یہ سب لوگ حضرت حسینؑ کی جماعت میں آگئے اور ان کی معیت میں جنگ کی ۱۔

کر بلا میں: ابن زیاد نے عمر بن سعد کو حکم دیا کہ حضرت حسینؑ اور ان کے ساتھیوں کو پانی سے روک دیا جائے، حضرت حسینؑ اور ان کے ساتھی سب تلواریں حمائل کئے ہوئے تھے، حضرت حسینؑ نے اپنے ساتھیوں سے کہا کہ پانی لیں اپنے گھوڑوں کو پلائیں، اور دشمنوں کے گھوڑوں کو بھی، حضرت حسینؑ نے ظہر کی نماز ادا کی۔

عمر بن سعد نے شمر ذی الجوشن کو پیدل فوجوں میں رکھا اور وہ لوگ حضرت حسینؑ اور اصحاب حسینؑ کی طرف جمعات کے دن نویں محرم کی شام کو پہنچے، اور پیدل و سوار دونوں نے گھیراؤ کر لیا، اس موقع پر حضرت حسینؑ نے اس رات اپنے اہل خاندان کو وصیت کی اور اپنے ساتھیوں کے سامنے تقریر کی، اور ان کو اختیار دیا کہ جہاں چاہیں چلے جائیں، اور فرمایا کہ دشمنوں کا ہدف تنہا میں ہوں، ان کے بھائیوں کے صاحبزادوں نے کہا، آپ کے بعد ہماری زندگی بیکار ہے، اللہ ہم کو آپ کے سلسلہ میں وہ نہ دکھائے جسے ہم پسند نہیں کرتے، حضرت عقیل بن ابی طالب کے صاحبزادوں نے کہا کہ

¹ ایضاً ص ۱۷۰

² ایضاً ص ۱۷۵ و ۱۸۷ بہت سے مؤرخین کا کہنا ہے کہ حضرت حسینؑ اور ان کے رفقاء سے پانی نہیں روکا گیا آگے کی عبارت سے بھی یہی معلوم ہوتا ہے کیونکہ حضرت حسینؑ اور ان کے رفقاء نے آزادی سے پانی استعمال کیا، اور حریت لشکر کے لئے بھی اس کی اجازت دی۔

ہماری جانیں، ہمارے مال اور ہمارے اہل و عیال سب آپ پر فدا، جو انجام آپ کا ہو گا وہ ہمارا ہو گا اور آپ کے بعد زندہ رہنے پر قنہ ہے¹۔

جمعہ کے دن صبح کی نماز حضرت حسینؑ نے ادا کی (بعض روایتوں میں ہے کہ سنیچر کا دن تھا) اور یہ عاشورہ کا دن تھا، آپ کے ساتھیوں میں بتیس سوار اور چالیس پیادہ تھے، حضرت حسینؑ اپنے گھوڑے پر سوار ہوئے اور قرآن کریم اپنے سامنے رکھا، اور آپ کے صاحبزادے حضرت علی بن حسینؑ (زین العابدین) جو بیمار اور کمزور تھے، وہ بھی جنگ کے لئے تیار ہوئے، حضرت حسینؑ لوگوں کو یاد دلانے لگے کہ وہ کون ہیں، کس کے نواسے اور بیٹے ہیں، اور ان کی کیا حیثیت اور مقام ہے؟ وہ فرماتے تھے کہ لوگو! اپنے دلوں کو ٹٹولو اور اپنے ضمیر سے پوچھو، کیا مجھ جیسے شخص سے جنگ کرنا، جبکہ میں تمہارے نبی ﷺ کا نواسہ ہوں درست ہے؟² حر بن یزید الریاحی آپ سے آکر مل گئے، اور اپنے گھوڑے پر یزیدی فوج کے سامنے آگئے اور جنگ کرتے رہے، یہاں تک کہ شہید ہو گئے۔ اس اثناء میں شمر کھڑا ہوا اور آگے بڑھا، اور حضرت حسینؑ کے رفقاء پر حملے کرنا شروع کیا، اور آپ کے ساتھی تنہا یاد و دو آپ کے سامنے جنگ کرتے رہے، اور آپ ان کے لئے دعا کرتے رہے، آپ فرماتے ”جزاکم اللہ أحسن جزاء المتقين“ وہ لوگ آپ کے سامنے جنگ کر کے ختم ہو گئے اور حضرت علی بن ابی طالب رضی اللہ عنہ کے فرزندوں اور حضرت حسینؑ کے بھائیوں میں بہت سے لوگ شہید ہو گئے۔

شرذمہ الجوشن نے آواز دی کہ اب (حضرت) حسینؑ کا کام تمام کرنے میں کیا انتظار ہے؟ چنانچہ آپ کی طرف زرمہ بن شریک التمیمی بڑھا اور آپ کے شانہ مبارک پر وار کیا، پھر سنان بن انس بن عمرو النخعی نے نیزہ چلایا اور گھوڑے سے اتر کر سر مبارک تن سے جدا کر دیا، اور اس کو خولی کی طرف پھینکا، ابو مخنف کا بیان ہے کہ حضرت حسینؑ کی شہادت کے بعد ان کے جسم اطہر کو دیکھا تو اس پر

¹ البدایة والنهاية ج ۸ ص ۱۷۶، ۱۷۷

² البدایة والنهاية ج ۸ ص ۱۷۸-۱۷۹

۳۳ نشان نیزوں کے اور ۳۴ نشانیں دوسری ضربوں کے آئے^۱۔

حضرت حسین بن علی رضی اللہ عنہما کے ساتھ ۷۲ آدمی شہید ہوئے اور محمد بن حنفیہ کا بیان ہے کہ آپ کے ساتھ سترہ افراد شہید ہوئے، وہ سب حضرت سیدہ فاطمہؓ کی اولاد سے تھے^۲۔

حضرت حسین رضی اللہ عنہ جس روز شہید ہوئے، وہ یوم عاشورہ جمعہ کا دن محرم کا مہینہ ۶۱ھ تھا، آپ کی عمر شریف چوٹن ۵۴ سال ساڑھے چھ ماہ تھی۔

یزید کے سامنے: ہشام کا بیان ہے کہ جب حضرت حسینؓ کا سر مبارک آیا ہے تو یزید بن معاویہؓ کی آنکھ ڈبڈب اگئی، اور اس نے اپنے لوگوں سے کہا کہ اگر تم حسینؓ کو قتل نہ کرتے جب بھی میں تم سے کچھ نہ کہتا، اللہ ابنِ سمیہ پر لعنت بھیجے، بخدا اگر میں وہاں ہوتا تو معاف کر دیتا^۳۔

معاویہؓ بن ابی سفیان کے ایک آزاد شدہ غلام نے بیان کیا کہ جب یزید کے سامنے حضرت حسینؓ کا سر لا کر رکھا گیا تو میں نے اس کو روٹے دیکھا، انھوں نے کہا کہ ابنِ زیاد اور حسینؓ کے درمیان کوئی رشتہ ہوتا تو وہ ایسا نہ کرتا^۴۔

^۱ البدایۃ والنہایۃ ج ۸ ص ۱۸۸ عبرت کا مقام یہ ہے کہ جس جس شخص کا حضرت حسینؓ سے صف آرا ہونے اور ان کو شہید کرنے میں حصہ تھا وہ سب ان کے بعد کیفر کردار کو پہنچے مختار نے (باوجود اپنی مشورہ گمراہیوں اور بے راہ رویوں کے) قاتلانِ حسینؓ کا پیچھا کیا اور ان لوگوں کو جن کا اس سلسلہ میں ہاتھ رنگین تھا، سب کو موت کے گھاٹ اتارا اور اللہ عز و جل انتقام ڈاکڑ جمیل عبد اللہ مصری لکھتے ہیں:-

شرین ذالجبوشن اپنے باپ ذی الجبوشن کی طرح (میکافیلی) قسم کی فطرت رکھتا تھا، جو اپنی مطلب براری کے لئے جو بھی ہو اس کو اختیار کر سکتا تھا، اور معلوم ہوتا ہے کہ سخت دلی اور کینہ پروری میں وہ مشورہ تھا ((اثر اہل الکتاب فی الفتن والحروب الاصلیۃ فی القرن الاول الهجری ص) ۴۹۰

^۲ البدایۃ والنہایۃ ج ۸ ص ۱۸۹ (مختصرآ)

^۳ ایضاً ص ۱۹۱

^۴ ایضاً ص ۱۷۱

یزید کے سامنے رہ گئے حضرت حسینؑ میں سے جو لوگ بچے تھے، وہ لائے گئے تو پہلے اس نے بدزبانی کی پھر بہت نرمی کا معاملہ کیا، اور اپنے گھر والوں کے پاس بھیج دیا، اور ان کو سامان سفر دے کر مدینہ عزت کے ساتھ روانہ کر دیا، کوئی روایت اس طرح کی نہیں ہے کہ اس نے ابن زیاد کو ملامت کی ہو، یا سمرزادی ہو یا معزول کیا ہو۔

اس کے مخالف بھی کچھ روایتیں ہیں جن میں یزید کی خوشی اور مسرت کا اظہار اور شمت کا بیان ہے، جو کسی مسلمان کے لائق نہیں۔

حرّہ کا واقعہ اور یزید کی موت: ۶۳ھ میں حرہ کا واقعہ پیش آیا جو اسلام کی اولین تاریخ کی پیشانی پر بدنام داغ ہے، یزید نے مسلم بن عقبہ کو اجازت دیدی کہ مدینہ میں تین دن تک اس کو ہر طرح کی کاروائی کرنے کی آزادی ہے۔ ابن کثیر کہتے ہیں: ”ان تین دنوں میں مدینہ نبوی ﷺ میں وہ افسوسناک واقعات ہوئے، جن کا بیان کرنا مشکل ہے، یزید کا مقصد صرف اپنی سطوت و حکومت کا استحکام اور ہر طرح کی رکاوٹ اور مخالفت کا خاتمہ کرنا تھا، لیکن اللہ نے (اس کے منصوبہ و انتظامات کے برخلاف) اس کو ناکام و نامراد بنا دیا“۔

یزید اس کے بعد زیادہ دن زندہ نہیں رہا، وہ بادشاہت سے صرف چار سال لذت اندوز ہوا اور ۱۴ ربیع الاول ۶۴ھ کو اس دنیا سے رخصت ہوا²۔

یزید کی موت پر آل ابی سفیان کی خلافت ختم ہوئی اور مروان بن حکم کی طرف منتقل ہوئی³، یہاں تک کہ ان کے جانشین بنی عباس ہوئے۔

¹ البدایۃ والنہایۃ ج ۸ ص ۲۲۲

² ایضاً ص ۲۲۶

³ معاویہ یزید بن معاویہ اپنے باپ کے بعد حاکم ہوا اور ۱۴ ربیع الاول ۶۴ھ کو اس کی بیعت لی گئی یہ شخص عبادت گزار اور صلح تھا، مگر اس کی حکومت کی مدت زیادہ طویل نہیں رہی وہ اپنی حکومت کے زمانہ میں زیادہ تر بیمار رہا لوگوں کے سامنے نہیں نکلتا تھا ۲۱ سال کی عمر میں فوت ہوا (کچھ لوگ زیادہ یا کم بھی جاتے ہیں) بنو امیہ نے اس کے بعد جمع ہو کر ۳ ذی قعدہ ۶۴ھ کو مروان بن حکم کے ہاتھ پر بیعت کی، مروان ۶۵ھ میں فوت ہوا اور اس کا جانشین عبدالملک بن مروان بنا، آل مروان میں عرصہ تک حکومت باقی رہی یہاں تک کہ ان کے

سیدنا حسینؑ کی شہادت اور حادثہ کربلا پر کبار اہل سنت کی رائیں اور تاثرات: ائمہ اہل سنت اور ان کے بزرگ ترین افراد ہمیشہ یزید اور یزیدی افواج کے قائدین مثلاً عبید اللہ بن زیاد، عمر بن سعد اور شرمذی الجوشن کی حرکت کو نفرت کی نگاہ سے دیکھتے رہے، اور ان سے براءت و بیزاری کا اظہار کرتے رہے ہیں، انہوں نے حضرت حسینؑ کی شہادت پر، اور ان کے ساتھ جو اہل بیت شہید ہوئے ان کی مظلومانہ شہادت پر اپنے دلی رنج و غم اور ناقدانہ و نفرت آمیز جذبات و تاثرات کا اظہار کیا ہے، ان بیانات و تاثرات کا استیعاب و استقصا تو مشکل ہے، یہاں چند نمونے ذکر کئے جاتے ہیں۔

امام احمد بن حنبلؒ کے صاحبزادہ صلح بن احمد کہتے ہیں:

”میں نے والد سے پوچھا کہ کچھ لوگ کہتے ہیں کہ ان کو یزید سے محبت ہے تو فرمایا: میرے بیٹے کیا کوئی شخص جو اللہ پر اور آخرت کے دن پر ایمان رکھتا ہے وہ یزید کو پسند کر سکتا ہے؟ میں نے عرض کیا کہ والد محترم! پھر آپ اس پر لعنت کیوں نہیں کرتے؟ امام احمد بن حنبلؒ نے کہا بیٹے! تم نے کب اپنے باپ کو دیکھا ہے کسی پر لعنت کرتے ہوئے؟“

شیخ الاسلام حافظ ابن تیمیہؒ نے ایک گفتگو میں جو ان کے اور مغل امیر وقائد بولائی کے درمیان اس وقت ہوئی جب وہ فتنہ کبریٰ کے بعد دمشق آیا تھا۔ امام ابن تیمیہؒ نے فرمایا:

”جس نے بھی حسینؑ کو شہید کیا، ان کے قتل میں مدد کی یا ان سے راضی ہوا اس پر اللہ کی، فرشتوں کی اور تمام لوگوں کی لعنت، اللہ تعالیٰ نہ ان کے عذاب کو دور کرے گا، اور نہ اس کا عوض قبول کرے گا۔“

سیدنا حسین رضی اللہ عنہ کو اللہ تعالیٰ نے شہادت کے ذریعہ عزت بخشی اور ان کو

خاندان سے بنی عباس کے خاندان میں منتقل ہو گئی اور کئی صدی تک انہوں نے کروفر کے ساتھ حکومت کی والارض للہ یورثا من یشاء۔

¹ فتاویٰ ابن تیمیہؒ ج ۴ ص ۴۸۳ (طبع اول ۱۳۸۱ھ الریاض)

² فتاویٰ ابن تیمیہؒ ج ۴ ص ۴۸۷

جن لوگوں نے شہید کیا اور اس میں مدد کی یا اس عمل پر راضی ہوئے ان کو رسوا کیا، سیدنا حسینؑ اپنے پیش رو شہدائے اسلام کا نمونہ تھے، کیونکہ وہ اور ان کے بھائی دونوں جوانانِ جنت کے سردار ہیں، اور ان دونوں کی تربیت اسلام کے عین عروج کے زمانہ میں ہوئی، ان دونوں کو ہجرت، اللہ کے دین کی راہ میں اذیت اور اس پر صبر کا وہ حصہ نہیں ملا تھا، جو ان کے خانوادہ عالی کے دوسرے افراد کو مل چکا تھا، اللہ تعالیٰ نے شہادت سے سرفراز کر کے ان دونوں کی عزت و توقیر کو یہاں تک پہنچا دیا، ان کے درجات بلند کئے، ان کی شہادت ایک انتہائی دردناک حادثہ ہے، اللہ سبحانہ و تعالیٰ نے مصیبت کے موقع پر ”إِنَّا لِلّٰهِ وَإِنَّا إِلَيْهِ رَاجِعُونَ“ پڑھنے کی تعلیم فرمائی ہے۔ وَبَشِّرِ الصَّابِرِينَ الَّذِينَ إِذَا أَصَابَتْهُمُ مُصِيبَةٌ قَالُوا إِنَّا لِلّٰهِ وَإِنَّا إِلَيْهِ رَاجِعُونَ أُولَٰئِكَ عَلَيْهِمْ صَلَوَاتٌ مِنْ رَبِّهِمْ وَرَحْمَةٌ وَأُولَٰئِكَ هُمُ الْمُتَّقُونَ^۱۔ (سورۃ البقرہ، ۱۵۵-۱۵۷)

”اور صبر کرنے والوں کو (خدا کی خوشنودی کی) بشارت سنادو، ان لوگوں پر جب کوئی مصیبت واقع ہوتی ہے، تو کہتے ہیں کہ ہم خدا ہی کا مال ہیں، اور اسی کی طرف لوٹ کر جانے والے ہیں یہی لوگ ہیں جن پر ان کے پروردگار کی مہربانی اور رحمت ہے اور یہی سیدھے رستے پر ہیں۔“
امام ربانی شیخ احمد بن عبد الاحد السرمندی (جو مجدد الف ثانیؒ کے لقب سے مشہور ہیں) اپنے ایک مکتوب میں تحریر فرماتے ہیں:

”یزید سعادت و توفیق سے محروم اور زمرہ فاسق میں داخل ہے، اس پر لعنت بھیجنے میں تامل صرف اس لئے ہے کہ اہل سنت کا یہ اصول ہے کہ کسی پر لعنت نہ بھیجی جائے، کوئی متعین شخص اگرچہ کافر ہو اس پر لعنت کرنے میں عجلت نہیں کرنا چاہیے، الایہ کہ قطعی طور پر معلوم ہو کہ اس کا کفر پر غاتمہ ہوا ہو جیسے ابواب اور اس کی بیوی، لیکن اس کا یہ مطلب بھی نہیں کہ وہ (یعنی یزید) لعن کا سزاوار نہیں ہے، کیونکہ اللہ تعالیٰ کا ارشاد ہے: إِنَّ الَّذِينَ يُؤْذُونَ

اللہ وَرَسُولُهُ لَعَنَهُمُ اللَّهُ فِي الدُّنْيَا وَالْآخِرَةِ¹۔ ”(سورۃ الاحزاب ۵۷)

”جو لوگ خدا اور اس کے پیغمبر کو رنج پہنچاتے ہیں ان پر خدا دنیا اور آخرت میں لعنت کرتا ہے۔“
محدث جلیل شیخ عبدالحق بخاری دہلوی (م ۱۰۵۲ھ) اپنی کتاب ”تکمیل الایمان“ میں لکھتے ہیں:-
”خلاصہ کلام یہ کہ یزید ہمارے نزدیک مبغوض ترین افراد میں ہے، وہ جرائم جن

کا اس شقی نے (توفیق خداوندی سے محرومی کی بنا پر) ارتکاب کیا ہے، وہ ایسے جرائم ہیں کہ اس امت میں کسی سے سرزد نہیں ہوئے ہوں گے“²۔

حکیم الاسلام حضرت شاہ ولی اللہ دہلوی (م ۱۱۷۶ھ) اپنی شہرہ آفاق وبے نظیر کتاب ”حجة الله البالغة“ میں ”مبحث الفتن“ اور حدیث کے الفاظ ”ثم ينشأ دعاة الضلال“ (پھر گمراہی کی دعوت دینے والے ابھریں گے) کی شرح میں لکھتے ہیں:

”گمراہی کی دعوت دینے والا شام میں یزید اور عراق میں مختار ہے“³۔

لعن یزید کے جواز و عدم جواز کے سلسلے میں دونوں مسالک پر بحث کرنے کے بعد حضرت مولانا رشید احمد صاحب گنگوہی علیہ الرحمۃ نے لکھا ہے:

”پس جواز لعن و عدم جواز کا مدار تاریخ پر ہے، اور ہم مقلدین کو احتیاط سکوت میں ہے، کیونکہ اگر لعن جائز ہے تو لعن نہ کرنے میں کوئی حرج نہیں، لعن نہ فرض ہے، نہ واجب نہ سنت نہ مستحب، محض مباح ہے، اور جو وہ محل نہیں ہے تو خود مبتلا ہونا معصیت کا اچھا نہیں“⁴۔

صالح نظام حکومت کے قیام کی کوششیں، غلط صورت حال کی تبدیلی کی کاوشیں اور ان کی قیمت: خلفائے راشدین کے بعد جو خلافت قائم ہوئی وہ افسوس کے ساتھ کھننا پڑتا ہے کہ موروثی و خاندانی

¹ مکتوبات امام ربانی ج ۱، مکتوبات ۲۵۱ (ج ۳ مکتوبات امام ربانی ص ۶۰، طبع مطبعہ مجددی امرتسر

(۱۳۲۹ھ)

² ”تکمیل الایمان“ ص ۷۱ (مطبع فخر المطابع لکھنؤ طبع ۱۹۰۵ء)

³ حجة الله البالغة ج ۲ ص ۲۱۳ (طبع المكتبة السلفية لاہور۔ پاکستان)

⁴ فتاویٰ رشیدیہ ص ۳۹ (مطبوعہ کتب خانہ رحیمہ دیوبند)

نظام پر قائم تھی، عرب اور مسلمان جس کے زیرِ نگیں تھے، کسی کی ہمت نہ تھی کہ خلفائے بنی امیہ یا خلفائے بنی عباس سے مقابلہ کی ہمت کرنا اور کامیابی کی ذرا بھی توقع ہوتی، صرف وہ شخصیتیں اس بارہ میں مستثنیٰ تھیں جن کی عالیٰ نسب اور علوِ خاندانی معروف و مسلم تھا، اور ان کو وسیع پیمانے پر مسلمانوں کی حمایت و دینی حمیت کی قوت حاصل ہو، حقیقت میں لوہا ہی لوہے سے ٹکڑا سکتا ہے، اور ہوا کا مقابلہ آندھی ہی کر سکتی ہے۔

اسی لئے دیکھا گیا کہ اموی اور عباسی خلفاء کے مقابلہ میں جس نے جہاد کا علم بلند کیا اور اصلاحِ حال کے لئے آواز لگائی وہ رسول اللہ ﷺ کے خاندان کے افراد گرامی، اور علوی خاندان کے گل سرسبد تھے، ان ہی لوگوں کو اس کا حقیقی غم تھا کہ زمین میں فساد پھیل رہا ہے، بگاڑ بڑھ رہا ہے، خلافت کی روح ختم ہو گئی ہے، مسلمانوں کی دولت و قوت، نفسانی خواہشات کے پورا کرنے اور عیشِ کوشی کے اسباب فراہم کرنے اور جاہلیت کی سنتوں کے احیاء میں صرف ہو رہی ہے۔

سیدنا حسین رضی اللہ عنہ و عن آباء کے بعد ان کے پوتے زید بن علی بن حسینؑ نے ہشام بن عبد الملک الاموی کے خلاف جہاد بلند کیا ۱۲۲ھ میں وہ سولی دے کر شہید کئے گئے، حضرت امام ابوحنیفہؒ نے دس ہزار درہم ان کی خدمت میں بھیجے اور حاضری سے معذرت کی¹۔

پھر حضرت حسن بن علیؑ کی اولاد میں محمد بن عبد اللہ بن حسن بن علی ذوالنفس الزکیۃ (رضی اللہ عنہ و ارضاء) مدینہ منورہ میں اور ان کے بھائی ابراہیم آپس میں اتفاق کر کے (منصور عباسی کے مقابلہ میں) کھڑے ہوئے امام ابوحنیفہؒ اور امام مالکؒ دونوں حضرات ذوالنفس الزکیۃؒ کے طرفداروں میں تھے، اور امام ابوحنیفہؒ نے اعلانیہ ان کا ساتھ دیا، اور رقم بھی ان کی خدمت میں بھیجی، اور منصور کے کمانڈر حسن بن قحطبہ² کو ان سے جنگ نہ کرنے کا مشورہ دیا، اور اس کو اس سے باز رکھا، اور یہی حقیقی سبب تھا، امام ابوحنیفہؒ سے منصور کی عداوت کا جو ان کی زندگی کے خاتمہ کا سبب ہوا۔

¹ مناقب ابی حنیفہ ج ۱ ص ۵۵

² بعض تاریخوں میں حمید ابن قحطبہ نام آیا ہے۔

علامہ ابن الاثیر کی "تاریخ الکامل" میں مذکور ہے کہ امام مالکؒ (بن انس) سے محمد ذوالنفس الزکیہؒ کے جہاد میں ساتھ دینے یا نہ دینے کے سلسلہ میں فتویٰ مانگا گیا، اور استفتاء میں کہا گیا کہ کیا یہ جائز ہے، اس حال میں کہ ابو جعفر (منصور) کی بیعت کا قلابہ ہماری گردنوں میں ہے؟ امام مالکؒ نے فرمایا:-

"تم لوگوں سے زبردستی بیعت لی گئی ہے، اور مکرمہ (جس سے اس کی ناپسندیدگی کے باوجود کوئی کام کرایا جائے) کی قسم کا اعتبار نہیں۔"

اس فتویٰ کے بعد لوگ محمد ذوالنفس الزکیہؒ سے جا کر مل گئے اور امام مالکؒ اپنے گھر سے نہیں نکلے¹، محمد ذوالنفس الزکیہؒ کو ۱۴۵ھ میں رمضان کے مہینہ میں شہید کیا گیا، اور ان کے بھائی اسی سال ذوالقعدہ میں شہید ہوئے۔

یہ کوششیں ناکام رہیں، اور ان کا عملی نتیجہ نہیں نکلا، کیونکہ جن حکومتوں کے خلاف یہ اقدام کیا گیا تھا، وہ نہایت مستحکم اور منظم تھیں، ان کے پاس ہتھیار اور مکمل جنگی سامان تھا، ہم نے ماضی اور زمانہ حاض کی تاریخوں میں بکثرت ایسی کوششوں کا حال دیکھا ہے جو باوجود اس کے کہ اخلاص، شجاعت، ایمان، اور سرگرمی پر مبنی تھیں، ان کے علم برداروں اور رہنماؤں کے اخلاص میں کوئی شک نہیں، ان کے پیروں نے بھی ایثار و قربانی اور مہم جوئی میں کوئی کمی نہیں کی، یہ تحریکیں (منظم اور مضبوط حکومتوں کے مقابلہ میں) ناکام رہیں، تاریخ میں یہ انوکھی مثال اور اس دنیا کے نظام تکوینی اور قانون فطری میں کوئی حیرت کی بات نہیں ہے، لیکن سیاسی اور مادی نتائج کے لحاظ سے ناکامی کے باوجود ان تحریکوں نے اسلام کی روح و مزاج کے بقا و تسلسل میں بڑا کردار انجام دیا ہے، کیونکہ ان اقدامات نے تاریخ میں اسلام کی عظمت اور اس کی حیثیت کو نمایاں کر دیا، اگر اس طرح کے

¹ الکامل لابن الاثیر ج ۵ ص ۲۵۱ یاد رہے کہ اپنے عہد کے دو جلیل القدر اماموں (جن کا شمار اہل سنت کے مؤقرائمہ اربعہ میں ہے) کی تائید و حمایت احانت و تعاون بڑی اہمیت کا حامل ہے، اور اس کی آسانی سے نفیر انداز نہیں کیا جاسکتا۔

واقعات عہد بہ عہد کچھ وقفوں سے پیش نہ آتے تو اسلامی تاریخ نفس پرستی، خود رانی، نفع اندوزی، مطلق العنان سلاطین کے جور و استبداد اور خود غرض افراد کے استحصال و موقع پرستی کی ایک مسلسل داستان ہوتی، لیکن ان سر فروش قاتلین اور ان کے صاحبِ ایمان و عزیمت متبعین نے اپنی جانیں خطرہ میں ڈال کر آنے والی نسلوں کے لئے روشنی کے ایسے منارے قائم کر دیئے جن کے ذریعہ تاریخ کے دھندلکے میں ایمان کی روشنی جگمگاتی اور بعد میں آنے والی نسلوں کو راستہ دکھاتی رہی ہے، اور ان کو اسلام کی فروسیت سابقہ کی یاد دلاتی اور باطل کا مقابلہ کرنے کی ہمت بخشی رہی، اور اس نے اسلام کی غربت، اور حدود و قوانین اسلام کے تعطل پر خلش کو زندہ رکھا۔

یہ ایک قابلِ صدا احترام وراثت ہے جو مسلمانوں کے لئے قابلِ فخر ہے، یہ وہ بیش بہا دولت ہے جس سے نسل در نسل افراد کو رخصت پر عزیمت، سہولت پسندی اور زمانہ با تو ن سازد تو با زمانہ باز

کے جاہلی اصول پر

زمانہ با تو ن سازد تو با زمانہ ستیز

کے بہادرانہ و جرأت مندانہ اسلامی اصول کو ترجیح دینے پر آمادہ کیا، یہ مجاہدانہ کارناموں کا ایک تسلسل ہے جو دل کو ایمان و یقین اور اعتماد سے معمور اور جوشِ اسلامی سے مغمور کرتا ہے۔
 مِنَ الْمُؤْمِنِينَ رَجَالٌ صَدَقُوا مَا عَاهَدُوا اللَّهَ عَلَيْهِ فَمِنْهُمْ مَنْ قَضَىٰ نَحْبَهُ وَمِنْهُمْ مَنْ يَنْتَظِرُ وَمَا بَدَّلُوا تَبْدِيلًا (سورۃ الاحزاب ۲۳)

”مومنوں میں کتنے ہی ایسے شخص ہیں کہ جو اقرار انہوں نے خدا سے کیا تھا، اس کو سچ کر دکھایا، تو ان میں بعض ایسے ہیں جو اپنی نذر سے فارغ ہو گئے اور بعض ایسے ہیں کہ انتظار کر رہے ہیں۔“

ماخوذ از ”المرتضى“



مولانا ابوالکلام آزاد رحمۃ اللہ علیہ

حادثہء کربلا

حضرت امام حسین علیہ السلام کی شہادت کا واقعہ تاریخ اسلام میں ہمیشہ خون آلودہ حرفوں میں لکھا گیا، اور اشکبار آنکھوں سے پڑھا گیا ہے۔ لیکن اس درد انگیز واقعہ اور ماتم خیز حادثہ کے اندر شریعت اسلامیہ کی بے شمار بصیرتیں مضمر تھیں جن کو خون کی ان چادروں نے چھپا دیا، اور ہزاروں اسوہ ہائے حسنہ مخفی تھے جن کو آنسوؤں کے سیلاب بہا لے گئے۔

اس لیے اب ہم کو قدیم زمانے کی مجلس ہائے ماتم میں ایک نئے حلقہ ماتم کا اضافہ کرنا چاہئے، اور خون آلودہ آنسوؤں کا جو چشمہ ہمارے زخم رسیدہ دلوں سے ابل رہا تھا، اسکو کچھ دیر کے لئے ملتوی کر کے خود واقعہ شہادت کو اسرار شریعت اسلامیہ کا سرچشمہ بنانا چاہئے۔ حضرت امام حسین علیہ السلام کی شہادت پر ماتم کرنے کا یہ ایک نتیجہ خیز طریقہ ہو گا اور شریعت نے امت محمدیہ کو اسی قسم کے طریق ماتم کی ہدایت فرمائی ہے۔

اسلاف پرستی کے غیر اسلامی طریقے

دنیا میں اسلاف پرستی کا فطری مادہ ہر قوم کے اندر ہمیشہ موجود رہا ہے۔ اسی بنا پر تمام قوموں نے اپنے اپنے اسلاف کا ماتم مختلف طریقوں سے منایا ہے، اور ان کے اعمال کو آئندہ نسل کی

عبرت و بصیرت کے لئے زندہ رکھنا چاہا ہے لیکن ان تمام طریقوں میں جو طریقہ سب سے زیادہ مقبوس ہوا، وہ وہی ہے جس کی بنیاد دنیا کی بت پرستی نے رکھی، اور دراصل اصنام پرستی کی زنجیر عمل کی پہلی اور آخری اس لئے کہ بت پرستی خود تو چلی گئی مگر اپنا نقش قدم اس شکل میں اب تک چھوڑ گئی ہے۔

ہمارے اشارہ اسلاف پرستی کے اس طریقہ کی طرف ہے جس کی بنا پر مشاہیر ملک و قوم کے مجسے (اسٹیجیوز) بنائے جاتے ہیں اور ان کو اس لئے نصب کیا تا کہ ان کے ذریعے قوم کو ہمیشہ مشاہیر کی یاد دلائی جائے اور ان کے نقش قدم پر چلنے کی ہدایت ملے۔

اگرچہ اسلاف پرستی کا یہ نہایت قدیم طریقہ تھا اور حضرت نوح علیہ السلام کے زمانے تک اس قسم کے متعدد مجسے قائم ہو چکے تھے اور ان کی علانیہ پرستش کی جاتی تھی۔ لیکن یونان و مصر نے ان مجسموں پر تمدن و تہذیب کا آب و رنگ چڑھا کر ان کو اور بھی شاندار و دلفریب بنادیا۔ آج یورپ بائیان تہذیب و تمدن کے دیوتاؤں کی جو نمائش مجسموں کی شکل میں کر رہا ہے، ان کے اندر یونان کی اس قدیم تہذیب کا عکس صاف نظر آتا ہے۔ ہندوؤں کی مذہبی سطح پر بھی تصویروں کی جو صفیں نظر آ رہی ہیں، ان میں بھی اُسی کی جھلک پائی جاتی ہے۔

اسلامی انقلاب:

لیکن اسلام ایک دینِ خالص تھا جو توحیدِ خالص کو قائم کرنا چاہتا تھا اور انسانی عظمت کی ان تمام خالص راہوں کا ہمیشہ کے لئے دروازہ بند کر دینا چاہتا تھا، جو کسی حال میں بھی الٰہی عظمت کے نقطہ تک پہنچ سکتی تھیں یا قریب ہو سکتی تھیں پس وہ کسی طرح بھی قیام ذکر و بقائے عظمت کا ایسا طریقہ اختیار نہیں کر سکتا تھا جس میں پڑ کر دنیا بار بار ٹھوکر کھا چکی تھی۔

اسلام نے ظاہر ہوتے ہی دنیا کے تمام اعمال و معمولات پر نظر ڈالی، اور ہر عمل کی حقیقت و روح کو لے لیا اور غیر مناسب و موزوں جسم و لباس کو چھوڑ دیا۔

وحشت نے جن حقیقتوں کو تاریک پردوں میں چھپا دیا تھا وہ دفعہ چاک چاک ہو گئے، جہالت نے جن موتیوں کو پتھروں کے ڈھیر میں گم کر دیا تھا، وہ ان سے الگ ہو کر دنیا میں دامنِ مراد میں آگئے، غیر معتد تمدن نے جن کھلی ہوئی بصیرتوں کو خوشنما چادروں کے آب و رنگ میں رازِ سر بستہ کی طرح مقفل کر دیا تھا، وہ یکسر فاش ہو گئے، اور حقیقت، آفتاب کی طرح علانیہ بے نقاب ہو کر ہر انسان کو نظر آ گئی، قرآن حکیم نے اسی انقلاب کو ان مختصر الفاظ میں بیان فرمایا ہے۔

اللّٰهُ وَلِيُّ الَّذِينَ آمَنُوا يُخْرِجُهُم مِّنَ الظُّلُمَاتِ إِلَى النُّورِ وَالَّذِينَ كَفَرُوا أَوْلِيَاءُ هُمُ الظَّالِمُونَ
يُخْرِجُوهُمْ مِّنَ الظُّلُمَاتِ إِلَى النُّورِ
(بقرہ: ۲۵۷)

خدا مسلمانوں کا دوست اور ساتھی ہے ان کو ہر طرح کی انسانی تاریکیوں سے نکال کر فطرتِ صالحہ کی ربانی روشنی میں لاتا ہے، مگر کفار کے دوست انکے طاعت ہیں، جو انکو خدا کی بخشی ہوئی روشنی سے نکال کر (جہل و ضلالت) کے اندھیروں کی طرف لے جاتے ہیں۔

قیامِ یادگار کا اسلامی طریقہ

یہ ایک عظیم الشان انقلاب تھا جس کی جھلک اسلام کی تمام تعلیمات میں نظر آتی ہے، اور مشاہیر پر ماتم کرنے کا طریقہ بھی اس سے مستثنیٰ نہیں۔ چنانچہ قدامت کی یادگار قائم کرنے اور ان کے اعمال و آثار کے زندہ رکھنے کا جو طریقہ زمانہ قدیم سے چلا آتا تھا، اسلام نے اس میں بھی ایک روحانی انقلاب پیدا کر دیا۔ اس نے مسلمانوں کو مجسموں کی شکل میں اسلاف پرستی کی اجازت نہیں دی، کیونکہ وہ بت پرستی تک منتج ہوتی ہے اور اسلام زندہ انسانوں کے شرف کو پتھروں کے آگے نہیں جھکانا چاہتا، مگر اس نے مشاہیر کرام اور اسلاف صالحین کے نمونوں کے فوائدِ عظیمہ کو بھی ضائع ہونے نہ دیا، اور ان کے اثر کو اس طرح حی و قائم کر دیا کہ ہر مومن کے آگے ان کی عملی زندگی کے نمونے پیش کر دیئے، اور کہا کہ دن میں پانچ بار جب خدا کے حضور آؤ تو صراطِ مستقیم پر چلنے کی ہدایت مانگو۔ ساتھ ہی تشریح کر دی کہ صراطِ مستقیم انبیاء، صدیقین، اور صالحین کی راہِ علم و عمل ہے۔ اور اس

لئے ان کے نمونے ہر وقت تمہارے سامنے رہنے چاہئیں۔

پس ماتم کی رسم بدوحشت نے جن تاریک پردوں کو ڈال کر اصل حقیقت کو چھپا دیا تھا، اور تمدن و تہذیب نے ان پردوں پر نظر فریب رنگ چڑھا کر جن بصیرتوں کو گم کر دیا تھا، اسلام نے ان سب کو چاک چاک کر دیا، اور مغز حقیقت جن چھلکوں میں چھپا ہوا تھا، ان سے نکل کر علانیہ آشکارا ہو گیا۔ قرآن حکیم میں انبیائے سابقین کے جو قصص مذکور ہیں ان کے اندر درحقیقت انہیں بصائر و حکم کی روح مضمر ہے، جو مجسموں کے قالب میں حلول کر کے بالکل بے اثر اور محض ظاہر فریب ہو جاتی تھی۔ قرآن مجید قدام اکابر کی یادگاروں کے قائم کرنے کے اصل مقصد کو ”اسوہ حسنہ“ کے جامع لفظ سے تعبیر کرتا ہے، اور مسلمانوں کو جا بجا اس پر توجہ دلاتا ہے کہ اس نے حضرت ابراہیم خلیل علیہ السلام کے نمونہ حیات کو مسلمانوں کا قبلہ و وجہ و کعبہ انظار قرار دیا۔

فَدَكَانَتْ لَكُمْ أُسْوَةٌ حَسَنَةٌ لِّمَن كَانَ فِي ابْنِ آدَمَ عَلَيْهِ السَّلَامُ لَمَّا هَوِيَ فَرَأَى الْمَلَأَ أَعْيُنُهُمْ وَالْأَنْبِيَاءَ يَتَوَفَّوْنَ لَكَ مَبْشُورًا بِمَا كَانُوا فِي السَّابِقِينَ لَمَّا قَالَ ابْنُ مَرْيَمَ إِنِّي رَسُولُ اللَّهِ فَظَنُّوا نَجْوَيًا أَنَّهُ لَافْتِنٌ عَلَيْهِمْ فَكَرَرُوا مَعَهُ وَاسْتَشَارُوا بَعْضُهُمُ الْبَعْضَ فَصَرَفَهُمْ عَنْ ذَلِكَ وَلَمْ يَأْمُرْ بِإِخْرَاجِهِمْ فَلَمَّا هَوَى سَاقِطًا عَلَى الْصَلْبِ نَادَىٰ فَاسْمِعُوا لِيَ الْبَشَرِ لَئِنِّي رَسُولُ اللَّهِ فَلَمْ تَأْمُرْ بِإِخْرَاجِهِمْ فَلَمَّا هَوَى سَاقِطًا عَلَى الْصَلْبِ نَادَىٰ فَاسْمِعُوا لِيَ الْبَشَرِ لَئِنِّي رَسُولُ اللَّهِ فَلَمْ تَأْمُرْ بِإِخْرَاجِهِمْ فَلَمَّا هَوَى سَاقِطًا عَلَى الْصَلْبِ نَادَىٰ فَاسْمِعُوا لِيَ الْبَشَرِ لَئِنِّي رَسُولُ اللَّهِ فَلَمْ تَأْمُرْ بِإِخْرَاجِهِمْ

واقعہ شہادت کی بصیرتیں:

اس بنا پر اسلام دنیا کا پہلا مذہب ہے، جو اسلاف پرستی کی صحیح اصول پر تعلیم دیتا ہے، اور اسی صحیح اصول کے مطابق چاہیے کہ حضرت امام حسین علیہ السلام کے واقعہ شہادت کے اندر عزم و استقلال، صبر و ثبات، استبداد شکنی، قیام جمہوریت، امر بالمعروف و نہی عن المنکر کی جو عظیم الشان بصیرتیں موجود ہیں، ان کی یاد کو ہر وقت تازہ رکھیں، اور کم از کم سال میں ایک بار اس مذہبی قربانی کی روح کو تمام قوم میں ساری و جاری کر دیں۔

لیکن ان بصیرتوں کے علاوہ حضرت امام حسین علیہ السلام کی ذات میں ایک اور عظیم الشان بصیرت بھی موجود ہے، جس کا سلسلہ مذہب کی ابتدائی تاریخ سے شروع ہوتا ہے۔ اور اس کی آخری کڑی اسلامی کی تکمیل سے جا کر مل جاتی ہے۔

مذہب کی ابتدائی تاریخ اور عالم بیکسی:

دنیا کی مذہبی تاریخ کی ابتداء عجیب بیکسی کی حالت میں ہوئی۔ ہم نے دنیا کے سخت سے سخت معرکوں میں باپ کو بیٹے کا شریک، بھائی کو بھائی کا حامی، بی بی کو شوہر کا مددگار پایا ہے۔ لیکن صرف مذہب ہی کا روحانی عالم ایک ایسا عالم ہے، جہاں باپ کو بیٹے نے، بھائی کو بھائی نے، شوہر کو بی بی نے چھوڑ دیا ہے۔ بلکہ ان کی مصیبتوں میں اور بھی اضافہ کیا ہے۔

یہی سبب ہے کہ خاندانِ نبوت ہمیشہ اعزہ و اقارب کی اعانت سے محروم رہا۔ حضرت نوح علیہ السلام نے ایک مدت تک شب و روز اپنی قوم کو دعوتِ توحید دی اور قوم نے خرطِ بغض و عناد سے ان کی دعوت کو رد کر دیا، ان سے علیحدگی اختیار کر لی، اور کانوں میں انگلیاں تک دے لیں۔

قَالَ رَبِّ إِنِّي دَعَوْتُ قَوْمِي لَيْلًا وَنَهَارًا
فَلَمْ يَزِدْهُمْ دُعَائِي إِلَّا فِرَارًا وَإِنِّي كُلَّمَا
دَعَوْتُهُمْ لَتُغْفِرَ لَهُمْ جَعَلُوا أصَابِعَهُمْ
فِي آذَانِهِمْ وَاسْتَعْشَوْا ثِيَابَهُمْ وَأَصْرَوْا
وَاسْتَكْبَرُوا اسْتِكْبَارًا [نوح ۷۵، ۷۷]

نوح نے عرض کیا: خداوند! میں نے شب و روز دعوت
حق کی، لیکن اُس کا الٹا اثر ہی ہوا کہ لوگ مجھ سے اور زیادہ
بھاگنے لگے۔ میں نے جب جب ان کو تیری مغفرت کے
لیے پکارا، انہوں نے کانوں میں انگلیاں ڈال لیں، اپنے
کپڑوں میں لپٹ گئے کہ ان تک تیری آواز نہ پہنچ جائے
آہ! یہ حق ناشناس قوم ہمیشہ سخت ہٹ دھرمی اور باطل

پرستانہ گھمنڈ کا اظہار کرتی رہی۔

لیکن اس پیغمبرانہ آواز کی صدائے بازگشت صرف ان کی قوم ہی کے درودیوار سے گھرا کر ناکامیاب واپس نہیں آئی بلکہ خود ان کے گھر کے درودیوار نے بھی اس کو ٹھوکر لگائی، اور خاندانِ نبوت کے چشم و چراغ یعنی ان کے بیٹے نے بھی اس نور کو قبول نہ کیا۔ آخری وقت میں حضرت نوح علیہ السلام نے پھر اپنے بیٹے کو خدا کی پناہ میں بلایا لیکن اس وقت بھی اس کا گوشِ نصیحت نبیوش وانہ ہوا۔ اس لئے وہ بھی تمام قوم کے ساتھ عذابِ الہی کی طوفانِ خیز موجوں میں بہ گیا۔

وَنَادَى نُوحٌ ابْنَهُ وَكَانَ فِي مَعْزِلٍ
يَا بُنَيَّ ارْكَبْ مَعَنَا وَلَا تَكُنْ مَعَ
اور نوح نے اپنے بیٹے کو جو اس وقت شامتِ اعمال کی وجہ
سے ان سے علیحدہ تھا پکارا کہ اے میرے بیٹے! ہمارے ساتھ

الْكَافِرِينَ قَالَ سَآوِي إِلَى جَبَلٍ يَنْفَضُّونِي مِنَ الْمَاءِ قَالَ لَا عَاصِمَ الْيَوْمَ مِنْ أَمْرِ اللَّهِ إِلَّا مَنْ رَحِمَ وَحَالَ بَيْنَهُمَا الْمَوْجُ فَكَانَ مِنَ الْمُغْرَقِينَ. (هود ۴۲، ۴۳)

کشتی میں سوار ہو جا اور کافروں کا ساتھ نہ دے۔ اس نے کہا: میں کسی پہاڑ پر چڑھ جاؤں گا اور وہ مجھے اس طوفان سے بچالے گا۔ نوح نے کہا (تو کسی ضلالتِ عقل میں مبتلا ہے؟) آج خدا کے عذاب سے کوئی بھی نہ بچ سکے گا مگر جس پر اس کی رحمت ہو جائے (چنانچہ نوح کی پکار کچھ بھی سودمند نہ آئی) اور اس کے اور اس کے بیٹے کے درمیان موجِ حائل ہو گئی اور تمام لوگوں کے ساتھ وہ بھی ڈوب گیا۔

حضرت لوط علیہ السلام کے تمام خاندان نے اگرچہ ان کا ساتھ دیا، لیکن خود ان کی بی بی ان سے علیحدہ ہو کر تمام قوم کے ساتھ عذابِ الہی میں شامل ہو گئی۔

قَالُوا إِنَّا أُرْسِلْنَا إِلَى قَوْمٍ مُّجْرِمِينَ فَأَنذَرْنَاهُمْ أَنَّا كَاوُطٌ إِنَّا لَمُنْجُوهُمْ أَجْمَعِينَ إِنَّا أَمْرًا قَدَرْنَا إِنَّا لَمِنَ الْغَابِرِينَ (الحجر ۵۸-۶۰)

فرشتگان عذاب نے کہا: ہم اس گنہگار قوم کو ان کے اعمال بد کا نتیجہ دکھلانے کے لیے بھیجے گئے ہیں، ہمارے عذاب سے صرف لوط کا خاندان محفوظ رہے گا اور ان میں سے بھی ان کی بی بی تمام قوم کے ساتھ عذابِ الہی میں شامل کر لی جائے گی کیونکہ وہ بھی کافر ہے۔

تاریخِ مذہب میں انقلاب:

لیکن حضرت ابراہیم علیہ السلام کے زمانہ سے خاندانِ نبوت میں ایک عظیم الشان انقلاب پیدا ہوا۔ حضرت نوح علیہ السلام کا بیٹا ان سے علیحدہ ہو گیا تھا، حضرت لوط علیہ السلام کی بی بی نے ان سے کنارہ کشی اختیار کر لی تھی۔ لیکن اس دورِ ابراہیمی میں بیٹے نے باپ کی، بی بی نے شوہر کی، بھائی نے بھائی کی دعوتِ حق پر لبیک کی صدا بلند کی، اور اس دعوت کی اشاعت میں جو جو مصیبتیں ان پر پیش آئیں، ان میں برابر کے شریک رہے۔

(۱) سب سے پہلے حضرت ہاجرہ رضی اللہ عنہا نے اس جہادِ روحانی کی طرف قدم بڑھایا اور اپنے شوہر کے ساتھ اپنے نختِ جگر کو ایک ”وادی غیر ذی زرع“ میں ڈال دیا، جہاں کئی سو میل تک آب و گیاہ کا پتہ نہ تھا،

یہ اسی سنت امتحان کی پہلی منزل تھی، جس کے لئے خداوند تعالیٰ نے حضرت اسماعیل علیہ السلام کو انتخاب کیا تھا۔ چنانچہ جب اس آخری امتحان کا وقت آیا تو انہوں نے باپ کے آگے سرِ اطاعت خم کر دیا۔

فَلَمَّا بَلَغَ مَعَهُ السَّعْيَ قَالَ يَابُنَيَّ إِنِّي أَرَىٰ فِي الْمَنَامِ أَنِّي أَذْبَحُكَ فَانْظُرْ مَاذَا تَرَىٰ، قَالَ يَآ أَبَتِ افْعَلْ مَا تُؤْمُرُ، سَتَجِدُنِي إِن شَاءَ اللَّهُ مِنَ الصَّابِرِينَ ۝ فَلَمَّا أَسْلَمَا وَتَلَّهُ لِلْجَبِينِ ۝ وَنَادَيْنَاهُ أَنْ يَا إِبْرَاهِيمُ ۝ قَدْ صَدَّقْتَ الرُّعْيَا، إِنَّا كَذَلِكَ نَجْزِي الْمُحْسِنِينَ ۝ إِنَّ هَذَا لَهُوَ الْبَلَاءُ الْمُبِينُ ۝ (الصافات: ۱۰۲-۱۰۶)

ترجمہ: جب اسماعیل علیہ السلام حضرت ابراہیم علیہ السلام کے ساتھ چلنے پھرنے کے قابل ہو گئے تو انہوں نے ایک دن کہا: اے بیٹے! میں نے خواب میں دیکھا کہ تمہیں راہِ حق میں ذبح کر رہا ہوں۔ (میں نہیں کہہ سکتا کہ یہ کیا ماجرا ہے) تم (بھی) اس پر غور کرو کہ اب کیا کرنا چاہیے؟ بیٹے نے بلاتل کہا: اے میرے باپ! (اس خواب سے تو یہی معلوم ہوتا ہے کہ یہ اللہ کی جانب سے ایک اشارہ ہے) آپ حکم الہی کو پورا کیجئے، مجھے انشاء اللہ صبر کرنے والوں اور ثابت قدموں میں پائیے گا۔ جب باپ بیٹے دونوں خدا کے آگے جھک گئے اور باپ نے ذبح کرنے کے لیے بیٹے کو زمین پر پچھاڑا تو اس وقت ہم نے تواز دی: اے ابراہیم! بس کرو، تم نے اپنے خواب کو سچ کر دکھایا، ہم صاحبانِ احسان کو اسی طرح بدلہ دیتے ہیں۔ دراصل یہ ایک بہت ہی بڑی قربانی تھی (جس کی تعمیل کے لیے تم تیار ہو گئے تھے)۔

(۲) حضرت موسیٰ علیہ السلام کے ساتھ بھی ان کے خاندان کی اعانت و رفاقت شریک رہی۔ چنانچہ جب ان کو شیعہ طور کی زبان نے بشارت نبوت دی، تو ان کی بی بی ان کے ساتھ تھیں۔ بلکہ انہیں کے لیے وہ آشکدہ طور سے آگ لینے گئے تھے۔

فَلَمَّا قَضَىٰ مُوسَىٰ الْأَجَلَ وَسَارَ بِأَهْلِهِ آنَسَ مِنْ جَانِبِ الطُّورِ نَارًا، قَالَ لِأَهْلِهِ امْكُثُوا إِنِّي آنَسْتُ نَارًا لَّعَلِّي آتِيكُم مِنْهَا بِخَبَرٍ أَوْ جَذْوَةٍ مِنَ النَّارِ لَعَلَّكُمْ تَصْطَلُونَ (القصص: ۲۹)

جب موسیٰ علیہ السلام نے مدت مقررہ پوری کر لی اور (مدین سے) اپنی بی بی کو لے کر چلے تو ان کو کوہ طور کے دامن میں آگ کی روشنی نظر آئی۔ انہوں نے اپنی بیوی سے کہا: یہیں ٹھہرو، میں نے ایک آگ دیکھی ہے، اس کا پتہ لگاتا ہوں شاید کوئی خبر مل جائے، تمہارے تاپنے کے لیے آگ حاصل کر سکوں۔

لیکن وادیءِ اٰمن میں جا کر معلوم ہوا کہ یہ آگ کا شعلہ نہ تھا بلکہ وہ ایک برقِ عاطف تھی جو فرعون کے خرمِ ظلم و استبداد پر گرنا چاہتی تھی۔ چنانچہ جب خدا نے عصا اور ید بیضا کی صورت میں ان کو یہ صاعقہ بلاکت دیا اور انہوں نے اپنے بھائی ہارون کی اعانت کا سوال کیا، تو خدا نے اس کو پورا کیا:

قَالَ سَنَشُدُّ عَضُدَكَ بِأَخِيكَ وَنَجْعَلُ لَكَ مَلِكًا سُلْطَانًا

خدا نے تمہاری تیرے دست و بازو کو تیرے

بھائی کی اعانت سے قوی کر دوں گا اور تم

(القصص: ۳۵)

دو نوں کو فرعون پر غالب کر دوں گا۔

چنانچہ حضرت ہارون علیہ السلام نے آغازِ کار سے انجامِ کار تک حضرت موسیٰ علیہ السلام کا ساتھ دیا، اور وہ دعوتِ موسوی کے ہمیشہ شریک و امین رہے۔ حضرت موسیٰ علیہ السلام کے بعد اس سلسلہ کو اور ترقی ہوئی۔

(۳) پہلے خدا کے ایک صالح بندے نے اپنے پیٹے کو خدا کی مرضی پر قربان کرنا چاہا تھا، لیکن اب وہ وقت آیا کہ خود حضرت مسیح علیہ السلام نے قربانی کے جامِ مقدس کی طرف ہاتھ بڑھایا اور ان کے لئے سولی کا جو تختہ تیار کیا گیا تھا، اس کی طرف بلا کسی باک کے بڑھے:

وَمَا قَتَلُوهُ وَمَا صَلَبُوهُ وَلَكِنْ شُبِّهَ لَهُمْ

اور ان لوگوں نے نہ تو حضرت عیسیٰ علیہ السلام کو قتل کیا نہ

پھانسی دی، بلکہ ان پر اس قربانی کی حقیقت مشتبہ ہو گئی۔

(النساء: ۱۵۷)

ما قبل زمانہ اسلام میں قربانیوں کی نوعیت:

لیکن اسلام کے زمانہ تک خدا کی راہ میں جو قربانیاں ہوئی تھیں، وہ محض شخصی حیثیت رکھتی تھیں، یعنی انبیاء علیہم السلام نے شخصی طور پر خدا کی ذات پر اپنی اولاد کو یا اپنے آپ کو قربان کر دیا تھا۔ جہاد کی یہ ابتداء تھی، مگر اس کی تکمیل شریعتِ اسلام پر موقوف تھی۔ چنانچہ اسلام نے جس طرح عقائد و عبادات اور معاش و معاد میں تمام قدیم مذاہب کی تکمیل کی، اسی طرح جہاد کی حقیقت کو بھی مکمل اور واضح کر دیا۔ اب تک کسی پیغمبر کے خاندان نے جہاد میں کوئی حصہ نہیں لیا تھا۔ شخصی طور پر بھی جو قربانیاں کی گئیں، وہ راہِ ہی میں روک لی گئیں۔ حضرت ابراہیم علیہ السلام نے اپنے نعمتِ جگر کو خدا کی نذر کرنا چاہا لیکن اس کا موقعہ ہی نہ آیا، حضرت عیسیٰ علیہ السلام سولی کی طرف بڑھے لیکن بچا لیے گئے۔ آج تک تمام خاندانِ نبوت نے متفقہ طور پر اس میں شرکت بھی نہیں کی تھی اور اس کی کوئی نظیر تمام سلسلہ انبیاء علیہم السلام میں نظر نہیں آتی تھی کہ صرف بھائی، صرف بیٹا، صرف بیوی ہی نے

مقصد نبوت میں ساتھ نہ دیا ہو بلکہ بلا تمیز، خاندان نبوت کے اکثر اعضاء و ارکان راہ حق میں قربان ہوئے ہوں۔

حادثہء کربلا کی اہمیت

یزید کی شخصی بیعت کی خلافت کے لیے جو ہاتھ بڑھے تھے، وہ اسلام کی جمہوریت کا قلع قمع کرنا چاہتے تھے اور مذہب کی قربانیاں صرف امر بالمعروف والنہی عن المنکر کے لیے ہوا کرتی تھیں۔ اس لیے جب اسوہ ابراہیمی کے زندہ کرنے کا ٹھیک وقت آگیا تو خاندان نبوت کے زن و مرد، بال بچے، غرض ہر فرد نے اس میں حصہ لیا۔ اور جن قربانیوں کے پاک خون سے زمین کی آغوش اب تک عالمی تھی ان سے کربلا کا میدان رنگ گیا۔ پس حضرت حسین علیہ السلام کا واقعہ کوئی شخصی واقعہ نہیں ہے اس کا تعلق صرف اسلام کی تاریخ ہی سے نہیں، بلکہ اسلام کی اصل حقیقت سے ہے۔ یعنی وہ حقیقت جس کا حضرت اسماعیل علیہ السلام کی ذات سے ظہور ہوا تھا، اور وہ بتدریج ترقی کرتی ہوئی حضرت عیسیٰ علیہ السلام کی ذات تک پہنچ کر ضائع ہو گئی تھی، اس کو حضرت حسین علیہ السلام نے اپنی سرفروشی سے مکمل کر دیا۔

خاندان نبوت دنیا کے آباد کرنے کے لیے ہمیشہ اجر ٹٹا رہا ہے حضرت ابراہیم علیہ السلام نے ہجرت کی حضرت موسیٰ علیہ السلام نے گھر بار چھوڑا، حضرت عیسیٰ علیہ السلام نے صحرا نوردی کی اور نبوت محمد ﷺ کے متبعین میں سے حضرت حسین علیہ السلام نے میدان کربلا کے اندر اس خانہ ویرانی کو مکمل کر دیا۔ حضرت اسماعیل علیہ السلام سے خاندان نبوت کا سلسلہ ملا ہوا ہے انہوں نے ایک وادیء غیر ذی ذرع میں شدت تشنگی سے اڑیاں رگڑی تھیں۔ حضرت حسین علیہ السلام نے بھی میدان کربلا میں اس خاندانی روش کو زندہ کیا اور غالباً یہی مقصود ہے ان مفسرین امامیہ کا جو ”وَقَدْ يَنَاهُ بَذِيحٌ عَظِيمٌ“ کی تفصیل میں بذیح عظیم شہادت امام علیہ السلام کو قرار دیتے ہیں اور اس بارے میں بعض ائمہ اہل بیت کرام علیہم السلام کے آثار نقل ہیں۔



¹ الصافات: ۱۰۷۔ ترجمہ اور ہم نے آپ عظیم بذیح دے کر اسے (اسماعیل کو) بچالیا۔

مولانا شاہ معین الدین ندویؒ

سیدنا امام زین العابدین علی بن حسینؑ

۹۲ھ

نام و نسب: علی نام، ابوالحسن کنیت، زین العابدینؑ لقب، حضرت امام حسین علیہ السلام کے فرزند اصغر اور ریاضِ نبوت کے گل تر تھے۔ کربلا کے میدان میں اہل بیتؑ نبوی کا چمن اجر نے کے بعد یہی ایک پھول باقی رہ گیا تھا، جس سے دنیا میں شمیمِ سعادت پھیلی، اور حسینؑ کا نام باقی رہا۔ دادِ بانی شجرہٴ کفاب سے زیادہ روشن اور ماہتاب سے زیادہ منور ہے، لیکن ناہالی شجرہ بہت مختلف فیہ ہے، مشہور عوام یہ ہے کہ آپ ایران کے آخری تاجدار یزدگرد کے نواسہ تھے۔ اس کی تفصیل یوں بیان کی جاتی ہے کہ جب حضرت عمرؓ کے عہدِ خلافت میں یزدگرد کو شکست ہوئی تو اور قیدیوں کے ساتھ اس کی تین لڑکیاں بھی گرفتار ہوئیں، حضرت عمرؓ نے دوسرے قیدیوں کے ساتھ انہیں بھی پسپے کا حکم دیا، لیکن حضرت علیؓ نے اختلاف کیا کہ شاہزادیوں کے ساتھ عام لوگوں کی لڑکیوں کا سا سلوک نہ کرنا چاہیے، اور یہ تجویز پیش کی کہ ان کی قیمت لگوائی جائے، اس کی قیمت جتنی بھی لگے گی جو لے گا اسے ادا کرنا ہوگی چنانچہ قیمت لگو کر تینوں لڑکیوں کو خرید لیا اور ایک حضرت ابوبکرؓ کے صاحبزادے حضرت محمدؓ کو دیدی، دوسری حضرت عمرؓ کے فرزند حضرت عبداللہؓ کو عطا فرمائی، اور تیسری اپنے صاحبزادے حضرت حسینؑ کو،

ان کے بطن سے حضرت قاسم بن محمدؓ، حضرت سالم بن عبد اللہؓ اور حضرت علی بن حسینؓ پیدا ہوئے۔ قدیم مؤرخ ابن قتیبہ المتوفی ۲۷۶ھ نے معارف^۱ میں لکھا ہے کہ زین العابدینؓ کی ماں سندھ کی تھیں اور ان کا نام سلافہ یا غزالہ تھا، ابن سعد نے غزالہ اختیار کیا ہے، لیکن سلسلہ نسب نہیں دیا ہے اور نہ یزدگرد کے شاہی نسب کی طرف اشارہ کیا ہے، بہر حال پہلی روایت عقل و نقل ہر اعتبار سے ناقابل اعتبار ہے علامہ شبلیؒ نے الفاروق میں اس پر تفصیلی تنقید کی ہے، جس سے ان کی بے اعتباری واضح ہو جاتی ہے۔

مگر بہر حال یہ ظاہر ہے کہ وہ کسی غیر قوم کی خاتون تھیں، مگر ان کی سعادت اس سے ظاہر ہے کہ ان کی قسمت میں یہ لکھا تھا کہ نبوت کا سلسلہ نسب انہی کے واسطے سے دنیا میں قائم و دائم رہیگا۔

ولادت: حضرت زین العابدینؓ ۳۸ھ میں پیدا ہوئے۔^۲

واقعہ کربلا: اپنے جد امجد حضرت علی رضی اللہ عنہ کے عہد میں بچہ تھے، اس لئے اس عہد کا کوئی واقعہ لائق ذکر نہیں ہے، سن رشد کو پہنچنے کے بعد کربلا کا واقعہ ہاتھ پیش آیا، اس میں آپ اپنے والد بزرگوار کے ساتھ تھے، لیکن علالت کی وجہ سے شریک جنگ نہ ہو سکے، حضرت حسینؓ کی شہادت کے بعد شرفی الجوشن نے آپ کو قتل کر دینا چاہا، لیکن خود اس کے ایک ساتھی کے دل میں خدا نے رحم ڈال دیا، اس نے کھاسبجان اللہ ہم اس نوخیز اور بیمار نوجوان کو جس نے جنگ میں بھی کوئی حصہ نہیں لیا قتل نہیں کر سکتے، عمرو بن سعد بھی پھونچ گیا، اس نے شامیوں کو روک دیا، کہ اس بیمار اور عورتوں سے کوئی شخص تعرض نہ کرے۔^۳

قید: اہل بیتؓ کا ایک عقیدت مند شامی آپ پر بہت مہربان ہو گیا تھا، اس نے آپ کو چھپالیا، وہ آپ کی بڑی خدمت کرتا تھا، اس درجہ اس کو آپ کے ساتھ تعلق خاطر تھا کہ آپ کے پاس روتا ہوا آتا تھا، اور روتا ہوا واپس جاتا تھا، اس کے اس شریفانہ برتاؤ سے آپ بہت متاثر ہوئے، لیکن عام شامیوں کی طرح دولت کے مقابلہ میں اس کی عقیدت بھی شقاوت سے بدل گئی، ابن زیاد نے آپ کی گرفتاری کیلئے تین سواشر فی کا انعام مقرر کیا تھا، اسکے طمع میں شامی نے آپ کو باندھ کر ابن زیاد کے آدمیوں کے حوالہ کر دیا۔^۴

^۱ معارف ابن قتیبہ ص ۹۴

^۲ ابن خلکان ج اول ص ۳۲۱

^۳ ابن سعد ج ۵ ص ۱۵۷

^۴ ابن سعد ج ۵ ص ۱۵۷

ابن زیاد سے مکالمہ: گرفتاری کے بعد دوسرے حسینی قیدیوں کے ساتھ آپ بھی ابن زیاد کے سامنے پیش کئے گئے، اس نے پوچھا تمہارا نام کیا ہے، آپ نے فرمایا علی، نام سنکر اس نے کہا کیا خدا نے علی کو قتل نہیں کر دیا؟ آپ خاموش رہے، ابن زیاد نے کہا جواب کیوں نہیں دیتے، فرمایا میرے دوسرے بھائی کا نام علی تھا، ان کو لوگوں نے قتل کیا۔ ابن زیاد بولا، لوگوں نے نہیں بلکہ خدا نے قتل کیا، حضرت امام خاموش رہے، ابن زیاد نے پھر پوچھا آپ نے جواب میں یہ دو آیتیں تلاوت فرمائیں۔
 اللَّهُ يَتَوَفَّى الْأَنفُسَ حِينَ مَوْتِهَا ۝

(الزمر-۳۲)

وَمَا كَانَ لِنَفْسٍ أَنْ تَمُوتَ إِلَّا بِإِذْنِ اللَّهِ
 اور کسی نفس کو بغیر خدا کے اذن کے مرنے کا

(آل عمران-۱۵) اختیار نہیں ہے

یہ آیت سنکر ابن زیاد نے کہا تم بھی انہی لوگوں میں ہو، اور آپ کے قتل کا حکم صادر کر دیا، یہ حکم سنکر حضرت زین العابدینؑ نے فرمایا ان عورتوں کو کس کے سپرد کرو گے؟ آپ کی پھوپھی حضرت زینبؑ یہ ظالمانہ حکم سن کر ٹپ گئیں، اور حضرت زین العابدینؑ سے چٹ کر ابن زیاد سے بولیں گرتو نہیں بھی قتل کرنے پر آمادہ ہے تو ان کے ساتھ مجھے بھی قتل کر دے، لیکن حضرت امام زین العابدینؑ پر مطلق کوئی خوف و ہراس طاری نہ ہوا، پنے نہایت سکون و اطمینان کیساتھ فرمایا کہ اگر مجھے قتل کرنا ہے تو کم از کم کسی متقی آدمی کو ان عورتوں کے ساتھ کر دو جو انہیں حفاظت کے ساتھ وطن پہنچا دے، انکا یہ استقلال دیکھ کر ابن زیاد ان کا منہ ٹکٹنے لگا، اور اس کے دل میں خدا نے رحم ڈال دیا، چنانچہ اس نے عورتوں کے ساتھ رہنے کے لئے آپ کو چھوڑ دیا۔^۱

شام کا سفر اور یزید سے مکالمہ: اس کے بعد ابن زیاد نے اہل بیت کرام رضی اللہ عنہم کو یزید کے پاس شام بھجوا دیا، شام پہنچنے کے بعد یہ حضرات یزید کے سامنے پیش کئے گئے، اس نے حضرت امام حسین رضی اللہ عنہ کا سر دیکھ کر حضرت زین العابدینؑ سے کہا، علی! جو کچھ تم دیکھ رہے ہو یہ اسکا نتیجہ ہے کہ تمہارے باپ نے میرے ساتھ قطع رحم کیا، میرے حق سے غفلت کی، اور حکومت میں جھگڑا کیا، امام

^۱ ابن سعد ج ۵ ص ۱۵۷ و ابن اثیر ج ۴ ص ۷۰-۷۱

مدوح نے اسکے جواب میں یہ آیت پڑھی: مَا أَصَابَ مِنْ مُصِيبَةٍ فِي الْأَرْضِ وَلَا فِي أَنْفُسِكُمْ إِلَّا فِي كِتَابٍ مِنْ قَبْلِ أَنْ نَبْرَأَهَا۔ (حدید-۲۲)

”تمکو زمین اور اپنی جانوں میں جو مصیبتیں پہنچیں، ان کو پیدا کرنے سے پہلے ہم نے لکھ رکھا ہے۔“
یزید نے اپنے لڑکے خالد سے جو پاس بیٹھا تھا کہا کہ تم اس کا جواب دو، مگر وہ نہ دے سکا، تو یزید نے خود بتایا کہ تم یہ آیت پڑھو^۱:

وَمَا أَصَابَكُمْ مِنْ مُصِيبَةٍ فَبِمَا كَسَبَتْ أَيْدِيكُمْ وَيَعْفُو عَنْ كَثِيرٍ۔ (شوریٰ-۴۱)

”اور تم کو جو مصیبت بھی پہنچتی ہے وہ تمہارے ہی ہاتھوں کی کمائی ہوتی ہے، اور اللہ تعالیٰ بہتوں سے معاف کر دیتا ہے۔“

اس مجلس میں ایک شامی نے کہا کہ یہ قیدی ہمارے لئے حلال ہیں، حضرت علی بن حسینؑ نے فرمایا تو جھوٹ بکتا ہے، اگر تو مر بھی جائے تب بھی تیرے لئے یہ جائز نہیں، جب تک کہ تو ہمارے مذہب سے نکل نہ جائے، (یعنی اسلام پر قائم رہتے ہوئے کسی مسلمان کے لئے مسلمان قیدی عورت جائز نہیں ہے) یزید نے شامی کو خاموش کر کے بٹھا دیا۔^۲

اہل بیت کا معائنہ کرنے کے بعد یزید نے انکو شاہی حرم سرا میں ٹھہرا دیا، یہ سب عورتیں ان کی عزیز تھیں، اس لئے تین دن تک یزید کے محل میں ماتم پارہا، جب تک یہ لوگ مقیم رہے یزید انکے ساتھ نہایت شریفانہ سلوک کرتا رہا، زین العابدینؑ کو اپنے ساتھ دسترخوان پر کھلاتا تھا^۳۔

مدینہ کی واپسی اور یزید کے وعدے: چند دنوں کے قیام کے بعد جب اہل بیت کو کسی قدر سکون ہوا تو یزید نے زین العابدینؑ سے کہا اگر تم ہمارے ساتھ رہنا چاہو تو یہیں رہو، میں صلہ رحمی سے پیش آؤں گا اور تمہارا پورا حق ادا کروں گا، اور اگر واپس جانا چاہو تو واپس جاسکتے ہو، میں تمہارے ساتھ سلوک کرتا رہوں گا

^۱ طبری ج ۷ ص ۶۳

^۲ ابن سعد ج ۵ ص ۱۵۷

^۳ طبری ج ۷ ص ۷۸

زین العابدینؑ نے واپس جانے کی خواہش کی۔¹

ان کی خواہش پر یزید نے سرکاری فوج کی نگرانی میں انھیں بحفاظت واپس کر دیا، اور رخصت کرتے وقت زین العابدینؑ سے کہا ابن مرجانہ پر خدا کی لعنت ہو اگر میں ہوتا تو حسین جو بھتے اسے مان لیتا اور ان کی جان نہ جانے دیتا، خواہ اس میں میری اولاد ہی کیوں نہ کام آجاتی بہر حال اب تو قضاۃ الہی پوری ہو چکی آئندہ جب بھی تم کو کسی قسم کی ضرورت پیش آئے مجھے فوراً لکھنا۔²

مدینہ کا قیام اور عزلت گزینی: اعزہ کی شہادت، گھر کی بربادی اور اپنی بے کسی پر زین العابدینؑ کا دس ایسا ٹوٹ گیا تھا کہ مدینہ آنے کے بعد انھوں نے عزلت نشینی اختیار کر لی، اور آئندہ کسی تحریک میں کوئی حصہ نہ لیا، اور ہر فتنہ انگیز تحریک سے اپنا دامن بچاتے رہے، یزید نے بھی ہر موقع پر ان کا بڑا لحاظ رکھا۔ ابن زبیرؓ کا ہنگامہ اور زین العابدینؑ کی کنارہ کشی: حضرت امام حسینؑ کی شہادت کے بعد ہی حضرت عبداللہ بن زبیرؓ یزید کے خلاف اٹھ کھڑے ہوئے، اہل حجاز نے ان کے ہاتھوں پر بیعت کر لی، مکہ اور مدینہ کے باشندوں نے اپنے یہاں سے اموی عمال کو نکال دیا، یزید نے حرمین کے باشندوں کی تنبیہ کے لئے مسلم بن عقبہ کو ایک لشکر جرار کے ساتھ روانہ کیا، اور امیر عسکر کو ہدایت کر دی، کہ زین العابدینؑ کو گزند نہ پہنچنے پائے، اہل مدینہ مقابلہ میں آئے، لیکن نہایت فاش شکست کھائی، ہزاروں دمی مارے گئے وریزیدی فوج کئی دن تک مدینۃ الرسول ﷺ کو لوٹتی رہی، اس جنگ میں زین العابدینؑ اور ان کے عزیز نے کوئی حصہ نہ لیا، بلکہ مدینہ چھوڑ کر عقیق چلے گئے، مدینہ کو ویران کرنے کے بعد جب مسلم³ عقیق گیا تو زین العابدینؑ کو پوچھا معلوم ہوا موجود ہیں، زین العابدینؑ کو خبر ہوئی تو وہ خود اس سے ملنے کے لئے آئے، اور اپنے ساتھ اپنے چچا زاد بھائیوں ابوباسم عبداللہ اور حسن بن محمد بن حنفیہ کو بھی لیے آئے، مسلم بڑی عزت و تکریم کے ساتھ ان سے ملا، انھیں اپنے تخت پر بٹھا کر مزاج پر سی کے بعد کہا امیر المومنین نے مجھے آپ کے ساتھ حسن سلوک کی ہدایت فرمائی تھی، آپ نے فرمایا خدا ان کو اس کا صلہ دے، مسلم نے دونوں لڑکوں کے

¹ ابن سعد ج ۵ ص ۱۵۷

² طبری ج ۳ ص ۳۷۹

³ ابن سعد میں ”مسرف“ لیکن اور تمام تاریخوں میں مسلم نام ہے

متعلق پوچھا زین العابدینؑ نے کہا میرے چچیرے بھائی ہیں، یہ معلوم کر کے مسلم نے ان سے ملنے پر بھی مسرت ظاہر کی، اس خوش آئند ملاقات کے بعد زین العابدینؑ واپس گئے۔¹

مختار کا خروج اور زین العابدینؑ کی علیحدگی: ایسے زمانہ میں ایک حوصلہ مند ملحد مختار بن ابی عبیدہ ثقفی حصوں حکومت کی طمع میں محب اہل بیت کے روپ میں خون حسین کے انتقام کی دعوت لیکر اٹھا، ہزاروں آدمی اس کے ساتھ ہو گئے، اس نے مقصد برآری کے لئے زین العابدینؑ کے پاس ایک گرانقدر رقم نذر بھیج کر درخواست کی، کہ آپ ہمارے امام ہیں، ہم سے بیعت لیکر ہماری سرپرستی قبول فرمائیے، لیکن آپ اس کی حقیقت سے آگاہ تھے، اس لئے اس کی درخواست ٹھکرا دی، اور مسجد نبوی میں جا کر اس کے فسق و فجور اور کفر والحاد کا پردہ فاش کر کے فرمایا کہ اس نے محض لوگوں کو دھوکا دینے کے لئے اہل بیت کو آڑ بنایا ہے، اس کے فریب میں نہ آنا، ان سے مایوس ہو کر مختار نے محمد بن حنفیہ کی طرف رجوع کیا، یہ اس کے فریب میں آ گئے، زین العابدینؑ نے انھیں بھی روکا کہ اہل بیت کی محبت میں اس کا ظہر اس کے باطن سے مختلف ہے، وہ محض محبان اہل بیت کو مائل کرنے کیلئے محبت کا جھوٹا دعویٰ کرتا ہے حقیقت میں اس کو اہل بیت کی دوستی سے کوئی تعلق نہیں، بلکہ وہ ان کا دشمن ہے، اس لئے میری طرح آپ کو بھی اس کا پردہ فاش کرنا چاہیے، ابن حنفیہ نے ابن عباسؑ سے اس کا تذکرہ کیا، لیکن حضرت حسینؑ کی دردناک شہادت سے تمام محبان اہل بیت خصوصاً اہل ہاشم کے دل زخمی تھے، اور ایسی حالت میں جذبات، واقعات اور حقیقت دونوں پر غالب آجاتے ہیں، اس لئے ابن عباسؑ نے بھی مختار کی حمایت کی اور ابن حنفیہؑ کو زین العابدینؑ کا کھنا ماننے سے روکا۔²

اس کے بعد مختار اٹھا، اور بنی امیہ اور ابن زبیرؑ کے ساتھ اس کی بڑی بڑی معرکہ آرائیاں ہوئیں، لیکن حضرت امام ان سب سے کنارہ کش رہے اور مختار کے قتل ہو جانے کے بعد بھی اس پر لعنت بھیجتے رہے، ابو جعفر کا بیان ہے کہ علی بن حسین باب کعبہ پر کھڑے ہو کر مختار پر لعنت بھیجتے تھے۔ ایک شخص نے کہا خدا مجھے آپ پر فدا کرے آپ ایسے شخص پر لعنت بھیجتے ہیں جو آپ کے خاندان کی محبت میں مار گیا، فرمایا وہ کذاب تھا اور خدا اور رسول ﷺ پر ہتھان باندھتا تھا۔³

¹ اخبار الطوال ص ۲۷۶-۲۷۷ و ابن سعد ج ۵ ص ۱۵۹

² مروج الذهب مسعودی ج ۲ ص ۳۷۹-۳۸۰

³ ابن سعد ج ۵ ص ۱۵۸

ایک روایت سے معلوم ہوتا ہے کہ آپ کی اس عزت نشینی اور کنارہ کشی کے باوجود ابتدا میں عبد الملک کو آپ کی جانب سے دعوی خلافت کا خطرہ تھا، چنانچہ اس نے آپ کو مدینہ سے شام جبراً بلوا لیا تھا، لیکن پھر امام زہری نے آپ کی جانب سے صفائی پیش کی کہ زین العابدینؑ کی جانب سے آپ کی بدگمانی غلط ہے، انھیں دن رات اپنے نفس اور خدا کی عبادت سے کام ہے، وہ کسی جھگڑے میں نہ پڑیں گے، زہری کی اس سفارش پر اس نے رہا کر دیا۔¹

لیکن غالباً یہ بالکل ابتدا کا واقعہ ہے، ورنہ بعد میں دونوں کے تعلقات نہایت خوشگوار ہو گئے تھے، مروان اور عبد الملک دونوں انھیں بہت مانتے تھے، امام زہری کا بیان ہے کہ زین العابدینؑ اپنے خاندان میں سب سے زیادہ سلامت رو اور مطیع تھے، مروان اور عبد الملک تمام اہلبیت میں ان کو سب سے زیادہ مانتے تھے۔²

وفات: ۹۲ھ میں مدینۃ الرسول ﷺ میں وفات پائی، اور جنت البقیع میں اپنے بابا حسنؑ اور حضرت عباسؑ کے روضہ میں دفن کئے گئے۔³

فضل و کمال: آپ جس خانوادہ علم کے چشم و چراغ تھے، وہ علوم دینی کا سرچشمہ تھا، آپ کے جد امجد علم و عمل کے مجمع البحرین تھے، اس لئے علم کی دولت گویا آپ کو ورثہ میں ملی تھی، لیکن ایسا معلوم ہوتا ہے کہ واقعہ کر بلا نے ایسا افسردہ خاطر اور دنیا کی ہر شے سے دل ایسا اچاٹ کر دیا تھا کہ علم و فن کی کتاب بھی سچ نے نہ کر دی تھی، اس لئے آپ کے علمی کمالات کا ظہور نہ ہوسکا، لیکن آپ کا علمی پایہ مسلم تھا۔ امام زہری کہتے تھے کہ میں نے مدینہ میں ان سے زیادہ افضل کسی کو نہیں پایا۔⁴

امام نوویؒ لکھتے ہیں کہ ہر شے میں ان کی جلالت و عظمت پر سب کا اتفاق ہے۔⁵

¹ مختصر صفوة الصفوة ص ۱۳۵

² ابن سعد ج ۵ ص ۱۵۹

³ ابن خلکان ج اول ص ۳۲۱

⁴ تہذیب الاسماء نووی ج اول ص ۳۴۳

⁵ یضاً

حدیث: حدیث آپ کے گھر کی دولت تھی، اس لئے آپ سے زیادہ اس کا کون مستحق ہو سکتا تھا، اگرچہ آپ کا شمار اکابر حفاظ حدیث میں نہیں ہے، تاہم آپ کی مرویات کثرت کی حد تک پہنچ جاتی ہیں، علامہ ابن سعد لکھتے ہیں، کان ثقة مأموناً کثیر الحدیث عالیاً رفیعاً۔¹

حدیث میں اپنے والد بزرگوار حضرت حسینؑ، اپنے بابا حسنؑ، اپنے چچیرے دادا ابن عباسؑ، اپنی دادی عائشہؓ، ام سلمہؓ، اور صفیہؓ اور اپنے خاندانی علام ابورافعؓ (مولی رسول اللہ ﷺ) ان کے لڑکے عبید اللہؓ، حضرت عائشہؓ کے علام ذکوانؓ اور دوسرے بزرگوں میں ابوہریرہؓ، مسور بن محرزہؓ اور سعید بن مسیبؓ سے استفادہ کیا تھا۔² روایت میں آپ کے والد اور دادا کا سلسلہ سلسلۃ الذہب سمجھا جاتا ہے، ابو بکر بن شیبہ کا بیان ہے کہ زہری کی وہ روایات جو علی بن حسینؑ، ان کے والد اور ان کے دادا کے سلسلہ سے مروی ہیں، وہ اصح الاسانید ہیں۔³

تلمذہ: خود آپ سے فیض اٹھانے والوں کا دائرہ بھی خاصہ وسیع تھا، آپ کے صاحبزادوں میں محمد، زید، عبد اللہ، اور عمر اور عام رواۃ میں ابوسلمہ بن عبد الرحمن، طاوس بن کیسان، امام زہری، ابوالزناد، عاصم بن عمر بن قتادہ، عاصم بن عبید اللہ، قعقاع بن حکیم، زید بن اسلم، حکم بن عتیبہ، حبیب بن ابی ثابت، ابوالاسود محمد بن عبد الرحمن، مسلم البطلین، یحییٰ بن سعید انصاری، ہشام بن عروہ، علی بن زید بن جدعان وغیرہ لائق ذکر ہیں۔⁴

فقہ: فقہ میں آپ کا پایہ نہایت بلند تھا، امام زہری کہتے تھے کہ میں نے علی بن حسینؑ سے زیادہ کسی کو فقیہ نہیں دیکھا،⁵ آپ کے فقہی کمال کی سب سے بڑی سند یہ ہے کہ مدینہ کے مشہور سات فقہاء کے بعد آپ ہی کا نمبر تھا۔¹

¹ ابن سعد ج ۵ ص ۱۶۴

² تہذیب التہذیب ج ۷ ص ۳۰۴

³ ایضاً ص ۳۰۵

⁴ ایضاً ص ۳۰۵

⁵ تذکرۃ الحفاظ ج ۱ ص ۶۵

حکیمانہ اقوال: آپ کے اقوال بھی آپ کے علمی کمالات کا آئینہ اور پند و مواعظ اور حکمت و حقیقت کے اسباق ہیں، ان میں سے بعض یہاں نقل کئے جاتے ہیں، فرماتے تھے مجھے اس مغرور اور فخر کرنے والے پر تعجب آتا ہے جو کل ایک حقیر لفظ تھا، اور کل مردار ہو جائیگا، اور اس شخص پر حیرت ہوتی ہے جو خدا کی ہستی میں شک کرتا ہے، حالانکہ خود اس کی پیدائش اس کے سامنے ہے، اور اس شخص پر تعجب آتا ہے جو قیامت کے دن دوسری پیدائش کا انکار کرتا ہے، جبکہ پہلی تخلیق اس کے سامنے ہے، اور اس شخص پر تعجب آتا ہے، جو ایک فانی مقام کے لئے عمل کرتا ہے، اور دارِ بقا کو چھوڑ دیتا ہے، احباب کا کھو دینا مسافرت ہے، خدایا میں تجھ سے اس امر سے پناہ مانگتا ہوں کہ تو لوگوں کی نگاہ میں میرے ظاہر کو اچھا دکھا لیکن میری اندرونی حالت کو خراب کر دے، خدایا میں نے جب کوئی برائی کی تو تو نے میرے ساتھ بھلائی کی، آئندہ جب میں ایسا کروں تو تو بھی ایسا ہی کر، کچھ لوگ خوف سے خدا کی عبادت کرتے ہیں، یہ غلاموں کی عبادت ہے، کچھ (جنت کی) طمع میں عبادت کرتے ہیں، یہ تاجروں کی عبادت ہے، کچھ خالص شکر الہی میں عبادت کرتے ہیں، یہی آزادوں کی عبادت ہے۔²

سودا گری نہیں یہ عبادت خدا کی ہے اے بے خبر جزا کی تمنا بھی چھوڑ دے

آپ کے صاحبزادے محمد روایت کرتے ہیں کہ میرے والد نے مجھے وصیت کی تھی کہ پانچ آدمیوں کے ساتھ کبھی نہ رہنا، میں نے عرض کیا کون؟ فرمایا، فاسق کے ساتھ وہ تمکو ایک لقمہ بلکہ اس سے بھی کم میں بیچ دیگا، میں نے پوچھا اس سے کیا کم شے ہے؟ فرمایا، ایک لقمہ کی طمع کیجائے اور وہ بٹے بھی نہ۔ میں نے پوچھا دوسرا کون؟ فرمایا بخیل، وہ اس چیز کو جس کی تم کو سب سے زیادہ ضرورت ہوگی تم سے علیحدہ کر دیگا، میں نے پوچھا تیسرا کون؟ فرمایا کذاب، وہ سراب کی طرح قریب کو تم سے دور کر دیگا، اور دور کو

¹ اعلام الموقعین ج اول ص ۲۲

² مختصر صفوة الصفوة ص ۱۳۴، ۱۳۳

قریب، میں نے عرض کیا چوتھا کون؟ فرمایا کہ احمق کہ وہ تم کو فائدہ پہنچانا چاہے گا، مگر اٹے نقصان پہنچا دیگا، میں نے کہا پانچواں کون؟ فرمایا قاطع رحم میں نے اس کو کتاب اللہ میں تین مقام پر ملعون پایا۔¹ فرماتے، وہ شخص کس طرح تمہارا دوست ہو سکتا ہے کہ جب تم اس کی تھیلی سے اپنی ضرورت کے موافق لو تو اس کو خوشی نہ ہو۔²

فضائلِ اخلاق: اس ظلمت کدہ عالم میں اخلاق کی روشنی آپ ہی کے گھر سے پھیلی، آپ اسی سحاب کی کرن اور اسی نور کا پردہ تھے، اس لئے آپ کی ذات گرامی فضائلِ اخلاق کی وہ نورانی شمع تھی جس سے دوسرے مستنیر ہوتے تھے، آپ خلقِ نبوی کی مجسم تصویر تھے، خاندانِ بنی ہاشم میں آپ سے افضل کوئی نہ تھا۔³

خشیتِ الہی: خشیتِ الہی ہی وہ تخم ہے، جس سے شجرِ اخلاق کی شاخیں پھوٹی ہیں، آپ کا دس خشیتِ الہی سے لبریز رہتا تھا، اور اکثر وہ اس خوف سے بے ہوش ہو جاتے تھے، ابنِ عیینہ کا بیان ہے کہ علی بن حسینؑ حج کو گئے، احرام باندھنے کے بعد جب سواری پر بیٹھے تو مارے خوف کے ان کا رنگ زرد پڑ گیا اور ایسا لرزہ طاری ہوا کہ زبان سے لبیک تک نہ نکل سکا، لوگوں نے کہا آپ لبیک کیوں نہیں کہتے، فرمایا ”معلوم ہوتا ہے کہ ایسا نہ ہو کہ میں لبیک کہوں اور ادھر سے جواب ملے“ لبیک ”تیری حاضری قبول نہیں، لوگوں نے کہا مگر لبیک کہنا تو ضروری ہے۔ لوگوں کے اصرار سے کہا، مگر جیسے ہی زبان سے لبیک نکلا بیہوش ہو کر سواری سے گر پڑے، اور حج ہوئے تک یہی کیفیت طاری رہی⁴، جب زور سے ہوا چلتی تھی اور آندھی آتی تھی تو عذابِ الہی کے خوف سے بیہوش ہو جاتے تھے۔⁵

¹ مختصر صفوة الصفوة ص ۱۳۵

² یضاً

³ تہذیب الاسماء ج اول ص ۳۴۳

⁴ تہذیب التہذیب ج ۷ ص ۳۰۶

⁵ مختصر صفوة الصفوة ص ۱۳۴

عبادت اور ریاضت: آپ کی رگوں میں ان بزرگوں کا خون صلح تھا، جنکی عبادت زیر شمشیر جفا بھی نہ چھوٹی، اس کا یہ اثر تھا کہ ان کی ذات زہد و عبادت کا مجسم پیکر تھی، سعید بن مسیب جو خود بڑے عابد و زائد بزرگ تھے فرماتے تھے کہ علی بن حسینؑ سے زیادہ ورع میری نظر سے نہیں گذرا، عبادت آپ کی زندگی کا مشغلہ تھی، آپ کے اوقات کا بیشتر حصہ عبادت میں گذرتا تھا، شبانہ یوم میں ایک ہزار رکعتیں پڑھتے تھے، اور مرتے دم تک اس معمول میں فرق نہ آیا، اس عبادت کی وجہ سے زین العابدینؑ لقب ہو گیا تھا¹، قیام لیل سفر و حضر کسی حالت میں ناعہ نہ ہوتا تھا۔²

اغلاص فی العبادت اور خشیت الہی کا یہ حال تھا کہ حضوری کے وقت سارے بدن میں لرزہ طاری ہو جاتا تھا، عبد اللہ بن سلمان کا بیان ہے کہ جب وہ نماز کے لئے کھڑے ہوتے تھے تو سارے بدن میں لرزہ طاری ہو جاتا تھا، لوگوں نے پوچھا آپ کو یہ کیا ہو جاتا ہے، فرمایا تم لوگ کیا جانو میں کس کے حضور میں کھڑا ہوتا ہوں اور کس سے سرگوشی کرتا ہوں۔³

محمیت کا یہ عالم تھا کہ نماز کی حالت میں کچھ بھی ہو جائے آپ کو خبر نہ ہوتی تھی، ایک مرتبہ آپ سجدہ میں تھے کہ کہیں پاس ہی آگ لگی، لوگوں نے آپ کو بھی پکارا، یا ابن رسول اللہ ﷺ آگ لگی، یا ابن رسول اللہ ﷺ آگ لگی، لیکن آپ نے سجدہ سے سر نہ اٹھایا، تا آنکہ آگ بجھ بھی گئی، لوگوں نے پوچھا کہ آپ کو آگ کی جانب سے اس قدر بے پرواہ کس چیز نے کر دیا تھا، فرمایا دوسری آگ (آتش دوزخ) نے۔⁴ روزانہ کا معمول تھا کہ آپ اور سلیمان بن یسار مسجد نبوی ﷺ میں قبر نبوی ﷺ اور منبر نبوی ﷺ کے درمیان دن چڑھے تک مذاکرہ حدیث اور ذکر الہی میں مشغول رہتے تھے، اٹھتے وقت عبد اللہ بن ابی سلمہ قرآن کی ایک سورۃ سناتے تھے، قرآن سننے کے بعد دعا کرتے تھے۔⁵

¹ تذکرۃ الحفاظ ج ۱ ص ۶۵

² مختصر صفوة الصفوة ص ۱۳۷

³ ابن سعد ج ۵ ص ۱۶۰

⁴ مختصر صفوة الصفوة ص ۱۳۳

⁵ ابن سعد ج ۵ ص ۱۶۰

امر بالمعروف اور نہی عن المنکر: آپ کے جد امجد دنیا میں امر بالمعروف اور نہی عن المنکر کے لئے بھیجے گئے تھے، اس لئے آپ نے اس کو ہمیشہ اپنا فرض سمجھا، اس سے غفلت کو کتاب اللہ سے غفلت شمار کرتے تھے، فرماتے تھے کہ امر بالمعروف اور نہی عن المنکر کا تارک کتاب اللہ کو پس پشت ڈالنے والے کی طرح ہے، بشرطیکہ وہ اپنے بچاؤ کے لئے اسے نہ چھوڑے، لوگوں نے بچاؤ کا مطلب پوچھا، فرمایا جب کسی ظالم اور سرکش کی زیادتی کا خوف ہو۔¹

انفاق فی سبیل اللہ: انفاق فی سبیل اللہ، فیاضی اور دریادلی آپ کا خاص وصف تھا، آپ خدا کی راہ میں بے دریغ دولت لٹاتے تھے، فقراء اور اہل حاجت کی دستگیری کے لئے ہمیشہ آپ کا دست کرم دراز رہتا تھا، مدینہ کے معلوم نہیں کتنے غریب گھرانے آپ کی ذات سے پرورش پاتے تھے، اور کسی کو خبر تک نہ ہونے پائی، آپ کی وفات کے بعد معلوم ہوا کہ خفیہ مستقل سو گھرانوں کی کفالت کرتے تھے۔²

لوگوں سے چھپانے کے لئے بہ نفس نفیس خود راتوں کو جا کر ان کے گھروں پر صدقات پہنچاتے تھے، مدینہ میں بہت سے لوگ ایسے تھے جن کی معاش کا کوئی ظاہری وسیلہ نہ معلوم ہوتا تھا، آپ کی وفات کے بعد معلوم ہوا کہ آپ رات کی تاریکی میں خود جا کر ان کے گھروں پر دے آتے تھے۔³

غلمہ کے بڑے بڑے بورے اپنی پیٹھ پر لا کر غریبوں کے گھر پہنچاتے تھے، وفات کے بعد جب غسل دیا جانے لگا تو جسم مبارک پر نیل کے داغ نظر آئے، تحقیقات سے معلوم ہوا کہ آٹے کی بوریوں کے بوجھ کے داغ ہیں، جنہیں آپ راتوں کو لا کر غربا کے گھر پہنچاتے تھے،⁴ آپ کی وفات کے بعد اہل مدینہ کہتے تھے کہ خفیہ خیرات زین العابدینؑ کے دم سے تھی، سائلین کا بڑا احترام کرتے تھے، جب کوئی سائل آتا تو ”میرے توشہ کو آخرت کی طرف لیجا نیوالے، مرحبا!“ کہہ کر اس کا استقبال کرتے،⁵ سائل

¹ ایضاً ص ۱۵۸

² تہذیب الاسماء ج اول ص ۳۴۳

³ مختصر صفوة الصفوة ص ۱۳۴

⁴ ایضاً

¹، سائل کو خود اٹھ کر دیتے تھے، اور فرماتے تھے، صدقات سائل کے ہاتھ میں جانے سے پہلے خدا کے ہاتھ میں جاتے ہیں۔²

عمر میں دومرتبہ اپنا کل مال و متاع آدھا آدھا خدا کی راہ میں دیدیا³، پچاس پچاس دینار کی قیمت کا لباس صرف ایک موسم میں پہن کر فروخت کرتے اور اس کی قیمت خیرات کر دیتے تھے۔⁴

اکل حلال: اکل حلال کا آپ کو اس درجہ اہتمام تھا کہ اگر آپ چاہتے تو اپنے بزرگوں کے نام پر برہمی دولت کما سکتے تھے، لیکن آپ نے رسول اللہ ﷺ کی نسبت یا نام سے ایک درہم کا بھی فائدہ نہیں اٹھایا۔⁵

حلم و بردباری: تحمل اور بردباری میں اپنے بابا حضرت حسنؑ کے مشابہ تھے، آپ تحمل کی ایسی چٹان تھے کہ زبان کے تیز سے تیز نشتر اس پر اثر نہ کرتے تھے، ناگوار سے ناگوار اور تلخ سے تلخ باتیں سن کر پنی جاتے تھے، کوئی جواب نہ دیتے، آپ کے تحمل کا یہ اثر ہوتا تھا کہ جب مسجد سے اٹھ کر آنے لگتے تو گالی دینے والے روتے ہوئے آپ کے ساتھ ہو جاتے اور کہتے، اب آئندہ آپ کبھی زبان سے ایسا کلمہ نہ سنیں گے جو آپ کو برا معلوم ہو۔⁶

اکثر ایسا ہوتا کہ آپ بکنے والے کے جانب متوجہ ہی نہ ہوتے، گویا آپ کو کچھ ہی نہیں رہا ہے، بعض گستاخ ایسے جبری اور بے باک تھے کہ آپ کو جنتا تے کہ میں تم ہی کو کچھ رہا ہوں، یہ سننے کے بعد بھی آپ جواب دیتے میں چشم پوشی کرتا ہوں۔⁷

¹ ایضاً

² ابن سعد ج ۵ ص ۱۶۰

³ ایضاً ص ۱۶۲

⁴ ایضاً ص ۱۶۱

⁵ تہذیب التہذیب ج ۷ ص ۳۰۵

⁶ مختصر صفوة الصفوة ص ۱۳۵

⁷ ایضاً ص ۱۳۷

ایک مرتبہ ایک شخص نے آپ کو کچھ ناملائم الفاظ کہے، آپ سنی ان سنی بنا گئے، اس شخص نے کہا میں تم کو کچھ رہا ہوں، آپ نے کہا میں چشم پوشی کرتا ہوں، اگر کبھی جواب بھی دیتے تو ایسا کہ کھنے والا خود منفعّل ہو جاتا، ایک مرتبہ آپ مسجد سے نکلے، راستہ میں ایک شخص ملا اور آپ پر گالیاں برسائی شروع کر دیں، آپ کے غلام اور خدام اس کی طرف لپکے، آپ نے روک دیا اور اس شخص سے فرمایا کہ میرے جو حالات تم سے مخفی ہیں وہ اس سے زیادہ ہیں، تمہاری کوئی ایسی ضرورت ہے جس میں میں تمہاری امداد کر سکتا ہوں، یہ جواب سن کر وہ شخص سخت شرمندہ ہوا، آپ نے اپنا کرتہ اتار کر اسے دیدیا اور ایک ہزار درہم سے زیادہ نقد عطا فرمائے، اس شخص پر آپ کے اس ”حسن انتقام“ کا اتنا اثر ہوا کہ بے اختیار اس کی زبان سے نکل گیا ”میں گواہی دیتا ہوں کہ آپ رسول اللہ ﷺ کی اولاد سے ہیں“¹

ایک مرتبہ ایک شخص نے آپ سے کہا کہ فلاں شخص آپ کو برا بھلا کہتا ہے، آپ اس خبر دینے والے کو لیکر اس شخص کے پاس پہنچے، خبر دینے والا یہ سمجھتا تھا کہ آپ نے اس کو مدد کے لئے اپنے ساتھ لیا ہے، وہاں پہنچ کر آپ نے اس شخص سے فرمایا تم نے جو کچھ میرے بارہ میں کہا ہے، اگر وہ صحیح ہے تو خدا میری مغفرت فرمائے، اور اگر جھوٹ ہے، تو خدا تمہاری مغفرت فرمائے۔²

عفو و درگزر: آپ اپنے انتہائی کینہ پرور دشمنوں سے بھی جن سے آپ کو بڑی بڑی تکلیفیں پہنچتی تھیں، موقع ملنے کے بعد انتقام نہ لیتے تھے، ہشام بن اسمعیل والی مدینہ آپ کو اور آپ کے اہل بیت کو سخت اذیت پہنچاتا تھا اور برسر منبر اس کو بیان کرتا تھا، اور حضرت علیؑ پر علانیہ سب و شتم کرتا تھا، ولید بن عبد الملک نے جو شاید اس سے کسی بات پر کچھ برہم تھا، اپنے زمانہ میں اسے معزول کر دیا، اور حکم دیا کہ لوگوں کے مجمع میں کھڑا کیا جائے کہ لوگ اس سے اپنا اپنا بدلہ لیں، ہشام کا بیان ہے کہ مجھے سب سے زیادہ خطرہ علی بن حسینؑ کی جانب سے تھا کہ وہ ایک با اثر آدمی تھے، لیکن انھوں نے اپنے لڑکوں اور حامیوں کو منع کر دیا کہ کوئی شخص ہشام سے تعرض نہ کرے، آپ کے صاحبزادے عبد اللہ نے عرض

¹ ایضاً² مختصر صفوة الصفوة ص ۱۳۷

کیا، کیوں، خدا کی قسم اس نے ہمارے ساتھ بہت برائیاں کی ہیں، ہمکو تو ایسے وقت کا انتظار ہی تھا، فرمایا ہم اس کو خدا کے سپرد کرتے ہیں، آپ کے اس ارشاد کے بعد ان میں سے کسی نے اس کے متعلق ایک لفظ منہ سے نہ نکالا، ہشام پر اسکا اتنا اثر ہوا کہ اسکو زین العابدینؑ کے فضل کا اعتراف کرنا پڑا۔¹

نرمی و ملاطفت: آپ فطرۃً بڑے نرم خوتھے، درشتی اور سختی کا آپ میں نام تک نہ تھا۔ جانوروں تک کو مارتے اور جھڑکتے نہ تھے، ہشام بن عروہ کا بیان ہے کہ علی سواری پر مکہ جاتے تھے اور واپس آتے تھے اور اس طویل سفر میں کبھی اپنی سواری کو نہ مارتے تھے۔²

محبوبیت و جلالت: اس تحمل، اس عفو و درگزر اور اس نرمی اور ملاطفت کی وجہ سے آپ کی محبت و عظمت لوگوں کے دلوں میں اتنی جاگزیں تھی کہ جدھر نکل جاتے تھے آپ کو راستہ دینے کے لئے بہوم چھٹ جاتا تھا، اس سلسلہ میں آپ اور ہشام بن عبد الملک کا ایک واقعہ لائق ذکر ہے، ہشام بن عبد الملک ایک دفعہ اپنی ولی عہدی کے زمانہ میں عمائد شام کیساتھ حج کو گیا، طواف کرنے کے بعد حجر اسود کو بوسہ دینے کے لئے بڑھا، لیکن بہوم اتنا تھا کہ انتہائی کوشش کے باوجود نہ پہنچ سکا، مجبور ہو کر رک گیا، اور ازدحام کا تماشہ دیکھنے کے لئے پاس ہی اس کے لئے ایک کرسی بچھا دی گئی، ابھی وہ تماشہ دیکھ رہا تھا کہ اتنے میں امام زین العابدینؑ آئے اور طواف کر کے حجر اسود کی طرف بڑھے، انھیں دیکھ کر خود بخود بھیر چھٹ گئی، اور انھوں نے آسانی کے ساتھ حجر اسود کا بوسہ دیا، یہ منظر دیکھ کر ایک شامی نے ہشام سے پوچھا یہ کون شخص ہے، جس کی لوگوں کے دلوں میں اتنی ہیبت ہے، ہشام آپ کو خود پہچانتا تھا، لیکن محض شامیوں کے دلوں میں زین العابدینؑ کی عظمت نہ قائم ہونے اور ان کی توجہ کو ان کی طرف سے ہٹانے کے لئے کہا میں نہیں پہچانتا، فرزدق شاعر بھی موجود تھا، یہ مجاہل عارفانہ سنکر اس کی شراب عقیدت جوش میں آ گئی، اس نے کہا میں ان کو جانتا ہوں، شامی نے پوچھا کون ہیں، فرزدق نے اسی وقت زین العابدینؑ کی شان میں ایک پدزور مدحیہ قصیدہ پڑھا، جس کے بعض اشعار یہ ہیں:¹

¹ ابن سعد ج ۵ ص ۶۳

² یضاً ص ۶۰

والبيت يعرفه والحل والحرم	هذا الذي تعرف البطحاء وطأته
هذا التقي النقي الطاهر العلم	هذا ابن خير عباد الله كلهم
الى مكارم هذا ينتهي الكرم	اذا ارأته قریش قال قائلها
العرب تعرف من أنكرت والعجم	وليس قولك من هذا بضائره
لولا التشهد كانت لاءه نعم	ما قال لا قط الا في تشهده
ركن الحطيم اذا ما جاء يستلم	يكاد يمسكه عرفان راحته
في كل امر ومختوم به الكلم	مقدم بعد ذكر الله ذكرهم
ولا يكلم الا حين يتسّم	يغضي حياء و يغضي من مهابته
بجده انبياء الله قد ختموا	هذا ابن فاطمة ان كنت جاهله

یہ قصیدہ سن کر ہشام فرزدق سے بگڑ گیا، اور اس کو قید کر دیا، امام زین العابدینؑ نے اس کے صفہ میں فرزدق کو بارہ ہزار درہم عطا فرمائے، اس نے یہ کچھ کروا پس کر دیا کہ میں نے خدا اور رسوں اللہ ﷺ کی خوشنودی کے لئے مدح کی تھی، انعام کی طمع میں نہیں، امام زین العابدینؑ نے اس پیام کے ساتھ پھر اس کے پاس بھجوا دیا کہ ہم اہل بیت جب کسی کو کچھ دیتے ہیں تو پھر واپس نہیں لیتے، خدا تمہاری نیت سے واقف ہے، وہ اس کا اجر علیحدہ دیگا، خدا تمہاری سعی مشکور فرمائے، اس پیام کے بعد تعمیل ارشاد میں فرزدق نے روپیہ لے لیا۔²

غرور سے نفرت: آپ جس عا نوادہ کے رکن رکین اور جس رتبہ کے بزرگ تھے اس کے لحاظ سے آپ میں عجب و غرور کا پیدا ہونا تعجب انگیز نہ تھا، لیکن آپ میں اس کا شائبہ تک نہ تھا، بلکہ اس کے برعکس بڑے متواضع اور منکسر تھے، غرور سے سخت نفرت کرتے تھے، فرماتے تھے مجھے اس متکبر اور مغرور انسان

¹ یہ واقعہ نہایت مشہور ہے اور بہت سی تاریخوں میں ہے

² مختصر صفوة الصفوة ص ۱۳۶

پر تعجب آتا ہے جو کل ایک حقیر نطفہ تھا اور کل پھر مردار ہو جائیگا،¹ آپ کی چال ایسی متواضعانہ تھی کہ چلنے میں دونوں ہاتھ رانوں سے آگے نہ بڑھنے پاتے تھے۔²

مساوات: غرور نسب کو عملاً مٹانے اور مساوات کی عملی مثال قائم کرنے کے لئے اپنی ایک لڑکی کی شادی اپنے ایک غلام سے کر دی تھی، اور ایک لونڈی کو آزاد کر کے اس کے ساتھ خود عقد کر لیا تھا، عبد الملک کو اس کی خبر ہوئی تو اس نے خط لکھ کر اس فعل پر ملامت کی، آپ نے جواب میں لکھا کہ رسول اللہ ﷺ کی ذات تمہارے لئے نمونہ ہے، آپ نے صفیہ بنت حسیٰ کو (جو لونڈی تھیں) آزاد کر کے اپنے عقد میں لے لیا تھا، اور اپنے غلام زید بن حارثہؓ کو آزاد کر کے ان سے اپنی پھوپھی زاد بہن زینب بنت جحش کی شادی کر دی تھی۔³

محبت اہل بیت میں اعتدال کی ہدایت: عموماً مدعیان محبت اہل بیت شدتِ غلو میں اہل بیت کرام کو کہیں سے کہیں پہنچا دیتے ہیں، امام زین العابدینؓ اس قسم کی گمراہ کن اور غیر معتدل محبت کو سخت ناپسند فرماتے تھے اور انھیں ایسی محبت سے روکتے تھے، فرماتے تھے کہ ”تم لوگ ہمارے ساتھ اسلام کی بتائی ہوئی حد تک محبت کرو، خدا کی قسم تم لوگ ہمارے متعلق یہاں تک کہتے رہے، کہ بہت سے لوگوں کی نظروں میں ہم کو مبغوض بنا دیا۔“⁴ کبھی فرماتے ”ہمارے ساتھ خدا کے لئے اسلام کی بتائی محبت کیا کرو تمہاری محبت تو ہمارے لئے عار بن گئی ہے۔“⁵

خلفائے ثلاثہ کے ساتھ حسن عقیدت: اپنے حق پرست اسلاف کی طرح خلفائے ثلاثہ رضوان اللہ علیہم اجمعین کے ساتھ امام زین العابدینؓ بھی سچی عقیدت رکھتے تھے، ان کی برائی سننا پسند نہ فرماتے تھے اور

¹ ایضاً ص ۱۳۳

² ابن سعد ج ۵ ص ۱۶۰

³ طبقات ابن سعد ج ۵ ص ۱۵۹

⁴ ایضاً ص ۱۵۸

⁵ ایضاً

برائی کرنے والوں کو اپنے یہاں سے نکال دیتے تھے، ایک مرتبہ چند عراقی آپ کے پاس آئے اور شاید اس غلط فہمی میں کہ آپ بھی ان کے گمراہ کن خیالات میں ان کے ہمنوا ہوں گے، آپ کے سامنے خفائے نثار کے متعلق کچھ نازیبا باتیں کہیں۔ آپ نے کلام اللہ کی ان آیات کی طرف:

لِلْفُقَرَاءِ الْمُهَاجِرِينَ الَّذِينَ أُخْرِجُوا مِنْ دِيَارِهِمْ وَأَمْوَالُهُمْ يَبْتَغُونَ فَضْلًا مِّنَ اللَّهِ وَرِضْوَانًا وَيَنْصَرُّوْنَ
اللَّهُ وَرَسُولُهُ أُولَئِكَ هُمُ الصَّادِقُونَ

اپنے وطن سے نکالے گئے اور اپنے مال سے محروم کئے
گئے اور وہ خدا کے فضل اور اس کی رضامندی کے طالب ہیں اور اللہ اور اس کے رسول ﷺ کی مدد کرتے ہیں یہی لوگ سچے ہیں۔

جس میں مہاجرین کے فضائل بیان کئے گئے ہیں اشارہ فرما کر پوچھا تم کہہ سکتے ہو کہ تم ان مہاجرین اولین میں سے ہو، جو اپنے وطن سے نکالے گئے، اور اپنی جائیداد اور دولت سے محروم کئے گئے، اور خدا کے فضل اور اس کی رضامندی کے متلاشی ہیں، اور اس کی اور اس کے رسول ﷺ کی مدد کرتے ہیں۔

عراقیوں نے کہا نہیں، پھر آپ نے اسی آیت کے دوسرے ٹکڑے کی طرف:

وَالَّذِينَ تَبَوَّءُوا الدَّارَ وَالْأَيْمَانَ مِنْ قَبْلِهِمْ يُحِبُّونَ مَنْ هَاجَرَ إِلَيْهِمْ وَلَا يَجِدُونَ فِي صُدُورِهِمْ حَاجَةً مِّمَّا أُوتُوا وَيُؤْثِرُونَ عَلَىٰ أَنْفُسِهِمْ وَلَوْ كَانَ بِهِمْ خَصَاصَةٌ وَمَنْ يُوقِ شَحْنَنَفْسِهِ فَأُولَئِكَ هُمُ الْمُفْلِحُونَ (حشر-۱)

اور ان لوگوں کا بھی حق ہے جو ان سے (مہاجرین) پہلے سے مدینہ میں رہتے ہیں، اور اسلام میں داخل ہو چکے ہیں اور جو ان کی طرف ہجرت کر کے آتا ہے اس سے محبت کرتے ہیں، اور (مال غنیمت) جو مہاجرین کو دیا جاتا ہے اپنے دس میں اس کی خواہش نہیں پاتے، اور خواہ ان پر تنگی کیوں نہ ہو (مہاجرین کو) اپنے اوپر مقدم رکھتے ہیں۔ جو اپنے نفس کو بخل سے بچائے گا وہی لوگ فلاح پائیں گے۔

جو انصار کے فضائل میں ہے اشارہ کر کے پوچھا کہ کیا تم ان لوگوں میں ہو جو ان لوگوں (مہاجرین) کی ہجرت کے پہلے سے (مدینہ میں) گھر رکھتے ہیں، اور ایمان لا چکے ہیں اور جو ان کے یہاں ہجرت کر کے جاتا ہے، اس سے محبت کرتے ہیں۔ عراقیوں نے کہا ان میں سے بھی نہیں ہیں، فرمایا تم کو خود اعتراف ہے کہ تم دونوں جماعتوں میں سے نہیں ہو، اب میں تم کو جانتا ہوں کہ تم اس جماعت میں بھی نہیں ہو جن کے متعلق خدا فرماتا ہے:

وَالَّذِينَ جَاءُوا مِنْ بَعْدِهِمْ يَقُولُونَ رَبَّنَا اغْفِرْ لَنَا وَلِإِخْوَانِنَا الَّذِينَ سَبَقُونَا بِالْإِيمَانِ وَلَا تَجْعَلْ فِي قُلُوبِنَا غِلًّا لِلَّذِينَ آمَنُوا رَبَّنَا إِنَّكَ رَؤُوفٌ رَحِيمٌ۔

اور وہ لوگ جو ان کے (مہاجرین) بعد آئے اور کہتے ہیں کہ ہمارے رب ہماری اور ہمارے ان بھائیوں کی جو ہم سب سے پہلے ایمان لا چکے مغفرت فرما، اور ہمارے دلوں میں ان لوگوں کے لئے جو ایمان لائے کینہ نہ رکھے ہمارے رب تو رؤف و رحیم ہے۔

جب تم ان تینوں اسلامی جماعتوں میں سے کسی میں بھی نہیں ہو تو خدا تم کو غارت کرے میرے یہاں سے نکل جاؤ۔¹

حضرت عثمانؓ کے متعلق ارشاد فرماتے تھے، کہ خدا کی قسم وہ ناحق شہید کئے گئے۔²

صلیہ: صورت نہایت حسین و جمیل تھے، بدن سے خوشبو پھوٹتی تھی³، شانوں تک زلفیں تھیں، مانگ نکلی، رمتی تھی⁴، خضاب کبھی سیاہ اور کبھی سرخ دونوں استعمال کرتے تھے۔

لباس: نہایت خوش لباس تھے، خز کا جو ایک بیش قیمت کپڑا ہے، جبہ اور اس کی چادر استعمال کرتے تھے، ایک ایک چادر کی قیمت پچاس پچاس اشرفی تک ہوتی تھی، اور محض ایک موسم پہن کر اس کو بیچ کر قیمت خیرات کر دیتے تھے، سردیوں میں لومڑیوں کا سمور استعمال کرتے تھے، رنگوں میں سپید، سرخ، زرد اور سیاہ ہر قسم کا رنگ استعمال کرتے تھے، گول سر کی جوتی پہنتے تھے۔⁵

نفاست: مزاج میں بڑی لطافت و نفاست تھی، گندگی کو مطلق برداشت نہ کر سکتے تھے، بہت سی چیزوں کو محض دوسروں کی خاطر انگیز کرتے تھے، ابو جعفر کا بیان ہے کہ ایک مرتبہ علی بن حسینؓ بیت الخلاء گئے میں ہاتھ دھونے کے لئے پانی لئے ہوئے دروازہ پر کھڑا تھا، بیت الخلاء سے نکلنے کے بعد فرمایا،

¹ صفوة الصفوة ص ۱۳۴

² ابن سعد ج ۵ ص ۱۶۰

³ ایضاً ص ۱۶۱

⁴ یضاً

⁵ یضاً

میں نے بیت الخلاء میں ایسی شے دیکھی جس نے مجھے شک میں ڈال دیا، میں نے پوچھا وہ کیا، فرمایا میں نے دیکھا کہ مکھیاں غلاظت پر بیٹھتی ہیں، پھر اڑ کر آدمی کی جلد پر بیٹھتی ہیں، اس لئے میں نے ارادہ کیا ہے کہ بیت الخلاء جانے کے لئے ایک خاص لباس بنواؤں۔ پھر سوچ کر فرمایا، کہ جس چیز کی لوگوں کو استطاعت نہ ہو اسے مجھے بھی نہ کرنا چاہیے۔¹

ماخوذ از: ”تابعین“



مولانا شاہ معین الدین ندویؒ

سیدنا امام محمد الباقرؑ

م ۱۱۳ھ

نام و نسب: محمد نام، ابو جعفر کنیت، باقر لقب، حضرت امام زین العابدینؑ کے فرزند ارجمند تھے۔ ان کی ماں ام محمد حضرت امام حسنؑ کی صاحبزادی تھیں، اس لئے آپ کی ذات گویا ریاض نبوی کے پھولوں کا دو آتشہ عطر تھی۔ اس لئے آپ کی ذات گویا ریاض نبوی کے پھولوں کا دو آتشہ عطر تھی۔

پیدائش: صفر ۵۷ھ میں مدینہ میں پیدا ہوئے، اس حساب سے ان کے جد بزرگوار حضرت امام حسین علیہ السلام کی شہادت کے وقت ان کی عمر تین سال کی تھی۔¹

فضل و کمال: باقر اس معدن کے گوہر شب چراغ تھے، جس کے فیض سے ساری دنیا میں علم و عمل کی روشنی پھیلی، پھر حضرت امام زین العابدینؑ جیسے مجمع البحرین باپ کے آنکوش میں پرورش پائی تھی، ان موروثی ثروت کے علاوہ خود آپ میں فطرۃ تحصیل علم کا ذوق تھا، ان اسباب نے مل کر آپ کو اس عہد کا ممتاز ترین عالم بنادیا تھا، وہ اپنے وفور علم کی وجہ سے باقر کے لقب سے ملقب ہو گئے تھے ”بقر“ کے معنی عربی میں پھاڑنے کے ہیں، اسی سے بقر العلم ہے یعنی وہ علم کو پھاڑ کر اس کی جڑ اور اندرونی اسرار سے واقف ہو گئے تھے۔²

¹ ابن خلکان ج اول ص ۳۵۰

² تذکرۃ الحفاظ ج اول ص ۱۱۱، تہذیب الاسماء نووی ج اول ق اول ص ۸۷

بعض علماء ان کا علم ان کے والد بزرگوار سے بھی زیادہ وسیع سمجھتے تھے۔ محمد بن منکدر کا بیان ہے کہ میری نظر میں کوئی ایسا صاحب علم نہ تھا، جسے علی بن حسینؑ پر ترجیح دی جاسکتی، یہاں تک کہ ان کے صاحبزادے محمد کو دیکھا¹، وہ اپنے عہد میں اپنے خاندان بھر کے سردار تھے، علامہ ذہبی لکھتے ہیں: کَانَ سَيِّدِ بَنِي هَاشِمٍ فِي زَمَانِهِ²، امام نووی لکھتے ہیں کہ وہ جلیل القدر تابعی اور امام باقر تھے، ان کی جلالت پر سب کا اتفاق ہے، ان کا شمار مدینہ کے فقہاء اور ائمہ میں تھا۔³

حدیث: حدیث ان کے گھر کی دولت تھی، اس لئے وہ اس کے سب سے زیادہ مستحق تھے۔ علامہ ابن سعد لکھتے ہیں، کَانَ ثِقَّةً كَثِيرَ الْعِلْمِ وَالْحَدِيثِ⁴۔ اس گنج گراں مایہ کو انھوں نے اپنے والد محترم امام زین العابدینؑ اپنے نانا حضرت امام حسنؑ، اپنے دادا حضرت حسنؑ، اپنے چچیرے دادا محمد بن حنفیہؑ اور اپنے جد امجد کے چچیرے بھائی عبداللہ بن جعفرؑ اور عبداللہ بن عباسؑ، اپنی دادی حضرت عائشہؑ اور ام سلمہؑ وغیرہ کے عزیز سے بالواسطہ حاصل کیا تھا، یعنی ان بزرگوں سے ان کی روایات مرسل ہیں، اپنے گھر کے باہر، انس بن مالک، سعید بن مسیب، عبداللہ بن ابی رافع، حرملہ، عطاء بن یسار، یزید بن ہرمز، اور ابو مرہ وغیرہ سے مستفید ہوئے تھے۔⁵

تلاذہ: اس عہد کے بڑے بڑے ائمہ امام اوزاعی، اعمش، ابن جریج، امام زہری، عمرو بن دینار اور ابواسحق سبیعی وغیرہ اکابر تابعین اور تبع تابعین کی بڑی جماعت آپ کے خرم کمال کی خوشہ چھین تھی۔⁶ فقہ: فقہ میں آپ کو خاص دستگاہ حاصل تھی، ابن برقی آپ کو فقیہ و فاضل کہتے ہیں، امام نسائی فقہائے تابعین میں⁷ اور امام نووی مدینہ کے فقہاء اور ائمہ میں شمار کرتے ہیں۔¹

¹ تہذیب التہذیب ج ۹ ص ۳۵۰

² تذکرۃ الحفاظ ج ۱ ص ۱۱۱

³ تہذیب التہذیب ج ۹ ص ۳۵۰

⁴ ابن سعد ج ۵ ص ۲۳۸

⁵ تہذیب التہذیب ج ۹ ص ۳۵۰

⁶ یضاً

⁷ یضاً

زبد و عبادت: آپ نے ان بزرگوں کے دامن میں پرورش پائی تھی جن کا مشغلہ ہی عبادت تھا، اور ایسے ماحول میں آپ کی نشوونما ہوئی تھی جو ہر وقت خدا کے ذکر اور اس کی تسبیح و تحمید سے گونجا کرتا تھا، اس لئے عبادت کی وہی روح آپ کے رگ و پے میں سرایت کر گئی تھی، عبادت و ریاضت آپ کا محبوب مشغلہ تھا، شبانہ یوم میں ڈیڑھ سو رکعتیں نماز پڑھتے تھے²، سجدوں کی کثرت سے پیشانی پر نشان سجدہ تاباں تھا، لیکن زیادہ گھر نہ تھا۔³

شیخین کے ساتھ عقیدت: اپنے اسلاف کرام اور بزرگانِ عظام کی طرح شیخین کے ساتھ قلبی عقیدت رکھتے تھے، جابر کا بیان ہے کہ میں نے ایک مرتبہ محمد بن علی سے پوچھا کہ آپ کے اہل بیت میں کوئی ابو بکر و عمرؓ کو گالیاں بھی دیتا تھا، فرمایا نہیں میں انہیں دوست رکھتا ہوں، اور انکے لئے دعائے مغفرت کرتا ہوں⁴۔ سالم بن ابی حفصہ کا بیان ہے کہ میں نے امام باقرؓ اور ان کے صاحبزادے جعفر صادقؓ سے ابو بکر و عمرؓ کے بارے میں پوچھا، انہوں نے فرمایا سالم! میں انہیں دوست رکھتا ہوں، اور ان کے دشمنوں سے تبرّأ کرتا ہوں، یہ دونوں امام ہدیٰ تھے، میں نے اپنے اہل بیت میں سے ہر شخص کو انکے ساتھ تولی ہی کرتے پایا۔⁵

صحت عقیدہ: بعض جماعتوں نے بہت سے ایسے غلط عقائد ان بزرگوں کی طرف منسوب کر دیئے ہیں جن سے ان کا دامن بالکل پاک تھا، وہ امور دین میں خالص اور بے آمیز اسلامی عقائد کے علاوہ کوئی جدید عقیدہ نہ رکھتے تھے، جابر روایت کرتے ہیں کہ میں نے محمد بن علی سے پوچھا کیا اہل بیت کرام میں سے کسی کا یہ خیال تھا کہ کوئی گناہ مشرک ہے، فرمایا نہیں۔ میں نے دوسرا سوال کیا ان میں کوئی رجعت کا قائل تھا، فرمایا نہیں۔⁶

¹ تہذیب الاسماء ج اول ق اول ص ۸۷

² تذکرۃ الحفاظ ج اول ص ۱۱۰

³ ابن سعد ج ۵ ص ۲۳۶

⁴ ایضاً ص ۲۳۶

⁵ تہذیب التہذیب ج ۹ ص ۳۵۱

⁶ ابن سعد ج ۵ ص ۲۳۶

وفات: مقام حمیمہ میں انتقال فرمایا، لاش مدینہ لا کر جنت البقیع میں دفن کی گئی،¹ سنہ وفات کے بارہ میں بیانات مختلف ہیں، بعض ۱۱۳ھ بعض ۱۱۷ھ اور بعض ۱۱۸ھ بتاتے ہیں²

اولاد: امام باقرؑ کے کئی اولادیں تھیں، جعفر، عبد اللہ، یہ دونوں حضرت ابو بکر صدیق کی پوتی ام فروہ کے بطن سے تھے، ابراہیم یہ ام حکیم بنت اسید کے بطن سے تھے، علی اور زینب یہ دونوں ام ولد سے تھے، ام سلمہ یہ بھی ام ولد سے تھیں، ان میں جعفر الملقب بہ صادق سب میں نامور اور باپ کے جانشین تھے۔³

لباس: امام باقر نہایت خوش لباس تھے، خزجو ایک بیش قیمت کپڑا ہے اور سادہ اور رنگین دونوں طرح کا لباس استعمال کرتے تھے، ابریشم کے بوٹے دار کپڑے بھی پہنتے تھے، اور روسمہ اور کتم کا خضاب لگاتے تھے۔⁴

ماخوذ از ”تابعین“



¹ ابن خلکان ج اول ص ۴۵۰

² ابن سعد ج ۵ ص ۲۳۸

³ ابن سعد ج ۵ ص ۲۳۵

⁴ ایضاً ص ۲۳۶

یحمی بن کسینؑ

سیدنا امام زید بن علیؑ

م ۱۲۲ھ

آپ: ابوالحسن زید بن علی بن الحسین بن علی بن ابی طالب علیہم السلام ہیں۔
آپ کی والدہ: اُم ولد تھیں، ان کا نام (جیدا) تھا۔ روایت میں ہے کہ مختار نے ان کو تیس ہزار درہم میں خرید کر علی بن الحسین رضی اللہ عنہ کو ہدیہ کیا، اور ایک روایت میں ہے کہ علی بن الحسین نے خود ان کو خریدا تھا، ان اُم ولد نے آپ علیہ السلام کو سنہ ۷۵ھ میں جنا۔

آپ علیہم السلام کی صفت

آپ علیہ السلام گوری رنگت، خوبصورت آنکھ، لمبے ہوئے ابرو، خوبصورت جسم، بلند قامت، گھنی ڈاڑھی، چوڑے سینے، ابھرے ناک، سیاہ سر اور ڈاڑھی والے تھے، البتہ آپ کے دونوں رخساروں پر سفید بال آگئے تھے۔

آپ فصاحت و بلاغت اور براعت میں امیر المؤمنین سے مشابہ تھے، مدینہ میں آپ (حلیف القرآن) کے نام سے معروف تھے۔ خالد بن صفوان نے کہا: بنو ہاشم کی فصاحت و خطابت اور زہد و عبادت زید بن علی پر آپہنچی، اس بات کی شہادت آپ نے ہشام بن عبد الملک کے پاس اس کو خطاب کرتے ہوئے دی، جب اس پر اس کی مجلس کو تنگ کر دیا۔

آپ علیہ السلام کی بیعت

آپ علیہ السلام کوفہ تشریف لائے، پھر اس سے نکل کر مدینہ کی طرف رخ کیا، جب قادسیہ پہنچے تو کوفہ کی ایک بڑی جماعت آپ کے پیچھے آئی آپ سے واپسی کی درخواست کرنے لگی کہ آپ کے سامنے آپ کے لئے جہاد میں ہمت صرف کریں گے۔ تو آپ اس کی طرف چھپ کر واپس آگئے، آپ مختلف جگہوں پر چھپتے رہے۔

اہل کوفہ کی اکثریت اور اس کے بہت سے فقہاء نے آپ کی بیعت کی، وہ چھپ کر آپ کے پاس آتے رہتے، پھر آپ نے مختلف علاقوں میں اپنے داعی نافذ کئے، لوگوں کی ایک اچھی خاصی تعداد نے آپ کی دعوت پر لبیک کہا، مختلف گوشوں سے آپ کی بیعت ہونے لگی، آپ کی فہرست صرف کوفہ سے بیعت ہونے والے پندرہ ہزار افراد کے ناموں پر مشتمل تھی، مختلف علاقوں سے ہونے والی بیعت اس کے علاوہ تھی۔

ان فقہاء میں سے جو آپ کے پاس آیا کرتے اور آپ سے استفادہ کیا: ابوحنیفہ، بہت سی مالی مدد کی، اور آپ کی بیعت کی، اور ان میں سے: سلمہ بن کھیل، یزید بن ابی زیاد، ہارون بن سعد [العجلی]، ابوباشم ارمانی اور منصور بن المعتمر ہیں۔

آپ کوفہ میں گیارہ ماہ ٹھہرے، اس دوران آپ دعوت اور بیعت لینے میں مصروف رہے، البتہ اسی عرصہ میں دو ماہ کے لئے آپ بصرہ میں غائب رہے۔

آپ نے اپنے ساتھیوں کو بدھ کی شب سنہ ۱۲۲ کی صفر کی پہلی رات میں ظہور کا وعدہ فرمایا، لیکن آپ اس سے پہلے ظہور کے لیے مجبور ہو گئے، کیونکہ یوسف بن عمر اس معاملے سے واقف ہو چکا تھا، لہذا آپ نے بدھ کی رات کو جب کہ محرم کے سات دن باقی تھے معاویہ بن اسحاق الأنصاری کے گھر سے ظہور فرمایا، آپ کے ارد گرد صرف آپ کی بیعت کرنے والے چند لوگ تھے۔ آپ نے نبی پاک ﷺ کے شعار کی آواز لگائی: (یا منصور امت)۔

جب آپ کے سر پر جھنڈے لہمائے، تو فرمایا: اللہ کا شکر ہے کہ اس نے میرا دین مکمل کر دیا، مجھے رسول اللہ ﷺ سے شرم آتی تھی کہ میں ان کے پاس اس حالت میں جاؤں کہ میں نے آپ

کی امت میں نیکی کا حکم نہ دیا ہو اور نہ برائی سے روکا ہو۔

جب آپ علیہ السلام نے دیکھا کہ لوگ آپ سے ہٹ گئے ہیں، تو فرمایا: ”مجھے لگتا ہے کہ ان نے حسینہ کیا ہے [یعنی میرے ساتھ وہ کچھ کیا ہے جو سیدنا حسین سے کیا تھا] آپ علیہ السلام بدھ جمعرات، جمعہ صبح شام جنگ فرماتے رہے، جب جمعہ کے دن کا آخری وقت آیا تو ایک تیر آیا اور آپ صلوات اللہ علیہ کی جبین میں آگیا۔

آپ علیہ السلام کی اولاد

یحییٰ بن زید، ان کی والدہ: رایطہ تھیں اور کہا جاتا ہے: ریطہ بنت ابی ہاشم عبد اللہ بن محمد بن الحنفیہ، ان کی نسل نہیں چلی۔ اور عیسیٰ، اور محمد، اور الحسین، ان سب کی ایک ہی والدہ ہیں، وہ: ام ولد ہیں، ان تین حضرات سے آپ کی نسل چلی۔
آپ کی شہادت اور عمر:

یوسف بن عمر کے ساتھیوں میں سے داؤد بن سلیمان بن کیسان نے آپ کو تیر مارا جو آپ کی جبین مبارک میں لگا، صحیح ترین روایت کے مطابق یہ واقعہ سنہ ۱۲۲ھ میں جب کہ محرم کے پانچ دن باقی تھے جمعہ کی رات کو ہوا۔ اور ایک روایت میں: سنہ ۱۲۱ھ ہے یہی روایت عقیدتی کی ہے۔
آپ کو ڈاک سکہ ڈھالنے کی جگہ پر لایا گیا، معالج بلایا گیا جو نبی اس نے آپ سے پیکان نکالا، تو آپ صلوات اللہ علیہ کی وفات ہو گئی، لہذا رات کے وقت آپ کو باہر لایا گیا اور ایک گڑھا کھودا گیا جس میں آپ کی تدفین ہوئی، اس جگہ پر پانی ڈال دیا، ایک دھوبی کے سندھی غلام نے یہ سب کچھ دیکھا لیا۔

روز ہفتہ یوسف بن عمر کو آپ کی شہادت کا پتہ چلا، تو اس نے اعلان کیا کہ جو کوئی ان کا پتہ دے گا اس کو اتنا مال دیا جائے گا، تو سندھی غلام۔ اللہ کی اس پر لعنت ہو۔ نے اس کا پتہ بتایا، تو ان لوگوں نے آپ [کے جسد] کو نکالا اور سر علیحدہ کر کے بشار بن عبد الملک کے پاس بھجوا دیا۔
آپ کا جسد [مبارک] (کوڑا کرکٹ کی جگہ پر) مصلوب کیا گیا، اور ایک سال اور چند ماہ اسی طرح مصلوب رہا، ایک روایت میں ہے: چند دن، اور ایک روایت میں: دو سال ہے، یہاں تک کہ

بنو العباس کے جھنڈے خراسان میں ظاہر ہونے، تو ولید بن یزید نے یوسف بن عمر کی طرف حکماً لکھا کہ اسکو اس لکڑی سے اتار کر جلادیا جائے، تو اس نے ایسا کیا اور اس [راکھا] کو فرات میں بکھیر دیا۔ آپ صلوات اللہ علیہ کی بوقت شہادت عمر ۶۴ سال تھی، اور مجھے اسماعیل بن عباد، اللہ اس کو اس کے نیک اعمال کا نفع دے، نے مجھے اپنے کسی قصیدہ میں سے کچھ سنایا جو آپ رضی اللہ تعالیٰ عنہ کے بارے میں تھا:

لم یشفهم قتله حتی تعاوره قتل و صلب و احراق و تمزیق
آپ کے قتل نے ان لوگوں کو کوئی فائدہ نہ دیا، جب کہ آپ پر قتل و صلب و جلّو اور تمزیق جیسے مراحل یکے بعد دیگرے آتے رہے۔

امام یحییٰ بن زید رضی اللہ عنہما

آپ: ابو عبد اللہ میں، اور کہا گیا ہے: ابو طالب یحییٰ بن زید بن علی بن الحسن بن علی بن ابی طالب۔
آپ کی والدہ: ریظ بنت عبد اللہ بن محمد بن علی بن ابی طالب صلوات رب العالمین ہیں۔
آپ رضی اللہ عنہ کی صفت:

یوسف بن عمر نے خراسان پر اپنے عامل نصر بن سیار کی طرف آپ کو طلب کرتے ہوئے آپ کا حلیہ اس طرح ذکر کیا: ”آپ گھنگریالے بال، خوبصورت ڈاڑھی والے، میں جب ڈاڑھی کو سیدھا کیا جائے“ آپ علیہ السلام شجاعت، قوت قلب اور بہادریوں سے دوبدولڑائی میں اپنے والد صلوات اللہ علیہما کی مثل تھے۔ خراسان میں آپ کے ظہور کے دنوں میں ہونے والی جنگوں میں آپ سے دوبدولڑنے والے جنگجوؤں کو قتل کرنے، اور لڑنے والے دشمنوں کو زخمی کرنے کے آپ کے مشہور واقعات ہیں۔

آپ رضی اللہ عنہ کے ظہور کے ایام اور آپ کی بیعت کا ذکر

دین کے دشمنوں اور ظالموں سے جنگ کرتے ہوئے زید بن علی رضی اللہ عنہ کو جب تیر لگا تو آپ کے بارے میں وصیت فرمائی، جب آپ کے والد علیہ السلام شہید ہو گئے، تو آپ کو فہ سے

اپنے اصحاب کے ساتھ بھیس بدل کر چھپ کر رکھے، (خراسان) میں داخل ہوئے، اور (بلخ) پہنچے اور آپ خُریش بن عبدالرحمن الشیبانی کے ہاں ٹھہرے۔

یوسف بن عمر نے نصر بن سیار سے آپ کو طلب کرتے ہوئے لکھا، تو نصر نے اپنے عامل عقیل بن معقل اللیشی سے آپ کو طلب کرتے ہوئے لکھا جو (بلخ) میں اس کا عامل تھا۔ تو اس نے بتایا کہ وہ الخُریش کے گھر میں ہیں، خُریش سے آپ کی سپردگی کا مطالبہ کیا گیا، لیکن اس نے آپ کی جائے موجودگی کے بارے میں لاعلمی کا اظہار کیا۔ لہذا اس کو چھ سو کوڑے لگائے، لیکن اس نے اعتراف نہ کیا، تو اس نے کہا: ”اللہ کی قسم میں اس وقت تک تمہیں مارنا نہ چھوڑوں گا جب تک ان کو سپرد نہ کر دے یا مر نہ جائے۔ تو خُریش رحمہ اللہ نے کہا: ”اللہ کی قسم اگر میرے ان دونوں قدموں کے نیچے بھی ہوتے تو ان سے ان کو نہ اٹھاتا، لہذا تجھ سے جو ہو کر“۔ لیکن جب اس کے بیٹے۔ قریش۔ کو اپنے باپ کے قتل کا ڈر ہوا تو اس نے سازش کرتے ہوئے اسے کہا کہ اگر وہ اس کے والد کو چھوڑ دے تو وہ جگہ بتا دے گا، لہذا اس نے بتا دیا اور آپ کو پکڑا گیا اور نصر بن سیار کی طرف لایا گیا، اس نے آپ کو جکڑ کر قید کر لیا، اور آپ کی خبر یوسف بن عمر کو لکھ بھیجی۔

اور یوسف نے ولید بن یزید کو یہ سب کچھ لکھ بھیجا۔ لہذا ولید نے آپ کو چھوڑ دینے، اور آپ کے ساتھیوں سے تعرض نہ کرنے کا حکم لکھ بھیجا۔ لہذا نصر نے آپ کو بلوایا اور آپ کی قید ختم کر دی، اور آپ سے کہا: فتنہ مت پیدا کرو، تو آپ علیہ السلام نے اسے فرمایا: ”کیا امت محمد ﷺ میں تمہارے اس فتنے سے بڑھ کر بھی کوئی ہے جس میں تم ہو کہ خون بہاتے ہو، اور وہ کام کرتے ہو جس کے تم اہل نہیں“۔ نصر اس بات پر خاموش ہو گیا، اور آپ کو جانے دیا۔

آپ اس کے پاس سے باہر آ گئے، اور (بیسق) تشریف لائے، وہاں پر دعوت ظاہر کی، وہاں ستر افراد نے آپ کی بیعت کی، لوگ آپ کی طرف جمع ہو گئے، نصر بن سیار نے عمرو بن زرارہ کو آپ سے جنگ کرنے کے لئے لکھا، اور (سرخس) کے عامل قیس بن عباد، اور (طوس) کے عامل حسن بن زیاد کو اس کے ساتھ ملنے کے لئے لکھا۔ تو وہ جمع ہو گئے اور لوگ تقریباً دس ہزار تک ہو گئے، یحییٰ بن زید رضی اللہ عنہ ان کی طرف نکلے ان سے جنگ کی اور شکست دی، عمرو بن زرارہ کو قتل کیا

اور اس کے لشکر کو مباح کر دیا۔ ان سے کئی جانور ہاتھ لگے۔ اور آپ مکے یہاں تک کہ (جوزجان) کی سرزمین پر پہنچے، اس کی ایک بستی میں گئے، جس کو (آرغویہ) کہا جاتا تھا۔ آپ کے ساتھ خراسان کے کئی لشکروں کی جماعت آئی اور آپ کی بیعت کی، اور آپ اس معاملے پر کچھ مدت رہے۔
آپ علیہ السلام کے اشعار:

خلیلی عنی بالمدينة بلغا بنی ہاشم اہل النعی والتجارب
میرے دو دوستو میری طرف سے مدینہ میں اہل عقل اور تجربہ کار بنو ہاشم کو یہ پیغام پہنچا دو
فحتی متی مروان یقتل منکم سرانکم والدہر فیہ العجائب
کہ کب تک مروان تم میں سے سرداروں کو قتل کرتا رہے گا، جبکہ زمانے میں کئی عجائب ہیں
لکل قتیل معشر یطلبونہ ولیس لزید بالعراقین طالب
ہر مقتول کا قبیلہ ہوتا ہے، جو اس کے (خون کا بدلہ) مانگتے ہیں، جبکہ دو عراقیوں (کوفہ و بصرہ) میں
زید کے (خون کا) کوئی (بدلہ) مانگنے والا نہیں ہے۔
اور آپ رضی اللہ عنہ کے ہی اشعار ہیں:

یا بن زید ألیس قد قال زید: من أحب الحياة عاش ذلیلاً
اے زید کے پیٹے کیا زید نے کہا نہیں تھا، جس نے زندگی سے محبت کی وہ ذلیل ہو کر جیا
کن کزید فانت مہجة زید واتخذ فی الجنان ظلاً ظلیلاً
زید کی طرح ہو جا کیونکہ تم زید کا خون لہذا جنتوں میں سایہ حاصل کرو۔
آپ رضی اللہ عنہ کی اولاد

جس بات پر طالبین اور دوسرے اصحاب انساب کا اجماع ہے کہ آپ کی اولاد میں: ام
الحسن (جن کا نام) حسنہ (تھا)۔ اور ان کی والدہ محبت بنت عمر بن علی بن الحسین ہیں، ان کے علاوہ
لے کہا ہے: کہ آپ سے احمد، حسن اور حسین تھے، جو چھوٹی عمر میں ہی وفات پا گئے۔ اور اسی طرح
ام الحسین جو چھوٹی عمر میں ہی فوت ہو گئیں۔ اور اس بات پر بھی اجماع ہے کہ (حضرت) یحییٰ کی
نسل آگے نہیں چلی، بلکہ آپ کی اولاد ختم ہو گئی۔

آپ رضی اللہ عنہ کا مقتل، عمر، اور جائے قبر

نصر بن سیار نے جوزجان میں آپ سے لڑنے کے لئے جو لشکر نالذکے تھے وہ اکٹھے ہوئے، آپ علیہ السلام نے تین دن اور تین راتوں تک ان سے سخت قتال کیا، یہاں تک کہ آپ کے اصحاب قتل کر دیے گئے، اور آپ کی پیشانی پر ایک تیر آگیا، یہ تیر عذرة کے موالیٰ میں سے ایک شخص نے چلایا، جس کا نام عیسیٰ تھا۔ اللہ اس پر لعنت کرے۔، انہیں سورۃ بن محمد الکندی نے مقتول پایا تو آپ کا سر کاٹ کر مروان الہمار کے پاس لے گیا۔

آپ رضی اللہ عنہ کا قتل۔ اور آپ کے قاتل پر لعنت ہو۔ شب جمعہ ماہ رمضان، سنہ ۱۲۶ میں ہوا، اور ایک روایت میں سنہ ۱۲۵ ہے، آپ کا بدن [مبارک] شہر جوزجان کے دروازے پر مصلوب کیا گیا۔

جس دن آپ صلوات اللہ علیہ مقتول ہوئے آپ کی عمر اٹھائیس سال تھی، آپ کو شادی کی پیش کش ہوئی تو فرمایا کہ ہائے افسوس ابوالحسین کوفہ کے کوڑا کرکٹ کی جگہ پر مصلوب ہوا، اور میں ان کا انتقام طلب نہ کروں۔

آپ صلوات اللہ علیہ ابو مسلم الخراسانی کے ظہور تک مصلوب رہے، اس نے آپ کو اتارا اور غسل دیا، اور کفن دیا، آپ کو (انبیر) میں دفن کیا گیا، اور ایک روایت میں ہے کہ اس کے بالمقابل ایک بستی میں، آپ کا مزار جوزجان میں مشہور ہے اور اس کی زیارت کی جاتی ہے۔

ابو مسلم نے آپ کے قاتلین کا تتبع کیا، اور ان میں سے اکثر کو قتل کر دیا، اس نے دو آدمیوں کو پکڑا جن میں سے ایک نے آپ کو تیر مارا تھا، اور دوسرے نے آپ کا سر کاٹا تھا۔ اس نے ان دونوں کے ہاتھ اور پاؤں کاٹ کر ان دونوں کو قتل کر دیا اور ان دونوں کو سولی چڑھا دیا، اور کپڑے کالے کرنے کا حکم دیا، اور یہ کہ اس پر سات دن تک نوحہ کیا جائے۔ روایت میں ہے کہ اس سال خراسان میں جو بھی لڑکا پیدا ہوا، اس کا نام آپ علیہ السلام کی تعظیم کے لئے یحییٰ رکھا گیا۔

(ماخوذ از "الافادہ فی تاریخ الأئمة السادة")



مولانا سید مناظر احسن گیلانیؒ

سیدنا امام زید بن علیؑ

۱۲۲ھ

واقعہ یہ ہے کہ دشتِ کربلا کی مصیبت اور اس کے بعد مسلسل بنی اُمیہ کے فولادی پنجوں کی آہنی گرفتوں نے عام مسلمانوں پر اُس ڈال دی تھی۔ باطل کے مقابلہ میں اٹھنے کی تاب مسلمانوں میں عموماً باقی نہ رہی اور سب سے زیادہ خصوصیت کے ساتھ جو دنیا میں پیسے گئے، وہ فاطمہؑ اور علیؑ کی اولاد تھی۔ جب حال یہ ہو گیا جیسا کہ امام زین العابدینؑ سے منقول ہے کہ بیمار ہونے کی وجہ سے لوگوں نے ان کو قتل کرنے سے چھوڑ دیا۔ فرماتے ہیں کہ ان ہی میں سے ایک آدمی مجھے چھپا کر اپنے گھر لے گیا، اور میری خاطر و مدارات کرتا جب گھر آتا یا گھر سے جاتا تو میرے حال پر ترس کھا کھا کر روتا میں نے اپنے دس میں سوچا کہ اس سے زیادہ وفادار آدمی اب کون ہو سکتا ہے۔ حضرت کے الفاظ یہ ہیں۔

ان یکن عند أحد من الناس خیر و وفاء فعند هذا۔ (طبقات ص ۱۵۷، ج ۵)
اگر بھلائی اور وفاداری کسی کے پاس ہو سکتی ہے تو اس شخص کے پاس ضرور ہوگی۔ مگر فرماتے ہیں، چند روز بھی گزرنے نہ پائے تھے ابن زیاد نے عام اعلان کیا کہ علی بن حسینؑ (یعنی امام زین العابدینؑ) کا جو پتہ دے گا اور لا کر حاضر کر دے گا تین سو درم اسے انعام میں دیے جائیں گے۔ یہ سننے کے ساتھ میرے لئے ہر وقت رونے والا وہی آدمی جس نے مجھے پناہ دی تھی۔ دیکھتا کیا ہوں کہ رسی لئے ہوئے آ رہا ہے اور میرے ہاتھ باندھ کر ان کو گردن سے باندھ رہا ہے روتا جاتا ہے اور باندھتا جاتا ہے یہ بھی کھتا جاتا ہے کہ اخاف (مجھے ڈر لگتا ہے) اور اسی طرح باندھے باندھے اس نے اطمینان سے مجھے ابن زیاد کے پاس لا کر

کھڑا کر دیا اور تین سو درم لے کر روانہ ہو گیا۔ ابن زیاد کی نظر جوں ہی مجھ پر پڑی، چند باتوں کے بعد اس نے حکم دیا، کہ اس کی گردن اڑادی جائے یہ سنتے ہی میری پھوپھی زینب بنت علیؓ چیخ اٹھیں۔

یا ابن زیاد حسبک من دماثنا أسئلك بالله ان قتلته الا قتلتنی۔ (طبقات ج ۵ ص ۱۵۷)
ہمارے گھرانے سے جتنا خون لیا گیا ہے ابن زیاد وہ بہت کافی ہے میں خدا کا واسطہ دیکر کہتی ہوں اس بچے کو اگر قتل ہی کرنا چاہتا ہے تو پہلے مجھے قتل کر لے۔

ان کی اس چیخ سے ابن زیاد متاثر ہو گیا، اور میری جان بچ گئی (دیکھو طبقات ابن سعد) اسی لئے حضرت نے ان لوگوں سے جو اہل بیت سے محبت کے دعوے کر کر کے ان حرکات کا ارتکاب کیا کرتے تھے فرماتے کہ: احبونا حب الاسلام فما هرج بنا جبکم حتی صار علينا عاراً۔ (طبقات ج ۵ ص ۱۵۸)

بس اسلام کی اخوت کے تعلق سے لوگو ہم سے محبت کرو، تم لوگوں کی محبت تو ہمارے لئے باعث ننگ و عار بن گئی ہے۔

کبھی فرماتے کہ تم لوگوں کی اسی محبت نے دنیا کو ہم لوگوں کا دشمن بنا دیا ہے، یہ بھی فرماتے کہ:
”معروف (شرعی نیکیوں) کے کرنے اور منکر (غیر شرعی امور) سے بچنے کے حکم سے اعراض کرنا خدا کی کتاب کو پس پشت ڈالنا ہے۔“

مگر جن حالات میں وہ گرفتار تھے، ان کی طرف اشارہ کر کے فرماتے اِلَّا اَنْ تَتَّقُوا مِنْهُمْ تُقَاةً (یعنی بد اندیشوں سے بچنے کے لئے بچنے کی کوئی تدبیر کی جائے) پوچھا جاتا کہ اس کا کیا مطلب ہے۔ جواب دیتے کہ یخاف جباراً عنیداً یخاف ان یفرط علیہ او یطغی زبردستی کرنے والے کیمنہ پوروں سے آدمی ڈرے، ڈرے اس بات سے کہ وہ ظلم اور زیادتی کریں گے۔

اس اندیشے سے اپنے آپ کو ان کے مظالم سے بچانے کے لئے ایسی تدبیر اختیار کی جائے جو ظلم سے اس کو محفوظ رکھے اہل بیت کو اتنا کھل دیا گیا کہ مدینہ میں جب حرہ کا واقعہ پیش آیا۔ حالانکہ زیادہ تر اس واقعہ کے پیش آنے میں بڑا سبب حضرت امام حسینؑ کی کربلا میں شہادت ہی تھی۔ لیکن طبقات میں لکھا ہے خود حضرت سید زین العابدین کا بیان ہے کہ ما خرج فیہا أحد من آل أبی طالب

ولا خرج من فیہا من بنی عبدالمطلب لزموا بیوتهم (ص ۱۵۹)

ابو طالب کے خاندان میں سے بھی کوئی آدمی اس ہنگامے میں شریک ہونے کے لئے نہ نکلا اور نہ عبدالمطلب کے گھرانے والے لکھے سب کے سب اپنے گھروں میں پڑے رہے۔

ایسا معلوم ہوتا ہے کہ حادثہ کربلا کے بعد اہل بیتِ نبوت والوں نے سیاسی قصوں سے اپنے آپ کو الگ تنگ کر لیا تھا خود امام زین العابدین علیہ السلام نے اپنی پوری زندگی عبادت و ریاضت و مجاہدے میں گزاری مدینہ منورہ کے پاس عقیق نامی ندی کے کنارے جو محلہ تھا وہیں آپ نے مکان بنوایا اور اپنے باپ بچوں خاندان والوں کے ساتھ صبر و شکر کے ساتھ زندگی کے دن پورے کر رہے تھے اگرچہ ریحانۃ النبی سیدنا حسین علیہ السلام کی اولاد ذکر میں آپ تنہا باقی رہ گئے تھے لیکن خدا نے آپ کی اولاد میں برکت دی۔ اپنے بعد ذکر و اناث کی شکل میں اپنی اولاد کی کافی تعداد آپ نے چھوٹی جن میں سب سے زیادہ شہرت امام باقر محمد بن علی بن حسینؑ نے حاصل کی، آپ کی والدہ امام حسنؑ کی چونکہ صاحبزادی تھیں اس لئے دونوں بھائیوں کی نمائندگی آپ کا وجود باوجود کرتا تھا۔ گو آپ کے ایک حقیقی بھائی عبداللہ بن علی بھی تھے لیکن عظمت و احترام کا جو مقام عالی امام باقرؑ کو حاصل ہوا یہ کچھ ان ہی کی خصوصیت تھی۔ سیدنا زین العابدینؑ کے دوسرے صاحبزادے دوسری عورتوں سے تھے جن میں ایک زید بن علی الشہیدؑ بھی ہیں۔

ہندوستان اور خاندانِ نبوت: لکھنے والوں نے تو خود حضرت امام زین العابدینؑ تک کے متعلق اگرچہ یہ لکھ دیا ہے کہ:

قیل ان امّ زین العابدین یقال لها غزاة وقیل سلامة من بلاد السند۔ (ص ۱۹۱ یافعی ج ۱)
 کہا گیا ہے کہ امام زین العابدینؑ کی والدہ جن کا نام غزالہ یا بعض سلامہ بتاتے ہیں۔ سندھ کی رہنے والی تھیں۔ گو یہ اس عام اور مشہور روایت کے خلاف ہے کہ آپ کی والدہ محترمہ یزدگرد کی شاہزادی تھیں جن کا ایرانی نام شربانو اور عربی نام سلافہ رکھا گیا تھا۔ یافعی نے یہ بھی لکھا ہے کہ:
 وأُمّہ سلافة بنتُ یزدجرد آخر ملوک فارس۔ (ص ۱۹۰ ج ۱)
 حضرت زین العابدینؑ کی والدہ کا نام سلافہ تھا یزدگرد ایران کے آخری بادشاہ کی صاحبزادی

تھیں۔ ایلیافی نے اسی سلسلہ میں الزمخشری کے حوالہ سے یہ عبارت نقل کی ہے جس کا ترجمہ یہ ہے کہ ایران کے قیدی جب مدینہ لائے گئے تو یہ معلوم کر کے ان قیدیوں میں شاہی خاندان کی چند شاہزادیاں بھی ہیں، حضرت علیؑ نے حضرت عمرؓ کو مشورہ دیا کہ شاہی خاندان کی شاہزادیوں کے ساتھ عوام کا معاملہ درست نہ ہو گا۔ آخر حضرت علیؑ نے ان تینوں شاہزادیوں کو بیت المال میں قیمت ادا کر کے لے لیا اور آپ ہی نے ان میں سے ایک کو حضرت عمرؓ کے صاحبزادے عبداللہ اور دوسری کو حضرت ابوبکرؓ کے صاحبزادے محمد اور تیسری کو امام حسینؑ کو عطا فرمادیا۔ امام زین العابدینؑ ان ہی شاہزادی کے بطن سے پیدا ہوئے۔ اسی طرح حضرت عبداللہ بن عمرؓ کے گھر میں شاہزادی داخل ہوئیں ان سے سالمؓ اور محمد بن ابی بکر والی شاہزادی سے قاسم بن محمدؓ پیدا ہوئے تینوں اپنے وقت کے امام تھے عم و فضل، تقویٰ و طہارت، ریاضت و مجاہدہ میں ان تینوں کے برابر مشکل ہی سے کوئی آدمی مدینہ منورہ میں اس زمانہ میں تھا۔ لکھا ہے کہ ان ہی تینوں صاحبزادوں کو دیکھ کر عربوں کا یہ خیال بدل گیا کہ عجمی عورتوں سے بچہ نہ پیدا کرانا چاہیے لیکن ان کو دیکھ کر کثرت سے لوگ عجمی خواتین کو اپنے بچوں کی

مائیں بنانے لگے۔ (دیکھو ایلیافی ص ۱۹۱ ج ۱)

حضرت زیدؑ: بہر حال امام زین العابدینؑ کی رگوں میں ہندوستانی خون تھا یا نہ تھا۔ لیکن ان کے صاحبزادے زید کے متعلق مورخین کا اتفاق ہے کہ ان کی والدہ ہندیہ تھیں۔ طبری نے حضرت زید اور ان کے چچا زاد بھائی عبداللہ بن حسنؓ سے جس گفتگو کو نقل کیا ہے اس میں عبداللہ بن حسنؓ نے صاف لفظوں میں زید کو کہا کہ: یا ابن الہندکیہ (اے ہندوستانی عورت کا بچہ)

میں تو سمجھتا ہوں کہ اگر یہ صحیح ہے یعنی حضرت زید کی والدہ تو ہندیہ تھیں اور جیسا کہ کہتے ہیں کہ ان کی دادی شہر بانو ایرانیہ خاتون بلکہ شاہزادی تھیں تو اس کا مطلب گویا یہی ہوا کہ ان میں عربی قریشی، ہاشمی، فاطمی، علوی خصوصیات کے ساتھ ساتھ ایرانی اور ہندوستان صفات بھی موروثی طور پر منتقل ہوئے۔ شاید ہی اس زمانہ میں اس قسم کی مورثی خصوصیات کسی شخص واحد میں جمع ہوئے ہوں۔ شکل و صورت: اسی لئے لکھا ہے کہ حضرت زید غیر معمولی طور پر حسین و جمیل تھے۔ شیخ ابو محمد یحییٰ امام شافعی کے حوالے سے "الروض الکبیر" میں جو زیدی فقہ کی کتاب ہے اس کے مقدمہ میں نقل کیا ہے:

كان أبيض اللون، أعين، مقرون الحاجبين، تام الخلق، طويل القامة، كث اللحية،

عريض الصدر، اقنى الأنف، أسود الرأس واللحية إلا أنه خالطه الشيب في عارضيه
(ص ۳۹ مقدمہ الروض النضیر)

رنگ حضرت زید کا گورا تھا آنکھیں بڑی بڑی ابرو دونوں ملے ہوئے تھے جسم کی بناوٹ مکمل تھی۔
قد دراز تھا، ڈاڑھی گھنی، سینہ فراخ و کشادہ، بلند بینی، ڈاڑھی اور سر کے بال سیاہ تھوڑی سی سمیش سفید
بالوں کی دونوں رخساروں کے اطراف میں ہو چکی تھی۔

شاید حضرت زیدؑ کی ان صوری خصوصیتوں میں ان تمام چیزوں کی جھلک پائی جاتی ہے جنہیں نسبتاً
اُن میں ہونا چاہیے تھا۔ اسی طرح ان کے باطنی صفات میں بھی بے طور پر موروثی آثار کے جلوے نظر آتے
ہیں غیر معمولی ذہین و فطین، علم دوست، معارف پرور ہونے کے ساتھ ساتھ بڑے بہادر اور نڈر تھے۔
دوسری شہادتوں کے ساتھ خود حضرت امام ابوحنیفہؒ کی بھی شہادت اس باب میں یہ نقل کی گئی
ہے، حضرت امامؑ فرماتے تھے:

”شاهدتُ زید بن علیؑ کما شاهدتُ أهلہ فما رأیت فی زمانہ أفقہ منہ ولا أعلم
ولا أسرع جواباً ولا أبین قولاً“

(میں نے زید بن علی کو دیکھا تھا جیسے ان کے خاندان کے دوسرے حضرات کے مشاہدے کا موقع
مجھے ملا ہے میں نے ان کے زمانے میں ان سے زیادہ فقیہ آدمی اور کسی کو نہیں پایا اور ان جیسا حاضر جواب
اور واضح صاف گفتگو کرنے والا آدمی اس عہد میں مجھے کوئی نہ ملا)۔

اخیر میں امام صاحب کا بیان اس لفظ پر ختم ہوا ہے: ”لقد کان منقطع القرین“ (در حقیقت ان
کے جوڑ کا آدمی اس زمانہ میں نہ تھا)۔ (ص ۵۰ ۵۱ روض)

اور امام ہی کیا اس عہد کے بڑوں میں مشکل ہی سے کوئی آدمی نظر آتا ہے جس سے حضرت شہید کے متعلق
اسی قسم کے الفاظ منقول نہیں ہیں۔ الشعبی سے روایت کرنے والوں نے یہاں تک روایت کیا ہے کہ:
زید بن علی سے بہتر بچہ شاید کسی عورت نے پیدا کیا ہو، ایسا فقیہ، اتنا بہادر اور قانع عابد و زاہد مجھے
کوئی دوسرا نظر نہ آیا۔

ایسا معلوم ہوتا ہے کہ علی اور دینی فہم و فراست کے ساتھ حضرت شہید کی دنیاوی سوجھ بوجھ غیر
معمولی طور پر بہتر تھی۔

امام جعفر صادقؑ سے مروی ہے کہ شہید کی شہادت کی خبر جب معلوم ہوئی تو فرمایا:
 ”واللہ میرے چچا ہم لوگوں میں سب سے زیادہ قرآن کے پڑھنے والے سب سے
 زیادہ اللہ کے دین میں سمجھ رکھنے والے اور رشتہ کا خیال کرنے والے تھے“

اور آخر میں فرمایا: ”واللہ ما ترک فینا لدنیا ولا لآخرۃ مثله“ (خدا کی قسم دنیا اور آخرت
 دونوں کے لئے یعنی دونوں کے متعلقہ مسائل کے لئے انہوں نے ہمارے خاندان میں اپنا جیسا آدمی
 نہیں چھوڑا۔) (روضہ ۵۰)

گویا حضرت زیدؑ کی اس جامعیت کا حضرت صادقؑ کی طرف سے یہ اعتراف تھا جو ان کے موروثی
 صفات کے منطقی نتیجہ ہونے کی حیثیت رکھتی تھی، بہر حال یہ تو ان کے فطری صفات کی طرف کچھ
 اشارے تھے ان جبلی صفات کے ساتھ جن اکتسابی کمالات کو حضرت زیدؑ نے اپنے اندر جمع کیا تھا۔
 اس کا اندازہ انکی طالب علمانہ زندگی سے ہوتا ہے۔ میرے سامنے اس وقت ان کی مفصل سوانح عمری
 نہیں ہے، تاہم اجمالاً کچھ ان کا تذکرہ بھی ضروری ہے۔ بات یہ ہے جیسا کہ میں نے پہلے بھی عرض کیا کہ
 دشت کربلا کے زہرہ گداز مناظر نے اہل بیت کے افراد کو عموماً اور حضرت سیدنا امام زین العابدینؑ کو
 خصوصاً اتنا دل شکستہ بنا دیا تھا کہ زیادہ تر ان بزرگوں پر یکسوئی اور عزت گزینی کے جذبات غالب آگئے
 تھے۔ خصوصیت کے ساتھ سیاسی مسائل اور الجھنوں کے متعلق ایسا معلوم ہوتا ہے کہ آئندہ قطعی طور
 پر یہ طے کر لیا گیا تھا کہ کچھ بھی گزر جائے۔ لیکن ان کانٹوں میں نہ الجھا جائے گا۔ طبقات ابن سعد میں
 حضرت امام زین العابدینؑ کے متعلق یہ روایت بھی نقل کی گئی۔

إِنَّ عَلِيَّ بْنَ حُسَيْنٍ كَانَ يَنْهَى عَنِ الْقِتَالِ وَإِنْ قَوْمًا مِنْ أَهْلِ خُرَاسَانَ لَقَوْهُ فَشَكُّوا
 إِلَيْهِ مَا يَلْقَوْنَ مِنْ ظُلْمٍ وَلَا تَهْمٍ فَأَمَرَهُمْ بِالصَّبْرِ وَالْكَفِّ وَقَالَ إِنِّي أَقُولُ كَمَا قَالَ
 عِيسَى بْنُ مَرْيَمَ عَلَيْهِ السَّلَامُ إِنْ تَعَذَّبْتُمْ فَإِنَّهُمْ عِبَادُكُمْ وَإِنْ تَغْفِرْ لَهُمْ فَإِنَّكَ أَنْتَ
 الْعَزِيزُ الْحَكِيمُ (ص ۱۶۰ ج ۵)

علی بن حسین یعنی حضرت امام زین العابدینؑ لوگوں کو جنگ و جدل سے منع کیا کرتے تھے خراسان کے
 کچھ لوگ آپ سے آکر ملے اور (بنی امیہ کے حکمرانوں کے) جن مظالم میں گرفتار تھے ان کا شکوہ حضرت
 سے کیا تو حضرت والا نے ان کو صبر کی تلقین کی اور لڑائی جھگڑے سے بچے رہنے کی تاکید کی اور فرمایا کہ

میں بھی ان ظالموں کے متعلق وہی کہتا ہوں جو عیسیٰ بن مریم علیہ السلام فرمایا کرتے تھے۔ یعنی قرآن میں جو دعا حضرت عیسیٰ علیہ السلام کی منقول ہے کہ: **إِنْ تَعَذَّبْهُمْ فَإِنَّهُمْ عِبَادُكَ وَإِنْ تَغْفِرْ لَهُمْ فَإِنَّكَ أَنْتَ الْعَزِيزُ الْحَكِيمُ** (اگر آپ ان کو سزا دیتے ہیں تو آپ کے یہ بندے ہیں، اور اگر ان کو بخش دیتے ہیں تو آپ کی ذات سب پر غالب ہے اور آپ ہی حکمت والے ہیں۔)

آخری فقرہ حضرت کا یعنی امت محمدیہ کے لئے اسی دعا کو استعمال کرنا حضرت مسیح علیہ السلام عیسائیوں کے لئے فرمائیں گے اس سے اس کا بھی پتہ چلتا ہے کہ اپنے نانا کی امت کے ان حالات کو دیکھ کر ان بزرگوں پر کیا گزر رہی تھی۔ ایمان و اسلام کے دعویٰ کے بعد جس قسم کے حرکات بنی امیہ کی حکومت کی سرپرستی میں مسلمانوں سے سرزد ہو رہے تھے۔ بظاہر ان کے ازالہ کی امید سے مایوس ہو کر بجائے سختی کے ان کے رجحانات کچھ نرمی کی طرف مائل ہو رہے تھے۔

قرآن سے تعلق: **عنوانہ نبوت** میں حضرت زیدؑ نے طلب علم میں جتنی کوشش کی، اس عائدان میں اس کوشش کی نظیر نہیں ملتی، خصوصاً قرآن کے ساتھ آپ کا جو تعلق تھا، اس کا اندازہ اسی سے ہو سکتا ہے جو خود آپ سے منقول ہے۔

خلوت بالقرآن ثلاث عشر سنة

(ص ۵۰ روض)

تیرہ سال تک قرآن کے مطالعہ کے لئے میں نے خلوت اختیار کی۔

تیرہ سال تک ہر چیز سے الگ ہو کر قرآن میں آپ کا یہ استغراق کس لئے تھا۔ جہاں تک قرآن سے معلوم ہوتا ہے بات وہی تھی کہ امت اسلامیہ میں مختلف ملل و ادیان کے لوگ فوج در فوج جو داخل ہوئے، اور ہر ایک اپنے ساتھ کچھ اپنے موروثی عقائد و خیالات کے جراثیم بھی لایا، مسلمان ہونے کے بعد شعوری اور زیادہ تر غیر شعوری طور پر ان میں بعضوں نے یہ کوشش کی کہ اسلامی عقائد و مسلمات اور اپنے موروثی عقائد و خیالات میں مصالحت و موافقت کی شکل پیدا کریں، اور سچ پوچھیے تو پہلی صدی ہجری میں بیسیوں فرقوں کی اسلام میں جو بھرا رہا ہو گئی، تو اس کی ایک بڑی وجہ یہ واقعہ بھی تھا۔ دوسری طرف حکومت قائمہ کے ساتھ مسلمانوں کو کیا تعلق رکھنا چاہیے اس باب میں جیسا کہ گذر چکا طرح طرح کے خیالات لوگوں میں پھیلے ہوئے تھے۔ اس نے تو سلاطین وقت کو ہر قسم کی مصلحت سے آزادی ہی بخش دی تھی۔ ان ہی کے بالمقابل خوارج اور ان کے بوقلموں خیالات رکھنے والے فرقے تھے جو بات بات پر مسلمانوں کی گردنیں اڑا دینا، ان کے

جان و مال کو حلال سمجھ لینا عورتوں اور بچوں کو لونڈی اور غلام بنالینا اسی کو بطور پیشہ اختیار کئے ہوئے تھے جن کی جراتیں اس حد تک پہنچی ہوئی تھیں کہ حضرت مرتضیٰ علیہ السلام سے توبہ کرنے کا مطالبہ کرتے ہوئے کہتے کہ: **ثُبَّ كَمَا ثُبْنَا** (تم بھی اس طرح توبہ کرو جس طرح ہم نے توبہ کی ہے) اسی طرح آپ دیکھ چکے کہ خود اہل بیت کے اراکین سیاسی معاملات سے یک سوئی اور قطعی علیحدگی کا طریقہ اختیار کئے ہوئے تھے، الغرض یہی سوال کہ پراگندگی اور انتشار کے اس حال میں ”حق“ کیا ہے؟ جہاں تک میں سمجھتا ہوں، تیرہ سال تک قرآن کے استغراق میں اسی سوال کا شاید جواب حضرت زید تلاش کر رہے تھے پھر اس کا جواب ان کو کیا ملا میری بحث کے دائرے سے اس کی تفصیل خارج ہے۔

حضرت زید کی ایک تقریر: اجمالاً ان کی اس تقریر کا تذکرہ کر سکتا ہوں جو اس زمانہ کے مختلف اعتقادی فرقوں کا ذکر کرتے ہوئے کہا جاتا ہے، حضرت شہید نے فرمایا کہ میں ان لوگوں سے بھی بری ہوں جو حق تعالیٰ کو اس کے مخلوقات جیسی ہستی خیال کرتے ہیں۔^۱ اور ان جبریوں سے بھی بری ہوں جنہوں نے اپنی ساری شرارتوں اور بد اعمالیوں کی گٹھری خدا پر لاد دی ہے (یعنی ہم کچھ نہیں کرتے سب خدا کرتا اور کرانا ہے) اور میں ان لوگوں سے بھی بری ہوں جنہوں نے بدکاروں اور شریروں کے دس میں یہ توقع پیدا کر دی ہے کہ خدا ان کو یوں ہی چھوڑ دے گا (یعنی صرف ایمان کا دعویٰ کافی ہے نجات کے لئے عمل صالح کی ضرورت نہیں جو مرجیہ کا عقیدہ ہے) اور میں ان دین باختوں سے بھی بری ہوں جو حضرت علیؑ کو کافر کہتے ہیں اور ان رافضیوں سے بھی جدا ہوں جو ابو بکرؓ و عمرؓ کی تکفیر کرتے ہیں۔ مگر خیر ان باتوں کا تعلق تودہنی اور مذہبی عقائد و خیالات سے تھا، حکومت مسلط جن ناکردنیوں کا ارتکاب کر رہی تھی اور اس کے حکام جن ناگفتنیوں پر مسلمانوں کے حق میں جبری ہو گئے تھے۔ ان کے مقابلہ میں کیا طریقہ عمل اختیار کر لیا جائے یقیناً اس خلوت بالقرآن کے تیرہ سالوں میں یہ سوال بھی ان کے سامنے تھا اور میں سمجھتا ہوں کہ اسی سوال کا جواب تھا جو کوفہ کی گلیوں میں آپکے خون سے لکھا بیان

^۱ اشارہ ان لوگوں کی طرف تھا جو خداوند تعالیٰ کے لئے آدمی کی طرح آنکھ کان ہاتھ وغیرہ ثابت کرتے بلکہ ان میں کہتے کہ: جڑ ڈاڑھی اور شرم گاہ کے خدا میں وہ سارے اجزا پائے جاتے، میں جو آدمی کے جسد میں ہیں ان کا یہ بھی خیال تھا کہ عرش کی جسامت اللہ میاں کی جسامت سے چار اگلی زیادہ ہے کیونکہ عرش کی صفت قرآن میں عظیم سنی ہے کم زخم چار اگلی تو اس تخت کو بڑا ہونا چاہیے جس پر خدا بیٹھا ہے (العیاذ باللہ)

کیا جاتا ہے کہ اپنی شکست کا جب آپ کو یقین ہو گیا تو اس وقت فرمایا کہ:-
 ”شکر ہے اُس خدا کا جس نے مجھے اپنے دین کو حد کمال تک پہنچانے کا اس وقت موقع عطا فرمایا“

اس کے بعد فرمایا اور یہی فقرہ خاص طور پر قابلِ توجہ ہے، یعنی فرمایا:
 ”جب کہ میں رسول اللہ ﷺ سے سخت شرمندہ تھا کہ اُن کی اُمت کو معروف کا حکم میں نے کیوں نہیں دیا اور منکر سے کیوں نہیں روکا۔“

دوسری روایت کے الفاظ اسی کے قریب قریب ہیں یعنی آپ نے فرمایا:
 ”خدا کی قسم مجھے یہ چیز سخت ناگوار تھی کہ میں محمد رسول اللہ ﷺ سے ملاقات کروں اور اس حال میں ملاقات کروں کہ ان کی امت کو نہ معرفت کا میں حکم دیئے ہوتا اور نہ منکر سے منع کئے ہوتا۔“

اسی روایت میں یہ بھی ہے کہ:
 ”خدا کی قسم کھا کر کہتا ہوں کہ اللہ کی کتاب اور رسول کی سنت کو جب میں نے درست کر لیا تو اس کے بعد مجھے اس کی قطعاً پرواہ نہیں ہے کہ میرے لئے آگ جلائی جائے اور مجھے اس میں جھونک دیا جائے۔“ (مقدمہ روض النضیر)

میرے خیال میں تو شاید ان کا یہی جذبہ تھا جس کی چنگاری ان کے اندر سلگتی اور بھڑکتی رہتی تھی مشہور محدث ابو عوانہ نے حضرت شہید کے متعلق جو یہ لکھا ہے کہ:

کان زید بن علی یری الحیاة غراماً وکان ضجراً بالحیاة (ص ۵۵ مقدمہ روض النضیر)
 زید بن علی کے لئے زندگی ایک بوجھ بن گئی تھی زندگی سے وہ تنگ آچکے تھے۔

یہی خیال کہ اپنے نانا محمد رسول اللہ ﷺ کو کیا منہ دکھاؤں گا، اسی چیز نے شاید ان کی زندگی کو ان پر دو بھر کر دیا تھا حالات سے معلوم ہوتا ہے کہ جو کچھ اندر تھا، وہ باہر کیسے آئے اسی فکر میں زندگی کے ایک بڑے حصہ میں وہ سرگرداں اور پریشان تھے کہ اچانک ابن النضرانیہ کو بات سوچی یا سُجھائی گئی۔ وہ حضرت کے پاس مال کے رکھوانے کا دعویٰ کرتا ہے اور ہشام کے لئے ”مال“ کی آواز سے زیادہ دلچسپ آواز کوئی نہ تھی۔ المسعودی نے اس کی خصوصیت ہی یہ لکھی ہے کہ کان یجمع الاموال (یعنی مال جمع کرنے کا اسکو بہت ڈھب تھا) حتیٰ کہ اسی کا بیان ہے کہ ”ہشام کے عہد میں لوگ اسی کی

بھلا جس بادشاہ کا حال یہ ہو کہ رعایا پر خواہ کچھ ہی گزر جائے لیکن اپنے غلہ کی فروخت کی فکر دوسروں کے غلوں کی بکری سے پہلے ہو، یہ بادشاہ ہوا یا کوئی اور۔۔۔۔۔ بہر حال ہوا ایسی جیسا کہ پہلے بھی کہہ چکا ہوں کہ سننے کے ساتھ ہشام نے اُسی وقت مدینہ کے والی کے نام فرمان روانہ کیا کہ زید اور جن جن لوگوں کا نام خالد نے اس سلسلے میں لیا ہے ان کو میرے پاس دمشق بھیج دو، فرمان مدینہ آتا ہے والی ان سب کو واقعہ سے مطلع کرتا ہے۔ حضرت زیدؓ حیرت میں رہ جاتے ہیں کہ کہاں خالد اور کہاں اس کاماں والی نے بھی سن کر یہی کہا کہ آپ لوگ سچ کہتے ہیں مگر میں مجبور ہوں دمشق جانا پڑے گا۔ وے برندش روانہ ہوئے دمشق تپنچے، ہشام نے پہلے خود پوچھ گچھ کی، طبری نے لکھا ہے کہ بیان سننے اور کافی جرح وسواس کے بعد ہشام کو حالانکہ اطمینان بھی ہو گیا خود اس نے اعتراف کیا کہ انتما عندی أصدق من ابن النصرانیة (ص ۲۶۱) نصرانیہ کے لڑکے (خالد) سے آپ لوگ میرے نزدیک زیادہ سچے ہیں۔

حضرت زیدؓ کو فے میں: چاہیے تھا کہ اب ان حضرات کو مدینہ منورہ واپس کر دیتا۔ لیکن ایسا معلوم ہوتا ہے کہ مال کی محبت میں اسے وسوسہ ہوا کہ شاید برسرِ زمین خالد کے روبرو ہونے کے بعد کوئی ایسی بات معلوم ہو جس سے مال کا پتہ چلے، اس نے دونوں کو حکم دیا کہ:

آپ دونوں یوسف (گورنر کوہفہ) کے پاس جاسیے، تاکہ یوسف خالد سے آپ کے سامنے معاملہ دریافت کرے اور منہ پر اس کے دعوے کو جھٹلائے۔ (ص ۲۶۱ کامل)

اور یوں خود ہشام نے کوفہ پہنچنے کا حضرت زیدؓ کے لئے ایک ذریعہ پیدا کر دیا۔ تقدیر اسی کا نام ہے، افراد بنی امیہ ہمیشہ اس کی نگرانی رکھتے تھے کہ اہل بیت کا کوئی آدمی کوفہ پہنچنے نہ پائے۔ یا پہنچے بھی تو اس کی باضابطہ نگرانی رکھی جاتی تھی، لیکن مال کی محبت میں ہشام کچھ ایسا اندھا ہو رہا تھا کہ خود ہی قدغن کر کے بااصرار تمام حضرت شہیدؓ اور ان کے ساتھ عبداللہ بن عباسؓ کے پوتے داود بن علیؓ کو زبردستی کوفہ پہنچا دیا۔ جیسا کہ عرض کر چکا ہوں خالد اور حضرت زیدؓ کی دو بدو گفتگو جب ہوئی تو خود خالد نے اعلان کیا کہ میں نے مال ان حضرات کے پاس نہیں رکھوایا ہے۔ اور حضرت زیدؓ کے یہ دریافت کرنے پر کہ پھر تو نے ہمارا نام کیوں لیا اس نے جومات جواب میں کھی تھی کہ آپ کے آنے

سے مجھے توقع ہے کہ شاید نجات کی کوئی راہ نکل آئے، وہی بات سامنے آگئی۔

کوفہ جہاں گذشتہ دنوں میں جو کچھ گزر ہی چکا تھا، وہ تو گزر ہی چکا تھا لیکن مسلمانوں کی مسجدوں کے مینارے جو ڈھائے گئے تھے اور ان کے مقابلہ میں عیسائیوں کے لئے گر جا بنایا گیا تھا۔ ایمان والوں پر شرک و کفر کا تسلط قائم کیا گیا تھا، بادشاہ کی آمدنی میں تا کہ کمی نہ ہو رعایا کو بھوکوں مرنے پر مجبور کیا جا رہا تھا، خالد کے بیٹے کے بعد جو دوسرے صاحبِ گونر بن کر آئے وہ بھی سگِ زرد کے بھائی شفا ہی لکھے صدق ابن اللخناء جس کا مکلیہ کلام تھا سچ بھی ان کے نزدیک جھوٹ تھا اور جھوٹ بھی جھوٹ تھا۔ دن کو رات کھنا بھی جرم تھا اور دن کھنا بھی گناہ، یہ اور اسی قسم کے بیسیوں ہرے زخم تھے جن میں کوفہ والے تڑپ رہے تھے۔ ظاہر ہے کہ ظلم و ستم کی ان ہی تاریکیوں میں اچانک خانوادہ نبوت کے ایک چشم و چراغ کا ان تمام ظاہری و باطنی کمالات کے ساتھ ان لوگوں میں آجانا جن کی ہر مومن قلب کو تلاشِ رستی ہے، رحمت کے ایک فرشتہ ہی کا آجانا تھا نہ صرف عوام بلکہ کوفہ میں خواص کا جو طبقہ تھا، اس میں بھی ایک ہل چل پیدا ہو گئی۔ اتفاق کی بات دیکھیے کہ احمق یوسف نے بجائے کوفہ کے ایسے خطرناک دنوں میں حیرہ کو اپنا مستقر بنالیا۔ حضرت زیدؑ چونکہ خود خلیفہ کی طرف سے کوفہ تشریف لائے تھے۔ اس لئے اہل بیت کی آمدورفت پر جو نگرانی حکومت کی رستی تھی، اس نگرانی میں بھی قدرتا نگرانوں نے تساہل سے کام لیا۔

کوفہ میں حضرت زیدؑ کے معتقدین: بہر حال نتیجہ ان باتوں کا جو کچھ ہو سکتا تھا، وہی سامنے پیش آیا، عوام کو توجانے دیکھیے جیسا کہ میں نے عرض کیا۔ خواص کے طبقات میں بھی یہ بات محسوس ہونے لگی کہ حضرت زیدؑ کا اتفاقی طور پر کوفہ آجانا ایک مغتنم ہے، خواص سے میری مراد اہل علم و تقویٰ کا گروہ ہے جن کی کوفہ میں ایک بہت بڑی تعداد تھی۔ پھر ان میں بعض جو زیادہ جو شیعہ تھے انہوں نے تو اعلانیہ حضرت زیدؑ کی طرف سے لوگوں سے بیعت تک لینے شروع کر دی۔ اس طبقہ کے سرکردہ وہی منصور بن المعتمر تھے جن کے متعلق کچھ دیر پہلے یہ تذکرہ کیا گیا تھا کہ حضرت امام ابوحنیفہؒ اور ابنِ معتمر خلوت میں مل کر باتیں کرتے اور روتے تھے لکھا ہے کہ:

كان منصور بن المعتمر يدور على الناس يأخذ البيعة لزيد بن عليؑ

(ص ۵۵ الروض)

(منصور بن معتمر گشت کر کر کے لوگوں سے حضرت زید بن علیؑ کے لئے بیعت لیتے تھے۔)

بظاہر ابنِ معتمر اور ان ہی جیسے بزرگوں کی کوششوں کا نتیجہ جیسا کہ تاریخوں میں بیان کیا جاتا ہے کہ چالیس ہزار انسانوں نے حضرت زیدؑ کے ساتھ مل کر بنی امیہ کی حکومت سے مقابلہ کرنے کا عہد کیا۔ اور حضرت کے ہاتھ پر بیعت کی۔

اسی کے مقابلہ میں خواص ہی کا ایک دور اندیش طبقہ تھا جس کے سامنے کوفہ کی گذشتہ تاریخ کے اوراق کھلے ہوئے تھے، کوفہ والوں ہی نے انہی زیدؑ کے دادا حضرت امام حسینؑ اور امام حسنؑ بلکہ خود حضرت علیؑ کے ساتھ جو کچھ کیا تھا وہ سب ان کے سامنے تھا اس طبقہ کے سرخیل مشہور محدث سلمہ بن کھیل تھے^۱ انہوں نے صحابہ کی آنکھیں دیکھی تھیں اور اہل بیت کے ساتھ خاص تعلق رکھنے کی وجہ سے کچھ تشیع میں بدنام بھی تھے، انہوں نے حضرت زید کو بہت سمجھایا پچھلے تاریخی واقعات یاد دلانے لیکن سلمہ گفتگو کامیابی اور ناکامی کے نتائج کو پیش نظر رکھ کر رہے تھے، اور شہید کے سامنے صرف ایک بات تھی۔ حضرت کی زبان مبارک پر چند اشعار بھی اس زمانہ میں جاری تھے ایک مصرعہ بھی تھا۔

إِنِّي أَمْرٌ سَأَمُوتُ إِنْ لَمْ أَقْتُلْ

میں ایک شخص ہوں بہر حال مروں گا اگر قتل نہ ہو سکا۔

کہتے ہیں کہ سلمہ بن کھیل نے جب دیکھا کہ حضرت اپنے ارادہ پر مستقل ہیں تو عرض کیا مجھے کوفہ سے باہر نکلنے کی اجازت دیجیے شاید کوئی ایسا حادثہ پیش آجائے جو مجھ سے دیکھا نہیں جاسکے (کامل ص ۸۷ ج ۷*) اور واقعی کوفہ سے نکل کر پیامہ چلے گئے لیکن جیسا کہ طبقات میں ہے۔

سلمہ بن کھیل کا ۱۲۲ھ میں انتقال اسی زمانہ میں ہوا جس زمانہ میں حضرت زید بن علیؑ کوفہ میں شہید ہوئے۔ (ص ۲۲۱)

^۱ منصور ابنِ المعتمر اور سلمہ بن کھیل کا مقام کوفہ میں کیا تھا۔ اس کا اندازہ اسی سے ہو سکتا ہے کہ عبد الرحمن بن مہدی مشہور ناقد و محدث کا قول تھا لَمْ يَكُنْ بِالْكُوفَةِ أَثْبَتَ مِنْ أَرْبَعَةِ مَنْصُورٍ وَعَمْرٍو بْنِ مَرْثَدَةَ وَابْنِ حَصِينٍ (تہذیب) یعنی منصور اور سلمہ عمرو بن مرہ اور ابو حصین سے حدیث میں استوار ترین محدث کوئی دوسرا کوفہ میں نہ تھا۔

اور حضرت شہید کی وہی بات: اِنِّی اَمْرٌو سَأَمُوتُ اِنْ لَمْ اُقْتَلَ
 ”میں ایک شخص ہوں، بہر حال مروں گا اگر قتل نہ ہو سکا“ پوری ہوئی کسی نے سچ کہا ہے کہ موت کے
 معمہ کا حل ”شہادت“ کے سوا اور کچھ نہیں ہے۔

جاں بجاناں وہ وگرنہ از تو بستاند اجل خود تو منصف باش اے ایں مکن یا آل مکن
 مگر ظاہر ہے کہ دونوں طبقہ مخلصین^۱ ہی کا تھا جو کچھ بھی یہ لوگ کہہ رہے تھے، اخلاص و صداقت اور

^۱ میں نے مخلص کا لفظ اس لئے لکھا ہے کہ ان ہی کو فدوالوں میں ایک اور گروہ بھی تھا جو اہل بیت کے محبت کے دعوے میں
 سب سے آگے تھا حضرت کے ارادے سے مطلع ہونے کے بعد ان کی خدمت میں حاضر ہو کر دریافت کیا کہ آپ کس چیز کی
 دعوت دیتے ہیں جواب میں فرمایا اللہ کی کتاب کی طرف اور اللہ کے رسول کی سنت کو زندہ کیا جائے۔ اس کی حرف تم
 لوگوں کو بلاتا ہوں اور یہ کہ دین میں جو نئی باتیں پیدا ہو گئی ہیں ان کا ازالہ کیا جائے۔ اگر میری بات سنتے ہو تو سعادت حاصل
 کرو گے اور انکار کرتے ہو تو میں تم پر دار و غرض مقرر نہیں کیا گیا ہوں کہتے ہیں کہ اس پر ان لوگوں نے سوال اٹھایا کہ ابو بکرؓ عمرؓ
 کے متعلق تمہارا کیا خیال ہے جواب میں ارشاد فرمایا کہ اس کے سوا اور کیا کہہ سکتا ہوں کہ رسول اللہ ﷺ کی صحبت و رفاقت
 کا حق ادا کر دیا۔ دونوں نے اللہ کی راہ میں جہاد کیا۔ کوشش کی جتنی کوشش کہ ممکن تھی اور میں نے اپنے گھر کے لوگوں میں کسی
 سے نہیں سنا کہ ان دونوں سے تبراً اور جدائی انہوں نے اختیار کی بلکہ جس کسی سے سنا ہمیشہ خیر اور بھلائی کے ساتھ سمجھ نہ
 سنا، تب ان لوگوں نے کہا کہ پھر تم اپنے خاندان کے خون کا اور ظلم کا بدلہ لینا نہیں چاہتے۔ ابو بکرؓ عمرؓ نے تمہارے خاندان کی
 حکومت پر قبضہ جما لیا اور دنیا کو تم لوگوں کی پیٹھ پر سوار کر دیا جس کا سلسلہ آج تک جاری ہے کہ لوگ تم لوگوں کو قتل کر رہے
 ہیں حضرت زید نے سن کر فرمایا بلاشبہ ان لوگوں کے وہ حکم ہوئے اور ہم لوگوں کے بھی لیکن کتاب اللہ و رسول اللہ ﷺ کی
 سنت اور طریقے پر عمل کرنے میں ان لوگوں نے قطعاً کسی قسم کی کوتاہی نہیں کی تب ان لوگوں نے کہا اگر ابو بکرؓ عمرؓ نے تم
 لوگوں پر ظلم نہیں کیا تو پھر بنی امیہ بھی ظلم نہیں کر رہے ہیں اور جب واقعہ یہی ہے تو اب بنی امیہ سے مقابلہ کرنے کی دعوت ہم
 لوگوں کو کیوں دیتے ہو کیونکہ ایسی صورت میں تو وہ بھی ظالم نہیں کیونکہ بنی امیہ والے تو ابو بکرؓ عمرؓ ہی کے حریف تھے کی پیروی
 کر رہے ہیں۔ اس پر حضرت زید نے فرمایا کہ بنی امیہ والے قطعاً ابو بکرؓ عمرؓ جیسے نہیں ہیں، بنی امیہ والے تو تم پر بھی ظلم کر
 رہے ہیں، اور خود اپنے آپ پر ظلم کر رہے ہیں۔ اور رسول اللہ ﷺ کے گھرانے والوں پر ظلم کر رہے ہیں۔ یہی موقع تھا جس پر
 ان لوگوں نے مشہور لفظ استعمال کیا۔ یعنی بولے کہ ”ان برئت منہما والارفضناک“ (یا تو ابو بکرؓ عمرؓ سے بیزاری کا
 تم عدل کو رو نہ ہم تمہارا ساتھ چھوڑ دیں گے) یہ سننے کے ساتھ کہا جاتا ہے کہ حضرت زید نے زور سے اللہ اکبر کی صد بند
 کرتے ہوئے فرمایا کہ میرے والد فرماتے تھے کہ رسول اللہ ﷺ نے حضرت علی رضی اللہ عنہ سے کہا تھا کہ ایک قوم ہو گی جو
 ہم لوگوں (اہل بیت) سے محبت کرے گی، لیکن ان کا ایک لقب ہوگا، اسی سے وہ پہچانی جائے گی جاؤ تم لوگ ”لرفضہ“
 ہو (مقدمہ روض بحوالہ مرقیٰ بنی وغیرہ) کہتے ہیں کہ یہ پہلا تھا جس دن سے ”رافضہ“ کا لفظ دنیا میں چل پڑا یہ بھی بیان کیا جاتا ہے
 کہ حضرت زید سے ان لوگوں نے بھی کہا کہ تم ہمارے امام نہیں ہو، انہوں نے پوچھا کہ پھر کون تمہارے امام ہیں بولے کہ
 تمہارے برادر زادہ جعفر بن محمد الباقرؓ ہمارے امام ہیں۔ حضرت زید نے کہا کہ بے شک اگر جعفر اس کا دعویٰ کریں کہ وہی امام
 ہیں، تو سچ کہیں گے۔ خط لکھ کر ان لوگوں نے کہا کہ راستہ مدینہ منورہ کا آج کل بند ہے کوئی قاصد چالیس اشرفی سے کم میں خط

وفاداری ہی کے تحت کچھ اور کر رہے تھے۔ پھر ان ہی مخلصین میں ایک اور طبقہ نظر آتا ہے جو ایک طرف کوفہ والوں کی تاریخی بے وفائیوں کو دیکھتے ہوئے کھل کر مقابلہ کا مشورہ دیتا ہے، اور چونکہ بنی امیہ کے ظلم کا پانی لوگوں کے سر سے اونچا ہو چکا تھا اس لئے اس مختتم موقعہ کے ضائع ہو جانے پر اپنے آپ کو اس نے راضی نہیں پایا۔ اس گروہ کے سرخیل جہاں تک میرا خیال ہے کوفہ کے محدث جلیل اور امام نبیل الاعمش ہیں تاریخوں میں ان کا قول نقل کیا جاتا ہے کہ ایک طرف وہ یہ بھی کہتے جاتے تھے کہ:

”واللہ لیخذلنّہ واللہ لیسلمنّہ کما فعلوا بجدّہ وعمّہ“ (خدا کی قسم یہ لوگ زید کو چھوڑ دیں گے، دشمنوں کے سپرد کر دیں گے جیسے ان کے دادا اور چچا کے ساتھ بھی ان ہی لوگوں نے یہی سلوک کیا۔

اسی کے ساتھ بے چارے یہ بھی کہتے کہ:

”واللہ لولا ضرارة لی لخرجت معہ“ (مقدمہ روض)

(خدا کی قسم اگر (آنکھ میں) میرے ہرج نہ ہوتا تو ان کے ساتھ میں نکل کھڑا ہوتا۔) یہ اعمش کے شاگرد رشید امیر المومنین فی الحدیث شعبہ^۱ کی روایت ہے، کچھ یہی حال کوفہ کے دوسرے امام سفیان ثوری کا معلوم ہوتا ہے یعنی حضرت کے ساتھ جنگ میں بھی شریک نظر نہیں آتے لیکن اسی کے ساتھ ابو عوانہ کی روایت ہے کہ:

”اذا ذکر زید بن علی یقول بذل مہجۃ لربہ وقام بالحق لخالقہ

والحق بالشہداء المرزوقین من آبائہ“ (ص ۵۵، مقدمہ روض)

لے جانے پر اکادہ ہی نہیں ہوتا حضرت نے چالیس اشرفیاں اسی وقت حوالہ کیں اور فرمایا قاصد روانہ کرو، لیکن صبح کو سکران لوگوں نے کچھ جعفر تمہاری خاطر کرتے ہیں۔ مدارت سے کام لیتے ہیں اس پر زید نے فرمایا افسوس تم لوگوں پر کیا مام سخن سازی سے کام لیتا ہے، یا حق کو چھپاتا ہے اس پر وہ لوگ چلے گئے۔

^۱ لاعمش اور شعبہ حدیث و رجال کے ائمہ ہیں ان کے حالات کی تفصیل موجب تطویل ہوگی۔ اہل علم سے ان کے حالات پوشیدہ نہیں ہیں۔

”جب سفیان ثوری حضرت زیدؒ کا ذکر کرتے، تو کہتے اپنی جان اللہ کی راہ میں نثار کر دی، اور اپنے خالق کی مرضی کی پابندی میں حق کو لے کر کھڑے ہوئے اور اپنے ان گذشتہ آباؤ اجداد میں شریک ہو گئے جنہیں خدا نے شہادت روزی کی تھی۔“

امام کی حضرت زیدؒ سے عقیدت: مخلصین کے اسی طبقہ میں مجھے حضرت امام ابوحنیفہؒ بھی نظر آتے ہیں، لیکن اسی کے ساتھ امام کے متعلق بعض خصوصی واقعات بھی اسی سلسلے میں بیان کئے جاتے ہیں، جن میں سے بڑی بات تو یہ نظر آتی ہے کہ امام ابوحنیفہؒ کو خود حضرت شہیدؒ نے یاد فرمایا اور اپنا ایک خاص قاصد جس کا نام فضیل بن زبیر تھا اُس کو حضرت امام کے پاس روانہ فرمایا۔ یہ ایک ایسی خصوصیت ہے جو امام کے سوا اکابر کوفہ کے ساتھ جہاں تک روایات کا تعلق ہے حضرت شہیدؒ نے غالباً اختیار نہیں فرمائی۔ خود فضیل بن زبیر کا بیان ہے۔

”كنت رسول زید بن علی إلى أبي حنیفة“ (ص ۵۵ روض)

(میں امام ابوحنیفہؒ کے پاس حضرت زیدؒ کا قاصد بن کر گیا تھا۔)

فضیل کا بیان ہے کہ امام ابوحنیفہؒ نے سب سے پہلے سوال اس سلسلہ میں مجھ سے جو کیا وہ یہ تھا کہ: ”فقہاء (جو اس زمانہ میں طبقہ اہل علم کی تعبیر تھی) ان لوگوں میں سے حضرت زیدؒ کے پاس کن کن لوگوں کی آمد روفت ہے۔“

فضیل نے چند ممتاز ہستیوں کے نام گنوائے۔ نہیں کہا جاسکتا کہ امام ابوحنیفہؒ کی غرض اس سوال سے کیا تھی؟ بظاہر یہی معلوم ہوتا ہے کہ وہ ان لوگوں کے ذریعہ سے تحریک کے انجام کے متعلق کچھ رائے قائم کرنا چاہتے تھے۔

حضرت زیدؒ کی حمایت میں حضرت امام کا ایک تاریخی بیان: اور غالباً فضیل کے اسی جواب کے بعد امام نے اپنا وہ تاریخی بیان دیا جو چند معمولی الفاظ کے رد و بدل کے ساتھ حضرت امام کے سوانحِ عمریوں میں نقل ہوتا چلا آ رہا ہے۔ مختلف مواقع پر اس بیان کے بعض اجزاء کا ضمنی ذکر میں نے پہلے بھی کیا ہے لیکن وقت آگیا ہے کہ حضرت امام کے اس بیان پر اب ذرا تفصیلی نظر ڈالی جائے۔ اس بیان کے چند اجزاء ہیں:

پہلا جز تو یہ ہے کہ امام ابوحنیفہؒ نے فتویٰ دیا ہے کہ:

”خروجہ یضاہی خروج رسول اللہ یوم بدر“ (ص ۲۶۰)
 (حضرت زیدؓ کا اس وقت اٹھ کھڑا ہونا رسول اللہ ﷺ کی بدر میں تشریف بری
 کے مشابہ ہے۔)

بظاہر یہ معلوم ہوتا ہے کہ فضیل بن زبیر کو ایچی بنا کر حضرت شہید نے امام کے پاس جو بھیجا تھا
 تو گو لکھنے والوں نے صرف یہی لکھا ہے کہ:

”أرسل إلى أبي حنيفة يدعوہ إلى نفسه“ (ص ۲۶۰)
 (حضرت زیدؓ نے فضیل کو ابوحنیفہ کے پاس اس لئے بھیجا تھا کہ اپنی ذات کی
 طرف امام ابوحنیفہ کو دعوت دینا چاہتے تھے (یعنی میرے ہاتھ پر بیت کرو)۔

لیکن جہاں تک میرا خیال ہے۔ ممکن ہے اسی کے ساتھ امام سے اس باب میں حضرت شہید نے اگر یہ
 شرعی مشورہ بھی حاصل کیا ہو کہ موجودہ حالات میں بنی امیہ کی حکومت کے مقابلہ میں کھڑا ہونا شرعاً
 آپ کے نزدیک کس قسم کی بات ہے؟ تو اس کی بھی گنجائش ہے۔ ہو سکتا ہے کہ اسی کا جواب امام
 نے ان الفاظ میں دیا یعنی قریش کے مقابلہ میں آنحضرت ﷺ کا صف آرا ہو جانا جیسے، ایک غیر مشتبہ
 فیصلہ تھا۔ اسی طرح گو اس وقت مقابلہ میں بجائے کافروں کے وہ لوگ ہیں جو اپنے آپ کو مسلمان کہتے
 ہیں لیکن اپنے طریقہ عمل سے بنی امیہ کی حکومت جن نتائج تک پہنچ چکی ہے، ان کو دیکھتے ہوئے اس
 حکومت کے الٹ دینے کی کوشش قطعاً ایمان و اسلام کا اقتضا ہے گویا امام نے ان الفاظ میں حضرت زید
 کے خروج کی شرعی تصحیح فرمائی ہے جیسا کہ آئندہ معلوم بھی ہوگا کہ اس قسم کے مواقع میں حضرت امام
 کا جو مسلک کا اظہار ایک خاص قسم کی تعبیر کے ذریعے فرمایا ہے بلکہ اُسے خوش اعتقاد ہی نہ قرار دیا
 جائے تو ایک طرح سے ان ہی الفاظ سے حضرت امام نے اس انجام کی پیش گوئی بھی کر دی تھی جو آخر
 حضرت شہید کے سامنے آیا۔ مطلب یہ ہے کہ جس وقت فضیل حضرت شہید کا پیغام لے کر امام
 ابوحنیفہ کے پاس آئے تھے۔

حضرت زید کی دعوت جہاد: جیسا کہ کتابوں سے معلوم ہوتا ہے، بجز ”الرافضہ“ کے قریب
 قریب سارے اہل کوفہ امام کے ساتھ ہو کر حکومت سے مقابلہ اور مقاتلہ کے لئے تیاری کا وعدہ کر چکے

تھے بلکہ لکھا ہے کہ چالیس ہزار آدمیوں نے تو حضرت شہید کے ہاتھ پر اس معاہدے کے متعلق باضابطہ بیعت بھی کی تھی جو حضرت شہید لوگوں سے لے رہے تھے، یعنی حضرت زیدؑ فرماتے تھے:

”ہم تم لوگوں کو اللہ کی کتاب اور رسول ﷺ کی سنت کی طرف دعوت دیتے ہیں اور تمہیں بلاتے ہیں کہ آؤ اور ظالموں سے جہاد کرو، جو کمزور ہو گئے، ہیں ان کو ظلم سے بچاؤ اپنے حقوق سے جو محروم کئے گئے، ہیں ان کے حقوق ان تک پہنچاؤ، اور مسلمانوں کا یہ مال جو بیت المال میں جمع ہوتا ہے اس کو مساوی طور پر مسلمانوں میں تقسیم کرایا جائے۔“

لوگ جواب میں جب نعم (ہاں) کہتے تب آپ ہر بیعت کرنے والے کے ہاتھ پر ہاتھ رکھ کر پھر فرماتے کہ:

”یہ خدا اور اس رسول ﷺ کے ساتھ معاہدہ ہے کہ تم میرے ساتھ وفادار رہو گے اور میرے دشمن سے لڑو گے اور ظاہر و باطن، خلوت و جلوت میں میری ہی خواہی کرو گے۔“

کہ جب اس کے جواب میں بھی نعم (ہاں) کی آواز آتی تب آپ ہاتھ پر ہاتھ کو پھیر کر فرماتے:

اللھم اشھد (اے اللہ گواہ رہ)

جہاد کے لئے امام کی حضرت زید کو مالی امداد: میں تو سمجھتا ہوں اسی ظاہر کے اقتضا کی رعایت کا نتیجہ تھا کہ سب کچھ کھلانے کے بعد آخر میں حضرت امام نے دس بیس روپے نہیں بلکہ ان ابتدائی دنوں میں جب بظاہر ان کے کاروبار کا آغاز ہی ہو گا کیونکہ اس وقت تک زیادہ وقت ان کا حماد بن ابی سلیمان اپنے استاد کے پاس حصول علم ہی میں گذرتا تھا ہزار ہزار روپے کی دس تھیدیاں گھر سے لا کر فضیل بن زبیر کے حوالے کیں اور فرمایا:

أُعِيْنُهُ بِمَالِي فَيَتَّقُوْیْ بِهِ عَلٰی مَنْ خَالَفَهُ (ص ۲۶۰ ج ۱)

میں حضرت کی خدمت اس مال سے کرتا ہوں، حضرت سے عرض کرنا اپنے مخالفوں کے مقابلہ میں اس سے بھی فائدہ حاصل کریں۔

ماخوذ از ”امام ابوحنیفہ کی سیاسی زندگی“



مولانا شاہ معین الدین ندویؒ

سیدنا امام جعفر الصادقؑ

۱۳۸ھ

نام و نسب: جعفر نام، ابو عبد اللہ کنیت، صادق لقب، آپ امام محمد الملقب بہ باقر کے صاحبزادے و فرقدہ مامیہ کے چھٹے امام ہیں، نسب نامہ یہ ہے: جعفر بن محمد بن علی بن حسین بن علی بن ابی طالب، آپکی ماں ام فروہ حضرت ابو بکر صدیقؓ کے پوتے قاسم بن محمد کی لڑکی تھیں، نانہالی شجرہ یہ ہے، ام فروہ^۱ بنت قاسم بن محمد ابن ابی بکر، اس طرح جعفر صادق کی رگوں میں صدیقی خون بھی شامل تھا۔
پیدائش: ۸۰ھ میں مدینہ میں ہوئی۔^۲

فضل و کمال: آپ اس خانوادہ علم و عمل کے چشم و چراغ تھے، جس کے ادنیٰ خدام مسند علم کے وارث ہوئے آپ کے والد امام باقر اس پایہ کے عالم تھے کہ باقر آپ کا لقب تھا، آپ کے حلقہ درس سے امام اعظم ابو حنیفہ النعمان جیسے اکابر امت نکلے، اس لئے جعفر صادق کو علم گویا وراثتاً ملا تھا، فضل و کمال کے لحاظ سے آپ اپنے وقت کے امام تھے، حافظ ذہبی آپ کو ”امام“ اور ”احد السادة الاعلام“ لکھتے

^۱ ام فروہ کی والدہ، اسماء بنت عبد الرحمن بن ابی بکر صدیقؓ تھیں۔

^۲ تذکرۃ الحفاظ ج اول ص ۱۵۰

ہیں،¹ اہلبیت کرام میں کوئی آپ کا ہمسر نہ تھا، ابن حبان کا بیان ہے کہ فقہ، علم اور فضل میں سادات اہل بیت میں تھے،² امام نووی لکھتے ہیں کہ آپ کی امامت، جلالت اور سیادت پر سب کا اتفاق ہے۔³

حدیث: حدیث آپ کے جد امجد علیہ الصلوٰۃ والتسلیم کے اقوال ہیں، اس لئے آپ سے زیادہ اس کا کون مستحق تھا، چنانچہ آپ مشہور حفاظ حدیث میں تھے، علاء ابن سعد لکھتے ہیں، کان کثیر الحدیث⁴۔ حافظ ذہبی آپ کو سادات اور اعلام حفاظ میں لکھتے ہیں⁵۔ حدیث میں اپنے والد بزرگوار حضرت امام باقر، محمد بن منکدر، عبید اللہ بن ابی رافع، عطاء، عروہ، قاسم بن محمد، نافع اور زہری وغیرہ سے فیض پایا تھا، شعبہ، دونوں سفیان، بن جریر، ابو عاصم، امام مالک، اور امام ابو حنیفہ وغیرہ ائمہ آپ کے تلامذہ میں تھے۔⁶

احترام حدیث: حدیث رسول ﷺ کا اتنا احترام تھا کہ ہمیشہ طہارت کی حالت میں حدیث بیان کرتے تھے۔⁷

فقہ: فقہ میں آپ کو اتنا کمال حاصل تھا کہ افقہ الفقہاء، امام زمن، امام ابو حنیفہ فرماتے تھے کہ میں نے جعفر بن محمد سے بڑا فقیہ نہیں دیکھا۔⁸

قیاس: گو آپ بہت بڑے فقیہ تھے، لیکن مسائل دینیہ میں قیاس احتیاط کے خلاف سمجھتے تھے، ایک مرتبہ امام ابو حنیفہ، آپ کی خدمت میں حاضر ہوئے، آپ نے ان سے فرمایا کہ مجھ کو معلوم ہوا ہے کہ تم

¹ تذکرۃ الحفاظ اول ص ۱۴۱

² تہذیب التہذیب ج ۲ ص ۱۰۴

³ تہذیب الاسماء ص ۱۵۰

⁴ تہذیب التہذیب ج ۲ ص ۱۰۴ بحوالہ ابن سعد

⁵ تذکرۃ الحفاظ اول ص ۱۵۰

⁶ تہذیب التہذیب ج ۲ ص ۱۰۳

⁷ یضاً ۱۰۵

⁸ تذکرۃ الحفاظ اول ص ۱۵۰

دین میں قیاس کرتے ہو، قیاس کو دخل نہ دیا کرو، کیونکہ پہلا قیاس ابلیس نے کیا تھا۔¹ (یعنی تو نے مجھ کو آگ سے پیدا کیا اور آدم کو مٹی سے، اس لئے میں ان کا سجدہ کیوں کروں)۔

علماء کا مرتبہ: آپ فرماتے تھے کہ فقہاء رسولوں کے امین ہیں، جب تک وہ سلاطین کی آستیاں بوسی نہ کریں۔

اقوال: آپ کے اقوال و کلمات طیبات تہذیب اخلاق، علم و حکمت اور بند و مواعظ کا دفتر ہیں، سفیان ثوری سے آپ نے ایک مرتبہ فرمایا، سفیان جب خدا تم کو کوئی نعمت عطا کرے اور تم اس کو ہمیشہ باقی رکھنا چاہو تو زیادہ سے زیادہ شکر ادا کرو، کیونکہ خدا تعالیٰ نے اپنی کتاب میں فرمایا ہے کہ ”اگر تم شکر ادا کرو گے تو میں تم کو زیادہ دوں گا“ جب رزق ملنے میں تاخیر ہو رہی ہو، تو استغفار زیادہ کرو، اللہ عز و جل اپنی کتاب میں فرماتا ہے۔

اسْتَغْفِرُوا رَبَّكُمْ إِنَّهُ كَانَ غَفَّارًا يُرْسِلَ السَّمَاءَ عَلَيْكُمْ مِدْرَارًا وَيُمْدِدْكُمْ بِأَمْوَالٍ وَبَنِينَ وَيَجْعَلْ لَكُمْ جَنَّاتٍ وَيَجْعَلْ لَكُمْ أَنْهَارًا (سورۃ نوح)

”اپنے رب سے مغفرت چاہو، وہ بڑا مغفرت کر نیوالا ہے، تم پر آسمان سے موسلا دھار پانی برسائیگا اور دنیا میں ماں اور اولاد سے تمہاری مدد کریگا، اور آخرت میں تمہارے لئے جنت اور نہریں بنائیگا۔“

جب تمہارے پاس سلطان وقت یا اور کسی کا کوئی حکم پہنچے تو لاحول ولا قوۃ الا باللہ زیادہ پڑھو، وہ کشادگی کی کنجی ہے، جو شخص اپنی قسمت کے حصہ پر قناعت کرتا ہے وہ مستغنی رہتا ہے، اور جو دوسرے کے مال کی طرف نظر اٹھاتا ہے وہ فقیر مرتا ہے، جو شخص خدا کی تقسیم پر راضی نہیں ہوتا وہ خدا کو اس کے اس کے فیصلہ پر متہم کرتا ہے، جو شخص دوسرے کی پردہ دری کرتا ہے، خدا اس کے گھر کے خفیہ حالات کی پردہ دری کرتا ہے، جو بغاوت کے لئے تلوار کھینچتا ہے، وہ اسی سے قتل کیا جاتا ہے، جو اپنے بھائی کے لیے گڑھا کھودتا ہے، وہ خود اس میں گر جاتا ہے، جو سفیہوں کے پاس میٹھتا ہے، وہ حقیر ہو جاتا ہے، جو علماء سے ملتا جلتا ہے وہ معزز ہو جاتا ہے، جو برے مقامات پر جاتا ہے، وہ بدنام ہو جاتا ہے، ہمیشہ حق بات کہو خوہ تمہارے موافق ہو یا مخالف، آدمی کی اصل اس کی عقل ہے، اس کا حسب اس کا دین ہے، اس کا کرم اس کا تقویٰ ہے، تمام انسان آدم کی نسبت میں برابر ہیں، سلامتی بہت نادر چیز ہے، یہاں تک کہ اس کے

تلاش کرنے کی جگہ بھی مخفی ہے، اگر وہ کہیں مل سکتی ہے تو ممکن ہے گوشہ گمنامی میں ملے، اگر تم اس کو گوشہ گمنامی میں تلاش کرو اور نہ ملے، تو ممکن ہے تنہا نشینی میں ملے، گوشہ تنہائی گوشہ گمنامی سے مختلف ہے، اگر گوشہ تنہائی میں بھی تلاش سے نہ ملے تو سلف صالحین کے اقوال میں ملے گی۔

استغفار: فرماتے تھے جب تم سے کوئی گناہ سرزد ہو تو اس کی مغفرت چاہو، انسان کی تخلیق کے پہلے سے اس کی گردن میں خطاؤں کا طوق پڑا ہے، گناہوں پر اصرار ہلاکت ہے۔

دنیا: فرماتے تھے خدا نے دنیا کی طرف وحی کی ہے جو شخص میری خدمت کرتا ہے تو اس کی خدمت کر اور جو تیری خدمت کرتا ہے، اسے تھکادے۔

اچھے کاموں کے شرائط: فرماتے تھے بغیر تین باتوں کے اچھا کام مکمل نہیں ہوتا، جب تم اسے کرو تو اپنے نزدیک اسے چھوٹا سمجھو، اس کو چھپاؤ اور اس میں جلدی کرو، جب تم اس کو چھوٹا سمجھو گے تب اس کی عظمت بڑھے گی، جب تم اس کو چھپاؤ گے اس وقت اس کی تکمیل ہوگی، اور جب تم اس میں جلدی کرو گے تو خوشگوار ہی محسوس کرو گے۔

حسن ظن: فرماتے تھے جب تمہارے بھائی کی جانب سے تمہارے لئے کوئی ناپسندیدہ بات ظاہر ہو، تو اس کے جواز کے لئے ایک سے ستر تک اس کی تاویلیں تلاش کرو، اگر پھر بھی نہ ملے تو سمجھو کہ اس کا سبب اور اس کی کوئی تاویل ضرور ہوگی، جس کا تم کو علم نہیں، اگر تم کسی مسلمان سے کوئی کلمہ سنو تو اسکو بہتر سے بہتر معنی پر محمول کرو، جب وہ محمول نہ ہو سکے تو اپنے نفس کو ملامت کرو۔

تہذیب و اخلاق: فرماتے تھے چار چیزوں میں شریف کو عار نہ کرنا چاہیے، اپنے باپ کی تعظیم میں پنی جگہ سے ٹھننے میں، مہمان کی خدمت کرنے اور خود اس کی سواری کی دیکھ بھال میں خواہ گھر میں سو غلام کیوں نہ ہوں، اور اپنے استاد کی خدمت کرنے میں۔

ایک نکتہ: جب دنیا کسی کے موافق ہوتی ہے تو دوسروں کی بھلائیاں بھی اسے دیدیتی ہے اور جب منہ پھیر لیتی ہے تو خود اسکی خوبیاں بھی چھین لیتی ہے۔¹

¹ یہ تمام اقوال مختصر صفحہ الصفوہ ص ۱۳۹ تا ص ۱۴۱ سے ماخوذ ہیں۔

فضائلِ اخلاق: آپ کی ذات فضائلِ اخلاق کا زندہ پیکر تھی، آپ کا ایک نظر دیکھ لینا، آپ کی خاندانی عظمت کی شہادت کے لئے کافی تھا، عمرو بن المقدام کا بیان ہے کہ جب میں جعفر بن محمد کو دیکھتا تھا تو نظر پڑتے ہی معلوم ہو جاتا تھا کہ وہ نبیوں کے خاندان سے ہیں۔¹

عبادت و ریاضت: عبادت آپ کے شبانہ یوم کا مشغلہ تھی، آپ کا کوئی دن اور کوئی وقت عبادت سے خالی نہ ہوتا تھا، امام مالک کا بیان ہے کہ میں ایک زمانہ تک آپ کی خدمت میں آتا جاتا رہا آپ کو ہمیشہ یا نماز پڑھتے پایا، یا روزہ رکھے ہوئے یا قرآن کی تلاوت کرتے ہوئے۔²

انفاق فی سبیل اللہ: انفاق فی سبیل اللہ اور فیاضی و سیر چشتی اہل بیت کرام کا امتیازی اور مشترک وصف رہا ہے۔ جعفر صادق کی ذات اس وصف کا مکمل ترین نمونہ تھی، ہیا ج بن بسطام روایت کرتے ہیں کہ جعفر صادق بسا اوقات گھر کا کل کھانا دوسروں کو کھلا دیتے تھے، اور خود ان کے اہل و عیال کے لئے کچھ باقی نہ رہ جاتا تھا۔³

لباسِ امارت میں خرقہ فقر: آپ بظاہر اہل دنیا کے لباس میں رہتے تھے، لیکن اندر لباسِ فقر مخفی ہوتا تھا، سفیان ثوری کا بیان ہے کہ میں ایک مرتبہ جعفر بن محمد کے پاس گیا، اس وقت ان کے جسم پر خز کا جبہ اور دغانی خز کی چادر تھی، میں نے کہا یہ آپ کے بزرگوں کا لباس نہیں ہے، فرمایا وہ لوگ افلاس اور تنگ حالی کے زمانہ میں تھے، اور اس زمانہ میں دولت بہ رہی ہے، یہ کہہ کر انھوں نے اوپر کا کپڑا اٹھا کر دکھایا تو خز کے جبہ کے نیچے پشمینہ کا جبہ تھا، اور فرمایا ثوری یہ ہم نے خدا کے لئے پہنا ہے، اور وہ تم لوگوں کے لئے، جو خدا کے لئے پہنا تھا اس کو پوشیدہ رکھا ہے، اور جو تم لوگوں کے لئے تھا، اس کو اوپر رکھا ہے۔⁴

¹ تہذیب الاسماء ج ۱ ص ۱۵۰

² تہذیب ج ۲ ص ۱۰۴

³ تذکرۃ الحفاظ ج ۱ ص ۱۵۰

⁴ یضاً

مذہبی اختلافات سے بچنے کی ہدایت: مذہب میں جھگڑنا سخت ناپسند کرتے تھے، فرماتے تھے تم لوگ خصومت فی الدین سے بچو اس لئے کہ وہ قلب کو پھنسا دیتی ہے، اور نفاق پیدا کرتی ہے۔¹

جرات: نہایت جری، نڈر، اور بے خوف تھے، بڑے بڑے جبارہ کے سامنے یہ بے باکی قائم رہتی تھی، ایک مرتبہ منصور عباسی کے اوپر ایک مکھی آکر بیٹھی وہ بار بار ہنکاتا تھا، اور مکھی بار بار آکر بیٹھتی تھی، منصور اس کو ہنکاتے عاجز آگیا، مگر وہ نہ مٹی، اتنے میں جعفر پہنچ گئے، منصور نے ان سے کہا ابو عبد اللہ مکھی کس لئے پیدا کی گئی ہے فرمایا جبارہ کو ذلیل کرنے کے لئے۔²

حضرت ابو بکرؓ کے متعلق عقیدہ: گو تمام حق پرست اہل بیت کرام کو خلفائے اربعہ کے ساتھ یکساں عقیدت تھی، لیکن جعفر صادق کی رگوں میں صدیقی خون بھی شامل تھا، اس لئے آپ کو حضرت ابو بکرؓ کے ساتھ خاص تعلق تھا، اور وہ اپنے جد امجد حضرت علیؓ کی طرح ان پر بھی اپنا حق سمجھتے تھے، چنانچہ فرماتے کہ مجھے علیؓ سے جتنی شفاعت کی امید ہے، اتنی ہی ابو بکرؓ سے ہے۔³

وفات: ۱۴۸ھ میں وفات پائی۔⁴

ماخوذ از ”تا بعین“



¹ یضاً

² صفوة الصوة ص ۱۴۱

³ تہذیب التہذیب ج ۲ ص ۱۰۴

⁴ تذکرة الحفاظ ج اول ص ۱۵۰

سیحی بن کھنیرؒ

سیدنا امام محمد ذوالنفس الزکیہ رضی اللہ عنہ

۱۳۵ھ

آپ کی کنیت ابو عبد اللہ تھی اور ابو القاسم بھی منقول ہے، محمد بن عبد اللہ بن الحسن بن الحسن بن علی بن ابی طالب رضی اللہ عنہم، آپ ۱۰۰ھ میں پیدا ہوئے آپ کا رنگ گندم گول تھا۔ دونوں رخساروں پر بالوں میں سفیدی آگئی تھی، حضور اقدس ﷺ کی طرح آپ کے دونوں کاندھوں کے درمیان ابھرا ہوا نشان تھا۔ آپ انتہائی راسخ العلم تھے حدیث اور فقہ میں دوسروں سے فائق تھے۔ ابتداء میں اپنے آباء و اجداد کرام سے علم حاصل کیا، بعد میں حضرت نافع، حضرت ابن طاووس اور ان کے علاوہ مشائخ سے بھی سماع کیا۔ آپ کی تصنیف ”مکتاب السیر“ مشہور ہے، میں نے اصحاب ابو حنیفہ کی ایک جماعت سے سنا ہے، وہ فرماتے ہیں کہ امام محمد بن الحسن الشیبانی نے اپنی تالیف ”مکتاب السیر“ میں اکثر مسائل السیر اسی کتاب سے لئے ہیں۔

آپ بہادر، شہ سوار تھے۔ دورانِ خطبہ آپ پر روانی زبان رک رک جاتی تو اپنا ہاتھ سینے پر مارتے جس سے آپ کی زبان کھل جاتی۔ پورے عالم اسلام میں اپنے داعیوں کو بھیجا اور خراسان سے دعوت کے اعلان اور وہاں کے لوگوں کے بیعت لینے کے بعد ۱۳۵ھ میں مدینہ منورہ سے تحریک کا آغاز فرمایا، اس وقت آپ کے سر پر زرد رنگ کی ٹوپی اور اس پر عمامہ تھا، اور تلوار حمال کئے ہوئے تھے، آپ مسجد میں فجر سے پہلے داخل ہوئے اور لوگوں سے خطاب فرمایا، پھر منبر سے اتر کر فجر کی نماز پڑھائی اور بعد الفجر لوگوں نے بخوشی عام بیعت کی سوائے چند ایک کے، ابو جعفر منصور کی طرف سے مقرر عامل مدینہ ربیع بن عثمان المرمری

فرار ہو گیا، پھر آپ مکہ مکرمہ تشریف لے گئے آپ کے ہاتھ پروہاں بھی بیعت عام منعقد ہوئی، پھر مدینہ منورہ لوٹ آئے، آپ کے لشکر کا علامتی نشان ”احد احد“ تھا، آپ نے اپنے بھائی ابراہیم کو بصرہ کی طرف متعین کر دیا، اور رمضان المبارک تک اسی طرح گزرا۔

ابو جعفر منصور نے بھی آپ کے ہاتھ پر بیعت کی تھی (عباسیوں کی خلافت سے پہلے) حسین بن زید بن علیؑ فرماتے ہیں کہ اولاد حسین بن علیؑ میں آپ کے ساتھ میں خود اور میرا بھائی عیسیٰ اور موسیٰ بن جعفر اور عبداللہ بن جعفر بن محمد تھے، اور آپ کا ساتھ دینے والوں میں سے منذر بن عبداللہ بن الزبیر تھے، اور ابن ابی ذؤیب اور ابن عجلان دونوں نے آپ کی بیعت کی، ان کے علاوہ مصعب بن ثابت بن عبداللہ بن مصعب اور فقیہ ابو بکر بن ابی سبرہ جن سے واقف ہی نے روایت کی ہے، تھے۔

مروی ہے کہ امام مالک رحمہ اللہ سے فتویٰ طلب کیا گیا امام محمد بن عبداللہ کی دعوت کے بارے میں آپ کی کیا رائے ہے اور آپ سے کہا گیا کہ ہماری گردنوں میں منصور کی بیعت کا طوق ہے، اس پر آپ نے فرمایا تم سے جبراً بیعت لی گئی ہے اور مجبور کے ذمہ اسکی پابندی لازم نہیں، اس پر لوگوں نے زور و شور سے آپ کے ہاتھ پر بیعت کی آپ کی مدت خلافت دو ماہ اور کچھ دن رہی۔

ایک بیٹا عبداللہ الاشتر کابل میں شہید ہوئے ان کی نسل چلی اور علی مصر سے گرفتار ہوئے اور مہدی عباسی کی قید میں شہید ہوئے اور حسن فتح میں شہید ہوئے، طالبیتین حضرات نے ان کے علاوہ کسی بیٹے کا ذکر نہیں کیا، لیکن دوسروں نے حسین کا بھی ذکر کیا ہے، اور سب کا اس پر اتفاق ہے کہ آپ کی بیٹیاں صرف دو تھیں حضرت فاطمہ اور زینب، ان سب کی والدہ محترمہ ام سلمہ بنت محمد بن الحسن الثانی بن الحسین بن علیؑ ہیں۔

آپ نے اپنے بھائی حضرت ابراہیم بن عبداللہ کو بصرہ کی خلافت پر متعین کیا اور عبدالعزیز بن عبدالمطلب المخزومی کو مدینہ منورہ کے بطور قاضی مقرر فرمایا اور حضرت عبداللہ بن جعفر بن عبد الرحمن بن المصور بن مخرمہ کے پاس آپ کا دفتر خزانہ تھا، اور عبد الحمید بن جعفر پولیس کے سربراہ تھے، پھر ان کو کسی اور طرف بھیجا اور ان کی جگہ عمرو بن محمد بن خالد بن الزبیر کو مقرر کیا۔

ابو جعفر منصور الدوانیقی نے عیسیٰ بن محمد بن علی بن عبد اللہ بن عباس کو آپ سے مقابلہ کے لئے بھیجا تو آپ نے مدینہ منورہ کے گرد خندق کھدوائی اور جنگ کرتے رہے یہاں تک کہ رمضان المبارک ۱۴۵ھ میں شہید کر دیے گئے ایک روایت میں ۱۴۶ھ ہے اور یہ بھی کہا گیا ہے کہ آپ ۵۲ سال کی عمر میں شہید ہوئے۔ آپ کے سینہ مبارک میں حمید بن قحطبہ نے نیزہ مارا پھر آپ کی ٹھوڑی مبارک پر تلوار ماری آپ گر گئے تو س نے آپ کا سر مبارک الگ کر لیا، جب آپ شہید ہوئے اور آپ کا سر مبارک منصور کے پاس بھیج دیا، تو آپ کی بہن زینب نے عیسیٰ سے آپ کا سر مبارک مانگ لیا اور دفن کرنے کی اجازت مانگی اس نے اجازت دیدی انہوں نے مدینہ منورہ میں بقیع کے قریب دفن کر دیا۔ آپ کی قبر وہاں مشہور ہے۔

امام محمد بن عبد اللہ ذوالنفس الزکیہ کا ساتھ دینے والے مشائخ: امام دارالہجرة امام مالک بن انسؒ، امام حسین بن زید بن علی زین العابدینؒ، امام عیسیٰ بن زید بن علی زین العابدینؒ، امام موسیٰ بن جعفر بن محمد بن علی زین العابدینؒ، امام عبد اللہ بن جعفر بن محمد بن علی زین العابدینؒ، منذر بن محمد بن الزبیرؒ فقیہ و محدث شیخ اہل البیت، عبد اللہ بن یزید ابن ہرمزؒ محدث، عبد الحمید بن جعفرؒ محدث، محمد بن عجلانؒ فقیہ اہل المدینہ و محدث، عبد العزیز بن المطلب الخزومیؒ، عبد اللہ بن جعفر بن عبد الرحمن بن السور المخزومیؒ، عثمان بن محمد بن خالد بن الزبیرؒ، عبد العزیز بن محمد الدرد اور دیؒ، مصعب بن ثابت بن عبد اللہ بن الزبیرؒ، عبد اللہ بن مصعبؒ محدث، ابوبکر بن ابی سبرہؒ فقیہ استاد الواقدی، عبد اللہ بن عامر الاسلمیؒ محدث ثقہ استاد و کعب، عبد اللہ بن عطاءؒ محدث ثقہ استاذ مالکؒ، عثمان بن محمد بن خالد بن الزبیرؒ محدث، ضحاک بن عثمانؒ، عبد الواحد بن ابی موسیٰ الدوسیؒ، عبد اللہ بن عمر بن العمریؒ، ابوبکر بن عمرؒ، عبید اللہ بن عمرؒ، هشام بن عروہؒ، ابو خالد الواسطیؒ صاحب زید بن علیؒ، قاسم بن مسلم السلمیؒ، عثمان بن عبید اللہ بن عبد اللہ بن عمر بن الخطابؒ¹۔

(ماخوذ از "الافادہ فی تاریخ الأئمة السادة")



¹ ماخوذ از: (مقاتل الطالبیین)

سیحی بن کھن

سیدنا امام ابراہیم بن عبد اللہ

۱۲۵ھ

کنیت ابو الحسن، نسب اسطرح ہے، ابراہیم بن عبد اللہ بن الحسن بن الحسن بن علی بن ابی طالب رضی اللہ عنہ۔ آپ کا رخ انور کھلا کھلا تھا، ناک اونچی اور خوبصورت چہرے والے تھے، کثرتِ سجود سے پیشانی مبارک اور ناک پر نشان پڑے ہوئے تھے۔ آپ علم و تدبیر اور بہادری میں اپنے بھائی کے ثانی تھے۔ فصیح البیان خطیب اور فی البدیہ شعر کہنے والے رموز آگاہ، ناقد شاعر تھے، مفضل نے آپ کے ستر قصائد کا ذکر کیا ہے، اپنے بھائی کی شہادت پر مرثیہ کہا۔

آپ کے بھائی ذوالنفس الزکیہ نے اپنے بعد آپ کو امامت اور خلافت کیلئے متعین کیا تھا، چنانچہ ایک عرصہ بصرہ عراق میں دعوت دیتے رہے اور لوگوں سے اپنے بھائی کیلئے بیعت لی، بصرہ پر اقتدار حاصل کیا، یکم شوال ۱۲۵ھ کو نماز عید الفطر سے پہلے عظیم بھائی کی شہادت کی خبر ملی۔ نماز عید بڑھائی پھر منبر پر تشریف فرما ہوئے اور خطبہ دینے لگے بھائی کی شہادت کی خبر سنائی تعزیت اور صبر کی تلقین کی اور اشعار پڑھے اور فرمایا: اے اللہ تو جانتا ہے کہ محمد نے ظہور کیا تیری طرف سے غضب بن کر اس اندھیرے دور کو ختم کرنے کیلئے اور تیرے دین حق پر قربان ہونے کیلئے پس اس پر رحم فرما اور اس کی مغفرت فرما، اور آخرت کو اس کیلئے دنیا سے بہترین ٹھکانہ اور لوٹنے کی جگہ بنادے۔

زبان سے ایک لفظ ہی کئی بار دہراتے تھے، ایک لمحہ کیلئے ہکلائے اور پھوٹ پھوٹ کر رونے لگے،

جب منبر سے اترے تو بصرہ کے جملہ علماء محدثین اور اہل اللہ نے آپ کے ہاتھ پر بیعت خلافت کی اور سب نے آپ کی مجالس کو لازم پکڑا اور آپ کے کاموں میں لگ گئے، آپ نے واسطہ، اھواز اور ان کے ملحقہ اور فارس کے مختلف علاقوں پر اقتدار حاصل کیا۔

حضرت امام ابو حنیفہ رحمہ اللہ لوگوں کو آپ کی طرف بلاتے تھے اور آپ سے خفیہ خط و کتابت فرماتے تھے آپ کے نام امام صاحب نے ایک خط لکھا۔ مذکورہ خط ابو جعفر منصور کے ہاتھ لگا اور اس نے اس خط کو چھپائے رکھا، پھر آپ کو قید کر کے لایا اور آپ کو زہر پلایا اس سے آپ کی شہادت ہوئی اور بغداد میں دفن ہوئے۔ پھر ابو جعفر منصور نے ابو سیف مولیٰ الجعفر کو بصرہ بھیجا تا کہ وہاں کی جاسوسی کر آئے۔ جب وہ لوٹا تو منصور نے اس سے پوچھا کہ تو نے بشیر الرجال اور مطر الوراق کو کس حالت میں پایا اس نے جواب دیا کہ میں نے ان دونوں کو مسلح حالت میں ابراہیم کے پاس آتے جاتے دیکھا ہے، تو منصور نے کہا کہ میں نہیں سمجھتا تھا کہ روزہ نے ان دونوں میں اتنی سکت دم چھوڑی ہے کہ وہ اسلحہ اٹھا سکیں، ان کے علاوہ ہارون بن سعد جو کہ مشہور فقیہ اور مصلح اور متدین تھے، آپ نے شعبی سے روایت کی اور ابراہیم النخعی سے ملاقات کی ہے۔

آپ نے ایک دفعہ خطبہ میں منصور کے مظالم بیان کئے اور آل رسول ﷺ کا ناحق قتل، لوگوں پر ظلم اور اموال کے ناجائز جمع و تقسیم پر رد و نقد پر بلیغ بیان فرمایا یہاں تک کہ لوگ رونے لگے۔ آپ کے کلام سے لوگوں کے دل انتہائی نرم پڑ گئے چنانچہ عباد بن العوام، یزید بن ہارون، ہشیم بن بشیر، شعبہ بن حجاج ان سب کبار اہل علم نے آپ کے دست حق پرست پر بیعت کی۔

ابو اسحاق الفراء ہی کہتے کہ میں امام ابو حنیفہؒ کی خدمت میں حاضر ہوا اور آپ سے کہا کیا آپ کو اللہ کا خوف نہیں؟ آپ نے ابراہیم بن عبد اللہ کا ساتھ دینے کا فتویٰ دیا اور میرا بھائی ان کے ساتھ قتل ہو گیا، اس پر آپ نے مجھ سے کہا آپ کے بھائی کی شہادت یوم بدر کے شہداء کی طرح ہے اور اس کی شہادت ابراہیم کی معیت میں اس کی زندگی سے کہیں بہتر ہے۔

اس پر میں نے کہا کہ پھر آپ کیوں رکے رہے؟ آپ نے فرمایا لوگوں کی ان امانتوں کے سبب جو کہ میرے پاس ہیں، امام اعمشؒ لوگوں کو آپ کی طرف بلاتے تھے اور کہتے تھے کہ تم کیوں بیٹھے ہو؟ ان کا ساتھ کیوں نہیں دیتے اگر میری بینائی درست ہوتی تو میں ضرور ان کے ساتھ نکلتا۔

آپ کی شہادت ذی الحجہ ۱۳۵ ھ میں ہوئی۔

سیرت کے نمونے: دورانِ تحریک منصور کے ایک عامل کو پکڑ کر لایا گیا آپ کے ساتھیوں میں ایک نے کہا کہ اس کو میرے حوالے کر دیں آپ نے فرمایا تم کیا کرو گے اس نے کہا میں اس کی تعذیب و تفتیش کروں گا تاکہ اس کے پاس حکومت کا جواں ہے وہ اس سے وصول کیا جاسکے، اس پر آپ نے فرمایا مجھے ایسے مال کی کوئی حاجت نہیں جو کہ عذاب دے کر نکالا گیا ہو۔ آپ کی یہ عادت مبارکہ تھی کہ جب بھی منبر سے اترتے تو اس آیت کی تلاوت کر کے اترتے:

“وَاتَّقُوا يَوْمًا تُرْجَعُونَ فِيهِ إِلَى اللَّهِ ثُمَّ تُوَفَّى كُلُّ نَفْسٍ مَّا كَسَبَتْ وَهُمْ لَا يُظْلَمُونَ”

ایک مرتبہ منبر سے خطبہ کے بعد فرمایا ”اے اللہ اگر آپ نے اپنے دربار میں کسی کی اولاد کو ان کے آباء و اجداد کے ساتھ یا آباء و اجداد کو ان کی اولاد کے ساتھ یاد فرمایا تو ہمیں بھی حضرت محمد رسوں اللہ ﷺ کے ساتھ یاد فرمانا اے اللہ آباء کو اولاد کیلئے اور ایٹام کی آباء کے واسطے حفاظت فرما۔“ اس پر پوری امید گاہ رونے کی آواز سے گونج اٹھی۔

محمد بن عطیہ مولیٰ باہلہ منصور کی طرف سے عراق کے بعض علاقوں کے ذمہ دار تھے گرفتار کر کے لائے گئے تو آپ نے اس سے پوچھا کہ کیا تیرے پاس کچھ مال ہے؟ اس نے کہا نہیں آپ نے اس کو قسم دلائی اس نے قسم کھائی آپ نے اسے چھوڑ دیا، وہ جاتے ہوئے فارسی میں یہ بھٹتا جا رہا تھا کہ یہ منصور کی طرز کا آدمی نہیں ہے یعنی اس کو صرف قسم پر اکتفا نہیں کرنا چاہیے تھا بلکہ کسی صورت اس سے ماں نکالنا چاہیے تھا کیونکہ آپ حق بجانب تھے۔

رنگریزوں کی ایک جماعت کچھ رقم لائی اور آپ کی خدمت میں پیش کی اور کہا ہم ایسے لوگ ہیں کہ ہمارا کسی سے ولاء و تعلق نہیں، ہمارا یہ سب مال قبول فرماؤں اور کام میں لاؤں، آپ نے فرمایا کہ جس کے پاس کوئی مال ہو وہ اس سے اپنے بھائی کی مدد کرے میں ان سے کچھ نہیں لینے والا۔

اسی طرح عبد الحمید بن لاحق سے بھی مال سے متعلق قسم اٹھوائی اس نے قسم کھائی آپ نے اسے یہ کہتے ہوئے چھوڑ دیا کہ اگر تیرے پاس مال کا ہونا ثابت ہوا تو میں تمہیں جھوٹا شمار کروں گا۔ اس طرح کا ایک واقعہ شیبہ کا بھی ہے جو کہ مسعود موربانی کا کاتب تھا۔ اس سے بھی قسم اٹھوائی اس نے بھی قسم کھائی آپ نے چھوڑ دیا۔ شیبہ کا کہنا ہے کہ میں اس کے بعد آپ کے بارہ میں پوچھتا رہا اور آپ کے لئے دعا کرتا رہا یہاں تک کہ مسعود نے مجھے روک دیا۔ ایک دن دورانِ خطبہ فرمایا:

”اے لوگو! بے شک میں نے جملہ بھلائیوں کو جو کہ لوگ اللہ سے طلب کرتے ہیں تین چیزوں میں دیکھا، ایک کلام، دوسری نظر، تیسرا سکوت خاموشی۔ پس ہر وہ بات جس میں اللہ کا ذکر نہیں وہ لایعنی اور فضول ہے اور ہر وہ خاموشی جس میں غورو فکر نہیں وہ بھول ہے اور ہر وہ نظر جس میں عبرت نہیں وہ غفلت ہے پس اس شخص کیلئے خوشخبری ہے جس کا کلام ذکر اللہ سے پر ہے اور جس کی نظر میں عبرت ہے اور جس کی خاموشی میں غورو فکر ہے، جس کا گھر کشادہ کھلا ہے، جو اپنے گناہوں پر رویا اور لوگ اس سے سلامتی میں رہے“

لوگوں کو آپ کا ارشاد بہت پسند آیا اور حیرت زدہ ہوئے۔

آپ کے ساتھیوں نے محمد بن یزید کو گرفتار کیا اس کا ایک گھوڑا تھا جس کا سر سوار کے سر کے برابر تھا، اسکا بیان ہے کہ حضرت ابراہیم نے مجھ سے کہا کہ یہ گھوڑا مجھے بیچ دے میں نے کہا اے فرزند رسول اللہ صلی اللہ علیہ وسلم آپ ویسے ہی لے لیں، آپ نے اپنے ساتھیوں سے پوچھا اس کی کیا قیمت ہو سکتی ہے؟ انہوں نے کہا دو ہزار درہم، آپ نے مجھے ڈھائی ہزار درہم دے کر گھوڑا خرید لیا۔ اور جب آپ جنگ پر جانے لگے تو مجھے چھوڑ دیا۔

بصرہ پر قبضہ کے بعد بیت المال سے دس لاکھ درہم نکلے آپ نے وہ تمام اپنے لشکروالوں میں تقسیم کر دیے، ہر ایک سپاہی کو پچاس پچاس درہم ملے، سب سپاہی یہ کہہ رہے تھے کہ پچاس درہم بھی اور جنت بھی۔ آپ نے بصرہ کے عہدہ قضاء پر عباد بن منصور کو مقرر کیا۔ بیت المال پر سلمان بن ابی واصل کو، ہارون بن سعد کو واسطہ اور اس کے گرد و نواح پر اور مغیرہ بن الفرع کو اھواز پر عامل مقرر کیا، اھواز پر مغیرہ قابض تو ہوا لیکن منصور نے خازم بن خزیمہ کی قیادت میں چار ہزار کا لشکر بھیجا لڑائی ہوئی اور مغیرہ کو شکست ہوئی، آپ بصرہ سے منصور کے مقابلہ میں نکلے آپ کے لشکر کے میمنہ پر عیسیٰ بن زید رحمہ اللہ تھے اور میسرہ پر برد بن لبید الیشکری تھے جبکہ آپ کے مقابلہ میں منصور نے عیسیٰ بن موسیٰ کے زیر قیادت ایک بڑی دل لشکر بھیجا اور ان کا آئنا سامنا کوفہ اور بصرہ کے درمیان باخترامی کے مقام پر ہوا۔ مقابلہ ہوا اور عیسیٰ بن موسیٰ اور اس کے لشکر کو شکست فاش ہوئی، حضرت امام ابراہیم اپنے گھوڑے پر کھڑے ہو کر شکست خوردہ لشکر کو دیکھ رہے تھے کہ ایک تیراچانک آپ کی پیشانی مبارک پر آن لگا اور آپ گھوڑے پر لٹک گئے، آپ کو گھوڑے سے اتارا گیا بشیر الرحال نے اٹھایا اور اپنے سینے سے لگا کر بٹھایا یہاں تک کہ آپ شہادت

سے سر فراز ہوئے، آپ کی شہادت پر بشیر الرحال یہ آیت بار بار دہرا رہے تھے (وكان امر الله قدراً مقدوراً) ذی الحجہ ۱۴۵ھ کے ابتدائی دن تھے اور ایک روایت کے مطابق ۲۵ ذی القعدہ کو آپ کا سر مبارک کاٹا گیا اور منصور کے پاس لے جایا گیا، آپ کا جسم اطہر باخمری میں سپرد خاک ہوا۔
حضرت امام ابراہیم بن عبد اللہ حسن کا ساتھ دینے والے (علماء و فقہاء و محدثین):

امام ابو حنیفہ نعمان بن ثابت (فقیہ العراق)، امام اعظم سلیمان بن مہران (محدث)، ابو داؤد الطہوی (محدث)، فطر بن ابراہیم، سالم بن ابی واصل (ولی بیت المال من ابراہیم بواسطہ)، عیسیٰ بن یونس بن ابی اسحاق، ابو خالد الاحمر، حمزہ بن عطاء البرنی، خلیفہ بن حسان الکیال، عبد اللہ بن جعفر المدائنی (والد عی بن المدائنی)، ہارون بن سعد (عامل ابراہیم علی واسطہ، فقیہ و محدث راوی عن شعبی)، عباد بن عوام (قائد جمع الفقہاء، محدث فقیہ واسطہ)، یزید بن ہارون (محدث فقیہ واسطہ)، و ہشیم بن بشیر (محدث فقیہ واسطہ)، العلاء بن راشد (محدث فقیہ واسطہ)، عوام بن حوشب (شیخ کبیر)، اسامہ بن زید، عبد الواحد بن زیاد، معمر بن کدام (محدث و فقیہ)، ایوب بن سلیمان (محدث)، ہشام بن حسان۔

مسلم بن سعید (من فقہاء واسطہ)، اصمغ بن زید (من فقہاء واسطہ)، عامر بن کثیر السراج (من اصحاب ہارون)، سالم الحداد (من اصحاب ہارون)، اسحاق بن یوسف (فقیہ واسطہ)، شعبہ بن حجاج (محدث کبیر)، صلح المروزی (محدث فقیہ)، لبطہ بن فرزدق (محدث راوی)، عثمان الطویل، اباحری نصر بن ظریف (محدث)، ابو العوام القطان عمران بن داؤد (محدث تلمیذ حسن البصری)، عبد ربیع بن یزید، عبد الحمید بن سنان بن سلمہ بن المحبق، حکم بن موسیٰ بن سلمہ، عمران بن شیبہ بن سلمہ، عباد بن منصور (قاضی البصرہ من قبل برہسم فقیہ)، حامد بن عبد اللہ الواسطی (فقیہ و محدث)، یونس بن ارقم العنزی، عامر بن عباد بن عوام، معاد بن نصر الغنبری (قاضی بصرہ فقیہ)، حجاج بن بشی (شہید المعرکہ)، معاویہ بن حجاج (شہید المعرکہ)، الازرق بن تمہ الصریعی، جنادہ بن سوید، برہسم الاسدی، ابو النصر ہاشم بن قاسم (محدث راوی سفیان و شعبہ)، عمر بن عون (محدث)، مؤمل بن سماعیل (محدث صاحب سفیان) و حنبل (محدث صاحب سفیان)، داؤد بن مبارک الحمدانی، ابو محمد ابریدی۔

(ماخوذ از "الافادہ فی تاریخ الأئمة السادة")



ڈاکٹر محمد نعیم صدیقی

پیدنا امام موسیٰ کاظم علیہ السلام

۱۸۳ھ

نام و نسب: موسیٰ نام، ابوالحسن کنیت اور کاظم لقب ہے^۱، ان کے والد امام صادق اور جد امجد امام باقر اپنے عہد کے ممتاز ترین اور بلند پایہ علماء میں تھے، ان کا نسب نامہ یہ ہے، موس بن جعفر بن محمد بن علی بن الحسین بن علی بن ابی طالب^۲۔ ہاشمی، علوی اور مدنی تینوں نسبتوں سے مشہور ہیں، ان کی دادی ام فروہ حضرت ابوبکر صدیقؓ کے پوتے قاسم بن محمد کی صاحبزادی تھیں، اس طرح نانہالی شجرہ کے مطابق ان کی رگوں میں صدیقی خون بھی رواں تھا۔

ولادت: ۱۲۸ھ میں مدینہ کے قریب ابواء نامی ایک مشہور قریہ میں پیدا ہوئے اور پھر تمام عمر مدینہ ہی میں سکونت پذیر رہے^۳۔

فضل و کمال: موسیٰ کاظم اس خاندانِ علم کے گوہرِ شب چراغ تھے، جس کا ہر ہر فرد آسمانِ فضل

^۱ العبر فی خبر من غیر ج ۱ ص ۲۸۷

^۲ تہذیب التہذیب ج ۱۰ ص ۳۳۹

^۳ شذرات الذہب ج ۱ ص ۳۰۴، الاعلام ج ۳ ص ۱۰۸۱

و کماں کا بدر کامل اور مسند علم کا شیخ الکل تھا، اس لئے امام کاظم کو دولتِ علم گویا وراثتاً نصیب ہوئی تھی، اس کے علاوہ جو دو کرم، عبادت و ریاضت، تضرع و انکسار اور تقویٰ و پاکبازی کا پیکر مجسم تھے، ابو حاتم ان کو امام المسلمین سمجھتے ہیں۔ حافظ ذہبی لکھتے ہیں:

كان صالحا عابدا جوادا حلیمًا كبير القدر¹ و صلح عبادت گذار حلیم الطبع سخی اور جلیل المرتبت، ہیں۔

حدیث: انھوں نے تبحرِ علمی اور جلالتِ فنی کے باوجود اپنی زیادہ تر توجہ عبادت اور تبلیغِ دین میں صرف کی، اسی وجہ سے ان کی روایات کی تعداد بہت کم ملتی ہے، لیکن اس کے باوجود یہ ایک حقیقت مسلمہ ہے کہ ان سے مروی تھوڑی سی حدیثیں بھی صحیح معنی میں بہ قاست کھتر بہ قیمت بہتر کی مصداق ہیں۔ حدیث میں انھوں نے اپنے باکمال والد امام جعفر بن محمد الملقب بہ صادق کے علاوہ عبد اللہ بن دینار اور عبد الملک بن قدامہ الحمیمی سے استفادہ کیا تھا، ممکن ہے، ان کے حلقہ شیوخ میں کچھ اور ائمہ بھی شامل ہوں لیکن طبقات و تراجم میں ان کے صرف مذکورہ تین ہی اساتذہ حدیث کا ذکر ملتا ہے، ان میں بھی ثانی الذکر سے امام کاظم کے تلمذ کو حافظ ابن حجر نے مشتبہ قرار دیا ہے، چنانچہ وہ لکھتے ہیں کہ اگر موسیٰ کاظم کا سنہ ولادت ۱۲۸ھ مستند اور صحیح ہے تو پھر عبد اللہ بن دینار سے ان کے حصوں تلمذ کا کوئی سوال نہیں، کیونکہ ابن دینار کی وفات اس سے پہلے ہی ۱۲۷ھ میں ہو گئی تھی²، خود ان کے دریائے فیض سے سیراب ہونے والوں میں ان کے دو بھائی علی و محمد اور صاحبزادگان ابراہیم، حسین، اسماعیل، علی رضی کے علاوہ صلح بن یزید اور محمد بن صدقۃ الغنبری کے نام قابل ذکر ہیں³۔ ثقاہت: ان کی ثقاہت اور صداقت کو علمائے فن نے بالاتفاق ہر قسم کے ریب و شک سے بالاتر قرار دیا ہے، ابو حاتم ”ثقة صدوق امام“ سمجھتے ہیں⁴۔

¹ خلاصۃ تہذیب تہذیب الکمال ص ۳۹۰

² تہذیب التہذیب ج ۱۰ ص ۳۴۰

³ تہذیب التہذیب ج ۳ ص ۳۳۹

⁴ میزان الاعتدال ج ۳ ص ۲۰۹

عبادت: عبادت و ریاضت کا خاص اہتمام تھا، کثرت عبادت کا یہ عالم تھا کہ اپنے زمانہ کے سب سے بڑے عالم شمار ہوتے تھے، حافظ ابن جوزی نے صفوة الصفوة میں انکا بہت نمایاں تذکرہ کیا ہے، علہ ابن کثیر رقمطراز ہیں، ”کان کثیر العبادة والمروءة“ حتیٰ کہ جب ہارون الرشید نے ان کو دیوار زنداں کے پیچھے ڈال دیا تو بھی ان کے شب و روز کے معمولات میں کوئی فرق نہ آسکا، چنانچہ قید خانہ کی ایک عینی راویہ نے ان کے دن رات کے معمولات یہ بیان کئے ہیں:

کان إذا صلی لعتمة حمد الله
ومجده ودعاه فلم یزل كذلك
حتى یزول اللیل فإذا زال اللیل
قام یصلی حتی یصلی الصبح ثم
یذكر قليلاً حتى تطلع الشمس
ثم یقعد إلى ارتفاع الضحی " ثم
یتھیا ویستاك ویأكل ثم یرقد
إلى قبل زوال ثم یتوضأ ویصلی
حتى یصلی العصر ثم یذكر في
القبلة حتى یصلی المغرب ثم
یصلی ما بین المغرب والعتمة.¹

وہ عشا کی نماز پڑھنے کے بعد برابر ذکر و فکر اور حمد و ثنا میں مشغول رہتے، یہاں تک کہ جب کافی رات گزر جاتی تو اٹھ کر نماز پڑھنا شروع کر دیتے اور صبح تک یہ سلسلہ جاری رہتا، پھر فجر کی نماز پڑھ کر طلوع آفتاب تک تھوڑا ذکر کرتے پھر کافی دیر تک مراقبہ میں بیٹھتے، پھر مسواک وغیرہ کرتے اور کھانا تناول فرماتے، پھر زوال سے قبل تک استراحت کرتے پھر وضو کر کے نماز پڑھنا شروع کرتے اور عصر تک پڑھتے رہتے پھر قبلہ رو ہو کر ذکر اللہ میں مصروف رہتے اور مغرب کی نماز تک یہ سلسلہ جاری رہتا، پھر نماز مغرب پڑھنے کے بعد عشاء تک مسلسل نوافل پڑھتے رہتے۔

ان معمولات کے مطالعہ سے یہ حقیقت بھی منکشف ہوتی ہے کہ امام کاظم کثرت عبادت و ریاضت کے ساتھ اپنی روح و جسم کے حقوق سے بھی پوری طرح عمدہ برآ ہوتے تھے، مذکورہ بالا بیان کی راویہ اخت سندی، جو زندان میں امام صاحب کی خدمت پر مامور تھی، جب بھی ان کو دیکھتی تو کہتی کہ بڑے ہی بد نصیب اور ناکام ہیں وہ لوگ جو خدا کے ایسے صلح اور عبادت گزار بندے سے تعرض کرتے اور انہیں پریشان کرتے ہیں¹، حافظ ذہبی انہیں صلح، عابد، جواد، حلیم اور جلیل المرتبت لکھتے ہیں²۔

سخاوت: جو دو سخاوت، سیر چشتی اور فیاضی اہل بیت کرام کا ایک مشترک وصف اور خصوصی تمغہ امتیاز تھا، امام کاظم بھی اس وصف کا ایک اعلیٰ نمونہ تھے، خیر الدین زر کلی لکھتے ہیں:

”کان احد کبار العلماء الاجواد“³ وہ نہایت بلند درجہ اکابر علماء میں سے تھے

امام ذہبی رقمطراز ہیں کہ:

”کان موسیٰ من اجواد الحکماء“⁴ موسیٰ کاظم بہترین حکماء میں تھے۔

ان کی داد و دہش اور فیاضی و سیر چشتی کے بکثرت واقعات خطیب کی تاریخ بغداد اور یافعی کی مرآۃ الجنان میں منقول ہیں⁵۔

قید و بند کی صعوبتیں: تاریخ اسلام میں ایسے اہل دعوت و عزیمت علماء کی کافی تعداد ملتی ہے، جنہوں نے حق و صداقت اور ایمان و ایقان کے چراغ روشن رکھنے کی خاطر دار و رسن اور قید و بند کے تمام شدائد و صعوبتوں کو بطیب خاطر انگیز کیا، بلکہ کتنوں نے تو اسی راہ میں اپنی جان بھی جان آفرین کے سپرد کر دی، لیکن ان کے پایہ ثبات و استقلال میں ذرہ برابر تزلزل نہ پیدا ہو سکا، امام موسیٰ کاظم بھی دو بار اس سعادت سے بہرہ ور ہوئے تھے۔

¹ یضاً

² العبر فی خبر من غبر ج ۱ ص ۲۸۷

³ الاعلام ج ۳ ص ۱۰۸۱

⁴ میزان الاعتدال ج ۳ ص ۲۰۹

⁵ تاریخ بغداد ج ۱۳ ص ۳۲-۳۳ و مرآۃ الجنان

سب سے پہلے خلیفہ مہدی نے ان کو قید کیا تھا، لیکن اس کے کچھ ہی دنوں کے بعد اس نے خواب میں حضرت علیؑ کی زیارت کی جن کے چہرے سے سخت ناراضگی کے آثار عیاں تھے، اور وہ خلیفہ کو مخاطب کر کے فرما رہے تھے:

فَهَلْ عَسَيْتُمْ اَنْ تَوَلَّيْتُمْ
اَنْ تُفْسِدُوا فِي الْاَرْضِ
وَتُقَطِّعُوا اَرْحَامَكُمْ

تم سے عجب نہیں کہ اگر تم حاکم ہو
جاؤ تو ملک میں خرابی کرنے لگو، اور
اپنے رشتوں کو توڑ ڈالو۔

چنانچہ اس کے بعد مہدی نے موسیٰ کاظم کو اس شرط پر فوراً رہا کر دیا کہ وہ اسکے اور اس کے لڑکوں کے خلاف خروج نہ کریں گے، اور امام صاحب کو تین ہزار دینار دیکر بصد اعزاز و اکرام مدینہ واپس بھیج دیا۔ پھر ہارون الرشید کے ایام خلافت میں ایک مرتبہ اسے خبر ملی کہ عوام امام موسیٰ کاظم کے باتھوں پر بیعت کر رہے ہیں، اس سے اس کو بہت اندیشہ لاحق ہوا چنانچہ رمضان ۱۷۹ھ میں جب خلیفہ مذکور عمرہ کی غرض سے حرمین گیا تو واپسی میں امام صاحب کو بھی اپنے ہمراہ بصرہ لیتا آیا، اور وہاں کے والی عیسیٰ بن جعفر کے پاس مقید کر دیا، وہ ایک سال تک وہاں رہے، اسکے بعد پھر بغداد کے مرکزی قید خانہ میں منتقل کر دیئے گئے اور تادم حیات وہیں رہے¹۔

قید سب سے رہائی کی دعا: امام کاظم کی بلندی شان کی ایک بڑی دلیل یہ بھی ہے کہ بغداد کے زمانہ اسیری میں انھیں عالم رویا میں رسول اکرم ﷺ کی زیارت نصیب ہوئی، آپ ﷺ ان سے فرما رہے تھے:

”اے موسیٰ! یقیناً تم مظلوم ہو، میں چند کلمات تلقین کرتا ہوں، اگر تم ان کا ورد کرو تو آج ہی شب تم قید سے رہا ہو جاؤ گے، وہ کلمات یہ ہیں:

”یا سامع کل صوت، یا سائق الفوت، یا کاسی العظام لحمًا، ویا منشرها بعد الموت أسألك بأسمائك الحسنی وباسمک الأعظم الأكبر المخزون المکنون الذی لم یطلع علیہ أحد من المخلوقین۔ یا

حليم ذا اناءة لا يقوى على اناءته يا ذا المعروف الذي لا ينقطع
أبداً ولا يحصى عدداً فرج عني¹.

صاف گوئی: قید خانہ ہی سے انہوں نے خلیفہ کے نام ایک خط لکھا تھا، جو ان کی صاف گوئی، جرأت اور حق گوئی کا پورا عکاس ہے، اس خط میں تحریر تھا:

“أما بعد يا امير المؤمنين انه لم ينقص عني يوم من البلاء الا انقضى عنك

يوم من الرخاء حتى يفضي بنا ذلك الى يوم يخسره المبتلون².”

اے امیر المؤمنین! جوں جوں میری آزمائش کے ایام گزر رہے ہیں ویسے ویسے تمہارے عیش و راحت کے دن بھی کم ہوتے جا رہے ہیں حتیٰ کہ ہم دونوں ایک ایسے دن ملیں گے جب ہر عمل کرنے والے خسارہ میں رہیں گے۔

وفات: کامل ۳۷ سال دنیا نے علم و عمل کو منور رکھنے کے بعد ۲۵ رجب ۱۸۳ھ کو یہ شمع فروزان گل ہو گئی، اکثر علماء کا خیال ہے کہ بغداد کے قید خانہ میں ان کی وفات ہوئی، بغداد میں آج بھی ان کا مزار مشہور آفاق اور مرجع انام ہے³۔

ماخوذ از: “تبع تابعین”



¹ شذرات الذہب ج ۱ ص ۳۰۴

² البدایہ والنہایہ ج ۱ ص ۱۸۳

³ صفوة الصفوة ج ۲ ص ۱۰۵ و میزان الاعتدال ج ۳ ص ۲۰۹

سبط ابن جوزیؒ
ترجمہ: ڈاکٹر محمود الحسن عارف

سیدنا امام علی رضاؑ

م ۲۰۳ھ

آپ خاوادۂ نبوت کے چشم و چراغ اور علوم و معارف کے گوہر آب دار تھے۔ نسب مبارک حسب ذیل ہے حضرت سید علی رضا بن امام موسیٰ کاظم بن امام جعفر الصادق بن امام محمد الباقر بن امام علی زین العابدین بن حضرت امام سیدنا حسین بن علی سبط رسول ﷺ بن علی المرتضیٰ بن ابی طالب۔ ولادت باسعادت مدینہ منورہ میں ہوئی۔

آپ نہایت شکیل و جمیل تھے رنگ مبارک سانولا تھا۔ اور جملہ صفات میں مثل اپنے آبائے کرام کے تھے۔ آپ بڑے عالم و حید العصر اور فرید الدہر تھے ابراہیم بن عباس کہتے ہیں کہ میں نے آپ سے زیادہ کوئی عالم نہیں دیکھا۔

ابن حجر مکیؒ ”تاریخ نیشاپور“ سے نقل فرماتے ہیں:

”امام علی رضاؑ نیشاپور تشریف لائے اور بازار میں داخل ہوئے تو حافظ ابوزرعہ رازی اور حافظ محمد بن اسلم طوسی بے شمار طلبہ علم و حدیث کے ساتھ خدمت والا میں حاضر ہوئے۔ آپؑ بند پالکی میں تشریف فرما تھے۔ حافظ رازی اور حافظ طوسی دونوں نے نہایت عاجزی سے درخواست کی کہ حاضرین کو درشن دیجئے اور اپنے آبائی سلسلے سے کوئی حدیث روایت کیجئے!“

آپؑ نے سواری ٹھہرانے اور خدام کو پردہ اٹھانے کا حکم دیا، خلق خدا نے آپؑ کے رونے مبارک کی زیارت سے آنکھیں ٹھنڈی کیں، آپؑ کے دو گیسو تھے، جو کندھوں پر لٹک رہے تھے، وارفتگی کی کیفیت یہ تھی کہ لوگوں کی آپس تھمتی نہ تھیں، نالہ و بکا رکنا نہ تھا، کچھ لوگ مٹی میں لوٹ پوٹ ہو رہے تھے اور کچھ بے خودی میں سواری کے پاؤں چوم رہے تھے۔

(گویا بقول شاعر:

پڑے، ہیں ترے کوچہ میں لاکھوں مجروح، مقتول، مذبح، بسمل
آٹھویں پشت میں حسن نبوی کی جھلک کا یہ اثر تھا، تصور کیسے خود حسن نبوی کا کیا حال ہو گا!)

علماء پکار رہے تھے: لوگو چپ ہو جاؤ جب خاموشی چھا گئی تو حافظ رازی اور حافظ طوسی نے املائے حدیث کی اسناد کا کی۔ اس پر آپؑ یوں موصو روایت ہوئے۔

”مجھے حدیث بیان کی میرے والد ماجد موسیٰ کاظمؑ نے اپنے والد ماجد جعفر صادق سے انہوں نے اپنے والد ماجد محمد باقر سے انہوں نے اپنے والد ماجد زین العابدین سے انہوں نے اپنے والد ماجد حضرت حسینؑ سے انہوں نے اپنے والد ماجد حضرت علیؑ بن ابی طالب سے انہوں نے فرمایا مجھے بیان فرمایا میرے حبیب اور میری آنکھوں کی ٹھنڈک رسوں اللہ ﷺ نے کہ مجھے جبریل نے بیان کیا کہ میں نے رب العزت کو یہ فرماتے ہوئے سنا: ”لا الہ الا اللہ میرا قلعہ ہے، جس نے یہ کلمہ پڑھا وہ میرے قلعے میں داخل ہو گیا اور جو میرے قلعے میں داخل ہو گیا، وہ میرے عذاب سے بچ گیا۔“

بس آپؑ نے یہ حدیث روایت کی، پردہ گرا لے کا حکم دیا اور روانہ ہو گئے۔ آپؑ کے تشریف لے جانے کے بعد اُن لوگوں کو شمار کیا گیا، جو باقاعدہ قلم دوات لائے اور لکھ رہے تھے، تو تقریباً بیس ہزار تھے۔ (یعنی باقی لوگ ان کے علاوہ تھے)۔“

امام احمد بن حنبلؑ فرماتے ہیں کہ یہ سند کسی مجنون پر پڑھی جائے تو اسکا جنون جاتا رہتا ہے۔

مولانا عبدالستار سسرانی کی کتاب مسالک السالکین میں بھی ایک روایت ہے:

اور یہ حدیث شریف بھی آپ سے مروی ہے کہ فرمایا حضرت رسول خدا ﷺ نے ”من لم یؤمن بحوضی فلا أوردہ اللہ حوضی ومن لم یؤمن بشفاعتی فلا أناہ اللہ شفاعتی ثم قال انما شفاعتی لأهل الکبائر من امتی واما المحسنون فما علیہم من سبیل“

ترجمہ: یعنی جو شخص حوض کوثر کے ہونے پر ایمان نہ لاوے جو اللہ تعالیٰ نے مجھ کو عنایت فرمایا ہے سو نہیں وارد کریگا اللہ اسکو میرے حوض پر اور جو شخص میری شفاعت پر ایمان نہ لائے سو اللہ تعالیٰ نہیں مقرر کریگا واسطے اسکے شفاعت میری پس سوائے اسکے نہیں کہ شفاعت میری واسطے کبیرہ گناہ جن کے ہیں میری امت میں سے اور جو لوگ نیک ہیں پس نہیں ہے ان کے اوپر کچھ گناہ۔

صواعقِ محرقة میں ہے کہ آپ سب سے ذکر میں روشن تر اور قدر میں سب سے برتر تھے اسی وجہ سے مامون نے آپ کو اپنے سینہ میں جگہ دی اور اپنی صاحبزادی کے ساتھ آپکا نکاح کیا اور اپنا ولی عہد بنایا۔ (الصواعق المحرقة ص ۲۰۵)

ابن جوزی سے روایت ہے کہ سرخیل صوفیاء حضرت معروف کرخیؒ نے حضرت امام سید علی رضاؒ کے دست حق پرست پر اسلام قبول کیا۔

عادات و صفات: آپ بہت کم سوتے اور بہت روزے رکھتے تھے ہر ماہ میں تین روزہ کبھی آپ سے نہ چھوٹے۔ آپ اکثر اندھیری رات میں خیرات کرتے تھے جب خلوت میں ہوتے فقیرانہ لباس پہنتے جب دربار وغیرہ میں جاتے لباس فاخرہ زیب بدن فرماتے۔ خاکساری اور منکسر مزاجی اس درجہ تھی کہ موسم گرما میں چٹائی پر اور موسم سرما میں ٹاٹ یا کھمبل پر بیٹھا کرتے تھے اور غلاموں کے ساتھ بیٹھ کر ایک دسترخوان پر کھانا کھاتے تھے منقول ہے کہ آپ ایک دن حمام کے گوشہ میں بیٹھے ہوئے غسل کر رہے تھے اتنے میں ایک لشکری آیا اور آپ کو اس جگہ سے اٹھادیا اور خود اس جگہ بیٹھ کے غسل کرنے لگا اور اسی پر اکتفا نہ کر کے آپ سے کہا اے اسود میرے سر پر پانی ڈال اور مجھ کو نہلا پس آپ اسکے سر

پر پانی ڈالنے اور اسکو نہلانے لگے اتنے میں ایک شخص آیا جو آپ کو پہچانتا تھا اور اسنے یہ حالت دیکھ کر ایک چیخ ماری اور کہا اے لشکری تو ہلاک ہوا حضرت ابن رسول اللہ ﷺ سے خدمت لے رہا ہے یہ سنتے ہی لشکری آپ کے قدموں پر گرا اور مخدرت کر کے کھسنے لگا میں نے جس وقت پانی ڈالنے اور نہلانے کو کہا تھا حضور نے انکار کیوں نہ کر دیا۔ فرمایا انھا لمثوبة یہ تو ایک کام ثواب کا تھا، میں نے نہ چاہا کہ جس کام میں مجھے ثواب ملے اس میں تیری نافرمانی کروں۔

کشف و کرامات: حاکم محمد بن عیسیٰ بن حبیب سے روایت کرتے ہیں کہ میں نے جناب رسول خدا ﷺ کو خواب میں دیکھا کہ میرے شہر کی مسجد میں تشریف لائے ہیں۔ میں سلام کیلئے حاضر ہوا دیکھا کہ حضور کے سامنے مدینہ کے کھجوروں کے پتوں کا ایک طبق رکھا ہوا ہے جس میں صیغانی کھجوریں ہیں حضور ﷺ نے ان میں سے آٹھ کھجوریں مجھے عنایت فرمائیں۔ اس خواب کو دیکھے ہوئے جب بیس دن گزرے آپ مدینہ منورہ تشریف لائے اور اسی مسجد میں فروکش ہوئے لوگ سلام کو دوڑے میں بھی گیا دیکھا کہ آپ اسی جگہ بیٹھے ہیں جہاں میں نے حضرت رسول اللہ ﷺ کو خواب میں دیکھا تھا اور مدینہ کے کھجوروں کے پتوں کا طبق صیغانی کھجوروں سے بھرا ہوا آپ کے سامنے رکھا ہوا ہے۔ میں نے سلام کیا، آپ نے نزدیک بلا کر ایک مٹھی کھجوریں مجھے عطا فرمائیں جب میں نے شمار کیا تو اسی قدر پائیں جو حضرت رسول اللہ ﷺ نے مجھے خواب میں عنایت کی تھیں میں نے عرض کیا آپ مجھے زیادہ مرحمت فرمادیں فرمایا اگر تجھے حضرت رسول اللہ ﷺ زیادہ عطا فرماتے تو میں بھی زیادہ دیتا۔ ایک کنجشک صحن خانہ آکر لوٹنے لگی آپ نے فرمایا سانپ آیا ہوا ہے اسکے بچوں کو کھانا چاہتا ہے اسی کی فریاد کرتی ہے غلام گیا سانپ کو مکان کی چھت میں پا کر مارا۔

اس معاہدے کا مضمون جسے المامون نے اپنے ہاتھ سے اور اپنی تحریر (انشاء) سے لکھا تھا: یہ ایک طویل معاہدہ تھا، جس کا ذکر اکثر مؤرخین نے اپنی کتب تاریخ میں کیا ہے۔۔۔ میں نے اسے مختصر کیا ہے (اس کی عبارت یہ ہے:

”مشروع اللہ کے نام سے، جو بے حد مہربان نہایت رحم والا ہے۔۔۔۔۔۔ یہ وہ نوشتہ ہے، جسے عبد اللہ بن ہارون امیر المومنین نے ابو الحسن علی بن موسیٰ الرضا کے

لیے۔۔۔ جن کا تعلق خاندانِ نبوت سے ہے اور جو ان کے بعد ولی عہد سلطنت ہوں گے، لکھا ہے۔۔۔ ابا بعد۔۔۔ بے شک اللہ تعالیٰ نے اسلام کو دین کے طور پر منتخب کیا ہے اور اپنے بندوں میں سے ایسے رسولوں کو چنا ہے، جو اس کی طرف رہنمائی کرنے والے ہیں۔۔۔ ان (رسولوں) میں سے پہلا رسول۔۔۔ بعد میں آنے والے رسول کی بشارت دیتا رہا ہے اور ان میں، بعد میں آنے والا، اپنے سے پہلے رسول کی تصدیق کرنے والا ہے، تا آنکہ محمد ﷺ پر، نبوت و رسالت ختم ہو گئی، جن کی بعثت سلسلہ نبوت میں وقفے کے بعد اور علم کے نشانات مٹ جانے اور وحی کے منقطع ہو جانے پر حجت کے قیام اور قیامت کے قریب آنے پر ہوئی۔ اللہ تعالیٰ نے آپ پر سلسلہ نبوت کو ختم کر دیا اور آپ کو سابقہ رسولوں کی امتوں پر گواہ بنایا۔ اور آپ پر اپنی بزرگ ترین اور اپنی عزیز ترین کتاب اتاری، جس پر باطل نہ تو سامنے سے حملہ کر سکتا ہے اور نہ پیچھے سے، یہ حکمت والے اور تعریف کیے ہوئے کی طرف سے کتاب کا اتارنا ہے، جس میں حلال و حرام اور نوازل و احکام کی تفصیل ہے، جس میں اللہ تعالیٰ نے وعدہ کیا تو خوب کیا اور لوگوں کو ڈرایا تو خوب ڈرایا اور ان کی خوب تہدید کی اور انہیں (مخالفت سے باز رکھنے کے لیے) ڈنٹا اور انہیں بچایا اور اس بارے میں خوب مبالغہ کیا اور انہیں ڈرایا (اسے اس لیے اتارا) تاکہ یہ کتاب اس کی مخلوق کے تندرست اور بیمار الغرض تمام لوگوں کے لیے حجت بن جائے تاکہ جو شخص دلیل کی بنا پر ہلاک ہو گیا ہے وہ پوری طرح ہلاک ہو جائے اور وہی زندہ رہے جو دلیل کی بنا پر زندہ ہے اور بلاشبہ اللہ تعالیٰ خوب سننے والا اور جاننے والا ہے۔ چنانچہ آپ ﷺ نے اللہ تعالیٰ کی طرف سے اس کے پیغامات پہنچائے اور آپ ﷺ نے لوگوں کو نجات والے راستے کی طرف اسی طرح دعوت دی، جیسے کہ اللہ نے حکمت اور موعظہ حسنہ کے ذریعے۔۔۔ یہ دعوت پہنچانے کا آپ ﷺ کو حکم دیا ہے اور اسی طرح آپ ﷺ نے مجادلے کے ذریعے جو مجادلہ احسن ہے اور

جہاد اور (عملی) سختی کے ذریعے آپ ﷺ نے یہ فریضہ انجام دیا۔ پھر اللہ تعالیٰ نے آپ کی روح کو قبض کیا اور آپ کے لیے وہ کچھ پسند فرمایا جو اس کے پاس اور اس کے ہاں ہے، تو اس نے دین کے قیام کا ذریعہ (قوام)، خلافت کو قرار دیا، جیسا کہ آپ پر اپنی نبوت و رسالت کو ختم فرمایا، لہذا بندگانِ خدا کے تمام معاملات ”نظم و نسق“ خلافت، اس کی تکمیل اور اس کے غلبہ و اقتدار اور اس کے ذریعے اللہ تعالیٰ کے احکام کے قیام کے ساتھ ہے، جو اللہ تعالیٰ کی اطاعت کے ساتھ قائم ہوئی ہے، جس کے ذریعے اللہ تعالیٰ کے فرائض اور اس کی حدود، قوانین اسلام، اس کے طریقوں کا قیام عمل میں لایا جاتا ہے اور جس کے ذریعے اس کے دشمن سے جہاد کیا جائے اور اس کی رعیت پر، اس کے نائبوں کو مقرر کیا جائے، جن کے ذریعے اللہ تعالیٰ کے دین اور اس کے بندوں کی حفاظت کی جاتی ہے اور مسلمانوں پر، ان کی اطاعت اور اللہ تعالیٰ کے بندوں پر اس کے حقوق کا قیام ضروری ہے، نیز خلافت کے علاقوں میں عدل و انصاف کے اظہار، راستوں کے امن و امان، لوگوں کی جانوں کے تحفظ اور باہمی معاملات کی اصلاح وغیرہ کے لیے ان کے ساتھ تعاون ضروری ہے اس کے برخلاف صورت میں مسلمانوں کے معاملات کا بگاڑ، ان کے دین کا مغلوب ہونا، ان کے دشمن کا غالب آنا اور کلمے کا متفرق ہونا اور دنیا و آخرت کا خسارہ لازم آتا ہے، لہذا ہر اس شخص پر جسے اللہ تعالیٰ اپنی زمین پر اپنا نائب بنائے اور اپنی مخلوق پر اُسے اپنا معتمد بنائے، یہ ضروری ہے کہ وہ اللہ تعالیٰ کے لیے اپنے نفس کو کھپا دے، اور اس کام کو ترجیح دے، جس میں اللہ تعالیٰ کی رضا ہے اور عدل و انصاف پر عمل پیرا ہو، جس کے متعلق اللہ تعالیٰ نے اُسے حکم دیا ہے اور اُسے اس کا نتیجہ بنایا ہے، اللہ تعالیٰ نے فرمایا ہے: **يَا دَاوُدُ إِنَّا جَعَلْنَاكَ خَلِيفَةً فِي الْأَرْضِ** (ص: ۲۶) اے داؤد! ہم نے تجھے زمین میں اپنا نائب بنایا ہے۔

اور ہمیں حضرت عمر بن الخطاب کی طرف سے یہ روایت پہنچی ہے کہ انہوں نے فرمایا: کہ اگر فرات کے کنارے ایک کتے کا بچہ بھی مر گیا تو مجھے اس بات کا اندیشہ ہے کہ میرا اس پر مواخذہ کیا جائے گا، اس کے علاوہ ایسی روایات اور آثار صحابہ بہت سے ہیں۔

اور جب سے مجھے خلافت ملی ہے میں اس بات پر مسلسل غور و فکر کرتا آیا ہوں کہ میں کس شخص کے ذمہ اس کا معاملہ لگاؤں اور میں کسے ولی عہد سلطنت بناؤں، مجھے ابوالحسن علی بن موسیٰ الرضا کے سوا کوئی شخص اس کے لیے موزوں نہ ملا، اس لیے کہ میں نے ان میں بہت زیادہ فضیلت، نفع رساں علم اور ان کا باطنی اور ظاہری تقویٰ اور پرہیزگاری دیکھی ہے، اور ان کا دنیا اور اس کے رہنے والوں سے الگ ہونا اور آخرت کی طرف ان کا میلان، اس کے لیے ان کا ایثار دیکھا ہے اور یہ بات میرے نزدیک پوری طرح تحقیق سے ثابت ہو گئی ہے اور مجھے اس پر یقین ہو گیا ہے، اس لیے کہ اس کے متعلق خبریں متواتر اور زبانیں اس کے متعلق متفق ہیں، لہذا میں نے اس بارے میں اللہ تعالیٰ کی طرف سے بھلائی کا یقین رکھتے ہوئے اور مسلمانوں کے حالات اور شعائر دینی کے قیام اور آخرت کے دن کی نجات اور کامیابی کے لیے ان کے لیے یہ معاہدہ لکھ دیا ہے اور یہ معاہدہ عبد اللہ (المأمون) نے اپنے ہاتھ کے ساتھ لکھا، اس وقت رمضان المبارک ۲۰۱ھ کی تاریخ تھی اور اس پر میرے گھر والوں، میرے خاص لوگوں، میرے بیٹوں اور میرے اہل و عیال، میرے لشکر اور میرے غلاموں نے بیعت کی ہے۔ اے اللہ، محمد ﷺ آپ کے گھر والوں پر درود اور سلام نازل فرما۔

دوسری روایت کی رو سے انہوں نے لکھا: ”اور جب سے خلافت ان تک پہنچی ہے، اس وقت سے امیر المؤمنین غور و فکر کرتے رہے ہیں کہ اس کی ذمہ داری کسے سونپی جائے اور اسی مضمون کی عبارت لکھی۔ امام علی بن موسیٰ الرضا نے اس کے بعد، اس معاہدے پر لکھا:

بِسْمِ اللّٰهِ الرَّحْمٰنِ الرَّحِیْمِ

تمام تعریفیں اللہ تعالیٰ کے لیے ہیں، جو تمام جہانوں کا پروردگار ہے اور درود ہو ہمارے آقا محمد ﷺ پر اور آپ کی پاک اور طاہر اولاد پر۔ میں کہتا ہوں، میں علی بن موسیٰ بن جعفر ہوں کہ امیر المؤمنین نے، اللہ تعالیٰ ان کو درست رکھ کر اور انہیں سیدھے راستے کی ہدایت دے کر ان کی مدد کرے، ہمارے حق کو پہچانا، جس سے دوسرے لوگ غافل تھے اور انہوں نے رشتوں کو ملائے کا خیال رکھا ہے، جو ٹوٹ چکے تھے اور انہوں نے ایسے لوگوں کو امن دیا ہے جو گھبرائے ہوئے تھے، بلکہ انہوں نے انہیں زندگی بخشی ہے، جبکہ وہ ضائع ہو گئے تھے، یہ سب کچھ انہوں نے اللہ تعالیٰ کی رضا چاہنے کے لیے کیا ہے وہ کسی اور سے اس کی جزا اور اس کا بدلہ نہیں چاہتے اور جلد ہی اللہ تعالیٰ اپنے شکر گزار بندوں کو بدلہ دے گا اور اپنے نیکو کار بندوں کا اجر ضائع نہیں کرے گا۔۔۔ اور امیر المؤمنین نے ولایت عہد مجھے دی ہے اور اپنے بعد معاملے کی ذمہ داری مجھے سونپی ہے، اللہ تعالیٰ ان کی عمر دراز کرے، میرے لیے ان کے خلاف کرنا ممکن نہیں ہے اور اللہ کے روبرو میں یہ عہد کرتا ہوں کہ حرام طریقہ سے کسی کا خون نہیں بہاؤں گا اور نہ ہی کسی شرم گاہ کو یا کسی کے مال کو حلال سمجھوں گا، اور کفایت شعاری کو اپنی کوشش اور اپنی طاقت بناؤں گا اور میں جس حالت میں اس سے قبل رہا ہوں، اپنی اس حالت میں آخرت کے حالات کے بارے میں خود کو تبدیل نہیں کروں گا اور اگر خود کو بدل لوں یا کوئی نئی بات پیدا کروں تو میں تبدیلی کا مستحق اور سزا کے لیے خود کو پیش کرنے والا بن جاؤں گا، میں اللہ تعالیٰ کی ناراضگی سے اس کی پناہ چاہتا ہوں اور اسی کی طرف رجوع کرتا ہوں اور اپنے اور اللہ تعالیٰ کی نافرمانی کے درمیان دوری کا خواہش مند ہوں۔۔۔ والسلام علیکم ورحمۃ اللہ۔

پھر یہ معاہدہ تمام ملکوں اور بیت اللہ کے پاس اور رسول اکرم ﷺ کی قبر مبارک اور منبر کے مابین پٹھا گیا اور اس کے متعلق مامون کے خاص لوگوں اور اکابر علماء نے گواہی دی، ان میں سے الفضل بن سہل شامل ہیں، جس نے اپنے ہاتھ سے لکھا: ”میں امیر المؤمنین عبد اللہ المامون اور ابوالحسن علی بن موسیٰ بن جعفر کے متعلق گواہی دیتا ہوں کہ انہوں نے اس کے ذریعے مسلمانوں کے سامنے ایک حجت واجب کی ہے اور جاہلوں کے شبہات کو باطل کر دیا ہے اور فضل بن سہل نے بھی مذکورہ تاریخ میں تائیدی طور پر لکھا: اسی طرح عبد اللہ بن طاہر، یحییٰ بن اکثم قاضی، حماد بن ابی حنیفہ، ابوبکر الصولی اور الوزیر المغربي، بشیر بن المعتز اور دوسرے بہت سے لوگوں نے اس کی گواہی دی۔

اور الصولی نے نقل کیا ہے کہ جب المامون نے علی بن موسیٰ کی بیعت لی تو انہیں اپنے پہلو میں بٹھایا، اس وقت عباسی خطیب اٹھا اور اس نے بہت عمدہ گفتگو اور یہ شعر پڑھا:

لَا بَدَّ لِلنَّاسِ مِنْ شَمْسٍ وَمِنْ قَمَرٍ فَاَنْتَ شَمْسٌ وَهَذَا الْكَ الْقَمَرُ

(لوگوں کے لیے سورج اور چاند کا ہونا ضروری ہے، لہذا تو سورج ہے اور یہ چاند ہے)

علمائے سیرت و سونخ نے لکھا ہے کہ جب مامون نے یہ کام کیا، تو خاندان بنو عباس ان سے بگڑ گیا اور انہوں نے اُسے تخت خلافت سے معزول کر دیا اور اس کی جگہ ابراہیم بن المصدی کو تخت نشین کر لیا۔ اس وقت مامون الرشید ”مرو“ میں تھا، اور بنو عباس کے حامیوں کے دل بھی اس سے پھر گئے۔ جس پر امام علی بن موسیٰ الرضا نے اس سے کہا: ”اے امیر المؤمنین آپ کی خیر خواہی ہم پر ضروری ہے اور منافقت (کھوٹ) کسی مؤمن کے لیے جائز نہیں۔ عام لوگ آپ کے اس عمل کو ناپسند کرتے ہیں، جو آپ نے میرے ساتھ کیا ہے اور آپ کے خواص الفضل بن سہل کو پسند نہیں کرتے، لہذا درست ترین رائے یہ ہے کہ ہم دونوں آپ سے دور ہو جائیں تاکہ خاص اور عام لوگ آپ کے ساتھ درست ہو جائیں اور آپ کا معاملہ بھی صحیح ہو جائے۔

ابوبکر الصولی نے اپنی کتاب (الاوراق) میں لکھا ہے کہ ہارون موسیٰ بن جعفر بد جب وہ اس کی قید میں تھے، ہر سال تین لاکھ درہم صرف کیا کرتا تھا اور انہوں نے اُسے بیس ہزار درہم پر راضی کر لیا۔

مامون نے علی بن موسیٰ الرضا سے کہا: میں آپ کا رتبہ آپ کے والد اور دادا سے نہیں بڑھاؤں گا لہذا اس نے ان کے لیے یہی وظیفہ جاری کیا اور ایک لاکھ درہم انہیں بطور صلہ رحمی دیے۔

پھر جب مامون بغداد جانے کے ارادے سے مرو سے چلا اور سرخس کے مقام پر پہنچا، تو کچھ لوگوں نے فضل بن سہل پر حمام میں نہانے کے دوران حملہ کیا اور اُسے قتل کر دیا اور دوسری طرف علی بن موسیٰ بیمار پڑ گئے اور جب مامون طوس کے مقام پر پہنچا تو علی بن موسیٰ الرضا اسی جگہ ۲۰۳ھ میں انتقال فرما گئے۔ یہ بھی کہا جاتا ہے کہ وہ حمام میں گئے اور پھر اس سے باہر نکلے پھر ان کے سامنے ایک تھاں میں زہریلے انگور پیش کیے گئے، جن میں زہریلی سوئی سے زہر داخل کیا گیا تھا، مگر اس طرح کہ اس کا اثر ظاہر نہ ہو، انہوں نے اُسے کھایا تو وہ فوت ہو گئے۔ اس وقت ان کی عمر ۵۵ برس یا دوسری روایت کی رو سے ۴۹ برس تھی، انہیں ہارون الرشید کے برابر میں دفن کیا گیا۔

اور کچھ لوگوں کا خیال ہے کہ انہیں مامون نے زہر دیا تھا، لیکن یہ بات صحیح نہیں ہے، اس لیے جب امام علی بن موسیٰ کا انتقال ہوا، تو اس پر المامون بہت غمگین ہوا اور غم اس کے جسم سے ظاہر ہو رہا تھا، اور وہ کئی روز تک اسی حالت میں رہا کہ وہ نہ کھاتا تھا اور نہ پیتا تھا اور اس نے دوسری لذتوں کو بھی ترک کر دیا تھا، پھر جب وہ بغداد میں آیا اور جس میں وہ صفر ۲۰۴ھ میں داخل ہوا تو اس کا لباس اور اس کے تمام ساتھیوں کا لباس سبز تھا، اسی طرح ان کے جھنڈوں کی رنگت بھی سبز تھی (جو امام علی بن موسیٰ کے ہاں پسندیدہ رنگ تھا) اور المامون اس سے پہلے الحسن بن سہل کو بغداد بھیج چکا تھا، جس نے انہیں شکست دی اور ابراہیم بن المہدی زیر زمین چلا گیا اور مامون الرشید ”قصر رصافہ“ میں جا کر اتر۔

اصولی نے لکھا ہے کہ بنو عباس کے لوگ زینب بنت سلیمان بن علی بن عبد اللہ بن عباس کے پاس اکٹھے ہوئے۔ جو انتہائی معر اور منصور کی طرح سرداری کا مقام رکھتی تھی، ان سب نے اس سے درخواست کی کہ وہ المامون کے پاس جائے اور اس سے کہے کہ وہ سبز رنگ کا لباس پہننا چھوڑ دے اور حسب سابق کالے رنگ کو دوبارہ اختیار کر لے،..... اس لیے کہ اس نے یہ عہد کر رکھا تھا کہ وہ امام علی بن موسیٰ کے بعد ان کے صاحبزادے محمد بن علی بن موسیٰ کو اپنا ولی عہد بنائے گا، اسے اس عمل سے بنو عباس کے شور مٹا رہے تھے روک رکھا تھا، اس لیے کہ انہوں نے اس پر اصرار کیا تھا، تا آنکہ زینب اس سے ملنے آئی، مامون اُسے دیکھ کر کھڑا ہو گیا اور اس نے اسے مرجا کہا اور اس کا بہت اکرام کیا۔ اس نے کہا: اے امیر المؤمنین..... بے شک آپ ابوطالب کے خاندان کے ساتھ نیکی اور بھلائی کا سلوک

کرنے والے ہیں اور خلافت کے معاملے کا تیرے ہاتھ میں ہونا.... تیرے لیے ان کے ساتھ نیکی کے معاملے میں ان کے دوسرے کسی خاندان کے ہاتھ میں ہونے سے زیادہ قدرت والا ہے۔ لہذا آپ سبز رنگ پہننا چھوڑیں اور اپنے گھر والوں کے لباس کی طرف لوٹ آئیں اور جو کچھ آپ کے پاس ہے، اس کے متعلق کسی اور کو طمع اور لالچ نہ دلائیں۔ مامون کو ان کی باتیں سن کر تعجب ہوا اور اس سے کہا: اللہ کی قسم! اے پھوپھی جان کسی شخص نے اس انداز میں گفتگو نہیں کی، جس نے آپ کی گفتگو سے زیادہ میرے دل پر اثر کیا ہو، مگر جو کچھ آپ چاہتی ہیں، میں وہ نہیں کرنا چاہتا اور میں ان کا آپ کی عقل کے مطابق محاکمہ کروں گا۔ اس نے کہا وہ کیسے؟ اس نے کہا: کیا آپ نہیں جانتیں کہ جب حضرت علیؓ خلیفہ ہوئے تو انہوں نے عبد اللہ بن عباسؓ کو بصرے کا، عبید اللہ بن عباسؓ کو یمن کا اور معبد کو مکے کا اور قشتم بن عباسؓ کو البحرین کا والی بنایا اور کسی ایسے شخص کو، جو حضرت عباسؓ کی طرف منسوب تھا، نہ چھوڑا، مگر اُسے ضرور کسی نہ کسی علاقے کا والی اور حاکم بنا دیا، ان کا یہ احسان ہماری گردنوں پر چلا آتا ہے، میں نے ان کے اس احسان کی، ان کی اولاد کے ساتھ، اسی طرح کا سلوک کر کے تلافی کی ہے۔ زینب نے کہا: اے میرے بیٹے تمہاری گفتگو کی اللہ ہی کے لیے خوبی ہے، لیکن ابوطالب کی اولاد یعنی تیرے چچا زاد لوگوں کی مصلحت اسی میں ہے جو میں نے بیان کی ہے، مامون نے کہا وہی ہوگا جو تم لوگ چاہتے ہو۔

پھر اس نے اس معاملے میں اور محمد بن علی کو ولی عہد بنانے کے معاملے میں غور کیا، تو اس نے اسی میں مصلحت دیکھی کہ ان کی سیاسی بنیادیں گر جائیں گی اور ہو سکتا ہے کہ باہمی اختلاف کی بنا پر معاملہ خاندان عباس اور خاندان علی سے باہر نکل جائے اور ابھی تک بنی امیہ کے بچے کچھ لوگ موجود ہیں اور ممکن ہے کہ وہ اس موقع کو غنیمت جانیں اور کوئی فتنہ برپا کر دیں، چنانچہ وہ خاندان عباس کے لوگوں کے پاس آکر بیٹھا، ان سب کو جمع کیا اور کالے رنگ کی پوشاک منگوائی اور اُسے پہنا اور سبز رنگ کے لباس کو چھوڑ دیا اور دوسرے لوگوں نے بھی اسی طرح کا لباس پہننا شروع کر دیا، اسی طرح سبز رنگ کا لباس بغداد میں اٹھ دن کے سوا نہیں پہنا گیا۔

الصولی نے مامون کے حضرت علی کے بارے میں یہ اشعار نقل کیے ہیں:

- (۱) انہوں نے خاندان عباس کو والی (حاکم) بنایا اور ان کے علاوہ دوسروں کو اس کے لیے مختص نہ کیا اور جو کوئی ان میں سے ہو، وہ عزت کیے جانے اور احسان کیے جانے کا زیادہ مستحق ہے۔
- (۲) عبد اللہ (بن عباس) نے بصرہ میں ہدایت کو واضح کیا اور عبید اللہ نے یمن میں سخاوت کو خوب نبھایا۔
- (۳) اور انہوں نے خلافت کے معاملات کو ان کے درمیان تقسیم کیا، لہذا وہ اسی وقت سے ان کے اس احسان کے مرہون ہیں۔

مامون نے مزید یہ اشعار کہے (یہ بھی کہا جاتا ہے کہ یہ اشعار السید الحمیری کے ہیں):

- (۱) میں اللہ تعالیٰ اور اس کی نعمتوں (اور نشانیوں) کی قسم کھاتا ہوں اور انسان جو کچھ کھتا ہے، اس کی بابت پوچھا جائے گا۔

(۲) بے شک علی بن ابی طالب، تقویٰ اور نیکی کے پہاڑ تھے۔

(۳) اور بے شک آپ ایسے امام تھے، جو امت پر بڑی فضیلت رکھتے ہیں۔

(۴) آپ ہمیشہ حق بات کہتے اور اُسی کو پسند کرتے اور باطل چیزوں سے مدد نہ لیتے۔

(۵) جب بھی جنگ نیزے سے قریب آجاتی اور بڑے بڑے بہادر اس سے قاصر رہ جاتے۔

(۶) تو آپ اس کے سینک کی طرف چلتے اور آپ کے ہاتھ میں سفید رنگ والی، دھار کاٹنے والی، صیقل شدہ تلوار ہوتی۔

(۷) تو آپ مرد کامل اور چالاک اور ہوشیار شخص کی طرح، جو شیروں کے درمیان چلتا ہے، آگے بڑھتے تو آپ کو کوئی پھلاوہ دھوکہ نہیں دے سکتا تھا۔

اور المامون کے اشعار میں یہ اشعار بھی ہیں۔

(۱) کسی بھی توبہ کرنے والے کی توبہ علی بن ابی طالب کی محبت کے سوا قبول نہیں ہوتی۔

(۲) آپ رسول اکرم ﷺ کے بھائی اور ہدایت کے حلیف ہیں۔

(۳) پس ہادی علیہ السلام نے آپ کو آپ کی فضیلت میں مقدم کیا۔

(۴) اگر دوسرے عہدے دار کسی ایک جانب مائل ہوں، تو میں اپنے مددگاروں کے ساتھ انہی کی طرف مائل رہوں گا۔

(۵) میں صاحب ہدایت نبی کے خاندان میں سے ہوں گا، جو خاندان غالب میں سب سے بہتر نبی ہیں۔

(۶) ان کی محبت فرض ہے، ہم اُسے ادا کرتے ہیں، جیسے کہ حج لازم اور واجب ہے۔ اور الصولی نے اپنی کتاب الوراق میں یہ بھی لکھا ہے کہ جامع البصرہ کے ایک ستون پر یہ لکھا تھا: ”اللہ تعالیٰ حضرت علیؑ پر رحم کرے، بے شک وہ بے حد متقی شخص تھے۔“ ہم نے علی بن موسیٰ کی وفات کا ذکر کیا ہے، وہ بڑے فاضل، مفتی اور بڑے سخی شخص تھے اور انہی کے متعلق ابونواس کہتا ہے:

(۱) مجھے کہا گیا کہ تو اپنے مدعا کو اپنی گفتگو میں صاف صاف کہ دینے میں سب لوگوں سے منفرد ہے۔

(۲) تیرے کلام کے جوہر میں کئی طریقے ہیں، میرے ہاتھ میں چنے ہوئے موتی بکھر جاتے ہیں۔

(۳) پس تو نے ابن موسیٰ کی مدح اور ان کی ان باتوں کا تذکرہ، جو ان میں تھیں، کیوں چھوڑا۔

(۴) میں نے کہا: میں ایسے امام کی تعریف نہیں کر سکتا.... جن کے والد کے خادم جبریل تھے۔

اولادِ کرام: آپ کے پانچ صاحبزادے تھے حضرت محمد تقی، حسن، حسین، جعفر، ابراہیم اور ایک صاحبزادی بی بی عائشہ تھیں۔ آپ کے بعد حضرت محمد تقی آپ کے جانشین ہوئے۔

ماخوذ از ”تذکرۃ النواص“



سید نفیس کھننی

حضرت سید ابوالحسن زید الجندیؒ

م ۴۵۰ھ

آپ کا خاندان عالیشان مدینہ منورہ سے عراق اور پھر عراق سے خراسان منتقل ہوا۔ حضرت زید الجندی اپنے آبائے کرام کی سنت جہاد کے علمبردار تھے آپ سرفروش مجاہدین کی ایک جماعت کے ہمراہ خراسان سے علم جہاد بلند کیے ہوئے فتح دہلی کے لئے چند بار تشریف لائے، ایک معرکہ عظیم میں دادرشجاعت دیتے ہوئے شہادت کی نعمت عظمیٰ سے سرفراز ہوئے۔

آپ کا نسب نامہ درج ذیل ہے:

سید ابوالحسن زید الجندی بن ابوعبداللہ الحسین الفدّان بن ابومنصور محمد الاکبر بن عمر

الاعلیٰ بن ابوالحسن یحییٰ المحدث بن ابوعبداللہ الحسین ذی الدّمعة بن سیدنا ابوالحسن زید الشہید

بن سیدنا علی الاوسط امام زین العابدین رضوان اللہ علیہ وسلم بن سید شباب اہل البیت

ابوعبداللہ الحسین سبط رسول ﷺ بن امیر المؤمنین سیدنا علی المرتضیٰ کرم اللہ وجہہ

حضرت خواجہ گیسو درازؒ کے ملفوظات ”جوامع الکلم“ میں حضرت زید الجندی کا ذکر خیر آیا ہے۔ روز یکشنبہ چار دہم ماہ محرم الحرام ۸۰۳ھ کی مجلس مبارک میں بیان فرمایا:

وقت چاشت۔ ذکرے درباب فضائل اہل بیت بوقت چاشت اہل بیت نبوی ﷺ کے فضائل

مصطفیٰ ﷺ بود۔ فرمودند۔ سید ابوالحسن جندی کا ذکر تھا۔ فرمایا سید ابوالحسن جندی جو بارہویں

دواز دہم محل جدّ ما باشد۔ و زیر حصار دہلی متصل پشت میں ہمارے جدا مجد تھے۔ حصار دہلی کے

نیچے شکار دروازہ سے متصل حضرت سید کا مقبرہ ہے۔ اور ہر شب جمعہ اس جگہ نور برستا ہے۔ وہاں کے اکثر بڑوس کے لوگ اس کی گواہی دیتے ہیں۔ اور سب نے وہ مقام دیکھا ہے اور لوگ ان کو ”شیدانار“ کہتے ہیں۔

زمانہ فتحِ دہلی سے پہلے حضرت سید سولہ آدمیوں کے ساتھ تشریف لائے۔ بڑے دروازے کے سامنے رات گزاری، ساتھیوں سے مشورہ کیا کہ صبح سویرے جس وقت مویشی شہر سے باہر نکلیں ہم شہر میں داخل ہو جائیں۔ انہوں نے ایسا ہی کیا۔ بڑی خونریز جنگ ہوئی، بہت سارے ہندو مارے گئے۔ یہ سولہ کے سولہ آدمی شکار دروازہ کے برج سے باہر نکلے، بالکل سلامت باہر آگئے۔ رات کو دوبارہ بڑے دروازے کے باہر مقیم ہوئے۔ اس جگہ ایک مسجد بنائی۔ چند پتھر رکھ کر محراب بنایا اذان بھی، نماز ادا کی، صبح سویرے واپس ہو گئے۔ دوسری بار پھر آئے۔ اسی طرح مویشیوں کے باہر نکلنے کے وقت اندر داخل ہو گئے، بڑے پیمانے پر قتال ہوا، ہنود کی ایک بڑی تعداد کو قتل کیا۔ شہر میں بہت بڑا ہنگامہ برپا ہو گیا پھر حصارِ دہلی کے راستے شکار دروازے سے باہر نکل آئے۔ حضرت سید جہاں پر ہنود سے جنگ کر رہے تھے، وہاں پر ہنود کا ایک ہجوم تھا انہوں نے یکبارگی حضرت سید پر حملہ کر دیا، حضرت سید لڑتے ہوئے

دروازہ شکار مقبرہ حضرت سید است ہر شب جمعہ آجناور فرود می آید، اکثر ہمایگان ایشان بدیں گواہی می دهند، و ہمہ خلق آل مقام دیدہ اند، و او را شیدانار میگویند۔

پیش از ایام فتحِ دہلی سید با شانزدہ نفر آمدہ بود، پیش دروازہ بزرگ شب ماند۔ مشورت کردند وقت بیرون شدن مواشی بامداد در شہر درآئیم، ہچنان کردند۔ قتالے عظیم شد۔ بسیارے از ہنود کشتند ہر شانزدہ نفر از برج دروازہ شکار بیرون افتادند۔ سلامت بیرون شدند۔ شب بار دوم بیرون دروازہ بزرگ اقامت کردند۔ آجنا مسجدے کردند، چند سنگے نہادند، محرابے کردند، بانگ نماز گفتند، نماز گذاردند، بامداد باز گشتند، بار دوم باز آمدند۔ ہچنان وقت مواشی در آمدن قتالے بس بزرگ شد۔ جہانے از ہنود زیر تیغ آوردند۔ در شہر شورے عظیم اند افتند۔ باز در حصار دروازہ شکار بیرون افتادند۔ در آل محلے کہ سید افتاد، ہم آجنا ہجوم ہنود بود، ہمہ یکبار بر سید افتادند، ہم درال محل کشتند، ہم درال موضع تربت سید است ہر آسنہ فرزند رسول اللہ قتالے برائے خدا کردہ، ہم برال رفتہ لا بدیکے از مقربان حضرت و مشفقان امت باشند۔

واللہ اعلم بالصواب۔

(جامع الکلم نسخہ خطی صفحہ ۲۹۶، نسخہ مطبوعہ شید ہوئے۔ اسی جگہ پر ہی حضرت سید کی قبر مبارک ہے۔ یقیناً فرزند رسول اللہ ﷺ نے اللہ کی راہ میں قتال کیا اور اسی پر وہ شید ہوئے یقیناً وہ مقربان حضرت حق تعالیٰ اور مشفقانِ امت میں سے ہیں۔“

حضرت خواجہ گیسو دراز قدس سرہ کی سوانح حیات تاریخِ حبیبی (تالیف ۸۴۹ھ) میں بھی حضرت زید الجندی کا ذکر آیا ہے۔ خواجہ صاحب کا بیان ہے:

دہلی فتح کردہ ترکان است و پیش ازاں سید ابوالحسن جندی دوازدم کرسی فرج من باشد چند کرت از خراسان برائے فتح دیار دہلی آمد۔ انبوہ ہندوان اقلیم ہندو شوکت چند ہزار سالہ فراہم آمد۔ و ایشاں نتوانست فتح کردن۔ چوں در آخریں کرت کہ آمد، شہادت یافت۔ مدفن متبرکہ اش در صحن مسجد اناراست۔ صالحانے کہ در پیر امون آن مسجد ساکن بودیند، در ہر شب جمعہ در ان مسجد بالائے قبر فرج من نورے می دیدند۔ روزے حضرت فرمود ”مولانا بہاء الدین“ تومی دانید کہ مسجد انار کجا است، بہاء الدین التماس کردند، آرے مخدوم، بندہ میدانم۔

(تاریخِ حبیبی تذکرہ مرشدی (نسخہ خطی) صفحہ

۱۴، تالیف مولانا عبد العزیز بن شیر ملک بن محمد

واعظی، سال تالیف ۸۴۹ھ۔)

دہلی ترکوں کی فتح کی ہوئی ہے۔ اس سے پیشتر سید ابوالحسن جندی میری بارہویں پیر طحی کے دادا ہوئے ہیں، ملک دہلی فتح کرنے کے لیے خراسان سے چند بار تشریف لائے تھے، چونکہ ملک ہندوستان کے ہنود گروہ در گروہ جمع ہو گئے اور چند ہزار سال کی شوکت و سلطنت کا سامان ان کے پاس جمع تھا۔ اس لیے میرے جد سے دہلی فتح کرنا ممکن نہ ہوا اور جب آخری مرتبہ تشریف لائے تو یہیں جام شہادت نوش فرمایا۔ مسجد انار (دہلی) کے صحن میں آپ کی قبر مبارک موجود ہے۔ بعض نیک لوگ جو اس مسجد کے پاس رہتے تھے، ہر شب جمعہ کو اس مسجد میں میرے پردادا کی قبر پر ایک نور دیکھا کرتے تھے۔ ایک روز حضرت مخدوم نے فرمایا کہ مولانا بہاء الدین تم جانتے ہو کہ مسجد انار کہاں واقع ہے، مولانا بہاء الدین نے کہا: جی ہاں مخدوم بندہ کو معلوم ہے۔

حضرت سید ابوالحسن زید جندی الشہید قدس سرہ تین بھائی تھے:

۱۔ الحسن ابو محمد رئیس بالکوفہ ۲۔ ابوالحسن زید الجندی ۳۔ جعفر الاحول

(عمدة الطالب فی انساب آل ابی طالب ص ۳۰۴)

ان تینوں کی اولاد کوفہ، شام، نیل اور خراسان میں اقامت پذیر تھی۔ (المختصر فی علم الانساب (خطی))
عمدة الطالب میں ہے:

فمن بنی زید الجندی بن الحسن الفدان آل زید الجندی بن حسین الفدان کی اولاد احفاد میں آل شیبان: و هو ابو الفوارس محمد بن عیسیٰ شیبان ہیں، ابو الفوارس محمد بن عیسیٰ الفارس بن لفارس بن زید الجندی المذكور کانوا زید الجندی مذکور اور وہ کوفہ میں سکونت پذیر ہے۔ بطنا بالکوفہ۔ (ص ۳۰۴)

عیسیٰ الفارس کے علاوہ زید الجندی کے ایک بیٹے داؤد تھے جو سادات گیسودراز کے مورث ہیں۔
حضرت زید الجندیؒ ہندوستان میں سادات گلبرگہ اور سادات جوئیپور کے مورث اعلیٰ ہیں۔ حضرت زید الجندیؒ کے بعد سید علی الحسینیؒ تک بزرگوں کے حالات معلوم نہیں ہو سکے، لیکن یہ حقیقت ہے کہ وہ صاحب وقار و وجاہت گزرے ہیں۔ حضرت شاہ من اللہ نبیرہ حضرت خواجہ گیسودرازؒ کے ملفوظات “شواہل الجمل در شمائل الکمل” میں مذکور ہے۔

فرمودند: “بعض سلف بندگی مخدوم (خواجہ گیسودرازؒ) چاکر پادشاہان بودہ اند۔ اما ایشاں رایا پادشاہی عہدے بودہ است کہ مادر سرائی تو در نیاسیم از انکہ وقتیکہ در بان مارا حائل شود و چوب در میان آرد، آبروئے مارود۔ بعدہ چہ شجاعت خواہیم فرمودند وقتیکہ پادشاہ سواری شدے برائے ہم را ایشاں برابر می رفتند۔ وقتیکہ بازمی آمدے از در بار پادشاہ را سلام میکردند و پادشاہ ہم از آہجا برک می دادے و باز میگرددانیدے و کذا لک اگر نامزدی شدند باز ہچتاں میگرددند” (ص ۲۹۱)

حضرت زید الجندی کی شہادت کے بعد ان کی اولاد و احفاد اپنے وطن خراسان ہی میں نشوونما پاتی رہی۔
پھر ایک مدت کے بعد اس خاندان کے کوئی بزرگ برصغیر پاک و ہند میں وارد ہوئے۔ بعض کا خیال ہے کہ حضرت خواجہ گیسودراز قدس سرہ کے دادا بزرگوار سید علی الحسینیؒ ہرات سے تشریف لائے اور دلی میں فروکش ہوئے، لیکن اس میں اشکال یہ ہے کہ حضرت خواجہ گیسودرازؒ کے والد گرامی سید یوسف

”سید راجا“ اور والدہ ماجدہ ”بی بی رانی“ کے لقب سے معروف تھے۔ غیر ملک سے آئے ہوئے کسی خاندان میں مقامی عرفی نام اتنی جلد رائج نہیں ہو پاتے۔

حضرت زید الجندی کا مزار مبارک حضرت خواجہ گیسو درازؒ کے زمانے تک معروف تھا، البتہ آج کل اس کے صحیح آثار دریافت طلب ہیں۔ واللہ اعلم بالصواب

حضرت سید ابوالحسن زید الجندی رحمۃ اللہ علیہ کے ایک بیٹے سید داؤد تھے جنکا ذکر خیر کتاب ”حبیب السیر“ میں مسطور ہے۔ اپنے والد ماجد کے سجادے پر قائم ہوئے اور طریقِ محبت و اخلاص پر قدم استوار رکھتے تھے مہدی بن ابوالمنصور کے عہد حکومت میں ۳۵۰ھ میں وفات پائی پیدائش ۳۹۰ھ میں ہوئی تھی۔ خراسان میں اُن کی آمدورفت بہت زیادہ رہی۔ امیر کے نزدیک اُن کا بڑا مقام تھا۔

حضرت ابوالحسن زید الجندی کے ایک صاحبزادے سید داؤد تھے اُن سے تین بیٹے پیدا ہوئے

(۱) سید ابوالفرج واسطی (۲) سید ابراہیم (۳) سید اسماعیل۔

سید داؤد نے یعقوب بن داؤد لامی کے عہد حکومت میں ۴۹۹ھ میں وفات پائی۔ ان کی ولادت ۴۲۷ھ میں ہوئی تھی۔ بہت زیادہ صاحبِ علم اور درویشِ کامل تھے۔ ہر ملک کی زبان جانتے تھے۔ وہ اپنے زمانے میں گویا کہ بے مثل عالم تھے اور اُس زمانے میں ان جیسا کوئی نہ تھا۔ اور وقت کا بادشاہ اُن کی بڑی منزلت کرتا تھا۔

سید ابوالفرج واسطی بن حضرت سید داؤد کی بیوی سید فضل الفران کی بیٹی تھی سید ابوالفرج واسطی کے تین فرزند تھے۔ اُن میں سے ایک سید ابوالفوارس تھے سید ابوالفرج کی ولادت موسیٰ الہادی کے عہد حکومت ۴۶۷ھ میں ہوئی اور ۵۳۰ھ میں ان کی وفات ہوئی وہ شاہ خراسان کے مخصوص لوگوں میں تھے اور اُن کو اس قدر عزت و قار حاصل تھا کہ جب تک یہ حضرت تشریف نہ لاتے دربار کا آغاز نہ ہوتا تھا۔ بہت خوش بیان اور بلند پایہ فاضل و عاقل تھے۔ درویشوں کی صحبت بہت زیادہ رکھتے تھے۔

سید ابوالفوارس بن سید ابوالفرج واسطی واسعہ بنت حضرت سید ابراہیم سے بیاہے گئے ان سے چار بیٹے ہوئے (۱) سید زید ثانی (۲) سید محمد عمر ثانی (۳) سید عبد الحمید (۴) سید محمد عیسیٰ۔

(ماخوذ از ”جوامع الکلم“^۱ و ”مظہر الاحدیہ در انساب زیدیہ“)



¹ ملفوظات محمد سید گیسو دراز

مولانا صلیح الدین عبد الرحمن

حضرت سید ابوالحسن علی ہجویری

م ۶۵۲ھ

نام و نسب: ابوالحسن کنیت اور علی نام ہے، ہجویر اور جلاب غزنیں کے دو گاؤں ہیں، شروع میں ان کا قیام یہیں رہا۔ اس لئے ہجویری اور جلابی کہلائے، آخر زندگی میں لاہور آ کر رہے، اس لیے لاہوری بھی مشہور ہوئے، سال ولادت ۴۰۰ھ بتایا جاتا ہے۔ پورا سلسلہ نسب یہ ہے، علی بن سید عثمان بن سید علی بن سید عبد الرحمن بن شاہ شجاع بن ابوالحسن علی بن حسن اصغر بن سید زید شہید بن امام حسن بن علی مرتضیٰ رضی اللہ عنہم۔

تعلیم: تحصیل علم کی تفصیل کچھ زیادہ معلوم نہیں، کشف المحجوب میں اپنے اساتذہ میں حضرت بولعباس بن محمد الاشغانی کا نام لیا ہے، جن کے بارے میں لکھتے ہیں:

”اپنے عہد کے امام یکساں اور اپنے طریق میں یگانہ تھے، علم اصول و فروع میں امام اور معافی میں بلند تھے، بہت سے مشائخ کو دیکھا تھا، اور اکابر و اجلہ اہل تصوف میں تھے، اپنی راہ کو فنا سے تعبیر کرتے تھے، غلق عبارت ان کے ساتھ مخصوص تھی، جاہلوں کے گروہ نے ان کی عبارت کی تقلید کی، لیکن تقلید میں جو عبارتیں لکھی گئیں، وہ پراگندہ ہوتی تھیں، مجھ کو ان سے بڑا انس تھا، اور وہ میرے ساتھ سچی محبت کرتے تھے، بعض علوم میں وہ میرے استاد تھے، جب تک میں ان کے پاس رہا، کسی کو ان سے زیادہ شریعت کا احترام کرتے نہ دیکھا، تمام

موجودات سے وہ کنارہ کش ہو گئے تھے، امام محقق کے سوا ان کو کسی سے فائدہ نہ پہنچتا تھا، علمِ اصول میں ان کی عبارت بہت دقیق ہوتی تھی، ان کی طبیعت ہمیشہ دنیا و عقبیٰ سے متنفر رہتی تھی، اور برابر شور کرتے کہ اشتہیٰ عدمِ لا وجود لہ یعنی میں اس عدم کو چاہتا ہوں جس کا وجود نہیں۔ اور فارسی میں کہتے، ”ہر آدمی را بایست محال باشد و مرانیز بایستنی محال است کہ بہ یقین دانم کہ آل نباشد۔“ اور وہ یہ ہے کہ خداوند تعالیٰ مجھ کو اس عدم کی طرف لے جائے کہ جہاں عدم کا وجود نہ ہو، مقامات اور کرامات محض حجاب و بلا ہیں، آدمی اپنے حجاب کا عاشق ہو دیدار کی آرزو کی نیستی حجابات کے آرام سے بہتر ہے، صرف حق جل جلالہ کی ہستی ہے کہ اس کیلئے عدم نہیں ہے، اسکے ملک کا کیا نقصان اگر میں نیست ہو جاؤں اور اس نیست کی کوئی ہستی نہ ہو، اور یہی صحت فنا کا اصل ہے۔ واللہ اعلم بالصواب¹۔

حضرت شیخ ابوالعباس اشقانی کا ذکر ایک اور جگہ کرتے ہوئے تحریر فرماتے ہیں، کہ ایک روز شیخ کے پاس آیا تو دیکھا کہ یہ کہتے ہیں، ضرب اللہ مثلاً عبد المملوک لا یقدر علی شیء، یعنی اللہ نے مملوک غلام کی مثال دی جو کسی چیز پر قدرت نہ رکھتا ہو، اور روتے ہیں، اور پھر نعرہ لگاتے ہیں، پوچھا کہ ے شیخ یہ کیا حال ہے، تو فرمایا، کہ گیارہ سال سے اس مقام پر ہوں، لیکن آگے نہیں بڑھتا ہوں²۔
اپنے ایک اور استاد شیخ ابو جعفر محمد بن المصباح الصید لافی کا ذکر کرتے ہوئے رقمطراز ہیں:-
”وہ رؤسائے متصوف میں تھے، تحقیق میں ان کی زبان اچھی تھی، حسین بن منصور سے بہت محبت کرتے تھے، میں نے ان کی بعض تصانیف ان ہی سے پڑھیں³۔“
نفحات الانس میں ہے کہ شیخ ابو جعفر محمد بغداد کے رہنے والے تھے، حضرت جنید ابوالعباس کے ہم عصر

1 کشف المحجوب باب دوازدهم قلمی نسخہ دارالمصنفین

2 ایضاً نیز دیکھ نفحات الانس قلمی نسخہ دارالمصنفین

3 کشف المحجوب

تھے، مکہ میں مجاوری کرتے، مصر میں وفات پائی، ان کی قبر زقاقِ مصری کے پہلو میں ہے، شیخ ابوالقاسم عبدالکریم بن ہوازن القشیری سے بھی استفادہ کیا، اور گوان کے نام کے ساتھ ”استاد“ برابر لکھتے ہیں، لیکن واضح طور پر کہیں یہ ظاہر نہیں کیا ہے کہ ان سے شاگردی کا بھی رشتہ تھا، مگر ان کے علم اور ان کی تصانیف کی تعریف کی ہے، اور ان کے ایسے اقوال بھی نقل کئے ہیں جو ان کی زبان سے خود سنئے۔

شیخ ابوالقاسم بن علی بن عبداللہ الکرگانی کو بھی اپنا معلم تسلیم کیا ہے، ان کو اپنے زمانہ کا قطب اور علم و فن میں بے نظیر اور بے عدیل بتایا ہے، لکھتے ہیں، کہ تمام لوگوں کے دلوں کا منہ ان کی درگاہ کی طرف تھا، طلبہ ان پر پورا اعتقاد رکھتے، مریدین کے واقعات کے کشف میں وہ ایک آیت کی حیثیت سے تھے، ورنہ پناذاتی واقعہ اس طرح بیان کرتے ہیں، کہ میں ایک روز اپنی باطنی کیفیت ان سے بیان کر رہا تھا، تو وہ بڑی عاجزی سے اس کو سن رہے تھے، میں اپنی نوجوانی کے نخوت و غرور میں سوچنے لگا کہ یہ بزرگ ابھی کوچہ معرفت سے نہیں گذرے، میں اس لئے عاجزی دکھا رہے ہیں، انھوں نے میرے دل کی بات معلوم کر لی، اور فرمایا میرے باپ کے دوست! میری یہ عاجزی تیرے لئے ہے، تیرے مال کے لئے نہیں ہے، حال کا بدلنے والا محال کے محل پر آتا ہے، میں یہ سن کر بے تاب ہو گیا، آخر میں رقمطراز میں کہ اس کے بعد انھوں نے مجھ کو بہت سے اسرار بتائے، اگر ان کے ظاہر کرنے میں مشغول ہوں، تو اصلی مقصد سے باز رہوں۔ ائمہ متاخرین میں ابو العباس احمد بن محمد القصاب سے بھی متاثر تھے، ان کے متعلق لکھتے ہیں کہ وہ ماوراء النہر میں اپنے علو حال، صداقت و فراست، کثرتِ برہان و کرامتِ علمِ تصوف و اصول اور نیک سیرت کے لئے مشہور تھے، وہ اُمّی تھے، لیکن اصولِ دین اور دقائقِ توحید کو لوگ ان ہی سے معلوم کرتے، ان کی ایک کرامت کا ذکر کر کے ان کے کچھ اقوال بھی نقل کئے ہیں، انھوں نے ابو عبداللہ محمد بن علی المعروف بالداستانی، ابو سعید فضل اللہ بن محمد اور ابو احمد بن احمد بن حمد کا ذکر خاص طور سے لطف و لذت کے ساتھ کیا ہے، ان کی تصانیف و تعلیمات سے مستفید ہوئے ہیں، خواجہ ابو احمد المظفر کی تعلیمات فنا و بقا اور مجاہدہ و مشاہدہ سے متاثر تھے، اور ان کی صحبت کا ذکر کرتے ہوئے لکھتے ہیں کہ ایک روز ان کے پاس سخت گرمی کے موسم میں بچھے ہوئے بالوں کے ساتھ پہنچا، انھوں نے یہ دیکھ کر پوچھا کیا چاہتے ہو، عرض کیا، سماع، انھوں نے فوراً قوال کو بلایا، اور جب مجلسِ سماع شروع ہوئی تو مجھ پر بڑی بیکاری طاری رہی، اور جب میرا جوش و خروش ختم ہوا تو پوچھا کہ سماع کا مزہ کیسا رہا، عرض کیا اے شیخ میرے لئے

تو بہت اچھا تھا، فرمایا ایک وقت ایسا آئے گا کہ یہ سماع اور کوئے کی آواز تھارے لئے یکساں ہو جائے گی۔
 سماع میں قوت اس وقت تک ہے جب تک مشاہدہ نہیں ہوتا، اور جب مشاہدہ ہو جائے گا، شوق سماع جاتا رہے گا، لیکن خیال رکھو کہ یہ عادت جزو طبیعت نہ بن جائے^۱۔
 تعلیم طریقت: باطنی و روحانی تعلیم ابوالفضل محمد بن الحسن ختلی سے پائی جو جنید یہ سلسلہ میں منسک تھے، ان کے حال میں لکھتے ہیں:

”اوتاد کی زینت اور عابدوں کے شیخ تھے، میری اقتدائے طریقت ان ہی سے ہوئی، علم تفسیر و روایات کے عالم تھے اور تصوف میں مذہب جنید کے پابند اور حصری کے مرید تھے، سیروانی کے دوست اور ابو عمر خزوفینی اور ابوالحسن بن سالبہ کے معاصر تھے، ساٹھ سال تک گمنامی کی حالت میں گوشہ نشین ہو کر لوگوں سے دور رہے، قیام زیادہ تر کوہ لگام میں رہتا تھا، اچھی عمر پائی۔ ان کی ولایت کی بہت سی دلیلیں تھیں، لباس اور آثار ظاہری متصوفین کے نہ تھے، ظاہری رسم کی پابندی کرنے والوں کی مخالفت شدت سے کرتے تھے، ان سے زیادہ کسی کو پر رعب نہیں دیکھا۔“

وہ حضرت شیخ ابوالحسن علی حصری کے مرید تھے۔ جن کو حضرت شیخ ابوبکر شبلیؒ سے ردت تھی، اور شیخ ابوبکر شبلیؒ کو حضرت جنید بغدادیؒ سے بیعت تھی، اس طرح شیخ ابوالحسن ہجویری جنید یہ سلسلہ کے بزرگ ہیں، اپنے مرشد کے اوصاف کے سلسلہ میں کہتے ہیں کہ ایک روز میں ان کا ہاتھ دھلا رہا تھا، تو میرے دل میں یہ خیال آیا کہ جب تمام کام تقدیر کے مطابق انجام پاتے ہیں، تو پھر ایک آزاد آدمی اپنے کو کرامت کی امید پر کیوں کسی پیر کا غلام بنائے، مرشد کو میرے دل کی یہ بات معلوم ہو گئی، اور انھوں نے فرمایا اے میرے بیٹے جو تم سوچ رہے ہو، وہ مجھ کو معلوم ہو گیا، مان لو کہ اللہ تعالیٰ کا ہر حکم ایک سبب سے ہوتا ہے، جب وہ چاہتا ہے کہ سپاہی بچہ کو بادشاہت دے تو اس کو توبہ^۱ کی توفیق دیتا، اور کسی دوست کی خدمت میں مشغول کرتا ہے، اور وہ خدمت اس کی کرامت کا سبب بن جاتی ہے، اسی طرح کی اور باتیں روز ظاہر ہوتی رہیں۔

مرشد کا وصال مرید کے زانو ہی پر ہوا، تحریر فرماتے ہیں:

^۱ کشف المحجوب قلمی نسخہ دارالمصنفین ذکر ائمہ متاخرین

”جس روز آپ کی وفات ہوئی، آپ بیت الجن میں تھے، یہ گاؤں ایک گھائی پر دمشق اور ماینازر کے درمیان ہے اس وقت آپ کا سر میری گود میں تھا میرے دل کو بڑی تکلیف ہو رہی تھی، میں نے اس کا اظہار ایک دوست سے کیا، جیسا کہ عام لوگوں کی عادت ہوتی ہے، آپ نے مجھ سے کہا اے بیٹے! اعتقاد کا مسئلہ تم کو بتانا ہوں، اگر تم اپنے کو اس کے مطابق درست کر لو تو تمام تکلیفوں سے تم کو رہائی ہو جائے، تم کو معلوم ہونا چاہئے کہ خدا ہر جگہ اور ہر وقت اچھوں اور بروں کو پیدا کرتا ہے، مگر اس کے فعل سے دشمنی کرنا نہیں چاہئے، اور نہ دل میں کسی تکلیف کو جگہ دینا چاہئے، سوائے اس کے وصیت کا سلسلہ دراز نہیں کیا، اور جان بحق ہوئے۔“

سیاحت: روحانی کسب و کمال کیلئے تمام اسلامی ممالک شام، عراق، بغداد، پارس، آستان، آذربائیجان، طبرستان، خوزستان، کرمان، خراسان، ماوراء النہر، اور ترکستان وغیرہ کا سفر کیا، اور وہاں کے اولیائے عظام اور صوفیائے کرام کی روح پرور صحبتوں سے مستفیض ہوئے، خراسان میں وہ تین سومشاخ سے ملے جن میں شیخ محمد زنی بن العلاء، شیخ القاسم سدی، شیخ الشیوخ ابوالحسن ابن سالب، شیخ ابواسحق بن شریار، شیخ ابوالحسن علی بن بکران، شیخ ابو عبد اللہ جنیدی، شیخ ابوطاہر مکشوف، شیخ احمد بن شیخ خرقانی، خواجہ علی بن الحسین السیرکانی، شیخ مجتہد ابو العباس دامغانی، خواجہ ابو جعفر محمد بن علی الجودینی، خواجہ رشید مظفر بن شیخ ابوسعید، خواجہ شیخ احمد جمادی سرخسی اور شیخ احمد نجار سمرقندی سے خاص طور پر متاثر ہوئے۔

منازل سلوک کے طے کرنے میں جو مجاہدے کئے ان میں ایک عجیب و غریب واقعہ خود ہی یہ بیان کیا ہے، کہ میں ایک مرتبہ شیخ ابویزید کے مزار پر تین مہینے تک حاضر رہا، ہر روز غسل اور وضو کر کے بیٹھتا تھا، مگر وہ کشف حاصل نہ ہوا جو ایک بار وہیں حاصل ہو چکا تھا، آخر میں وہاں سے اٹھ کر خراسان کی طرف چلا گیا، ایک گاؤں میں پہنچا تو ایک خانقاہ میں متصوفین کی ایک جماعت نظر آئی، میں اس جماعت کی نظر میں بہت ہی حقیر معلوم ہوا، ان میں سے کچھ لوگ کہنے لگے کہ یہ ہم میں سے نہیں ہے، اور واقعی میں ان میں سے نہ تھا، انہوں نے مجھ کو ٹھہرنے کے لئے ایک کوٹھا دیا، اور وہ خود اونچے کوٹھے پر ٹھہرے، کھانے کے وقت مجھ کو تو سوکھی روٹی دی اور خود اچھا کھانا کھایا، کھانے کے بعد تمسخر سے خربوزہ کے جھلکے میرے سر پر

پہنکتے تھے، اور طنز کی باتیں کرتے تھے، مگر وہ جتنا زیادہ طنز کرتے تھے، اتنا ہی میرا دل ان سے خوش ہوتا تھا، یہاں تک کہ ذلت اٹھاتے اٹھاتے وہ کشف حاصل ہو گیا، جو اس سے پہلے نہ ہوا تھا، اس وقت مجھ کو معلوم ہوا کہ مشائخ جاہلوں کو اپنے یہاں کیوں جگہ دیتے ہیں¹۔

ایک اور موقع پر تحریر فرماتے ہیں، کہ ایک مرتبہ شام میں حضرت بلالؓ مؤذن کے روضہ کے سرہانے سو رہا تھا، کہ خواب دیکھا کہ مکہ معظمہ میں ہوں اور پیغمبر ﷺ باب بنی شیبہ سے اندر داخل ہو رہے ہیں، اور ایک بوڑھے آدمی کو گود میں لئے ہوئے ہیں، جیسے کوئی کسی بچہ کو لئے ہوئے ہو، میں نے آگے بڑھ کر قدم چومے، اور حیران تھا کہ گود میں یہ بوڑھا شخص کون ہے، آپ کو میرے دل کا حال معلوم ہو گیا، اور فرمایا کہ یہ تیرا اور تیرے دیار والوں کا امام ہے یعنی ابو حنیفہ۔ اس خواب سے مجھ پر یہ ظاہر ہوا کہ امام ابو حنیفہؒ کو جسمانی طور پر فانی ہو چکے ہیں مگر احکام شرعی کے لئے باقی اور قائم ہیں اور ان کے حامل پیغمبر ﷺ ہیں²۔

عراق میں تھے تو خود ان کا قول ہے کہ دنیا حاصل کر کے لٹا رہے تھے، جس کسی کو کوئی ضرورت ہوتی، ان کی طرف رجوع کرتا، ایسے لوگوں کی خواہش پوری کرنے میں مقروض ہو گئے، ایک شیخ نے ان کو لکھ بھیجا کہ اے فرزند! کہیں اس قسم کی مشغولیت میں خدا کی مشغولیت سے دور نہ ہو جاؤ، اور یہ مشغولیت ہوائے نفس ہے، اگر کوئی ایسا شخص ہو جس کا دل تم سے بہتر ہو، تو ایسے دل کی تم خاطر کر سکتے ہو، تمام لوگوں کے لئے دل پریشان نہ رکھو، کیونکہ اللہ خود ہی اپنے بندوں کے لئے کافی ہے، اس پند و موعظت سے ان کو قلبی سکون حاصل ہوا، اور خود اپنی کتاب کشف المحجوب میں بھی اس کی تعلیم دی ہے، چنانچہ فرماتے ہیں کہ مخلوق سے قطع تعلق کرنا گویا بلا سے چھوٹ جانا ہے، ایک انسان کے لئے ضروری ہے کہ وہ کسی کی طرف نہ دیکھے، تاکہ اس کی طرف بھی کوئی نہ دیکھے³۔

مخلوق سے انقطاع تعلق کے باوجود ان کا بیان ہے کہ وہ چالیس سال تک مسلسل سفر میں رہے، لیکن کبھی جماعت کی نماز ناغہ نہیں کی اور ہر جمعہ کو نماز کے لئے کسی قصبہ میں قیام فرمایا⁴۔

1 کشف المحجوب باب ششم ذکر ملامت

2 کشف المحجوب، ذکر امام اعظم ابو حنیفہؒ

3 ایضاً فصل تیسری

4 کشف المحجوب میں ذکر صلوة کے سلسلہ میں لکھتے ہیں:

اپنے مرشد ہی کی طرح صوفیوں کے ظاہری رسوم سے نفرت کرتے تھے، ان ظاہری رسوم کو معصیت و ریاء کہتے تھے اور ان کی صحبت کو تہمت کا مقام قرار دیتے تھے، چنانچہ اس حدیث (من کان منکم يؤمن بالله واليوم الآخر فلا يقفن مواقف التهم) کو لکھ کر خداوند تعالیٰ سے اپنے لئے اسی کی توفیق عطا کرنے کی دعاء کی ہے، یعنی جب کوئی اللہ اور قیامت پر ایمان رکھتا ہو تو اس کو مقامِ تہمت میں کھڑا نہ ہونا چاہیے¹۔

ازدواجی زندگی: تعلقاتِ زن شوقی سے پاک رہے، کشفِ المحجوب میں لکھتے ہیں کہ ایک سال تک کسی سے غائبانہ عشق رہا، مگر جب اس میں غلو پیدا ہونے لگا، اور قریب تھا کہ ان کا دین تباہ ہو جائے، تو اللہ تعالیٰ نے اپنے کمالِ لطف سے اس عشقِ مجازی کے فتنہ سے ان کو بچالیا²۔

ورودِ لاہور: فوائد الفوائد (ص ۳۵) میں حضرت شیخ نظام الدین اولیاء فرماتے ہیں: ”شیخ حسین زنجانی اور شیخ علی ہجویری دونوں ایک ہی پیر کے مرید تھے اور ان کے پیر اپنے عہد کے قطب تھے، حسین زنجانی عرصہ سے لاہور (لاہور) میں سکونت پذیر تھے، کچھ دنوں کے بعد ان کے پیر نے خواجہ علی ہجویری سے کہا کہ لاہور میں جا کر قیام کرو، شیخ علی ہجویری نے عرض کیا کہ وہاں شیخ زنجانی موجود ہیں، لیکن پھر فرمایا کہ تم جاؤ جب علی ہجویری حکم کی تعمیل میں لاہور آئے تو رات تھی، صبح کو شیخ حسین کا جنازہ باہر لایا گیا۔“

”و عبادتِ اہما کہ می خواہی می کن و مشایخِ رحمہم اللہ حق آداب آل نگاہ داشتہ اند و مریداں و ابدال فرمودہ ند لکے میگوید از ایشان کہ چہل سال سفر کردم، بیچ نمازم از جماعتِ حالی نبود و ہر آئینہ بقصد بودم۔“
حاکم مولف کا خیال ہے کہ حضرت ہجویری نے ان سطور میں خود اپنی طرف کیا ہے۔

¹ ذکر الفرق بین المقام و الحال

² کشف المحجوب کی اصل عبارت بھی ملاحظہ ہو:

”من کہ علی بن عثمان الجلابی ام پس آنکہ مرا حق تعالیٰ یازدہ سال از آمت تزویج نگاہ داشتہ بود، ہم تقدیر کرد، تا فتنہ ند و ضادم، ظاہر باطنم اسیر صفتے باشد کہ امن کردند بے آنکہ رویت بودہ بود ایک سال مستغرق آل بودم، چنانچہ نزدیک بود کہ دین بر من تباہ شود تا حق تعالیٰ بہ کمال لطف و تمام فضل خود عصمت را بہ استقبال دل سپارہ من فرستادند بہ رحمت خلاصی ارزانی داشت۔“

معلوم ہوتا ہے کہ لاہور آکر پھر اپنے مرشد کے پاس واپس آگئے، کیونکہ اوپر بیان کیا جا چکا ہے کہ وہ مرشد کے وصال کے وقت ان کے پاس موجود تھے، ممکن ہے کہ وفات کے بعد پھر لاہور آئے ہوں، لیکن بہر حال لاہور کے قیام سے خوش نہیں تھے ایک جگہ رقمطراز ہیں:

”کتب من بہ حضرت غزنی ماندہ، من اندر دیار ہند در بلدہ لاہور کہ از مضافات ملتان است در میان ناجنسائے گرفتار شدہ بودم۔“

ہندوستان کے سفر میں جا بجا علمی مذاکرہ بھی کیا، فرماتے ہیں:-

”ہندوستان کے سفر میں ایک شخص کو دیکھا جو علم تفسیر و تہذیب کا داعی تھا، مقام فنا اور بقا میں اس نے مجھ سے مباحثہ کیا، اس کی تقریر سے مجھ کو فوراً معلوم ہو گیا کہ وہ فنا اور بقا سے بالکل نا آشنا ہے، بلکہ اس کو حادث اور قدیم کا بھی فرق نہیں معلوم تھا۔“ (ذکر بقا و فنا)

وفات: آخری زندگی تک لاہور ہی میں قیام پذیر ہو کر رشد و ہدایت، اور تبلیغ میں مشغول رہے، اور یہیں ابدی نیند سو رہے ہیں، سال وفات ۳۶۵ھ ہے¹، انتقال کے بعد مزار زیارت گاہ خلافت بن گیا، حضرت خواجہ معین الدین چشتیؒ نے ان کی قبر پر چلہ کیا، اور جب مدت ختم کر کے رخصت ہونے لگے تو یہ شعر پڑھا:

گنج بخش ہر دو عالم مظہر نور خدا ناقصاں را پیر کامل کاملان را رہنما

تذکرہ نگاروں کا بیان ہے کہ گنج بخش کے نام سے شہرت کا سبب یہی ہے، عوام داتا گنج بخش کہتے ہیں۔ لیکن گنج بخش سے شرک کی بوائی ہے، اس لئے خیال ہوتا ہے کہ حضرت خواجہ معین الدین چشتیؒ نے یہ شعر نہ کہا ہو، کسی اور نے کہہ دیا ہو، حضرت فرید الدین گنج شکرؒ نے بھی ان کے مزار پر چہ کشتی کی تھی، جو ان کے اعلیٰ روحانی کمال کی دلیل ہے، ان کا مزار پر انوار ہر زمانہ میں مرجع خلافت رہا ہے۔ داراشکوہ اپنے زمانہ کا حال لکھتا ہے:

”خلق انبوء بر شب جمعہ بزیرات آل روضہ منورہ مشرف می گردند و مشور است کہ ہر

¹ عام طور سے تاریخ وفات ۳۶۵ھ ہی بتائی جاتی ہے، لیکن لاہور کے بعض اہل قلم کی تحقیق ہے کہ ان کا وصال ۵۰۰ھ کے آغاز میں ہوا، (رسالہ داتا گنج بخش از پروفیسر علم الدین سالک)

کہ چہل شب جمعہ یا چہل روزیہ ہم طوافِ روضہ شریف ایشاں بکند، ہر حاجت کہ
داشتہ باشد حصول می انجامد، فقیر نیز زیارتِ روضہ منورہ ایشاں و والدین و عاا ایشاں
مشرف گشتہ^۱

ڈاکٹر اقبال نے ان کے متعلق لکھا ہے:

سید ہجویر مخدوم امم	مرقد او پیر سنجر را حرم
بندہائے کوہِ آساں گنجیت	در زمین ہند تخم سجدہ ریخت
عہدِ فاروق از جمالش تازہ شد	حق ز حرف او بلند آوازہ شد
پاسبانِ عمرتِ ام الکتاب	از لگاہش غائب، باطل خراب
خاکِ پنجاب از دم اوزندہ گشت	صبح ما از مہر او تابندہ گشت
عاشق و ہم قاصد تیار عشق	جبینش آشکار اسرار عشق

ان کے مزار کو سلطان مسعود غزنوی کے جانشین سلطان ابراہیم غزنوی نے تعمیر کرایا۔

تصانیف: کشف المحجوب کے علاوہ ان کی تصنیفات میں حسب ذیل کتابوں کے نام ملتے ہیں:

(۱) منہاج الدین، اس میں اہل صفہ کے مناقب لکھے تھے، بقیہ اور کتابوں کے مضامین ان کے نام
سے ظاہر ہیں (۲) کتاب الفنا والبقا (۳) اسرار الحرق والمونات (۴) کتاب البیان لاصل العیان
(۵) بحر القلوب (۶) الرعاۃ لحقوق اللہ

شعر و شاعری سے بھی ذوق رکھتے تھے، کشف المحجوب میں اپنے ایک دیوان کا بھی ذکر کیا ہے، ان کی
تحریر سے ان کی دو اور کتابوں کا بھی پتہ چلتا ہے:-

”پیش از میں اندر شرح کلام وے (منصور حلج) کتابے ساختہ ام“

”من اندر بیان این (ایمان) کتابے کردہ جداگانہ“

لیکن ان کتابوں میں سے اب کسی کا بھی پتہ نہیں ہے، ہم تک ان کی صرف کشف المحجوب پہنچی
ہے، جو ہر زمانہ میں اپنی نوعیت کے لحاظ سے بے مثل سمجھی گئی ہے، فارسی زبان میں تصوف کی یہ پہلی

کتاب ہے، حضرت نظام الدین اولیاء کا ارشاد ہے کہ جس کا کوئی مرشد نہ ہو اس کو کشف المحجوب کے مطالعہ کی برکت سے مل جائیگا¹۔

حضرت شرف الدین یحییٰ منیری اپنے مکتوبات میں جا بجا اس کتاب کا ذکر فرماتے ہیں، حضرت جہانگیر شرف سمنانی کے ملفوظات لطائف اشرفی میں اس کا حوالہ بکثرت موجود ہے، ملا جامی رقمطراز ہیں:

”کشف المحجوب از کتب معتبرہ مشہور دریں فن است و لطائف و حقائق درال کتاب جمع کردہ است۔“²

دارالکتب لکھتا ہے:-

”حضرت علی ہجویری را تصنیف بسیار است، کشف المحجوب مشہور و معروف است و بیچ کس را برآں سخن نیست، و مرشدی است کامل، در کتب تصوف بخوبی آں در زبان فارسی کتابے تصنیف نہ شدہ۔“³

کشف المحجوب کی تصنیف کا سبب ابوسعید ہجویری کا ایک استفسار ہے، جو تصوف کے رموز و اشارات کو حضرت شیخ ہجویری سے سمجھنا چاہتے ہیں، اسی کے جواب میں شیخ نے تصوف کے تمام پہلوؤں پر روشنی ڈالی ہے، جس سے کشف المحجوب تصوف کی قابل قدر کتاب بن گئی ہے۔ اس کے ذریعہ گویا پہلی مرتبہ اسلامی تصوف کو ہندوستان میں پیش کیا گیا ہے، اس لئے اس کے مباحث ناظرین کے سامنے زیادہ تفصیل سے پیش کئے جاتے ہیں۔

علم: کتاب کا پہلا باب علم کی بحث سے شروع ہوتا ہے، اس باب میں پانچ فصلیں ہیں، شروع میں کلام مجید اور احادیث نبوی صلی اللہ علیہ وسلم کی روشنی میں علم کی اہمیت دکھا کر یہ بتایا ہے، کہ علم ہی کے ذریعہ ایک سالک مراتب اور درجات کے حصول کے قابل ہوتا ہے، اور یہ اسی وقت ممکن ہے جب وہ

¹ ورد نظامی مرتبہ شیخ علی محمود جاندار نسخہ قلمی مملوک سید علیم الدین خادم نظام المشائخ دہلی، میں نے اس کو مخدومی محترم جناب عبد الماجد صاحب دریابادی کی کتاب تصوف اسلام سے لیا ہے، جنہوں نے کشف المحجوب اور اس کے مصنف پر یک سیر حاصل مقالہ لکھا ہے۔

² نفحات الانس قلمی نسخہ دارالمصنفین

³ سفینۃ الاولیاء ص ۲۸۲

اپنے علم پر عمل بھی کرتا ہو، پھر علم کی دو قسمیں بتائی ہیں:

(۱) علم خداوند تعالیٰ (۲) علم خلق، اور ان کی تصریح اس طرح کی ہے کہ اللہ تعالیٰ کے علم کے نزدیک اس کے بندوں کا علم ایسا ہونا چاہیے، کہ ظاہر و باطن میں نفع بخش ہو اس کی دو قسمیں ہیں:

(۱) ایک اصولی یعنی ظاہر میں کلمہ شہادت پڑھنا، اور باطن میں معرفت کی تحقیق کرنا،

(۲) فروعی یعنی ظاہر میں معاملہ کرنا اور باطن میں اس کے لئے صحیح نیت رکھنا،

حضرت شیخ ہجویریؒ کے نزدیک ظاہر بغیر باطن کے منافقت ہے، اور باطن بغیر ظاہر کے زندقہ، علم باطن حقیقت اور علم ظاہر شریعت ہے، علم حقیقت کے تین ارکان ہیں (۱) خداوند تعالیٰ کی ذات کا علم یعنی وہ ہمیشہ سے ہے، اور ہمیشہ رہے گا، وہ نہ کسی مکان میں ہے نہ جہت میں، اس کا کوئی مثل نہیں، (۲) خداوند تعالیٰ کی صفات کا علم، یعنی وہ عالم ہے، اور ہر چیز کو جانتا ہے، دیکھتا ہے اور سنتا ہے، (۳) خداوند تعالیٰ کے افعال کا علم، وہ تمام خلایق کا پیدا کرنے والا ہے۔

علم شریعت کے بھی تین ارکان ہیں، (۱) کتاب (۲) سنت (۳) اجماع امت۔

پہلا علم گویا خدا کا علم ہے، اور دوسرا خدا کی طرف سے بندہ کو عطا کیا ہوا علم، حضرت شیخ ہجویریؒ نے صوفیائے کرام کے اقوال اور اپنے دلائل سے یہ ثابت کرنے کی کوشش کی ہے، کہ جس شخص کو خدا کا علم یعنی علم حقیقت نہیں، اس کا دل جہالت کے سبب سے مردہ ہے، اور جس شخص کو اس کا عنایت کیا ہوا یعنی علم شریعت نہیں، اس کا دل نادانی کے مرض میں گرفتار ہے، شیخ نے دونوں علموں کو لازم و ملزوم قرار دیا ہے اور حضرت ابو بکر و راق ترمذی کے اس قول کی تائید کی ہے جس شخص نے صرف علم توحید پر اکتفا کیا وہ زندقہ ہے۔

فقر: دوسرا باب فقر سے شروع ہوتا ہے، اس میں تین فصلیں ہیں:

پہلی فصل میں کلام مجید اور احادیث کی روشنی میں دکھایا ہے، کہ فقر کا مرتبہ خدا کے نزدیک بہت بڑا اور افضل ہے، اور فقیر کی تعریف یہ ہے کہ اس کے پاس کچھ نہ ہو، اور اس کی کسی چیز میں غل نہ آئے، نہ دنیاوی ساز و سامان ہونے سے مال دار ہو جائے اور نہ اس کے نہ ہونے سے محتاج ہو جائے، یعنی اس کا ہونا اور نہ ہونا اس کے نزدیک برابر ہو، بلکہ نہ ہونے سے اور بھی زیادہ خوش ہو، کیونکہ فقیر جتنا تنگ دست ہوگا، اسی قدر اس پر حال زیادہ کشادہ ہوگا، اور اسرار منکشف ہوں گے، وہ جس قدر دنیا کے مال و متاع سے بے نیاز ہوتا

جانتا ہے، اتنا ہی اس کی زندگی الطافِ خفی اور اسرارِ روشن سے وابستہ ہوتی جاتی ہے، اور رضائے الہی کی خاطر وہ دنیا کی تمام چیزوں کو نظر انداز کر دیتا ہے، ایک فقیر کا کمال فقر یہ ہے کہ اگر دونوں جہان اس کے فقر کے ترازو کے پلٹے میں رکھے جائیں تو وہ ایک مچھر کے پد کے برابر بھی نہ ہوں اور اس کی یک سانس دونوں عالم میں نہ سمائے۔

دوسری فصل میں صوفیانہ نقطہ نظر سے فقر و غنا پر بحث کی ہے، بعض صوفیائے کرام کا خیال ہے کہ غنا فقر سے افضل ہے، ان کی دلیل خود غنا خداوند تعالیٰ کی صفت ہے، فقر کی نسبت اس کی جانب جائز نہیں، اور دوستی میں ایسی صفت جو خدا اور بندہ کے درمیان مشترک ہو ضرور پائی جائے گی، اور یہ اس صفت یعنی فقر سے بہتر ہے، جس کو خداوند تعالیٰ کی جانب منسوب کرنا روا نہیں۔

حضرت شیخ ہجویری نے اس منطقیانہ دلیل کو منطقیانہ دلائل ہی سے رد کیا ہے، مثلاً خدا کی صفات میں مماثلت کی کوشش آپس میں برابر ہونے کی دلیل ہے۔ مگر خدا تعالیٰ کی صفت قدیم ہے، اور خلق کی صفت حادث ہے، اس لئے دونوں میں مماثلت ممکن نہیں، غنی خدا کے منجملہ ناموں کے ایک نام ہے، یہ سی کے لئے زیبا ہے، بندہ اس نام کا مستحق نہیں ہو سکتا بندہ کے غنا کا کوئی سبب ہوتا ہے، مگر خدا کا غنا سبب سے بے نیاز ہے، خلق کے غنا میں حدوث و تغیر ہوتے ہیں، خالق کا غنا اس سے ماوراء ہے، اس کی قدرت کا کوئی مانع نہیں، وجود بشری کو حاجت لازمی ہے، کیونکہ حدوث کی علامت احتیاج ہے، اور جب احتیاج پیدا ہوتی ہے تو پھر غنا کیونکر باقی رہ سکتا ہے؟ اس تشریح و تفصیل کے بعد حضرت شیخ ہجویری نے غنا کو اللہ تبارک و تعالیٰ کی صفت قرار دیا ہے، جو ایک بندہ کے لئے کسی طرح سزاوار نہیں۔

مگر حضرت شیخ ہجویری کے نزدیک بندہ کا غنی ہونا محال بھی نہیں، الغنی من اغناه اللہ یعنی غنی وہ ہے جس کو خدا غنی کر دے، اس لئے غنی باللہ فاعل ہے اور "من اغناه اللہ" مفعول ہے۔ فاعل بذات خود قائم ہے، اور مفعول فاعل کی وجہ سے قائم ہوتا ہے، اگر بندہ غنا سے سرفراز کیا جاتا ہے، تو یہ اس کے لئے نعمت ضرور ہے مگر اس نعمت میں، غفلت اسی طرح آفت ہے، جس طرح فقر میں حرص، اس لئے بندہ اگر غنی ہے تو اس کو غافل نہ ہونا چاہئے، اور اگر فقر رکھتا ہو تو اس کو حرص نہ ہونا چاہئے حضرت ہجویری کے نزدیک غنا میں دل کے غیر سے مشغول رہنے کا احتمال باقی رہتا ہے، اور فقر میں دل اللہ تعالیٰ کے سوا ہر چیز سے جدا رہتا ہے، اس لئے فقر غنا سے بہتر ہے، اور جب ایک طالب خدا کے سوا دنیا کی تمام

چیزوں سے مستغنی ہو جاتا ہے تو فقر و غنا کے دونوں نام اس کے لئے بے معنی ہو جاتے ہیں۔
تیسری فصل میں فقر اور فقیر سے متعلق مشائخِ عظام کے جوا قول ہیں ان کی تشریح اور تفصیل کی ہے،
مثلاً حضرت رویم بن محمد فرماتے ہیں کہ فقیر کی تعریف یہ ہے کہ اپنے بھیدوں کو محفوظ رکھے، اور اس کا
نفسِ اہست سے مصنون ہو، اور وہ فرائض کا پابند ہو، شیخ ہجویریؒ نے اس کی تشریح یہ کی ہے کہ جو کچھ فقیر
کے دس پر گزرے اس کو ظاہر نہ کرے، اور جس کا ظہور ہو جائے اس کو چھپائے نہیں، اور نہ اسرار کے
غالب ہونے سے ایسا مغلوب ہو جائے کہ شریعت کے احکام ادا نہ کر سکے، یا مثلاً حضرت ابوالحسن نورؒ
فرماتے ہیں کہ فقیر کی صفت یہ ہے کہ نہ ہونے کی صورت میں سکوت کرے اور ہونے کے وقت خرچ
کرے، اور خرچ کے لئے بے چین ہو، حضرت شیخ ہجویریؒ نے دو طرح سے اس کی تفسیر کی ہے، ایک یہ کہ
نہ ہونے کے وقت سکوت کو یا خداوند تعالیٰ کی رضا کی دلیل ہے، اور اگر اس کے پاس کچھ ہو گیا تو گویا اس
کو خداوند تعالیٰ کی جانب سے خلعت عطا ہوا۔ مگر خلعتِ فرقت کی نشانی ہے کیونکہ محب خلعت قبول
نہیں کرتا، اس لئے جو کچھ فقیر کو ملتا ہے اس کو وہ دوسروں کو دیکر جلد اپنے سے جدا کر دیتا ہے، دوسری
تفسیر یہ کی ہے کہ فقیر کو سکون اسی وقت حاصل ہوتا ہے کہ جب وہ کسی چیز کا منتظر نہیں رہتا، اور جب
کوئی چیز حاصل ہو جاتی ہے تو وہ اس کو اپنے سے غیر پاتا ہے، اور غیر کے ساتھ اس کو آرام نہیں ملتا، اس
لئے اس کو ترک کر دیتا ہے۔

صوفی کی اصلیت: تیسرے باب میں صوفی کی اصلیت سے محققانہ بحث کی ہے، اس میں بھی

تین فصلیں ہیں۔

لفظ صوفی کی اصلیت ہمیشہ سے مختلف فیہ رہی ہے، ایک گروہ کہتا ہے کہ صوفی صوف کا کپڑا پہننا
ہے، اس لئے اس نام سے منسوب ہوا، دوسرا گروہ کہتا ہے کہ وہ صفِ اول میں رہتا ہے اس لئے اس نام
سے پکارا جاتا ہے تیسرے کا خیال ہے کہ صوفی اس وجہ سے کہتے ہیں کہ وہ اصحابِ صفہ کے ساتھ دوستی رکھتا
ہے، اور چوتھے کی رائے یہ ہے کہ یہ اسم صفا سے مشتق ہے، اسی طرح اور توجیہات ہیں مگر حضرت شیخ
ہجویریؒ نے ان میں سے ہر ایک کو غلط قرار دیا ہے فرماتے ہیں کہ صوفی کو صوفی اس لئے کہتے ہیں کہ وہ
اپنے اخلاق و معاملات کو مہذب کر لیتا ہے، اور طبیعت کی آفتوں سے پاک و صاف ہو جاتا ہے اور حقیقت میں
صوفی وہ ہے جس کا دل کدورت سے پاک و صاف ہو، کیونکہ تصوف بابِ تفضل سے ہے، جس کا خاصہ تکلف

ہے، یعنی صوفی اپنے نفس پر تکلیف اٹھاتا ہے اور یہی تصوف کے اصلی معنی ہیں۔
اہل تصوف کی تین قسمیں ہیں:

(۱) صوفی جو اپنی ذات کو فنا کر کے خدا کی ذات میں بقا حاصل کرتا ہے، اور اپنی طبیعت سے آزاد ہو کر حقیقت کی طرف متوجہ ہوتا ہے (۲) مستصوف جو صوفی کے درجہ کو مجاہدہ سے تلاش کرتا ہے، اور اس تلاش میں اپنی ذات کی اصلاح کرتا ہے (۳) مستصوف جو محض مال و منال اور جاہ و حشمت کے لئے اپنے کو مثل صوفی کے بنالیتا ہے۔

پس صوفی صاحبِ وصول (یعنی وصل حاصل کرنے والا) اور تصوف صاحبِ اصول (یعنی صوفی کے اصول پر چلنے والا) اور مستصوف صاحبِ فضول ہوتا ہے۔

دوسری فصل میں حضرت شیخ ہجویریؒ نے مشائخ کبار کے اقوال نقل کئے ہیں، جن سے ان کے مذکورہ بالا خیالات کی تائید ہوتی ہے، مثلاً حضرت حسن نوریؒ فرماتے ہیں کہ تصوف تمام حظوظِ نفسانی کے ترک کرنے کا نام ہے، اور صوفی وہ لوگ ہیں جن کا دل بشریت کی کدورت سے آزاد ہو گیا ہو، اور نفسانی آفتوں سے صاف ہو کر اخلاص سے مل گیا ہو، یہاں تک کہ غیر خدا سے بری ہو کر وہ صفِ اول اور درجہ اولیٰ میں پہنچ جاتے ہیں۔

حضرت حصریؒ کا قول ہے کہ تصوف دل اور بھید کی صفائی اور کدورت کی مخالفت کا نام ہے۔
حضرت شیخ ہجویریؒ نے اس کی تصریح یہ کی ہے، کہ فقیر اپنے دل کو خدا کی مخالفت کے میل سے پاک رکھتا ہے، کیونکہ دوستی میں صرف موافقت ہوتی ہے، اور موافقت مخالفت کی ضد ہے، اور جب مراد ایک ہوتی ہے تو مخالفت نہیں ہوتی ہے، اس لئے دوست کو دوست کے حکم کی تعمیل کے سوا اور کچھ نہیں چاہیے۔
حضرت شبلیؒ کا قول ہے کہ صوفی وہ ہے کہ دونوں جہان میں خدائے عزوجل کے یہاں کوئی چیز نہ دیکھے، حضرت شیخ ہجویریؒ نے اس کی تشریح کر کے بتایا ہے کہ بندہ جب غیر کو نہ دیکھے گا تو اپنی ذات کو نہ دیکھے گا، اسی طرح اپنی ذات کی نفی اور اثبات سے فارغ ہو جائے گا۔

تصوف: اس بحث میں حضرت شیخ ہجویریؒ نے حضرت جنیدؒ کے اس قول کی تائید کی ہے کہ تصوف کی بنیاد آٹھ خصلتوں پر ہے، جن سے آٹھ پیغمبروں کی پیروی ہوتی ہے یعنی تصوف میں

سخاوت حضرت ابراہیم علیہ السلام کی ہو، رضا حضرت اسمعیل علیہ السلام کی ہو، صبر حضرت ایوب علیہ السلام کا ہو، اشارت حضرت زکریا علیہ السلام کے ہوں، غربت حضرت یحییٰ علیہ السلام کی ہو، سیاحت حضرت عیسیٰ علیہ السلام کی ہو، لباس حضرت موسیٰ علیہ السلام کا ہو، اور فقر حضرت محمد مصطفیٰ علیہ السلام کا ہو۔

تیسری فصل میں حضرت ہجویریؒ کے مباحث کا خلاصہ یہ ہے کہ تصوف محض علوم و رسوم کا نام نہیں، بلکہ یہ ایک اخلاص و اخلاق کا نام ہے، علوم ہوتا تو تعلیم سے حاصل ہوتا، رسوم ہوتا تو مجاہدہ سے حاصل ہوتا، مگر یہ نہ تعلیم سے حاصل ہوتا ہے اور نہ صرف مجاہدہ سے، اس اخلاق کی تین قسمیں ہیں:

(۱) خدا کے احکام کو ریا سے پاک ہو کر پورا کرنا (۲) بڑوں کی عزت کرنا اور چھوٹوں کے ساتھ عزت سے پیش آنا، اور کسی سے انصاف اور عوض نہ چاہنا (۳) نفسانی خواہشوں کا اتباع نہ کرنا۔

صوفی کا لباس: چوتھے باب میں صوفیوں کے لباس پر تین فصلوں میں بحث کی ہے، صوفی سنت رسوں کی پیروی میں کھمل یا گدڑی لباس کے طور پر استعمال کرتا ہے، جو اس کے فقر و ریاضت کی دلیل ہے، مگر گدڑی پہننے کے لئے شیخ ہجویریؒ نے بہت سی شرطیں مقرر کی ہیں، گدڑی پہننے والوں کو تارک الدنیا یا اللہ کا عاشق ہونا چاہئے، اس کے باوجود خود گدڑی اسی وقت پہن سکتا ہے، جب اس کو مشائخ پہنائیں، اس کے لئے ضروری ہے، کہ موخر الذکر اول الذکر سے ایک سال خلق کی خدمت اور ایک سال خدا کی خدمت لیں، اور ایک سال اس کے دل کی رعایت حاصل کریں، خلق کی خدمت یہ ہے کہ وہ سب کو بلا تمیز پنپے سے بہتر جانتا ہو، اور اس کی خدمت اپنے لئے واجب سمجھتا ہو، مگر اپنی خدمت کی فضیلت کا گمان مطلق نہ کرتا ہو، خدا کی خدمت یہ ہے کہ دنیا اور عقبیٰ کے مزے ترک کر دیتا ہو اور جو کام کرتا ہو صرف خدا کی خاطر کرتا ہو، دل کی رعایت یہ ہے کہ اس میں ہمت ہو، اس سے تمام غم دور ہوں، اور وہ صرف اللہ کی طرف متوجہ ہو، جب یہ تینوں شرطیں پوری ہو جائیں، تو شیخ اپنے مرید کو گدڑی پہنا سکتا ہے، گدڑی پہننا گویا کفن کا پہننا ہے، جس کے بعد زندگی کی تمام لذتوں اور آسائشوں سے کنارہ کشو کر صرف خدا کا ہو کر رہنا پڑتا ہے۔

ملامت: چھٹا باب ملامت پر ہے، حضرت شیخ ہجویریؒ نے خلق کی ملامت کو خدا کے دو ستوں کی غذا کہا ہے، اور اس کی تین قسمیں بتائی ہیں:-

(۱) ایک یہ کہ ایک شخص اپنے معاملات و عبادات میں درست ہو، پھر بھی خلق اس کو ملامت کرتی ہو، لیکن وہ اس کی مطلق پروا نہ کرتا ہو، مثلاً ابوطاہر حرمی ایک بار بازار میں جا رہے تھے، ایک شخص نے ان سے کہا: اے پیرِ زندیق، کہاں جاتا ہے، ان کے ایک مرید نے اس سے جھگڑا کرنا چاہا، مگر انھوں نے روک دیا، اور جب گھر آئے، تو مرید کو بہت سے خطوط دکھائے، جن میں ان کو کسی میں شیخ ذکی، کسی میں شیخ زابد، کسی میں شیخ الاسلام اور کسی میں شیخ الحرمین کچھ کر مخاطب کیا گیا تھا، اور فرمایا کہ ہر شخص اپنے اعتقاد کے مطابق جو چاہتا ہے مجھ کو کھتا ہے مگر یہ سب اسم نہیں ہیں، القاب ہیں، کوئی مجھ کو زندیق کہے تو اس کیلئے جھگڑا کیوں کیا جائے۔

(۲) دوسری یہ کہ وہ دنیا کی جاہ و حشمت سے منہ موڑ کر خدا کی جانب مشغول ہو، اور خلق کی ملامت کو روا رکھتا ہو کہ دنیا کی طرف مائل نہ ہونے پائے، مثلاً ابو یزید رمضان کے مہینے میں سفر حجاز سے اپنے شہر میں واپس آئے، تو لوگوں نے بہت اعزاز و اکرام سے ان کا استقبال کیا، اس خیر مقدم میں وہ خدا کی یاد سے غافل ہو گئے، انھوں نے اسی وقت اپنی آستین سے نگلیہ نکال کر کھانا شروع کر دیا لوگوں نے ان کو نگلیہ کھاتے دیکھا تو ان کو ملامت کرنے لگے اور ان سے برگشتہ ہو گئے، ابو یزید نے قصداً ایسا کیا تا کہ وہ دنیا اور دنیا والوں کی طرف متوجہ نہ ہونے پائیں۔

(۳) تیسری یہ کہ وہ ضلالت اور گمراہی میں مبتلا ہو، اور اس سے خلق کی ملامت کے ڈر سے باز آنا محض نفاق اور ریاکاری سمجھتا ہو، یہاں تک کہ شریعت کو بھی ترک کر دیتا ہو، جو شیخ ہجویریؒ کے نزدیک صحیح نہیں۔ حضرت شیخ ہجویریؒ نے اس قول کی تائید کی ہے کہ ملامت عاشقوں کیلئے ایک تروتازہ باغ، دوستوں کیسے مایہ تفریح، مشاقوں کیلئے راحت اور مریدوں کیلئے سرور ہے، حضرت ابراہیم بن ادھمؒ سے روایت ہے کہ ایک شخص نے ان سے پوچھا کہ آپ کبھی اپنی مراد کو بھی پہنچے تو انھوں نے کہا ہاں دو بار، ایک مرتبہ میں کشتی میں بیٹھا ہوا تھا، مجھ کو کسی نے نہیں پہچانا، اس وقت میں پرانے اور پھٹے کپڑے پہنے ہوئے تھا، سر کے باں بڑھے ہوئے تھے، میری حالت دیکھ کر کشتی والے مجھ پر ہنستے تھے، جو شخص آتا میرے سر کے باں پکڑ کر کھینچتا، اور تمسخر کرتا، اس وقت میری مراد حاصل ہو رہی تھی، اور میں اس لباس میں خوش ہو رہا تھا، مگر ایک روز یہ خوشی ختم ہو گئی کیونکہ اس روز ایک مسخرہ اٹھا اور اس نے میرے اوپر پیشاب کر دیا، اور مجھ کو وہ لباس اتارنا پڑا۔ دوسری بار میری مراد اس طرح پوری ہوئی، کہ ایک روز سخت بارش ہو رہی تھی، جاڑے کا زمانہ تھا،

ایک گاؤں میں پہنچا، میرا جبہ بھیگ گیا تھا، ایک مسجد میں گیا، وہاں کسی نے مجھ کو ٹھہرنے نہیں دیا، سردی سے پریشان ہو کر میں ایک حمام کی بھٹی میں گھس گیا، اور دامن سمیٹ کر اگل کی طرف بیٹھ گیا، اس کے دھوئیں سے میرے کپڑے اور میرا منہ کالا ہو گیا، اس وقت میں اپنی مراد کو پہنچا۔ آگے سات بابوں میں صوفیانہ نقطہ نظر سے صحابہ عظام، اہل بیت، اہل الصفہ، تبع تابعین ائمہ اور صوفیائے متاخرین کا ذکر ہے۔

چودھواں باب نہایت اہم ہے، اس میں صوفیوں کے مختلف فرقوں کے عقائد پر ناقدانہ اور محققانہ مباحث ہیں، تفصیل غالباً نامناسب نہ ہوگی۔

رضا: پہلا فرقہ محاسبیہ ہے، جو عبداللہ بن حارث بن اسد المحاسبی کی جانب منسوب ہے۔ حارث محاسبی کا عقیدہ تھا کہ رضا مقامات میں سے نہیں، بلکہ احوال میں سے ہے حضرت ہجویری نے رضا اور مقامات کی تشریح کر کے حارث کی مدافعت کی ہے اور رضا کی دو قسمیں بتائی ہیں:-
(۱) خداوند تعالیٰ کی رضا بندہ سے، (۲) بندہ کی رضا خداوند تعالیٰ سے۔

بندہ سے خداوند تعالیٰ کی رضایہ ہے کہ وہ ان کو ثواب، نعمت اور بزرگی عطا کرتا ہے۔ اور خداوند تعالیٰ سے بندوں کی رضایہ ہے کہ وہ اس کے حکام کی تعمیل کریں، خداوند تعالیٰ اپنے احکام میں یا تو کسی چیز سے منع کرتا ہے، یا عطا کرنے کا وعدہ کرتا ہے، مگر اس کے احکام کے ماننے والے اس کے خوف و بیہت میں ایسی ہی لذت محسوس کرتے ہیں، جیسی اس کے لطف و کرم سے حظ اٹھاتے ہیں، اس کا جلال اور جہاں ان کی نظروں میں یکساں ہے، اور وہ محض اس لئے کہ وہ اپنے اختیارات کو سلب کر لیتے ہیں، جس کے بعد ان کا دل غیر کے اندیشہ سے نجات پا کر تمام غم و الم سے آزاد ہو جاتا ہے۔

اصحاب رضا چار قسم کے ہوتے ہیں، ایک خداوند تعالیٰ کی عطا (خواہ وہ کیسی ہی ہو) پر راضی رہتے ہیں، یہ معرفت ہے، دوسرے اس کی نعمتوں (دنیاوی) پر راضی ہوتے ہیں، وہ دنیا والے ہیں، تیسرے مصیبت پر راضی رہتے ہیں یہ رنج ہے، چوتھے احوال و مقامات کی قید سے نکل کر صرف خداوند تعالیٰ کی خوشی پر رہتے ہیں، یہ محبت ہے۔

دوسرا گروہ قصاریہ کا ہے، اس کے پیشوا ابو صالح بن حمدون بن احمد بن عمارۃ القصار ہیں، جو خلق کی

لامت کو تزکیہ نفس کیلئے ضروری سمجھتے ہیں، لامت پر بحث چھٹے باب میں گذر چکی ہے، اس لئے حضرت ہجویریؒ نے اس موقع پر اس مسلک پر تفصیل کے ساتھ روشنی نہیں ڈالی ہے۔

سکرو صحو: اس کے بعد گروہ طیفوریہ اور گروہ جنیدیہ کا ذکر ہے، اول الذکر کے پیشوا ابو یزید طیفور بن سروشان البظامی اور موخر الذکر کے امام ابوالقاسم الجنیدیہ بن محمد ہیں، پہلے گروہ کا عقیدہ سکراور دوسرے کا صحو پر مبنی ہے، اس سلسلہ میں حضرت شیخ ہجویریؒ نے بتایا ہے کہ سکراور صحو کیا ہیں، سکرا حق تعالیٰ کی محبت کا غلبہ ہے، ایک سالک جب محبوب کے جمال کو دیکھتا ہے، تو اس کی عقل عشق سے مغلوب ہو جاتی ہے، اور غایت بے خودی میں اس کا اور اک اور ہوش باقی نہیں رہتا، اس پر محویت اور فنا کی کیفیت طاری ہو جاتی ہے، صحو محویت کے بعد حصول مراد کا نام ہے، جس میں جمال محبوب کے مشاہدہ سے حیرت اور وحشت باقی نہیں رہتی، صحو میں غفلت سے حجاب پیدا ہوتا ہے، لیکن جب یہی غفلت محبت بن جاتی ہے، تو وہ کشف ہے، صحو غفلت کے قریب ہو تو سکرا ہے، اور سکرا محبت کے قریب ہو تو صحو ہے، جب دونوں کی اصل صحیح ہو تو سکرا صحو اور صحو سکرا ہے، اس جزوی اختلاف کے باوجود دونوں ایک دوسرے کے علت و معلول ہیں، لیکن جب دونوں کی اصل صحیح نہ ہو، تو دونوں بے فائدہ ہیں، حضرت شیخ ہجویریؒ خود جنیدی مسلک کے پابند تھے، اور صحو کو سکرا پر فوقیت دیتے تھے، لکھتے ہیں کہ مقام صحو مردوں کی جائے فنا ہے۔

عزت نشینی: پانچواں گروہ نوریہ کا ہے، جس کے پیشوا ابن الحسن بن نوریؒ ہیں، وہ درویشوں کی عزت گزینی کو ایک ناممحدود فعل سمجھتے ہیں، اور صحبت کو ضروری قرار دیتے ہیں، اور اصحاب صحبت کیلئے ایثار و کلفت برداشت کرنے کو بھی ضروری سمجھتے ہیں، ورنہ اس کے بغیر صحبت حرام ہے، اور اگر صحبت کے رسمی ایثار و کلفت کے ساتھ محبت بھی شامل ہو، تو یہ اور زیادہ اولیٰ ہے، حضرت ہجویریؒ نے فرقہ نوریہ کے اس مسلک کو پسندیدہ کہا ہے۔

مجاہدہ و ریاضت: (۶) سہلیہ: اس کے امام حضرت سہل بن عبد اللہ تستریؒ ہیں، ان کی تعلیم اجتہاد (جدوجہد، مشقت) مجاہدہ نفس اور ریاضت ہے، اجتہاد، مجاہدہ اور ریاضت کی غرض نفس کی مخالفت ہے، اس لئے حضرت ہجویریؒ نے نفس کی تشریح واضح طور سے کی ہے۔

فرماتے ہیں کہ نفس کی مخالفت تمام عبادتوں کا سرچشمہ ہے، نفس کو نہ پہچاننا اپنے کو نہ پہچانا ہے، جو شخص اپنے کو نہیں پہچانتا، وہ خدا کو نہیں پہچان سکتا، نفس کا فنا ہو جانا حق کے بقا کی علامت ہے، اور نفس کی پیروی حق عزوجل کی مخالفت ہے، نفس سے پرہیز کرنا یعنی نفسانی خواہشوں کو روکنا جہاد اکبر ہے، حضرت سہل بن عبد اللہ تستریؒ نے اس میں بڑا غلو فرمایا ہے، وہ نفس کے مجاہدہ کو مشاہدہ کی علت قرار دیتے ہیں، سہل تستریؒ کے اس مسلک سے بعض گروہوں کو اختلاف ہے، انکا خیال ہے کہ مشاہدہ محض عنایت ایزدی پر منحصر ہے، مجاہدہ وصل حق کی علت نہیں ہو سکتا، ممکن ہے ایک شخص حجرہ کے اندر عبادت میں مشغول ہو، پھر بھی حق سے دور ہو اور ایک شخص خرابات میں رہتا ہو، گنگار ہو، اور اسے قرب خداوندی حاصل ہو، حضرت شیخ ہجویریؒ نے اس اختلاف کو محض الفاظ اور تعبیر کا اختلاف قرار دیا ہے، کہ ایک شخص مجاہدہ کرتا ہے، تو اس کو مشاہدہ حاصل ہوتا ہے، دوسرا مشاہدہ کرتا ہے، کہ مجاہدہ حاصل ہو، مشاہدہ کے بغیر مجاہدہ نہیں اور مجاہدہ کے بغیر مشاہدہ نہیں، اس رائے کے باوجود حضرت شیخ ہجویریؒ مجاہدہ کو مشاہدہ کی علت قرار نہیں دیتے، بلکہ اس کو وصل حق کا طریقہ اور ذریعہ سمجھتے ہیں۔

نفس کے بعد ہوا یعنی نفس کی خواہشوں کا ذکر ہے، اس میں بتایا گیا ہے کہ بندہ دو چیزوں کا تابع رہتا ہے، ایک عقل کا، دوسرا نفس کی خواہشوں کا، جو عقل کا متبع ہوتا ہے، وہ ایمان کی طرف جاتا ہے۔ اور جو ہوا کی پیروی کرتا ہے، وہ کفر، گمراہی اور ضلالت کی طرف مائل ہے۔ حضرت جنیدؒ سے پوچھا گیا کہ وصل حق کیا چیز ہے، فرمایا "ہوا کا ترک کرنا" حضرت ہجویریؒ نے بھی اس کی تائید کی ہے، اور کہا ہے کہ سب سے بڑی عبادت ہوا کا ترک کرنا ہے، گو اس کا ترک کرنا ناخن سے پہاڑ کھودنے سے بھی زیادہ مشکل ہے۔

حضرت ہجویریؒ نے ہوا کی دو قسمیں بتائی ہیں (۱) لذت اور شہوت (۲) جاہ طلبی، اول الذکر کے فتنے سے خلق محفوظ رہتی ہے، لیکن موخر الذکر سے خلق کے درمیان فتنہ پیدا ہوتا ہے، خصوصاً جب یہ جاہ طلبی خافق ہوں میں ہو۔

ولایت و کرامت: (۷) فرقہ حکیمیہ:- یہ گروہ حضرت ابو عبد اللہ بن علی الحکیم الترمذی کی جانب منسوب ہے، اس فرقہ کا مسلک ہے، کہ ولی اللہ خدا کا برگزیدہ بندہ ہوتا ہے، جو نفس کی حرص و آرزو سے پاک ہو کر اسرار الہی سے واقف ہوتا ہے، اور اس سے کرامت ظاہر ہو سکتی ہے۔ اس سلسلہ میں حضرت ہجویریؒ

نے ولی کی ولایت اور کرامت پر مفصل بحث کی ہے، جس کا خلاصہ یہ ہے، کہ اللہ تعالیٰ اپنے بندوں میں سے کچھ بندوں کو اپنا دوست بناتا ہے، ان کی صفات یہ ہیں، کہ دنیاوی مال و دولت سے بے نیاز ہو کر وہ صرف ذاتِ خداوندی سے محبت کرتے ہیں، جب دوسرے لوگ ڈرتے ہیں تو وہ نہیں ڈرتے اور جب دوسرے غمزدہ ہوتے ہیں تو وہ نہیں ہوتے، اور جب ایسے لوگ دنیا میں باقی نہ رہیں گے تو قیامت آجائیگی۔ معتزلہ کا اعتراض ہے کہ اللہ تعالیٰ کے تمام بندے اس کے دوست ہیں، کوئی بندہ خاص اور برگزیدہ نہیں ہوتا، اللہ کا خاص بندہ صرف نبی ہوتا ہے۔ حضرت شیخ ہجویریؒ نے اس کا یہ جواب دیا ہے کہ اللہ تعالیٰ ہر زمانہ میں اپنے بندوں میں سے کسی ایک کو خاص بناتا ہے، تاکہ اللہ تعالیٰ کی ذات اور اس کے رسوں کی رسالت کی دلیل روشن اور واضح ہوتی رہے۔ فرقہ حشوی خاص بندوں کا ہونا جائز سمجھتا ہے مگر اس کا خیال ہے کہ ایسے بندے تھے ضرور مگر اب نہیں ہیں، لیکن حضرت شیخ ہجویریؒ سمجھتے ہیں کہ ایسے بندے ہر زمانہ میں ہوتے ہیں، اور ان کی قسمیں بتائی ہیں: (۱) اخیار (۲) ابدال (۳) ابرار (۴) اوتاد (۵) نقباء (۶) قطب یا غوث۔

ایک گروہ کا اعتراض ہے کہ ولی اپنی ولایت کے باعث عاقبت سے بے خوف اور دنیا پر مغرور ہو سکتا ہے، لیکن حضرت شیخ ہجویریؒ نے بہت سے اقوال سے ثابت کیا کہ ولی وہ ہے جو اپنے حال میں فانی اور مشاہدہ حق میں باقی ہو، اسے اپنے وجود کی خبر نہ ہو، اور نہ اس کو اللہ کے سوا غیر کے ساتھ قرار ہو، وہ مشہور ہوتا ہے، لیکن شہرت سے پرہیز کرتا ہے، کیونکہ شہرت باعثِ فساد و رعونت ہے۔

جب ولی اپنی ولایت میں صادق ہوتا ہے تو اس سے کرامت ظاہر ہوتی ہے، کرامت ولی کا خاصہ ہے، کرامت نہ عقل کے نزدیک محال ہے، نہ اصول شریعت کے خلاف ہے، کہ کرامت محض ”مقدر خداوندی“ ہے، یعنی اس کا ظہور کسب سے نہیں بلکہ خدا کی بخششوں سے ہوتا ہے۔

اس کے بعد یہ بحث ہے کہ کرامت کا ظہور کب ہوتا ہے، ابو یزید، ذوالنون مصریؒ اور محمد بن خفیفؒ وغیرہ کا خیال ہے کہ اس کا ظہور سکر کے حال میں ہوتا ہے، اور جو صحو کے حال میں ہو، وہ نبی کا معجزہ ہے، ولی جب تک بشریت کے حال میں رہتا ہے، وہ محبوب رہتا ہے، اور جب خدا کے الطاف و اکرام کی حقیقت میں مدہوش ہو جاتا ہے، تو اس حال میں (جو سکر ہے) کرامت ظاہر ہوتی ہے، اور یہ اس وقت ہوتا ہے جب ولی کے نزدیک پتھر اور سونا دونوں برابر ہو جاتے ہیں۔

حضرت جنیدؒ اور ابوالعباسؒ سیاری وغیرہ کا مسلک ہے کہ کرامت سکر میں نہیں بلکہ صحو اور تمکین میں ظاہر ہوتی ہے، ولی خدا کے ملک کا مدبر، واقف کار اور والی ہوتا ہے اور اس سے ملک کی گتھیاں سلجھتی ہیں، اسی لئے اس کی رائے سب سے زیادہ صائب اور اس کا دل سب سے زیادہ شفیق ہوتا ہے، مگر یہ مرتبہ تنوین اور سکر میں حاصل نہیں ہوتا، کیونکہ تلوین اور سکر ابتدائی مدارج ہیں، اور جب یہ آخری منازل تمکین اور صحو میں منتقل ہو جاتے ہیں تو ولی برحق ہوتا ہے، اور اس کی کرامت صحیح ہوتی ہے۔ اس بحث کے بعد اولیاء اللہ کی کرامتوں کا بیان ہے، پھر دو فصلوں میں بتایا گیا ہے، کہ انبیاء اولیاء سے افضل تر ہیں، اولیاء فرشتوں پر فضیلت رکھتے ہیں۔

فنا وبقا: (۸) فرقہ خرازی:- یہ فرقہ حضرت ابوسعید خرازیؒ کی جانب منسوب ہے، جنہوں نے سب سے پہلے مقام فنا اور بقا سے بحث کی ہے، اس لئے اس فصل میں حضرت شیخ ہجویریؒ نے صرف فنا اور بقا پر روشنی ڈالی ہے۔

کچھ لوگوں کا خیال ہے کہ فنا سے مراد اپنی ذات اور وجود کا مٹا دینا، اور بقا سے مراد خدا سے متحد ہو کر اس میں حلول کر جانا ہے، لیکن حضرت شیخ ہجویریؒ نے ان دونوں کی تردید کی ہے، ان کے نزدیک ذات اور وجود کا نیست ہو کر خدا میں حلول کرنا محال ہے، کیونکہ حادث قدیم سے، مصنوع صانع سے، مخلوق خالق سے متحد اور ممتزج نہیں ہو سکتا، حضرت شیخ ہجویریؒ کے نزدیک فنا سے مراد شہوات و لذات کو ترک کر کے خصائص بشریت سے اس طرح علیحدہ ہو جانا ہے کہ پھر محبت و عداوت، قرب و بعد، وصل و فراق، اور صحو و سکر میں کوئی تمیز باقی نہ رہے، اور جب یہ مقصود حاصل ہو جائے تو یہی بقا ہے، اس کو مختصر الفاظ میں یوں کہا جاسکتا ہے کہ انسانیت کے تعلقات سے کنارہ کش ہونے کا نام فنا ہے، اور اخلاص و عبودیت کا نام بقا ہے، یا علائق دنیوی سے علیحدہ ہونا فنا ہے، اور خدا کا جلال دیکھنا بقا ہے، اس غلبہ حال سے یہ کیفیت ہوتی ہے کہ سالک دین و دنیا کو فراموش کر دیتا ہے، حال و مقام سے بے نیاز ہو جاتا ہے، اور اس کی زبان حق تعالیٰ سے ناطق ہو جاتی ہے۔

غیبت و حضور: (۹) فرقہ خفیی:- یہ فرقہ حضرت ابو عبد اللہ بن خفییؒ کی جانب منسوب ہے۔

اس کا مذہب تصوف "غیبت و حضور" ہے۔

غیبت سے مراد دل کا اپنے وجود سے غائب رہنا، اور حضور سے مراد اس کا خدا کے ساتھ رہنا ہے، اپنے سے غیبت حق سے حضور ہے، یعنی جو شخص اپنے سے غائب ہے، وہ خدائے تعالیٰ کی بارگاہ میں حاضر ہے، ایک سالک کے اپنے سے غائب ہونے سے مراد یہ ہے کہ وہ اپنی ہستی کے وجود کی آفتوں سے دور ہو، اس کی صفات بشری ختم ہو گئی ہوں، اور اس کے تمام ارادے پاک ہوں۔

اس سلسلہ میں صوفیہ کرام نے یہ بحث کی ہے، کہ غیبت حضور پر مقدم ہے، یا حضور غیبت پر ایک گروہ سمجھتا ہے غیبت سے حضوری حاصل ہوتی ہے، دوسرا سمجھتا ہے کہ حضوری سے غیبت حاصل ہوتی ہے۔ حضرت شیخ ہجویریؒ کا خیال ہے کہ دونوں برابر ہیں، کیونکہ غیبت سے مراد حضور ہے، جو اپنے سے غائب نہیں ہے، وہ حق سے حاضر نہیں ہے، اور جو حاضر ہے، وہ غائب ہے، یہ نکتہ حضرت جنیدؒ کے حوالے سے واضح ہو جاتا ہے، انھوں نے فرمایا کہ مجھ پر کچھ زمانہ ایسا گزرا ہے کہ آسمان اور زمین میرے حوالے پر روتے تھے، پھر خدا نے ایسا کر دیا کہ میں ان کی غیبت پر روتا تھا، اور اب یہ زمانہ ہے کہ مجھ کو نہ آسمان کی خبر ہے، نہ زمین کی اور نہ خود اپنی۔

جمع و تفرقہ: (۱۰) فرقہ سیاریہ:- یہ فرقہ ابو عباس سیاریؒ کی جانب منسوب ہے، جو مرو کے امام تھے، ان کی بحث جمع و تفرقہ پر ہے، حضرت ہجویریؒ نے اس پر یہ روشنی ڈالی ہے، کہ اربابِ علم کے نزدیک جمع توحید کا علم اور تفرقہ احکام کا علم ہے، مگر اصحاب تصوف کے نزدیک تفرقہ سے مکاسب اور جمع سے مواہب مراد ہیں، جب سالک خدا کے راستہ میں مجاہدہ کرتا ہے تو وہ تفرقہ میں ہے، اور جب خدا کی عنایت اور مہربانی سے سرفراز ہوتا ہے، تو یہ جمع ہے، جمع میں بندہ کچھ سنتا ہے، تو خدا سے کچھ دیکھتا ہے، تو خدا کو کچھ لیتا ہے تو خدا سے اور کچھ کہتا ہے تو خدا سے، پس بندہ کی عزت اس میں ہے کہ وہ اپنے فعل کے وجود اور مجاہدہ کو خدا کی نوازشوں میں مستغرق پائے اور مجاہدہ کو ہدایت کے پہلو میں منفی کر دے، کیونکہ جب ہدایت غالب ہوتی ہے، تو کسب اور مجاہدہ بے کار ہیں، چنانچہ فرقہ سیاریہ کا مسکب ہے کہ تفرقہ اور جمع اجتماعِ ضدین ہیں، جمع کا اظہار تفرقہ کی نفی پر ہے لیکن حضرت شیخ ہجویریؒ نے اس کی تردید کی ہے، اور دلیل یہ پیش کی ہے، کہ جس طرح آفتاب سے نور، جو ہر سے عرض اور موصوف سے صفت جدا نہیں ہو سکتی ہے، اسی طرح شریعت حقیقت سے اور مجاہدہ ہدایت سے علیحدہ نہیں ہو سکتا، ممکن ہے کہ مجاہدہ کبھی مقدم ہو، اور کبھی مؤخر، مقدم کی حالت میں مشقت زیادہ ہوتی ہے، اس وجہ سے کہ وہ

غیبت کی حالت میں ہوتا ہے، اور جب مجاہدہ مؤخر ہوتا ہے تو رنج و کلفت نہیں ہوتی، کیونکہ یہ حالتِ حضوری میں ہوتا ہے، حضرت شیخ ہجویریؒ نے دونوں کو لازم ملزوم اس لئے قرار دیا ہے کہ ان کا خیال ہے کہ خدا کا قرب ہدایت سے حاصل ہوتا ہے نہ کہ کوشش سے۔

اس کے بعد حضرت شیخ ہجویریؒ نے جمع کی دو قسمیں بتائی ہیں، (۱) جمع سلامت اور (۲) جمع تکسیر۔ جمع سلامت میں بندہ مغلوب الحال رہتا ہے، لیکن خداوند تعالیٰ اس کا محافظ ہوتا ہے، اور اپنے حکم کی تعمیل کرانے میں نگاہ رکھتا ہے، مثلاً حضرت ابویزید بسطامیؒ، ابوبکر شبلیؒ اور ابوالحسن حضریؒ ہمیشہ مغلوب الحال رہتے تھے، لیکن نماز کے وقت اپنے حال میں لوٹ جاتے تھے، اور جب نماز پڑھ چکے تھے، تو پھر مغلوب الحال ہو جاتے تھے۔

جمع تکسیر میں بندہ خداوند تعالیٰ کے حکم سے بیہوش ہو جاتا ہے، اور اس کی حالت مجنون کی سی ہوتی ہے، سی لئے یہ معذور اور اول الذکر مشکور کہلاتے ہیں، حضرت شیخ ہجویریؒ نے مشکور بندوں کو زیادہ فوقیت دی ہے۔
حلول روح: (۱۱) گیارہواں فرقہ حلویہ ہے، جو ابوظلمان دمشقی کی طرف منسوب ہے، بارہویں فرقہ کا نام نہیں لیا ہے، مگر اس سلسلہ کے بانی کا نام فارس (یعنی فارس بن عیسیٰ بغدادی) بتایا ہے۔

حضرت شیخ ہجویریؒ نے فرقہ حلویہ کو زندیق اور کافر کہا ہے، خدا نے تعالیٰ میں بندہ کی روح کا حلول کرنا محال ہے، کیونکہ روح حادث ہے، قدیم نہیں، اس کو خدا کی صفت بھی کہہ سکتے ہیں، خالق اور مخلوق کی صفت یکساں نہیں ہو سکتی، پھر قدیم و حادث اور خالق و مخلوق کی صفت کیونکر ایک دوسرے میں حلول کر سکتی ہے، روح محض ایک جسم لطیف ہے، جو خدا کے حکم سے قائم ہے، اور اسی کے حکم سے آتی جاتی ہے، اس لئے حلویہ کا مسلک توحید اور دین کے خلاف ہے، جو کسی طرح تصوف نہیں کہہ جاسکتا ہے۔

گذشتہ صفحات میں حضرت شیخ ہجویریؒ نے تصوف پر نظری اور تاریخی حیثیت سے بحث کی ہے، جس سے اس کی اصل تاریخ اور اس کے مختلف فرقوں اور گروہوں کے عقائد کا اندازہ ہوتا ہے، لیکن آئندہ ابواب میں تصوف کے عملی مسائل پر مباحثہ ہیں، اور راہ سلوک میں بارہ حجاب یعنی پردے بتائے ہیں، ان میں سے ہر ایک کی علیحدہ علیحدہ تشریح اور توضیح ہے، معرفت پہلا پردہ خدا کی معرفت کا ہے، معترف کہتے ہیں کہ معرفت علم اور عقل سے ہوتی ہے، مگر حضرت شیخ ہجویریؒ نے اس کی تردید کی ہے، وہ کہتے

ہیں کہ اگر معرفتِ علم اور عقل سے ہوتی ہے تو ہر عالم اور عاقل عارف ہوتا ہے، حالانکہ ایسا نہیں ہے، حضرت ہجویریؒ کا خیال ہے کہ معرفت اسی بندہ کو حاصل ہوتی ہے، جس پر خداوند تعالیٰ کی عنایت ہو، وہی دل کو کھولتا ہے، اور بند کرتا ہے، کشادہ کرتا ہے، اور مہر لگاتا ہے، عقل اور دلیل معرفت کا ذریعہ ہو سکتی ہے، مگر علت نہیں، علت صرف اس کی عنایت ہے، چنانچہ حضرت علیؑ نے فرمایا ہے کہ خدا کو میں نے خدا ہی سے پہچانا، اور خدا کے سوا کو اس کے نور سے پہچانا۔

معرفت کیا ہے؟ اس پر حضرت شیخ ہجویری نے صوفیاء کرام کے اقوال کی روشنی میں بحث کی ہے، حضرت عبداللہ بن مبارکؒ فرماتے ہیں کہ معرفت یہ ہے کہ کسی چیز پر تعجب نہ ہو، کیونکہ تعجب اس فعل سے ہوتا ہے، جو مقدور سے زیادہ ہو، لیکن خدا نے تعالیٰ ہر کمال پر قادر ہے، پھر عارف کو اس کے افعال پر تعجب کیوں ہو، حضرت ذوالنون مصریؒ کا قول ہے کہ معرفت کی حقیقت یہ ہے کہ اللہ تبارک و تعالیٰ پیہم لطائف کے انوار سے بندہ کو اپنے اسرار سے آگاہ یعنی اس کے دل کو روشن اور آنکھ کو بینا کر کے اس کو تمام آفتوں سے محفوظ رکھے، اس کے دل میں خدا کے سوا موجودات اور مشاات کا ذرہ برا بروز نہ قائم ہونے دے، جس کے بعد بندہ ظاہری و باطنی اسرار کا مشاہدہ کرتا رہتا ہے، شیخ شبلی علیہ الرحمۃ فرماتے ہیں کہ معرفت حیرت دوام کا نام ہے، حیرت دو طرح پر ہوتی ہے، ایک ہستی میں، دوسرے چگونگی میں ہستی میں حیرت کا ہونا شرک اور کفر ہے، اور چگونگی میں معرفت، کیونکہ خدا کی ہستی میں شک نہیں کیا جاسکتا، مگر اس کی ہستی کی چگونگی سے یقین کامل پیدا ہوتا ہے، اور پھر حیرت، حضرت بایزیدؒ بطائیؒ کا قول ہے کہ معرفت یہ ہے کہ بندہ کو یہ معلوم ہو جائے کہ مخلوق کی تمام حرکات و سکنات خدا کی طرف سے ہیں، کسی کو خدا کے اذن کے بغیر اس کے ملک میں تصرف نہیں ہے، اور ہر چیز کی ذات اس کی ذات سے ہے، ہر چیز کا اثر اس کے اثر سے ہے، ہر شے کی صفت اس کی صفت سے ہے، متحرک اس سے متحرک ہے، اور ساکن اس سے ساکن ہے، بندہ کا فعل محض مجازاً ہے، ورنہ درحقیقت وہ فعل خداوند عالم کا ہے۔

توحید: دوسرا پردہ توحید کا ہے، توحید تین طرح پر ہوتی ہے یعنی (۱) خداوند تعالیٰ کو خود بھی اپنی وحدانیت کا علم ہے (۲) خداوند تعالیٰ بندوں کو اپنی وحدانیت تسلیم کرنے کا حکم دیتا ہے، (۳) بندوں کو خداوند تعالیٰ کی وحدانیت کا علم ہوتا ہے، اور جب سالک کو یہ علم بدرجہ اتم حاصل ہو جاتا ہے، تو وہ محسوس کرتا ہے کہ خداوند تعالیٰ ایک ہے، جو فصل و وصل کو قبول نہیں کرتا، وہ قدیم ہے، اس لئے

حادث نہیں، وہ محدود نہیں جس کیلئے طرفین ہوں، وہ مکین نہیں، جس کیلئے مکان ہو، وہ عرض نہیں جس کیلئے جوہر ہو، وہ کوئی طبع نہیں کہ جس میں حرکت و سکون ہو، وہ کوئی روح نہیں کہ جو اس کیلئے بدن ہو، وہ کوئی جسم نہیں کہ اس کیلئے اجزا ہوں، وہ قوت اور حال نہیں کہ اور چیزوں کی جنس ہو، وہ کسی چیز سے نہیں کہ کوئی چیز اس کا جزو ہو، اس کی ذات و صفات میں کوئی تغیر نہیں، وہ زندہ رہنے والا ہے، وہ جاننے والا ہے، سننے والا ہے، دیکھنے والا ہے، کلام کرنے والا ہے، اور باقی رہنے والا ہے، وہ جو کچھ چاہتا ہے وہی کرتا ہے، اور وہی چاہتا ہے جو جانتا ہے اس کا حکم اس کی مشیت سے ہے، اور بندوں کو اس کے بجالانے کے سوا کوئی چارہ نہیں وہی نفع اور نقصان کا باعث ہے، وہی نیکی اور بدی کا اندازہ کرنے والا ہے۔

ایمان: تیسرا پردہ ایمان کا ہے، اس میں یہ بحث ہے کہ ایمان کی علت کیا ہے، معرفت یا طاعت ایک گروہ کا خیال ہے کہ ایمان کی علت معرفت ہے، اگر معرفت ہو اور طاعت نہ ہو تو اللہ تعالیٰ بندہ سے مواخذہ نہ کرے گا، لیکن طاعت ہو اور معرفت نہ ہو تو بندہ نجات نہیں پائے گا، حضرت شیخ ہجویریؒ کے نزدیک وہ معرفت پسندیدہ نہیں ہے، جس میں طاعت نہ ہو، ان کے نزدیک معرفت شوق اور محبت کا نام ہے، اور شوق اور محبت کی علامت طاعت ہے، شوق اور محبت جس قدر زیادہ ہوتی جائے گی، اسی قدر فرمانِ الہی کی تعظیم بڑھتی جائے گی، یہ کھنا غلط ہے کہ طاعت کی ضرورت اُسی وقت تک ہے جب تک خداوند تعالیٰ کی معرفت حاصل نہ ہو، اور حصولِ معرفت کے بعد دل شوق کا محل بن گیا اور جسمانی طاعت کی ٹھیلیف اٹھ گئی، بلکہ صحیح یہ ہے کہ جب قلب خدا کی دوستی کا محل، آنکھیں اس کے دیدار کا محل، جان عبرت کا محل اور دل مشاہدہ کا مقام ہو گیا تو پھر تن کو اس کی طاعت ترک نہ کرنی چاہئے۔

طہارت: چوتھا پردہ طہارت کا ہے، حضرت ہجویریؒ کے نزدیک ایمان کے بعد طہارت فرض ہے، اس کی دو قسمیں ہیں، (۱) طہارتِ ظاہر (۲) طہارتِ باطن، طہارتِ ظاہر سے مراد بدن کا پاک ہونا ہے، جس کے بغیر نماز درست نہیں، اور طہارتِ باطن سے مراد دل کا پاک ہونا ہے، جس کے بغیر معرفت حاصل نہیں ہو سکتی، باطن کی طہارت خدا کی بارگاہ میں توبہ سے ہوتی ہے، جو سالک کا پہلا مقام ہے، توبہ کے معنی ہیں خداوند تعالیٰ کے خوف سے اس کے نواہی سے باز رہنا، توبہ کیلئے تین شرطیں ہیں، (۱) خدا کے حکم کی مخالفت پر تائب ہو (۲) یہ مخالفت فوراً ترک کر دی گئی ہو (۳) اس کی طرف

لوٹے کا خیال نہ ہو، یہ شرطیں اسی وقت ممکن ہیں، جب ندامت ہو، اس ندامت کیلئے بھی تین شرطیں ہیں، (۱) عقوبت کا خوف ہو، (۲) یہ خیال ہو کہ برے کاموں کا حاصل کچھ بھی نہیں (۳) نافرمانیوں سے پشیمانی ہو کہ خدا سب کچھ دیکھتا ہے۔

ندامت سے توبہ کرنے والوں کی بھی تین قسمیں ہیں۔

(۱) عذاب کے ڈر سے، اس توبہ کو کہتے ہیں، جو عام بندے کیا کرتے ہیں۔

(۲) ثواب کی خواہش سے، یہ انابت ہے، جو اولیاء اللہ کیلئے مخصوص ہے۔

(۳) حصول عرفان کیلئے یہ اذابت ہے، جو انبیاء مرسلین کیلئے ہے۔

آگے چل کر توبہ کی بھی تین قسمیں بتائی گئی ہیں۔

(۱) خطا سے ثواب کی جانب ہو، یعنی گناہ کرنے والا بخشش کا خواستگار ہو توبہ عام ہے۔

(۲) صواب سے صواب کی طرف ہو، یہ اہل ہمت اور خاص لوگوں کی توبہ ہے۔

(۳) خودی سے حق تعالیٰ کی طرف ہو، یہ محبت کی دلیل ہے۔

نماز: پانچواں حجاب نماز کا ہے، اس میں حضرت شیخ ہجویریؒ نے صوفیانہ رنگ میں جانے کی کوشش کی ہے، کہ نماز بندوں کو خدا کے راستہ پر پہنچاتی ہے، اور ان پر اس راہ کے تمام مقامات کھل جاتے ہیں، وضو یعنی جسم کی طہارت توبہ (یعنی باطن کی طہارت) ہے قبلہ رو ہونا، مرشد سے تعلق پیدا کرنا ہے، قیام نفس کا مجاہدہ ہے، قرأت ذکر ہے، رکوع تواضع ہے، سجدہ نفس کی معرفت ہے، تشہد انس یعنی محبت کا مقام ہے، اور سلام دنیا سے تنہا ہو کر مقامات سے باہر آنا ہے۔

نماز کے سلسلہ میں بہت سی بخشیں ہیں، مثلاً صوفیہ کا ایک گروہ نماز کو حضور کا ذریعہ (آلہ) اور دوسرا غیبت کا محل سمجھتا ہے، لیکن حضرت شیخ ہجویریؒ نے دونوں کی تردید کی ہے، ان کے دلائل یہ ہیں کہ اگر نماز حضور کی علت ہوتی تو نماز کے سوا حضوری نہ ہوتی، اور اگر غیبت کی علت ہوتی تو غائب نماز کو ترک کرنے سے حاضر ہوتا، چنانچہ حضرت شیخ ہجویریؒ کے نزدیک نماز محض اپنی ذات کا ایک غلبہ ہے، جس کا تعلق غیبت اور حضور سے نہیں۔

ایک بحث یہ بھی ہے کہ نماز سے تفرقہ ہوتا ہے، یا جمع، جن کو نماز میں تفرقہ ہوتا ہے، وہ فرض اور سنت کے سوا نمازیں بہت کم پڑھتے ہیں، اور جن کو جمع کی کیفیت حاصل ہوتی ہے، وہ رات دن نمازیں پڑھتا

کرتے ہیں، شیخ ہجویریؒ کے نزدیک نماز پڑھنے والوں کیلئے نفس کا فنا کرنا ضروری ہے، مگر اس کیلئے بہت کو جمع کرنے کی ضرورت ہے، اور جب بہت جمع ہو جاتی ہے، تو نفس کا غلبہ ختم ہو جاتا ہے، کیونکہ نفس کی حکومت تفرقہ سے قائم رہتی ہے، تفرقہ عبادت کے ساتھ جمع نہیں ہو سکتا۔

حضرت شیخ ہجویریؒ کی رائے میں اصلی نماز یہ ہے کہ جسم عالمِ ناسوت میں ہو، اور روح عالمِ ملکوت میں، صوفیائے کرام نے ایسی نمازیں پڑھی ہیں، حضرت حاتمِ اصمؒ فرمایا کرتے تھے کہ جب میں نماز پڑھتا ہوں تو بہشت کو اپنی سیدھی جانب اور دوزخ کو پشت کی جانب دیکھتا ہوں، حضرت ابوالخیر اقطعؒ کے پاؤں میں آبلہ ہو گیا تھا، اطباء نے پاؤں کا ٹنچا چا، مگر وہ راضی نہ ہوئے، ایک روز نماز سے فارغ ہوئے تو پاؤں کو کٹا ہوا پایا۔ ایک بی بی کو نماز میں بچھونے چالیں بارڈنگ مارا، مگر ان کی حالت میں کسی قسم کا تغیر نہ ہوا، وہ نماز سے فارغ ہوئیں تو ان سے پوچھا گیا کہ بچھو کو کیوں نہیں اپنے سے دور کیا، بولیں، خدا کے کام کے درمیان اپنا کام کیسے کرتی۔ مردوں کیلئے نماز باجماعت کی تاکید ہر حال میں کی ہے، چنانچہ انھوں نے خود چالیں برس کی مسلسل سیاحت میں ہر وقت کی نماز جماعت سے ادا کی، اور جمعہ کی نماز کسی قصبہ میں پڑھی، جیسا کہ پہلے ذکر آچکا۔

زکوٰۃ: چھٹا حجاب زکوٰۃ ہے، جو ایمان کا جزو ہے، اس سے روگردانی جائز نہیں، سالک کو زکوٰۃ میں نہ صرف سخی، بلکہ جواد ہونا چاہیے، سخی سخاوت کے وقت اچھے اور برے مال میں اور اس کی زیادتی اور کمی میں تمیز کرتا ہے، مگر جواد کے ہاں اس قسم کا فرق و امتیاز نہیں ہوتا۔ اس موقع پر ایک سوال یہ پیدا ہو سکتا ہے کہ صوفی کے فقر میں زکوٰۃ کی گنجائش کہاں؟ مگر حضرت شیخ ہجویریؒ کے نزدیک زکوٰۃ صرف مال ہی کی نہیں، ہر شے کی ہوتی ہے، زکوٰۃ کی حقیقت نعمت کی شکر گزاری ہے، تندرستی ایک نعمت ہے، جس کیلئے زکوٰۃ لازم ہے، اس کی زکوٰۃ سب اعضا کو عبادت میں مشغول رکھنا ہے، باطن بھی ایک نعمت ہے، اس کی زکوٰۃ عرفان حاصل کرنا ہے۔

روزہ: ساتواں حجاب روزہ ہے حضرت شیخ ہجویریؒ کے نزدیک روزہ سے مراد حواسِ خمسہ کو اس طرح مقید کرنا ہے کہ نفس وہوا کا گزر نہ ہو، بھوک سے بحث کرتے ہوئے جانیے کہ اس سے نفس میں افتادگی اور دس میں عاجزی پیدا ہوتی ہے، اگرچہ بھوک سے جسمِ بلا میں مبتلا ہوتا ہے لیکن دل کو روشنی، جان کو صفائی اور سر

کو بقا حاصل ہوتی ہے، حضرت ابوالعباس قصابؒ فرمایا کرتے تھے کہ جب میں کھانا ہوں تو اپنے میں گناہوں کا مادہ پاتا ہوں، اور جب کھانے سے ہاتھ اٹھا لیتا ہوں تو سب طاعتوں کی اصل پاتا ہوں، حضرت عبداللہ تستریؒ پندرہ روز میں ایک دفعہ کھانا کھاتے تھے، اور جب ماہ رمضان المبارک شروع ہوتا تھا، تو معمولی افطار کے سوا عید تک وہ کچھ نہیں تناول فرماتے تھے، حضرت ابراہیم بن ادھمؒ بھی رمضان المبارک میں کوئی چیز نہیں کھاتے تھے، حالانکہ سخت گرمی کا موسم ہوتا تھا، روزانہ گیہوں کاٹنے کے کام پر جایا کرتے تھے، اور جو کچھ مزدوری ملتی تھی، اس کو فقراء و مساکین کو دیدیا کرتے تھے۔

حج: آٹھواں حجاب حج کا ہے، حضرت شیخ ہجویریؒ کے نزدیک حج کیلئے ایک صوفی کا لکنا، گناہوں سے توبہ کرنا ہے، کپڑے اتار کر احرام باندھنا انسانی عادتوں سے علیحدہ ہونا ہے، عرفات میں قیام کرنا، مشاہدہ کا کشف حاصل کرنا، مزدلفہ جانا نفسانی مرادوں کو ترک کرنا ہے، خانہ کعبہ کا طواف کرنا خدا لئے تعالیٰ کے جہاں باکمال کو دیکھنا ہے، صفا اور مروہ میں دوڑنا دل کی صفائی اور اس میں مروت حاصل کرنا ہے، منی میں آنا آرزوؤں کو ساقط کرنا ہے، قربانی کرنا گویا نفسانی خواہشوں کا ذبح کرنا ہے، اور لنگریاں پھینکنا بُرے ساتھیوں کو دور کرنا ہے، جس صوفی کو حج میں یہ کیفیات حاصل نہیں ہوئیں، اس نے گویا حج نہیں کیا۔

مشاہدہ: حضرت شیخ ہجویریؒ نے حج کو مقام مشاہدہ قرار دیا ہے، اس لئے اس باب میں مشاہدہ پر بحث کی ہے، حضرت ابوالعباسؒ نے فرمایا کہ مشاہدہ یقین کی صحت اور محبت کا غلبہ ہے، یعنی جب خداوند تعالیٰ کی محبت کا غلبہ اس درجہ پر ہو کہ اس کی کلیت اس کی احدیت ہو جائے، تو پھر اللہ کے سوا کوئی اور چیز دکھائی نہیں دیتی، حضرت شیخ شبلیؒ فرماتے ہیں کہ میں نے جس چیز کی طرف دیکھا، خداوند عالم کیلئے دیکھا، یعنی اس کی محبت کا غلبہ اور اس کی قدرت کا مشاہدہ کیا، ان دونوں اقوال سے ظاہر ہوتا ہے کہ مشاہدہ میں ایک گروہ فاعل کو دوسرا فاعل کے فعل کو دیکھتا ہے، حضرت شیخ ہجویریؒ کے نزدیک مشاہدہ دل کا دیدار ہے، دل پر تو انوار الہی ہے اس لئے ظاہر اور باطن میں حق تعالیٰ کا دیدار کرتا ہے، اور یہ دیدار کیفیت ہے، جو ذکر و فکر میں حاصل ہوتی ہے۔

آداب سالک: اس کے بعد مختلف ابواب میں حضرت شیخ ہجویریؒ نے سالک کے طریق و آداب پر بحث کی ہے، جس کا خلاصہ یہ ہے کہ (۱) سالک ہر حال میں حق احکام کا اتباع کرتا ہے، (۲) بندوں کا حق

بھی ادا کرتا ہو (۳) اس کیلئے کسی شیخ کی صحبت ضروری ہے، کیونکہ تنہائی اس کیلئے آہستہ ہے، (۴) جب کوئی درویش اس کے پاس آئے تو عمرت کے ساتھ استقبال کرے، (۵) سفر کرے تو خد کے واسطے کرے، یعنی اس سفر حج یا غزوہ یا علم یا کسی شیخ کی تربت کی زیارت کیلئے ہو (۶) اس کا کھانا اور پینا بیماروں کے کھانے اور پینے کے مانند ہو، اور حلال ہو، وہ دنیا دار کی دعوت قبول نہ کرے (۷) چلے تو خاکساری اور تواضع سے چلے، رعونت اور تکبر اختیار نہ کرے، (۸) اسی وقت سونے جب نیند کا غلبہ ہو، (۹) خاموش رہے، کیونکہ خاموشی گفتار سے بہتر ہے، لیکن گفتار کے ساتھ حق ہو تو وہ خاموشی سے بہتر ہے، (۱۰) کسی چیز کی طلب کرے تو خدا سے کرے، (۱۱) تجرد کی زندگی سنت کے خلاف ہے، اس کے علاوہ تجرد میں نفسانی خواہشات کا غلبہ رہتا ہے، لیکن اگر سالک خلق سے دور رہنا چاہتا ہو تو مجرور ہنا اس کیلئے زینت ہے۔

سماع: آخر میں سماع پر بحث ہے، حضرت شیخ ہجویری کے نزدیک سماع مباح ہے مگر اس کے لئے حسب ذیل شرطیں ہیں، سالک سماع بلا ضرورت نہ سنے اور طویل وقفہ کے بعد سنے، تاکہ اس کی تعظیم دل میں قائم رہے، محفل سماع میں مرشد موجود ہو، عوام شریک نہ ہوں، قوال فاسق نہ ہوں، سماع کے وقت دل دنیاوی علائق سے خالی ہو، طبیعت لہو و لعب کی طرف مائل نہ ہو، اگر وجد کی کیفیت طاری ہو جائے تو اس کو تکلف کے ساتھ نہ روکے، اور یہ کیفیت جاری رہے تو تکلف کے ساتھ اس کو جذب کرنے کی کوشش نہ کرے، وجد کے وقت کسی سے مساعدت کی امید نہ رکھے، اور کوئی مساعدت کرے تو اس کو نہ روکے، قوال کے گانے کی اچھائی اور برائی کا اظہار نہ کرے، محفل سماع میں لڑکے نہ ہوں، حضرت شیخ ہجویری نے سماع کے وقت رقص کو کسی حال میں بھی پسند نہیں کیا ہے بلکہ اس کو حرام اور ناجائز قرار دیا ہے۔

ماخوذ از: ”بزمِ صوفیہ“



مولانا سید ابوالحسن علی ندویؒ

حضرت سید عبدالقادر الجیلانیؒ

۵۶۱ھ

تعلیم و تکمیل: سیدنا عبدالقادر جیلانی رحمۃ اللہ علیہ کی ولادت گیلان^۱ میں ۴۷۰ھ میں ہوئی^۲، آپ کا نسب دس واسطوں سے سیدنا امام حسن رضی اللہ عنہ پر منتهی ہوتا ہے، ۱۸ سال کی عمر میں غالباً ۴۸۸ھ میں بغداد تشریف لائے، یہی وہ سال ہے جس سال امام غزالی نے تلاش حق و حصول یقین کے لئے بغداد کو خیر باد کہا تھا، یہ محض اتفاق نہیں کہ ایک جلیل القدر امام سے جب بغداد محروم ہوا تو دوسرا جلیل القدر مصلح اور داعی الی اللہ کا وہاں ورود ہوا^۳، آپ بغداد میں پوری عالی ہمتی اور بلند حوصلگی کے ساتھ تحصیل علم میں مشغول ہو گئے، عبادت و مجاہدات کی طرف طبعی کشش کے باوجود آپ نے تحصیل علم میں قناعت وزہد سے کام نہیں لیا، ہر علم کو اس کے باکمال استادوں اور صاحب فن عالموں سے حاصل کیا، اور اس میں پوری دستگاہ پیدا کی، آپ کے اساتذہ میں ابوالوفاء ابن عقیل، محمد بن الحسن الباقلائی اور ابو زکریا تبریزی

^۱ جیلان یا گیلان کو ویلم بھی کہا جاتا ہے، یہ ایران کے شمالی مغربی حصہ کا ایک صوبہ ہے اس کے شمال میں روسی سرزمین تالیس واقع ہے، جنوب میں برزکا پہاڑی سلسلہ ہے، جو اس کو آذربائیجان اور عراق عجم سے عیسیدہ کرتا ہے، جنوب میں مازندران کا مشرقی حصہ ہے، اور شمال میں بحر قزوین کا مغربی حصہ وہ ایران کے بہت خوبصورت علاقوں میں شمار ہوتا ہے (دائرة المعارف)

^۲ ابن کثیر ج ۱۲ ص ۱۴۹

^۳ البدایہ والنہار (اللبتانی) ج ۱۲ ص ۱۴۹

جیسے نامور علماء و ائمہ فن کا نام نظر آتا ہے، طریقت کی تعلیم شیخ ابوالخیر حماد بن مسلم^۱ الدباس سے حاصل کی، اور قاضی ابوسعید^۲ مخرمی سے تکمیل کی، اور اجازت حاصل کی^۳۔

اصلاح و ارشاد اور رجوع عام: ظاہری و باطنی تکمیل کے بعد اصلاح و ارشاد کی طرف متوجہ ہوئے، مسند درس، اور مسند ارشاد کو بیک وقت زینت دی، اپنے استاد و شیخ شیخ مخرمی کے مدرسے میں تدریس اور وعظ کا سلسلہ شروع کیا، بہت جلد مدرسہ کی توسیع کی ضرورت پیش آ گئی، مخلصین نے عمارت میں اضافہ کر کے اس کو آپ کی مجالس کے قابل بنادیا، لوگوں کا اس قدر ہجوم ہوا کہ مدرسہ میں تل رکھنے کی جگہ نہ رہی، سارا بغداد آپ کے مواعظ بدٹوٹ پڑا، اللہ تبارک و تعالیٰ نے ایسی وجاہت و قبولیت عطا فرمائی جو بڑے بڑے بادشاہوں کو نصیب نہیں، شیخ موفق الدین ابن قدامہ صاحب "مغنی" کہتے ہیں کہ میں نے کسی شخص کی آپ سے بڑھ کر دین کی وجہ سے تعظیم ہوتے نہیں دیکھی۔

بادشاہ اور وزراء آپ کی مجالس میں نیاز مندانہ حاضر ہوتے، اور ادب سے بیٹھ جاتے، علماء و فقہاء کا کچھ شمار نہ تھا، ایک ایک مجلس میں چار چار سو دوا تیں شمار کی گئی ہیں، جو آپ کے ارشادات قلمبند کرنے کے لئے لائی جاتیں۔

مخامد و اخلاق: بایں رفعت و منزلت حد درجہ متواضع اور منکسر المزاج تھے، ایک بچہ اور ایک لڑکی بھی مات کرنے لگتی تو کھڑے ہو کر سنتے اور اس کا کام کرتے۔ غریبوں اور فقراء کے پاس بیٹھتے، اور ان کے کپڑوں کو صاف کرتے، جوں نکالتے، لیکن اس کے برخلاف کسی معزز آدمی اور ارکانِ سلطنت کی تعظیم میں کھڑے نہ ہوتے^۴۔ خلیفہ کی آمد ہوتی تو قصدِ دولت خانہ میں تشریف لے جاتے، یہاں تک کہ

^۱ شریفی نے لکھا ہے کہ مریدین کی تربیت میں ان کو بلند مقام حاصل تھا، اور بغداد کے اکثر مشائخ اور صوفیہ نخی سے وابستہ تھے، ۵۲۵ھ میں انتقال ہوا، طبقات الکبریٰ ج ۱ ص ۱۳۴

^۲ صل نام مبارک بن علی بن الحسین ہے، ابن کثیر نے لکھا ہے کہ انھوں نے حدیث کا سماع، امام حمد کے مذہب پر صوم فنیہ میں کمال پیدا کیا، اور زیادہ تر مناظرہ اور درس و اخفاء سے مشغولیت رکھی، ستودہ صفات، معتدل مسک رکھنے والے اور اپنے فیصلوں میں بہت صائب الرائے تھے، ۵۱۱ھ میں وفات پائی۔

^۳ تفصیل کے لئے ملاحظہ ہو ذیل طبقات الحنا بلہ (ابن رجب)

^۴ الطبقات الکبریٰ للشیرازی ج ۱ ص ۱۲۷

خلیفہ آکر بیٹھ جانا، پھر برآمد ہوتے، تاکہ تعظیماً کھڑا نہ ہونا پڑے¹۔ کبھی کسی وزیر یا سلطان کے دروازہ نہیں گئے²۔

آپ کے دیکھنے والے اور آپ کے معاصرین آپ کے حسنِ اخلاق، علوِ حوصلہ، تواضع و انکسار، سخاوت و ایثار اور اعلیٰ اخلاقی اوصاف کی تعریف میں رطب اللسان ہیں۔ ایک بزرگ (حرادہ) جنہوں نے بڑی طویل عمر پائی، اور بہت سے بزرگوں اور ناموروں کو دیکھا، اور ان کی صحبت اٹھائی، فرماتے ہیں:

ما رأَت عینایَ اُسن خلقاً ولا
أوسع صدراً ولا أكرم نفساً ولا
أطف قلباً ولا أحفظ عهداً ووداً
من سیدنا الشیخ عبدالقادر ولقد
کان مع جلالۃ قدرہ وعلو منزلتہ وسعة
علمہ یقف مع الصغیر ویوقر الکبیر
ویدأ بالسلام ویجالس الضعفاء و
یتواضع للفقراء و ما قام لأحد من
العظماء ولا الأعیان ولا ألمّ بباب
وزیر ولا سلطان۔³

میری آنکھوں نے حضرت شیخ عبدالقادر سے بڑھ کر کوئی
خوش اخلاق، فراخ حوصلہ، کریم النفس، رقیق القلب،
محبت اور تعلقات کا پاس کرنے والا نہیں دیکھا۔ آپ
عظمت اور علو مرتبت اور وسعت علم کے باوجود
چھوٹے کی رعایت فرماتے، بڑے کی توقیر کرتے،
سلام میں سبقت فرماتے۔ کمزوروں کے پاس اٹھتے
بیٹھتے، غریبوں کے ساتھ تواضع و انکسار سے پیش
آتے، حالانکہ آپ کسی سربرآوردہ یا رئیس کے لئے
تعظیماً کھڑے نہیں ہوتے اور نہ کسی وزیر یا حاکم کے
دروازہ پر گئے۔

الامام الحافظ ابو عبد اللہ محمد بن یوسف البرزالی الاشعری ان الفاظ میں آپ کی تعریف کرتے ہیں:-

کان مجاب الدعوة سریع الدمعة،
دائم الذکر کثیر الفکر رقیق القلب،
دائم البشر کریم النفس سخی الید،
غزیر العلم شریف الأخلاق طیب

آپ مستجاب الدعوات تھے، (اگر کوئی عبرت اور
رقت کی بات کی جاتی) تو جلد ہی آنکھوں میں آنسو
آجاتے ہمیشہ ذکر و فکر میں مشغول رہتے بڑے رقیق
القلب تھے خندہ پیشانی شگفتہ رو کریم النفس،

¹ ایضاً ص ۱۲۸

² ایضاً ص ۱۲۷

³ ایضاً

الأعراق مع قدم راسخ في العبادة فراخ دست، وسبع العلم بلند اخلاق، عالی نسب والاجتهاد۔¹
مفتی عراق محی الدین ابو عبد اللہ محمد بن حامد البغدادی لکھتے ہیں:-

أبعد الناس عن الفحش أقرب غیر مہذب بات سے انتہائی دور حق اور معقول الناس إلى الحق شديد البأس بات سے بہت قریب اگر احکام خداوندی اور اذا انتهكت محارم الله عز وجل حدود الہی میں سے کسی پر دست درازی ہوتی تو آپ لا يغضب لنفسه ولا ينتصر کو جلال آجاتا خود اپنے معاملہ میں کبھی غصہ نہ آتا، اور لغير ربه۔ اللہ عزوجل کے علاوہ کسی چیز کے لئے انتقام نہ لیتے۔

کسی سائل کو غالی ہاتھ واپس نہ کرتے خواہ بدن کا کپڑا ہی کیوں نہ اتار کر دینا پڑے۔ بھوکوں کو کھانا کھلانے اور ضرورت مندوں پر بے دریغ خرچ کرنے کا خاص ذوق تھا، علامہ ابن التجار آپ سے نقل کرتے ہیں کہ "اگر ساری دنیا کی (دولت) میرے قبضہ میں ہو تو میں بھوکوں کو کھانا کھلا دوں یہ بھی فرماتے تھے کہ ایسا معلوم ہوتا ہے کہ میری ہتھیلی میں سوارخ ہے، کوئی چیز اس میں ٹھہرتی نہیں، اگر ہزار دینار میرے اس آئینے تو رات نہ گزرنے پائے²، صاحب "قلائد الجواہر" لکھتے ہیں کہ "حکم تھا کہ رات کو وسیع دسترخوان بچھے، خود مہمانوں کے ساتھ کھانا تناول فرماتے، کمزوروں اور غریبوں کی ہم نشینی فرماتے طلبہ کی باتوں کو برداشت کرتے اور تحمل فرماتے، ہر شخص یہ سمجھتا کہ اس سے بڑھ کر کوئی ان کا مقرب، اور ان کے یہاں معزز نہیں، ساتھیوں میں جو غیر حاضر ہوتا، اس کا حال دریافت فرماتے اور اس کی فکر رکھتے، تعقیقات کا بڑا پاس اور لحاظ تھا، غلطیوں اور کوتاہیوں سے درگزر کرتے، اگر کوئی کسی بات پر قسم کھا لیتا تو اس کو مان لیتے اور جو کچھ (حقیقت حال جانتے تھے) اس کا اخفاء فرماتے۔"³

مردہ دلوں کی مسیحائی: سیدنا عبدالقادر جیلانی کی کرامت کی کثرت پر مؤرخین کا اتفاق ہے، شیخ

¹ قلائد الجواہر ص ۹

² ایضاً

³ قلائد الجواہر ص ۹

الاسلام عزالدین بن عبدالسلام¹ اور امام ابن تیمیہ کا قول ہے کہ شیخ کی کرامات حد تو اتر کو پہنچ گئی ہیں ان میں سب سے بڑی کرامت مردہ دلوں کی مسیحائی تھی، اللہ تعالیٰ نے آپ کے قلب کی توجہ اور زبان کی تاثیر سے لاکھوں انسانوں کو نئی ایمانی زندگی عطا فرمائی، آپ کا وجود اسلام کے لئے ایک باد بہاری تھا، جس نے دلوں کے قبرستان میں نئی جان ڈال دی، اور عالم اسلام میں ایمان و روحانیت کی ایک نئی لہر پیدا کر دی²، شیخ عمر کیسانی کہتے ہیں کہ کوئی مجلس ایسی نہ ہوتی تھی جس میں یہودی اور عیسائی اسلام نہ قبول کرتے ہوں، اور رہزن خونی اور جرائم پیشہ توبہ سے مشرف نہ ہوتے ہوں، فاسد الاعتقاد اپنے غلط عقائد سے توبہ نہ کرتے ہوں³۔

جبائی کا بیان ہے کہ مجھ سے حضرت شیخ⁴ نے ایک روز فرمایا کہ میری تمنا ہوتی ہے کہ زمانہ سابق کی طرح صحراؤں اور جنگلوں میں رہوں، نہ مخلوق مجھے دیکھے نہ میں اس کو دیکھوں، لیکن اللہ تعالیٰ کو اپنے بندوں کا نفع منظور ہے، میرے ہاتھ پر پانچ ہزار سے زائد یہودی اور عیسائی مسلمان ہو چکے ہیں، عیاروں اور جرائم پیشہ لوگوں میں سے ایک لاکھ سے زائد توبہ کر چکے ہیں، اور یہ اللہ تعالیٰ کی بڑی نعمت ہے⁴۔

مؤرخین کا بیان ہے کہ بغداد کی آبادی کا بڑا حصہ حضرت کے ہاتھ پر توبہ سے مشرف ہوا، اور بکثرت یہودی، عیسائی، اور اہل ذمہ مسلمان ہوئے⁵۔

تعلیمی مشاغل و خدمات: اعلیٰ مراتب ولایت پر فائز ہونے اور نفوس و اخلاق کی اصلاح و تربیت میں ہمہ تن مشغول ہونے کے ساتھ آپ درس و تدریس افتاء اور تصحیح اعتقاد اور مذہب اہل سنت کی نصرت و حمایت سے غافل نہ تھے، عقائد و اصول میں امام احمد اور محدثین کے مسلک پر تھے، مذہب اہل سنت اور سلف کے مسلک کو آپ سے بڑی تقویت حاصل ہوئی، اور اس کے مقابلہ میں اعتقادی و عممی بدعات

¹ ذیل طبقات اکھبایہ ابن رجب

² جلال العینین ص ۱۳۰

³ قلائد الجواہر و مختلف کتب تذکرہ

⁴ یضاً

⁵ یضاً

کا بازار سرد ہو گیا، ابن السمعانی کہتے ہیں کہ متبعین سنت کی شان آپ کی وجہ سے بڑھ گئی اور ان کا پلڑا بھاری ہو گیا۔

مدرسہ میں ایک سبق تفسیر کا، ایک حدیث کا، ایک فقہ کا اور ایک اختلافات ائمہ اور ان کے دلائل کا پڑھاتے تھے، صبح شام تفسیر، حدیث، فقہ، مذاہب ائمہ، اصول فقہ اور نحو کے اسباق ہوتے، ظہر کے بعد تجوید کی تعلیم ہوتی، اس کے علاوہ افتاء کی مشغولیت تھی، بالعموم مذہب شافعی اور مذہب حنبلی کے مطابق فتویٰ دیتے، علماء عراق آپ کے فتاویٰ سے بڑے متعجب ہوتے اور بڑی تعریف کرتے¹۔

ایک مرتبہ استفتاء آیا کہ ایک شخص نے قسم کھائی کہ وہ کوئی ایسی عبادت کرے گا جس میں عبادت کے وقت کوئی دوسرا شریک نہیں ہوگا، اگر اس نے قسم پوری نہیں کی تو اس کی بیوی کو تین طلاق، علماء یہ استفتاء سن کر حیرت میں پڑ گئے کہ ایسی کون سی عبادت ہو سکتی ہے جس میں وہ بالکل تنہا ہو، اور روئے زمین پر کوئی شخص بھی اس وقت وہ عبادت نہ کر رہا ہو، حضرت شیخ کے پاس استفتاء آیا تو بے تکلف فرمایا کہ مطاف اس کے لئے خالی کر دیا جائے، اور وہ سات چکر کر کے خانہ کعبہ کا طواف تنہا مکمل کرے، علماء نے یہ جواب سن کر بے ساختہ داد تحسین دی اور کہا کہ یہی ایک صورت ہے کہ وہ بلا شرکت غیرے عبادت کرے اور اپنی قسم پوری کرے، اس لئے کہ طواف بیت اللہ پر موقوف ہے، اور مطاف اس شخص کے لئے مخصوص کر دیا گیا ہے، اب اس عبادت میں کہیں بھی شرکت کا امکان نہیں²۔

استقامت و تحقیق: حضرت شیخ استقامت کا پہاڑ تھے، اتباعِ کامل، علمِ راسخ، اور تائیدِ غیبی نے آپ کو اس مقام پر پہنچا دیا تھا کہ حق و ماطل، نور و ظلمت، الہام صحیح اور کیدِ شیطانی میں پورا امتیاز پیدا ہو گیا تھا، آپ پر یہ حقیقت پوری طرح منکشف ہو گئی تھی کہ شریعتِ محمدی کے احکام اور حلال و حرام میں قیامت تک کے لئے تغیر و تبدل کا امکان نہیں، جو اس کے خلاف دعویٰ کرے، وہ شیطان ہے، ارشاد فرماتے ہیں کہ "ایک مرتبہ ایک بڑی عظیم الشان روشنی ظاہر ہوئی جس سے آسمان کے کنارے بھر گئے، اس سے ایک صورت ظاہر ہوئی، اس نے مجھ سے خطاب کر کے کہا کہ اے عبدالقادر! میں نے تمہارا رب ہوں، میں نے تمہارے لئے سب محرمات حلال کر دیئے ہیں، میں نے کہا دور ہو مردود! یہ کہتے

¹ الطبقات الکبریٰ للشرانی ج ۱ ص ۱۲۶، وطبقات النابلسی ابن رجب

² الطبقات الکبریٰ للشرانی ج ۱ ص ۱۲۶، وطبقات النابلسی (ابن رجب)

بی وہ روشنی ظلمت سے بدل گئی، اور وہ صورت دھواں بن گئی، اور ایک آواز آئی کہ عبدالقادر! خدا نے تم کو تمہارے علم و تفقہ کی وجہ سے بچالیا، ورنہ اس طرح میں ستر صوفیوں کو گمراہ کر چکا ہوں، میں نے کہا کہ اللہ کی مہربانی ہے کسی نے عرض کیا کہ حضرت آپ کیسے سمجھے کہ یہ شیطان ہے، فرمایا اس کے کھنکھانے سے کہ میں نے حرام چیزوں کو تمہارے لئے حلال کر دیا¹۔

یہ بھی آپ کا ارشاد ہے کہ اگر حدودِ الہی (احکامِ شرعی) میں سے کوئی حد ٹوٹی ہو تو سمجھ لو کہ تم فتنہ میں پڑ گئے ہو، اور شیطان تم سے کھیل رہا ہے، فوراً شریعت کی طرف رجوع کرو، اس کو مضبوط تھامو، نفس کی خواہشات کو جواب دو، اس لئے کہ ہر وہ حقیقت جس کی شریعت تائید نہیں کرتی باطل ہے²۔
تفویض و توحید: تسلیم و تفویض اور توحید کامل حضرت کا خصوصی حال تھا، کبھی کبھی تعلیماً اس حال اور اس مقام کی تشریح فرماتے تھے، وہ دراصل آپ کا حال ہے۔

خوشتر آں باشد کہ سر دلبراں گفتہ آید در حدیث دیگران

ایک موقع پر ارشاد فرماتے ہیں: "جب بندہ کسی بلا میں مبتلا کیا جاتا ہے تو پہلے وہ خود اس سے نکلنے کی کوشش کرتا ہے، اگر نجات نہیں پاتا، تو مخلوقات میں سے اوروں سے مدد مانگتا ہے، مثلاً بادشاہوں یا حاکموں یا نیا داروں یا امیروں سے اور دردِ دکھ میں طیبوں سے، جب ان سے بھی کام نہیں نکلتا اس وقت اپنے پروردگار کی طرف گریہ و زاری و حمد و ثنا کے ساتھ رجوع کرتا ہے (یعنی) جب تک اپنے نفس سے مدد مل جاتی ہے، خلق سے رجوع نہیں کرتا، اور جب تک خلق سے مدد مل جاتی ہے، خدا کی طرف متوجہ نہیں ہوتا، پھر جب خدا کی طرف سے (بھی) کوئی مدد نظر نہیں آتی تو (بے بس ہو کر) خدا کے ہاتھوں میں آ رہتا ہے، اور ہمیشہ سوال و دعا، اور گریہ و زاری اور ستائش و اظہارِ حاجت مندی، امید و بیم کے ساتھ کیا کرتا ہے، پھر خدا اس کو دعا سے (بھی) تھکا دیتا ہے، اور قبول نہیں کرتا یہاں تک کہ کل اسباب (منقطع ہو جاتے ہیں، اور وہ سب) سے علیحدہ ہو جاتا ہے، اس وقت اس میں (احکام) قضا و قدر کا نفاذ ہوتا ہے، اور اس کے اندر (خدا اپنا) کام کرتا ہے، تب بندہ کل اسباب و حرکات سے بے پروا ہو جاتا ہے، اور روح صرف رہ جاتا ہے، اسے فعلِ حق کے سوا کچھ نظر نہیں آتا، اور وہ ضرور بالضرور صاحبِ یقین موحّد ہو جاتا ہے، قطعی

¹ ایضاً ۱۲

² یضاً

طور پر جانتا ہے کہ درحقیقت خدا کے سوا نہ کوئی (کچھ) کرنے والا ہے، اور نہ حرکت و سکون دینے والا، نہ اس کے سوا کسی کے ہاتھ میں اچھائی اور برائی، نفع و نقصان، بخشش و حرمان، کشائش و بندش، موت و زندگی، عزت و ذلت، غنا و فقر، اس وقت (احکامِ قضا و قدر) میں بندہ کی یہ حالت ہوتی ہے، جیسے شیر خوار بچہ دایہ کی گود میں یا مردہ غسال کے ہاتھ میں (پولو کا) گیند سوار کے قبضہ میں کہ الٹا پلٹا جاتا ہے، اور بگاڑا بنایا جاتا ہے، اس میں اپنی طرف سے کوئی حرکت نہیں، نہ اپنے لئے، نہ کسی اور کے لئے یعنی بندہ اپنے مالک کے فعل میں اپنے نفس میں غائب ہو جاتا ہے اور اپنے مالک اور اس کے فعل کے سوا نہ کچھ دیکھتا سنتا ہے، نہ کچھ سوچتا سمجھتا، اگر دیکھتا ہے تو اس کی صنعت اور اگر سنتا ہے تو اسی کا کلام، اس کے علم سے (ہر چیز کو) جانتا ہے، اس کی نعمت سے لطف اٹھاتا ہے، اس کے قرب سے سعادت پاتا ہے، اس کی تقریب (جاذبہ) سے آراستہ و پیراستہ ہوتا ہے، اس کے وعدہ سے خوش ہوتا ہے، سکون پاتا اور اطمینان حاصل کرتا ہے، اس کی باتوں سے مانوس ہوتا ہے، اور اس کے غیر سے وحشت و نفرت کرتا ہے، اس کی یاد میں سرنگوں ہوتا اور جی لگاتا ہے، اس کی ذات پر اعتماد اور بھروسہ کرتا ہے اس کے نور معرفت سے ہدایت پاتا اور اس کا خرقة و لباس پہنتا ہے، اس کے علوم عجیب و نادر پر مطلع ہوتا ہے، اس کے قدرت کے اسرار سے مشرف ہوتا ہے اس کی ذات پاک سے (ہر بات سنتا اور اسے یاد رکھتا ہے پھر ان (نعمتوں) پر حمد و ثناء و شکر و سپاس کرتا ہے¹۔

خلق خدا پر شفقت: عامۃ الناس اور امت محمدیہ ﷺ کے ساتھ آپ کو جو تعلق جو فکر اور اس کے حوالہ پر جو شفقت تھی، اور جو نائبین رسول اور مقبولین کی خاص علامت ہے، اس کا اندازہ آپ کی اس تقریر سے ہو سکتا ہے، جس میں آپ نے بازار میں جانے والوں کے احوال و مراتب بیان کئے ہیں، ان میں آخری مرتبہ کا ذکر کرتے ہوئے فرماتے ہیں اور دراصل حدیث دیگر میں اپنا ہی حال اور مقام بیان کرتے ہیں:

”اور پانچواں وہ شخص ہے کہ جب بازار میں داخل ہوتا ہے تو اللہ سے ان کا دل بھر جاتا ہے، ان لوگوں پر رحمت کرنے کے لیے، اور یہ رحمت اسے کچھ دیکھنے ہی نہیں دیتی کہ ان لوگوں کے پاس کیا کچھ ہے، وہ تو اپنے داخلہ کے وقت سے باہر نکلنے کے وقت تک بازار والوں کے لئے دعا و استغفار و شفاعت میں اور ان پر رحمت و شفقت

¹ فتوح الغیب مقالہ (۳) ترجمہ مولوی محمد عالم صاحب کا کوروی (رموز الغیب) ص ۱۳، ۱۲، ۱۱

میں مشغول رہتا ہے، اس کا دل ان لوگوں کے لئے ان کے حال پر چلتا رہتا ہے، اور آنکھیں روتی رہتی ہیں اور زبان ان نعمتوں پر جو خدا نے ان لوگوں کو اپنے فضل سے دی ہیں، خدا کا شکر اور اس کی حمد و ثنا کرتی رہتی ہے¹۔

حضرت شیخ کا عہد اور ماحول: حضرت شیخ عبدالقادر جیلانی نے بغداد میں ۳۷ سال گزارے اور عباسی خلفاء میں سے پانچ ان کی نظروں کے سامنے یکے بعد دیگرے مسند خلافت پر بیٹھے، جس وقت وہ بغداد میں رونق افروز ہوئے اس وقت خلیفہ مستظہر باللہ ابو العباس (م ۵۱۲ھ) کا عہد تھا، ان کے بعد بالترتیب مسترشد، راشد المقتضیٰ لامر اللہ والمتنجد باللہ تحت سلطنت پر متمکن ہوئے۔ شیخ کا یہ عہد بہت اہم تاریخی واقعات سے لبریز ہے، سلجوقی سلاطین اور عباسی خلفاء کی باہمی کشمکش اس زمانہ میں پورے عروج پر تھی، یہ سلاطین عباسی حکومت پر اپنا اقتدار قائم کرنے کے لئے دس و جان سے کوشاں تھے، کبھی خلیفہ کی رضامندی کے ساتھ اور کبھی اس کی مخالفت و ناراضگی کے باوجود، کبھی کبھی خلیفہ اور سلطان کے لشکروں میں باقاعدہ معرکہ آرائی بھی ہوتی، اور مسلمان ایک دوسرے کا بے دریغ خون بہاتے۔ اس طرح کے واقعات مسترشد کے زمانہ میں کئی مرتبہ پیش آئے، یہ عہد عباسی کا سب سے زیادہ طاقتور اور معقول خلیفہ تھا²، اور اکثر معرکوں میں فتح بھی اسی کو حاصل ہوتی، لیکن ۱۰ رمضان ۵۱۹ھ میں سلطان مسعود اور اس کے درمیان جو معرکہ ہوا اس میں اس کو شکست فاش ہوئی۔

ابن کثیر لکھتے ہیں:

”سلطان کے لشکر کو فتح حاصل ہوئی خلیفہ قید کر لیا گیا، اہل بغداد کی املاک کو لوٹ لیا گیا، اور یہ خبر دوسرے تمام صوبوں میں پھیل گئی، بغداد اس المناک خبر سے بہت متاثر ہوا، اور وہاں کے باشندوں میں ظاہر و باطن ہر لحاظ سے ایک زلزلہ سا آگیا، عوام نے مسجد کے منبروں تک کو ٹوڑ ڈالا، اور جماعتوں میں شریک ہونا بھی

¹ فتوح الغیب مقالہ (۷۲) ترجمہ مولوی محمد عالم صاحب کا کوروی (رموز الغیب) ص ۷۵

² ابن کثیر نے اس کے مناقب میں لکھا ہے کہ مسترشد بہت شجاع، حوصلہ مند، فصیح و بلیغ، شیریں کلام و بہت عبادت گذار خلیفہ تھا، اور خاص و عام سب کی نظروں میں محبوب تھا، وہ آخری خلیفہ تھا جس نے خطبہ دینے کی رسم برقرار رکھی۔ ۴۵ سال ۴۳ ماہ کی عمر میں اس کو شہید کر دیا گیا، اس کی مدت خلافت ۷۷ سال اور ۳۰ روز ہے (البدایہ والنہایہ ج ۱۲ ص ۲۰۸)

چھوڑ دیا، عورتیں سر سے دوپٹہ ہٹا کر نوحہ خوانی کرتی ہوئی باہر نکل آئیں اور خلیفہ کی قید، اور اس کی پریشانیوں و مصیبتوں کا ماتم کرنے لگیں، دوسرے علاقے بھی بغداد ہی کے نقش قدم پر چلے، اور اسکے بعد یہ فتنہ اتنا بڑھا کہ کم و بیش تمام علاقے اس سے متاثر ہو گئے، ملک سنجر نے یہ ماجرا دیکھ کر اپنے بھتیجے کو معاملہ کی نزاکت اور اہمیت سے آگاہ اور خبردار کیا اور اس کو حکم دیا کہ خلیفہ کو بحال کر دے، ملک مسعود نے اس حکم کی تعمیل کی، لیکن خلیفہ کو باطنیوں نے بغداد کے راستہ میں قتل کر دیا۔

یہ تمام الم انگیز واقعات شیخ عبدالقادر جیلانیؒ کی نگاہوں کے سامنے گزرے انھوں نے مسلمانوں کے باہمی افتراق و خانہ جنگی اور دشمنی کو اپنی آنکھوں سے دیکھا، انھوں نے یہ بھی دیکھا کہ دنیا کی محبت کی خاطر اور ملک و سلطنت اور جاہ و مرتبہ کے حصول کے لئے لوگ سب کچھ کر گزرے پر آگاہہ ہیں، اور ان کو صرف دربار کی شان و شوکت سے دلچسپی باقی رہ گئی ہے، وہ اہل سلطنت کو تقدس کی نگاہ سے دیکھنے لگے ہیں، اور صوبوں اور شہروں کی حکومت حاصل کرنے کے لئے سردھڑکی بازی لگائے ہوئے ہیں۔

شیخ عبدالقادر جیلانیؒ کا مادی وجود خواہ ان واقعات سے علیحدہ اور دور رہا ہو لیکن اپنے شعور و احساس کے ساتھ وہ اسی آگ میں جل رہے تھے اور اسی سوزدروں نے ان کو پوری ہمت و طاقت اور اخلاص کے ساتھ وعظ و ارشاد، دعوت و تربیت، اصلاحِ نفوس اور تزکیہٴ قلوب کی طرف متوجہ کیا، اور انھوں نے نفاق اور حبِ دنیا کی تحقیر و تذلیل، ایمانی شعور کے احیاء، عقیدہٴ آخرت کی تذکیر اور اس سرائے فانی کی بے ثباتی کے مقابلہ میں اس حیاتِ جاودانی کی اہمیت، تہذیب اور اخلاق، توحیدِ خالص اور اخلاص کامل کی دعوت پر سارا زور صرف کر دیا۔

موعظ و خطبات: حضرت شیخ کے موعظ و دلوں پر بجلی کا اثر کرتے تھے، اور وہ تاثیر آج بھی آپ کے کلام میں موجود ہے، فتوح الغیب اور الفتح الربانی کے مضامین اور آپ کی مجالس کے وعظ کے الفاظ آج بھی دلوں کو گرماتے ہیں، ایک طویل مدت گزر جانے کے بعد بھی ان میں زندگی اور تازگی محسوس ہوتی ہے۔ انبیاءِ علیہم السلام کے نابین اور عارفینِ کاملین کے کلام کی طرح یہ مضامین بھی ہر وقت کے مناسب اور سامعین اور مخاطبین کے حالات و ضروریات کے مطابق ہوتے تھے، عام طور پر لوگ جن بیماریوں میں مبتلا، اور جن مغالطوں میں گرفتار تھے، انہیں کا ازالہ کیا جاتا تھا، اسی لئے حاضرین آپ کے ارشادات میں اپنے زخم

کا مہم اپنے مرض کی دوا اور اپنے سوالات و شبہات کا جواب پاتے تھے، اور تاثیر اور عام نفع کی یہ ایک بڑی وجہ تھی، پھر آپ زبان مبارک سے جو فرماتے تھے، وہ دل سے نکلتا تھا، اس لئے دل پر اثر کرتا تھا آپ کے کلام میں بیک وقت شوکت و عظمت بھی ہے، اور دل آویزی اور حلوت بھی، اور ”صدیقین“ کے کلام کی یہی شان ہے۔

توحید خالص اور غیر اللہ کی بے حقیقتی: اس وقت ایک عالم کا عالم اہل حکومت اور اہل دولت کے دامن سے وابستہ تھا، لوگوں نے مختلف انسانوں اور مختلف ہستیوں کو نفع و ضرر کا مالک سمجھ لیا تھا، اسباب کو ارباب کا درجہ دے دیا گیا تھا، اور قضا و قدر کو بھی اپنے جیسے انسانوں سے متعلق سمجھ لیا گیا تھا ایک ایسی فضا میں حضرت شیخ فرماتے ہیں:

”کل مخلوقات کو اس طرح سمجھو کہ بادشاہ نے جس کا ملک بہت بڑا اور حکم سخت اور رعب و داب، دل ہلا دینے والا ہے، ایک شخص کو گرفتار کر کے اس کے گلے میں طوق اور پیروں میں کڑا ڈال کر ایک صنوبر کے درخت میں ایک نہر کے کنارے جس کی موجیں زبردست، پاٹ بہت بڑا تھا۔ بہت گھری، بہاؤ بہت زوروں پر ہے، لٹکا دیا ہے اور خود ایک نفیس اور بلند کرسی پر کہ اس تک پہنچنا مشکل ہے، تشریف فرما ہے، اور اس کے پہلو میں تیروپیکان، نیزہ و کمان اور ہر طرح کے اسلحہ کا انبار ہے، جن کی مقدار خود بادشاہ کے سوا کوئی نہیں جانتا، اب ان میں سے جو چیز چاہتا ہے اٹھا کر اس لٹکے ہوئے قیدی پر چلاتا ہے، تو کیا (یہ تماشا) دیکھنے والے کے لئے بہتر ہو گا کہ وہ سلطان کی طرف سے نظر ہٹا لے اور اس سے خوف و امید ترک کر دے اور لٹکے ہوئے قیدی سے امید و بیم رکھے، کیا جو شخص ایسا کرے، عقل کے نزدیک بے عقل، بے ادراک دیوانہ، چوپایہ، اور انسانیت سے خارج نہیں ہے، خدا کی پناہ بینائی کے بعد نابینائی اور وصول کے بعد جدائی اور قرب و ترقی کے بعد تنزل، اور ہدایت کے بعد گمراہی اور ایمان کے بعد کفر سے¹۔“

ایک دوسری مجلس میں توحید اور اخلاق اور ماسوائے اللہ سے انقطاع کی تعلیم اس طرح دیتے ہیں:

”اس بد نظر رکھو جو تم بد نظر رکھتا ہے، اس کے سامنے رہو جو تمہارے سامنے رہتا ہے، اس سے محبت کرو جو تم سے محبت کرتا ہے، اس کی بات مانو جو تم کو بلاتا ہے، اپنا ہاتھ اسے دو جو تم کو گرنے سے سنبھال لے گا، اور تم کو جہل کی تاریکیوں سے نکال لے گا، اور ہلاکتوں سے بچائے گا، نجاستیں دھو کر میل کچیل سے پاک کرے گا، تم کو تمہاری سرڑاہند اور بدبو اور پست ہمتی اور نفسِ بدکار و رفیقانِ گمراہ و گمراہ کن سے نجات دے گا، جو شیاطینِ خواہشیں اور تمہارے جاہل دوست، میں خدا کی راہ کے راہزن اور تم کو ہر نفیس اور ہر عمدہ اور پسندیدہ چیز سے محروم رکھنے والے، کب تک عادت؟ کب تک خلق؟ کب تک خواہش؟ کب تک رعونت؟ کب تک دنیا؟ کب تک آخرت؟ کب تک ماسوائے حق؟ کہاں چلے تم؟ (اس خدا کو چھوڑ کر جو) ہر چیز کا پیدا کرنے والا ہے اور بنانے والا ہے، اول ہے، آخر ہے، ظاہر ہے، باطن ہے، دلوں کی محبت و روحوں کا اطمینان، گرائیوں سے سبکدوشی، بخشش و احسان، ان سب کا رجوع اسی کی طرف سے اور اسی کی طرف سے اس کا صدور ہے۔“¹

ایک دوسری مجلس میں اسی توحید کے مضمون کو اس طرح واشگاف بیان فرماتے ہیں:

”ساری مخلوق عاجز ہے، نہ کوئی تجھ کو نفع پہنچا سکتا ہے نہ نقصان، بس حق تعالیٰ اس کو ان کے ہاتھوں کرا دیتا ہے، اسی کا فعل تیرے اندر اور مخلوق کے اندر تصرف فرماتا ہے، جو کچھ تیرے لئے مفید ہے یا مضر ہے، اس کے متعلق اللہ کے علم میں قلم چل چکا ہے اس کے خلاف نہیں ہو سکتا، جو موصد اور نیکو کار ہیں، وہ باقی مخلوق پر اللہ کی حجت

ہیں، بعض ان میں سے ایسے ہیں جو ظاہر اور باطن دونوں اعتبار سے دنیا سے برمنہ ہیں، گو دولت مند ہیں، مگر حق تعالیٰ ان کے اندروں پر دنیا کا کوئی اثر نہیں پاتا، یہی قلوب ہیں جو صاف ہیں جو شخص اس پر قادر ہوا، اس کو مخلوقات کی بادشاہت مل گئی، وہی بہادر پہلوان ہے، بہادر وہی ہے جس نے اپنے قلب کو ماسوائے اللہ سے پاک بنایا، اور قلب کے دروازہ پر توحید کی تلوار اور شریعت کی شمشیر لے کر کھڑا ہو گیا کہ

مخلوقات میں سے کسی کو بھی اس میں داخل نہیں ہونے دیتا اپنے قلب کو مقلب
القلوب سے وابستہ کرتا ہے، شریعت اس کے ظاہر کو تہذیب سکھاتی ہے، توحید
و معرفت باطن کو مہذب بناتی ہیں¹۔

معبودانِ باطل کی تشریح کرتے ہوئے فرماتے ہیں:

”آج تو اعتماد کر رہا ہے اپنے نفس پر، مخلوق پر اپنے دیناروں پر، اپنے درہموں پر،
اپنی خرید و فروخت پر، اور اپنے شہر کے حاکم پر، ہر چیز کہ جس پر تو اعتماد کرے، وہ
تیرا معبود ہے اور ہر وہ شخص جس سے تو خوف کرے یا توقع رکھے، وہ تیرا معبود ہے،
اور ہر وہ شخص جس پر نفع اور نقصان کے متعلق تیری نظر پڑے، اور تو یوں سمجھے کہ
حق تعالیٰ ہی اس کے ہاتھوں اس کا جاری کرنے والا ہے، تو وہ تیرا معبود ہے“²۔

اور ضائع ہو جانے کی حکمت اس طرح بیان فرماتے ہیں: ”تم اکثر کہتے ہو گے اور کہو گے، میں جس سے
محبت کرتا ہوں اس سے میری محبت رہنے نہیں پاتی، اور رخنہ پڑ جاتا ہے، یا توجہ دانی ہو جاتی ہے یا وہ مرجاتا
ہے یا رنجش ہو جاتی ہے۔ اور مال سے اگر محبت کرتا ہوں تو وہ ضائع ہو جاتا ہے اور ہاتھ سے نکل جاتا ہے،
تب تم سے کہا جائے گا کہ اے خدا کے محبوب، اے وہ کہ جس پر خدا کی عنایت ہے، اے وہ جو خدا کا منظور
نظر ہے، اے وہ جس کے لئے اور جس پر خدا کی غیرت آتی ہے، کیا تمہیں معلوم نہیں کہ اللہ غیور ہے، اس
نے تم کو اس لئے پیدا کیا، اور تم غیور کے ہو رہنا چاہتے ہو۔ کیا تم نے خدا کا یہ ارشاد نہیں سنا کہ ”وہ ان
لوگوں کو دوست رکھتا ہے اور وہ اسے“ اور یہ ارشاد کہ ”میں نے جن و انس کو صرف اس لئے پیدا کیا ہے کہ
وہ میری عبادت کریں“ کیا تم نے رسول اللہ صلی اللہ علیہ وسلم کا یہ ارشاد نہیں سنا کہ ”خدا جب کسی بندے
سے محبت کرتا ہے تو اسے مبتلا کرتا ہے، پھر اگر وہ صبر کرتا ہے تو اسے رکھ چھوڑتا ہے۔“ عرض کیا گیا یا
رسول اللہ ﷺ رکھ چھوڑنے سے کیا مراد ہے؟ فرمایا ”اس کے مال و اولاد کو باقی نہیں رکھتا“ اور یہ معاملہ
اس لئے ہے کہ جب مال و اولاد ہوں گے تو اسے ان کی محبت بھی رہے گی اور خدا سے جو محبت اسے ہے،
متفرق اور ناقص اور تقسیم ہو کر حق اور غیر حق میں مشترک ہو جائے گی، اور خدا شریک کو قبول نہیں
کرتا، وہ غیور ہے اور ہر چیز پر غالب و بردست، تو وہ اپنے شریک کو ہلاک و معدوم کر دیتا ہے، تاکہ

¹ فیوض یزدانی ترجمہ الفتح الربانی، مجلس ۱۳ ص ۸۹

² فیوض یزدانی مجلس ۲۰ ص ۱۳۷

وہ اپنے بندہ کے دل کو خالص کر لے، خاص اپنے لئے بغیر شریک کے، اس وقت اس کا یہ ارشاد صادق آجاتا ہے کہ ”وہ ان لوگوں کو دوست رکھتا ہے، اور وہ لوگ اسے، یہاں تک کہ دل جب (خدا کے ان مصنوعی) شریکوں اور برابری کرنے والوں سے جواہل و عیال، دولت و لذت اور خواہشیں ہیں، نیز ولایت و ریاست، کرامات و حالات، منازل و مقالات، جنتوں اور درجات اور قرب و نزدیکی کی طلب سے پاک و صاف ہو جاتا ہے تو اس میں کوئی ارادہ اور آرزو باقی نہیں رہتی، اور وہ مثل سورخ دار برتن کے ہو جاتا ہے جس میں کوئی چیز نہیں ٹھہرتی، کیونکہ وہ خدا کے فعل سے ٹوٹ جاتا ہے جب اس میں کوئی ارادہ پیدا ہوتا ہے خدا کا فعل اور اس کی غیرت اس کو توڑ ڈالتی ہے، تب اس کے دس کے گرد عظمت و جبروت و ہیبت کے پردے ڈال دیئے جاتے ہیں اور اس کے گرد اگر کبریائی اور سطوت کی خندقیں کھود دی جاتی ہیں کہ دل میں کسی چیز کا ارادہ گھسنے نہیں پاتا، اس وقت دل کو اسباب یعنی ماں اور اہل و عیال و اصحاب اور کرامات و حکم و بیانات کچھ مضر نہیں ہوتے، کیونکہ یہ سب دل سے باہر رہتے ہیں تب اللہ تعالیٰ ان سے غیرت نہیں کرتا، بلکہ یہ سب چیزیں خدا کی طرف سے بندہ کے لئے بطور لطف و کرامت و رزق و نعمت کے ہوتی ہیں، اور جو لوگ اس کے پاس آتے ہیں، انھیں نفع پہنچانے کے لئے۔“

شکستہ دلوں کی تسکین: حضرت شیخ کے زمانہ میں ایک طبقہ ایسا تھا جو اپنے اعمال و اخلاق اور ایمانی کیفیت کے لحاظ سے پست لیکن دنیاوی حیثیت سے بلند اور ہر طرح سے اقبال مند تھا، اس کے برخلاف دوسرا طبقہ معاشی حیثیت سے پست، دنیاوی ترقیات سے محروم، بے بضاعت و تہی دست، لیکن اعمال و اخلاق کے لحاظ سے بلند اور ایمانی کیفیات و ترقیات سے بہرہ مند تھا، وہ پہلے طبقہ کی کامیابیوں اور ترقیات کو بعض اوقات رشک کی نگاہ سے دیکھتا، اور اپنے کو کسی وقت محروم و نامراد سمجھنے لگتا تھا، حضرت شیخ اس شکستہ دل طبقہ کی دلجوئی فرماتے ہیں اور ان پر اللہ تعالیٰ کی جو عنایات ہیں، ان کا ذکر فرماتے ہوئے اس امتیاز و فرق کی حکمت بیان کرتے ہیں، ارشاد ہوتا ہے:

”اے وہ کہ جس سے تمام دنیا برگشتہ ہے، اے گمنام، اے بھوکے، پیاسے، ننگے۔ اے خالی ہاتھ فقیر، اے ہر مسجد و خرابات سے نکالے ہوئے، اے ہر در سے پھٹکارے ہوئے، اے وہ کہ ہر مراد سے محروم خاک پر پڑا ہے، اے وہ کہ جس سے تمام دنیا برگشتہ ہے، اے گمنام اے بھوکے پیاسے ننگے جگر جھلے

ہوئے، اسے وہ کہ جس کے دل میں (مٹی ہوئی) آرزووں اور ارمانوں کے (کشتوں کے) پشتے لگے ہیں، مت کہہ کہ خدا نے مجھ کو محتاج کر دیا، دنیا کو مجھ سے پھیر دیا، مجھے پامال کر دیا، چھوڑ دیا، مجھ سے دشمنی کی، مجھے پریشان کیا، اور جمعیت (خاطر) نہ بخشی، مجھے ذلیل کیا، اور دنیا سے میری کفایت نہ کی، مجھے گمنام کیا، اور خلق میں اور میرے بھائیوں میں میرا ذکر بلند نہ کیا، اور غیر پر اپنی نعمتیں نچھاور کر دیں، جس میں اس کے رات دن گزرتے ہیں، اسے مجھ پر اور میرے دیار والوں پر فضیلت دی، حالانکہ وہ بھی مسلمان ہے، اور میں بھی، اور ایک مال باپ آدم و حوا کی اولاد میں دونوں ہیں (اے فقیر) خدا نے تیرے ساتھ یہ برتاؤ اس لئے کیا ہے کہ تیری سرشت مٹیاری زمین (کے مثل) بے ریت ہے، اور رحمت حق کی بارشیں برابر تجھ پر ہو رہی ہیں، از قسم صبر و رضا و یقین، موافقت و علم اور ایمان و توحید کے انوار تیرے گردا گرد ہیں تو تیرے ایمان کا درخت اور اس کی جڑ اور سب سے اپنی جگہ پر مضبوط ہے، گلے دے رہا ہے، پھل رہا ہے بڑھ رہا ہے، شاخیں پھیلا رہا ہے، سایہ دے رہا ہے، بلند ہو رہا ہے، روزانہ زیادتی اور نمو میں ہے، اس کے بڑھانے اور پرورش کرنے میں پانی اور کھاد دینے کی ضرورت نہیں، اس بارہ میں خداوند تعالیٰ تیرے حکم سے فارغ ہے (کہ وہ خود تیری ضروریات کو بخوبی جانتا ہے) اس نے آخرت میں تجھ کو مقام بخشا ہے، اور اس میں تجھ کو مالک بنایا ہے، اور عقبیٰ میں تیرے لئے اتنی کثرت سے بخششیں رکھی ہیں کہ نہ کسی آنکھ نے دیکھیں، نہ کان نے سُنیں نہ کسی انسان کے دل میں گزریں، اللہ تعالیٰ فرماتا ہے کہ کوئی نفس نہیں جانتا کہ کون سی آنکھوں کی ٹھنڈک ان کے لئے چھپا رکھی گئی ہے، اس کام کے بدلہ میں جو وہ کرتے رہے ہیں، یعنی جو کچھ دنیا میں ان لوگوں نے احکام کی بجاآوری ممنوعات کے ترک پر صبر، مقدرات میں تقویٰ و تسلیم اور کل امور میں خدا کی موافقت کی ہے۔

اور وہ غیر جسے خدا نے دنیا عطا فرمائی اور (مال دنیا کا) مالک کیا ہے، اور نعمت دنیاوی دی، اور اس پر اپنا فضل فرمایا، اس کے ساتھ یہ معاملہ اس لئے کیا ہے کہ اس کے ایمان کی جگہ ریت ملی، اور پتھر پیلی زمین ہے کہ اس میں پانی ٹھہرنا اور درخت اگنا اور کھیتی اور پھل کا پیدا ہونا وقت سے خالی نہیں تو اس زمین پر کھاد وغیرہ ڈالی جاتی ہے، جس سے پودوں اور درختوں کی پرورش ہو، اور وہ کھانا دینا اس کا سامان ہے تاکہ اس سے درخت ایمان اور نہال اعمال کی جو اس زمین میں اگے ہیں، حفاظت ہو، اگر یہ چیز اس سے علیحدہ کر دی جائے تو پودے اور درخت سوکھ جائیں گے، اور پھل جاتے رہیں گے، پس گھر ہی اجڑ جائے گا، حالانکہ خداوند تعالیٰ اس کے بنانے کا ارادہ رکھتا ہے۔ تو اے فقیر! دو لہند آدمی کا درخت ایمان کمزور جڑ کا ہوتا

ہے اور اس قوت سے خالی جو تیرے درخت ایمان میں بھری ہوئی ہے اس کی مضبوطی، اور اس کا ٹکاؤ انہی چیزوں سے ہے جو مال دنیا اور طرح طرح کی نعمتیں اس کے پاس تجھ کو نظر آتی ہیں، اگر درخت کی کمزوری میں یہ چیزیں اس سے الگ کر دی جائیں تو ایمان کا درخت سوکھ کر کفر و انکار (پیدا) ہو جائے گا، اور وہ شخص منافقین و مرتدین و کفار میں شامل ہو جائے گا، البتہ (اگر) خداوند تعالیٰ دولت مند کی طرف صبر و رضا و یقین، علم اور طرح طرح کی معرفتوں کے لشکر بھیجے اور اس سے اس کا ایمان قوی ہو جائے، تو پھر اس کو تو نگری اور نعمتوں کے علیحدہ ہو جانے کی نہ پروا رہے گی¹۔

دنیا کی صحیح حیثیت: حضرت شیخ کے یہاں رہبانیت کی تعلیم نہیں، وہ دنیا کے استعمال اور اس سے انتفاع سے منع نہیں فرماتے، اس کی پرستش اور غلامی اور اس سے قلبی تعلق اور عشق سے منع فرماتے ہیں، ان کے مواعظ در حقیقت حدیث نبوی ”إِنَّ الدُّنْيَا خُلِقَتْ لَكُمْ وَأَنْتُمْ خُلِقْتُمْ لِلْآخِرَةِ“ (بے شک دنیا تمہارے لئے پیدا کی گئی (یعنی تمہاری لونڈی ہے) اور تم آخرت کے لئے پیدا کئے گئے) کی تفسیر ہیں، ایک موقع پر فرماتے ہیں:

”دنیا میں اپنا مقصود اس طرح مت کھا کہ وہ بیٹھی ہوئی ہو اور تو کھڑا ہو، بلکہ اس کو بادشاہ کے دروازہ پر اس طرح کھا کہ تو بیٹھا ہو اور وہ طباق اپنے سر پر رکھے ہوئے کھڑی ہو، دنیا خدمت کرتی ہے اس کی جو حق تعالیٰ کے دروازہ پر کھڑا ہوتا ہے، اور جو دنیا کے دروازہ پر کھڑا ہوتا ہے اس کو ذلیل کرتی ہے، کھا حق تعالیٰ کے ساتھ عرت و تو نگری کے قدم پر²۔“

ایک دوسرے موقع پر ارشاد ہوتا ہے:

”دنیا ہاتھ میں رکھنی جائز، جیب میں رکھنی جائز، کسی اچھی نیت سے اس کو جمع رکھنا جائز، باقی قلب میں رکھنا جائز نہیں (کہ دل سے بھی محبوب سمجھنے لگے) دروازہ پر اس کا کھڑا ہونا جائز باقی دروازہ سے آگے گھسنا نہ جائز ہے، نہ تیرے لئے عرت ہے³۔“

¹ رموز الغیب مقالہ (۲۵) ص ۶۷-۶۵

² فیوض یزدانی، مجلس ۲۱ ص ۱۳۵

³ ایضاً۔ مجلس ۵۱ ص ۳۶۳

خلفاء اور حکام وقت پر تنقید: حضرت شیخ صرف مواعظ، پند و نصیحت اور ترغیب و تشویق ہی پر اکتفا نہیں فرماتے تھے، جہاں ضرورت سمجھتے تھے، بڑی صاف گوئی اور جرأت کے ساتھ امر بالمعروف اور نہی عن المنکر کا فریضہ انجام دیتے، حکام و سلاطین اور خلیفہ وقت پر بھی تنقید اور ان کے غلط افعال اور فیصلوں کی مذمت سے بھی باز نہیں رہتے تھے، اور اس بارہ میں کسی کی وجاہت اور اثر و نفوذ کی مطلق پروا نہیں کرتے تھے، حافظ عماد الدین ابن کثیر اپنی تاریخ میں لکھتے ہیں:-

کان یا مراً بالمعروف وينهى عن المنكر
للكلفاء والوزراء والسلاطين والقضاة
والخاصة والعامة يصدعهم بذلك
على رؤس الأشهاد ورؤس المنابر وفي
المحافل وينكر على من يولئ الظلمة
ولا تأخذه في الله لومة لائم¹

آپ خلفاء، وزراء، سلاطین، قضاة، خواص و عوام
سب کو امر بالمعروف اور نہی عن المنکر فرماتے
اور بڑی صفائی اور جرأت کے ساتھ ان کو
بھرے مجمع میں اور برسر منبر علی الاعلان لوگ
دیتے جو کسی ظالم کو حاکم بنانا، اس پر اعتراض
کرتے اور خدا کے معاملہ میں کسی ملامت کرنے
والے کی آپ کو پرواہ نہ ہوتی۔

صاحب "قلائد الجواہر" لکھتے ہیں کہ جب خلیفہ مقتدی لای اللہ نے قاضی ابوالوفاء یحییٰ بن المظفر کو قاضی بنایا
جوابن المرحم الظالم کے لقب سے مشہور تھا تو حضرت نے برسر منبر خلیفہ کو مخاطب کر کے فرمایا:-
ولیت علی المسلمین أظلم الظالمین تم نے مسلمانوں پر ایک ایسے شخص کو حاکم بنایا ہے
ما جوابک غدا عند رب العالمین جو اظلم الظالمین ہے کل کو قیامت کے دن تم اس
ارحم الراحمین رب العالمین کو جواب دہ رہو، کیا جواب دو گے؟
مورخ موصوف کا بیان ہے کہ خلیفہ یہ سن کر لرزہ بر اندام ہو گیا، اور اس پر گریہ طاری ہو گیا، اور اس نے
اسی وقت قاضی کو اس عہدہ سے ہٹا دیا²۔

حضرت شیخ ان "در باری سرکاری" علماء اور مشائخ کی بھی پدزور تردید اور پردہ دری فرماتے تھے، جنہوں
نے سلاطین اور ناخدا ترس حکام کی مصاحبت اختیار کی تھی، اور ان کی ہاں میں ہاں ملانا ان کا شعار تھا، جن کی

¹ قلائد الجواہر ص ۸

² ایضاً

وجہ سے ان سلاطین و حکام کو زیادہ جرات اور بے خوفی پیدا ہو گئی تھی ایک موقع پر اسی طبقہ کو خطاب کر کے فرماتے ہیں۔

”اے علم و عمل میں خیانت کرنے والو! تم کو ان سے کیا نسبت، اے اللہ اور اس کے رسول ﷺ کے دشمنو! اے بندگانِ خدا کے ڈاکو! تم کھلے ظلم اور کھلے نفاق میں (مبتلا) ہو، یہ نفاق کب تک رہے گا؟ اے عالمو اور اے زاہدو! شاہان و سلاطین کے لئے کب تک منافق بنے رہو گے کہ ان سے دنیا کا زرواں اور اس کی شہوات و لذات لیتے رہو، تم اور اکثر بادشاہ اس زمانہ میں اللہ تعالیٰ کے مال اور اس کے بندوں کے متعلق ظالم اور غائن بنے ہوئے ہیں بارالہا! منافقوں کی شوکت توڑ دے، اور ان کو ذلیل فرمایا ان کو توبہ کی توفیق دے، اور ظالموں کا قلع قمع فرما، اور زمین کو ان سے پاک کر دے، یا ان کی اصلاح فرما۔“¹

ایک دوسرے موقع پر اسی طبقہ کے ایک فرد کو اپنا مخاطب بناتے ہوئے فرماتے ہیں:-
”تجھے شرم نہیں آتی کہ تیری حرص نے تجھ کو ظالموں کی خدمت گاری اور حرام خوری پر آمادہ کر دیا تو کب تک حرام کھانا اور دنیا کے ان (ظالم) بادشاہوں کا خدمت گار بنا رہے گا، جن کی خدمت میں لگا ہوا ہے، ان کی بادشاہت عنقریب مٹ جائے گی، اور تجھے حق تعالیٰ کی خدمت میں آنا پڑے گا، جس کی ذات کو کبھی زوال نہیں“²

دین کے لئے دلسوزی اور فکر مندی: حضرت شیخ دینی اور اخلاقی انحطاط کو (جس کا سب سے بڑا مرکز خود بغداد تھا) دیکھ دیکھ کر کڑھتے تھے، اور عالم اسلام میں جو ایک عام دینی زوال رونما تھا، اس کے آثار دیکھ کر ان کے سینہ میں حمیتِ اسلامی اور غیرتِ دینی کا جوش اٹھتا تھا، وہ اپنے اس قلبی احساس اور درد کو بعض اوقات چھپا نہیں سکتے، اور یہ دریا ان کے خطبات اور مواعظ میں امنڈ آتا ہے۔

ایک موقع پر ارشاد فرماتے ہیں:-
”جناب رسول اللہ ﷺ کے دین کی دیواریں پے در پے گر رہی ہیں، اور اس کی بنیاد بکھری جاتی ہیں، اے باشندگانِ زمین آؤ اور جو گریا ہے اس کو مضبوط کر دیں، اور جو ڈھے گیا ہے، اس کو درست کر دیں،

¹ فیوضِ یزدانی مجلس ۵۱ ص ۳۶۳

² ایضاً۔ مجلس ۵۲ ص ۳۷۱

یہ چیز ایک سے پوری نہیں ہوتی، سب ہی کو مل کر کام کرنا چاہیے، اے سورج، اے چاند اور اے دن تم سب آؤ¹۔

ایک دوسرے موقع پر فرماتے ہیں:-

"اسلام رورہا ہے اور ان فاسقوں اور ان بدعتیوں، گمراہوں، مکر کے کپڑے پہننے والوں، اور ایسی باتوں کا دعویٰ کرنے والوں کے (ظلم) سے جو ان میں موجود نہیں ہیں، اپنے سر کو تھامے ہوئے فریاد مچا رہا ہے، اپنے متقدمین اور نظر کے سامنے والوں کی طرف غور کرو کہ امر و نہی بھی کرتے تھے، اور کھاتے پیتے بھی تھے (اور دفعۃً انتقال پا کر ایسے ہو گئے) گویا ہونے ہی نہ تھے، تیرا دل کس قدر سخت ہے؟ کتنا بھی شکار کرنے اور کھیتی اور مویشی کی نگہبانی اور مالک کی حفاظت کرنے میں اپنے مالک کی خیر خواہی کرتا ہے، اور اسے دیکھ کر (خوشی کے مارے) کھلاریاں کرتا ہے، حالانکہ وہ اس کو شام کے وقت صرف ایک دو نوالے یا ذرا سی مقدار کھانا دیا کرتا ہے، اور تو ہر وقت اللہ کی قسم قسم کی نعمتیں شکم سیر ہو کر کھاتا رہتا ہے، مگر ان نعمتوں کے دینے سے جو اس کو مقصود ہے، نہ تو اس کو پورا کرتا ہے اور نہ اس کا حق ادا کرتا ہے (بلکہ اس کے برعکس) اس کا حکم رد کرتا ہے اور اس کی حدود شریعت کی حفاظت نہیں کرتا²۔

بیعت و تربیت: ان پر تاثیر اور انقلابِ آفرین مواعظ سے اگرچہ اہل بغداد کو عظیم الشان روحانی اور اخلاقی نفع پہونچا، اور ہزار ہا انسانوں کی زندگی میں اس سے تبدیلی پیدا ہو گئی لیکن زندگی کے گھرے تغیرات، ہمہ گیر اصلاح اور مستقل تربیت کے لئے صاحبِ دعوت سے مستقل اور گھرے تعلق اور مسلسل اصلاح و تربیت کی ضرورت تھی، مجالسِ دعوت و ارشادِ مدارس کی طرح منضبط اور مستقل تربیت گاہیں نہیں ہوتیں، جہاں طالبین کی تسلسل و انضباط کے ساتھ تعلیم و تربیت اور نگرانی کی جائے۔ ان مجالس کے شرکاء و سامعین آزاد ہوتے ہیں کہ ایک مرتبہ وعظ سن کر چلے جائیں، پھر کبھی نہ آئیں، یا ہمیشہ آتے رہیں، لیکن اپنی حالت پر قائم رہیں، اور ان کی زندگی میں بدستور بڑے بڑے خلا اور دینی اور اخلاقی شکاف باقی رہیں۔

¹ ملفوظات ص ۶۴۹ (فیوضِ یزادنی)

² ایضاً ص ۶۶۱ (فیوضِ یزادنی)

اسلامی آبادی کا پھیلاؤ اور زندگی کی ذمہ داریاں اور معاشی تفکرات اتنے بڑھ گئے تھے کہ مدارس کے ذریعہ سے (جن کو بہت سی رسوم و قیود کا پابند ہونا پڑتا ہے) عمومی اصلاح و تربیت کا کام نہیں لیا جاسکتا تھا، اور کسی بڑے پیمانہ پر کسی دینی و روحانی انقلاب کی توقع نہیں کی جاسکتی تھی، پھر اس کی کیا صورت تھی کہ مسلمانوں کی بڑی تعداد اپنے ایمان کی تجدید کرے، دینی ذمہ داریوں کو شعور اور احساس ذمہ داری کے ساتھ دوبارہ قبول کرے، اس میں پھر ایمانی کیفیات اور دینی جذبات پیدا ہوں، اس کے افسردہ و مردہ دہ میں پھر محبت کی گرمی پیدا ہو، اور اس کے مصطلح قویٰ میں پھر حرکت اور نشاط پیدا ہو، اس کو کسی مخلص خدا شناس پر اعتماد ہو، اور اس سے وہ اپنے امراضِ روحانی و نفسانی میں علاج اور دین میں صحیح روشنی اور رہنمائی حاصل کرے، ناظرین کو اس کا اندازہ ہو چکا ہے کہ خلافت جس کا یہ اصلی فرض تھا (اس لئے کہ جس نبی کی نیابت و نسبت پر یہ خلافت قائم تھی، بقول سیدنا عمر ابن عبدالعزیزؓ وہ ہدایت کے لئے مبعوث ہوا تھا، جہایت (تحصیل و وصول) کے لئے نہیں) نہ صرف اس فریضہ سے غافل اور کنارہ کش ہو چکی تھی، بلکہ اپنے اعمال و کردار کے لحاظ سے اس کام کے لئے مضر اور اس کے راستہ میں مزاحم تھی، دوسری طرف وہ اس قدر بدگمان، توہم پرست اور ٹھکی واقع ہوئی تھی کہ کسی نئی تنظیم اور نئی دعوت کو جس میں وہ قیادت اور سیاست کی آمیزش پاتی، برداشت نہیں کر سکتی تھی، اس کو فوراً کچل دیتی۔

ایسی صورت میں مسلمانوں میں نئی دینی زندگی، نیا نظم و ضبط اور نئے سرے سے حرکت و عمل پیدا کرنے کے لئے اس کے علاوہ کیا شکل تھی کہ خدا کا کوئی مخلص بندہ آنحضرت ﷺ کے طریقہ پر ایمان و عمل، اور اتباعِ شریعت کے لئے بیعت لے اور مسلمان اس کے ہاتھ پر اپنی سابقہ غفلت و جاہلیت کی زندگی سے توبہ اور ایمان کی تجدید کریں، اور پھر وہ نائبِ پیغمبر ان کی دینی نگرانی اور تربیت کرے، اپنی کیمیا اثر صحبت، اپنے شعلہ محبت، اپنی استقامت، اور اپنے نفسِ گرم سے پھر ایمانی حرارت، گرمی محبت، خلوص و للیت، جذبہ اتباعِ سنت اور شوقِ آخرت پیدا کر دے ان کو اس نئے تعلق سے محسوس ہو کہ انہوں نے ایک نئی زندگی سے توبہ کی ہے، اور ایک نئی زندگی میں قدم رکھا ہے، اور کسی اللہ کے بندے کے ہاتھ میں ہاتھ دے دیا ہے، وہ بھی یہ سمجھے کہ ان بیعت کرنے والوں کی اصلاح و تربیت اور ان کی دینی خدمت اللہ تعالیٰ نے میرے سپرد کی ہے، اور اس محبت و اعتماد کا مجھ پر نیا حق قائم ہو گیا ہے، پھر اپنے تجربہ و اجتہاد اور کتاب و سنت کے اصول و تعلیمات کے مطابق ان میں صحیح روحانیت و تقویٰ اور ان

کی زندگی میں ایمان و احتساب و اخلاص، اور ان کے اعمال و عبادات میں کیفیات اور روح پیدا کرنے کی کوشش کرے، یہی حقیقت ہے اس بیعت و تربیت کی جس سے دین کے مخلص داعیوں نے اپنے اپنے وقت میں احیاء و تجدید دین اور اصلاح مسلمین کا کام لیا ہے، اور لاکھوں بندگانِ خدا کو "حقیقتِ ایمان اور درجہ احسان" تک پہنچا دیا ہے، اس سلسلہ زریں کے سر حلقہ اور گل سرسبد حضرت شیخ محی الدین عبدالقادر جیلانی رحمۃ اللہ علیہ ہیں، جن کا نام اور کام اس "طبِ نبوی" کی تاریخ میں سب سے زیادہ روشن اور نمایاں ہے، الفاظ و اصطلاحات اور علمی بحثوں سے الگ ہو کر واقعات و حقائق پر بنیاد رکھی جائے تو تسلیم کرنا پڑے گا کہ اس دور انتشار میں (جو ابھی تک قائم ہے) اصلاح و تربیت کا اس سے زیادہ سہل اور عمومی اور اس سے زیادہ موثر اور کارگر ذریعہ نہیں ہو سکتا تھا۔

حضرت شیخ سے پہلے دین کے داعیوں اور مخلص خادموں نے اس راستہ سے کام کیا ہے، اور ان کی تاریخ محفوظ ہے، لیکن حضرت شیخ نے اپنی محبوب و دل آویز شخصیت، خداداد روحانی کمالات، فطری علو استعداد، اور ملکہ اجتہاد سے اس طریقہ کو نئی زندگی بخشی، وہ نہ صرف اس سلسلہ کے ایک نامور امام اور ایک مشہور سلسلہ (قادریہ) کے بانی ہیں، بلکہ اس فن کی نئی ندوین و تربیت کا سہرا آپ ہی کے سر ہے، آپ سے پہلے وہ اتنا ندون و مرتب اور مکمل و منضبط نہ تھا، نہ اس میں اتنی عمومیت اور وسعت ہوتی تھی، جتنی آپ کی مقبولیت اور عظمت کی وجہ سے پیدا ہو گئی، آپ کی زندگی میں لاکھوں انسان اس طریقہ سے فائدہ اٹھا کر ایمان کی حلاوت سے آشنا، اور اسلامی زندگی اور اخلاق سے آراستہ ہوئے، اور آپ کے بعد آپ کے مخلص خلفاء اور با عظمت اہل سلسلہ نے تمام ممالک اسلامیہ میں دعوتِ الی اللہ اور تجدیدِ ایمان کا یہ سلسلہ جاری رکھا، جن سے فائدہ اٹھانے والوں کی تعداد اللہ تعالیٰ کے سوا کوئی بیان نہیں کر سکتا، یمن، حضر موت، اور ہندوستان میں پھر حضرمی مثلج و تجار کے ذریعہ جاوہ اور سماٹرا میں اور دوسری طرف افریقہ کے براعظم میں لاکھوں آدمیوں کی تکمیلِ ایمان اور لاکھوں غیر مسلموں کے قبولِ اسلام کا ذریعہ بنا۔

رضی اللہ تعالیٰ عنہ ، وأرضاه وجزاه عن الإسلام خير الجزاء ۔

زمانہ پراثر: حضرت شیخ کا وجود اس مادیت زدہ زمانہ میں اسلام کا ایک زندہ معجزہ تھا، اور ایک بڑی تائیدِ الٰہی آپ کی ذات، آپ کے کمالات، آپ کی تاثیر، اللہ تعالیٰ کے یہاں آپ کی مقبولیت کے آثار، اور خلقِ اللہ میں قبولیت و وجاہت کے کھلے ہوئے مناظر، آپ کے تلامذہ اور تربیت یافتہ اصحاب کے

اخلاق اور ان کی سیرت و زندگی، سب اسلام کی صداقت کی دلیل اور اس کی زندگی کا ثبوت تھا، اور اس حقیقت کا اظہار تھا کہ اسلام میں سچی روحانیت، تہذیب نفس اور تعلق مع اللہ پیدا کرنے کی سب سے بڑی صلاحیت ہے، اور اس کا خزانہ عامرہ کبھی جواہرات و نادرات سے خالی نہیں۔

وفات: ایک طویل مدت تک عالم کو اپنے کمالات ظاہری و باطنی سے مستفید کر کے اور عالم اسلام میں روحانیت اور رجوع الی اللہ کا عالمگیر ذوق پیدا کر کے ۵۶۱ھ میں ۹۰ سال کی عمر میں وفات پائی۔

صاحبزادہ حضرت مشرف الدین عیسیٰؒ آپ کی وفات کا حال بیان کرتے ہیں:-

"جب آپ اس مرض میں بیمار ہوئے کہ جس میں انتقال فرمایا تو آپ کے صاحبزادہ شیخ عبدالوہاب نے آپ سے عرض کیا مجھے کچھ وصیت فرمائیے کہ آپ کے بعد اس پر عمل کروں، فرمایا ہمیشہ خدا سے ڈرتے رہو، اور خدا کے سوا کسی سے نہ ڈرو، اور نہ اس کے سوا کسی سے امید رکھو، اور اپنے تمام ضروریات اللہ کے سپرد کر دو، صرف اسی پر بھروسہ رکھو، اور سب کچھ اسی سے مانگو، خدا کے سوا کسی پر وثوق اور اعتماد نہ رکھو، توحید اختیار کرو کہ توحید پر سب کا اجماع ہے، اور فرمایا جب دل خدا کے ساتھ درست ہو جاتا ہے تو کوئی چیز اس سے چھوٹی نہیں ہے، اور نہ کوئی چیز اس سے باہر نکل کر جاتی ہے، اور فرمایا میں مغربے پوست ہوں، اور اپنے صاحبزادوں سے فرمایا میرے گرد سے ہٹ جاؤ میں ظاہر میں تمہارے ساتھ ہوں اور باطن میں دوسروں کے ساتھ ہوں، میرے پاس تمہارے سوا اور لوگ (فرشتے) حاضر ہیں، ان کے لئے جگہ خالی کرو، اور ان کے ساتھ ادب کرو، یہاں بڑی رحمت نازل ہے، ان کے لئے جگہ تنگ نہ کرو، اور آپ بار بار فرماتے تھے، تم پر سلام اور خدا کی رحمت اور اس کی برکتیں! اللہ میری اور تمہاری مغفرت کرے، اور میری اور تمہاری توبہ قبول کرے، بسم اللہ! او اور واپس نہ جاؤ، اور یہ آپ ایک دن ایک رات برابر فرماتے رہے اور فرمایا تم پر افسوس! مجھے کسی چیز کی پرواہ نہیں، نہ کسی فرشتہ کی، نہ ملک الموت کی، اے ملک الموت! ہمارے کارساز نے تم سے زیادہ ہم کو بہت کچھ دے رکھا ہے، اور اس دن جس کی شب کو آپ نے رحلت فرمائی ایک بڑی سخت چیخ ماری تھی، اور آپ کے دو صاحبزادے شیخ عبدالرزاق و شیخ موسیٰ فرماتے تھے کہ آپ بار بار دونوں ہاتھ اٹھا کر پھیلاتے، اور فرماتے تھے، تم پر سلام اور خدا کی رحمت اور برکتیں! حق کی طرف رجوع کرو، اور صف میں داخل ہو، میں ابھی تمہارے پاس آیا، اور آپ یہ بھی فرماتے تھے کہ نرمی کرو، پھر آپ پر امر حق آیا، اور موت کے نشہ نے غلبہ کیا، اور آپ نے فرمایا، میرے

اور تمہارے اور تمام خلق کے درمیان میں زمین و آسمان کا فرق ہے، مجھے کسی بد قیاس نہ کرو اور نہ کسی کو مجھ پر، پھر آپ کے صاحبزادہ شیخ عبدالعزیز نے آپ کی تکلیف اور حال دریافت کیا تو فرمایا مجھ سے کوئی نہ پوچھے، میں علم الہی میں پلے ٹھک رہا ہوں، اور آپ کے صاحبزادہ شیخ عبدالعزیز نے آپ کے مرض کو پوچھا تو فرمایا میرے مرض کو نہ کوئی جانتا ہے اور نہ کوئی سمجھتا ہے، نہ انسان نہ جن، نہ فرشتہ، خدا کے حکم سے خدا کا علم نہیں ٹوٹتا، حکم بدل جاتا ہے، اور علم نہیں بدلتا، حکم منسوخ ہو جاتا ہے، علم منسوخ نہیں ہوتا اللہ جو چاہتا ہے مٹاتا ہے، اور باقی رکھتا ہے اور اس کے پاس اصلی تحریر ہے، جو کچھ وہ کرتا ہے، اس سے باز پرس نہیں ہوتی، اور خلق سے باز پرس ہوتی ہے، صفات کی خبریں گزر رہی ہیں، جیسی آتی ہیں، پھر آپ کے صاحبزادہ شیخ عبدالجبار نے آپ سے پوچھا کہ آپ کے جسم میں کہاں تکلیف ہے؟ فرمایا میرے کل اعضاء مجھے تکلیف دے رہے ہیں، مگر میرے دل کو کوئی تکلیف نہیں، اور وہ خدا کے ساتھ صحیح ہے، پھر آپ کا وقت اخیر آیا، تو آپ فرمانے لگے، میں اس خدا سے مدد چاہتا ہوں، جس کے سوا کوئی معبود نہیں، وہ پاک و برتر ہے، اور زندہ ہے، جسے فوت ہونے کا اندیشہ نہیں، پاک ہے وہ جس نے اپنی قدرت سے عزت ظاہر کی، اور موت سے بندوں پر غلبہ دکھایا، اللہ کے سوا کوئی معبود نہیں، محمد ﷺ خدا کے رسول ہیں، اور آپ کے صاحبزادہ شیخ موسیٰ فرماتے تھے کہ آپ نے لفظ "تعز" فرمایا اور یہ لفظ صحت کے ساتھ آپ کی زبان سے ادا نہ ہوا، تب آپ بار بار اسے دہراتے تھے، یہاں تک کہ آپ نے آواز بند اور سخت کر کے لفظ "تعز" اپنی زبان سے ٹھیک ٹھیک فرمایا پھر (تین بار) اللہ اللہ اللہ فرمایا، اس کے بعد آپ کی آواز غائب ہو گئی، اور زبان تالو سے چپک گئی، اور روح مبارک رخصت ہو گئی۔ رضی اللہ عنہ وأرضاه¹۔

حضرت شیخ اس دنیا سے تشریف لے گئے، لیکن اپنے پیچھے دین کے داعیوں اور نفوس و اخلاق کے مربیوں کی ایک جماعت چھوڑ گئے، جس نے آپ کے کام کو جاری رکھا اور بڑھتی ہوئی مادیت اور غفلت کا مقابلہ کرتے رہے۔

ماخوذ از "تاریخ دعوت و عزیمت، ج ۱"



ريحان عترت

حضرت سيد عبدالقادر جيلاني رحمۃ اللہ علیہ

حضرت مولانا سید حسین احمد مدنی رحمۃ اللہ علیہ

حضرت سید احمد توختہ رحمۃ اللہ علیہ

م ۶۰۲ھ

شیخ الاسلام حضرت سید حسین احمد مدنی رحمۃ اللہ علیہ حضرت سید احمد توختہ کی اولاد میں سے ہیں۔ اپنی خود نوشت ”نقشِ حیات“ میں یوں رقمطراز ہیں:

ساداتِ ٹانڈہ وغیرہ حضرت سید احمد توختہ تمثالِ رسول (علیہ السلام) کی اولاد میں ہیں۔ نسب نامہ اس طرح ہے: سید شاہ زید بن سید شاہ احمد زاہد بن شاہ حمزہ بن سید شاہ ابو بکر ابن سید شاہ عمر بن سید شاہ محمد بن حضرت مخدوم سید شاہ احمد توختہ تمثالِ رسول علیہ السلام بن سید علی بن سید حسین بن سید محمد مدنی المعروف بہ سید ناصر ترمذی بن سید حسین بن سید موسیٰ احمد بن سید علی بن سید حسین اصغر بن حضرت امام علی زین العابدین علی جدہ وعلیہ السلام۔

سید محمد مدنی عرف سید ناصر ترمذ تشریف لائے اور اُنکی اولاد سے حضرت مخدوم سید احمد توختہ تمثالِ رسول (علیہ السلام) لاہور تشریف لائے اور ۶۰۲ھ میں وصال ہوا۔ مزار مبارک لاہور میں ہے۔ اُنکی اولاد میں سے ایک بزرگ سید شاہ عبد الوہاب قدس سرہ کا مزار بمقام شاہ دہورہ متصل جوہنور ہے، ان کی ایک کرامت یہ تھی کہ اُن کے مکان کے سامنے سے جس کسی کافر کا جنازہ نکلتا تھا تو پھر جل نہ سکتا تھا۔ یہ بزرگ چشتی تھے، حضرت سید احمد توختہ تمثالِ رسول علیہ السلام کے کوئی

اوپر کے اجداد سے، حضرت سلطان الطائفہ جنید بغدادی قدس سرہ کے خلیفہ تھے۔ اُنکو حضرت نے دعادی تھی کہ تمہاری نسل میں بکثرت اولیاء اللہ ہونگے اور ہمیشہ ایک قطب ہوا کرے گا۔

توختہ ترک کی لفظ ہے اس کے معنی بہت دیر تک کھڑا رہنا ہے۔ ایک مرتبہ آپ کے پیرو مرشد نے آپ کو اندر حجرہ میں بلایا اور ذکر و شغل میں مشغول ہو گئے۔ آپ جب حجرہ میں جانے لگے تو اندر سے بند پایا آپ اُسکی دہلیز پر کھڑے ہو گئے اور رات بھر کھڑے رہے علی الصبح جب شیخ نے حجرہ کھولا تو آپ کو کھڑا دیکھ کر توختہ کا لقب عنایت فرمایا اور تمثال رسول کی وجہ یہ ہے کہ آپ کے کسی ہم عصر بزرگ نے واقعہ میں حضور نبی کریم ﷺ سے عرض کیا کہ اس زمانہ میں حضور ﷺ کی اولاد میں حضور ﷺ کی کوئی شبیہ موجود ہے، تو حضور ﷺ نے ارشاد فرمایا کہ سید احمد توختہ کی زیارت کرو وہ میرا شبیہ ہے اسکو دیکھا تو گویا مجھ کو دیکھا اسی لئے آپ تمثال رسول ﷺ سے ملقب ہوئے۔

حضرت مخدوم سید انور الحق چشتی ٹانڈوی قدس اللہ سرہ العزیز حضرت سید احمد توختہ تمثال رسول ﷺ قدس اللہ سرہ کی اولاد میں سے تھے اور وہ سید محمد مدنی المعروف بہ سید ناصر ترمذی کی اولاد سے تھے اور وہ سید حسین اصغر بن حضرت امام علی زین العابدین ابن شہید کربلا حضرت امام حسین علی جدہ و علیہم السلام کی اولاد سے تھے، متفق علیہ ناسین ہیں۔

(ماخوذ از: "نقش حیات")



مولانا سید ابوالحسن علی ندویؒ

اسلامی ہند کے معمار

حضرت خواجہ معین الدین حسن اجمیریؒ

م ۶۲۷ھ

اسلامی دنیا کے لئے ہندوستان کی دریافت اور یافت “نئی دنیا” کی دریافت سے کم انقلاب انگیز اور عہدِ آفریں واقعہ نہ تھا، اگرچہ پہلی صدی ہجری ہی میں یہاں اسلام کے حوصلہ مند دستے آنے شروع ہو گئے تھے اور ۹۳ھ میں محمد بن قاسم ثقفی نے سندھ سے ملتان تک کے علاقہ کو اپنی شمشیر و اخلاق سے تسخیر کر لیا تھا اور اس برصغیر (ہند) میں جا بجا داعیانِ اسلام کے مراکز و خانقاہیں چھوٹے چھوٹے جزیروں کی طرح قائم ہو چکی تھیں جیسے:

ع بیاباں کی شب تاریک میں قندیل رہبانی

لیکن حقیقتاً ہندوستان کی فتح کا سہرا سکندرِ اسلام سلطان محمود غزنوی (م ۴۲۱ھ) کے سر، اور مستحکم و مستقل اسلامی سلطنت کے قیام کی سعادت سلطان شہاب الدین محمد غوری (م ۶۰۲ھ) کے حصے میں تھی، اور آخری طور پر اس کی روحانی تسخیر اور اخلاقی و ایمانی فتح حضرت خواجہ بزرگ شیخ الاسلام معین الدین چشتیؒ (م ۶۲۷ھ) کیلئے مقدر ہو چکی تھی۔

ہندوستان کی فتح سے پہلے الاسلام کے چاروں مشہور روحانی سلسلے قادریہ، چشتیہ، نقشبندیہ اور سہروردیہ وجود میں آچکے تھے اور عرصہ سے پھل پھول رہے تھے۔ اپنے اپنے وقت پر ان میں سے ہر ایک کا فیض

ہندوستان کو پہونچا اور ہندوستان کی اسلامی تعمیر و تشکیل میں سب کا حصہ ہے۔ شکر اللہ مساعیہم۔ لیکن ہندوستان کی روحانی فتح اور اس سرزمین پر اسلام کا پودا نصب کرنے کیلئے (جس کے سایہ اور پھل سے ایک عالم مستفید ہونے والا تھا) حکمتِ الہی نے چشتی سلسلہ کو انتخاب فرمایا۔ ورنیک یخلاق ما یشاء ویختار۔

ان اسرارِ الہی سے قطع نظر جن کو ہماری کوتاہ نظر نہیں پاسکتی، چشتیوں پر اس ملک کا حق ہمسائیگی بھی تھا، ان کا سلسلہ اس ملک کے ہمسایہ ملک ایران میں فروغ پاتا تھا۔ اپنے دردمند مزاج اور نسبتِ عشقیہ کی بنا پر بھی جو سلسلہ چشتیہ کا سرمایہ ہے اس سلسلہ کو ہندوستان کا دل جیت لینا اور اس کو اپنی محبت کا اسیر اور عشقِ الہی کا نچھیر بنالینا آسان تھا کہ زمانہ قدیم سے محبت و درد اس سرزمین کے خمیر میں ہے۔

ہندوستان سے چشتیوں کا پہلا تعلق: غرض ان معلوم و نامعلوم حکمتوں کی بنا پر قدرتِ الہی نے ہندوستان میں اسلام کے تعارف اور اشاعت کے لئے اس سلسلہ کو انتخاب فرمایا، اور چشتیوں کو ہندوستان کی طرف رخ کرنے کا اشارہ غیبی ہوا، سب سے پہلے جس چشتی شیخ نے ہندوستان کی طرف عمانِ عزیمت موڑی وہ خواجہ ابو محمد چشتی¹ تھے جن کی دعائیں اور بابرکت ذات سلطان محمود غزنوی کی فتوحات کی پشت پناہ تھی۔ مولانا جامی "نجات الانس" میں لکھتے ہیں:

وقتے کہ سلطان محمود بہ غزو سومات ²	جس وقت سلطان محمود سومات کی طرف
رفتہ بود خواجہ را در واقعہ نمودند کہ	گیا ہوا تھا خواجہ ابو محمد کو اشارہ غیبی ہوا
بمدد گاری وے باید رفت در سن ہفتاد	کہ اسکی مدد کیلئے جائیں وہ ستر برس کی
سالگی بہ درویشے چند متوجہ شد چوں	عمر میں چند درویشوں کیساتھ روانہ ہوئے

¹ خواجہ ابو محمد چشتی (م ۳۰۹ھ یا ۳۱۱ھ) خواجہ ابو احمد چشتی کے فرزند خلیفہ تھے، جو خواجہ ابو اسحق شامی کے خلیفہ عظم و خواجہ ناصر الدین ابو یوسف کے شیخ و مرشد تھے، خواجہ ناصر الدین ابو یوسف خواجہ قطب الدین مودود کے شیخ ہیں۔ وروہ حاجی شریف زندنی کے۔ حاجی شریف زندنی کے خلیفہ حضرت خواجہ عثمان ہارونی ان کے خلیفہ حضرت خواجہ معین الدین چشتی۔

² سلطان محمود نے سومات پر حملہ ۳۱۶ھ میں کیا، اگر خواجہ ابو محمد کا سن وفات مذکور بالا صحیح ہے تو اس سے پتہ چلے گا انتقال ہو چکا تھا۔ غالباً مولانا جامی کی مراد حملہ ہندوستان سے ہے، انھوں نے اس کو حملہ سومات سے تعبیر کیا ہے کہ ہندوستان سے باہر سب سے زیادہ اسی کا نامہ کی شہرت ہوئی۔ سومات پر حملہ کرنے سے پہلے ہندوستان پر محمود کے ۸ حصے ہو چکے تھے ان میں سے کسی حصے میں (اغلب ہے کہ پہلے حصے میں) شیخ ابو محمد ساتھ رہے ہوں گے۔

آل جارسید بہ نفس مبارک خود بامشرکان اور وہاں پہنچ کر بنفس نفیس جہاد میں
وعبدہ اصنام جہاد کرد^۱۔ شرکت فرمائی۔

حضرت خواجہ معین الدین چشتیؒ: لیکن جس طرح محمود کی سیاسی فتح کی تکمیل اور اسلامی
سلطنت کے استحکام واستقلال کی سعادت سلطان شہاب الدین غوری کیلئے مقدر تھی، خواجہ ابو محمد چشتیؒ
کے کام کی تکمیل اور اسلام کی عمومی اشاعت اور مستحکم اسلامی مرکز شد و ہدایت کا قیام اسی سلسلہ کے
ایک شیخ، شیخ الشیوخ خواجہ معین الدین سبزی^۲ کے لیے مقدر ہو چکا تھا۔

قدیم تر مورخین (جن میں طبقات ناصری کے مصنف قاضی منہاج الدین عثمان جوزجانی بھی شامل
ہیں جو حضرت خواجہ کے کھمن معاصر^۳ ہیں) کا بیان ہے کہ حضرت خواجہ، سلطان شہاب الدین غوری
کے اُس لشکر کے ساتھ تھے جس نے والی اجمیر رائے پتھور (پرتھوی راج^۱) کو شکست دی اور
ہندوستان کی فتح کی تکمیل کی۔ اس فتح میں ان کی دعاؤں، توجہات اور روحانیت کا بہت بڑا حصہ

^۱ نفحات الانس ص ۲۲۳

^۲ خواجہ معین الدین چشتیؒ کی اصل وطنی نسبت سبزی ہے جو کاتبوں کی غلطی اور بولنے والوں کی غلط فہمی سے
”سبزی“ بن گیا۔ قدیم مسودات و اشعار سے پتہ چلتا ہے کہ ابتدا میں سبزی ہی لکھا اور بولا جاتا تھا۔ سبزی نسبت میں
سبحان کی طرف ہے۔ قدیم جغرافیہ نویس عام طور پر اس کو خراسان کا ایک حصہ مانتے ہیں، موجودہ زمانے میں اس کا کثر
حصہ ایران میں شامل ہے اور باقی افغانستان میں۔ اس علاقہ کا پایہ تخت زرنج تھا جس کے کھنڈر اب زبدن کے قریب
پائے جاتے ہیں۔ ایک زمانہ میں سبحان کے حدود غزنین تک تھے (احسن التھاسیم)

بعض جغرافیہ دانوں کے نزدیک سبز، سبحان کے ایک خاص مقام کا نام ہے جس کی طرف نسبت سبزی ستی ہے، کبھی
کبھی پورے سبحان کی طرف بھی سبزی کہہ کر نسبت کرتے ہیں۔

جغرافیہ خلافت مشرقی کے مصنف جی بی اسمرٹنج نے ۳۰ صفحات میں سبحان کا جغرافیہ بیان کیا ہے، اس کا خلاصہ یہ ہے
کہ سیستان فارسی لفظ سنگستان سے ماخوذ ہے، عرب اسے سبحان کہتے ہیں۔ اس ملک کی زمین نشیب میں ہے ورجھیل زرو
کے گرد اور اس کے مشرق میں واقع ہے۔ دریائے ہلمند اور جس قدر دریا اس جھیل میں گرتے ہیں ان سب کے ڈیٹا سی
زمین میں پڑتے ہیں۔

فارسی میں سیستان کو نیمروز (یا جنوبی ملک) بھی کہتے ہیں، اور جنوبی ملک کہنے کی وجہ یوں بیان ہوئی ہے کہ سیستان
خراسان کے جنوب میں واقع ہے ص ۵۰۳، ص ۵۰۴

^۳ قاضی صاحب کی ولادت ۵۷۹ھ میں ہوئی۔

تھا²۔ بعد کے مورخین کے بیانات سے معلوم ہوتا ہے کہ حضرت خواجہ نے شہاب الدین غوری کے حملوں کے درمیان (جو ۵۷۹ھ سے ۶۰۲ھ تک جاری رہے ابتدائی سنیں ہی میں اجمیر میں جو

¹ پر تھوی راج یارائے پتھورا (۱۱۷۵-۱۱۹۲ء) سویشور کا بیٹا تھا، جو اجمیر کے چوہان حکمران خاندان کے بانی ”رونا راجہ“ کا فرزند اور اس خاندان کے نامور فرما نروا دگرہ راجہ عرف ویسل دیو کا بھائی تھا۔ ”سویشور“ کا دہلی کے تومر راجپوت حکمران خاندان اور اجمیر کی چوہان شاخ پر یکساں اقتدار تھا۔ سویشور دہلی کے سحری تومر فرما نروا، نندپال (اننگ پال) کا داماد تھا اور اس رشتہ سے پر تھوی راج دہلی کے آخری فرما نروا کا نواسہ ہوتا تھا۔ نندپال کی کوئی اولاد نہ تھی اس نے پر تھوی راج کو متبھی کیا تھا اس کے انتقال پر دہلی کی سلطنت پر تھوی راج کے حصے میں سٹی اور اجمیر کی سلطنت اس نے اپنے باپ سویشور سے وراثت میں پائی، اس طرح وہ راجپوتوں کی دو طاقتور مرکزی سلطنتوں دہلی و اجمیر کا مالک ہوا، چونکہ اجمیر سے اس کا آبائی اور وطنی تعلق تھا اور وہ اس کی دھیالی گدی تھی اس لئے اغلب ہے کہ اس کا زیادہ تر قیام اجمیر میں رہتا تھا اس وجہ سے اجمیر اس وقت ہندوستان کا سب سے بڑا سیاسی مرکز تھا۔ پر تھوی راج اپنی ذات سے بڑا حوصلہ مند، منچلا، فنون سپہ گری میں طاق اور بہادر راجپوت تھا، اس نے بہت سی جنگوں میں نمایاں فتوحات حاصل کیں۔ جنھوں نے ایک صدی تک اس کے نام کو زندہ و روشن رکھا۔ قنوج کے راجہ جے چند کی بیٹی کو ”سویمبر“ سے لے آنے کی وجہ سے وہ ان داستانوں اور نظموں کا ہیرو بن گیا جو بنگالہ شمالی ہند میں گائی اور پڑھی جاتی ہیں۔ وہ اپنی سپہ گری، حوصلہ مندی اور فتوحات کی بنا پر ہندوستان کے دورِ سحر کے بہادر راجپوتوں اور طاقتور فرما نرواؤں میں شمار کئے جانے کے قابل ہے، لیکن اس کی سحری شکست نے سکی عظمت پر پردہ ڈال دیا اور تاریخ ہند نے اس کا قصور معاف نہیں کیا۔ ۱۱۹۱ء (۵۸۷ھ) میں جب سلطان شہاب الدین محمد غوری نے ہندوستان پر حملہ کیا، پر تھوی راج نے ترائن (حال تلونڈی) کے مقام پر جو تھانیسر سے ۱۴ میل کے فاصلہ پر واقع ہے، ایک منظم فوج کے ساتھ بڑی بہادری سے مقابلہ کیا اور سلطان کو شکست فاش دی۔ اگلے سال (۱۱۹۲ء/۵۸۸ھ) میں سلطان نے بڑی تیاری اور نئے عزم کے ساتھ ایک لاکھ بیس ہزار فوج کے ساتھ دوبارہ حملہ کیا، پر تھوی راج تین لاکھ سوار اور تین ہزار ہاتھی میدان میں لایا، ۱۵۰ راجپوت راجان پنی فوجوں کیساتھ تھے پر تھوی راج نے شکست کھائی، گرفتار ہوا اور قتل کیا گیا اور اسی طرح راجپوتوں کی سرد سلطنت اور ہندوستان کی قدیم فرما نروائی کا خاتمہ ہوا (پروفیسر ایشوری پرشاد اور دوسرے مؤرخین باختصار)

² طبقاتِ ناصری ص ۱۲۰، درشتہ ص ۵۷، منتخب ۵۰

۱ جمیر سے ۷ میل شمال پٹنکر، ایک مشہور مذہبی تیرتھ گاہ تھی جس کی یا ترا کے لئے دور دور سے لوگ آتے تھے، سبکی جھیل کو جو مذہبی تقدس حاصل تھا اس میں صرف ”مان سر وور“ کی جھیل اس کی ہمسری کر سکتی ہے پٹنکر کی جھیل کے متعلق یہ عقیدہ ہے کہ برہمانے یہاں یک کیا، اور یہاں پر سر سوئی اپنے پنج دھاواؤں سے پرکٹ ہوئی ہیں۔----- (جمیر ڈسٹرکٹ گزیٹیئر ص ۱۸)

2 سیر الاولیاء ص ۱۴۷، مآثر الکرام

ع جہانے راو گر گول کر دیک مرد خود اگا ہے

سیر الاولیاء کے مصنف نے برہی صداقت و بلاغت سے لکھا ہے:

مملکت ہندوستان تاجدار آمدن آفتاب	ملک ہندوستان اپنے آخری مغربی
بہ دیار کفر و کافری و بت و بت بدس	کنارہ تک کفر و شرک کی بستی تھی اہل
و متردان ہند ہر یکے دعوائے انار بکم الاعطی	متردان بکم الاعطی کی صدا لگا رہے تھے
می کردند خدائے راجل و علا شریک میگفتند و	اور خدا کی خدائی میں دوسری ہستیوں کو
سنگ و کلوخ و دار و درخت و ستور و گاؤ	شریک کرتے تھے، اور اینٹ، پتھر،
سرگیں آل را سجدہ می کردند و بظلمت کفر	درخت، جانور، گائے و گوبر کو سجدہ کرتے
قفل دل ایشان مظلوم و محکم بود۔	تھے کفر کی ظلمت سے ان کے دل تاریک
ہمہ غافل از حکم دین و شریعت	اور مقفل تھے۔ سب دین و شریعت کے حکم
ہمہ بے خبر از خدا و پیسبر	سے غافل، خدا و پیسبر سے بے خبر تھے نہ کسی
نہ ہرگز کے دیدہ ہنجا رقبہ	نے کبھی قبلہ کی سمت پہچانی نہ کسی نے
نہ ہرگز شنیدہ کس اللہ اکبر	اللہ اکبر کی صدا سنی، آفتاب اہل یقین
وصول قدم مبارک آل آفتاب اہل یقین کہ	حضرت خواجہ معین الدینؒ کے قدم مبارک کا
بہ حقیقت معین الدین بود ظلمت این دیار	اس ملک میں پہنچنا تھا کہ اس ملک کی
بنور اسلام روشن و منور گشت	ظلمت نور اسلام سے مبدل ہو گئی،
از تیغ اوجاے صلیب و کلیسا	ان کی کوشش و تاثیر سے جہاں شعائر
در دار کفر مسجد و محراب و منبر است	شرک تھے وہاں مسجد و محراب و منبر
آہجا کہ بود نعرہ فریاد مشرکاں	نظر آنے لگے، جو فضا شرک کی صداؤں
اکنوں خروش نعرہ اللہ اکبر است	سے معمور تھی وہ نعرہ اللہ اکبر سے گونجنے لگی۔
و ہر کہ ازیں یار مسلمان شد و تار و قیامت	اس ملک میں جس کو دولت اسلام ملی
مسلمان خواہد شد و فرزند ایشان تا	اور قیامت تک جو بھی اس دولت سے
توالد و او تاسلوا است مسلمان خواهند	مشرک ہو گا نہ صرف وہ بلکہ اسکی

بود وآل طائفہ را کہ بہ تیغ اسلام از
دار حرب در دار اسلام خواہند آورد
الی یوم القیمہ مشوبات آل بارگاہ
باجاہ شیخ الاسلام معین الدین حسن سبزی
قدس اللہ سرہ العزیز بمطابعت حضرت
او واصل و متواصل خواہند بود
ان شاء اللہ العزیز^۱

اولاد در اولاد، نسل در نسل سب ان کے
نامہ اعمال میں ہوں گے اور اس میں قیامت
تک جو بھی اضافہ ہوتا رہے گا اور دائرہ اسلام
وسیع ہوتا رہے گا قیامت تک اس کا
ثواب شیخ الاسلام معین الدین حسن سبزی
کی روح کو پہنچا رہے گا۔

اس طرح ہندوستان میں جو کچھ خدا کا نام لیا، اور اسلام کا کام کیا گیا وہ سب چشتیوں اور ان کے مخلص
وعالی ہمت بانی سلسلہ حضرت خواجہ معین الدین چشتیؒ کے حسنات اور کارناموں میں شمار کئے جانے
کے قابل ہے، اور اس میں شبہ نہیں کہ اس ملک پر اس سلسلہ کا حق قدیم ہے، مولانا غلام علی آزاد نے
صحیح لکھا ہے:

لا شک بزرگانِ چشتِ عنبر سرشتِ راحتی اس میں کوئی شک نہیں کہ بزرگانِ سلسلہ
است قدیم بروایت ہند^۲ چشت کا ملک ہندوستان پر حق قدیم ہے۔

اور صاحبِ سیر الاقطاب کا یہ لکھنا بھی صحیح ہے:

بہ ہندوستان بہ یمن قدم میمنت لزومش ہندوستان میں انکے دم قدم کی برکت سے
طریقہ اسلام ظاہر اسلام گشت و سیاہی کفر و اسلام کی اشاعت ہوئی اور کفر کی ظلمت
مشرک از عرصہ روزگار بنود^۳ یہاں سے کافور ہوئی۔

حضرت خواجہ معین الدین چشتیؒ کی حیات ہی میں ہندوستان کی سیاسی مرکزیت اور اقتدار اجمیر سے
دہلی منتقل ہو گیا، اور اجمیر نے اپنی اہمیت بہت کچھ کھو دی۔ خواجہ بزرگؒ نے دہلی میں اپنے جانشین خلیفہ
اعظم خواجہ قطب الدین بختیار کاکیؒ کو بٹھایا اور خود اجمیر ہی میں مقیم رہے جہاں تبلیغ و ارشاد اور

^۱ سیر الاولیاء ص ۷۷

^۲ آثار الکرام ص ۷

^۳ سیر الاقطاب ص ۱۰۱

تعلیم و تربیت اور مشغولیِ بخت میں اپنی بقیہ زندگی پوری کردی، کسی قدیم تاریخی ماخذ میں ان تبلیغی مساعی کی تفصیلات اور ان کے نتائج و اثرات کا مستند و معین طریقہ پر تذکرہ نہیں ملتا، عام طور پر اتنا ذکر کیا جاتا ہے کہ کثیر و عظیم تعداد میں بندگانِ خدا نے ان سے ایمان و احسان کی دولت پائی اور لوگ جوق در جوق اسلام میں داخل ہوئے۔ ابوالفضل ”آئین اکبری“ میں لکھتا ہے:

عزت گزین باجمیر شد و فراواں چراغ
اجمیر میں عزت گزین ہوئے اور اسلام کا چراغ
برافروخت و از دم کبرائے او گروا گروا
برطی آب و تاب سے روشن کیا انکے انفاس قدسیہ
مردم بہرہ برگرفتند^۱
سے جوق در جوق انسانوں نے ایمان کی دولت پائی۔

تقریباً نصف صدی ارشاد و تلقین، اسلام کی اشاعت اور داعیانِ اسلام و اہل قلوب کی تعلیم و تربیت اور یا حق میں سرگرمی کے ساتھ مشغول رہ کر ۹۰ سال کی عمر میں ۶۲۷ھ میں اس وقت رحلت فرمائی جب ہندوستان میں ان کے ہاتھ کا لگایا ہوا پودا جڑ پکڑ چکا تھا اور دار الحکومت دہلی میں ان کا جانشین و تربیت یافتہ شیخ وقت (خواجہ قطب الدین بختیار کاکی) ارشاد و ہدایت کے کام میں سرگرم و منہمک تھا اور ان کا عقیدت مند و حلقہ بگوش سلطان شمس الدین التمش اسلامی حکومت کی توسیع و استحکام اور عدس گستری و خلق پروری میں مشغول تھا۔

ماخوذ از ”تاریخ دعوت و عزیمت، ج ۳“



^۱ آئین اکبری (سر سید ایڈیشن) ص ۲۷۰

^۲ سنہ وفات میں اختلاف ہے، عام طور پر تین سنہ لکھے گئے ہیں: ۶۲۷ھ، ۶۳۲ھ، ۶۳۳ھ، صاحب سیر الاقطاب نے آفتاب ملک ہند سے سنہ وفات ۶۳۳ھ استخراج کیا ہے۔ صاحب خزینۃ الاصفیاء نے بھی یہی سنہ وفات مانا ہے۔

میر غلام علی آزاد بلگرامی
ترجمہ: ”سید نفیس کھٹنی“

حضرت مخدوم عثمان مروندی

م ۶۷۳ھ

راقم الحروف (سید غلام علی آزاد بلگرامی) نے مولانا محب علی تتوی جو بزرگانِ عہد سے گزرے ہیں اور انکا ذکر ”شاہجان نامہ“ اور دیگر کتبِ تاریخ میں مسطور ہے انکی یہ تحریر مشاہدہ کی ہے کہ کہ ”حضرت مخدوم لعل شہباز قدس سرہ“ کا اسم شریف عثمان ہے۔ اور فقیر نے سیاہ رنگ کی لوح پر کندہ یہ عبارت دیکھی تھی کہ اس انداز میں لکھی تھی۔

”شیخ عثمان مروندی قطبِ دین باز سپید و مرند بفتح میم و رای مہملہ و سکون و وال مہملہ قریہ ایست از قراے تبریز“ انتہی۔

نسب شریف: تیرہ واسطہ سے حضرت امام جعفر صادق رضی اللہ عنہ تک پہنچتا ہے حضرت عثمان مروندی بن سید کبیر بن سید شمس الدین بن سید نور بن سید محمود بن سید احمد بن سید ہادی بن سید مہدی بن سید منتخب بن سید غالب بن سید منصور بن سید اسماعیل بن امام جعفر صادق رضی اللہ عنہم۔ صاحبِ تذکرہ مشائخِ سندھ بیان کرتے ہیں:

”حضرت مخدوم کا مولد و منشا مرند ہے مرندہ رجال کو پہنچنے کے بعد وہ بابا ابراہیم جو شیخ جہاں کے مرید تھے۔ انکی خدمت میں ارادت حاصل کی مدت ایک سال تک اُس صاحبِ کماں کی خدمت میں رہے اور مرتبہ تکمیل کو پہنچے اور خرقدہ خلافت و اجازت سے مشرف ہوئے اور انہوں نے شادی نہیں کی اور حضور و مجدد زندگی بسر کی اور آخر ہندوستان شریف لائے اور حضرت شیخ فرید گنج شکر

اور شیخ الاسلام بہاء الدین زکریا کی صحبت پائی اور صدر الدین عارف کے ساتھ انکی مصاحبت رہی اور سیوستان میں اقامت اختیار کی۔

پہلی برکت: اتفاقاً سیوستان میں آکر آپ جس محلے میں مقیم ہوئے وہ کسی عورتوں کا تھا۔ اس عارف باللہ کے قدم میمنت لزوم کا پہلا اثر یہ تھا کہ وہاں زنا کاری فحاشی کا بازار سرد پڑ گیا، نیکی اور پرہیزگاری کی طرف قلوب مائل ہوئے اور زانیہ عورتوں نے آپ کے دستِ حق پرست پر توبہ کی۔ ضیاء برنی تاریخ فیروز شاہی میں لکھتے ہیں:

”جب آپ ملتان پہنچے خان شہید یعنی سلطان محمد قآن جو آپ سے معرفت اور اعتقاد رکھتا تھا اص نے آپ کی خدمت میں تواضع اختیار کی اور آپ کو فتوحات بہت نذر کیں اور بے شمار کوشش کی کہ اُن مخدوم ملتان میں استقامت اختیار کریں اور اس نے آپ کے لئے ایک خانقاہ تعمیر کی آپ نے وہاں کی اقامت کو قبول نہیں کیا۔ اور ایک دن خان شہید نے حضرت شیخ صدر الدین عارف اور حضرت شیخ عثمان شہباز مروندی کو اپنی مجلس میں دعوت دی اور عربی زبان کی غزلیں سنوائیں دونوں بزرگ درویشوں کی دوسری جماعت سماع میں تھے اور خان شہید دست بستہ کھڑا رہا اور زار زار روتا تھا“ انتہی۔

جب راقم الحروف کو دسویں ربیع الاول ۱۱۴۳ھ میں شہر سیوستان جانے کا اتفاق ہوا اور میر سید محمد خان نے بخشی گڑھی اور وقائع نگاری انہوں نے مجھے تفویض کی اور جانب بگرام سفر اختیار کیا کچھ عرصے کے بعد اُس خدمت سے برطرف ہوئے اور فقیر کے دل پر اسکی گردِ ملال آگئی۔ ایک رات کو میں نے خواب میں مشاہدہ کیا کہ شہر کے کوچے سے گزر رہا ہوں ایک شخص سامنے آیا میں نے اس سے استفسار کیا کہ اس سے آگے راستہ جاری ہے اس شخص نے زبانِ عربی میں جواب دیا۔ ”سیٹھا کہ رجاں“ چند قدم آگے چل کر میں نے تین مشائخ کو اہل سندھ کے لباس اور وضع میں دیکھا کہ وہ ایک جگہ بیٹھے ہوئے ہیں ان میں سے ایک آگے بیٹھا ہے میں نے قریب جا کر سلام کیا اور شیخ مقتدی کے رو برو دو زانوں ادب سے بیٹھ گیا اور سوال کیا کہ ہماری ملازمت بحال ہوگی یہ بات سنکر وہ اپنا سر گریبانِ مراقبہ میں لے گئے ایک پوری گھڑی بعد انہوں نے سر اٹھایا اور فرمایا کہ بحال ہوگی میں نے

کہا کہ یہ کیسے ہے انہوں نے فرمایا کہ ہم جو کہتے ہیں آخر ایک سال بعد خدمت بحال ہو گئی۔ اور شیخ کے قول کے سچائی ظہور میں آئی اور ایسا معلوم ہوا کہ جو بشارت دینے والے بزرگ تھے وہ حضرت لعل شہباز قدس سرہ تھے۔ اور ایک گھڑی کامل کا مراقبہ اس بات کی بشارت تھی کہ ایک سال بعد یہ کام پورا ہوگا۔ آنجناب کی وفات ۲۱ شعبان ۶۷۳ھ کو واقع ہوئی۔

فضائل:

شاہِ بازِ نشینِ لاہوت	شاہ اورنگ خطہ ملکوت
اہلِ دل عارفِ معارفِ حق	صاحبِ وجد و تارکِ مطلق
شاہِ عثمان، شاہِ بازِ لقب	اشرفِ الذات ہم شریفِ نسب
بحرِ عرفاں کنوزِ دانائی	مہرِ ایقان چراغِ بینائی
مستِ خم خانہ محبتِ شوق	بلبلِ گلستانِ عالمِ ذوق
صاحبِ حال و کاملِ ابدال	محرمِ خلوتِ حریمِ مثال
چند از روضہ اش بہ سیوستان	عطرِ افزا جو روضہ رضوان
فیضِ افزائے گنبدِ پُر نور	چوِ حبابی ز چشمہ کافور
بلکہ خود باغبانِ صنغِ ازل	چیدہ آورِ دازِ ریاضِ اہل
گلِ صد برگِ تازہ تر از جاں	کشِ ناز و زبون دستِ خزاں
گنبدی نہ کہ روضہ ز بہشت	مشکِ باب و طینتشِ بہرشت
خاکِ آن آستانِ قبلہ نشاں	سرمہ بینیشِ عیونِ شہاں
فیضِ فایضِ زبام و دربارش	نورِ رخشاں ز چار دیوارش
شبِ چو احرامِ درویِ افروزاں	شمعِ وقتِ ندیلِ مشعلِ تاباں
زارانِ حریمِ حرمتِ او	میرِ سد فوجِ فوجِ ازہر سو
دہدازِ جودِ قلزمِ عمان	ساعلاںِ را پُر از گھرِ داماں

ہر کے راہِ بوقتِ خواہش دل	گشتہ بے شبہ مدعا حاصل
ہر کہ با غم ہم آشیانہ بُود	خستہ دشنہ زمانہ بُود
چوں ز اخلاص می ہند قدے	اندر آل پاک محترم حرے
یابداد غم نجات فیروزی	سودش راحت و فرح روزی
آستانش کہ ہست خلد مثال	ہست محط قوافل ابرار
برداز خوال جود از کم و بیش	ہر کے در خود عقیدہ خویش
ہست در بار او چو قلم زرف	ہر کے راست بہرہ در خود ظرف
کس نگشت از نوال شاں محروم	برد البتہ حصہ مقسوم
تاقیامت بود چنیں روشن	شمع تابان او بوجہ حسن
نہ پذیرد ز صرصر دوراں	انطفائے بہ ہیچ وقت اوآں
فیض دربار اوب استقلال	ہمچنین بود ہم بود لازال

و مبدم رحمتِ خداوندی

بادِ بروحِ شاہِ مروندی

ماخوذ از ”ماثر الکرام“^۱



مولانا محمد ثانی حسنیؒ

حضرت سید قطب الدین احمد المدنیؒ

۶۷۷ھ

حضرت حسن بن سیدنا علیؑ کے صاحبزادہ حضرت حسن مثنیٰ کو حسن مثنیٰ اس لئے کہا جاتا ہے کہ وہ اپنے والد ماجد حضرت حسنؑ سے صورت و سیرت میں بہت مشابہ تھے، ۳۱ھ میں پیدا ہوئے ان کی کنیت ابو محمد تھی، عم مکرم حضرت حسین بن علیؑ کی صاحبزادی فاطمہ صغریٰ سے شادی کی ان بی بی سے تین صاحبزادے^۳ ہوئے۔

۱ حضرت حسنؑ کے دوسرے صاحبزادوں کے نام جو مختلف البطن تھے یہ ہیں (۱) زیدؑ، جد امجد حضرت ابو الحسن صی مجبوری لاہوریؒ (۲) حسین (۳) طلحہ (۴) اسمعیل (۵) عبداللہ (۶) حمزہ (۷) یعقوب (۸) عبد الرحمن (۹) قاسم (۱۰) عمر۔ قاسم اور عمر کربلا میں شہید ہو گئے تھے باقی صاحبزادوں کی اولاد ہوئی، زید بن حسن کی ولادہ مینہ، حبشہ، مکہ، مدینہ، اصفہان و عراق میں پھیل گئی۔

۲ حضرت حسینؑ کی اولاد احفاد میں تقریباً سب ہی کربلا میں شہید ہو گئے صرف ایک صاحبزادے حضرت امام علی زین العابدینؑ بچ گئے تھے اللہ تعالیٰ نے ان کی اولاد میں خوب برکت دی اور اس نسل مبارک میں شیوخ، علماء، بل عمم و فضل اور اصحاب کمالات اتنی تعداد میں پیدا ہوئے کہ ان کے انوار سے سارا جہاں روشن ہوا۔

۳ سب سے بڑے عبداللہ المحضؑ تھے اس کے بعد ابراہیم عمر اور حسن مثنیٰ، ان کے علاوہ دوسری بیوی سے داؤد اور جعفر ہوئے جن کی اولاد میں بصرہ اور کوفہ کے نقیب ہوئے۔

سب سے بڑے صاحبزادے عبداللہ المحض تھے، والد کی طرف سے حسنی اور والدہ کی طرف سے حسینی تھے۔ اس لئے ان کی اولاد کو حسنی حسینی ہونے کا فخر حاصل ہے، عبداللہ المحض صورت و سیرت، زہد و ورع اور فیاضی و سخاوت میں اپنے والد کی مثل تھے، ان صفات حسنہ کی وجہ سے وہ اپنے پورے خاندان میں بزرگ کی حیثیت سے مانے جاتے تھے اسی لئے ان کو شیخ العترۃ کہا جاتا تھا۔

عبداللہ المحض ایک بڑے عالم اور محدث تھے وہ اکثر تابعین سے احادیث کی روایات کرتے تھے، خلیفہ راشد حضرت عمر بن عبدالعزیز ان کے علم و فضل، سیادت و نجابت کے پیش نظر ان کا بڑا احترام کرتے تھے، عباسی دور کے شروع میں انھوں نے خلیفہ وقت ابو جعفر منصور کے خلاف خروج کیا تھا جس کی وجہ سے منصور نے ان کو گرفتار کر لیا اور اسی قید و بند کی حالت میں انھوں نے انتقال کیا۔ انتقال کے وقت چھ صاحبزادے¹ یادگار چھوڑے۔ ان میں سب سے ممتاز محمد صاحب النفس الزکیہ تھے، ان کی کنیت ابوقاسم تھی وہ اپنے عہد کے امام اور متفقہ تھے، اپنے والد کے انتقال کے بعد منصور کے خلاف آواز اٹھائی اور حجاز کے عوام و خواص نے ان کی تائید و نصرت کی اور مدینہ پر ان کا کامل عمل دخل ہو گیا، منصور نے ان کی مقبولیت اور محبوبیت دیکھی تو ان کے خلاف فوج بھیج دی اور مدینہ منورہ کے قریب مقابلہ ہوا، محمد صاحب النفس الزکیہ اس معرکہ میں شہید ہو گئے²۔

محمد صاحب النفس الزکیہ بڑے عبادت گزار تھے، نمازیں کثرت سے پڑھتے سجدے کرتے ان کے نشانات پڑ گئے تھے اس لئے ان کو السفنات کے لقب سے یاد کیا جاتا تھا۔ محمد صاحب النفس الزکیہ کے ایک صاحبزادہ تھے جن کا نام عبداللہ الاشر تھا ان کے نام کے آگے الکابلی بھی لگتا ہے اس کی وجہ یہ ہے کہ والد کی شہادت کے بعد حجاز سے کابل تشریف لے گئے اور جہاد کرتے ہوئے شہید ہو گئے³، ان کے کئی صاحبزادے ہوئے جن میں محمد ثانی الاصغر اور حسن زیادہ مشہور ہیں، عبداللہ الاشر کی اولاد کی ایک

¹ محمد، ابراہیم، موسیٰ الجون، یحییٰ، سلیمان، ادیس، ابراہیم کی اولاد مصر و عراق اور خراسان میں پھیلی، یحییٰ کی ولادہ مدینہ میں بھی اور مغرب کی طرف گئی، سلیمان کی اولاد بربر کے علاقوں میں دعوت کا پیغام لے کر گئی، ادیس کی ولادہ لیبیا اور مراکش کے علاقوں میں پھیلی، موسیٰ الجون کی اولاد عراق میں رہی، موسیٰ الجون کی اولاد میں حضرت شاہ عبدالقادر جیلانی جیسے شیخ وقت ہوئے۔

² یہ واقعہ ۱۳۵ھ کا ہے۔

³ یہ واقعہ ۱۵۱ھ کا ہے۔

شاخ نے بخارا، غزنی اور بلخ میں بودوباش اختیار کی اور دینی دعوت و تبلیغ کا کام کیا ان کی دعوت و ارشاد سے پورا خطہ مسلمان ہو گیا، محمد ثانی الاصفہانی و عبادت میں مشہور تھے، شجاعت و سخاوت میں خاص امتیاز رکھتے تھے، کنیت ابوالحسن تھی اور نقیب کوفہ کے عہدہ پر سرفراز تھے، ان کے صاحبزادہ حسن لجو فیاضی و سخاوت میں اپنے والد کے مثل تھے اور علم و فضل میں اپنے اسلاف کے قدم بقدم، والد کے بعد کوفہ کے نقیب بنے اور نقیب کوفہ کے نام سے مشہور ہوئے، ان کے کئی صاحبزادے^۱ ہوئے۔

حسن الجواد کی اولاد مختلف ملکوں میں پھیل گئی اور مسلسل اپنے آباء و اجداد کے نقش قدم پر چل کر مسند ارشاد و دعوت کو آراستہ کرتی رہی، عرب و عجم کے ممالک میں دعوت و ارشاد کا کام کرتی رہی۔

حسن الجواد کی اولاد احفاد میں ساتویں پشت میں ایک بزرگ سید رشید الدین احمد المدنی گذرے ہیں جو بغرض اعلاء کلمۃ الحق و ہدایت خلق مدینہ طیبہ سے بغداد تشریف لائے ان کے علم و فضل اور جلال شان کا اندازہ اس سے کیا جاسکتا ہے کہ ان کے جلو میں ہر وقت سینکڑوں طلباء اور علماء رہتے تھے، امیر سید علی ہمدانی صاحب عمدۃ الطالب لکھتے ہیں ”کان السید رشید الدین اماماً عالماً صالحاً متدیناً یجتہد فی الخیرات والنصائح والمصالح الخ“ (سید رشید الدین امام عالم صالح تھے اور نیک کاموں اور خیر خواہی کی باتوں میں بہت کوشاں رہتے تھے۔)

بعض لوگوں کا خیال ہے کہ بغداد میں رہے اور وفات پائی مگر بعض دوسرے مؤرخین لکھتے ہیں کہ تا تاریخوں کے ہنگامہ میں جام شہادت نوش کیا اور حضرت شیخ عبدالقادر جیلانیؒ کے حظیرہ میں مدفون ہوئے۔ سید رشید الدین کے ایک بلند پایہ صاحبزادہ سید قطب الدین احمد المدنی تھے جو ایک بڑے عالم، عارف اور عالی ہمت صاحب سیف و قلم بزرگ گذرے ہیں، مدینہ منورہ میں تھے کہ رسول اللہ ﷺ کی خواب میں زیارت ہوئی اور حضور ﷺ کی طرف سے آپ کو جہاد کے لیے ہندوستان جانے کا حکم ہوا اور فتح کی بشارت ہوئی۔^۲

^۱ صاحبزادوں کے نام یہ ہیں۔ (۱) ابو جعفر محمد نقیب کوفہ (۲) ابو عبد اللہ الحسین نقیب کوفہ (۳) ابو محمد

عبد اللہ (۴) قاسم (۵) ابو العباس (۶) احمد

^۲ سید قطب الدین محمد الجون حضرت شاہ عبدالقادر جیلانی کے بھانجے تھے۔

آپ اپنے اعز و اقارب کو لے کر غزنی آئے اور کچھ مدت قیام کیا اور پھر غزنی کے رؤساء اور اٹھارہ ہزار آہن پوش فوج کے ساتھ دہلی تشریف لائے اور وہاں سے قنوج پر فوج کشی کرتے ہوئے مانک پور اور اس کے بعد کرٹہ، الہ آباد پہنچے اور اس کو فتح کر کے مستقل سکونت اختیار کر لی۔

امیر سید قطب الدین مدت تک دہلی میں شیخ الاسلام کے منصب پر فائز رہے، دہلی کے تمام مشائخ و علماء و سلاطین اپنے وقت میں آپ کا ادب و احترام کرتے رہے، مؤرخین اور تذکرہ نگاروں نے آپ کا نہایت بلند الفاظ میں تذکرہ کیا ہے اور ان کے صحتِ نسب و علوِ خاندان کی شہادت تمام مؤرخین نے دی ہے۔ ۳ جون رمضان المبارک ۷۷۷ھ کو کرٹہ میں انتقال فرمایا۔

کرٹہ کی فتح کے بعد اپنے ہمراہیوں میں سید علاء الدین اور اپنے خواہر زادہ سید قاسم کی سرکردگی میں ایک مختصر فوج ہنسوہ (فتح پور) روانہ کی اور راجہ ہنس سے جو ہنسوہ پر راج کرتا تھا مقابلہ ہوا اس مقابلہ میں سید علاء الدین^۱ شہید ہو گئے اور مجاہدین کو فتح نصیب ہوئی۔

سید قطب الدین مدنیؒ کی اولاد کو اللہ تعالیٰ نے بڑی دینی و دنیوی برکت عطا فرمائی، سیادت و امارت اور دنیوی و جاہت کے ساتھ ساتھ علم و فضل، زہد و تقویٰ کی دولت سے مالا مال رکھا، آپ کی اولاد میں اتنے اولیاء و مشائخ ہوئے کہ کم خاندانوں میں ہوئے ہوں گے، آپ کی اولاد مختلف علاقوں میں منتشر ہو کر سکونت پذیر ہوئی، موضع کرٹہ میں سید محمد اسماعیل آباد ہوئے، سید فضل اللہ جو نہپور گئے اور وہاں سے بہار تشریف لے گئے جہاں وہ گوشائیں جی کے نام سے مشہور ہوئے، ان کی اولاد صدیوں تک باوقار اور صاحب ارشاد و اقتدار رہی، اور بقیہ حضرات کرٹہ ہی میں مقیم رہے، پھر وہاں سے دھیرے دھیرے دیگر علاقوں میں طرح اقامت ڈالی۔

آپ کے ایک صاحبزادہ سید تاج الدین مدت تک اودھ پھر بدایوں کے عہدہ قضا پر فائز رہے، اللہ تعالیٰ نے ان کو اس عہد کے علماء اور اعیان اور صوفیہ مشائخ میں ایک نئی شان عطا فرمائی تھی اور

^۱ سید علاء الدین شہید کا مزار ہنسوہ کے محلہ درگاہ میں آج بھی موجود ہے، محلہ درگاہ ہنسوہ میں ایک بند مقام پر واقع ہے، غالباً اس جگہ راجہ ہنس کا قلعہ ہوگا اس محلہ میں سادات و اسطی کا ایک خاندان صدیوں سے سکونت پذیر ہے بارہویں صدی سے اس خاندان اور حضرت شاہ علم اللہ کے خاندان میں قرابت داری شروع ہوئی ورس قرابت داری کا سلسلہ جاری ہے۔

اوصاف اہل بیت کرام اور کمالات ظاہری و باطنی سے مستفہ کیا تھا، امیر قطب الدین مدنی کے دوسرے صاحبزادے سید قوام الدین تھے جو ایک نامور عالم اور شیخ تھے انہوں نے دہلی کو اپنا مستقر بنایا، اور مسند ارشاد و سلوک کو آراستہ کیا۔

امیر سید قطب الدین کے سب سے بڑے صاحبزادہ سید نظام الدین تھے جو علم و فضل، قوت و شجاعت اور ہمت عالی میں اپنے والد کے قدم بقدم تھے وہ معرکوں میں اپنے والد ماجد امیر قطب الدین کے دوش بدوش بلکہ قیش قیش رہے اور اپنے والد کے بعد کڑھ میں ان کے جانشین ہوئے، ان کے صاحبزادہ سید رکن الدین تھے جو ایک جلیل القدر شیخ اور عالم و فقیہ تھے، جلالتِ شانِ علم و عمل اور زہد و تقویٰ میں بہت ممتاز تھے، مشہور مؤرخ قاضی ضیاء الدین برنی نے ان کے معارف و کمالات کا ذکر اپنی کتاب میں تفصیل سے کیا ہے، اپنے عم بزرگوار سید تاج الدین کے بعد وہ بدایوں میں منصب قضا پر فائز ہوئے، قاضی ضیاء الدین برنی نے ان سے ملاقات کی تھی، وہ لکھتے ہیں ”ان جیسے روشن اوصاف اور ان جیسی عزت و حشمت والے لوگ میں نے بہت کم دیکھے ہیں۔“

قاضی سید رکن الدین کی اولاد میں سید فضل اللہ گوشائیں جیسے بزرگ پہلے جو نپور تشریف لے گئے اس کے بعد عظیم آباد پٹنہ کو اپنا مسکن بنایا اور بہت جلد مرجعِ خلافت بن گئے، ان کے بیٹے سید محمد تقی جن کو درویش بے ریا کے نام سے یاد کیا جاتا ہے، اپنے زمانہ کے مشاہیر علماء میں سے ہیں، شاہ فرخ سیر ان کا مرید تھا ان کا سلسلہ اس نواح میں اب تک موجود ہے، سید رکن الدین کے صاحبزادوں میں سید احمد^۱ (پالن پور) سید صالح (فتح پور) اور سید جلال الدین^۲ (مورث سادات کوڑھ ضلع فتح پور) جیسے علماء اور اولیاء نظر آتے ہیں۔

^۱ کرم میں میر سید امید علی مصنف ظہور قطبی تھے او ان کے کئی برادران و صاحبزادگان تھے جن میں کئی صحابِ صمم و شعرو سخن اور اصحابِ جاہ و حشمت گذرے ہیں۔

^۲ سید جلال الدین بڑے متقی اور عالم و شیخ تھے کوڑھ میں قیام کیا، اور مسند ارشاد آراستہ کی، ولاد میں بکثرت عمماء و مشائخ ہوئے جن میں حضرت شاہ حمزہ صاحب طریقہ و سجادہ تھے بڑے پابندِ شریعت تھے بخش تھے۔ ان کی ولاد میں سید مہدی اور ان کے پانچ صاحبزادے تھے شاہ ابوالحسن مصنف آئینیہ اودھ جو ایک مؤرخ اور جہانگیر شاہ شخص تھے ناگور اور پھر لکھنؤ میں قیام کیا اور آخر میں شہید کر دیئے گئے، سید مہدی بخش کے دوسرے صاحبزادے سید

ان کے علاوہ خاندانِ قطبی کے مختلف بزرگ مختلف خطوں میں جاگزیں ہوئے اور دین و علم کی خدمت کی، ان خطوں میں (۱) رودولی (۲) اجھوا پد گنہ کرٹھ (۳) رسولپور پد گنہ کوٹھ (۴) موضع کراچی پد گنہ سراختھو (۵) راجہ پور پد گنہ دلمو، (۶) گوالیار (۷) موضع کرنی چمیزا کالنجر (۸) دہلی (۹) ہنسوہ ضلع فتح پور، (۱۰) کڑاشاٹل، ہیں۔

امیرِ کبیر حضرت سید قطب الدین المدنیؒ کے انتقال کے ایک صدی بعد قطبی خاندان کے ایک بزرگ سید قطب الدین محمد ثانی^۱ نے کڑاسے جائس (ضلع رائے بریلی) نقل سکونت کی کچھ مدت کے بعد ان کے صاحبزادہ سید علاء الدین اور پوتے قاضی سید محمود جائس سے نصیر آباد منتقل ہوئے اور عمدہ قضا پر مامور ہوئے، اس وقت سے ان کی اولاد نے نصیر آباد کو اپنا وطن بنا لیا، ان کی نسل میں دیوان سید خواجہ احمد مولانا ہدایت اللہ اور حضرت سید شاہ علم اللہ اور ان کے اخلاف ہیں اور ان کی اولاد براہِ پر گنہ نصیر آباد میں عمدہ قضا پر مامور ہوتی رہی جن کے نام یہ ہیں: قاضی سید محمود، قاضی سید محمد، قاضی سید احمد، قاضی سید فتح عالم، قاضی سید ابو محمد (حال مکرم حضرت شاہ علم اللہؒ) قاضی سید ابو المعالی، قاضی سید پیر علی، قاضی سید امین اللہ^۲، قاضی سید قطب الدین احمد، قاضی سید نصیر الدین، قاضی سید فضل الرحمن جن کے بعد اس عمدہ پر کوئی سرخراز نہیں ہوا اور نظامِ قضا کا بھی سلسلہ ختم ہوا۔

قاضی سید محمودؒ کا انتقال ۸۶۸ھ میں ہوا اور مقبرہ خطیبان میں جو بعد میں باغِ قاضی کے نام سے مشہور ہوا مدفون ہوئے کسی نے تاریخی کھی ہے:

گفت تاریخ وفاتش رضواں یافت محمود مقام محمود

قاضی سید محمود کے دو صاحبزادے، قاضی سید محمد، قاضی سید احمد مشہور بہ سید راجے قاضی سید احمد بڑے متورع، متبعِ سنت، صاحبِ علم اور صاحبِ مسند ارشاد تھے وہ خلافِ شریعت کسی کی بات

سماعیل تھے جو صاحبِ علم و عمل اور صاحبِ وجاہت تھے، تیسرے صاحبزادے سید ابو نصر تھے جن کے صاحبزادے شمس الہدی تھے۔

^۱ قطب الدین محمد ثانی جائس کے قاضی تھے پوری زندگی جائس ہی میں گزاری اور وہیں انتقال کیا محمد نصاریاں میں ان کی اور ان کی بیوی کی قبر موجود ہے۔

^۲ قاضی سید امین اللہ مولانا سید ہدایت اللہ کے صاحبزادے ہیں۔

برداشت نہ کرتے تھے، ایک روز وہ ایک مقدمہ کی سماعت کر رہے تھے کہ دورانِ مقدمہ ایک فریق کی زبان سے یہ لفظ نکلے کہ ”ازچنیں حکم مشرح بیزارم“ اس خلافِ شرع جملہ کو وہ برداشت نہ کر سکے اور ترکِ وطن کر کے رائے بریلی تشریف لے آئے ان کا خاندان اور اولاد نصیر آباد ہی میں مقیم رہی، لیکن قاضی سید احمد رائے بریلی کے محلہ سید راجن میں مقیم رہے اور اسی خلوت نشینی میں اپنے رفیقِ اعلیٰ سے جا ملے اور اسی محلہ کے متصل احاطہ میں مدفون ہوئے ان کے پہلو میں ان کی اہلیہ محترمہ آسودہ خاک ہیں۔

قاضی سید احمد کے ایک فرزند تھے جن کا سید محمد معظم نام تھا، سید معظم زہد و ورع، اتباعِ سنت اور کمالِ تقویٰ میں اپنے والد اور چچا کے قدم بھدم تھے ان کے دو فرزند تھے سید محمد فضیل اور سید محمد اسحاق۔ سید محمد فضیل تعلق مع اللہ اور خدمتِ خلق میں امتیازی شان کے مالک تھے۔ علومِ ظاہری کے ساتھ علومِ باطنی کی بھی تکمیل کی، عزیمت و استقامت میں اپنی مثال آپ تھے، اپنی زندگی دوسروں کی خدمتِ مظلوموں و بیواؤں کی اعانت، عزیزوں کے ساتھ حسنِ سلوک میں گزار دی، آپ کا شیوہ تھا کہ صبح و شام دوسروں کی حاجتوں کو معلوم کر کے ان کی حاجتوں کو پورا کرتے اپنے سر پہ لکڑیاں لاد کر لاتے بازار جا کر سامان خریدتے اور منگوانے والوں کو دیتے اور اپنی اس محنت پر خوش رہتے خدمتِ خلق کے ساتھ درس و تدریس اور تربیت و سلوک، ریاضت و عبادت میں مشغول رہتے اپنے وطن نصیر آباد میں تھے کہ ایک مرتبہ ایک مقدمہ کے سلسلہ میں کسی زبان سے نکلا کہ شریعت کے بجائے بزرگوں کے فیصلہ کو ہم مانیں گے سید موصوف یہ سن کر بیقرار ہو گئے اور اس خلافِ شریعت بات کو برداشت نہ کر سکے اور یہ فرماتے ہوئے ”دردِ یار بے ادباں بود و باش حرام است“ وطن کو خیر باد کہا اور مدینہ منورہ ہجرت کر گئے اور اسی جوار مبارک میں آسودہ خاک ہوئے اپنی یادگار میں دو فرزند، شاہ محمد داؤد، شاہ علم اللہ چھوڑے۔

سید محمد فضیل کے دوسرے بھائی سید محمد اسحاق ایک بڑے عالم اور صاحبِ فضل و کمال تھے اس وقت کے مشہور مشائخ و بزرگوں کی خدمت میں رہ کر استفادہ کیا اور تمام عمر مجاہدات و ریاضتوں اور نفس کشی میں گزار دی۔ اپنے پیچھے تین فرزند یادگار چھوڑے، دیوان خواجہ سید احمد، مولانا سید بدایت اور سید تاج الدین۔

ماخوذ از ”خانوادہ علم الہی“



مولانا سید ابوالحسن علی ندویؒ

حضرت خواجہ نظام الدین محمد بدایونیؒ

م ۷۲۵ھ

حالات و کمالات

نام و نسب: محمد نام نظام الدین لقب و عرف عام والد ماجد کا نام احمد بن علی، سادات حسینی میں سے تھے، نانہال بھی سادات میں تھا، دادا خواجہ علی اور نانا خواجہ عرب دونوں ہم جد تھے، اور دونوں بخارا سے آکر کچھ مدت لاہور رہے، وہاں سے بدایوں آئے۔

۶۳۶ھ میں بدایوں میں آپ کی ولادت ہوئی^۱، بدایوں (قدیم بداول) شرفاء و سادات کا قدیم مسکن تھا، بہت سے سادات کرام اور مشائخ عظام نے ایران و خراسان سے آکر یہاں سکونت اختیار کر لی تھی^۲۔

^۱ صاحب سیر الاولیاء نے آپ کی عمر شریف کا حساب لگا کر اس سنہ کی تعیین کی ہے۔

^۲ بدولت روہیل کھنڈ میں دریائے سوٹھ کے بائیں کنارے پر واقع ہے، اس زمانہ میں بہت آباد اور بدو فوق مقام تھا۔ وردیہ کیلئے سرحدی شہر کا کام دیتا تھا۔ چنانچہ پرانی دہلی کے ایک دروازے کا نام دروازہ بداول تھا (نزہۃ النواظر) قلعہ بداول کے موجودہ کھنڈر اس کی عظمت اور استحکام کا پتہ دے رہے ہیں۔ ۱۱۹۶ء میں سلطان محمد غوری کے جرنیل قطب الدین ابیک نے اسے فتح کیا اور اپنے علام ملک شمس الدین التمش کو امیر بداول مقرر کیا۔ التمش نے یہاں ۱۲۲۲ء میں ایک خوبصورت اور وسیع مسجد تعمیر کرائی، جو اب بھی موجود ہے۔ اس مقام کی اہمیت کا مزید ثبوت درکار بو توہ س سے

ابتدائی تعلیم و تربیت: حضرت نظام الدین پانچ سال کے تھے کہ باپ کا سایہ سر سے اٹھ گیا والدہ ماجدہ نے جو اپنے وقت کی ایک بڑی صالحہ اور باخدااتون تھیں، اس دُرِ یتیم کی پرورش اور دینی و اخلاقی تربیت کا مردانہ ہمت اور پدرانہ شفقت کے ساتھ اہتمام کیا۔ کتابیں پڑھنے کے قابل ہوئے تو مولانا علاء الدین اصولی^۱ کے سامنے زانوئے تلمذ تہ کیا اور فقہ کی ابتدائی کتابوں تک اُن سے تعلیم حاصل کی۔ قدوری ختم کی تو مولانا علاء الدین نے فرمایا کہ مولانا نظام الدین اب دستارِ فضیلت باندھو۔ والدہ صاحبہ سے آکر کہا کہ اُستاد نے دستارِ بندگی کا حکم فرمایا ہے، میں دستار کہاں سے لاؤں؟ والدہ صاحبہ نے کہا: بابا خاطر جمع رکھو، میں اس کی تدبیر کروں گی۔ چنانچہ روٹی خرید کر اُس کو کتایا اور بہت جلد پگڑی تیار کر کے دی^۲۔ والدہ صاحبہ نے اس تقریب میں علماءِ صلحاء وقت کی دعوت کی۔ خواجہ علی مرید شیخ جلال الدین تبریزی نے ایک پیچ باندھا، اور حاضرین مجلس نے علمِ نافع اور تکمیل کی دُعا کی^۳۔

فقروفاقہ اور والدہ کی تربیت: اس چھوٹے سے شریف گھرانے میں جو سایہ پدری سے محروم تھا فقرو فاقہ کوئی نئی بات نہ تھی حضرت خواجہ فرماتے ہیں کہ والدہ کا معمول تھا کہ جس روز ہمارے گھر کچھ پکانے کو نہ ہوتا تو فرماتیں کہ آج ہم سب خدا کے مہمان ہیں۔ مجھے یہ بات سنکر بڑا ذوق آتا۔ ایک دن کوئی خدا کا بندہ ایک تنکہ غلہ گھر میں دے گیا، چند دن متواتر اُس سے روٹی ملتی رہی، میں تنگ آ گیا اور اس آرزو میں رہا کہ والدہ صاحبہ کب یہ فرمائیں گی کہ آج ہم سب خدا کے مہمان ہیں، آخر وہ غلہ ختم ہوا، اور والدہ صاحبہ نے فرمایا کہ آج ہم خدا کے مہمان ہیں، یہ سنکر مجھے ایسا ذوق اور ایسا سُور حاصل ہوا کہ بیان میں نہیں آسکتا^۴۔

منا ہے کہ دہلی کے دو بادشاہ التمش اور اس کا بیٹا رکن الدین فیروز شاہ دونوں تخت نشینی سے پہلے بدلوں کے گورِ زرہ چکے تھے۔

(نسانیکو پیڈیا برٹانیکا بذیل بدلوں)۔ منقول از مقالات دینی و علمی، مولوی محمد شفیع صاحب ایم اے (جددوں ص ۲۴۱)

^۱ مولانا علاء الدین علی الاصولی شیخ جلال الدین تبریزی کے مریدین میں تھے اور اپنے شیخ کے نقش قدم پر خفاء کا بڑا ہتمام تھا، صبر و رضا کے ساتھ زندگی گزارتے تھے، اور اوقاتِ عزیز کو افادہ و عبادت میں مشغول و معمور رکھتے تھے۔

(نہضتِ انحواط بحوالہ فوائد الفوائد)

^۲ سراج المجالس ترجمہ خیر المجالس ص ۱۴۵

^۳ ایضاً ص ۹۶

^۴ سیر الاولیاء ص ۱۱۳

شیخ کبیر^۱ سے مناسبت اور قلبی کشش: حضرت خواجہ فرماتے ہیں کہ میں چھوٹا تھا بارہ سال کا رہا ہوں گا، یا کچھ کم زیادہ، اُس وقت میں لغت پڑھتا تھا۔ ایک شخص جو ابوبکر خراٹہ کے نام سے مشہور تھا، ابوبکر قوال بھی کہتے تھے میرے اُستاد کے پاس آیا، وہ ملتان ہو کر آ رہا تھا۔ اُس نے بیان کیا کہ میں حضرت شیخ بہاء الدین زکریا ملتانی کے پاس سے آ رہا ہوں، اُس نے اُن کے فضائل و مناقب بیان کرنے شروع کئے کہ وہاں کے لوگ ایسے ذاکر، شاعر، ہیں اور اوراد و نوافل کا ایسا انہماک ہے اور ذکر کی ایسی فضا ہے کہ مائیں اور لونڈیاں بھی چکی چلاتے وقت ذکر میں مشغول رہتی ہیں، اسی طرح کی اور بہت سی خصوصیتیں بیان کرتا رہا، مگر کوئی چیز میرے دل میں نہ جھی، اسکے بعد اُس نے بیان کیا کہ میں وہاں سے اجودھن آیا، وہاں میں نے ایسا بادشاہ دین دیکھا اُس نے شیخ الاسلام شیخ فرید الدینؒ کا تذکرہ کیا، یہ سُننے ہی میرے دل کو بے اختیار کشش ہوئی، اور اُن کی محبت و ارادت میرے دل میں ایسی بیٹھ گئی کہ مجھے اُن کا نام لینے میں مزہ آنے لگا، اور میں ہر نماز کے بعد مزے لیکر اُن کے نام کی رٹ لگاتا^۲۔

دہلی کا سفر: سولہ سال کی عمر میں حضرت خواجہ بدایوں سے دہلی آ گئے۔^۳

دہلی میں طالب علمی: آپ نے دہلی آ کر طالب علمی کا سلسلہ جاری رکھا، یہ مدت تین چار سال کی تھی، دہلی میں اس وقت بڑے نامور اساتذہ جمع تھے۔^۴ یہ سلطان ناصر الدین محمود کا عہد حکومت اور غیاث الدین بلبن کا عہد وزارت تھا، اور مولانا شمس الدین خوارزمی جو کہ مستوفی الممالک^۵ ہو کر شمس الملک کے لقب سے مشہور روزگار ہوئے اساتذہ الاسلام کی حیثیت رکھتے تھے۔ سلطنت کے ایک اہم

^۱ شیخ کبیر سے مراد اس کتاب میں ہر جگہ شیخ الاسلام حضرت خواجہ فرید الدین گنج شکرؒ کی ذات ہے

^۲ سیر الاولیاء (ص ۱۰۰)، فوائد القواد (ص ۱۴۹)

^۳ یہ سیر الاولیاء کا بیان ہے اور یہی صحیح معلوم ہوتا ہے، اسلئے کہ تین چار سال دہلی میں طالب علمی کرنے کے بعد خواجہ صاحب جو دھن گئے، اور حضرت خواجہ فرید الدینؒ سے بیعت کی، بیعت کے وقت آپ نے اپنی عمر بیس سال بیان کی ہے (سیر الاولیاء، ۱۰۰) اسلئے سیر العارفین کا یہ بیان صحیح نہیں ہے کہ آپ پچیس سال کی عمر میں بدایوں سے دہلی تشریف لے گئے

^۴ ملاحظہ ہو تاریخ فیروز شاہی از قاضی ضیاء الدین برنی ص ۱۱۲

^۵ یہ صدر محاسب یا اکاؤنٹنٹ جنرل کا عہدہ تھا اور بہت بڑے علماء کو دیا جاتا تھا

ترین عہدے کی ذمہ داری و مشغولیت کے ساتھ اُس زمانے کے علماء کی طرح درس و تدریس کا مشغہ بھی جاری تھا، حضرت خواجہ اُن کے حلقہٴ درس میں شامل ہوئے۔

استاد کے محبوب: مولانا شمس الدین کو حضرت سے تعلق خاص تھا، اور وہ اُن کے محبوب ترین شاگرد تھے، آپ جس حجرہٴ خاص میں مطالعہ فرماتے تھے اُس میں کسی شاگرد کو آنے کی اجازت نہیں تھی، مگر حضرت خواجہ اُن کے دو رفیق مولانا قطب الدین ناقلہ اور مولانا برہان الدین باقی اس قانون سے مستثنیٰ تھے^۱۔

خواجہ شمس الملک کی عادت تھی کہ اگر کوئی شاگرد ناغہ کر دیتا تھا یا دیر سے آتا تھا تو فرماتے تھے کہ آخر مجھ سے کیا قصور ہوا تھا کہ آپ نہیں آئے؟ حضرت خواجہ نے خود یہ قصہ بیان کرتے ہوئے تبسم فرمایا اور کہا کہ اگر کسی سے مزاح فرماتے تو کہتے کہ مجھ سے کیا قصور ہوا کہ آپ نہیں آئے تاکہ میں پھر وہی قصور کروں، لیکن مجھ سے ناغہ ہو جانا، یا دیر میں جانا تو میرے جی میں آتا کہ آج مجھ سے بھی یہی فرمائیں گے، لیکن آپ مجھے دیکھ کر یہ شعر پڑھتے:

آخر کم از آنگہ گاہ گاہے آئی و بما کنی نگاہے

کا تذکرہ کرتے ہوئے خواجہ صاحب ابدیدہ ہو گئے اور سب سننے والوں پر رقت طاری ہو گئی، اور یہ بھی فرمایا کہ مجھے اپنے حجرے میں اپنے ساتھ بٹھاتے، میں ہزار مغذرت کرتا مگر منظور نہ فرماتے^۲۔

علمی امتیاز و تفوق: حضرت خواجہ نے اپنی ذہانت، مناسبتِ خداداد اور محنت سے اپنے رفقاء کے درمیان علمی امتیاز اور تفوق پیدا کر لیا، علمی مباحثوں اور سوال جواب میں (جو قدیم نظام تعلیم کا ایک اہم جز اور علمی استعداد و ذکاوت کی علامت سمجھی جاتی تھی) آپ کی طاقت لسانی اور قوت استدلال کا ایسا اظہار ہوا کہ آپ جس علمی مسئلہ پر بحث کرتے طلبہ لاجواب ہو جاتے اور محفل پر آپ کے علم و ذہانت کا سکہ بیٹھ جاتا، چنانچہ آپ کے ساتھی آپ کو مولانا نظام الدین بجاٹ اور مولانا نظام الدین محفل شکن کے لقب سے پکارنے لگے۔^۳

^۱ سیر العارفین۔ ص ۱۲

^۲ فوائد الفواد۔ ص ۶۸

^۳ سیر الاولیاء۔ ص ۱۰۱

حفظ مقامات اور اس کا کفارہ: اُس زمانہ کے نصاب میں مقامات حریری داخل درس تھی، عام طور پر طلبہ اُس کے سمجھ لینے اور اُس کے مشکل الفاظ و مفردات کے یاد کر لینے پر اکتفا کرتے تھے، لیکن حضرت خواجہ نے اپنے علمی ذوق اور بلند ہمتی سے اُس کے چالیس مقامے حفظ کئے، بعد میں اس کے کفارے میں حدیث کی مشہور کتاب ”مشارق الانوار“ حفظ کی¹۔

حدیث کی اجازت: آپ نے حدیث اپنے زمانہ کے مشہور محدث شیخ محمد بن احمد الماریکی مشہور کمال الدین زاہد (م ۶۸۳ھ) سے پڑھی، جو مصنف مشارق الانوار علاہ حسن ابن محمد الصغافی کے براہ راست شاگرد تھے۔ فقہ میں اُن کو بیک واسطہ صاحب ہدایہ علامہ برہان الدین المرغینانی سے تلمذ تھا، آپ نے اُن سے ”مشارق الانوار“ کا درس لیا اور حدیث کی اجازت حاصل کی²۔

قلب کی بیچینی اور انجذاب الی اللہ: حضرت خواجہ اگرچہ پورے انہماک کے ساتھ طلب علم میں مشغول تھے، اور اُن کی بلند ہمتی اور عزیمت اس سلسلہ میں کسی کسمندی اور تساہل کی روادار نہ تھی لیکن دل کسی اور چیز کو ڈھونڈھتا تھا، اس بحث و مباحثہ اور علوم ظاہری کی فضا میں ان کی طبیعت متوحش ہو جاتی تھی۔ ایک دن فرمایا کہ ایام جوانی میں کہ جب لوگوں کیساتھ نشست و برخاست رکھتا تھا، ہمیشہ دل پر گرانی رہتی تھی اور دل ہی دل میں کھتا تھا کہ میں کب ان لوگوں کے بیچ میں سے چلا جاؤں گا، اگرچہ یہ سب پڑھنے پڑھانے والے لوگ تھے، اور ہمیشہ علمی بحث و مباحثہ میں مشغول رہتے تھے لیکن

¹ سیر الاولیاء - ص ۱۰۱

² سیر الاولیاء (۱۰۵)۔ اجازت نامہ جو عربی میں ہے اور سیر الاولیاء میں بلفظ منقول ہے، ۲۲ ربیع الاول ۶۷۹ھ تا بیخ درج ہے جس کا مطلب یہ ہے کہ یہ اجازت نامہ آپ کو جب حاصل ہوا ہے اس وقت آپ کی عمر (سنہ ولادت کے ۶۳۶ھ کے حساب سے) ۴۳ سال تھی اور یہ واقعہ شیخ کبیر کی وفات (۶۶۴ھ) کے تیرہ سال کے بعد ورس وقت کا ہے جب آپ مسند ارشاد و تربیت پر متمکن تھے اور آپ کی شہرت دور دور پہنچ چکی تھی اجازت نامہ میں سب کے لئے الشیخ الامام العالم الناسک السالک اور مقبول المشائخ الکبار منظور العلماء الاخیار الابرار کے الفاظ ہیں اس عمر و شہرت میں حدیث کی تکمیل اور حصول اجازت سے آپ کے علمی ذوق اور علمیت کا اندازہ ہوتا ہے۔

اکثر میری طبیعت متوحش ہو جاتی اور میں دوستوں سے کہتا کہ میں ہمیشہ تمھارے درمیان نہیں رہوں گا، میں کچھ دن تمھارے یہاں مہمان ہوں امیر حسن علا سحرزی فرماتے ہیں کہ میں نے عرض کیا کہ یہ حضرت شیخ الاسلام فرید الدینؒ کی خدمت میں حاضر ہونے سے پہلے کا قصہ ہے، فرمایا ”ہاں“۔

والدہ صاحبہ کا انتقال: دہلی کے قیام میں حضرت خواجہ کی والدہ ماجدہ نے انتقال فرمایا۔

والدہ کی یاد: ایک روز عرصہ کے بعد حضرت خواجہؒ نے اپنی والدہ کے انتقال کا ذکر کیا، ذکر کرتے ہوئے اتنا گریہ طاری ہوا کہ جو کچھ فرماتے تھے پورے طور پر سننے میں نہیں آتا تھا۔ اسی حالت میں یہ شعر پڑھا۔

افسوسِ دلم کہ بیچ تدبیر نکرد شہائے وصال را بہ زنجیر نکرد^۱

والدہ کا یقین و توکل: حضرت خواجہؒ فرماتے ہیں: ایک دن نیا چاند دیکھ کر حاضر ہوا اور قد مبوس کی اور نئے چاند کی مبارکباد معمول کے مطابق پیش کی۔ فرمایا کہ: آئندہ مہینہ کے چاند کے موقع پر کس کی قد مبوس کرو گے؟ میں سمجھ گیا کہ انتقال کا وقت قریب ہے، میرا دل بھر آیا اور میں رونے لگا، میں نے کہا کہ: مخدومہ مجھ غریب و بیچارہ کو آپ کس کے سپرد کرتی ہیں؟ فرمایا اس کا کل جواب دونگی میں نے اپنے دل میں کہا کہ اس وقت کیوں نہیں جواب دیتیں۔ یہ بھی فرمایا کہ: جاؤ آج رات شیخ نجیب الدین کے یہاں رہو۔ اُن کے فرمانے کے مطابق میں وہاں گیا، آخر شب میں صبح کے قریب خادمہ دوڑتی ہوئی آئی کہ بی بی تم کو بلا رہی ہیں۔ میں ڈرا اور میں نے پوچھا خیریت ہے؟ کہاں ہاں، جب میں حاضر خدمت ہوا تو فرمایا کہ: کل تم نے مجھ سے ایک بات پوچھی تھی میں نے اس کا جواب دینے کا وعدہ کیا تھا، اب میں اس کا جواب دیتی ہوں غور سے سنو فرمایا تمھارا دایاں ہاتھ کون سا ہے، میں نے ہاتھ سامنے کر دیا، میرا ہاتھ اپنے ہاتھ میں لیا اور فرمایا: خدا یا اس کو تیرے سپرد کرتی ہوں۔ یہ کہا اور جاں بحق تسلیم ہوئیں میں نے اس پر خدا کا بہت شکر کیا اور اپنے دل میں کہا کہ اگر والدہ سونے اور موتیوں سے بھرا ہوا ایک گھر چھوڑ کر جاتیں تو مجھے اتنی خوشی نہ ہوتی^۲۔

^۱ فوائد الفوائد (ص ۷۷)

^۲ مسیر الاولیاء (ص ۱۵۱)

ایک تمنائے خام: اس وقت دار الحکومت دہلی کی پوری فضا خاص طور پر طلبہ اور علماء کے حلقے قضا و افتاء کے تذکروں، ان منصبوں پر علماء کی تقرری اور قاضیوں اور مفتیوں کے جاہ جلال اور دولت و ثروت کے قصوں سے معمور و گرم تھے حضرت خواجہ اپنی فطری سعادت اور اعلیٰ روحانی استعداد کے باوجود اس وقت کم سن اور نوجوان تھے۔ علمی امتیاز اور معاشی تنگ حالی کے ساتھ اگر ان کے دل میں بھی کسی جاہ و منصب کا ولولہ اور اُمنگ پیدا ہوتی تو فطرت انسانی کے کچھ خلاف نہیں۔ آپ نے ایک دن شیخ نجیب الدین متوکل سے عرض کیا کہ دُعا کیجئے کہ میں قاضی ہو جاؤں شیخ نجیب الدین خاموش رہے اور کچھ نہ فرمایا۔ حضرت خواجہ سمجھے کہ انھوں نے سنا نہیں۔ دوبارہ ذرا بلند آواز سے فرمایا کہ دُعا کی درخواست کرتا ہوں کہ کہیں کا قاضی ہو جاؤں شیخ نے فرمایا قاضی مت ہو کچھ اور چیز ہو۔¹

اجودھن کی پہلی حاضری: حضرت خواجہ اجودھن حاضر ہونے سے پہلے دہلی میں شیخ کبیر کے برادر حقیقی خواجہ نجیب الدین متوکل سے متعارف ہو چکے تھے، اور کچھ عرصہ اُن کے ساتھ رہنا بھی ہوا تھا، اُن کی صحبت اور گفتگو نے شیخ کبیر کے ساتھ محبت کی اس چنگاری میں جو کمسنی اور بدایوں کے قیام ہی سے طبعیت میں ودیعت تھی، اشتعال و حرکت پیدا کر دی آپ نے شیخ کبیر کی خدمت میں حاضری کا عزم کر لیا، اور بالآخر آپ انکی خدمت میں حاضر ہو گئے۔

طالب یا مطلوب؟ اپنی اس ملاقات اور پہلی حاضری کا حال خود ہی بیان فرمایا، ارشاد ہوا کہ میں جب شیخ کبیر کی خدمت میں حاضر ہوا تو آپ نے مجھے دیکھتے ہی یہ شعر پڑھا:

اے آتش فراغت دلہا کباب کردہ سیلاب اشتیاق جا نہا خراب کردہ

میں نے چاہا کہ پائے بوسی کے اشتیاق کو جو عرصہ دراز سے بے چین کئے ہوئے تھا ذرا تفصیل سے بیان کروں لیکن شیخ کے رعب و جلال سے زبان اور قوت گویائی نے ساتھ نہ دیا، اتنا ہی کہہ سکا کہ قد مبوسی کا سخت اشتیاق تھا۔ شیخ نے جب دیکھا کہ میں اتنا مرعوب ہوں تو فرمایا ”لکل داخل دہشہ“ ہرنے آنے والے پر رعب ہوتا ہی ہے۔²

¹ فوائد الفواد (ص ۲۸)

² فوائد الفواد (ص ۳۱)

مرید کی خاطر: شیخ کبیرؒ نے حضرت خواجہ کی بڑی خاطر فرمائی۔ ارشاد ہوا کہ اس پر دیسی طالب علم کے لئے جماعت خانہ میں چارپائی بچھائی جائے۔ حضرت خواجہ فرماتے ہیں کہ جب چارپائی بچھ گئی تو میں نے اپنے دل میں کہا کہ میں ہرگز اس چارپائی پر آرام نہ کروں گا۔ کتنے معزز مسافر، کتنے حافظ کلام اللہ، کتنے عاشقانِ خدا زمین پر سو رہے ہیں، میں چارپائی پر کیسے لیٹوں؟ یہ خبر منتظم خانقاہ مولانا بدر الدین اسحاق کو پہنچی، انھوں نے فرمایا کہ ان سے کہ دو کہ تمہیں اپنے دل کی کرنا ہے یا شیخ کے ارشاد کی تعمیل؟ میں نے عرض کیا کہ شیخ کے ارشاد کی تعمیل کروں گا۔ فرمایا کہ جاؤ چارپائی پر سو¹۔

بیعت: اسی حاضری میں کسی وقت حضرت خواجہ جس ارادہ سے آئے تھے اُس کی تکمیل کی، اور شیخ کبیرؒ سے بیعت ہو گئے، اس وقت آپ کی عمر بیس سال کی تھی²۔

سلسلہ تعلیم کا اجرا یا انقطاع؟ ایسا معلوم ہوتا ہے کہ حضرت خواجہ کی کچھ کتا ہیں ابھی باقی تھیں، جذب و شوق کا تقاضا تھا کہ اب اس سلسلہ کو ختم کیا جائے، اور علم حقیقی اور معرفت حقیقی کی تحصیل میں صرف کیا جائے جو پیدائش کا اصل مقصد اور یہاں کی حاضری کی غرض و غایت ہے۔ گویا سعدیؒ کا یہ شعر حسب حال تھا:

سعدی بشوے لوح دل از نقش غیر دوست علمے کہ رہ بحق نماید جہالت است
تعلیم و تعلم کا طول طویل سلسلہ پہلے بھی قلبِ حساس اور رُوحِ بیدار پر بار تھا، لیکن اس کو ایک ضرورت سمجھ کر اور اسلئے بھی کہ کوئی دوسرا راستہ سامنے نہ تھا اختیار کیا تھا، اب جبکہ یقین کا سرِ رشتہ اور علم حقیقی کا سرِ چشمہ مل گیا اس سلسلہ دراز کا جاری رکھنا طبعیت پر سخت بار تھا، اور زبانِ حال کہہ رہی تھی:

میری نظر میں ہیں تمام میرے گزشتہ روز و شب مجھ کو خبر نہ تھی کہ ہے علم، نخیل بے رطب
لیکن جس شیخِ کامل سے تعلق پیدا کر لیا تھا وہ جذبِ کامل کے ساتھ خود بھی کامل العلم تھا، اور طریقت کیلئے بقدر ضرورت علمِ ظاہر کو ضروری سمجھتا تھا، خود اس کے شیخ نے یہی ہدایت اُس کو کی تھی، پھر

¹ سیر الاولیاء (۱۰۷)

² ایضاً (ص ۱۰۷)

مولانا نظام الدین سے ارشاد تربیت کا جو عالمگیر کام لینا تھا اُس کی نازک ذمہ داریوں کو ادا کرنے کے لئے علمِ راسخ کی ضرورت تھی۔ یوں بھی صاحبِ نظر شیوخِ طالب کی مناسبت کو دیکھتے ہیں۔ حضرت خواجہ نے بیعت کے بعد فرمایا کہ میں تعلیم ختم کر دوں، اور اوراد و نوافل میں مشغول ہو جاؤ؟ شیخِ کبیرؒ نے فرمایا کہ میں کسی کو تعلیم سے نہیں چھڑاتا، وہ بھی کرو، یہ بھی کرو، دیکھو کیا چیز غالب آتی ہے؟ یہ بھی فرمایا: کہ درویش کو تھوڑا علم بھی چاہیے¹۔

شیخِ کبیرؒ سے درس: شیخِ کبیرؒ کی یہ خصوصی عنایت اور اختصاص تھا کہ آپ نے حضرت خواجہ کو بنفسِ نفیس بعض چیزیں پڑھانا شروع کیں۔ فرمایا کہ: نظام تم کو کچھ کتابیں مجھ سے بھی پڑھنی ہوں گی۔ چنانچہ حضرت شیخ الشیوخ شہاب الدین سہروردیؒ کی تصوف کی مشہور کتاب عوارف المعارف کا درس شروع کیا اور چھ باب اس کے پڑھائے، اسکے علاوہ تمہید ابو شکور سالی بھی اول سے آخر تک سبقاً سبقاً پڑھائی۔ مزید برآں تجوید کی تعلیم بھی دی، اور چھ پارے کامل تجوید کے ساتھ پڑھائے۔²

درس کی لذت: حضرت خواجہؒ زمانہ گزر جانے کے بعد بھی اس درس کی لذت کو یاد فرماتے ہیں، فرماتے تھے کہ عوارف کے درس میں جو حقائق اور نکات حضرتؒ کی زبان سے سُنئے، وہ پھر کبھی سُننے میں نہ آئیں گے، بیان کی تاثیر کا یہ عالم تھا کہ جب حضرتؒ تقریر فرماتے تھے تو یہ آرزو ہوتی تھی کہ اگر اسی حالت میں موت آجاتی تو بڑا اچھا ہوتا۔³

خود شکنی کی تربیت: عوارف کا جو نسخہ درس کے وقت شیخِ کبیرؒ کے ہاتھ میں ہوتا تھا وہ کچھ سقیم بھی تھا اور خط بھی باریک تھا، چند ہی اسباق کے بعد ایک ایسا مقام آیا جہاں شیخؒ کو کچھ دیر تامل رہا، خواجہؒ نے (سادگی اور نوعمری میں) کہا کہ میں نے شیخِ نجیب الدین متوکل کے پاس ایک اور نسخہ دیکھا تھا وہ نسخہ صحیح تھا۔ شیخؒ نے فرمایا ’درویشِ راقوت تصحیح نسخہ سقیم نیست‘۔ (فقیر کو سقیم نسخہ کی تصحیح کی طاقت نہیں) بار بار شیخؒ نے یہ فقرہ دہرایا، خواجہؒ فرماتے ہیں کہ شروع میں تو مجھے خیال نہ آیا

¹ سیر الاولیاء (ص ۱۰۷)

² سیر الاولیاء (ص ۱۰۶)

³ فوائد القواد (ص ۷۵)

لیکن بار بار یہ الفاظ شیخ کی زبان سے نکلتے تو سبق کے دوسرے ساتھی مولانا بدر الدین اسحاق نے بتلایا کہ خطاب تمھاری طرف ہے حضرت خواجہ کے ہوش اُٹ گئے فرماتے ہیں کہ سر برہنہ کو دم دور پائے شیخ افتاد م بکتے جاتے تھے نعوذ باللہ میرا اس سے حضرت پر تعریض کرنا ہرگز مقصود نہ تھا، خواجہ فرماتے ہیں میں نے ہر چند مغدرت کی لیکن حضرت کا لال خاطر نہ گیا۔ فرماتے ہیں میں اُٹھ گیا لیکن سمجھ میں نہ آتا تھا کہ کیا کروں۔ وہ دن جیسا مجھ پر گذرا اور جس حزن و غم کا پہاڑ مجھ پر ٹوٹا شاید کبھی کسی شخص کو ایسا کبھی پیش آیا ہو۔ سر اسیمہ و پریشان باہر آیا، ایک مرتبہ تو یہ جی چاہا کہ کنویں میں گر کر جان دے دوں لیکن کچھ سوچ کر باز رہا، اسی پریشانی اور سر اسیمگی کی حالت میں جنگل کو نکل گیا اور بہت رویا۔

شیخ کبیرؒ کے ایک صاحبزادے شہاب الدین نامی سے خواجہ کا خاص میل میلپ تھا، انھوں نے شیخ کبیرؒ سے خواجہ کا یہ حال کہا، جو مقصود تھا پورا ہو چکا تھا، حاضری کی اجازت مرحمت ہوئی، باہم سر پر قدم مبارک آوردم ”معافی ہوئی۔ دوسرے روز طلب فرمایا اور ارشاد ہوا۔ یہ سب میں نے تمھاری تکمیل حاصل کیے کیا، پیر مشاطہ مرید ہوتا ہے اس ارشاد کے بعد خلعت و کوسٹ خاص سے سرفراز فرمایا گیا۔^۱

فیصلہ کن موقع: حضرت خواجہ نظام الدین کے لئے وہ وقت جب شیخ کبیرؒ نے ان کے صرف اتنا کلمہ دینے پر کہ ”میں نے شیخ نجیب الدین کے پاس ایک بہتر نسخہ دیکھا ہے، اپنی کبیدگی اور ناپسندیدگی کا اظہار کیا، ایک بڑا نازک وقت تھا، بظاہر اس معصوم جملہ اور اطلاع پر کہ ”میں نے آپ ہی کے بھائی کے پاس ایک بہتر نسخہ دیکھا ہے، اتنی ناراضگی اور احتجاج کی ضرورت نہ تھی، لیکن شیخ کامل کو ایک ایسے طالب علم سے جس کو اس کا جانشین بننا تھا اور لوگوں کی خود شکنی کی تربیت کرنی

^۱ فوہد الفواد (ص ۲۷) یہاں پر کوئی یہ شبہ نہ کرے کہ شیخ کامل نے تلمیذ رشید کی ایک معمولی سی طلوع و معروض پر تنی برا فرو خنگی اور آزر دگی کا اظہار فرمایا، اسلئے کہ جیسا کہ خود شیخ کے جملہ سے معلوم ہوتا ہے، یہ سب سردگی یہ ٹھٹھ اور طالب رشید کی ترقی باطنی اور خود شکنی کے لئے ہے۔ شیخ مجتہد و مخلص اس کے لئے اپنے جہاد سے مختلف ذریعہ اختیار کر سکتا ہے، اور اس کے لئے کسی تقریب و موقع کا بھی انتخاب کر سکتا ہے۔ حضرت کعب بن مالک کے بتلا کے واقعہ سے اور ان کو اس کو تباہی پر جو اُن سے بلا ارادہ سرزد ہوئی تھی جو سرز لش کی گئی اور اُن کے ساتھ جو رویہ اختیار کیا اور کرایا گیا اُس سے بھی روشنی اور رہنمائی حاصل کیجا سکتی ہے۔

تھی، اتنی خود بینی بھی گوارا نہ تھی، پھر اس مسترشد کو کمال حال کے جس مقام تک پہنچانا تھا اُس کے لئے اضطراب و اضطراب، شکستہ دلی و شکستگی کی خاص کیفیت پیدا کرنی مقصود تھی، لیکن ایک ذہین اور صاحب استعداد نوجوان کے لئے جو اپنی علمی تکمیل کر چکا تھا۔ یہ وقت بڑا نازک اور فصیدہ کن تھا اور اسی پر اُس کے مستقبل کا انحصار تھا مولانا سید مناظر احسن گیلانی نے صحیح لکھا ہے:

”صادق و کاذب طلب میں امتیاز کا وقت آگیا دنیا دیکھ رہی تھی۔ اب مولانا نظام الدین کا فصیدہ کیا ہوتا ہے؟ کیا مولانا بحث اور محفل شکن ہی کے لقب کو لیکر دنیا سے واپس چلے جائیں گے، جیسے لاکھوں ہی بحث اور محفل شکن آئے اور چلے گئے یا مشائخ کے سلطان کا جو تخت خالی ہے اُس پر قدم رکھنے کی ہمت کرتے ہیں اپنے اپنے حوصلہ کی بات ہوتی ہے، ورنہ سچ یہی ہے:

تو ہی ناداں چند کلیوں پر قناعت کر گیا ورنہ گلشن میں علاج تنگی داماں بھی ہے
چند کلیاں جواب اُن کے ہاتھ میں تھیں وہ پھینک دی گئیں اور اپنی تنگ دامانی کے علاج کے آخری فیصلہ پر وہ ڈٹ گئے ظرف کے چھوٹے ہوتے تو سمجھ سکتے تھے کہ بھلا میرا کیا قصور، میں نے غلطی ہی کیا کی ہے، ایک اچھے نسخہ کا علم تھا اس کا اظہار کیا گیا تھا پھر اس پر اتنی برہمی کے کیا معنی؟ یہی شوشہ اگر سامنے آجاتا وہی لمبی کبیر بن سکتا تھا۔ اتنی لمبی کہ شیطان کی آنت بھی اس سے چھوٹی ہو۔ بڑھاپے میں داعی توازن صحیح نہیں رہا ہے، مزاج میں تندہی اور غصہ سے آگے بڑھ کر اسی کو ”نفسانیت“ کا ثبوت بھی قرار دیا جاسکتا تھا بلکہ دین کی آڑ لیکر سلطان جی چاہتے، تو ”اسوہ حسنہ نبویہ“ کے معیار پر شیخ کبیر کے اس طرز عمل کو کھوٹا بنا کر لوگوں کو دکھا سکتے تھے لیکن ظاہر ہے وہ اپنا علاج کرانے کے لئے آئے تھے، شیخ کبیر کی کمزوریوں کا علاج اجودھن آنے سے مقصود نہ تھا، اس کو طے کر چکے تھے کہ یہ معالج طبیب ہے، اسکے بعد تنقید کا حق ان کے لئے باقی ہی کب رہا تھا“^۱۔

ایک رفیق کی ملامت: خواجہ فرماتے ہیں کہ میں شیخ کبیر کی خدمت میں اجودھن حاضر تھا، ایک عالم بھی جو میرے دوست اور ہم درس تھے اور ہم دونوں ایک ساتھ مذکرہ کرتے تھے اجودھن آئے، انہوں نے جب مجھے پھٹے پُرانے کپڑوں میں دیکھا تو بڑی حیرت و تاسف سے مجھ سے کہا ”مولانا نظام

^۱ ”ہندوستان میں مسلمانوں کا نظام تعلیم و تربیت“ ج ۲ (ص ۹۴-۹۵)

الدین نظام الدین تم نے اپنا کیا حال بنالیا، اگر تم شہر میں درس و تدریس کی خدمت میں مشغول رہتے تو مجتہد زمانہ ہوتے اور بڑی شان و شوکت سے رہتے۔ ”میں نے اپنے دوست کی یہ بات سنی اور اُن سے مغفرت کر دی، اسکے بعد جب میں شیخ کبیر کی خدمت میں حاضر ہوا، تو انھوں نے خود بخود فرمایا کہ نظام اگر تمہارا کوئی دوست تمہیں ملے اور تم سے کہے کہ تم نے اپنا کیا حال بنالیا ہے، اور تعلیم و تعلم کا وہ سلسلہ کیونکہ چھوڑ دیا جو فارغ البالی اور خوشحالی کا ذریعہ بنتا، اور یہاں اس حال میں کیوں ہو تو تم اس کا کیا جواب دو گے؟ میں نے غرض کیا کہ جو ارشاد عالی ہو وہی کہہ دوں گا۔ فرمایا اگر کبھی کوئی ایسا سوں کرے تو یہ شعر پڑھ دینا۔

نہ ہمرہی تو مرارہ خویش گیر و برو تر اسلامی باد امر انگوناری
اس کے بعد حکم ہوا کہ خانقاہ کے مطبخ سے مختلف قسم کے کھانے ایک خوان میں اپنے سر پر رکھ کر اُس رفیق کے پاس لے جاؤ میں نے تعمیل ارشاد کی۔ میرے دوست نے جب یہ منظر دیکھا تو روتا ہوا دوڑا اور میرے سر سے خوان اُتارا اور کہنے لگا کہ تم یہ کیا کیا؟ میں نے سارا قصہ سنایا، اُس نے یہ سنکر کہا کہ تمہارے شیخ ایسے ہیں کہ انھوں نے تم کو بے نفسی کے اس مقام پر پہنچا دیا ہے، مجھے بھی ان کی خدمت میں لے چلو، جب وہ کھانے سے فارغ ہوئے تو اپنے ملازم سے کہا کہ یہ خوان اٹھاؤ اور ہمارے ساتھ چلو، میں نے کہا کہ نہیں جیسے میں یہ خوان اپنے سر پر رکھ کر لایا ہوں ویسے ہی سر رکھ کر لے جاؤں گا، غرض ہم دونوں خدمت بابرکت میں پہنچے اور ہمارے دوست نے حضرت کے ہاتھ پر بیعت و توبہ کی، اور آپ کے حلقہ خدام میں داخل ہوئے^۱۔

کتنے بار حاضری ہوئی؟ حضرت خواجہ شیخ کبیرؒ کی زندگی میں تین بار اجودھن حاضر ہوئے^۲، پہلی یا کسی اور حاضری میں خلافت سے مشرف ہوئے، تذکروں میں اسکی صراحت نہیں ہے۔

شیخ کی نوازشیں: ایک حاضری میں ایک دن ۲۵ جمادی الاولیٰ کو نماز جمعہ^۳ کے بعد طلبی ہوئی، شیخ

^۱ سیر الاولیاء ص ۲۳۹-۲۴۰

^۲ فوائد القواد (ص ۴۲)

^۳ یہاں سیر الاولیاء میں سنہ ۷۶۹ھ یا تو غلط درج ہو گیا ہے، اور قسح خمیں ۵۹۷ھ ہے سنئے کہ شیخ کبیرؒ کی وفات کا سنہ سیر الاولیاء وغیرہ میں ۶۲۴ھ ہے، یا پھر تسلیم کیا جائے کہ آپ کا سنہ وفات ۶۷۰ھ ہے جیسا کہ خزینۃ الاصفیاء میں بحوالہ مخبر الواصلین و تذکرۃ العاشقین درج ہے بہر حال سیر الاولیاء کے سنین میں تضاد ہے۔

کبیر نے اپنا لعابِ دہن حضرت خواجہ کے دہن میں ڈالا قرآن مجید کے حفظ کی وصیت فرمائی فرمایا کہ خدا نے دین و دنیا تم کو دی، یہاں سب کچھ یہی ہے، دہلی کی طرف روانہ کیا اور فرمایا ”برو ملک بند گیر“
نظرۃ منک تکفینی^۱۔

رخصت اور وصیت: فرمایا کہ دہلی جانا تو مجاہدہ میں مشغول رہنا، بیکار رہنا کچھ نہیں (نفلی) روزہ رکھنا نصف راہ ہے، دوسرے اعمال نماز و حج (نفلی) نصف راہ۔

سیر الاولیاء میں ہے کہ خلافت نامہ لکھ کر دیا اور ہدایت کی کہ مولانا جمال الدین کو ہانسی میں اور قاضی منتخب کو دہلی میں دکھا دینا۔ ارشاد ہوا کہ تم ایک سایہ دار درخت ہو گے جس کے سایہ میں اللہ کی مخلوق آرام پائے گی، استعداد کی ترقی کے لئے مجاہدہ کرتے رہنا۔

حضرت خواجہ فرماتے ہیں کہ واپسی میں نے ہانسی میں شیخ جمال الدین کو خلافت نامہ دکھایا بڑا اظہار مسرت کیا اور شعر پڑھا:

خدا لئے جہاں را ہزاراں سپاس کہ گوہر سپردہ بگوہر شناس^۲

ایک دُعا کی درخواست: اسی حاضری میں یکم شعبان کو حضرت خواجہ کی طرف سے شیخ کبیر کی خدمت میں اس دعا کی درخواست پیش کی گئی کہ: خلق کے در بدر نہ پھرنا پڑے درخواست قبول ہوئی اور دُعا فرمائی گئی۔^۳

ایک موقع پر فرمایا گیا کہ میں نے اللہ سے تمہارے لئے تھوڑی سی دنیا بھی مانگ لی ہے خواجہ فرماتے ہیں کہ میں یہ سنکر متفکر ہوا کہ بڑے بڑے لوگ دنیا کے سبب سے فتنہ میں پڑ گئے، میرا کیا حال ہوگا۔
شیخ نے فوراً ہی فرمایا کہ تم فتنہ میں نہیں پڑو گے خاطر جمع رکھو۔ اب مجھے اطمینان ہوا۔^۴

^۱ سیر الاولیاء (ص ۱۲۳)

^۲ ایضاً ۱۱۶-۱۱۷ اس موقع پر سیر الاولیاء میں جو ۶۶۹ھ پھر دیا گیا ہے اُسکے متعلق اوپر گفتگو ہو چکی ہے۔

^۳ سیر الاولیاء (ص ۱۲۳)

^۴ ایضاً (ص ۱۳۲)

اجودھن سے دہلی کو: خواجہ نظام الدینؒ اب اپنے مرشد و مرئی سے رخصت ہو کر ہندوستان کی تسخیر روحانی اور خلقِ خدا کے ارشاد و تربیت اور تبلیغ و ہدایت کی عظیم و مقدس مہم پر روانہ ہوئے۔ یہ ایک فقیر بے نوا تھا جو ہندوستان بلکہ ساتویں صدی ہجری کے عالمِ اسلام کی سب سے مستحکم اسلامی سلطنت کے دارالسلطنت کو جا رہا تھا۔ اس کے پاس اخلاص، اعتماد علی اللہ اور استغناء عن الخلق کے سوا کوئی زادِ راہ اور کوئی، ہتھیار و سلاح نہ تھا۔ مولانا سید مناظر احسن گیلانیؒ نے خوب لکھا ہے:

”ہند گیری کی مہم پر اجودھن سے ہند کے دارالسلطنت دہلی کی طرف روانہ ہوتے ہیں جہاں نیچے سے اوپر تک بیشمار جھوٹے آلہ پراجمائے بیٹھے ہیں، ان میں وہ بھی ہے جس کی زبان کی معمولی حرکت لوگوں کے تن سے سر جُدا کر دیتی ہے وہ بھی ہیں جن کی نیاز مندی خاک سے اٹھا کر لوگوں کو امارت و دولت کے افلاک تک پہنچا رہی ہے۔ گلی گلی میں عزت تقسیم ہو رہی ہے، مناصب بٹ رہے ہیں، روپے لٹائے جا رہے ہیں، گودیں بھر رہی ہیں، اور جن جن ذرائع سے یہ ساری چیزیں حاصل ہوتی ہیں سلطان المشاخ سب سے لیں ہیں آپ پڑھ چکے ہیں کہ اجودھن جانے سے پہلے دہلی کی علمی محفلوں کی محفل شکنی میں انکی عام شہرت ہو چکی ہے، کچھ نہیں تو قصا کے عہدے سے لیکر شیخ الاسلامی و صدرِ جہانی کی خدمات تک کی ساری راہیں اپنے سامنے کھلی جا رہے ہیں، لیکن اب خالق کی صورت میں جو الہ اُن کو مل چکا تھا، سینہ اُسی کے وزن سے اتنا معمور تھا کہ کسی مخلوق کی کوئی گنجائش ان کے قلب میں باقی نہ تھی، قلب کی اسی کیفیت کی تعبیر تھی، جس کا اظہار وہی کبھی کبھی ان مشہور تیز الفاظ میں فرمایا کرتے تھے:

”ایمان کس تمام نہ شود تا ہمہ خلق در نزدیکی او ہم چو پشک شتر نہ نماید“¹
مجلس مبارک میں دمشق کے ایک شخص کا ذکر ہو رہا تھا جو شیخ الاسلامی کی خدمت کے لئے ساری ساری رات نماز پڑھتا، اپنی انہیں نمازوں کو نگاہِ خلق میں حصولِ عزت کا ذریعہ بنا رہا تھا۔ جامع ملفوظاتِ راوی ہیں، کہ:

دریں میاں خواجہ، ذکر اللہ بالخیر یہ شکر حضرت خواجہ کی آنکھوں میں

¹ سیر الاولیاء (ص ۵۵۱)

چشم پر آب کردو برب مبارک راند آنسو آگئے اور فرمایا کہ پہلے شیخ الاسلامی
بسوز اول شیخ الاسلامی را، پس کو جلاو، پھر آگ لگاؤ خافہ کو، پھر اپنی
خافہ را، بعد ازاں خود را۔^۱ خودی کو جلا کر خاک کر دو۔

الغرض اس شان کے ساتھ سب کچھ جلا کر بھسم کر کے وہ اجودھن سے روانہ ہوئے۔۔۔۔۔ اور جس
علاقہ کی ولایت آپ کے سپرد ہوئی تھی اُسی کے پایہ تخت میں آپ پہنچ گئے۔^۲
تصفیہ حقوق: شیخ کبیرؒ نے ارادت و خلافت کے ساتھ کئی بار یہ تاکید کی تھی کہ مخالفین کو خوش
کرنے کی پوری کوشش کرنا، اور اہل حقوق کو راضی کرنے میں کوئی دقیقہ فروگذاشت نہ کرنا خواجہ
فرماتے ہیں کہ میں جب دہلی چلا تو مجھے یاد آیا کہ مجھے ۲۰ جیل ایک شخص کے دینے ہیں، اور ایک
کتاب میں نے کسی سے مستعاری وہ کھو گئی ہے، میں نے بدایوں کے قیام میں یہ عزم کر لیا تھا کہ میں
جب دہلی پہنچوں گا تو ان اہل معاملہ کو راضی کرنے کی کوشش کروں گا۔ جب میں اجودھن سے دہلی
واپس آیا تو جس شخص کے بیس جیل مجھے دینے تھے وہ بزاز تھا، میں نے اس سے کپڑا خریدا تھا، کسی
وقت بیس جیل میرے پاس جمع نہیں ہوئے کہ میں اس کو پہنچا دیتا، معاش کی بڑھی تنگی تھی، کبھی
پانچ جیل ہاتھ آئے کبھی دس۔ ایک مرتبہ دس جیل ملے میں اُس بزاز کے دروازے پہ پہنچا، اس کو آواز
دی، وہ باہر آیا تو میں نے اُس سے کہا کہ تمہارے بیس جیل میرے ذمہ ہیں، ایک مرتبہ تو مجھے دینے
کی قدرت نہیں یہ دس جیل لایا ہوں اس کو لے لو، دس انشاء اللہ اسکے بعد پہنچا دوں گا۔ اُس شخص
نے یہ سُن کر کہا کہ ہاں معلوم ہوتا ہے کہ تم مسلمانوں کے پاس سے آرہے ہو، اُس نے وہ دس جیل تو لے
لئے اور کہا کہ میں نے دس جیل معاف کئے۔

اس کے بعد میں اُس شخص کے پاس گیا جس کی کتاب میں نے لی تھی، اُس نے مجھے پہچانا نہیں، میں
نے کہا کہ صاحب میں نے آپ سے ایک کتاب مستعاری تھی وہ کھو گئی، اب میں اس کی نقل تیار کر کے
آپ کو دوں گا میں بالکل اسی طرح لکھوا کر آپ کو پہنچا دوں گا۔ اس شخص نے کہا کہ ہاں تم جہاں سے

^۱ فوائد الفواد (ص ۲۳)

^۲ ہندوستان میں مسلمانوں کا نظام تعلیم و تربیت (ص ۱۵۰)

آ رہے ہو وہاں کا یہی نتیجہ ہونا چاہیے اُسکے بعد اُسنے کہا کہ میں نے وہ کتاب تم کو بخشی۔^۱

دہلی کی قیام گاہیں: خواجہ صاحب اہل دہلی بلکہ اہل ہند کی خدمت کے لئے جب دہلی پہنچے تو باوجود اُسکے کہ دہلی کا کوچہ کوچہ محلوں اور ایوانوں سے آباد تھا اور روزِ نئی سے نئی عمارتیں بن رہی تھیں، خواجہ صاحب کے قیام کا کوئی ٹھکانا نہ تھا، جب تک کہ غیاث پور کا قیام اختیار نہیں فرمایا، آپ نے اتنی قیام گاہیں اختیار کیں اور اتنے مقامات تبدیل کئے کہ معلوم ہوتا ہے کہ شہر میں اس فقیر کے لئے اپنا درویشانہ سامان رکھنے اور اپنا بوریہ بچانے کے لئے جگہ نہیں تھی۔ سیر الاولیاء کے مصنف میر خورد اپنے والد سید مبارک محمد کہانی کی زبانی جو حضرت خواجہ کے دوست اور رفیق تھے، اس نقل مکانی کی تفصیل بیان کرتے ہیں جو ناظرین کی عبرت کے لئے یہاں نقل کی جاتی ہے۔ سید مبارک محمد کہانی فرماتے ہیں:-

”جتنے سال سلطان المشائخ شہر دہلی میں رہے کوئی مکان آپ کی ملکیت میں نہ تھا، اور ساری عمر آپ نے کوئی جگہ اپنے اختیار سے انتخاب نہیں فرمائی۔ جب آپ بدایوں سے آئے تو سرائے میاں بازار میں جس کو نمک کی سرائے بھی کہتے ہیں اُترے، والدہ اور ہمشیرہ کو وہیں رکھا اور خود ایک قواس (کمان گرا) کی بارگاہ میں جو سرائے مذکور کے سامنے تھی مقیم ہوئے۔ امیر خسرو کا بھی اسی محلہ میں مکان تھا۔ کچھ عرصہ کے بعد راوت عرض کا مکان خالی ہوا، اُس کے لڑکے علاقوں میں چلے گئے امیر خسرو کی معرفت جو راوت عرض کے نواسے تھے سلطان المشائخ کو یہ مکان قیام کیلئے مل گیا، آپ دو سال اس مکان میں رہے، یہ مکان شہر پناہ کے متصل مندر و روازہ دمندھ پل کے نزدیک تھا اس طرح سے کہ شہر پناہ کا برج اس عمارت کے اندر آگیا تھا، مکان کے ایوان و رواق بڑے بلند اور شاندار تھے۔ اس عرصہ میں راوت عرض کے لڑکے آگئے، سلطان المشائخ کو اس مکان سے منتقل ہو جانا پڑا۔ آپ کی کتابیں جن کے سوا اور کوئی سامان نہ تھا ہم سروں پر رکھ کر چھپر والی مسجد میں (جو سراج بھال کے سامنے تھی) لے آئے۔ دوسرے روز سعد کاغذی نے جو شیخ صدر الدین کے مریدین میں تھے یہ قصہ سنا، اور سلطان المشائخ کے پاس آکر برہمی عزت و توقیر اور خوشامد سے اپنے مکان پر لے گیا، بالاخانہ پر ایک بہت اچھی بارگاہ بنی ہوئی

^۱ فوائد الفواد (ص ۱۴)

تھی وہاں آپ کو ٹھہرایا۔ سلطان المشائخ ایک مہینہ وہاں ٹھہرے، اسکے بعد وہاں سے بھی اُٹھے۔ رکابدار کی سرائے میں جو قیصر پل کے متصل تھی۔ سرائے کے درمیان ایک مکان تھا وہاں مقیم ہوئے، ایک مدت کے بعد وہاں سے بھی منتقل ہو کر شادی گلانی کے مکان میں جو محمد سیوہ فروش کی دوکانوں کے درمیان واقع تھا قیام اختیار کیا، اس درمیان میں شمس الدین شراب دار^۱ کے لڑکے اور اعزہ جو آپ کے معتقد تھے آپ کو بڑی عزت اور احترام کیساتھ شمس الدین شراب دار کے مکان میں لے آئے، کئی سال سلطان المشائخ اس مکان میں رہے اس مکان میں بڑی راحت اور سکون خاطر میسر آیا^۲۔

فقرو فاقہ: خواجہ صاحب دہلی تشریف لائے تو ابتلا و تربیت کا وہ دور شروع ہوا جو اس راہ کے سالکوں کو جو آگے چل کر مرجع خلافت و سرچشمہ فیوض بنتے ہیں عادتاً پیش آیا کرتا ہے، یہ وہ وقت تھا کہ سارے ہندوستان کی دولت اور زرو جو اہر دہلی اُمنڈ کر آرہے تھے اور ارزانی کا یہ عالم تھا کہ ایک جیتل میں دو سیر میدے کی بچی پکائی روٹیاں مل جاتی تھیں اور دو جیتل میں ایک من خر بوزہ آجاتا تھا۔ لیکن خواجہ صاحب کے فقر و فاقہ کا یہ حال تھا کہ فرماتے ہیں کہ میرے پاس ایک دانگ بھی نہ ہوتا کہ اُس سے میں روٹیاں خرید کر خود کھاؤں اور والدہ و ہمشیرہ اور گھر کے اُن لوگوں کو کھلاؤں جو میری کفالت میں تھے۔ خر بوزہ کی اس ارزانی و فراوانی کے باوجود پوری پوری فصل گذر جاتی اور خر بوزہ چکھنا نہ نصیب ہوتا لیکن اپنے اس حال میں خوش رہتا اور آرزو کرتا تھا کہ جتنی فصل باقی ہے وہ گذر جائے اور میں اسی حال میں رہوں۔^۳

غیر کے واسطہ کے بغیر: اسی زمانے میں جبکہ آپ شہر پناہ کے اس برج میں مقیم تھے جو مندرہ دروازہ کے متصل ہے، کئی روز گذر گئے اور کھانے کو کوئی چیز میسر نہیں آئی۔ ایک طالب علم کو اس کا علم تھا کہ کئی روز سے حضرت کو فاقہ ہے، اس طالب علم نے بعض ہمسایوں کو جو نور بات تھے اس کی اطلاع کی، وہ کھانا تیار کر کے لائے۔ کھانے کے لئے ہاتھ دھلائے وقت کھانا لانے والوں میں سے ایک بولا

^۱ بادشاہ کو پانی پلانے کا عہدہ

^۲ سیر الاولیاء (۱۰۸)

^۳ سیر الاولیاء (ص ۱۱۳)

خدا طالب علم کا بھلا کرے کہ اُس نے ہمیں خبر کر دی۔ خواجہ نے ہاتھ روک لئے اور فرمایا۔ کیا خبر کی؟ اُس نے کہا کہ۔ فلاں طالب علم نے ہمیں بتلایا کہ آپ کی روز سے فاقہ سے ہیں، چنانچہ ہم یہ کھانا تیار کر کے لائے۔ آپ نے فرمایا معاف رکھو۔ کتنے ہی ان لوگوں نے کوشش کی، آپ نے کھانا قبول نہیں کیا^۱۔

شیخ کبیر کی وفات: آخری بار آپ شیخ کبیر کی خدمت میں تین چار مہینے قبل گئے تھے، فرماتے ہیں کہ ۵ محرم^۲ کو شیخ کبیر نے وفات پائی اور شوال کے مہینے میں مجھے حضرت نے دہلی بھیج دیا۔ بیماری کی ابتداء ہو چکی تھی۔ رمضان کا مہینہ تھا اور آپ بیماری کی وجہ سے روزہ نہیں رکھ رہے تھے، ایک روز کہیں سے خربوزہ آیا تھا، خربوزہ کاٹ کر میں نے شیخ کے سامنے رکھا، شیخ نے تناول فرمایا اور ایک قاش مجھے عنایت فرمائی، میرے دل میں آیا کہ یہ دولت اب کب ملے گی کہ اپنے دست مبارک سے مجھے عنایت فرما رہے ہیں، میں کھالوں اور دو مہینے مسلسل روزے رکھ کر (فرض روزہ توڑ دینے) کا کفارہ ادا کر دوں گا۔ فرمایا کہ نہیں میرے لئے تو شریعت کی اجازت ہے تمہارے لئے جائز نہیں^۳۔

فرمایا کہ انتقال کے وقت مجھے یاد فرمایا اور فرمایا کہ نظام الدین تو دہلی میں ہیں۔ یہ بھی فرمایا کہ۔ میں بھی اپنے شیخ قطب الدین بختیار کاکی کی رحلت کے وقت حاضر نہ تھا، ہانسی میں تھا۔ فوائد الفواد میں ہے کہ یہ تذکرہ کرتے وقت آپ پر ایسا گریہ طاری ہوا کہ تمام حاضرین کے دل متاثر ہوئے^۴۔

وفات کے بعد آپ اجودھن حاضر ہوئے۔ مولانا بدر الدین اسحق نے شیخ کبیر کی وصیت کے مطابق جامعہ مصلیٰ اور عصا سپرد کیا جو حضرت خواجہ کو دینے کیلئے شیخ کبیر نے مولانا کے حوالہ کیا تھا^۵۔

غیاث پور کا قیام: فوائد الفواد میں ہے کہ ایک روز آپ نے شہر کے شور و شر کا تذکرہ کرتے ہوئے بیان کیا کہ ابتدائی زمانہ میں بھی میرا شہر میں دل نہیں لگتا تھا۔ ایک روز قنبلغ غاں کے حوض پر

۱ جوامع الکلم (ملفوظات حضرت محمد گیسو درازؒ) ص ۲۹۶

۲ ۶۶۳ھ

۳ م۔ فوائد الفواد (۵۳)

۴ فوائد الفواد ص ۵۳

۵ سیر الاولیاء ص ۱۲۲

تھا، ان دنوں میں قرآن مجید یاد کر رہا تھا، وہاں ایک درویش یادِ خدا میں مشغول تھا، میں اُسکے پاس گیا اور اُس سے پوچھا کہ آپ اسی شہر کے رہنے والے ہیں؟ انھوں نے کہا ہاں میں نے کہا اپنی مرضی سے اس شہر میں رہتے ہیں؟ اُسے کہا یہ بات تو نہیں ہے۔ اُسکے بعد اُس درویش نے واقعہ بیان کیا کہ ایک مرتبہ میں نے ایک اچھے درویش کو دیکھا، بیرونِ کمال دروازہ اس احاطہ میں جو لبِ خندق ہے، اس دروازہ کے قریب ایک بلند زمین ہے جس پر شہداء کی چار دیواری بنی ہوئی ہے وہ درویش بیٹھا ہوا ہے، اُس درویش نے مجھ سے کہا کہ اگر ایمان کی خیر چاہتے ہو تو اس شہر سے چلے جاؤ، میں نے اسی وقت اس شہر سے چلے جانے کا مصمم ارادہ کر لیا لیکن مواقع پیدا ہوتے رہے، آج پچیس سال ہو گئے کہ میرا ارادہ باقی ہے لیکن جانے کی نوبت نہیں آتی۔ حضرت خواجہ نے یہ حکایت بیان کر کے فرمایا کہ میں نے جب اس درویش کی یہ بات سنی تو اپنے دل میں یہ طے کر لیا کہ میں اس شہر میں نہ رہوں گا۔ کئی جگہ خیاب آتا تھا کہ میں وہاں چلا جاؤں، کبھی دل میں آتا تھا کہ قصبہ پٹیالی^۱ چلا جاؤں، وہاں ان دنوں ایک ترک تھا۔ کبھی دل کرتا تھا کہ بشالہ چلا جاؤں، وہ ایک پاک صاف جگہ ہے۔ چنانچہ بشالہ چلا گیا، تین روز وہاں رہا، کوئی مکان نہیں ملا، نہ کرایہ کا نہ بقیمت۔ ان تین دنوں روزانہ کسی ایک کامان رہتا تھا، جب وہاں سے واپس آیا تو یہی خیال لگا رہا کہ ایک روز حوضِ رانی کی طرف گیا ہوا تھا، وہاں ایک باغ میں جس کو ”باغِ حیرت“ کہتے ہیں اللہ سے مناجات کی، طبعیت متوجہ تھی میں نے عرض کیا کہ خداوند! میں اس شہر سے چلا جانا چاہتا ہوں لیکن کوئی جگہ اپنی مرضی سے اختیار نہیں کروں گا جہاں آپ کی مرضی ہو وہاں چلا جانا چاہتا ہوں، اس درمیان میں ایک غیبی آواز ”غیاث پور“ کے نام کی آئی، میں نے کبھی غیاث پور دیکھا نہیں تھا اور یہ بھی نہیں جانتا تھا کہ غیاث پور کہاں ہے؟ میں نے جب آواز سنی تو ایک دوست کے پاس گیا، وہ دوست ایک نیشا پوری نقیب تھا، جب میں اُسکے گھر گیا اور اُس کو دریافت کیا تو معلوم ہوا کہ وہ غیاث پور گیا ہوا ہے، میں نے اپنے دل میں کہا کہ وہی غیاث پور ہے۔ الغرض غیاث پور آیا۔ اُس وقت تک یہ مقام ایسا آباد نہیں تھا، ایک غیر معروف جگہ تھی، آدمی بھی کم تھے۔ میں آیا اور

^۱ ضلع انبہ میں ایک قصبہ ہے جو خسرو کا ناہال یہیں تھا اور اسی قریب سے وہ وہاں رہتے تھے۔

میں نے وہاں سکونت اختیار کر لی۔ جب کیتباد^۱ نے کیلوکھری^۲ کو اپنی فرودگاہ بنایا تو وہاں بہوم خلائق ہوا، امراء اور اعیان سلطنت اور اُن کے متعلقین کی آمد و رفت شروع ہو گئی، جب میں نے یہ ازدحام دیکھا تو اپنے دل میں کہا کہ اب یہاں سے بھی چلا جانا چاہیے، اسی خیال میں تھا کہ ایک بزرگ کا جو میرے اُستاد بھی تھے، شہر میں انتقال ہوا، میں نے اپنے دل میں کہا کہ کل جب میں اُن کے فاتحہ میں جاؤں گا پھر کسی طرف کا قصد کروں گا، اپنے دل میں اس کو طے کر لیا اسی روز نماز عصر کے وقت ایک جوان آیا حسین لیکن نحیف خدا جانے مردانِ غیب میں سے تھا یا کون تھا۔ اُسے آتے ہی مجھے خطاب کر کے یہ شعر پڑھا۔

آلِ روز کہ مرشدی نمی دانستی کہ انگشت نمائے جہاں خواہی شد

(جس روز خدا نے تم کو چاند بنایا تھا، اُسی روز سمجھنا چاہیے تھا کہ ساری دنیا کی اُنکلیاں تمہاری طرف اٹھیں گی) حضرت خواجہ نے فرمایا کہ اُسے کچھ اور باتیں بھی کہیں جس کو میں نے لکھ لیا ہے، اُسکے بعد اُسے یہ کہا کہ پہلی مرتبہ آدمی کو مشہور نہیں ہونا چاہیے، اور جب کوئی شخص مشہور ہو جائے تو پھر ایسا بننا چاہیے کہ کل روز قیامت رسول اللہ ﷺ کے سامنے شرمندہ نہ ہونا پڑے۔

اُسکے بعد اُسے کہا کہ یہ کیا ہمت و حوصلہ ہے کہ خلقِ خدا سے بھاگ کر گوشہ گیری اختیار کی جائے اور یادِ خدا میں مشغول ہو جائے۔ اُس کا مقصود یہ تھا کہ قوت و حوصلہ کی بات تو یہ ہے کہ مخلوق کے باوجود یادِ خدا میں مشغول ہو۔ جب اُسے اپنی بات ختم کی تو میں نے کچھ کھانا لا کر اُسکے سامنے رکھا اس نے ہاتھ نہیں بڑھایا اُسی وقت میں نے اپنے دل میں نیت کی کہ میں یہیں رہوں گا، جب میں نے یہ نیت کر لی، تو اُسے تھوڑا سا کھانا کھایا اور چلا گیا۔^۳

رجوعِ عام: غیث پور کے دورانِ قیام میں خلقِ خدا اور طالبین کا رجوع شروع ہوا، اور فتوحات کا دروازہ کھل گیا۔

^۱ سلطان معز الدین کیتباد (۶۸۶ھ-۶۸۸ھ) بفرغانہ کا لڑکا اور غیث الدین بلبن کا پوتا تھا۔ سہ سال حکومت کی۔
^۲ سر سید احمد خان آثار الصنادید میں لکھتے ہیں معز الدین کیتباد نے ۶۸۶ھ میں ایک قلعہ بنوایا اور کیلوکھری اس کا نام رکھا اگرچہ اس قلعہ کا اب نشان نہیں لیکن اسی جگہ ہمایوں کے مقبرے کے پاس موضع کیلوکھری موجود ہے اور دس پانچ جھونپڑے موجود ہیں۔ (آثار الصنادید باب ۴ ص ۴)

^۳ سیر الاولیاء ص ۱۲۹

تذکروں سے یہ نہیں معلوم ہوتا کہ غیاث پور میں کتنی مدت گزرنے کے بعد آپ کی ذاتِ با برکت کو مرجعیت اور غیاث پور کی خانقاہ کو شہرتِ عام حاصل ہوئی۔ اتنا پتہ چلتا ہے کہ غیاث پور کا قیام اختیار کرنے کے بعد بھی ایک عرصہ تک عسرت اور بے اسبابی کا دور گزرا، یہاں تک کہ ایک عرصہ تک آپ سخت گرمیوں اور لودھوپ کے زمانے میں جامع مسجد کو جو خاصہ فاصلہ پر تھی جمعہ کے دن پیادہ پا تشریف لیجاتے تھے یہاں تک کہ اس ”عسر“ کے بعد ”سیر“ کا دور آگیا¹، اور وہ رجوعِ عام شروع ہوا کہ اُسکے سامنے سلاطینِ دہلی کے درباروں کی عظمت ماند پڑ گئی، امیر خسرو کے ان اشعار کی تصویر سامنے آگئی۔

در حجرہ، فقر بادشاہی در عالم دل جہاں پناہی

شاہنشے بے سریر و بے تاج شاہانش بہ خاک پائے محتاج

فقیرِ منعم: صاحب سیرِ الاولیاء رکھتے ہیں کہ وار و وصادر میں سے پردہ سی ہو یا شہری جو آتا اور سعادتِ قد مبوسی حاصل کرتا، کسی کو محروم نہ فرماتے، پوشاک، نقد، محائف جو بھی خدا بھیجتا سب ہی ان آنے جانے والوں پر صرف ہوتا، جو بھی آتا اور جس وقت بھی آتا محروم نہ جاتا۔²

حضرت خواجہ نصیر الدین چراغ دہلی نے فرمایا:

”فتوحات کا یہ حال تھا کہ دولت کا دریا آگے دروازے کے بہتا تھا، کوئی دن فتوحات سے خالی نہ ہوتا، صبح سے شام تک لوگ آتے بلکہ عشاء تک، مگر لینے والے لانے والوں سے زیادہ ہوا کرتے، اور جو کچھ کوئی لاتا اُس سے زیادہ حضرت کی عنایت سے پاتا۔“³

بیداری پر پہلا سوال: عادتِ مبارک تھی کہ جب قیلولہ سے اُٹھے تو دو باتیں سب سے پہلے پوچھتے، ایک یہ کہ زوال ہو گیا۔ دوسرے یہ کہ کوئی آیا تو نہیں، تاکہ اُس کو انتظار نہ کرنا پڑے۔⁴

¹ اَبَانِ مَعَ الْخُسْرِ يُسْرًا، اِنْ مَعَ الْخُسْرِ يُسْرًا۔ بیشک دشواری کے ساتھ آسانی ہے، بیشک دشواری کے ساتھ آسانی ہے۔

² سیرِ الاولیاء

³ سراج المجالس (ترجمہ خیر المجالس) ملفوظات حضرت خواجہ نصیر الدین چراغ دہلی (ص ۲۰۲)

⁴ سیرِ الاولیاء (۱۶۶)

دنیا سے تنفر اور بذل و عطا: دنیا کا جس قدر رجوع برٹھنا گیا اتنی طبیعت اس سے متنفر ہوتی گئی، اکثر اگر یہ فرماتے جتنی بڑی فتوحات ہوئیں اتنی ہی زیادہ گریہ کرتے، اور اتنی ہی زیادہ کوشش فرماتے کہ جو کچھ آیا ہے جلد تقسیم ہو جائے، تھوڑی تھوڑی دیر کے بعد آدمی کو بھیج کر ہدایت فرماتے کہ جو کچھ ہو تقسیم کر دیا جائے، جب سب تقسیم ہو جاتا اور ضرور تمندوں کو پہنچ جاتا تو سکون خاطر خواں ہوتا۔ ہر جمعہ کو حجروں اور انبار خانوں کو اس طرح خالی کر دیتے جیسے جھاڑو دے دی گئی ہو، اس کے بعد مسجد جاتے، اگر بادشاہوں یا شہزادوں میں سے کوئی آستانہ پر حاضر ہوتا، اور ان کی نذر اور آمد آمد کی خبر پہنچتی تو ٹھنڈی سانس بھر کر فرماتے کہ کہاں آئے ہیں فقیر کا وقت غارت کرتے ہیں۔¹

زمین و جائیداد سے پرہیز: امیر حسن علماء سنبری فرماتے کہ میں ایک مرتبہ حاضر تھا ان دنوں میں ایک امیر نے باغ اور بہت سی زمین اور اُسکے سازو سامان کی دستاویز حضرتؑ کی خدمت میں بھیجی تھی اور اپنی عقیدت و اخلاص کا اظہار کیا تھا۔ حضرتؑ نے قبول نہ فرمایا متبسم ہو کر فرمایا کہ اگر میں اس کو قبول کر لوں تو پھر لوگ کہا کریں گے کہ شیخ باغ کی سیر کو گئے ہیں اور اپنی کھیتی اور زمین دیکھنے تشریف لے گئے ہیں۔ میرے کام سے اس کو کیا مناسبت؟ ہمارے بزرگوں اور مشائخ میں سے کسی نے زمین و جائیداد قبول نہیں کی۔²

فقیر کا شاہی دسترخوان: خود دائم الصوم تھے، لیکن دونوں وقت شاہی دسترخوان لگتا اور انواع و اقسام کے کھانے وافر مقدار میں چُنے جاتے، امیر و غریب، شاہ و گدا، شہری و پردیسی، صلح و گناہگار کسی کی تفریق نہ تھی، سب ایک جگہ بیٹھ کر کھانا کھاتے، لے جانے کی بھی اجازت تھی بعض لوگ کھاتے اور باندھ کر بھی لے جاتے، یہ شاہی دسترخوان اپنی نوعیت میں یکتا تھا، اسی دسترخوان پر بیٹھ کر سینکڑوں ہزاروں غرباء کو وہ کھانے نصیب ہوتے جن کے انھوں نے نام ہی نام سُنے تھے، بڑے بڑے امراء دربار اور اعیان سلطنت کو بھی اس دسترخوان پر حاضری کی آرزو ہوتی تھی اور اس

¹ یضاً ص ۱۲۹² فوائد الفوائد ج ۱ ص ۹۹

کھانے کی لذت کو وہ یاد کرتے تھے، ہدایت و ارشاد اور سلوک و تربیت کے فیض عام کے علاوہ (جس کا دروازہ ہر وقت کھلا رہتا تھا حضرت خواجہ کا یہ بھی فیض تھا جو دلی میں اپنی پوری روانی کیساتھ جاری تھا اور جو ہزاروں بندگانِ خدا کی پرورش کا ذریعہ تھا مولانا مناظر احسن گیلانیؒ نے درویش کے اس خوانِ سلطانی کا ذکر کرتے ہوئے خوب لکھا ہے۔

”آج جن چیزوں پر ایوانِ نعمت کے قصوں کے ساتھ غریبوں کا دکھڑا رویا جاتا ہے گویا یہ بھی ایک قسم کی حدیث المائدۃ ٹیبل ٹاک اور ہضم کرنے کا چورن ہے ان کو کیا معلوم کہ اسلامی تاریخ میں غریبوں اور امیروں کے درمیان صوفیہ اسلام کی یہی خانقاہ ہیں درمیانی کڑی کا کام دیتی تھیں، ان بزرگوں کا دربار وہ دربار تھا جہاں سلاطین بھی خراجِ داخل کرتے تھے خود سلطان الشانخ کا کیا حال تھا گذر چکا کہ ولی عہد سلطنت خضر خاں تک اسی دربار کا حلقہ بگوش تھا۔ علاء الدین جو سارے ہندوستان سے خراج وصول کرتا تھا، لیکن ایک خزانہ وہ بھی تھا جس میں اُسے بھی مالگزاری داخل کرنی پڑتی تھی¹۔

یہی خانقاہیں تھیں جن کے ذریعے سے ملک کے عام غریب و فقراء تک اُن کا حصہ پہنچ جاتا تھا اور یہی مطلب ہے اس مشہور فقرہ کا کہ :-

”مال صوفی سبیل است“² ”غربت و امارت کا یہ سنگم یعنی صوفیہ صافیہ کا یہ طبقہ جہاں امراء و غرباء دونوں ایک حیثیت سے حاضر ہوتے تھے اس سے غریب اور حاجتمند مسلمانوں کی کتنی حاجت روائیاں ہوتی تھیں، واقعہ یہ ہے کہ اسلامی عہد کا کوئی زمانہ اور ان دنوں ہندوستان کا شاید ہی کوئی صوبہ کوئی علاقہ یا ہوگا۔ جہاں ”تؤخذ من أغنیاء ہم وترد علی فقراء ہم“ ”انکے دولت مندوں سے لیا جائے اور ان کے ضرور تمندوں کو پہنچا دیا جائے“ کے نبوی فرمان کی تعمیل میں اربابِ صدق و صفا کا یہ طبقہ مشغول نہ تھا خصوصاً جن بزرگوں کا کسی خاص وجہ سے امراء اور اربابِ ثروت پر اثر قائم ہو جاتا تھا، یوں سمجھیے کہ غربا کی قسمت جاگ اٹھتی تھی³۔

¹ نظام تعلیم (ص ۲۱۴)

² ایضاً (ص ۲۱۴)

³ نظام تعلیم (ص ۲۲۰)

اسلام کے ان اکابر کا حال پڑھئے اور اس پر غور کیجئے، آپ کو نظر آئے گا کہ امراء اور غرباء کے درمیان ان بزرگوں کا وجود باوجود حلقہٴ اتصال بنا ہوا تھا۔۔۔ اور میرا خیال ہے کہ ان کی خانقاہوں کے لنگر خانے جہاں اپنے اندر دوسرے اغراض رکھتے تھے، ایک بڑا کام ان سے یہ بھی نکلتا تھا کہ ملک کے غریبوں، مسلمانوں، بے وسیلوں کی پناہ گاہ یہ خانقاہیں بنی ہوئی تھیں، بلکہ ان ہی کے ذریعے سے غریبوں تک بھی وہ ”نعمتیں“ پہنچ جاتی تھیں جن کا نام بھی اس زمانے کے غریبوں نے شاید نہ سنا ہو¹۔

شیخ کی غذا: شیخ خود کھانے میں شریک ہوتے لیکن اُس شاہی دسترخوان پر جس پر انواع و اقسام کے کھانے اور الوان نعمت ہوتے، ان کی غذا عام طور پر ایک یا آدھی روٹی اور کچھ کریمہ وغیرہ کی سبزی یا تھوڑے سے چاول ہوتے²۔ آپ کے ایک مرید باختصاص مولانا شمس الدین یحییٰ اپنا مشاہدہ بیان کرتے ہیں۔

”میں ایک مرتبہ دسترخوان پر موجودہ تھا افطار کے وقت میری نظر سلطان المشائخ پر تھی میں نے دیکھا کہ کھانا شروع ہونے کے وقت آپ نے لقمہ لینے کیلئے جو ہا تھپالہ کی طرف بڑھایا تھا وہ آخر تک وہیں رہا، مٹھ تک آنے کی نوبت نہ آئی کہ دسترخوان بڑھا دیا گیا“³۔

ترتیب: دسترخوان پر بیٹھنے کا قاعدہ اور ترتیب یہ تھی کہ سب سے آگے مخدوم زادگان (مرشد سے نسبت قرابت رکھنے والے) ہوتے، پھر علماء پھر رؤساء و اشراف⁴۔

سلاطین عہد سے بے تعلقی: سلسلہ چشتیہ کی بنیاد سلطنت ہندوستان کی دینی رہنمائی بلکہ سلطنت اسلامی کی تاسیس، اسلامی معاشرہ کی اصلاح اور اس میں روحانیت و انابت کی روح پھونکنے کے ساتھ ساتھ ابتدا ہی سے سلاطین وقت سے بے تعلقی کے اصول پر پڑی تھی، اور یہ اس سلسلہ کا ایک شعار

¹ نظام تعلیم (ص ۲۲۸)

² سیر الاولیاء ص ۱۲۵

³ یضاً ص ۱۲۵

⁴ سیر الاولیاء ص ۲۰۲

اور مشائخِ چشتیہ کا مقدس ترکہ اور امانت بن گئی تھی مشائخِ چشت نے اس ”شیشہ و آہن“ کو جمع کرنے میں اپنا پورا کمال دکھایا تھا۔ ایک طرف وہ دربار کے غلط رجحانات کی اصلاح اور وقت کے فتنوں کے استیصال سے غافل اور غمِ اسلام سے خالی اور اس ملک میں مسلمانوں کے مستقبل سے بے فکر نہ تھے دوسری طرف وہ ایک اصول اور عقیدے کے طور پر یہ طے کر چکے تھے کہ ان کو دربار سے براہِ راست کوئی تعلق رکھنا نہیں ہے۔

حضرت خواجہ معین الدین چشتیؒ سے لیکر خواجہ نظام الدینؒ تک یہ گویا ایک طے شدہ حقیقت تھی کہ ان کو نہ دربار میں جانا ہے اور نہ سلاطین وقت سے ملاقات کرنی ہے، اس اصول پر یہ سب حضرات سختی سے کاربند رہے، اس کا نتیجہ تھا کہ سیاست کے خازنوں میں ان کا دامن کبھی نہیں اُلجھا، اور انقلاباتِ سلطنت کا ان کے مرکوز اور ان کی سرگرمیوں پر کوئی اثر نہیں پڑا۔ ان کا اخلاص، ان کی بے لوثی اور بے غرضی تمام سیاسی اختلافات کے باوجود مسلم رہی، اور اسی کا نتیجہ تھا کہ ہندوستان کی اسلامی تاریخ میں سب سے طویل عرصہ تک اس سلسلہ کو اپنا کام جاری رکھنے اور ہندوستان پر اثر انداز ہونے کا موقع ملا، اور شاید اسی کا نتیجہ تھا کہ اس سلسلہ کو قبولیت عام اور بقائے دوام حاصل ہوا۔

حضرت شیخ نظام الدینؒ جب سے شیخِ کبیرؒ کے پاس سے ہندوستان کی تسخیرِ روحانی اور تبلیغ و ارشاد پر مامور ہو کر آئے تھے دہلی کے تخت پر یکے بعد دیگرے پانچ بادشاہ بیٹھے اور انھوں نے بڑے جاہِ جلال کیساتھ سلطنت کی لیکن سوائے ایک ایسے موقع کے جبکہ دینی ضرورت درپیش تھی (سماع کی حلت و حرمت کی مجلسِ مناظرہ) وہ کبھی نہ دربار میں گئے اور نہ کبھی بادشاہ وقت کو اپنے یہاں آنے کی اجازت دی۔

غیاث الدین بلبن کے عہدِ سلطنت میں ان کا آکھابِ شہرت و قبولیت نصف النہار پر نہیں پہنچا تھا اس لئے غیاث الدین کو ان کی طرف توجہ نہیں ہوئی معز الدین کی قیادت لہو و لعب اور سیر و شکار میں مشغول رہا۔

جلال الدین خلجی پہلا بادشاہ تھا جو صاحبِ علم و حلم جوہر شناس، اور اربابِ کمال کا قدر دان تھا اور حضرت خواجہ کی شہرت بھی اپنے عروج پر پہنچ چکی تھی۔ جلال الدین نے کئی بار حاضری کی اجازت چاہی، لیکن کبھی منظور نہیں ہوئی۔ آخر سلطان نے امیر خسروؒ کے ساتھ (جو سلطان کے مصحف بردار

تھے) یہ منصوبہ بنایا کہ ایک مرتبہ بلا اطلع حضرتؒ کی خدمت میں حاضر ہو جانا ہے۔ امیر خسروؒ نے مناسب جانا کہ اپنے مرشد کو اس کی اطلاع دے دی جائے، اس لئے اگر میں نے اس کی اطلاع نہ دی تو شاید میرے حق میں یہ اچھا نہ ہو، اگرچہ بادشاہ نے اس بارے میں امیر خسروؒ کو اپنا راز دار بنایا تھا لیکن اپنے مرشد سے راز داری امیر خسروؒ کو مناسب نہ معلوم ہوئی۔ امیر نے حضرت خواجہؒ سے جا کر عرض کیا کہ کل بادشاہ آپ کی خدمت میں حاضر ہو گا حضرت خواجہؒ نے یہ سنتے ہی اپنے مرشد کی قبر کی زیارت کی نیت سے اجودھن کا رخ فرمایا اور روانہ ہو گئے بادشاہ کو جب اس کی اطلاع ملی تو امیر خسروؒ پر ناراض ہوا کہ تم نے میرا راز فاش کر دیا، اور حضرت خواجہؒ کی قد مبوسی کی سعادت سے محروم کر دیا۔ امیر خسروؒ نے کہا کہ بادشاہ کی رنجش سے جان جانے کا خوف تھا، لیکن مرشد کی رنجش سے سلب ایمان کا خوف تھا۔ بادشاہ خلیم و فرزانہ تھا اُس نے اس جواب کو پسند کیا، اور خاموش ہو گیا۔¹

سُطان علاء الدین کا امتحان اور عقیدت: سُطان علاء الدین غلجی جو ہندوستان قدیم کا سب سے با جبر و ت اور اقبال مند بادشاہ اور سکندر ثانی ہے، اپنے چچا جلال الدین کے بعد تختِ سلطنت پر بیٹھا۔ ابتداء میں اُس کو حضرت خواجہؒ سے نہ کوئی خاص عقیدت تھی نہ تنفر تھا۔ بعض لوگوں نے سلطان کو حضرت خواجہؒ کی طرف سے بدگمان کرنے کی کوشش کی، اور انکی مقبولیت اور رجوع عام سے سلطنت کیلئے خطرات ثابت کئے سُطان علاء الدین نے امتحاناً ایک عریضہ آپ کی خدمت میں اپنے بیٹے اور ولی عہد خضر خاں کے ہاتھ بھیجا جس میں آپ سے انتظامِ سلطنت کے بارے میں مشورے اور نصائح کی درخواست کی گئی تھی۔ جب خضر خاں یہ خط لیکر خواجہؒ کی خدمت میں آیا، آپ نے وہ کاغذ ہاتھ میں لے لیا اور اس کا مضمون بھی نہیں پڑھا حاضرینِ مجلس سے فرمایا کہ ہم دُعا کرتے ہیں اس کے بعد ارشاد ہوا کہ درویشوں کا بادشاہ سے کیا کام؟

میں ایک فقیر آدمی ہوں، شہر کا ایک گوشہ اختیار کر رکھا ہی، بادشاہ اور مسلمانوں کیلئے دعا گوئی میں مشغول ہوں، اگر اس وجہ سے بادشاہ کو مجھ سے کچھ تعرض کرنا ہے میں یہاں سے بھی چلا جاتا ہوں، اللہ کی زمین وسیع ہے۔ سلطان علاء الدین اس جواب سے بہت خوش ہوا، اور کہا کہ میں جانتا تھا کہ حضرت خواجہؒ

¹ امیر الاولیاء ص ۱۳۵

کو امورِ سلطنت و سیاست سے کوئی سرور کار نہیں، لیکن بد خواہ چاہتے ہیں کہ مجھے مردانِ خدا سے لڑادیں اور اس طرح ملک تباہ ہو جائے۔¹

بادشاہ کے آنے سے مغدرت: سلطان نے حضرت خواجہ سے برٹھی مغدرت کی اور کھلوا یا کہ ”نیں آلِ مخدوم کا معتقد ہوں، مجھ سے گستاخی ہوئی معاف کیا جائے، اور حاضری کی اجازت دیجائے کہ قدمبوسی کی سعادت حاصل کروں۔“ حضرت خواجہ نے ارشاد فرمایا کہ ”آنے کی حاجت نہیں میں غائبانہ دُعا کرتا ہوں، اور غائبانہ دُعا برٹھی مؤثر ہوتی ہے۔“²

گھر کے دو دروازے: سلطان نے اس کے بعد بھی ملاقات کے لئے بڑا اصرار کیا۔ حضرت نے فرمایا کہ اس فقیر کے گھر میں دو دروازے ہیں، بادشاہ ایک دروازے سے آئے گا میں دوسرے دروازے سے باہر چلا جاؤں گا۔³

عغمِ اسلام: اگرچہ علاء الدین حضرت خواجہ کی خدمت میں حاضر نہ ہوسکا، لیکن اس کو آپ سے برابر عقیدت رہی، اور وہ مہماتِ سلطنت اور فکر و تردد کے موقع پر حضرت خواجہ سے رجوع کرتا رہا، ایسے موقع پر وہ آپ سے دُعا کی درخواست کرتا، اور آپ اہتمام کے ساتھ دُعا فرماتے۔

قاضی ضیاء الدین برنی لکھتے ہیں: کہ جب ملک نائب (کافور) درنگل کے محاصرے میں مشغول تھا، تنگنا نہ کا راستہ پر خطر ہو گیا تھا، راستہ کے تھانے اور چوکیاں بھی اُٹھ گئیں تھیں، چالیس روز سے زیادہ ہو گئے تھے، کہ لشکر کی سلامتی اور خیریت کی اطلاع سلطان تک نہیں پہنچی تھی، سلطان کو بڑا تردد تھا، اکثر اعیان و امراء دربار کا خیال ہونے لگا تھا کہ لشکر کسی حادثہ یا فتنہ کے نذر ہو گیا کہ سلسلہ رسل و رسائل منقطع ہو گیا ہے۔ اسی فکر و تردد کے ایام میں ایک روز سلطان نے ملک قراہیگ اور قاضی مغیث الدین بیانوی کو حضرت خواجہ کی خدمت میں بھیجا اور کھلایا کہ لشکر اسلام کی خیریت نہ معلوم ہونے سے مجھے سخت تردد ہے، آپ کو اسلام کا عغم اور فکر مجھ سے زیادہ ہی ہے، اگر نور باطن سے آپ کو لشکر کا

¹ سیر الاولیاء ص ۱۳۴

² ایضاً ص ۱۳۵

³ ایضاً ص ۱۳۵

کوئی حال معلوم ہو تو مجھے مطمئن و مسرور فرمائیں، سلطان نے پیغام لے جانے والوں کو ہدایت کی حضرت کی زبان سے اس موقع پر جو کچھ نکلے اُس کو محفوظ رکھیں، اس میں کوئی کمی بیشی نہ کریں۔ وہ دونوں حضرات شیخ کی خدمت میں حاضر ہوئے سلطان کا پیغام پہنچایا، آپ نے پیغام سننے کے بعد بادشاہ کی فتح و نصرت کا حال بیان کرنا شروع کیا اور فرمایا کہ ”یہ فتح کیا ہے ہم اور فتوحات کی بھی اُمید رکھتے ہیں۔“ یہ سنکر ملک مرزا بیگ اور قاضی مغیث الدین شاداں و فرحان واپس آئے اور سلطان کو جواب سنایا سلطان یہ جواب سنکر بہت خوش ہوا، اُس کو یقین ہو گیا کہ در لگل فتح ہو چکا۔۔۔ اُسی روز نماز عصر سے فارغ ہوئے تھے کہ ملک نائب کے قاصد پہنچے اور در لگل فتح نامہ لائے جمعہ کے دن وہ فتح نامہ منبروں پر سے پڑھ کر سنایا گیا، صحن میں خوشی کا نقارہ بجا اور خوشیاں منائی گئیں سلطان کا اعتقاد اور بڑھ گیا۔¹

ایک دوسری مرتبہ جب مغل دہلی پر حملہ آور ہوئے سلطان بنفس نفیس جنگ میں شریک تھا، اُس نے حضرت خواجہ کی خدمت میں عرض کروایا کہ یہ بڑا اہم موقع ہے، آپ متوجہ رہیں۔ حضرت خواجہ نے تمام اہل خانقاہ سے ارشاد فرمایا کہ: متوجہ الی اللہ رہیں، اور خدا سے مسلمانوں کی فتح کی دعا کریں۔ چنانچہ سب مشغول رہے اور تھوڑے ہی عرصہ میں فتح کی خبر آئی مغلوں نے شکست فاش کھائی۔²

قاضی ضیاء الدین سلطان علاء الدین کے اہل دربار میں سے تھے کہتے ہیں کہ: اپنے پورے عہد حکومت میں کبھی سلطان کی زبان سے حضرت خواجہ کے بارے میں کوئی خلاف شان بات نہیں نکلی اگرچہ دشمن اور حاسدین شیخ کی شاہانہ داد و دہش، رجوعِ خلایق اور شاہی لنگر کو سلطان سے رنگ آمیزی اور ایسے طریقے پر بیان کرتے کہ سلطان بدگمان ہو جائے، لیکن سلطان نے کبھی اس کی طرف التفات نہیں کیا، اور خاص طور پر اپنے آخر عہد میں اُس کو حضرت سے غایت درجہ کا اخلاص و اعتقاد پیدا ہو گیا تھا، اس سب کے باوجود کبھی ملاقات کی نوبت نہ آئی۔

نظام الاوقات: روزہ افطار کرنے کے بعد (جو اہل جماعت کی ساتھ ہوتا تھا) اپنے بالاخانہ کے قیام گاہ پر تشریف لے جاتے تھے، احباب و خدام جو شہر اور اطراف سے آئے ہوئے ہوتے تھے مغرب

¹ تاریخ فیروز شاہی ص ۳۳۳

² مسیر الاولیاء ص ۱۶۰

وعشاء کے درمیان اوپر ہی بلالے جاتے تھے ایک گھر ہی وہاں ہم نشینی اور ملاقات کا شرف حاصل ہوتا ہر قسم کے ترو خشک میوے اور کھانے پینے کی لطیف ولذیذ چیزیں حاضر کی جاتی تھیں، حاضرین مجلس تناؤ کرتے، آپ ہر ایک کی دلداری فرماتے اور خیریت و حالات دریافت فرماتے۔^۱

امیر خسرو کی خصوصیت: عشاء کی نماز پڑھنے کے لئے پھر نیچے تشریف لاتے، جماعت کیساتھ نماز پڑھ کر پھر بالاخانہ پر تشریف لے جاتے، کچھ دیر مشغول رہتے، پھر آرام کرنے کے لئے چارپائی پر تشریف لے جاتے، اُس وقت خدام تسبیح لا کر آپ کے ہاتھ میں دیتے، اُس وقت سوائے امیر خسرو کے کسی کو آنے کی ہمت نہ ہوتی تھی^۲ وہ سامنے بیٹھ کر ہر طرح کے قصے اور باتیں کرتے، آپ پسندیدگی میں سر مبارک کو حرکت دیتے وقتاً فوقتاً ارشاد ہوتا کہ ٹرک کیا خبر ہے؟ امیر خسرو اتنی بات سنکر طویل گفتگو کا موقع نکال لیتے، اگر آپ نکتہ پوچھتے تو وہ پوری داستان سناتے^۳۔ اس موقع پر بعض کم سن اعزہ اور بعض پروردہ جو صاحب خانہ تھے حاضر ہوتے اور قد مبسوس کرتے۔

نخست خسرو مسکین ازیں ہوس شبہا کہ دیدہ بر کف پایت ہند بخواب شود

شب کی تیاری: جب امیر خسرو اور صاحبزادگان اجازت لیکر رخصت ہوتے تو اقبالِ خادم آتے اور پانی کے بھرے ہوئے چند آگیاں آپ کے وضو کے لئے رکھ کر باہر چلے جاتے، اس کے بعد حضرت خواجہ خود اٹھتے اور دروازہ کو زنجیر لگاتے، پھر وہاں کی خبر اللہ کے سوا کسی کو نہیں، خدا ہی جانتا ہے کہ

^۱ امیر الاولیاء ص ۱۲۵

^۲ امیر خسرو کو حضرت خواجہ سے جو اہلاناہداشتانہ تعلق تھا وہ اُن کے سوانح اور دیوان سے معلوم ہوتا ہے جس کو گل سے ور ہو نہ کو شمع سے جو تعلق ہوتا ہے اُسی طرح کا تعلق امیر خسرو کو اپنے مرشد سے تھا حضرت خواجہ کو بھی اس عاشق صادق سیسا تعین تھا کہ فرماتے تھے کہ۔ ”من از ہمہ تنگ ایم و از تو تنگ نیام“ مجھے بعض اوقات ہر ایک سے وحشت ہونے لگتی ہے لیکن اس حالت میں بھی تم سے نہیں ہوتی مزید براں ایک بار فرمایا ”از ہمہ کس تنگ ایم تا حدے کہ از خود تنگ سیم و ز تو تنگ نیام“ بعض اوقات اپنے سے بھی اگھالے لگھا ہوں مگر تم سے نہیں اگھاتا (سیر الاولیاء ص ۳۰۲) ایک بار ارشاد فرمایا کہ ایک شخص نے مجھ سے کہا کہ آپ امیر و خسرو کو جس نظر سے دیکھتے ہیں ایک بار وہ نظر مجھ پر ڈال دیجیے۔ میں نے اُس کو تو کوئی جواب نہیں دیا لیکن میرے دل میں آیا کہ اُس سے کہوں کہ وہ قابلیت تو لاؤ۔ (۳۰۲)

^۳ بحرے می توان گفتن تمنائے جہانے را من از شوق حضور می طول دادم داستانے را

تمام رات کیا راز و نیاز ہوتے اور اپنے مالک سے کیا ذوق و شوق کی باتیں ہوتیں۔ حضرت خواجہؒ کے ہاتھ کے لکھے ہوئے یہ دو شعر دیکھے ہیں جو بالکل حسب حال ہیں۔

تنہا نغم و شب و چراغی مونس شدہ تا پگاہِ روزم
کاہشِ زآہِ سر و بکشم گاہ از قفِ سینہ بر فروزم
کبھی کبھی یہ شعر بھی آپ کی زبانِ مبارک سے سنا گیا ہے، اور حکایت حال ہے۔
بارے بہ تماشا لے من و شمع بیا کز من دیکے نماںد و ازوے دودے

سحری: سحر کا وقت ہوتا تو خادم آتا اور باہر سے دروازہ پر دستک دیتا، حضرت خواجہؒ دروازہ کھول دیتے، سحری جس میں ہر قسم کی چیزیں ہوتیں سامنے رکھتا، آپ اس میں سے بہت کم تناؤں فرماتے، باقی کے لئے ارشاد ہوتا کہ بچوں کے لئے حفاظت سے رکھ لو۔ خواجہ عبد الرحیم جن کے ذمہ سحر کالے جانا تھا، بیان کرتے ہیں کہ اکثر ہوتا کہ حضرت خواجہ سحری میں سے کچھ نہ کھاتے، میں عرض کرتا کہ حضرت والا افطار کے وقت بھی بہت کم کھاتے، ہیں اگر سحری بھی کچھ نہ کریں گے تو ضعف بہت بڑھ جائے گا، اس پر گریہ فرماتے اور کہتے کہ کتنے غریب اور بیکس مسجدوں کے کونوں اور چبوتروں پر بھوکے پڑے ہوئے ہیں اور فاقہ سے رات گزار دیتے ہیں، یہ کھانا میرے حلق سے کیسے اُتر سکتا ہے۔ چنانچہ اکثر ایسا ہوتا کہ سحری میں جیسی لاتا ویسی ہی اُٹھا کر لے جاتا۔

صبح کے وقت: جب دن ہوتا جس کی جمالِ مبارک پر نظر پڑتی دیکھتا کہ کھلی ہوئی مستی ہے اور آنکھیں بیداری سے سرخ ہیں، ایسے شدید مجاہدوں سے بھی آپ کے اندر کوئی ضعف نظر نہ آتا، اور آپ کی کسی بیست میں جو آپ کی معمول تھی تغیر نہ ہوتا، کوئی کلمہ نہیں سکتا تھا کہ آپ چار سو یا پانچ سو رکعت نماز پڑھتے ہیں، یا اتنی تسبیح کا معمول ہے عمر عزیزانِ باطنی مشغولیتوں میں گذرتی جن کا حال اللہ کے سوا کسی کو معلوم نہیں اور دلجوئی اور قلوب کے نقہ و دریافت میں مشغول رہتے، جس سے افضل کوئی کام نہیں۔

ع دل بدست آور کہ حج اکبر است

دن میں: دن میں تمام روز اپنے مشائخ کے سجادہ پر قبلہ رو باطنی طور پر مشغول متوجہاً الی اللہ

تعالیٰ کا اُنہ نظر اُلیہ (اللہ کی طرف متوجہ ہو کر گویا وہ رو برو ہے) بیٹھ کر گزار دیتے آئے والوں میں مختلف طبقوں کے لوگ ہوتے علماء و مشائخ، صدور و اکابر، وضع و شریف ہر ایک کے علم و مرتبہ کے مطابق جس کا جو فن ہوتا اُسی میں اُس سے گفتگو کرتے اور اُس کی دلجوئی فرماتے، ظاہری طور پر اُن میں مشغول ہوتے اور باطن میں پورے طور پر مشغول بحق ہوتے¹۔

دلداری و تربیت: نماز ظہر کا وقت ہوتا، نماز ادا کرنے کے بعد جو عزیز قد مبسو کیلئے آئے ہوئے ہوتے اُن کو طلب فرمایا جاتا اور اُن سے گفتگو و دلداری میں کچھ وقت گزرتا عبادات و سلوک و محبت الہی کے بارے میں اُن کی رہنمائی کی جاتی، اکابر علماء و صلحاء کی (جو اس مجلس میں حاضر ہوتے) بہت نہ ہوتی کہ سر اٹھا کر چہرہ مبارک کو دیکھتے، ایسا رعب اور من جانب اللہ عظمت تھی کہ آپ کے چہرے پر نظر کرنا مشکل تھا۔

قرب سفر: عمر مبارک جب اسی سے متجاوز ہوئی تو سفر آخرت کے آثار نمایاں ہوئے۔ ایک روز ارشاد فرمایا کہ میں نے خواب میں حضرت سرور عالم ﷺ کی زیارت کی ارشاد ہوا، نظام ہم کو تمھارا بڑا اشتیاق ہے²۔

خلفاء کبار کو اجازت نامے اور انکی محبت و مواعظ: بیماری کے دوران میں آپ نے متعدد حضرات کو خلافت عطا فرمائی، اور اجازت نامے لکھ کر دیئے۔ مولانا فخر الدین زراوی نے ان کا مضمون مرتب کیا، اور سید حسین کمانی نے اُن کی کتابت کی، آپ نے اُن پر اپنے دستخط مبارک ثبت کئے، دستخط کے الفاظ یہ تھے ”من الفقیر محمد ابن احمد ابن علی البد اوئی البخاری“ ان اجازت ناموں پر ۲۰ ذی الحجہ ۷۲۴ھ درج ہے، گویا یہ وفات سے تین مہینے ۷۲۷ھ پہلے لکھے گئے ہیں³۔

جن حضرات کیلئے یہ اجازت نامے تھے اُن کو جہاں جہاں وہ تھے پہنچا دیئے گئے، جو حضرات موجود تھے اُن کو بلا کر خود عطا کئے گئے پہلے شیخ قطب الدین منور کی طلبی ہوئی، سلطان المشائخ نے خلعت خلافت

¹ سیر الاولیاء ص ۱۲۵ و ۱۲۹

² یضاً ص ۱۴۱

³ حضرت خواجہ کی وفات ۱۸ ربیع الآخر ۷۲۵ھ کو ہوئی۔

عطا فرمایا اور وصیت فرمائی، اجازت نامہ اُن کو مرحمت ہوا، اور ارشاد ہوا کہ جاؤ دو گانہ ادا کرو، دوستوں نے مبارک باد دی۔ اسی دوران میں شیخ نصیر الدین محمود (چراغِ دہلی) کو یاد فرمایا گیا، اُن کو بھی خرقہ خلافت اور اجازت نامہ عطا ہوا اور وصیت فرمائی گئی۔ شیخ نصیر الدین محمود ابھی کھڑے ہوئے تھے کہ شیخ قطب الدین منور کی دوبارہ طلبی ہوئی وہ آئے تو ارشاد ہوا کہ شیخ نصیر الدین محمود کو خلافت کی مبارک باد دو، پھر شیخ نصیر الدین محمود سے ارشاد ہوا کہ شیخ منور کو مبارکباد دو، دونوں نے ایک دوسرے کو مبارکباد دی، پھر دونوں کو ایک دوسرے سے بٹلگیر ہونے کا حکم ہوا۔ پھر فرمایا کہ تم دونوں بھائی بھائی ہو، تقدیم و تاخیر کا کچھ خیال نہ کرنا۔¹

وفات کا حال: وفات سے ۴۰ روز پیشتر استغراق و تحیر کی کیفیت پیدا ہو گئی۔ امیر خورونے تفصیل سے وفات کا حال لکھا ہے، اُن کا بیان ہے:

جمعہ کادن تھا، سلطان المشائخ پر ایک کیفیت تھی، نور تجلی سے ان کا باطن منور معلوم ہو رہا تھا، نماز کے اندر بار بار سجدے فرماتے تھے۔ اسی حالت تحیر میں مکان تشریف لائے، گریہ میں ترقی ہو گئی۔ روزانہ کئی بار غیبوت و استغراق ہو جاتا تھا، پھر توجہ ہو جاتی تھی، یہی فرماتے تھے کہ آج جمعہ کادن ہے، دوست کو دوست کا وعدہ یاد آتا ہے اور وہ اس کیفیت میں غرق ہو جاتا ہے۔ اس حالت میں دریافت فرماتے کہ نماز کا وقت ہو گیا ہے اور میں نماز پڑھ چکا ہوں؟ اگر جواب دیا جاتا کہ آپ نماز پڑھ چکے ہیں تو فرماتے کہ پھر پڑھ لیں، ہر نماز کو مکمل کرنا کرتے، جتنے دن اس عالم میں رہے یہ دو باتیں مکرر فرماتے: آج جمعہ کادن ہے؟ ہم نماز پڑھ چکے ہیں؟ اور کبھی یہ مصرع پڑھتے۔

”می رویم می رویم می رویم“

اسی دوران میں ایک روز تمام خدام مریدین کو جو حاضر تھے طلب فرمایا اور اُن کی طرف متوجہ ہو کر فرمایا کہ: ”تم گواہ رہنا کہ اگر اقبال (خادم) نے کوئی چیز بھی گھر میں جنس میں سے بچالی ہے تو کل روز قیامت اُس کو خدا کے سامنے جواب دینا ہوگا۔“ اقبال (خادم) نے عرض کیا کہ میں نے کچھ نہیں

¹ امیر الاولیاء ۲۲۰-۲۲۱-۲۲۲-۲۲۸-۲۲۹۔

چھوڑا ہے، سب آپ پر صدقہ کر دیا ہے۔ اور واقعی اُس جو انمرد نے ایسا ہی کیا تھا، سوائے اُس غلہ کے جو چند دن کیلئے فقرا لے غافہ کو کفایت کرتا سب کچھ تقسیم کر دیا تھا۔ میرے چچا سید حسین نے اطلاع دی کہ غلہ کے سوا ہر چیز محتاجوں کو پہنچ گئی۔ سلطان المشائخ اقبال سے ناراض ہوئے اُن کو طلب کیا اور فرمایا کہ اس مردار ریت کو کیوں رکھ چھوڑا ہے؟ اقبال نے عرض کیا کہ غلہ کے سوا جو کچھ موجود تھا سب کچھ تقسیم ہو گیا ہے۔ آپ نے فرمایا کہ خلقت کو بلالو۔ جب لوگ حاضر ہوئے تو فرمایا کہ غلہ کے انبار خانے توڑ ڈالو اور تمام غلہ بے تکلف اٹھالے جاؤ اور وہاں جھاڑو دے دو۔ ذرا سی دیر میں خلقت جمع ہو گئی اور اُس نے غلہ کو لوٹ لیا۔ اسی بیماری میں کچھ احباب اور خدمتگار حاضر ہوئے اور انھوں نے پوچھا کہ آلِ مخدوم کے بعد ہم مسکینوں کا کیا حال ہوگا؟ فرمایا کہ یہاں اتنا ملتا رہے گا جس سے تمھارا گذر ہو جائے۔ میں نے بعض معتبر مشائخ سے سنا ہے کہ لوگوں نے عرض کیا کہ ہمارے درمیان کون نصیب ور^۱ ہوگا؟

فرمایا جس کی قسمت یاوری کرے گی بعض دوستوں اور خادموں نے میرے نانا مولانا شمس الدین وامغانی سے عرض کیا کہ وہ سلطان المشائخ سے پوچھیں کہ ہر شخص نے اپنے اپنے اعتقاد کے مطابق آپ کے احاطہ میں بلند بلند عمارتیں بنالی ہیں اور سب کی نیت یہ ہے کہ آپ اُس کی عمارت میں آرام فرمائیں^۲ اگر وہ ناگزیر وقت آگیا تو آپ کو کس عمارت میں دفن کریں تاکہ کوئی خود رانی سے کام نہ کرے۔ مولانا شمس الدین نے یہ پیغام پہنچایا تو ارشاد ہوا کہ میں کسی عمارت کے نیچے دفن ہونا نہیں چاہتا میں جنگل میں آسودہ خاک ہوں گا۔ چنانچہ ایسا ہی ہوا کہ آپ کو باہر میدان میں دفن کیا گیا، بعد میں سلطان محمد تغلق نے اُس پر گہند تعمیر کرایا۔

وفات سے ۴۰ روز پہلے سے غذا بالکل ترک فرمادی تھی، کھانے کی خوشبو بھی گورا نہ تھی، گریہ اس شدت سے غالب تھا کہ ایک گھڑی کیلئے بھی آنسو نہیں تھمتے تھے۔

گر نہ بینی گریہ زارم ندانی فرق کرد
کاب چشم است اینکہ پیش می رود بآب جو

^۱ غالباً جانشینی و خلافت کے متعلق سوال تھا

^۲ یعنی مدفون ہوں

اسی درمیان میں اخی مبارک ایک روز مچھلی کا شوربہ لائے مخلصین نے بڑی کوشش کی کہ آپ تھوڑا سا تناؤ فرمائیں۔ سلطان المشائخ نے پوچھا کہ یہ کیا ہے؟ عرض کیا گیا کہ تھوڑا سا مچھلی کا شوربہ ہے۔ فرمایا نہتے ہوئے پانی میں ڈال دو۔ آپ نے کچھ تناول نہیں فرمایا۔ میرے چچا سید حسین نے عرض کیا کئی دن ہو گئے ہیں کہ آں مخدوم نے کھانا بالکل چھوڑ دیا ہے اس کا کیا نتیجہ ہوگا؟ فرمایا سید، جو حضرت رسالت مآب ﷺ کی ملاقات کا مشاق ہو اُس سے دنیا میں کھانا کیسے کھایا جائے۔ الغرض ۴۰ روز کی مدت میں جس طرح کھانا تناول نہیں فرمایا اُسی طرح بات بھی بہت کم کی۔ آخر چار شنبہ کے دن تک جس دن آپ کی وفات ہوئی یہی حال رہا۔

۱۸ ربیع الآخر ۷۲۵ھ کو طلوع آفتاب کے بعد زہد و عبادت، حقیقت و معرفت اور ہدایت و ارشاد کا یہ آفتاب غروب ہو گیا۔

نماز جنازہ شیخ الاسلام رکن الدین نبیرہ شیخ الاسلام بہاء الدین زکریا ملتانی نے پڑھائی۔ نماز کے بعد شیخ الاسلام رکن الدین نے فرمایا کہ: ”مجھے اب معلوم ہوا کہ مجھے ۴ سال تک دہلی میں اسلئے رکھا گیا کہ مجھے اس نماز جنازہ کی امامت کا شرف حاصل ہو۔“^۱

ساری عمر تجرد میں گزری اسلئے کوئی اولاد نہیں تھی روحانی سلسلہ سارے ہندوستان میں پھیلا، اور ابھی تک جاری ہے۔

ماخوذ از ”تاریخ دعوت و عزیمت، ج ۳“



^۱سیر الاولیاء ص ۱۵۲-۱۵۵

سید نفیل حسینی

سید علی الاحق

م ۷۵۷ھ

سید غلام علی آزاد بگڑامی نے آپ کے بارے میں اپنی تصنیف ”ماثر الکرام (ص ۲۸۴-۲۸۵)“ میں لکھا ہے:

”از ذریت طیبہ امام زین العابدین علیہ السلام،
وصاحب ولایت آن مقام است،
مزار مبارک در بلدہ سیالکوٹ۔“

سید صباح الدین عبدالرحمن نے اپنی تالیف بزمِ صوفیہ میں (ص ۱۰۲) پر حضرت خواجہ فرید الدین گنج شکر (م ۶۶۴ھ) کے خلفاء میں آپ کا نام مبارک درج کیا ہے۔

آپ کا شجرہ نسب اس طرح بیان کیا جاتا ہے: حضرت امام سید علی الاحق بن حسن مکی بن سید احمد بن سید یوسف بن سید اسحاق بن سید ہاشم بن سید عبدالرزاق بن سید عربی بن سید محمد صالح بن سید علی اکبر علی بن سید طاہر بن سید محی الدین بن سید عبداللہ بن سید الحسن سرہنگ احمد بن سید موسیٰ بن ابراہیم اصغر بن سید امام موسیٰ کاظم بن سید امام جعفر صادق بن سید امام باقر بن سید امام زین العابدین بن سیدنا امام حسین بن سیدنا حضرت علی کرم اللہ وجہہ۔

فیروز شاہ تغلق کے زمانے میں سیالکوٹ کے راجہ سہنپال کے مظالم کی شہرت ہوئی اُس کی سرکوبی حضرت امام سید علی لاحق کے مقدر میں لکھی ہوئی تھی۔ بیان کیا جاتا ہے کہ راجہ سہنپال نے ایک مسلمان بیوہ بڑھیا کے نوجوان اکلوتے بیٹے کو شہید کر کے قلعہ کی دیواروں پر اُس کے خون کا چھڑکاؤ کیا اُس کی بیوہ ماں کی فریاد حضرت سید علی لاحق کی بارگاہِ ملک پہنچی چنانچہ امام سید علی لاحق کی سرکردگی میں ایک لشکر جرار علمِ جہاد بلند کئے ہوئے سیالکوٹ کی طرف روانہ ہوا اور دلی سے منزل پر منزل طے کرتا ہوا سیالکوٹ کی طرف بڑھا راستے میں جالندھر کے مقام پر حضرت کے مجاہد بہادر غازی بھائی سید ناصر الدین بیمار ہوئے اور اپنے خالقِ حقیقی سے جا ملے حضرت امام علی لاحق کا لشکر جہاد کی منزلیں طے کرتا رہا۔ جگت پور کے مقام پر جو سیالکوٹ سے پندرہ بیس میل کے فاصلے پر ہے لشکرِ اسلام زبردست معرکے سے دوچار ہوا اس مقام پر بھی بہت سے شہداء نے جامِ شہادت نوش کیا جس میں حضرت سید برخوردار نے بھی جامِ شہادت نوش کیا اس مقام کی فتح کی خوشی میں جگت پور کا نام ”پسرور“ رکھ دیا گیا۔ یہاں سے لشکرِ اسلام سید غالب علی غازی کی سرکردگی میں ہنس پورہ پر حملہ آور ہوا یہ قلعہ ٹھا کر ہنس پال برادرِ زادہ راجہ سہنپال کا تعمیر کردہ تھا۔ ٹھا کر اور اس کے بڑے بڑے سردار مارے گئے۔ سید غالب علی غازی بھی شہادت سے سرفراز ہوئے۔ لشکرِ اسلام فتح کا علم بلند کئے ہوئے یہاں سے سیالکوٹ کی منزل کی طرف بڑھا یہاں بڑے گھمسان کی جنگ ہوئی غازیانِ اسلام نے حضرت سید امام علی لاحق کی سرکردگی میں سیالکوٹ پر ”ایک ندی“ کے جنوبی جانب سے حملہ کیا۔ اور سیالکوٹ میں فاتحانہ داخل ہوئے۔

بڑا زبردست معرکہ ہوا راجہ سہنپال کی فوجوں کو شکستِ فاش ہوئی غازیانِ اسلام نے فتح پائی لیکن بہت سے مجاہدین نے جامِ شہادت نوش کیا حضرت سید امام علی لاحق بھی اس معرکہ میں شہادتِ عظمیٰ سے سرفراز ہوئے اور بالآخر اسی شہر میں سپردِ خاک ہوئے۔ مزارِ مبارک مرجعِ خلائق ہے۔ آپ کا سالِ شہادت ۷۵۷ھ ہے۔



مولانا صباح الدین عبدالرحمن

حضرت سید جلال الدین بخاری

مخدوم جہانیاں جہاں گشت

م ۷۸۵ھ

اسم گرامی و لقب: اسم گرامی سید جلال الدین تھا، لیکن عام طور پر ”مخدوم جہانیاں جہاں گشت“ کے لقب سے مشہور ہیں۔ اس لقب کی وجہ سیر العارفین کے مصنف نے یہ بتائی ہے کہ عید کے روز آپ نے حضرت بہاء الدین زکریا ملتانیؒ، حضرت شیخ صدر الدینؒ اور حضرت شیخ رکن الدینؒ کے مزاروں پر جا کر مراقبہ کیا، اور مراقبہ میں عیدی طلب کی، تو ان بزرگوں کی جانب سے عیدی میں مخدوم جہانیاں کا لقب ملا، اور جب وہ وہاں سے واپس ہوئے تو راستہ میں جو کوئی دیکھتا ہے اختیار کرتا کہ ”مخدوم جہانیاں“ آتے ہیں¹۔

چونکہ سیاحت بہت کی، اس لئے ”جہاں گشت“ بھی کہلائے، ان کی سیاحت کے متعلق اخبار الاخیار میں ہے: ”سیاحت بسیار کردہ و از بسیار از اولیاء نصرت و برکت یافتہ۔“ (ص ۱۳۳)

مرآۃ الاسرار میں ہے: ”واکثر سفر ربع مسکون نمودہ و جمیع مشایخ چہاردہ سلسلہ و چہل یک کردہ ریافت۔“
خاندان: حضرت سید جلال الدین بخاریؒ کے دادا کا اسم گرامی بھی سید جلال الدین تھا، تذکرہ نگاران

¹ سیر العارفین ص ۱۵۶-۱۵۷

کا نام عموماً سید جلال الدین سرخ بخاری لکھتے ہیں¹، وہ بخارا سے بھکر آئے²، اور بھکر سے ملتان آکر حضرت بہاء الدین زکریا سے بیعت کی، اور تعلیم و تربیت کے بعد خرقہ خلافت بھی پایا³، ان کی بزرگی کے بارہ میں سفینۃ الاولیاء میں ہے: ”از بزرگان صحیح است، جلیل القدر و جامع علوم ظاہر و باطن بود اند۔“ (ص ۲۱) بھکر کے قیام کے زمانہ میں وہاں کے ایک ممتاز امیر سید بدر الدین کی لڑکی سے عقد کیا، اس عقد کی بشارت حضرت رسول اللہ ﷺ نے خواب میں دی تھی، اس کے کچھ دنوں بعد ملتان سے اچھ منتقل ہو گئے، اور اسی شہر میں مستقل سکونت اختیار کی⁴، اور یہی ان کی ابدی خواجگاہ بھی ہے۔

حضرت سید جلال الدین سرخ بخاریؒ کے تین فرزند تھے، ان ہی میں حضرت سید احمد کبیر تھے، جو حضرت سید جلال الدین بخاری مخدوم جہانیاں جہاں گشت کے والد بزرگوار تھے۔

نیز کروں میں حضرت مخدوم جہانیاں جہاں گشت کا نسب نامہ یہ ہے⁵:

مخدوم سید جہانیاں جلال الحق والدین ابو عبدالحسین بن احمد کبیر الدین بن سید جلال الممدۃ الدین سرخ بخاری بن ابی المؤید علی بن جعفر بن محمد بن⁶ محمود بن احمد عبد اللہ بن علی اصغر⁷ بن عبد اللہ جعفر⁸ ابن امام علی نقیؑ۔

حضرت سید احمد کبیر، حضرت شیخ ابوالفتح رکن الدین سہروردی کے مرید تھے¹۔ حضرت مخدوم

¹ اخبار الاخیار ص ۵۹ و خزینۃ الاصفیاء ج ۲ ص ۵۷

² سیر العارفین ص ۱۵۵ میں ہے کہ حضرت سید جلال الدین بخارا سے قبة الاسلام شہر ملتان آئے

³ سیر العارفین ص ۱۵۵ و فرشتہ ج ۲ ص ۴۱۳

⁴ اخبار الاخیار ص ۵۹

⁵ یہ نسب نامہ حضرت مخدوم جہانیاں کے ملفوظات کے اردو ترجمہ الدر المنظوم فی ترجمہ ملفوظات المخدوم کے دیباچہ میں تذکرۃ السادات کے حوالہ سے درج ہے

⁶ فرشتہ (ج ۲ ص ۴۱۲) میں ہے جعفر بن محمد بن احمد بن محمود

⁷ الدر المنظوم کے دیباچہ میں علی الاشعر ہے، جو کتابت کی غلطی معلوم ہوتی ہے

⁸ الدر المنظوم کے دیباچہ میں ابو عبد اللہ جعفر الکذاب ہے، لیکن فرشتہ میں صرف علی اصغر بن جعفر بن امام علی البہادی ہے۔

جہانیاں نے اپنے ملفوظات میں اپنے والد بزرگوار کی بزرگی کا ذکر بار بار فرمایا ہے، ایک موقع پر فرمایا:
 ”والد مخدوم کسی وقت خوف سے بستر پر نہیں سوتے تھے، سردی اور گرمی میں کوئی چیز اوپر کھینچ
 لیتے تھے، اور اسی بدکفایت کرتے، ہر روز قرآن شریف دوبار ختم کرتے ایک دن میں، ایک رات میں،
 نہایت بزرگ آدمی تھے“²۔

ایک اور جگہ ارشاد فرمایا: ”جس وقت مخدوم والد نماز ادا کرتے یا قرآن شریف کی آیت پڑھتے تو اس
 طرح روئے کہ ان کے سینہ مبارک سے نعرے نکلتے تھے“³۔

ایک اور موقع پر ہے: ”جس وقت والد دامت برکاتہ نماز فرض اور نفل میں کھڑے ہوتے تو نعرہ
 مارتے اور زار زار روتے تھے“⁴۔

حضرت مخدوم جہانیاں کے سگے بھائی شیخ راجو قتال بھی ایک برگزیدہ بزرگ تھے، اور وہ حضرت مخدوم
 کے مرید اور خلیفہ تھے⁵۔

ولادت و طفلی: حضرت مخدوم جہانیاں کی ولادت باسعادت اچھ میں ۷۰۷ھ میں ہوئی، سات سال
 کے ہوئے تو والد بزرگوار کے ساتھ اچھ کے ایک بزرگ حضرت شیخ جمال خنداں رو کی ایک مجلس میں
 شریک ہوئے، مجلس میں حضرت شیخ جمال خنداں رو کے سامنے کھجوروں کا ایک طباق رکھا ہوا تھا، انھوں نے
 کھجوریں حاضرین میں تقسیم کیں، حضرت سید جلال الدین کو یہ ملیں تو گٹھلیوں کے ساتھ کھا گئے، شیخ جمال
 نے یہ دیکھ کر دریافت کیا، میاں صاحبزادے تم نے گٹھلیوں سمیت کھجوریں کھالیں، جواب دیا، آپ کے
 دست مبارک سے جو کھجوریں ملیں ان کی گٹھلیاں پھینک دینا مناسب نہیں سمجھا، یہ سن کر حضرت شیخ
 جمال خنداں رو نے فرمایا تم فقراور اپنے خاندان دونوں کا نام روشن کرو گے⁶۔

1 الدر المنظوم مطبوعہ دہلی ص ۵۰۶

2 ایضاً ص ۲۳۸

3 ایضاً ص ۵۴۶

4 ایضاً ص ۵۵۰

5 تفصیل کے لئے دیکھو اخبار الاخبار ص ۱۴۶

6 لطائف اشرفی ص ۳۹۲، سیر العارفین ص ۵۷۱

تعلیم: ابتدائی تعلیم اچھ ہی میں پائی، لطائف الشرفی (ج ۱ ص ۳۹۰) میں ہے کہ شروع میں تربیت اپنے چچا سید محمد بخاری سے حاصل کی، پھر اچھ کے قاضی علامہ بہاء الدین سے ہدایہ اور بزدری پڑھیں، ان کی وفات کے بعد مزید تعلیم کے لئے ملتان آئے، خاندان پہلے سے سہروردیہ سلسلہ سے منسلک تھا، اس لئے اپنے والد ماجد کے مرشد یعنی شیخ بہاء الدین زکریا کے پوتے حضرت شیخ رکن الدین کی خانقاہ میں آکر مقیم ہوئے، حضرت شیخ رکن الدین خاص شفقت سے پیش آئے، اور ان کی تعلیم اپنے پوتے مولانا موسیٰ اور ایک دوسرے عالم مولانا مجد الدین کے سپرد کی اور ان بزرگوں سے ہدایہ اور بزدری ختم کیں، جب یہ کتابیں ختم کر چکے تو حضرت شیخ رکن الدین نے ان کو اپنی کشتی پر سوار کر کے اچھ واپس بھیج دیا^۱۔

اثناۃ تعلیم میں کلام پاک کی ساتوں قراءتیں سیکھیں^۲۔ تحصیل علم کا سلسلہ عرصہ دراز تک جاری رہا، مکہ معظمہ اور مدینہ منورہ کے قیام کے زمانہ میں شیخ مکہ عبداللہ یافعی اور شیخ مدینہ عبداللہ مطری سے بھی مختلف کتابیں پڑھیں^۳، دونوں شیوخ سے صحاح ستہ اور حضرت شہاب الدین سہروردی کی تصنیف عوارف المعارف کے درس لئے، شیخ مدینہ عبداللہ مطری کے ساتھ دو سال رہے، اور برابر تہجد کے وقت احادیث نبوی ﷺ اور عوارف ان سے پڑھتے رہے^۴، وہ اپنے ملفوظات میں فرماتے ہیں، کہ شیخ عبداللہ مطری تہجد کے وقت میرے حجرے میں آتے، ایک ہاتھ میں چراغ اور ایک ہاتھ میں کھانا ہوتا۔ میں نے ان سے ایک روز عرض کیا: اے شیخ! کیوں نہ میں خود آپ کی خدمت میں حاضر ہوا کروں، لیکن انھوں نے فرمایا تم میرے پاس نہ آؤ، میں خود تمہارے پاس آیا کروں گا، تم رسول اللہ ﷺ کی اولاد میں سے ہو۔ حضرت مخدوم جہانیاں اپنے ملفوظات میں شیخ مدینہ کی شفقت اور محبت کا ذکر بار بار فرماتے، رمضان شریف میں مسجد نبوی ﷺ میں اعتکاف کرتے تو شیخ مدینہ افطار کے وقت ان کے لئے دو قرص لاتے، ورجب وہ

^۱ الدر المنظوم ص ۵۰۶-۵۵۰

^۲ ایضاً ص ۷۴ ۲ الدر المنظوم (۵۶۸) میں ہے کہ ایک محدث وقفیہ ان کے والد بزرگوار کی خانقاہ میں ٹھہرے تو ان

سے مصابیح اور دوسری کتابیں پڑھیں

^۳ الدر المنظوم ص ۶۰۶-۶۷۶

^۴ ایضاً ص ۶۸

مسجد نبوی ﷺ کے احترام کی خاطر کم کھانے کی کوشش کرتے تو شیخ کہتے: اے فرزندِ رسول اللہ! تمہاں رکھتے ہو، بیوی اور رشتہ دار والے ہو، ان کے پاس تم کو واپس جانا ہے، کم کھاؤ گے تو کمزور ہو جاؤ گے، ان کے پاس واپس کیونکر جا سکو گے، زیادہ کھانے سے تمہارا دین کمزور نہ ہو جائیگا بلکہ قوی ہوگا۔

شیخ مدینہ کی شفقت و محبت کی بناء پر مسجد نبوی ﷺ میں ایک بار امامت کرنے کی بھی سعادت حاصل کی¹۔

حضرت سید جلال الدین بخاری نے شیخ عبداللہ مطری سے ”عوارف“ کا درس اس خاص نسخہ سے لیا، جو خود شیخ الشیوخ شہاب الدین سہروردی کے مطالعہ میں رہ چکا تھا، شیخ عبداللہ مطری نے وفات کے وقت اس نسخہ کو شیخ مکہ عبداللہ یافعی کے پاس بھیجا کہ اس کو حضرت جلال الدین کے پاس پہنچا دیا جائے، چنانچہ شیخ مکہ نے ایک حاجی کے ذریعہ اس کو حضرت سید جلال الدین کے پاس بھیج دیا، جس کو وہ بہت عزیز رکھتے تھے² عوارف کو شیخ شرف الدین محمود شاہ تستری سے بھی ان کے وطن قصبہ شمارہ (عراق) میں جا کر بڑھا، یہ حضرت شیخ الشیوخ شہاب مدین سہروردی کے خلیفہ تھے، جب حضرت سید جلال الدین ان کی خدمت میں پہنچے تو اس وقت ان کی عمر ایک سو تیس برس کی تھی³۔

حضرت مخدوم جہانیاں کے ملفوظات کے مرتب سید علاء الدین علی بن سعد حسینی کا بیان ہے، کہ حضرت مخدوم یک سواٹھاسی علوم میں مہارت کاملہ رکھتے تھے، ان علوم کی طویل فہرست بھی ملفوظات کے شروع میں دی ہے⁴، دوسرے تذکرہ نویس بھی لکھتے ہیں کہ ”جامع است میان علم و ولایت“ (اخبار الاخیار ص ۱۳۳)

”سید جلال الدین حسین بخاری قدس سرہ، او مستثمان روزگار و عارفان صاحب اسرار بود و در علوم ظاہری و باطنی ہم در فقر و استغنا و نظیرے نہ داشت“ (مرآۃ الاسرار قلی نسخہ)

علوم و فنون سے برابر گہرا شغف رہا، چنانچہ رشد و ہدایت کے زمانہ میں اپنی مجلسوں میں کبھی کلام پاک⁵،

¹ الدر المنظوم ص ۶۰۳-۶۰۴

² الدر المنظوم ص ۴۷۸-۴۷۹

³ ایضاً ص ۶۸

⁴ ایضاً ص ۱۲-۱۳

⁵ ایضاً ص ۵۶۵-۵۳۳

کبھی تفسیر (مثلاً تفسیر مدارک^۱) کبھی احادیث نبوی ﷺ (مثلاً صحاح ستہ، مشارق الانوار، مشکوٰۃ المصابیح)^۲ فقہ میں کبھی ہدایہ، کبھی تصوف کی کتابیں عوارف المعارف اور رسالہ بکہ وغیرہ، کبھی قصیدہ لاسیہ^۳، کبھی مختلف^۴ اوراد اور کبھی شرح نوادو نواسماء کے باضابطہ سبق دیا کرتے تھے۔

بیعت و خلافت: شروع میں اپنے والد ماجد ہی کے حلقہ ارادت میں داخل ہو کر تصوف کی تعلیم پائی، پھر حضرت بہاء الدین زکریا کے نامور پوتے حضرت شیخ ابوالفتح رکن الدین کے ہاتھ پر بیعت کی، ان کی ذات اقدس سے اس قدر محبت بڑھی کہ ایک بار حضرت رکن الدین اپنے چبوترہ کی دہلیز سے اتر کر کہیں تشریف لے جا رہے تھے، دہلیز کا زینہ نیچا تھا، حضرت سید جلال الدین بخاری وہاں آکر چٹ لیٹ گئے کہ مرشد سینہ پر پاؤں رکھ کر آسانی سے اتر جائیں، مرشد نے یہ دیکھا تو اپنی شہادت کی انگلی منہ میں دبا کر اپنے شفیع مرید سے فرمایا نبوت کا دروازہ تو ہمیشہ کے لئے بند ہو گیا ہے، لیکن اے سید! ولایت کی اقلیم پر تمہارے تصرف حد بشریت سے زیادہ ہوگا، یہ سمجھ کر حضرت جلال الدین کو دست مبارک سے اٹھایا اور اپنے سینہ سے لگایا^۵۔

لطائف اشرفی (ج ۱ ص ۳۹۱) میں ہے: ”حضرت شیخ اشرف الدین مشہدی نوشتہ اند کہ حضرت مخدوم جاناں خلافت و اجازت صدو چہل و چند اولیاء را شیخ و مشائخ اہل ارشاد خرقة معنعن و سلسلہ با حضرت رسالت ﷺ یافتہ اند و علم شریعت و طریقت و حقیقت و تصوف از ایشان گرفتہ اند۔“

مرآۃ الاسرار میں سید جلال بخاری کے ذکر میں ہے کہ ”اکثر سفر رجب مسکون نمودہ و جمیع مشائخ چارودہ سلسلہ چہل و یک کردہ را دریافت و ہم در کتاب مذکور شیخ راجو قتال نقل می کند کہ اواز سی صد و چند مشائخ صاحب ارشاد و نعمت یافتہ و خرقة اجازت از دست ایشان پوشیدہ بود“^۶۔

۱ یضاً ص ۷۹۶

۲ الدر المنظوم ص ۶۱-۲۷۳

۳ ایضاً ص ۲۶۲-۵۵۶

۴ ایضاً ص ۶۰۰

۵ سیر العارفین ص ۱۵۸

۶ مرآۃ الاسرار قلمی نسخہ دارالمصنفین ص ۴۸۳

مذکورہ بالا تذکرہ میں یہ بھی ہے کہ ”مخدوم جہانیاں اول بخدمت شیخ رکن الدین ابو الفتح بن شیخ صدر الدین بن شیخ بہاء الدین زکریا قدس اللہ تعالیٰ ارواحہم تربیت یافتہ و ازدست وے خرقہ پیران سہروردیہ پوشید۔“

اخبار الاخیار میں بھی ہے کہ حضرت شیخ رکن الدین نے حضرت مخدوم جہانیاں کو اپنا خرقہ پہنایا¹ لیکن خود حضرت مخدوم جہانیاں اپنے ملفوظات میں فرماتے ہیں کہ حضرت شیخ رکن الدین نے خواب میں ان کو خرقہ پہنایا، اور ”قطب عالم“ کے لقب سے یاد فرمایا²، جن بزرگوں اور مشائخ نے ان کو خلافت کے خرقے پہنائے، ان کی تعداد بیس بتائی ہے، ان کے اسمائے گرامی یہ ہیں:

- (۱) والد بزرگوار سید احمد کبیر (۲) والد ماجد نے حضرت شیخ بہاء الدین زکریا کا بھی خرقہ پہنایا (۳) حضرت شیخ رکن الدین (خواب میں) (۴) حضرت شیخ نظام الدین اولیاء (خواب میں) (۵) حضرت شیخ قوام الدین خلیفہ حضرت شیخ رکن الدین (خط کے ذریعہ) (۶) حضرت شیخ قطب الدین منور (خط کے ذریعہ) (۷) حضرت شیخ نصیر الدین چراغ دہلی (۸) شیخ مکہ عبد اللہ یافعی (۹) شیخ مدینہ عبد اللہ مطری (۱۰) حضرت شیخ قطب عدن فقیہ بصال (۱۱) شیخ مرشد ابواسحق گارزونی (۱۱) شیخ امام الدین برادر شیخ امین الدین (۱۳) حضرت سید جہدہ حمید حسینی (۱۴) حضرت شیخ معر مشرف الدین محمود شاہ تستری خلیفہ حضرت شیخ الشیوخ شہاب الدین سہروردی (۱۵) سیدی احمد کبیر رفاعی کبیر (۱۶) حضرت شیخ نجم الدین اصفہانی (۱۷) حضرت شیخ نجم الدین کبریٰ (خواب میں) (۱۸) حضرت خضر علیہ السلام (۱۹) حضرت اوحہ الدین حسینی (۲۰) حضرت شیخ نور الدین³۔

شریعت کی پابندی: لیکن تصوف و عرفان کے اعلیٰ مدارج طے کرنے کے باوجود زندگی مشروع سے آخر تک پابندی شریعت اور اتباع سنت میں گذاری، راہ سلوک کی خواہ کسی منزل میں رہے، لیکن شریعت کا دامن کسی حال میں نہیں چھوڑا، خود فرماتے ہیں کہ حقیقت شریعت میں ہے، اور جب تک

¹ اخبار الاخیار ص ۱۳۴

² الدر المنظوم ص ۲۵۷

³ الدر المنظوم ص ۱۶-۱۷

کوئی شریعت کو مضبوط نہ پکڑے گا، ہرگز حقیقت کو نہ پہنچ سکے گا¹، اور ایک موقع پر فرمایا کہ جو شخص شریعت سے عاری ہے، وہ طریقت و حقیقت کو نہیں جان سکتا، شریعت بمنزلہ میوے کے ہے، اور طریقت و حقیقت اس میوہ کے مغز کے مشابہ ہیں²، یہ بھی ارشاد فرمایا کہ اگر کوئی شیخ طریقت و حقیقت سے آشنا ہے، لیکن شریعت سے واقف نہیں، تو وہ شیخ نہیں جابل ہے کوئی صلح اور نیک آدمی اس وقت تک ولی نہیں ہو سکتا جب تک شریعت، طریقت اور حقیقت تینوں کا علم اسکو حاصل نہ ہوا³۔

ایک جابل شیخ کو کسی حال میں برداشت نہ کرتے، ایک مرتبہ ایک شخص شہر اچہ میں وارد ہوا، وہ اپنے کو ولی اللہ کہتا تھا، اس کے پاس عوام و خواص کا ہجوم رہنے لگا، حضرت سید جلال الدین بھی اس سے ملنے تشریف لے گئے، جب اس کے پہلو میں جا کر بیٹھے تو اس نے کہا اے سید ابھی ابھی حق تعالیٰ میرے پاس سے گیا ہے، حضرت سید جلال الدین یہ سن کر غضبناک ہوئے، اور فرمایا اے بد بخت، تو کافر ہو گیا ہے، پھر سے کلمہ شہادت پڑھ، اور اسی وقت اٹھ کر شہر کے قاضی کے پاس آئے کہ اس بد بخت کو طلب کرو، اگر وہ توبہ کرے تو معاف کر دو، ورنہ اس کو قتل کرنے کا حکم دو، مقطع شہر اس شخص کا معتقد ہو چلا تھا اس لئے قاضی نے مقطع کے خوف سے سزا دینے میں پس و پیش کیا، حضرت سید جلال الدین نے مقطع کے پاس پیام بھیجا کہ ایک جھوٹا شخص کفر پھیلا رہا ہے، اگر تم نے اس کو سزا نہ دلائی تو پھر بادشاہ سے جا کر کہوں گا، بالآخر وہ شخص شہر بدر کیا گیا⁴۔

تاریکِ صلوٰۃ کو بھی ولی تسلیم کرنے کے لئے تیار نہ ہوتے، اپنے ملفوظات میں فرماتے ہیں کہ مکہ معظمہ سے بھکر واپس آیا تو لوگ مجھ سے ملنے آئے، انھوں نے کہا کہ قصبہ الور کے پاس ایک پہاڑ کے غار میں ایک درویش رہتا ہے جو یہ دعویٰ کرتا ہے کہ اللہ تعالیٰ نے اس کے لئے نماز معاف کر دی ہے، یہ سن کر میں اس کے پاس گیا، وہاں امراء اور دوسرے اکابر کا ہجوم تھا، اس ہجوم سے گذر کر میں کسی طرح اس

1 ایضاً ص ۴۱۳

2 ایضاً ص ۴۱۴

3 ایضاً ص ۴۱۳، ۱۹۱

4 الدر المنظوم ص ۵۰۳-۵۰۴

کے پاس پہنچا، میں نے اس کو سلام نہیں کیا، بلکہ جا کر بیٹھ گیا، اور پوچھا کہ تم نماز کیوں نہیں پڑھتے، حضور ﷺ کا قول ہے ”الفرق بین المؤمن والکافر الصلوۃ“ یعنی مومن اور کافر کے درمیان صرف نماز فرق کرتی ہے، درویش نے جواب دیا، سید! میرے پاس جبریل آتے ہیں، بہشت کا کھانا لاتے ہیں، خدائے تعالیٰ کا سلام پیش کرتے ہیں، اور کہتے ہیں کہ تمہارے لئے نماز معاف کر دی گئی، اور تم مقربِ خاص ہو گئے، میں (یعنی سید جلال الدین) نے کہا کہ یہودہ مت بکو محمد رسول اللہ ﷺ کیلئے تو نماز معاف نہیں ہوئی تجھ جیسے جاہل کے لئے کیسے معاف ہو سکتی ہے، وہ تو شیطان ہے جو تیرے پاس آ کر کہتا ہے کہ میں جبریل ہوں، جبریل وحی کے فرشتے ہیں، وہ پیغمبر کے سوا کسی اور کے پاس نہیں آتے، اور وہ جو کھانا تمہارے پاس آتا ہے وہ غلیظ ہے، درویش نے کہا کہ وہ کھانا بہت ہی لذیذ ہوتا ہے اس میں لذت محسوس کرتا ہوں، میں نے کہا کہ اب جب وہ فرشتہ آئے تو لاحول ولا قوۃ الا باللہ العلیٰ العظیم پڑھنا، میں دوسرے دن جب اس درویش کے پاس گیا تو وہ میرے پاؤں پر گر پڑا، اور کہنے لگا کہ میں نے تمہاری بات پر عمل کیا، اور جب وہ فرشتہ آیا تو میں نے لاحول پڑھا وہ میرے سامنے سے غائب ہو گیا، اور جو کھانا اس نے دیا وہ غلیظ ہو کر میرے ہاتھ سے گر پڑا، اور میرے سارے کپڑے نجس ہو گئے، اس کے بعد حضرت سید جلال الدین فرماتے ہیں کہ میں نے اس بے نمازی درویش سے توبہ کرائی اور اس کی جو نمازیں فوت ہوئی تھیں، ان کی قضا پڑھوائی¹۔

اپنے مریدوں کو نماز باجماعت کی برہمی تاکید فرماتے، اور جماعت کے تارک کو ارشاد نبوی ﷺ کی بناء پر ملعون² اور بدعتی کہتے، اپنی ایک مجلس میں اس حدیث کی خاص طور پر تصریح کی کہ جو شخص محلے کی مسجد کی اذان سنے اور نماز کے لئے نہ جائے تو اس کی قبر میں کیڑے نہ مریں گے، اور اس کی قبر سے آگ نہ بجھے گی، وہ ہر وقت عذاب میں رہے گا³۔

سفر و سیاحت میں تنہا ہوتے تو خود ان کا بیان ہے کہ عین نماز کے وقت کہیں سے ابدال آجاتے اور

¹ الدر المنظوم ص ۲۱۷-۲۱۶-۲۳۷

² ایضاً ص ۹۸-۱۲۱

³ ایضاً ص ۲۸۱

اس طرح جماعت کا ثواب مل جاتا¹۔

اتباعِ سنت: اپنی ایک مجلس میں فرمایا کہ ایک سالک کو چاہیے کہ سرورِ عالم ﷺ کی متابعت کرے، اسی کے ذریعہ سے اللہ تبارک و تعالیٰ کی قربت حاصل ہوگی، اہل بدعت، بدعت کو قربت جانتے ہیں، اور وہ لوہا، تانبا پہنتے ہیں، داڑھی ترشواتے ہیں، جیسا کہ قلندر کیا کرتے ہیں، لیکن اس طرح قربت حاصل نہیں ہوتی، بلکہ بعد و ضلالت پیدا ہوتی ہے، اللہ تعالیٰ فرماتا ہے، قل ان کنتم تحبون اللہ فاتبعونی یحببکم اللہ، اے فاتبعوننی بالأفعال والأقوال والأحوال، یعنی اے محمد ﷺ! تم لوگوں سے کہہ دو کہ اگر تم خدا کی محبت کا دعویٰ کرتے ہو، تو تم میرے افعال، اقوال اور احوال کی پیروی کرو، پس اللہ تم کو دوست رکھے گا²۔

حضرت مخدوم جہانیاں خود بھی ہر حال میں اتباعِ سنت کا خیال رکھتے، اسی لئے احادیثِ نبوی ﷺ سے غیر معمولی شغف تھا، ان کے ملفوظات کے ایک مجموعہ "سراج الہدایہ" میں "احادیثِ پیغمبر ﷺ" کے عنوان سے ایک مستقل باب ہے، جس میں مختلف حدیثوں کی تشریح و توضیح ہے، اپنی مجلسوں میں احادیثِ نبوی کا ذکر بار بار فرماتے، اور ان ہی کے مطابق اپنے مریدوں کی تعلیم و تلقین کرتے، احادیث کی کتبوں مثلاً صحاح ستہ، مشکوٰۃ المصابیح اور مشارق الانوار کا باضابطہ درس بھی دیتے۔ اپنی روز مرہ زندگی کے تمام معمولات کو بھی احادیث کے مطابق بنانے کی کوشش فرماتے، پنجانہ نمازوں کے علاوہ تہجد، اشراق، چاشت، اوابین، تراویح اور دوسری نفل نمازوں میں اتنی ہی رکعتیں پڑھتے جتنی کہ خود رسول اللہ ﷺ نے پڑھی تھیں³، زیادہ تر انہی اور اوراد و وظائف کی مداومت کرتے، جن کا ذکر حدیثوں میں ہے⁴، اپنی عبادت میں ساری رات نہ جاگتے، بلکہ کچھ دیر سو رہتے، فرماتے کہ جو شخص عبادت میں تمام رات بیدار رہا، اس نے ترکِ سنت کیا، کیونکہ حضور ﷺ کا قول تو یہ ہے کہ انا اصلیٰ وانا ام،

¹ ایضاً ص ۷۱۰

² الدر المنظوم ص ۲۲۸

³ مثال کیلئے دیکھو الدر المنظوم ص ۳۲۸-۳۵۹-۳۶۲-۳۶۸-۳۸۰

⁴ ایضاً ص ۵۶-۳۶۵-۳۷۵

یعنی میں نماز بھی پڑھتا ہوں اور سوتا بھی ہوں¹، کھانا تنہا تناول کرنا پسند نہ کرتے، بلکہ تقسیم کر کے کھاتے، اور فرماتے حدیث صحاح میں ہے کہ وہ شخص ملعون ہے جو تنہا کھاتا ہے اور اپنے غلام کو مارتا ہے اور بخل کرتا ہے²، آگ کی پکی ہوئی چیزوں کو کھا کر منہ دھوئے اور کلی کرتے کہ یہ سنت ہے³، کھانا کھا کر دو گانہ شکر ادا کرتے، فرماتے حدیث صحاح میں ہے کہ جو شخص دو گانہ شکر طعام ادا نہیں کرتا، اور سوتا ہے، اس کا دس سخت اور سیاہ ہو جاتا ہے⁴، پانی پیتے تو تین سانس میں پیتے اور فرماتے یہی حضرت محمد مصطفیٰ ﷺ کا طریقہ تھا⁵، رمضان شریف میں سحری کے وقت غلال ضرور کرتے اور کہتے کہ یہ سنت مؤکدہ ہے، نے کے خیاں سے پرہیز کرتے، اور اس کو مکروہ بتاتے، اس لئے کہ یہ سنت نہیں ہے⁶، ریشمی اور باریک کپڑوں کو نامشروع سمجھتے، ایک بار سلطان فیروز شاہ نے ان کی خدمت میں چونٹیں جوڑے کپڑے بھیجے، ان کو دیکھ کر فرمایا، اگر مشروع میں تو پہنوں گا، ورنہ نہ پہنوں گا، پھر یہ حدیث پڑھی، کہ ریشم اور سونار سوں اللہ ﷺ کی امت کے مردوں پر حرام اور عورتوں کے واسطے حلال کیا گیا⁷، اسی طرح باریک کپڑوں کے متعلق فرمایا رسول اللہ ﷺ کا قول ہے کہ جس کا کپڑا باریک ہو اس کا دین باریک ہو⁸، پیروی سنت میں گریبان کے بغیر کرتے پہنتے، گریبان دار کرتے پہننا بدعت سمجھتے⁹، ایک بار ایک مرید نے جوتیوں کا ایک جوڑا خدمت میں پیش کیا، اس کو قبول کر کے فرمایا نعلین پہننا سنت ہے، میں نے مدینہ منورہ میں رسول اللہ ﷺ کے نعلین مبارک کو دیکھا تھا، اور ان کو اپنی آنکھوں پر رکھا تھا¹⁰، جب کوئی بدیہ پیش

¹ الدر المنظوم ص ۳۱

² ایضاً ص ۵۷

³ ایضاً ص ۳۴۲

⁴ ایضاً ص ۵۸

⁵ ایضاً ص ۲۹۰

⁶ ایضاً ص ۳۲۹

⁷ ایضاً ص ۳۴۰

⁸ ایضاً ص ۳۷۶

⁹ ایضاً ص ۲۵۹

¹⁰ ایضاً ص ۲۴۸

کرتا تو کسی نہ کسی صورت میں اس کا بدلہ ضرور دیتے، اور فرماتے صحاح میں ہے کہ جو شخص تمہارے لئے کوئی بد یہ لائے تو تم اس کو بدلہ دو، اگر بدلہ دینے کی قدرت نہیں رکھتے ہو تو اس کے واسطے دعائے خیر کرو، یہاں تک کہ تم کو معلوم ہو جائے کہ دعا بد یہ کا بدلہ ہو گیا¹، اتباعِ سنت میں ایندھن بھی باہر سے لانے کی کوشش فرماتے²، اسی طرح اور جنوی باتوں میں بھی اتباعِ سنت کا لحاظ رکھتے، چنانچہ مرآۃ الاسرار میں حضرت مخدوم جہانیاں کے ذکر میں ہے: ”در جمیع امور صوری و معنوی قدم بقدم حضرت رسالت پناہی ﷺ می رفت۔“

کرامات: حضرت سید اشرف جہانگیر سمنانی لطائف اشرفی میں فرماتے ہیں کہ حضرت مخدوم جہانیاں سے اتنی کرامتیں صادر ہوئیں کہ متاخرین صوفیہ میں سے کسی سے نہیں ہونیں، اسی لئے وہ ”مظہر العجائب“ اور ”مصدر الغرائب“ کہے جاتے تھے³، لیکن خود حضرت مخدوم جہانیاں ان کرامتوں کو اپنا کوئی شرف اور کمال نہیں سمجھتے تھے، فرماتے ایک ولی کے لئے ممکن ہے کہ وہ ہوا میں اڑے، پانی پر چلے، اس کے لئے زمین اور آسمان کی طنائیں کھینچ جائیں، لیکن وہ اس وقت تک ولی نہیں ہو سکتا، جب تک کہ وہ اپنی گفتار، رفتار اور کردار میں اپنے پیغمبر یعنی حضرت رسول اللہ ﷺ کا پیرو نہ ہو⁴۔

سیاحت: حضرت مخدوم جہانیاں کی سیاحت کی تفصیل ترتیب کے ساتھ کسی تذکرہ میں نہیں ملتی، لطائف اشرفی میں حضرت سید اشرف جہانگیر سمنانی صرف اتنا فرماتے ہیں کہ بہت سے اولیاء اللہ نے معارف و حقائق کی تلاش میں سیاحت کی ہے، لیکن مخدوم جہانیاں کی طرح کسی نے سفر نہیں کیا، انھوں نے ربِ مسکون کی سیاحت کی، اور شاید ہی کوئی درویش ایسا ہو جس سے انھوں نے فوائد حاصل نہ کئے ہوں⁵، اخبار الاخیار میں بھی اختصار سے کام لیا گیا ہے، اور اس میں صرف یہ مرقوم ہے کہ حضرت سید جلال الدین بخاری نے سیاحت بہت کی، اور بہت سے اولیاء اللہ سے نصرت اور برکت حاصل کی۔ خزینۃ

¹ الدر المنظوم ص ۳۹۱

² یضاً ص ۵۴۷

³ لطائف اشرفی ج ۱ ص ۳۹۰

⁴ الدر المنظوم ص ۵۴۵

⁵ لطائف اشرفی ج ۱ ص ۳۹۰

الاصفیاء میں ان کی سیاحت کا حال پڑھنے سے یہ اندازہ ہوتا ہے کہ وہ اچھ سے مدینہ منورہ تشریف لے گئے، وہاں دو سال رہ کر گازرون آئے، گازرون سے مصر، شام، عراقین، بلخ، بخارا اور خراسان کی سیاحت کی، اور چھ بار حج اکبر سے مشرف ہوئے¹۔

حضرت مخدوم جہانیاں نے اپنے ملفوظات میں اپنی سیاحت کا جستہ جستہ حال بیان کیا ہے، اس سے اور کچھ زیادہ تفصیل معلوم ہوتی ہے۔

فرماتے ہیں: سلطان محمد تغلق نے مجھ کو شیخ الاسلام مقرر کیا، اور میرے تصرف میں حانقاہیں دیں، میرے مرشد شیخ رکن الدین خواب میں نظر آئے، اور فرمایا کہ توج کو چلا جا ورنہ غرق ہو جائے گا، صبح کو شیخ کے امام نے کہا سید جلد روانہ ہو جاؤ، شیخ نے اشارہ کیا ہے۔ میں مخدوم والد دامت برکاتہ سے اجازت لینے روانہ ہو گیا، میرے پاس خرچ نہ تھا، لیکن اللہ تعالیٰ نے فتوحات پہنچائیں، ایک شخص حج کو جا رہا تھا، مگر اس کے گھروالوں نے اس کو لوٹالیا، اس نے زادراہ مجھ کو دیدیا، ایک گھوڑا بھی نظر کیا، لیکن میں نے گھوڑا مولانا نظام الدین کو دیدیا، وہ مدقوق تھے، میں پاپیادہ حج کو روانہ ہوا، اور حج سے پہلے پہنچ گیا، اور انواع واقسام کی نعمتوں سے مشرف ہوا²۔

ایک موقع پر فرماتے ہیں، میں سات سال مکہ معظمہ میں مجاور رہا، وہاں ایک مفسر اور محدث اپنے وعظ میں سات برس تک مسلسل سورۃ فاتحہ کی تفسیر بیان کرتے رہے، میں تو وہاں سے چلا آیا، معلوم نہیں کتنے دنوں تک اور انھوں نے اس تفسیر کو جاری رکھا³۔

مکہ کے قیام میں شیخ مکہ عبداللہ یافعی⁴ سے علوم ظاہری و باطنی دونوں حاصل کئے، اور ان سے خرقة بھی پایا، ملفوظات میں ان کا ذکر بار بار آتا ہے، پہلے بیان کیا جا چکا ہے کہ مدینہ منورہ میں بھی دو سال تک رہے، ورنہ شیخ

¹ اخبار الاخیار ص ۱۳۲

² مدار المنظوم ص ۲۴۵-۲۵۵

³ ایضاً ص ۵۰۸-۵۶۷

⁴ حضرت سعد یافعی کے صاحبزادے تھے، وطن یمن تھا لیکن تمام عمر حرمین شریفین میں رہے مذہب شافعی رکھتے تھے تاریخ یافعی و روضۃ الریاضین کے مصنف ہیں۔ اولیاء اللہ میں شمار کئے جاتے ہیں

مدینہ عبد اللہ مطری سے علمی و روحانی فیوض حاصل کر کے ان سے بھی خرقہ پایا، مدینہ منورہ کے قیام کے سلسلہ میں فرماتے ہیں کہ میں مدینہ منورہ میں تھا تو ایک وقت مسجد نبوی ﷺ کے امام نہ آ سکے، تو شیخ عبد اللہ مطری نے مجھ کو امامت کا حکم دیا اور فرمایا کہ اے سید تم امامت کرو، تاکہ یہ شرفاء تمہاری قید کریں، ورنہ یہ کسی اور کے پیچھے نماز نہ پڑھیں گے، میں نے تکبیر تحریمہ بھی تو ایک صفحہ کھرپی ہو گئی، اور جب میں نے سلام پھیرا تو دیکھا کہ تمام شرفاء میری اقتداء میں ہیں، شیخ مدینہ نے مجھ سے فرمایا کہ اگر تم امامت نہ کرتے، تو وہ نماز نہ پڑھتے، یا دوسری جگہ جا کر ادا کرتے، یا جب میں نماز پڑھ لیتا تو وہ پڑھتے، وہ جانتے ہیں کہ تم شریف ہو، اور وہ کسی شریف ہی کے پیچھے نماز روا رکھتے ہیں، عجیب گروہ کے لوگ ہیں۔¹

فرماتے ہیں کہ مکہ کے قیام کے ساتویں برس میں فقیہ بصال قطبِ عدن کی زیارت کے لئے عدن گیا وہ بیمار تھے، چند دنوں بعد وفات پائی، وفات کی تیسری رات میں حضرت شیخ رکن الدین کو خواب میں دیکھا، آپ نے مجھ کو خرقہ پہنایا، اور فرمایا کہ کل فقیہ بصال کی وفات کو تیسرا دن ہے، یہ خرقہ فقیہ بصال کے چھوٹے بیٹے کو پہنا دینا۔²

فرماتے ہیں کہ شیخ عبد اللہ یافعی، شیخ عبد اللہ مطری اور دوسرے مشائخ نے مجھ سے کہا کہ عراق میں شوکارہ ایک شہر ہے، وہاں شیخ الشیوخ شہاب الدین سہروردی کے مرید رہتے ہیں، ان سے جا کر مو، میں ن سے ملا، ان کا اسم مبارک شیخ شرف الدین محمود شاہ تستری تھا، جب میں ان کی خدمت میں پہنچا، تو وہ یک سو تیس سال کے تھے، لیکن ایسے تندرست تھے کہ جمعہ کے دن عصا ہاتھ میں لے کر نماز کو جاتے تھے، میں نے ان سے عوارف پڑھی، میں ان کے پاس ایک مدت تک رہا، اور جب میں رخصت ہونے لگا تو انھوں نے خرقہ عطا کیا و خرقہ پہنانے کی اجازت بھی دی۔³

اسی سلسلہ میں فرماتے ہیں، میں شیخ رکن الدین کے مرید شیخ امام الدین سے بھی دن میں ملا۔ ایک مدت تک ان کے پاس رہا، وہیں شیخ امین الدین گازرونی کے بھائی شیخ امام الدین سے بھی ملاقات ہوتی رہی، ان کو اپنے بھائی

¹ الدر المنظوم ص ۱۶۴

² الدر المنظوم ص ۶۰۶-۶۰۷

³ ایضاً ص ۵۵۲-۶۸

شیخ امین الدین سے جو سجادہ، مقراض اور عصا وغیرہ ملا تھا، وہ تمام لمانیں مجھ کو دیں¹۔ شیراز بھی تشریف لے گئے، فرماتے ہیں، جس زمانہ میں مکہ معظمہ سے شیراز پہنچا تو وہاں لوگ مجھ سے سبق پڑھتے تھے، اولوالامر کا ذکر آیا تو اس سلسلہ کی کچھ باتیں بادشاہ شیراز کے کان میں پڑیں، وہ مجھ سے منہ آیا، وراہیک چاندی کے طشت میں سونے اور چاندی کے سکے لایا، اس نے مجھ سے کہا کہ بیت المال میں تمہارے بھی حق ہے، اس کو قبول کرو، میں نے معذرت کی، لیکن اس کا اصرار ہوا، تو میں نے ان سکوں کو قبول کر لیا۔ میں نے اولوالامر کے بارے میں گفتگو شروع کی، تو گفتگو سن کر بادشاہ نے کہا تم سے جو باتیں سنیں، وہ کسی اور سے نہیں سنی تھیں، عجیب و غریب ہیں۔ میں نے اس سے کہا کہ میں نے جو کچھ بیان کیا ہے، وہ مکہ معظمہ کے مفسرین، فقہاء اور مشائخ سے سنا ہے۔ میرے خدمت گزار سید شمس الدین خوش تھے کہ بادشاہ کے دپے ہوئے سکوں کو جمع کریں گے، لیکن سید شمس الدین کے والد سید حمید الدین آگئے اور انھوں نے مجھ سے کہا کہ ایک سید پر چار سو ٹکے فرض ہیں، چار سو ٹکے تو اسکو دیئے، اور باقی مجھ سے یہ کہہ کر خود لے گئے کہ تم کو بہت فتوح پہنچے گی، واقعی مجھ کو برابر فتوح پہنچتی رہی²۔

ایک جگہ فرماتے ہیں، جس زمانہ میں میں سفر میں تھا، یمن میں ایک پہاڑ پر پہنچا، تین روز میں اوپر گیا اور تین روز میں نیچے آیا، اس پہاڑ پر ایک غار دیکھا، اذان کی آواز سنی تو غار میں گیا، دیکھا کہ ایک بڑی جماعت نماز پڑھ رہی ہے، جب نماز ختم ہوئی تو میں نے ہر شخص سے مصافحہ کیا، اور جب تمام لوگ چلے گئے تو ایک شخص وہاں رہ گیا، اس کے نزدیک گیا، اور پوچھا یہاں کوئی اور غار نہیں، پھر اتنے آدمی کہاں سے آتے ہیں، اس شخص نے کہا کہ میں تنہا اس غار میں رہتا ہوں، اور جو لوگ آتے ہیں، وہ ابدال ہیں، وہ میری وجہ سے آتے ہیں، تاکہ میں نماز جماعت کے ساتھ ادا کروں، تنہا نہ پڑھوں۔ میں نے اس سے پوچھا کہ تم شہر میں کیوں نہیں رہتے، تاکہ لوگ تم سے فائدہ اٹھائیں۔ اس نے جواب دیا کہ میرے پاس ایک موذی کتا ہے اس کو میں نے قید کر لیا ہے تاکہ وہ کسی کو کاٹ نہ کھائے، جب یہ نیک ہو جائے گا، تو اس کو آبادی میں لے جاؤں گا، موذی کتے سے مراد اس کا نفس تھا اس نے اپنے نفس کو برا کہا، اور یہ نہیں کہا کہ

¹ یضاً ص ۵۹۹-۶۹۷

² الدر المنظوم ص ۴۵۱-۶۶۴

لوگ برے ہیں، اسی لئے میں خلوت میں آکر بیٹھ گیا ہوں¹۔

ایک سفر کا ذکر کرتے ہوئے فرماتے ہیں، سفر میں ایک روز ایک درویش کے پاس پہنچا، میرے پہنچنے کے تھوڑی دیر بعد وہ غائب ہو گیا، اور پھر تھوڑی دیر میں وہاں نظر آیا، اس کی آنکھیں اشکبار تھیں، میں نے پوچھا تم کہاں گئے تھے، اس نے جواب دیا عالم ملکوت میں تھا، میں نے دریافت کیا تمہاری آنکھیں پُر آب کیوں ہیں، بولائیں لوگوں کو دیکھ رہا تھا کہ وہ دنیا میں غرق ہو رہے ہیں اور اپنی خبر نہیں رکھتے، میری آنکھیں اشکبار ہو گئیں کہ وہ اپنی چند روزہ زندگی میں ایک مردار پر جان دیتے ہیں²۔ فرماتے ہیں، جب میں دمشق پہنچا، تو ایک بڑے درویش سے ملا، انھوں نے مجھ کو پاس بلایا، اور فرمایا، ایک روز میں اصفہان میں تھا، وہاں ایک بزرگ تھے جو بڑے صاحب کشف و کرامات تھے، آٹھ سو سجدہ نشینوں کی زیارت کی تھی، اور ہر ایک سے مستفیض ہوئے تھے، خواجہ شمس العارفین کے نواسے سے بھی استفادہ کیا تھا، انھوں نے ان کو نصیحت کی تھی کہ بادشاہوں، امیروں اور دولتمندوں کی صحبت سے پرہیز کرنا تاکہ آخرت میں نجات ہو³۔

اسی کے بعد فرماتے ہیں، غزنی میں تھا تو ایک بزرگ سے ملاقات ہوئی، وہ ایک کتاب پڑھ رہے تھے، میں نے اس میں لکھا دیکھا کہ جو درویش عالم امیروں اور دولتمندوں کی صحبت میں رہتا ہے، اس کو قیامت کے روز دوزخ میں جگہ ملے گی⁴۔

فرماتے ہیں، میں شاریستان (?) میں تھا تو ایک چرواہا آیا، اور اس نے مجھ سے کہا اے سید جلال مجھ کو بیعت کیجیے، اللہ تعالیٰ کے فضل سے میں سب کچھ رکھتا ہوں، لیکن کسی سے بیعت نہیں ہے، میں نے اسکی بیعت لی، لیکن بیعت ہونے کے بعد وہ میرے سامنے سے غائب ہو گیا، اس نے ابدان کی جماعت میں شرکت کر لی، لیکن جب میں مکہ معظمہ پہنچا تو دیکھا کہ مسجد حرام میں معتکف ہے، اس کو

¹ الدر المنظوم ص ۲۲۴-۲۳۰

² ایضاً ص ۶۹۲-۲۹

³ سراج الہدایہ قلی نسخ کتب خانہ ریاست رامپور

⁴ ایضاً

دین کے کاموں میں ہوشیار پایا¹۔

مراجمت ہند: تذکرہ نویس لکھتے ہیں کہ ایک روز شیخ مکہ امام عبداللہ یافعی نے حضرت سید جلال الدین سے خانہ کعبہ میں فرمایا کہ دہلی سے بڑے بڑے مشائخ اٹھ گئے ہیں، تاہم ان کی برکت کا اثر شیخ نصیر الدین محمود میں موجود ہے، ان کی ذات بابرکت بہت غنیمت ہے، وہ چراغ دہلی ہیں، اور مشائخ کی رسموں کو زندہ کرنے والے ہیں، حضرت سید جلال الدین نے یہ سنا تو حضرت شیخ نصیر الدین سے ملنے کے مشتاق ہوئے، اور مکہ معظمہ سے روانہ ہو کر دہلی پہنچے، حضرت شیخ نصیر الدین نے حضرت سید جلال الدین کو دیکھ کر فرمایا، شیخ عبداللہ یافعی کی بدولت تمہارے دیدار سے مشرف ہوا، حضرت سید جلال الدین نے عرض کیا شیخ عبداللہ یافعی پر اللہ کی رحمت ہو، کہ ان کی بدولت آپ کی خدمت بابرکت میں پہنچا، حضرت شیخ نصیر الدین محمود نے خوش ہو کر ان کو خرقة خلافت مشائخ چشت عطا فرمایا، اور اسی کے بعد وہ یعنی حضرت شیخ نصیر الدین محمود ”چراغ دہلی“ کے لقب سے مشہور ہوئے²۔

رشد و ہدایت: ہندوستان میں زیادہ تر وطن مالوف اچے میں قیام رہا، کبھی کبھی دہلی اور دوسرے مقامات کو بھی جایا کرتے تھے، لیکن جہاں بھی ہوتے رشد و ہدایت کا سلسلہ جاری رکھتے، مجلسوں میں زیادہ تر کلام پاک، احادیث نبوی ﷺ اور فقہ پر تقریریں کرتے اور سلوک و معرفت کی تعلیم خالصہ شریعت کے مطابق دیتے، ان کے ملفوظات کا مجموعہ جامع العلوم، جس کا اردو ترجمہ الدر المنظوم فی ترجمہ ملفوظ المندوم ہے، ایک عالم اور ایک سالک دونوں کے لئے مفید اور پُر از معلومات ہے، اور آج بھی خاص ذوق و شوق کے ساتھ پڑھا جاتا ہے، ملفوظات کے ایک دوسرے مجموعہ سراج الہدایہ میں احادیث نبوی ﷺ کی تشریح، فقہی مسائل کی تصریح، انبیاء کے قصے، اوراد و وظائف کی تفصیلات کے علاوہ روزمرہ کی ضروریات کے متعلق بھی بہت سی مفید معلومات ہیں، مثلاً ایک باب میں چاول، گیہوں، خرما، انگور، امرود، خربوزہ، انار، اسبغول، ہلیہ، کشمش، پیاز، گوشت، بیضہ مرغ، سرکہ اور دودھ وغیرہ کے بھی فوائد بتائے ہیں، جن سے مرید متمتع ہوتے رہتے تھے۔

¹ سراج الہدایہ قلمی نسخہ کتب خانہ ریاست رامپور

² سیر العارفین ج ۲ ص ۱۵۶ و خزینۃ الاصفیاء ج ۲ ص ۵۸-۵۹

نہ صرف ہندوستان کے مختلف گوشوں بلکہ بیرونی مقامات سے بھی لوگ روحانی و باطنی تعلیمات حاصل کرنے کے لئے آتے، ایک بار خواجہ محمد ظفاری عرب سے آئے، اور تہجد کے وقت حجرے میں آکر عربی زبان میں عرض کیا، اے مخدوم میں ایک رات ذکر خفی کر رہا تھا، کہ ایک آدمی میرے داہنے طرف سے آیا اور اس نے مجھ سے کہا کہ تودعا پڑھ کہ اے رب تو معبودِ عالم ہے، میں جاہل ہوں، مجھ کو علم دے، تاکہ علم کے ساتھ تیری عبادت کروں، ورنہ ہلاک ہو جاؤں گا۔ خواجہ محمد ظفاری نے حضرت سید جلال الدینؒ سے پوچھا کہ اس واقعہ کی کیا تاویل ہے، جواب میں فرمایا کہ تم ابھی دینی علوم حاصل کرو¹۔

ایک بار عراق کے سادات آئے، اور کچھ نذرانے ساتھ لائے، اس وقت ”عوارف“ کا درس ہو رہا تھا، سادات نے عرض کیا کہ ہم کو قدم بوسی کا اشتیاق تھا، یہ سن کر حضرت مخدوم جہانیاں نے اپنے خادم خاص سے شیرینی لانے کو کہا، اور یہ حدیث شریف پڑھی، کہ جو شخص کسی زندہ آدمی کی ملاقات کو آئے اور اس کے یہاں کوئی چیز نہ چکے، تو گویا اس نے کسی مردے کی زیارت کی، پھر سادات کو مخاطب کر کے فرمایا تم کو ذوق معنوی و صوری دونوں حاصل ہو گئے، تم نے عوارف کا سبق سنا، اس سے ذوق معنوی حاصل ہوا، پھر مسکرا کر کہا تم نے شیرینی کھائی، اس سے ذوق صوری کی تسکین ہوئی، شیرینی کھلاتے وقت فرمایا، جو شخص روزہ دار نہ ہو، وہ کھائے، روزہ دار نہ کھائیں، پھر فرمایا، حدیث صحاح میں ہے کہ جب روزہ داروں کے سامنے کھانا کھایا جاتا ہے تو فرشتے ان کی مغفرت کے لئے دعائیں کرتے رہتے ہیں، کیونکہ ایسی حالت میں روزہ دار اپنے دل پر جبر کرتے ہیں، اور اسی وجہ سے ان کو ثواب ملتا ہے²۔

ایک بار حدود بخارا سے شیخ زادہ معظم تیس ہزارہیوں کے ساتھ خدمت میں دہلی آئے، حضرت مخدوم جہانیاں جہاں گشت بہت خوش ہو کر ان سے بغل گیر ہوئے اور پوچھا کہ غرض سے آئے ہو، عرض کیا کہ قدم بوسی اور تربیت حاصل کرنے کے لئے، فرمایا مبارک ہو، لیکن بہتر ہے کہ (دہلی کے) شیخ الاسلام (یعنی سلطان فیروز شاہ کے پیر شیخ علاء الدین) کے پاس ٹھہرو، وہ تمام مشائخ کے سرداریں، میں تم کو اپنے یہاں سے جانے کو نہیں کہتا، لیکن جہاں تمہیں انشراح حاصل ہو وہیں قیام کرو، شیخ زادہ معظم نے

¹ نور المنظوم ص ۵۸۶

² الدر المنظوم ص ۶۴۱-۶۴۲

کہا میں تو آپ ہی کے قدموں کے سایہ میں ٹھہروں گا، یہ سن کر حضرت مخدوم جہانیاں نے خادم کو کہا کہ ان کو کچھ کھلاؤ میں تو روزہ سے ہوں¹۔

ایک بار کچھ درویش عرب سے آئے، حضرت مخدوم جہانیاں نے ان سے پوچھا کس خاندان سے ہو، عرض کیا، سیدی احمد کبیر کے خاندان سے، فرمایا حضرت سیدی احمد کبیر سے میں نے خرقة پہنا ہے اور انہوں نے مجھے خرقة پہنانے کی اجازت دی ہے، وہ صوفی تھے اور سنت کے مطابق کپڑے پہنتے تھے، اس کے بعد درویشوں کو نصیحت کی، کہ تم علم شریعت پڑھو، سنت کے پابند رہو، اور بدعت سے بچو، پھر ان کو توبہ کی تلقین کی، اور خرقة پہنایا²۔

دربار شاہی سے تعلقات: پہلے ذکر آچکا ہے کہ سلطان محمد تغلق نے حضرت مخدوم جہانیاں کو شیخ الاسلام بنا کر ان کے تصرف میں چالیس خانقاہیں دی تھیں، لیکن وہ ان کو چھوڑ کر حج کے لئے تشریف لے گئے، خود فرماتے ہیں کہ اگر میں ان خانقاہوں کو چھوڑ کر حج کو نہ چلا جاتا تو مغرور ہو جاتا، اور کیچڑ میں پڑا رہتا³۔

حج اور سیاحت کے بعد ہندوستان واپس آئے، تو سلطان فیروز شاہی کو ان کی ذات اقدس سے برہمی عقیدت پیدا ہو گئی، چنانچہ شمس عقیف اپنی تاریخ فیروز شاہی میں رقمطراز ہے:

”حضرت سید جلال الدین بخاری ہر دوسرے یا تیسرے سال اوچے سے سلطان کی ملاقات کے لئے تشریف لاتے، دونوں کے درمیان بیحد محبت تھی، دونوں اس محبت میں اضافہ کرنے کی کوشش کرتے جب حضرت سید جلال الدین اوچے سے تشریف لاتے، اور فیروز آباد کے قریب پہنچتے تو بادشاہ مند تک استقبال کے لئے جاتا، اور جب دونوں میں ملاقات ہوتی بادشاہ حضرت سید کو بڑے اعزاز و اکرام سے شہر میں لاتا، وہ کبھی تو منارہ سے متصل کو شک معظم کے اندر شفا خانے میں، کبھی شہزادہ

¹ الدر المنظوم ص ۶۵۷

² ایضاً ص ۹-۱۵۸

³ ایضاً ص ۲۳۵

فتح خان مرحوم کے حظیرے میں قیام فرماتے، جب سید السادات اپنی قیامگاہ سے مقررہ طریقے کے مطابق سلطان فیروز کی ملاقات کے لئے تشریف لاتے، اور جیسے ہی وہ محل حجاب میں پہنچ کر سلام کرتے، سلطان اپنے رتبہ کے باوجود تخت گاہ پر کھڑا ہو جاتا، اور بے حد تواضع کے ساتھ پیش آتا، پھر دونوں جام خانہ کے اوپر جا کر بیٹھتے، جب حضرت سید واپس ہوتے، اس وقت بھی فیروز شاہ جام خانہ کے اوپر تعظیم کے لئے کھڑا ہو جاتا، اور جب تک کہ حضرت سید محل حجاب تک نہ پہنچ جاتے، اسی طرح کھڑا رہتا، یہاں پر حضرت سید سلطان کو سلام کرتے اور سلطان سلام کا جواب دیتا، جب حضرت سید نظروں سے غائب ہو جاتے، اس وقت سلطان اپنے تخت پر بیٹھتا، سبحان اللہ! کیا حسن ادب تھا، جو سلطان حضرت سید کے لئے بجالاتا تھا، سلطان بھی دوسرے تیسرے روز حضرت سید کی قیامگاہ پر ملاقات کے لئے جاتا، اور دونوں میں بڑی محبت آمیز گفتگو ہوتی، اوچہ اور دہلی کے باشندے، اپنی اپنی حاجت اور غرض حضرت سید کی خدمت میں پیش کرتے، اور اپنے خدام کو حکم دیتے کہ ان باتوں کو قلمبند کر لیں، اور جب سلطان ملاقات کے لئے آتا تو وہ ضرورت مندوں کے کاغذات اس کی خدمت میں پیش کرتے، سلطان ان کاغذات کو پڑھ کر ہر حاجت مند کی حاجت روائی کرتا، کچھ دنوں قیام فرما کر حضرت سید اوچہ واپس ہوتے تو بادشاہ ایک منزل تک ان کو پہنچانے کے لئے جاتا۔” (ص ۵۱۴-۵۱۶)

۷۶۴ھ میں سلطان فیروز شاہ جام اور بانبھہ کے خلاف ٹھٹھہ پر حملہ آور ہوا، تو حضرت مخدوم جہانیاں ہی کی مساعی جمیدہ سے سلطان اور اہل ٹھٹھہ کے درمیان صلح ہوئی، شاہی فوج کے محاصرہ سے ٹھٹھہ میں قحط پڑنے لگا تو وہاں کے لوگ حضرت مخدوم جہانیاں کی مداخلت کے خواہاں ہوئے، ان کی دعوت پر حضرت مخدوم اچہ سے ٹھٹھہ فیروز شاہی لشکر میں تشریف لائے، عقیف کی تاریخ فیروز شاہی میں ہے:

“حضرت سید جب لشکر میں پہنچے تو تمام اہل لشکر نے دل و جان سے قدمبوسی کی کوشش کی، حضرت سید نے ان سے فرمایا، بابا، اطمینان رکھو، ان شاء اللہ چند روز میں فتح ہوگی، جب آگے بڑھے تو سلطان فیروز نے نہایت خلوص اور عقیدت سے استقبال کیا، اور بہت ہی اعزاز و اکرام کے ساتھ لشکر میں لایا، دونوں نے مصافحہ کیا، حضرت سید جلال الدین نے فرمایا، ایک

پارسا اور صالحہ عورت ٹھٹھ میں موجود تھی، اس کی دعا کی برکت سے ٹھٹھ فتح نہیں ہوتا تھا، میں خدا کی بارگاہ میں دعا کرتا تھا، لیکن وہ پاک دامن درمیان میں حائل ہو جاتی تھی، اب تین روز ہوئے کہ اس عورت نے جنت کی راہ لی اور امید ہے کہ ٹھٹھ جلد فتح ہو جائے گا، اہل ٹھٹھ کو معلوم ہوا کہ حضرت سید جلال الدین شاہی لشکر میں تشریف فرما ہیں تو ان کی خدمت میں متواتر بیانات روانہ کئے اور اپنی مصیبتوں کا اظہار کیا، حضرت سید نے بھی اہل ٹھٹھ سلطان سے کچھ کران کو مطمئن کیا، اور سلطان فیروز شاہ نے بھی اہل ٹھٹھ کو ان مطالبات سے دوچند عطا فرمایا۔ (ص ۳۲۱-۳۲۲)

ایک بار ۸۱ھ میں حضرت مخدوم جہانیاں نے دہلی کو اپنی آمد سے شرف بخشا، اس وقت سلطان فیروز شاہ سومانہ کی مہم میں دار السلطنت سے باہر تھا، اس لئے حضرت مخدوم جہانیاں کو سلطان کی ملاقات کے لئے دہلی میں دس مہینے رکنا پڑا، اس اثنا میں دہلی کے باشندے اور دوسرے مقامات کے لوگ خدمت میں حاضر ہو کر ہر قسم کے مذہبی اور روحانی فیوض حاصل کرتے رہے، مجلسوں میں کبھی درس و تدریس ہوتی، کبھی شرعی اور فقہی مسائل کی تشریح ہوتی، کبھی اخلاق و معاشرت کو سنوارنے کی تعلیم دی جاتی، اور کبھی صوفیانہ غوامض و دقائق بیان کئے جاتے، ان تمام ملفوظات کو حضرت مخدوم جہانیاں کے ایک مرید سید علاء الدین علی بن سعد حسینی نے جامع العلوم کے نام سے مرتب کیا تھا، جس کا اردو ترجمہ الدر المنظوم کے نام سے ۸۵۵ صفحات پر مشتمل ہے۔

سلطان کی عدم موجودگی میں وزراء اور شہزادے ہر قسم کی غلط و تواضع میں لگے رہے۔ سلطان فیروز شاہ کا لائق وزیر خانجہاں قدم بوسی کے لئے آیا، تواضع گفٹگو میں اس کو نصیحت کی کہ وہ عدل و انصاف میں شریعت کا دامن کسی حال میں نہ چھوڑے^۱، خانجہاں دوسری مرتبہ آیا تو بادشاہ کی طرف سے چونٹیس جوڑے کپڑے لایا، حضرت مخدوم نے ان کو دیکھ کر فرمایا، اگر مشروع ہیں تو پہنوں گا، ورنہ بچوں کی والدہ کے لئے رکھ چھوڑوں گا، خانجہاں نے قسم کھائی کہ مشروع ہیں، حضرت مخدوم جہانیاں کو جب اطمینان ہو گیا تو کپڑے قبول کر لئے، اور فرمایا میں بادشاہ کا دیا ہوا کپڑا پہن لیتا ہوں کہ بادشاہ کا حکم بجالانا واجب ہے^۲۔

^۱ الدر المنظوم ص ۱۳

^۲ ایضاً ص ۳۴۱

دہلی ہی کے قیام کے زمانہ میں حضرت مخدوم جہانیاں کے ایک بھائی سید صدر الدین سلطان فیروز شاہی سے جا کر شاہی لشکر میں ملے، وہاں سے حضرت مخدوم جہانیاں کے پاس آئے تو عرض کیا کہ سلطان نے ان کو ایک گاؤں، دو ہزار ٹکے اور خلعت عطا کی¹۔ ایک بار ایک شخص نے آکر عرض کیا کہ میں نے حج کی نیت کی ہے، آپ سلطان کو لکھ دیں کہ مجھ کو زادراہ عنایت کرے، یہ سن کر منشیوں سے فرمایا، سلطان کو لکھ دو، لیکن یہ بھی فرمایا کہ فقہ میں ہے کہ جو شخص بادشاہوں سے خرچ لے کر حج کو جاتا ہے، اس کا حج قبول نہیں ہوتا²۔ اسی قیام کی مدت میں عید الاضحیٰ بھی آگئی، حضرت مخدوم جہانیاں نے عید الاضحیٰ کا دن جس طرح گزارا، اس کی تفصیل ناظرین کے لئے دلچسپی سے عالی نہ ہوگی۔

عید الاضحیٰ کی صبح صادق ہوئی تو صبح کی نماز ادا کی، ننانوے اسمائے الہی کے ورد سے فارغ ہوئے تو طلوع آفتاب سے پہلے مصلیٰ سے اٹھے، غسل فرمایا، اور جب آفتاب کسی قدر بلند ہوا تو پالکی میں سوار ہو کر عید گاہ کی طرف روانہ ہوئے، معتقدین بھی ساتھ تھے، تکبیر کھتے جاتے، اور ہمارے ہوں سے بھی تکبیر کھلواتے، راستہ آہستہ آہستہ طے کرتے، عید گاہ کے قریب پہنچے تو پالکی سے اتر پڑے، تازہ وضو کیا، ریش مبارک میں لنگھی کی، پھر مسجد میں داخل ہوئے، اس وقت تک کچھ زیادہ لوگ نہیں آئے تھے، محراب کے سامنے پہلی صف میں جا کر تشریف فرما ہوئے، معتقدین پیچھے بیٹھ گئے، فجر کی نماز کے بعد کے اوراد و وظائف پڑھتے رہے، خطیب نے آنے میں تاخیر کی تو فرمایا، بقر عید کی نماز جلد ہونی چاہیے تاکہ قربانی جلد ہو، اور جانور بیچارے قید میں نہ بندھے رہیں، فجر ہو کر وہ اپنی منزل مراد کو پہنچ جائیں، پھر خادم خاص کو بلا کر کہا کہ داروغہ مطبخ سے تاکید کر دو کہ سلام پھیرتے ہی جا کر قربانی کرے، تاکہ ہم یاروں کے ساتھ قربانی کے گوشت سے افطار کریں، اس لئے کہ یہ مستحب ہے، اس اثناء میں سلطان فیروز شاہ کا وزیر خانجہاں آیا، اس کو دیکھ کر پوچھا کہ تمہاری قبا مشروع ہے، جواب دیا، مشروع ہے، پھر پوچھا، مو سے بند سوتی ہے یا

¹ ایضاً ص ۳۵۰² الدر المنظوم ص ۳۵۵

ریشی، جواب دیا سوتی، پھر فرمایا، تم اپنے بال کے جوڑے کھول کر آگے ڈال دینا، ورنہ نماز مکروہ ہو جائے گی، آنحضرت ﷺ نے فرمایا ہے تم اپنے بال کو کھول دو تا کہ وہ بھی تمہارے ساتھ سجدہ کریں، اسی سلسلہ میں فرمایا، بعض نادان ریشم کے کپڑے پہن کر نماز پڑھتے ہیں، ایسی نماز اس کے منہ پرماری جاتی ہے، اسی درمیان میں سلطان فیروز شاہ کے قاضی القضاۃ صدر جہاں نے قدم بوسی حاصل کی اور نماز کے بعد اپنے یہاں مدعو کیا، نماز شروع ہوئی تو خطیب سے دوسری رکعت کی تکبیروں میں سو ہو گیا، نماز کے بعد علماء نے سو کے بارے میں حضرت مخدوم جہانیاں سے رجوع کیا، فرمایا عیدین کی تکبیریں واجب ہیں، مناسب تو یہ ہے کہ نماز پھر سے پڑھی جائے، لیکن مجمع کثیر ہے، اعادہ میں لوگوں کو زحمت ہوگی، اس لئے اعادہ کی ضرورت نہیں، خطیب کے خطبہ کے بعد حضرت مخدوم نے چار رکعت نماز پڑھی، ورنہ پنے ہمرہیوں سے بھی پڑھوائی، ابھی وہ نماز پڑھ ہی رہے تھے کہ دست بوسی کے لئے لوگوں کا ہجوم ہوا، ہر طرف ایک شور مچا رہا تھا، کوئی پالکی سے پالکی لائی گئی، اور جب پالکی پر سوار ہو کر روانہ ہوئے تو لوگ پالکی کے ساتھ دوڑتے تھے، کوئی پالکی کو چومتا، اور کوئی پالکی اٹھانے والوں کو چومتا، ہجوم زیادہ بڑھا تو خدمت نے لوگوں کو منتشر کیا، کہ ہجوم کی کثرت سے کوئی ہلاک نہ ہو جائے، صدر جہاں بھی پالکی کے ساتھ ساتھ تھے، اور جب ان کے گھر پر پہنچے تو وہاں ائمہ، علماء، قضاۃ، صدور اور دوسرے اکابر پہلے سے موجود تھے، جنہوں نے اٹھ کر تعظیم کی، اثنائے گفتگو میں حضرت مخدوم نے صدر جہاں کو مخاطب کر کے فرمایا، مکبر اکبار بمدحکتے ہیں، ان کو منع کرو، یہ لفظ کفر کا ہے، اکابر شیطان کے ناموں میں سے ایک نام ہے، پھر فرمایا، مستحب یہ ہے کہ مؤذن صاحب علم اور مفتی ہوتا کہ فتویٰ بھی دے سکے۔ گفتگو مختلف موضوع پر ہوتی رہی اس کے بعد اشراق کی نماز پڑھی، اشراق پڑھ چکے تو صدر جہاں نے شربت کا ایک پیالہ پیش کیا، شربت دیکھ کر فرمایا، عید اضحیٰ میں قربانی کے گوشت سے افطار کرنا سنت ہے، صدر جہاں نے فوراً کباب کی ایک سیخ سینکوائی، اسی سے افطار کیا، اور ہمرہیوں کو بھی افطار کرنے کو کہا، اس کے بعد صدر جہاں نے دسترخوان بچھوایا، کھانے کے بعد تمام لوگ رخصت ہوئے¹۔

سلطان فیروز شاہ جب مہم سے واپس آیا، تو اس نے شہزادہ محمود خاں کو حضرت مخدوم جہانیاں کے پاس

بھیجا، کہ ان کو جا کر شاہی محل میں لے آئے، تاکہ ان کی زیارت جلد جلد ہو سکے، لیکن حضرت مخدوم جہانیاں کے ساتھ بہت سے لوگ تھے، اس لئے انھوں نے شاہی محل میں جانا پسند نہیں فرمایا، شہزادہ محمود خاں جب رخصت ہونے لگا، تو حضرت مخدوم جہانیاں نے اس کو گلہ پہنائی اور کچھ شیرینی بطور تبرک دی، سلطان فیروز شاہ نے پھر اور دوسرے شہزادوں اور ارکانِ سلطنت کو بھیجا کہ وہ شاہی محل میں ضرور تشریف لائیں، چنانچہ اس اصرار کے بعد وہ شاہی محل منتقل ہو گئے، جہاں شہزادے اور عمائدینِ سلطنت برابر خدمت میں حاضر رہتے تھے¹، ایک روز شہزادہ مبارک خاں اپنے لڑکوں کے ساتھ قدم بوسی کے لئے آیا، تو اس کی ٹوپی پر نظر پڑی، فرمایا، ایسی ٹوپی پہننا روا نہیں، لڑکے بھی اسی طرح کی ٹوپی پہنے ہوئے تھے، ان کی طرف اشارہ کر کے فرمایا، یہ تو بچے ہیں ان سے تو مواخذہ نہیں ہوگا، لیکن ان کے ولی سے باز پرس ہوگی²۔

ایک روز جامع مسجد میں نماز پڑھنے تشریف لے گئے، تو مؤذن نے اذان میں اکبر کی جگہ "اکبار" کہا، فرمایا یہ کفر ہے، سیدالحجاب اور صدر جہاں کی توجہ اس طرف دلائی، سلطان کو خبر ہوئی تو مؤذن کو طلب کیا، اور اس کی جان کے لالے پڑ گئے، مؤذن حضرت مخدوم جہانیاں کی خدمت میں حاضر ہوا اور شاہی عتاب کا ذکر کیا، حضرت مخدوم نے اس کی دلجوئی کی، اور فرمایا میں سلطان سے کھول گا تمہاری روٹی موقوف نہ کرے، لیکن اکبار نہ کہنا، اور نہ ہی حی علی الصلوٰۃ کے بجائے حی علی الصلوٰۃ کہنا، کیونکہ اس سے معنی بدل جاتے ہیں۔

کئی بار سلطان فیروز شاہ نے بھی حاضری دی، پہلی دفعہ آیا تو حضرت مخدوم جہانیاں اشراق کی نماز پڑھ رہے تھے، جب تک نماز پڑھتے رہے، سلطان کھڑا رہا اور جب نماز سے فارغ ہوئے تو دونوں نے برٹی گرم جوشی سے مصافحہ کیا، سلطان نے پھولوں سے بھری ہوئی ایک ٹوکری پیش کی حضرت مخدوم جہانیاں نے ان پھولوں کو حاضرین میں تقسیم کر دیا، پھر سلطان کے آئے کا شکریہ ادا کیا، اور دعائیں دیں، اس کے بعد ساتھیوں سے دور کھٹ نماز باجماعت ادا کرنے کو کہا، مولانا سراج الدین نے امامت کی،

¹ ایضاً ۹۰-۹۹

² ایضاً ۸۰۱

سلطان بھی جماعت میں شریک ہوا، نماز ختم ہو گئی تو حضرت مخدوم جہانیاں نے فرمایا، امام شافعیؒ کے نزدیک نفل نماز جماعت کے ساتھ ادا کی جاسکتی ہے، پھر فقہ کی کتاب کافیہ کا حوالہ دیتے ہوئے ارشاد فرمایا عبادات میں غیر کے مسلک پر عمل کیا جاسکتا ہے، یعنی اگر کوئی حنفی ہے تو شافعی کی عبادت میں شریک ہو سکتا ہے، لیکن معاملات میں غیر مسلک پر عمل کرنا بالکل جائز اور درست نہیں، اس کے بعد سلطان سے نماز کی نیت، خانہ کعبہ کی زیارت، حضرت شیخ بہاء الدین کی بزرگی، خرقة مشائخ دشمن نفس وغیرہ پر گفتگو رہی، اسی اثنا میں حضرت شیخ بہاء الدین زکریا کے پوتوں اور دوسرے لوگوں کے لئے سلطان سے کچھ کر وظائف مقرر کرائے، جب سلطان رخصت ہونے لگا تو اس نے حضرت مخدوم جہانیاں سے اپنے پوتوں کے لئے دعا کرنے کو کہا، انھوں نے ان کے لئے وہی دعائیں کیں، جو حضرت رسول ﷺ پچوں کو دیا کرتے تھے، سلطان کو رخصت کرنے کے لئے حضرت مخدوم جہانیاں نے دبان سے نیچے آنا چاہتے تھے، لیکن سلطان نے دست مبارک پکڑ کر نیچے آنے سے روکا، حضرت مخدوم نے کہا تم جب مجھ سے ملنے آئے ہو تو کچھ تو تمہاری تعظیم کروں، سلطان نے کہا واجب التعظیم تو آپ ہی ہیں، میں تعظیم کا مستحق نہیں، سلطان جا چکا تو اس کے ساتھ آنے والے ارکانِ سلطنت بھی اسی طرح تعظیم و تکریم کا اظہار کرتے ہوئے رخصت ہوئے۔

سلطان دوسری دفعہ آیا تو اس ملاقات میں کسی موقع پر حضرت مخدوم جہانیاں نے بعض اشعار پڑھے، جو سلطان کو پسند آئے، ان کو خود بھی لکھا اور سیدالحجاب سے بھی لکھوایا، وہ اشعار یہ ہیں:-

ہمت بس بلند روزی کن	کن من از ہمیں ترا خواہم
ہر آنکو غافل ازوے یکنان ست	دراں دم کافرست اما نہاں ست
مبادا غائبے پیوستہ باشد	در اسلام بروے بستہ باشد
حضور ی بخش اے پروردگار	کہ من غائب شدن طاقت ندارم ¹

فیروز آباد یعنی دہلی سے رخصت ہوتے وقت دو روز پہلے لوگوں کے ہجوم سے بچنے کی خاطر سلطان خانہ کی مسجد میں جمعہ کی نماز ادا کی، نماز کے بعد سلطان سے ملے، بعض فقہی مسائل پر گفتگو ہوئی، پھر لوگوں نے کچھ

عرضداشتیں سلطان کی خدمت میں پیش کیں، جن کو اس نے قبول کیا، اسی اثنا میں سلطان خانہ میں آخری ملاقات کے لئے لوگوں کا ہجوم بڑھا تو حضرت مخدوم جہانیاں نے ایک دریچے سے روئے مبارک نکال کر لوگوں سے فرمایا، السلام علیکم، میں نے تمہارے بھائی (یعنی سلطان) اور تمہارے دین کو خدا کو سونپا، تم بھی مجھ کو خدا کو سونپو، پھر لوگوں کے لئے دعائیں کیں، اتوار کے روز اشراق کے بعد فیروز آباد سے نکل کر کوٹک شکار عرف جہاں نما آئے، اس وقت سلطان کی طرف سے کھانا آیا، حضرت مخدوم جہانیاں نے ایام بیض کا روزہ رکھا تھا، لیکن اور لوگوں نے کھانا کھایا، اس موقع پر فرمایا مقطوع اور دوسرے ملوک کو رشوت دینا یا ان کی مالی مدد کرنا جائز نہیں، بادشاہ کے لئے بھی یہ باتیں حرام ہیں، ہدیہ لینا واپس بلکہ سنت ہے، بشرطیکہ یہ ہدیہ رشوت نہ ہو، کسی احسان یا معاوضہ کی خاطر نہ دیا گیا ہو، صرف خدا کی خوشنودی کے لئے پیش کیا گیا ہو، البتہ ہدیہ میں کفار کا کھانا قبول کرنا ممنوع ہے۔

کچھ لوگ ساتھ تھے، تہجد کے وقت ان کو رخصت کیا، لیکن پھر بھی کچھ رہ گئے، چاشت کی نماز کے وقت چھوٹے شہزادے رخصت کرنے کے لئے آئے، ان کے جسم پر ریشم کا لباس دیکھ کر فرمایا ریشم کا لباس پہننا حرام ہے، اس لباس کے پہننے کا وبال چھوٹے شہزادوں کے ولی پر ہوگا، پھر ۱۷ محرم ۷۸۲ھ کی صبح کی نماز کے بعد اچھ کی طرف روانہ ہو گئے، بعض معتقدین نے قدم چومنا چاہا، لیکن چومنے نہ دیا۔¹

فیروز شاہ پر بزرگان دین کے اثرات: حضرت مخدوم جہانیاں کی صحبت سے سلطان فیروز میں جو جلاہوتی اس کے اثرات اس کی زندگی کے مختلف پہلوؤں میں ظاہر ہوتے رہے، وہ حضرت فرید الدین گنج شکرؒ کے نواسے شیخ الاسلام شیخ علاء الدین کامرید تھا، لیکن اپنے تمام معاصر مشائخ و صوفیہ سے بھی بڑی عقیدت و محبت کے ساتھ ملتا رہا، انھوں نے جو نصیحتیں کیں، ان پر عمل کرنے کی بھی کوشش کی۔ شمس سراج عقیف کی تاریخ فیروز شاہی میں ہے: ”سلطان نے اپنے تمام عہد حکومت میں اولیائے کرام کی متابعت کی، آخر زمانے میں مخلوق بھی ہو گیا تھا، اس نے ہر وقت مشائخ کی پیروی کی، اور ان کی محبت کا دم بھرتا رہا۔“ (ص ۳۷۱)

سلطان حضرت شرف الدین احمد منیری حضرت چراغ دہلی، اور حضرت قطب الدین سنور کے پندو

نصائح سے بھی مستفیض ہوتا رہا¹، اور ان تمام بزرگانِ دین کے انہیں فیوض و برکات کی وجہ سے س میں شریعت اور سنت کی پابندی کا جذبہ پیدا ہوا، اور اس نے اپنے دور حکومت میں شریعت کے احیاء و بدعات کے قلع قمع کرنے میں پوری کوشش کی، اسی سلسلہ میں اس نے ایک رسالہ فتوحات فیروز شاہی قلمبند کیا، اس کا آغاز اس طرح کرتا ہے: ”حمد بے حد اور شکر بے شمار اس خالقِ غفور و شکور کا ہے جس نے مجھ بیچارے مسکین فیروز بن رجب محمد شاہ بن شاہ کے غلام کو سنتِ رسول کو زندہ کرنے، بدعتوں کو مٹانے، بری باتوں کو دور کرنے، حرام چیزوں کو روکنے اور فرائض و واجبات کی پابندی کی توفیق بخشی۔“

فیروز شاہ نے شریعت کی پابندی کی خاطر جو اقدام کئے اس کی پوری تفصیل فتوحات فیروز شاہی میں ملے گی، ایک جگہ رقمطراز ہے: ”گزشتہ زمانے میں بیت المال میں نامشروع اور حرام ماں جمع کیا جاتا تھا، مثلاً ترکاریوں کی منڈی، دالوں کے بازار، قصاب، طرب و نشاط، پھولوں کے فروخت، پان، غنہ، مچھلی، ندافی، صابون سازی، ریسمان فروشی، روغن گری، خشک چنے، تہ بازی، قمار بازی، واد، بیگی، چرائی وغیرہ پر چنگی لیجاتی تھی، ہم نے دفاتر و دیوان کو ہدایت کردی کہ ان تمام چنگیوں کی وصولی کو ختم کر دیں، اور کوئی وصول کرے تو اس کو سزا دیں، اور بیت المال میں جو مال آئے، وہ مشروع مصطفیٰ ﷺ اور کتب دینیہ کے مطابق ہو، اور وہ یہ ہیں، خراج، اراضی، عشور، زکوٰۃ، جزیہ، لاوارثوں کا مال، غنیمت، اور معدنیات کا خمس، اور جو مال کلامِ پاک کے احکام مطابق نہ ہو، وہ بیت المال میں جمع نہ کیا جائے۔“²

معاشرتی اصلاح کے سلسلہ میں اس کی مساعی جمیلہ ملاحظہ ہوں: ”شہر کے مسلمانوں میں ایک ایسا رواج ہو گیا تھا، جس کو اسلام جائز نہیں رکھتا ہے متبرک دونوں میں عورتیں پالکی، چھکڑے، ڈولے، گھوڑے اور اونٹ پر سوار ہو کر اور پاپیادہ جوق در جوق شہر سے باہر آتی تھیں، اور مزاروں پر جاتی تھیں، بد معاش اور اوباش لوگ اپنی نفسانی خواہشوں کی خاطر ان عورتوں کو چھیڑ کر فتنہ و فساد پیدا کرتے، عورتوں کا باہر جانا شرعاً ممنوع ہے، ہم نے حکم دیا کہ کوئی عورت مزار کی زیارت کو نہ جائے، اگر کوئی جائے تو اس کی سزا

1 تفصیل کیلئے دیکھو سہ صدی مکتوبات ص ۹۲-۹۳ و تاریخ فیروز شاہی از شمس سراج عقیف

ص ۲۹۱-۷۸-۸۱-۱۳۲-۱۳۱

2 فتوحات فیروز شاہی سلم یونیورسٹی علی گڑھ ص ۶

کی جائے، حق تعالیٰ کی عنایت سے اب مخدرات اور مستورات باہر نہیں آتی ہیں، اور نہ زیارت کو جاتی ہیں، اب یہ بدعت دور ہو گئی¹۔

کھانے پینے، لباس و پوشاک اور روزمرہ کی دوسری چیزوں میں بھی شریعت کی پابندی کا لحاظ رکھا، چنانچہ لکھتا ہے: ”گذشتہ زمانے میں دستور یہ تھا کہ چاندی اور سونے کے برتنوں کو دسترخوان پر استعمال کرتے تھے، اور تلواروں کے قبضہ اور ترکش کو سونے سے مرصع کرتے تھے، اس کی ممانعت کر کے میں نے اپنے ہتھیاروں کو شکاری جانوروں کی ہڈی سے مرصع کیا، اور وہ برتن استعمال کئے جو شریعت میں جائز ہیں۔“
 گذشتہ زمانے میں یہ دستور تھا کہ کپڑوں پر تصویر بناتے تھے، اور ان کو شاہی غلعت کے طور پر لوگوں کو پہناتے تھے، اسی طرح لگام، زمین، سواری کے پٹے، عود کی انگلیٹھیوں، طشت، پیالہ، صراحی، لوٹا، خیموں، پردوں، تخت، کرسی اور تمام ساز و سامان پر تصویریں بناتے تھے، خدا کے حکم و ہدایت کی بنا پر میں نے حکم دیا کہ ان چیزوں سے ان تصویروں کو مٹادیں، اور جو چیزیں شریعت میں جائز ہیں ان کو بنائیں، اور گھروں اور محلوں اور دیواروں پر جو تصویریں بنائی گئی ہیں ان کو بھی مٹادیں۔

اس سے پہلے لوگوں کا لباس ریشمی اور زردوزی کا ہوتا تھا، جو شرعاً جائز نہیں، خدا کی توفیق سے تمام لباس رسول ﷺ کی شریعت کے موافق ہو گئے، اور زردوزی کے جھنڈے اور زربفت کی ٹوپیاں جن کا عرض چار انگل سے زیادہ نہ ہو جائز قرار دی گئیں، اور جو لباس خلاف شریعت اور ناجائز تھے وہ مٹائے گئے²۔“
 مندرجہ بالا تمام حقائق کی تصدیق شمس سراج عقیف بھی کرتا ہے، اپنی تاریخ فیروز شاہی میں رقمطراز ہے: ”سلطان فیروز شاہ نے خدا کی عنایت و مہربانی سے ممالک محروسہ سے تمام غیر مشروع امور کو جو احکام خلاف شرع ملک میں رائج تھے، دور کیا۔ فیروز شاہ نے ہر رسم و رواج کو جو خلاف شرع نظر آیا، قطعاً موقوف کر دیا۔“

سلاطین کے خلوت خانہ میں مصور نقاشی کیا کرتے تھے، تاکہ خلوت کے وقت بادشاہ کی نظر ان تصاویر پر پڑے، فیروز شاہ نے خوفِ خدا کی وجہ سے حکم دیا کہ اس خلوت خانہ میں اس قسم کی نقاشی نہ کی جائے، بلکہ

¹ فتوحات فیروز شاہی ص ۱۰-۱۱

² فتوحات فیروز شاہی ص ۱۳-۱۴

بجائے تصاویر کے باغات و مناظرِ قدرت کے نقش و نگار بنائے جائیں۔ سلاطین کے قدیم محلات میں لوہے، تانبے، چاندی اور سونے کے بت اور دوسری صورتیں رکھی جاتی تھیں، بادشاہ نے ان کو خلاف شرع خیال فرما کر ان کو دور کیا۔

سی طرح پہلے سلاطین سونے اور چاندی کے ظروف میں خورد و نوش کرتے تھے، لیکن فیروز شاہ نے ان کو بھی خلاف شرع خیال کر کے اپنے یہاں سے علیحدہ کر دیا، اور پتھر اور مٹی کے برتن استعمال کرنے شروع کئے، اسی طرح مراتب کے علم و نشانات پر تصویریں بنائی جاتی تھیں، بادشاہ نے اس رسم کو بھی قطعاً موقوف کر دیا، وجہ یہ ہے کہ علماء مشائخ ہر وقت بادشاہ کے قریب رہتے تھے، اسی لئے فیروز شاہ کو ہمیشہ مکروہ و حرام اشیاء و افعال کا علم رہتا تھا، بلکہ یہ مقدس گروہ ممالکِ محروسہ کے ہر محصول کے متعلق جواز و عدم جواز کی رائے سے بادشاہ کو مطلع کرتا تھا، اور فیروز شاہ ہر نامشروع محصول سے دستکش ہو جاتا، اور اس طرح بے حد نقصان برداشت کرتا¹۔

فیاضی: بادشاہ معتقدین کی طرف سے حضرت مخدوم جہانیاں کے پاس ہدیے آتے تو ان کو قبول کر لیتے، ایک موقع پر فرمایا کہ میں سے فتوح آجاتی ہیں تو قبول کر لیتا ہوں، کیونکہ شیخ مکہ عبداللہ دیافئی، شیخ مدینہ عبداللہ مطری اور دوسرے مشائخ نے فرمایا کہ فتوح قبول کر کے دوسروں تک پہنچا دو، اور کچھ اپنی ضروریات کے لئے بھی رکھو²، اسی پر برابر عمل رہا۔

مکہ معظمہ سے شیراز تشریف لے گئے تو ایران کے بادشاہ نے سونے اور چاندی کے سکے طشت میں پیش کئے، لیکن یہ تمام سکے ان ہمراہیوں کو دیدیے، جو مقروض تھے³، شیراز ہی میں ایک شاگرد نے جو حضرت مخدوم جہانیاں سے مصایح پر طعنتا تھا، کئی ہزار دینار پیش کئے، لیکن یہ تمام دینار ان ہمراہیوں کے

¹ تاریخ فیروز شاہی ص ۳۷۳، نیز دیکھو اردو ترجمہ (جامعہ عثمانیہ) ص ۲۵۴ بعض تذکروں مثلاً خزینۃ لاصفیاء (ج ۲ ص ۶۰) اور مرآۃ الاسرار (ص ۴۸۵ قلمی نسخہ دار المصنفین) میں ہے کہ سلطان ابراہیم شرقی ولی جو نپور حضرت مخدوم جہانیاں کا مرید تھا لیکن یہ صحیح نہیں ہے لیکن سلطان ابراہیم ۵۰۲ھ میں تخت پر بیٹھا اور حضرت جہانیاں کی وفات ۷۸۵ھ میں ہوئی۔

² الدر المنظوم ص ۲۳۸

³ ایضاً ص ۶۶۴

حوالے کر دیے، جن کو اپنی لڑکیوں کی شادیاں انجام دینی تھیں¹۔
 رشد و ہدایت کے زمانے میں دن بھر جتنی چیزیں آتیں، رات کو تقسیم کر دی جاتیں، یہاں تک
 کہ خافقہ میں پانی بھی نہیں رہتا، فرماتے، یہی ترک و تجرید باطن میں محبت پیدا کرتی ہے، پھر محبوب
 کے سوا کسی اور چیز کی طلب نہیں ہوتی²۔

جب کوئی چیز پاس نہیں ہوتی تو قرض لے کر مدد فرماتے، ایک بار ایک وظیفہ خوار سید شمس
 الدین مسعود عراقی نامی خدمت میں حاضر ہوئے، اور عرض کی کہ آج ان کو وظیفہ نہیں ملا ہے، خادم خاص
 کو بلا کر پوچھا تو اس نے کہا کہ ابھی تک کہیں سے فتوح نہیں آئی ہے، فرمایا بقال سے قرض لے
 کرو وظیفہ دیدو، سید شمس الدین مسعود عراقی نے کہا کہ کافر سے قرض لینا مکروہ ہے، فرمایا حاجت
 کے وقت مسلمان اور کافر سے قرض لینا درست ہے³۔

ایک بار ایک سید آئے، انھوں نے اپنے لئے کفن کا کپڑا مانگا، اس وقت کوئی کپڑا نہ تھا، اور نہ دام
 تھے، جاڑے کا بستر موجود تھا، خادموں سے فرمایا جاڑے کا موسم ختم ہو چکا ہے، بستر سے روئی نکال لو، اور
 کپڑا کفن کے لئے دیدو، روئی بیچ کر دام رکھ لو تا کہ درویشوں کے وظیفے کے لئے کام آئے، یہ کہہ کر نماز
 پڑھنے لگے، خادم خاص نے ایسا ہی کیا، اور کھنے لگا، قطب عالم کیسی شفقت رکھتے ہیں، پھر یہ آیت پڑھی،
 وما ارسلناک الا رحمة للعالمین حضرت مخدوم جہانیاں نے یہ آیت سنی تو نماز توڑ دی اور فرمایا
 یہ آیت رسول اللہ ﷺ کے حق میں ہے، کسی اور کے لئے نہیں ہو سکتی ہے⁴۔

ایک بار ایک عرب آیا، اس نے کہا کہ میں لکھنؤ کی طرف جانا چاہتا ہوں، مجھ کو زارہ اور کپڑے
 دیجئے، اسی وقت ایک مرید ایک طشت میں بھر کر مصری تحفہ لایا، حضرت مخدوم جہانیاں نے عرب سے
 کہا کہ تم یہ لے لو، اس نے لے لیا، پھر کپڑے کا طلبگار ہوا، جسم مبارک پر جو کپڑا تھا، وہ کسی نے عاریہ پہنا

¹ ایضاً ص ۳۵۲

² ایضاً ص ۶۸۰

³ ایضاً ص ۱۷۸

⁴ الدر المنظوم ص ۶۸۷

دیا تھا کہ وہ تبرک ہو جائے اس لئے عرب سے فرمایا کہ یہ کپڑے میری ملک ہوتے تو میں شکوہ دیدیتا، لیکن وہ عرب کسی طرح راضی نہیں ہوتا تھا، غلاموں نے اس پر غصہ کا اظہار کیا، عرب نے کہا اے مخدوم آپ کے غلام مجھ کو مارنا چاہتے ہیں، فرمایا اگر وہ تمہیں ماریں تو مجھے مار ڈالنا، میں نے اپنا خون تجھے معاف کیا، اور اپنی گردن مبارک جھکا دی، عرب یہ غلط دیکھ کر سجدہ متاثر ہوا، اور قدموں پر گر پڑا، حضرت مخدوم جہانیاں نے اس کو اپنی بغل میں لے لیا، اور اپنی ٹوپی پہنا کر رخصت کیا¹۔

جب کوئی ہدیہ پیش کرتا تو اس کا بدلہ کسی نہ کسی صورت میں ضرور ادا کرتے ایک بار ایک معتقد نے سونے اور چاندی کے ٹکے پیش کئے، جب وہ رخصت ہونے لگا تو اس کو اپنی بارانی دیدی اور فرمایا، حدیث صحاح میں ہے کہ جو شخص تمہارے لئے کوئی ہدیہ لائے تو تم اس کا بدلہ ضرور دو، اگر اس کی قدرت نہیں رکھتے ہو تو تم اس کے لئے دعائیں کرتے رہو، یہاں تک کہ تم کو یقین ہو جائے کہ ہدیہ کا بدلہ ہو گیا²۔

مہمان نوازی: جب کوئی ملنے آتا تو اس کو کچھ نہ کچھ ضرور کھلاتے، فرماتے جو شخص کسی زندہ آدمی کی ملاقات کو آئے اور اس کے یہاں کوئی چیز نہ چکے تو گویا اس نے کسی مردے کی زیارت کی³، ہمیں سے کوئی مہمان آتا تو جب تک مقیم رہتا، اس کے لئے کھانے پینے کا سامان اور نقد و طیفہ کا انتظام کر کے یک حجرہ عیسوہ کر دیا جاتا⁴۔

عفو و درگزر: خانقاہ اور قیام گاہ سے چیزیں اکثر چوری ہو جاتیں، لیکن صبر و تحمل سے کام لیتے، ایک بار دہلی کے قیام کے زمانے میں کسی نے چادر چرائی، ایک معتقد نے کہا کہ چور کے لئے آپ بددعا کریں، بار بار چیز چرالے جاتے ہیں، فرمایا ہرگز بددعا نہ کروں گا، بلکہ چور اگر آجائے تو میں چادر اس کو بخش دوں گا، میری بہت سی چیزیں مثلاً مٹکا اور مسجد وغیرہ چور اٹھا کر لے گئے، لیکن میں نے کبھی بددعا نہیں کی¹۔

¹ ایضاً ص ۱۸۷

² الدر المنظوم ص ۴۹۱

³ ایضاً ص ۵۸۶

⁴ ایضاً ص ۳۵

غیر شرعی تعظیم سے پرہیز: معتقدین غایت تعظیم و تکریم میں پاؤں چومنے کی کوشش کرتے، لیکن چومنے نہیں دیتے²، بعض مریدین تعظیم میں سجدہ کرنے کی کوشش کرتے، لیکن ان کو سجدہ کرنے نہیں دیتے، فرماتے غیر حق کو سجدہ کرنا درست نہیں ہے، ہمارے مذہب میں سجدہ تحیت جائز نہیں، امام شافعیؒ کے یہاں پیر، استاد، والدین اور خسر کے لئے سجدہ روا ہے، لیکن ہمارا ہی مسلک صحیح ہے³۔ خاکساری: ایک مرید نے مدح لکھی، اور قطب عالم، شیخ الشیوخ، اور سید السادات کے القاب لکھے، سن کر فرمایا، مجھ کو گدا لے عالم کہو⁴۔

معاصر صوفیہ کا احترام: ایک بار حضرت مخدوم الملک شرف الدین احمد منیریؒ نے حضرت مخدوم جہانیاں کے پاس کفش بھیجی جس کا مطلب یہ تھا کہ میں آپ کا کفش پاہوں، حضرت مخدوم جہانیاں نے اس کے بدلے میں اپنی دستار بھیجی، جس سے مراد یہ تھی کہ آپ میرے سر تاج ہیں⁵، سمنان سے آکر حضرت جہانگیر سمنانیؒ نے ان کی قدم بوسی کی تو بہت ہی شفقت سے ملے اور فرمایا: ”بعد از مدتے بوسے طلب صادق بہ دماغ رسیدہ بعد از روزگارے نسیم از گلزارے سیادت وزیدہ“۔

اس کے بعد حضرت جہانگیر کو بنگالہ حضرت شیخ علاء الدین لاہوری کی خدمت میں بھیجا⁶۔ اچھ میں حضرت شیخ جمال الدین بھی ایک بلند پایہ بزرگ تھے، ان کے فضائل و مناقب کا ذکر ملفوظات میں اکثر آیا ہے، حضرت مخدوم جہانیاں کے والد بزرگوار کو حضرت شیخ جمال الدین سے کچھ غلط تھی، لیکن حضرت

1 ایضاً ۷۷

2 ایضاً ۵۵۵

3 ایضاً ۵۶۱

4 الدر المنظوم ص ۴۵۳

5 مونس القلوب بحوالہ سیرۃ الشرف

6 لطائف اشرفی ج ۲ ص ۹۴ خزینۃ الاصفاء (ج ۲ ص ۲۰) اور مرآۃ الاسرار میں ہے کہ حضرت مخدوم جہانیاں نے حضرت شیخ علاء الدین لاہوری کے جنازہ کی نماز پڑھائی لیکن یہ صحیح نہیں۔ کیونکہ حضرت مخدوم جہانیاں کی وفات ۷۸۵ھ میں ہوئی اور حضرت شیخ علاء الدین کا وصال ۸۰۰ھ میں ہوا۔

مخدوم جہانیاں نے اپنے عنفوانِ شباب میں درمیان میں پڑ کر یہ خلش دور کرادی تھی، حضرت شیخ جہاں مدین کی ولادے برابر شفقت و محبت سے پیش آتے رہے، اور ان کے لئے فیروز شاہ سے وظائف بھی مقرر کر لئے¹۔

سماع: سماع سے پرہیز کرتے اور فرماتے کہ سماع میں اختلاف ہے، لیکن اس شخص کے لئے مباح ہے جو اس کی اہلیت رکھتا ہے²۔

اشاعت اسلام: غیر مسلم خصوصاً ہندو خدمت میں حاضر ہو کر مشرف بہ اسلام ہوتے³، ایک ہندو عورت مسلمان ہو کر ولیہ بن گئی، تمام رات بیدار رہ کر عبادت کرتی، اور اکثر مکہ معظمہ جا کر خانہ کعبہ کے طواف میں روحانی لذت حاصل کرتی⁴، حضرت مخدوم جہانیاں اچے سے تشریف لاتے تو راستے میں بہت سے غیر مسلم ان کے دست مبارک پر اسلام لاتے⁵۔

ازدواجی زندگی: حرم محترم بھی بڑی عابدہ و زہدہ تھیں، ایک موقع پر فرمایا: ”لڑکوں کی ماں تہجد کے وقت مجھ سے پہلے اٹھتیں، اور جب وہ تہجد کی نماز پڑھ لیتیں تو دعا گو کو بیدار کرتیں، بی بی ایسی ہی چاہئے“⁶۔

ایک اور موقع پر ان کا ذکر کرتے ہوئے فرمایا ایک بار وہ عبادت میں مشغول تھیں کہ بیہوشوں کی طرح سجدہ میں گر پڑیں، جب ہوش میں آئیں تو سجدہ سے اٹھیں، میں نے ان سے کہا جا کر وضو کر لو، کیونکہ بیہوشی سے وضو ٹوٹ جاتا ہے، کھنے لگیں، مجھ کو بیہوشی نہ تھی، میں نے دل کی آنکھوں سے حق تعالیٰ کو دیکھا، پھر تعظیم میں کیوں نہ سجدہ کرتی، بادشاہ مجازی کے لئے تو ہزاروں تعظیم کی جاتی ہے، بادشاہ حقیقی کی تعظیم سجدے سے کیوں نہ کرتی¹۔

¹ الدر المنظوم ص ۵۵۱

² الدر المنظوم ص ۹۸

³ یضاً ص ۹۱

⁴ ایضاً ص ۸۰۸

⁵ یضاً ص ۷

⁶ یضاً ص ۱۳۱

ان کے ملفوظات میں ان کے لڑکوں کے یہ نام ملتے ہیں، سید شمس، سید ماہ، سید صدر الدین، سید ناصر الدین، ان کی قبریں سکھو بھکر میں ہیں²، لیکن خزینۃ الاصفیاء ص ۳۲۶ میں ہے کہ ان کے تین صاحبزادے (۱) سید ناصر الدین محمود (۱) سید عبداللہ (۳) سید محمد اکبر، ایک صاحبزادی ملکہ جہاں تھیں، سید ناصر الدین کے متعلق خزینۃ الاصفیاء میں ہے: ”جامع بود میان علوم شریعت و طریقت و حقیقت و شرافت و سیادت و نجابت و خوارق و کرامات در ولایت رتبہ عالی و مراتب بندداشت، صاحب اولاد کثیر بود۔۔۔ در طریقت نسبت ارادت بہ پدر بزرگوار خود داشت و ازوے خلافت و اجازت حاصل فرمود۔“ (ج ۲، ص ۶۹)

مرآۃ الاسرار میں ہے: ”حضرت سید جلال کی بہت سی اولاد تھی، اور ان کے اکثر فرزند ولایت کے مرتبہ پر پہنچے، ان میں سے ایک شاہ جلال بھی تھے، جو اپنے بھائیوں کے جھگڑے کی وجہ سے اوچے سے قنوج آگئے تھے، اور اسی شہر میں سکونت اختیار کر لی، اپنے کشف و کرامات کی وجہ سے بڑی شہرت پائی، ان کے صاحبزادے بھی صوری و معنوی کمالات کی وجہ سے مشہور ہوئے، قنوج اور نواح قنوج کے لوگ ان ہی کے سلسلہ ارادت سے منسلک رہے، اور یہ سلسلہ اب تک جاری ہے، حضرت کے بعض فرزند دہلی کے نواح شکار پور میں محو خواب ہیں، ان میں شاہ عمر، شاہ محمود اور شاہ کبیر بڑے صاحب کشف و کرامات تھے، اور بہت مشہور ہوئے، حضرت کے ایک فرزند شاہ قطب عالم گجرات میں مدفون ہیں۔“

حضرت مخدوم جہانیاں^۱ کے پوتے حضرت شیخ کبیر الدین بڑے صاحب دل تھے، ان کا شمار برگزیدہ اولیاء اللہ میں کیا جاتا ہے³۔

وصال: لطائف اشرفی میں ہے، کہ رحلت کے وقت اٹھتر سال ایک مہینہ اور چھبیس روز کے تھے، ساں وفات ۷۸۵ھ ہے، چہار شنبہ کا دن تھا، اسی روز عید الاضحیٰ بھی تھی، عید الاضحیٰ کی نماز پڑھ کر طبیعت زیادہ خراب ہوئی، اور غروب آفتاب کے وقت مالک حقیقی سے جا ملے¹، مزار اقدس اچھ شریف میں ہے۔ جو

¹ ایضاً ص ۵۰² ایضاً دیباچہ ص ۶³ خزینۃ الاصفیاء ج ۲ ص ۶۵

ریاست بہاولپور میں ملتان سے ستر میل کے فاصلہ پر جنوب مغرب میں واقع ہے، اس پر یہ شعر لکھا ہوا ہے:

تاریک گشتِ جملہ جہاں بے جمال شاہ تاریخ بود ہفت صد ہشتاد و پنج سال

ملفوظات: حضرت مخدوم جہانیاں کے مختلف ملفوظات کے مجموعوں کے نام یہ ہیں، (۱) خزانہ

جلالی (۲) سراج الہدایہ (۳) جامع العلوم۔

خزانہ جلالی کا ذکر تذکروں اور کتب خانوں کی فہرستوں میں ہے^۱، لیکن یہ مجموعہ میری نظر سے نہیں گذرا۔ سراج الہدایہ کا ایک قلمی نسخہ ریاست رام پور کے کتب خانہ میں ہے، اس کے مرتب کا نام احمد برنی ہے، جو حضرت مخدوم جہانیاں کے مرید تھے، اس میں ۷۷۲ھ کے دس مہینوں کے ملفوظات ہیں، جو حسب ذیل مختلف ابواب میں منقسم ہیں۔

باب اول در بیان احادیث پیغمبر ﷺ، باب دوم در بیان روایت پیرو مرید گرفتن و مسائل دینی، باب سوم در بیان فوائد و احکام شرع جملہ بصحت کتب و قصہ قوم لوط، باب چہارم حکایات، باب پنجم در بیان قصص انبیاء و بیان دعا و نماز برائے برآمدن حاجت، باب ششم در بیان احادیث مصابیح و فضائل میوہا، و خضریات بر حکم پیغمبر صلی اللہ علیہ وآلہ وسلم وحدیث طبقات و بیان خرابی دیار ہا، باب ہفتم و باب ہشتم در بیان اشعار عربی و نظم و فضائل سورہ فاتحہ، باب نہم مسائل متفرقہ۔

تمام ملفوظات میں سب سے زیادہ مفید، دلچسپ اور مفصل جامع العلوم ہے، جس کا ذکر گذشتہ صفحات میں بار بار سچا ہے، اس میں دہلی کے قیام ۸ رجب الآخر ۸۱۱ھ سے ۱ محرم ۸۲۷ھ تک کے ملفوظات ہیں، اس کا اردو ترجمہ الدر المنظوم فی ترجمہ ملفوظ المخدوم کے نام سے مولوی ذوالفقار احمد نقوی نے نواب سید نور الحسن صاحب کی فرمائش پر کیا، جو مطبع انصاری دہلی میں چھپا، اور ۸۵۵ صفحات پر مشتمل ہے، اس میں تصوف کے تمام حقائق و معارف ہیں، ان کے علاوہ بکثرت ایسے شرعی، فقہی، اخلاقی اور معاشرتی مسائل بھی ہیں، جن کے مطابق ایک مسلمان آج بھی اپنی روزمرہ زندگی کو روحانی، مذہبی اور اخلاقی طور پر سنوار سکتا ہے۔

پروفیسر محمد ایوب قادری (اردو کلچر، کراچی) نے اپنی کتاب ”مخدوم جہانیاں جہاں گشت“ میں

^۱ لطائفِ اشرفی ج اول ص ۳۹۲، اخبار الاخیار ص ۱۳۲

^۲ اخبار الاخیار ص ۱۳۳ فہرست مخطوطات فارسی بنگال ایشیاٹک سوسائٹی ص ۵۷۶

حضرت مخدوم کے کچھ اور ملفوظات اور مکتوبات کا پتہ لگایا ہے، اور ان کو لکھ کر ان کی تفصیل لکھی ہے، جو ذیل میں درج کی جاتی ہے۔

خزانہ جلالی کے ملفوظات کو حضرت مخدوم کے مرید احمد المدعو بہ بہا بن حسن بن محمود بن سلیمان تنہی نے مرتب کیا، اس میں سترہ ابواب ہیں، جن کے عنوانات یہ ہیں۔

(۱) علم و علماء (۲) توبہ (۳) اذکار (۴) صلوٰۃ (۵) موت و الزیارت (۶) زکوٰۃ و سخاوت (۷) صوم و اعتکاف (۸) حج (۹) سفر و حجارت (۱۰) الاکل و الاصناف (۱۱) نکاح و طلاق (۱۲) حلیہ رسول اللہ ﷺ (۱۳) اولاد رسول و ازواج مطہرات (۱۴) فضائل صحابہ و اہل بیت (۱۵) تعظیم ولوات (۱۶) مناقب الاولیاء و المشائخ (۱۷) خرقة مشائخ و صوفیہ۔

اس کے نسخے کتب خانہ اورج کیلائی، (ملکیت مخدوم شمس الدین تامن) مکتوبہ ۱۲۴۴ھ نو بہار شاہ بخاری سجادہ نشین اورج کی ملکیت مکتوبہ ۱۲۶۵ھ سنٹرل لائبریری حیدرآباد دکن اور کتب خانہ مہمانہ شریف ضلع سرگودھا مکتوبہ ۱۰۳۲ھ میں ہیں۔

حضرت مخدوم کے ایک اور مجموعہ ملفوظات کو فضل اللہ بن ضیاء العباسی نے ۷۸۱ھ میں مرتب کیا، اس میں زیادہ تر نماز کے فضائل و برکات پر ملفوظات ہیں، کھانے، پینے، پہننے، ضیافت اور دعوت کے آداب پر بھی کچھ ہدایتیں ہیں، اس کا ایک نسخہ سنٹرل لائبریری حیدرآباد میں اور ایک نو بہار شاہ سجادہ نشین اورج کی ملکیت میں ہے۔

ایک اور مجموعہ ملفوظات مظہر جلالی ہے، جس میں توحید، فرض، عزیمت و رخصت، مسح موزہ، تیمم، نواقص و ضو، مستحبات و فرائض وغیرہ پر مباحث ہیں، یہ نسخہ بھی نو بہار شاہ سجادہ نشین اورج کی ملکیت میں ہے، ایک اور مجموعہ مناقب مخدوم جہانیاں کے نام سے ہے، جو ایشیاٹک سوسائٹی آف بنگال کے کتب خانہ میں ہے۔

حضرت مخدوم نے شیخ قطب الدین دمشقی کے رسالہ مکیہ کا ترجمہ فارسی میں کیا، اس کے نسخے کیمبرج اور پرنسٹن کے کتب خانوں میں ہیں۔

حضرت مخدوم نے ایک رسالہ اربعین صوفیہ کے نام سے بھی مرتب کیا، جو ان کے یہاں باقاعدہ درس

میں رہتا تھا، مکتوبات کا ایک مجموعہ مقرر نامہ کے نام سے ان سے منسوب ہے، یہ مکتوبات تاج الدین بن معین سیاہ پوش کو لکھے گئے ہیں، جن میں تصوف و سلوک کی تعلیمات ہیں، یہ ۷۰۶ھ میں مرتب کیا، اس میں ۴۲ مکتوبات ہیں۔

تعلیمات: گذشتہ صفحات میں حضرت مخدوم جانیال کی زندگی کی جو تفصیل بیان کی گئی ہے ان سے ان کی تعلیمات کا اندازہ ہوگا، ملفوظات میں ایسے اور ادووظائف بکثرت ہیں، جن کی مداومت سے روحانی مدارج طے کئے جاسکتے ہیں، ان کے علاوہ بعض خاص خاص باتوں کا خلاصہ ذیل میں درج کیا جاتا ہے۔
 فقر: فقر کے لئے حسب ذیل پچاس چیزیں ضروری بتائی ہیں:-

- (۱) توبہ (۲) علم (۳) حلم (۴) عقل (۵) معرفت (۶) عافیت (۷) رحمت (۸) قناعت (۹) صدق (۱۰) یقین (۱۱) حیاوت (۱۲) ذکر (۱۳) زہد (۱۴) تقویٰ (۱۵) توکل (۱۶) تفکر (۱۷) رجا (۱۸) صبر (۱۹) شکر (۲۰) سخاوت (۲۱) خلوت و عزلت (۲۲) رضا (۲۳) اخلاص (۲۴) بیچارگی (۲۵) اخلاق (۲۶) تواضع (۲۷) خوف (۲۸) اعتقاد (۲۹) افلاس (۳۰) تحمل (۳۱) شوق (۳۲) تجرد (۳۳) لطف (۳۴) * --- (۳۵) خشوع (۳۶) * --- (۳۷) * ---
 - (۳۸) ریاضت (۳۹) شرف (۴۰) * --- (۴۱) سرمستی (۴۲) ہمت (۴۳) محبت (۴۴) * --- (۴۵) وصل (۴۶) قرب (۴۷) ادب (۴۸) اشتیاق (۴۹) تسلیم (۵۰) دیدار۔
- اگر مندرجہ بالا تمام چیزیں حاصل نہ ہو سکیں تو حسب ذیل چیزوں کے لئے کوشش کرنی چاہئے:
- (۱) توبہ (۲) توکل (۳) حمد (۴) صبر (۵) شرم (۶) زہد (۷) قناعت (۸) تسلیم (۹) صدق (۱۰) رضا (۱۱) دیدار (۱۲) تفکر (۱۳) ہیئت (۱۴) شکر (۱۵) عصمت۔

اگر یہ بھی حاصل نہ ہوں تو پھر مندرجہ ذیل چیزیں اختیار کی جائیں:

- (۱) توبہ (۲) عبادت (۳) زہد (۴) صبر (۵) عرفان (۶) شکر (۷) توکل (۸) طلبِ دوست
- ان میں ہر ایک صفت ایک ایک پیغمبر کے ساتھ منسوب ہے^۱۔

* سراج الہدایہ کے قلمی نسخہ میں الفاظ ہڑے نہیں جاتے

^۱ تفصیل کے لئے دیکھو اس حقیر تالیف کا صفحہ ۶۰

اگر یہ چیزیں بھی حاصل نہ ہوں تو ایک سالک کے لئے سجادہ پر بیٹھ کر مشائخ کے گروہ میں شامل ہونا کسی طرح جائز نہیں۔

فقر کے ابتدائی دور میں مذکورہ بالا چیزوں کے حاصل کرنے میں مشکلات درپیش ہوں تو اس سے حسب ذیل چیزوں کو دور کرنا چاہئے:

(۱) غصہ (۲) حسد (۳) بخل (۴) عجب (۵) نفاق (۶) شہرت پسندی (۷) حرام چیزوں کے کھانے پینے، لینے، سننے اور دیکھنے کا خیال (۸) کاہلی (۹) انتقام، ان کو دور کر کے تواضع اختیار کرنا چاہئے^۱۔

شرائط ذکر: ذکر کے لئے چار شرطیں ضروری ہیں:۔ (۱) تصدیق یعنی جو کچھ ذکر کی زبان پر ہو، اس کا یقین اس کے دل سے بھی ہو، اگر یہ تصدیق نہیں تو ذکر منافق ہے، (۲) تعظیم، یعنی زبان پر جو کچھ ہو اس کی عظمت بھی دل میں ہو، اگر یہ تعظیم نہیں تو ذکر بدعتی ہے، (۳) خلوت یعنی ذکر ذکر سے پوری لذت اٹھائے ورنہ وہ ریاکار ہے، (۴) اگر ذکر کے وقت اس کی حرمت کا خیال نہ ہو تو ذکر فاسق ہے۔

عقبات سالک: عقبات کے معنی گھاٹیاں ہیں، راہ سلوک میں مختلف قسم کی گھاٹیاں آتی ہیں، پہلی گھاٹی دنیا ہے، جب سالک راہ سلوک میں گامزن ہوتا ہے، تو دنیا کھتی ہے تو کہاں جاتا ہے، لوٹ سہ میرے پاس کتنے لذائذ ہیں، یہ میوے، یہ کپڑے، یہ عورتیں ہیں، ان کو چھوڑ کر کہاں جاتا ہے، لیکن سالک ن سے منہ موڑ کر ن کو محض فانی چیزیں سمجھتا ہے، تو وہ منزل مقصود کی طرف بڑھتا ہے، ایک سالک کو ہمیشہ حق تعالیٰ سے التجا کرتے رہنا چاہئے، کہ اس کو گھاٹیوں سے پار کر دے^۲۔

مقامات سالک: سالک کے دو مقامات ہیں، ابتدا اور انتہا، مقام ابتدا توبہ ہے، توبہ دو طرح کی ہے، ایک توبہ کہ شریعت و طریقت کی معصیتوں سے توبہ کرے، یعنی حرام، مکروہ چیزوں، بے ادبی، اور اخلاق ذمہ سے پرہیز کرے، اور دوسرے ماسوائے اللہ سے توبہ کرے، مقام انتہا تمکین مع اللہ ہے، اور یہ قدیم یعنی باری تعالیٰ کو حاصل کرنے اور محدث یعنی دنیا کو چھوڑ دینے سے حاصل ہوتا ہے، وہ شخص کبھی عاقل نہیں جو نعمتوں سے لطف اٹھائے اور نعمتوں کے دینے والے یعنی باری تعالیٰ سے غافل ہو جائے^۳۔

۱ سراج الہدایہ قلمی نسخہ

۲ الدر المنظوم ص ۱۰۱-۱۶۰

۳ الدر المنظوم ص ۱۱۸

حالات سالک: ان مقامات کو طے کر کے ایک سالک میں تین حالتیں پیدا ہوتی ہیں، سلوک، وقوف، رجوع، سلوک سے مراد وہ حالت ہے، جس سے منزل مقصود کے مقامات طے ہوتے ہیں، ان مقامات کو طے کرنے میں توقف بھی ہوتا ہے، جس کو وقوف کہتے ہیں، سالک جب کسی مکروہ یا حرام چیز کی طرف مائل ہو جاتا ہے، یا اس میں کل پیدا ہو جاتا ہے، یا وہ دنیا سے اختلاط شروع کر دیتا ہے، تو پھر مقامات طے نہیں ہوتے ہوتے، وقوف کا علاج رجوع ہے، یعنی سالک کو صابروشا کر رہ کر پھر ایک بار تائب ہونا چاہیے، اور وقوف لینا چاہیے، لیکن ان مشاغل میں اللہ اور اس کے رسول کے احکام کو بجالانے میں کسی قسم کی کوتاہی نہ ہو¹۔

منازل سلوک: ایک سالک کی چار منزلیں ہیں، ناسوت، ملکوت، جبروت، لاہوت، منزل ناسوت نفس کی جگہ ہے، جب ایک سالک کے نفس سے اوصاف ذمیرہ زائل ہو جاتے ہیں تو وہ عالم ملکوت میں پہنچتا ہے، یہ دل کی جگہ ہے، جس میں فرشتوں کی صفیں پائی جاتی ہیں، اس منزل سے گذر کر سالک عالم جبروت میں پہنچتا ہے جو روح کی جگہ ہے اس میں روح کی وہ تمام صفیں پائی جاتی ہیں جو حق تعالیٰ کی ذات سے قریب کرتی ہیں، اس منزل کے بعد لاہوت ہے، جہاں "خود" سے رہائی حاصل ہو جاتی ہے۔ یہ تمام منزلیں نفس، دل اور روح کے ذریعہ سے طے ہوتی ہیں، نفس شیطان کی جگہ ہے، دل فرشتوں کا مقام ہے اور روح "محل نظر رحمن" ہے جو نفس کی پیروی کرتا ہے، وہ دوزخ کی آگ میں جلتا رہے گا، جو دل کی متابعت کرے گا، اس کو جنت نعیم حاصل ہوگی اور جو روح کی فرماں برداری کرتا ہے، اس کو خداوند کریم کے پاس جگہ سے گی²۔

معرفت: جس کو معرفت حاصل ہوتی ہے، وہ خداوند تعالیٰ کی حکمت کے لطائف اور اس کی محبت کے حقائق سے واقف ہو جاتا ہے، معرفت کا نور ہر قسم کے انوار پر غالب آتا ہے، نہ اس پر گناہوں کی تاریکیاں چھا سکتی ہیں، نہ اسکو شہوتوں کی خواہشیں کشیف بنا سکتی ہیں، نہ اس کو افکار و غفلت کا غبار چھپا سکتا ہے³۔

خلفاء: حضرت سید اشرف جہانگیر سمنانیؒ نے اپنے آپ کو حضرت مخدوم جہانیاں کا بھی خلیفہ بتایا ہے، ان کا ذکر آگے آئے گا۔ بعض اور دوسرے خلفاء کے اسمائے گرامی یہ ہیں۔

¹ ایضاً ص ۲۵۸

² الدالمنظوم ص ۸۵-۲۸۷

³ ایضاً ص ۲۳۲

سید صدر الدین راجو قنابل، حضرت مخدوم جہانیاںؒ کے گئے بھائی تھے، ان کی تعلیم و تربیت میں صاحب کرامت ہوئے، وفات ۸۲۷ھ میں ہوئی، مزار دہلی میں ہے۔

شیخ انخی راجگری، خزینۃ الاصفیاء میں ہے: ”مرید و خلیفہ حضرت مخدوم جہانیاں بود، آنحضرت وے را بخطاب انخی یاد ی فرمود، وطن اصلی وے موضع زہرا از اعمال پد گندہ ریاباد سرکار اودھ است، بعد عطائے خرقہ خلافت صاحب ولایت دیار قنوج شد، چون در آسجار سید، ازدحام خلق بسیار شد، از آسجا بموضع راجگیر کہ بر آب دریائے گنگ است متوطن شد۔“ (ج ۲ ص ۶۳-۶۴)

حضرت سید علم الدین، سادات ترمذ میں تھے، قنوج وطن تھا، حضرت مخدوم جہانیاں سے مرید ہو کر ان کے حکم کے بموجب جون پور آئے، اور سلطان ابراہیم مشرقی کی ملازمت میں منسلک ہو کر امراء میں داخل ہوئے، پٹ پلاؤں (۹) جاگیر میں ملا، خزینۃ الاصفیاء میں ہے: ”از کامل ترین خلفاء و مریدین حضرت مخدوم جہانیاں است“ (ج ۲ ص ۶۴)

شیخ سراج الدین، حافظ قرآن تھے، حضرت مخدوم جہانیاںؒ نے ان کے پیچھے برسوں نماز پڑھی¹، وفات ۸۳۰ھ میں ہوئی، مزار کالپی میں ہے۔

سید اشرف الدین مشدی، شیخ بابوتاج الدین بکبری، سید محمود شیرازی، سید سکندر ابن معود، سید علاء الدین بن سعید حسینی (مرتب جامع العلوم) سید شرف الدین سامی اور مولانا عطاء اللہ بھی اکابر خلفاء میں تھے²۔

ماخوذ از ”بزم صوفیہ“



¹ خزینۃ الاصفیاء ج ۲ ص ۶۸

² لطائف اشرفی ج ۱ ص ۳۹۲

منقہ شریف اللہ اکوثری

حضرت سید علی ہمدانی رحمۃ اللہ علیہ

۷۸۶ھ

اشاعتِ اسلام میں صوفیاء کرام کا کردار بنیادی اور مسلم ہے۔ کیونکہ بلحاظ حکمِ الہی انہی دعوت کا اسلوب نہایت ہی حکیمانہ واقع ہوا ہے اور انہی دعوت میں اثر انگیزی ان کے عمل، مجاہدات، حسن سلوک، لوگوں سے محبت، اور ان کی نجات کیلئے درد اور تڑپ جو ان کے دل میں تھی کے سبب ہے۔ بہت سے علاقے ایسے ہیں جہاں لشکرِ جبار وہ کام نہ دکھاسکے جو ایک برگزیدہ ہستی کے ایک ہی نظرِ کیمیا اثر نے دکھائی۔ مختلف علاقوں، ملکوں اور قبائل میں اسلام کی اشاعت و ترویج کا گہرائی سے مطالعہ کریں گے تو ناقابلِ یقین واقعات یہی شہادت دیتے ہیں۔

انہی برگزیدہ ہستیوں میں سے ایک نامور اور قد آور ہستی حضرت امیر کبیر سید علی ہمدانیؒ کی ہے، جنکی دعوت و تحریک کا دائرہ اثر تثبت، ترکستان (چین)، کشمیر (ہند)، بلتستان (پاکستان)، تاجکستان، افغانستان، ایران اور ماوراء النہر کے کئی اور مردم خیز علاقے شامل ہیں۔ آپ ان علاقوں میں بسنے والوں کے حقیقی محسن ہیں۔ آپ نجیب الطرفین سید ہیں، ذالک فضل اللہ یؤتہ من یشاء۔

سلسلہ نسب: آپ کا سلسلہ نسب حسبِ ذیل ہے:

سید علی بن سید شہاب الدین بن سید محمد بن علی حسن بن سید یوسف بن سید شرف بن سید محب اللہ بن سید محمد بن سید جعفر بن سید عبد اللہ بن محمد بن سید علی حسن بن سید حسین بن سید جعفر الحج

بن سید عبد اللہ زاہد بن سید اصغر بن سید علی الملقب بہ زین العابدین بن سید شباب اہل الجنة سیدنا حسینؑ بن سیدنا علی المرتضیٰ اسد اللہ الغالبؑ۔

ولادت: ۱۲ رجب المرجب ۱۴ھ بمطابق ۲۲ اکتوبر ۱۳۱۳ء ہمدان کے تاریخی اور مردم خیز شہر میں ہوئی، ہمدان تہران سے ۲۰۰ کلومیٹر مغرب میں واقع ہے۔

وطن مالوف: کبار حفاظ حدیث، فقہاء، ادباء اور صوفیاء و حکماء کا شہر ہے۔ شہر نے اپنے دروازے اسلام کے لیے حضرت عمرؓ کے دور میں حضرت حذیفہ بن یمانؓ کے سامنے واکیے حضرت عمرؓ نے جب اس شہر کے فتح ہو نیکی خبر سنی تو زور سے اللہ اکبر کہا، حافظ ذہبی نے اس شہر کو دار السنۃ قرار دیا ہے۔

تعلیم و تربیت: آپ کا خاندان سادات ہونے کے ساتھ ساتھ صاحب اہل علم و عرفان تھا، بریں بنا حضرت امیر کبیرؒ کو ماں کی گود سے ہی مدرسہ و خانقاہ کا ماحول ملا آپ کا نانہالی خاندان بھی اہل علم و عرفان تھا، آپ کے ماموں حضرت سید علاؤ الدولہ سمنائیؒ بھی اپنے وقت کے اولوالعزم اور یکتائے زمانہ شیخ طریقت تھے۔ انہی سے ابتدائی علوم حاصل کئے، علم حدیث آپ نے شیخ نجم الدین محمد بن احمد الاذکانیؒ سے حاصل کیا، شیخ علاؤ الدولہ سمنائیؒ نے آپ کی مخفی صلاحیت اور جوہر کو بجا نہپ کر علوم سے فراغت کے بعد حضرت امیرؒ کو اپنے تربیت یافتہ مرید شیخ علی الدوسیؒ کے پاس بھیجا تا کہ آپ کی روحانی تربیت ہو، ان کے علاوہ بھی بہت سے مشائخ سے علوم ظاہری اور باطنی میں کسب فیض کیا۔

آپ کے مشائخ کی تعداد کافی زیادہ ہے۔ مشائخ کی کثرت، انکی تربیت اور توجہ کی برکت تھی کہ آپ کی نسبت حد درجہ قوی تھی جو آپ کی تعلیمات اور معمولات کی مقبولیت اور تاثیر سے عیاں ہو رہی ہے۔

اسفار: قل سیروافی الأرض کے حکیمانہ حکم کی بجا آوری اور طلب علم اور حصوں صحبتِ ولیاء و عارفان کی خاطر آپ نے ربیع مسکون کا تین مرتبہ چکر لگایا۔ اولیاء الرحمنؑ کی نظر کیما اثر نے اکسیر کا کام کیا، حرمین شریفین کی حاضری، حج کے مواقع اور مراقبوں کے لاتعداد سنہرے مواقع انہی اسفار میں ہاتھ آئے۔

مولانا عبد الرحمن جانیؒ نجات الانس میں لکھتے ہیں کہ ”سید علی ہمدانیؒ نے طریقت کا اکتساب قطب وقت تقی الدین علی الدوسیؒ سے کیا ہے۔ جب شیخ تقی الدینؒ رحلت فرما گئے تو پھر شیخ شرف الدین محمودؒ کی طرف رجوع کیا۔“

حضرت امیر کبیر کے مرید و شاگرد و خلیفہ حضرت جعفر بد خشی کا بیان ہے: ”حضرت سیادت نے فرمایا کہ میں نے تین بار مشرق سے مغرب تک کا سفر کیا۔ بحر و بر میں بے شمار عجائب دیکھے کئے، ہر بار جس شہر اور ملک میں گیا اس علاقے کے لوگوں کی نئی عادتوں اور رسموں کو دیکھا۔“

مشائخ: جعفر بد خشیؒ کے خلاصۃ المناقب میں (جو کہ حضرت سید کے حالات کے بارے میں قدیم ترین ماخذ ہے) لکھا ہے کہ حضرت سیادت قدس اللہ سرہ نے اپنے شیوخ حدیث کبار کے اسماء والقباب معارف و علوم کے سرائق میں آنے والوں کی معلومات کیلئے اپنے خط مبارک سے ثبت فرمائے ہیں، وہ مندرجہ ذیل ہیں:-

شیخ محمود مزدقانی، شیخ علی دوسی، اخي محمد حافظ، اخي محسن، اخي حسين، شيخ جبرائيل كرمي، شيخ خالد، شيخ ابوبكر طوسي، شيخ نظام الدين عوري، شيخ مشرف الدين، شيخ اشير الدين، شيخ نجم الدين همداني، شيخ محي الدين لنكاني، شيخ محمد اذكاني اسفرايني، شيخ محمد مرشدي، شيخ عبداللہ مطري، شيخ مراد اگريدوزي، شيخ عمر بركاني، شيخ عبداللہ سفالي، شيخ ابوبكر حربہ، شيخ بہاؤ الدین قمكندی، شيخ عزالدین جتائی، شيخ بہاؤ الدین ساغرجی، شيخ مشرف الدين منيري، شيخ رضى الدين اوچي، شيخ ابوسعید حبشي، شيخ زين الدين المغربي، شيخ عوض علاف، شيخ ابو القاسم تخطوي، شيخ عبدالرحمن مجذوب، شيخ محمد محمود مجذوب، شيخ حسن بن مسلم، شيخ عماد الدين نكاهي، شيخ عمر، شيخ ابو حرمہ، شيخ علي مصري، شيخ ابو الفرح طرطوسي۔

ہجرت: اپنے مسلک و عقیدے کی حفاظت اور اسکی تبلیغ کیلئے آپ نے بعد سلطان شہاب الدین ۷۷۵ھ خطہ کشمیر کی طرف ہجرت فرمائی آپ اپنے ساتھ ۷۰۰ کامل مریدین ہمراہ لائے، جو کہ مختلف علوم و فنون اور صنعت و حرفت کے ماہر بھی تھے۔ جو راتوں کو جاگنے والے اور دن کو تبلیغ اور لوگوں کی خدمت کرنے والے تھے، آپ کی آمد خطہ کشمیر کیلئے انقلاب انگیز ثابت ہوئی۔ جہاں آپ نے اہل کشمیر (بلتستان) کو ایمان و عقیدے کی لازوال دولت سے سرفراز کیا، وہاں مختلف عظیم صنعتوں سے انکو مستفید کیا۔ اہل کشمیر کے ظاہری و باطنی حسن و جمال میں حضرت سیدؒ اور ان کے رفقاء کا گہرا اثر ہے، خود کشمیر میں تو اسلام اس سے پہلے پہنچ چکا تھا لیکن اسکو بے پناہ وسعت اور قبولیت

حضرت شاہ ہمدانؒ کے دور میں ہی ملی اور علاقہ لداخ، کرگل، بلتستان جو کہ اس وقت تبت خرد کہلاتا تھا، اس خطے کو آپ نے مشرف بہ اسلام کیا، اور والی کشمیر سلطان شہاب الدین بھی آپ کے حلقہ ارادت میں شامل ہوا۔ روایات کے مطابق آپ نے اپنے قیام کشمیر کے دوران میں ہندوستان کے کئی علاقوں نیز سرانندیب کا سفر بھی کیا۔¹

اور دوسری مرتبہ کشمیر میں ۷۸۱ھ میں وارد ہوئے اور ۷۸۳ھ کے دوران تقریباً ڈیڑھ ساں کا عرصہ آپ نے تبت خرد (لداخ، خیلو، سکرو) میں تعلیم و تبلیغ میں گزارا اور دوران سفر و تبلیغ عظیم الشان کرامات کا ظہور ہوا اور علاقہ بلتستان کے لوگوں نے آپ کی دعوت پر لبیک کہا اور اہل بلتستان نے بدھ مت سے تائب ہو کر پہلی مرتبہ آغوش اسلام میں پناہ لی اور تیسری مرتبہ ۷۸۵ھ میں علاقہ بلتستان تشریف لائے اور اس مرتبہ علاقہ بلتستان کا کوئی بھی کو نہ باقی نہ رہا جہاں حضرت شاہ ہمدانؒ یا ان کا کوئی مرید دعوت حق لیکر نہ پہنچا ہو۔ آج بھی اہل بلتستان حضرت امیر کبیرؒ کی ذات سے نہایت عقیدت رکھتے ہیں، آپ نے بلتستان کے راستہ سے یارقند، چین کا بھی سفر فرمایا۔ کشمیر سے باہر عموماً آپ کا سفر بدخشان و تاجکستان کی طرف ہوتا تھا کیونکہ آپ کی بیٹی آپ کے اپنے سب سے قریبی اور بااعتماد مرید و خلیفہ حضرت خواجہ سید اسحاق خٹلانی سے بیاہی گئی تھی، کولاب (روس) ان کا وطن تھا۔ یہیں پر آپ نے خانقاہ اور مسجد آباد کر رکھی تھی، حضرت خواجہ اسحاق خٹلانی کے بچپن سے آپ کا خٹلان (کولاب) میں آنا جانا اور تعلقات قائم تھے۔

سلاسلِ طریقت : آپ کے مشائخ طریقت و شریعت کی تعداد بے شمار ہے، لیکن جو سلسلہ آپ نے اور آپ کے خلفاء کرام نے بکثرت بیان کیا ہے اس کو یہاں برائے برکت تحریر و بیان کیا جاتا ہے۔
حضرت نور الدین جعفر بدخشیؒ نے خلاصۃ المناقب میں، حضرت سید محمد نور بخشؒ نے مشجر الاولیاء میں اور حضرت شاہ ولی اللہؒ نے الانتباہ میں اور ان کے علاوہ دیگر نے یہ سلسلہ کبرویہ ہمدانیہ کے نام سے اہتمام و اعتقاد کے ساتھ نقل کیا ہے۔

آپ کا سلسلہ طریقت آپ کے بعد ہمدانیہ کے نام سے مشہور ہوا، لیکن آپ سے پہلے کبرویہ کے نام

¹ حضرت شیخ شرف الدین یحییٰ منیری کے حالات میں آتا ہے کہ حضرت شاہ ہمدانؒ حضرت منیریؒ کی خانقاہ میں حاضر ہوئے اور چھ ماہ کا عرصہ گزارا، اور شیخ شرف الدین بھی سلسلہ عالیہ کبرویہ کے کبیر الشان شیخ تھے۔

سے مشہور تھا جو کہ حضرت خواجہ نجم الدین کبریٰؒ سے منسوب ہے۔ حضرت خواجہ نجم الدین کبریٰؒ تصوف و طریقت میں مرتبہ عالی پر فائز تھے اور مجمع البحرین تھے۔ آپ کو دو بڑے حضرات، خواجہ عمار یاسر بدلیسیؒ اور خواجہ اسمعیل اقصریؒ دونوں سے فیضان حاصل تھا۔ خود حضرت شاہ ہمدانیؒ نے ”کتاب الفتوة“ میں اپنا سلسلہ حضرت اسمعیل اقصریؒ سے بیان کیا ہے، جو کہ آگے حضرت کھمیل ابن زیادؒ کے واسطے سے حضرت امام الاولیاء سیدنا علی المرتضیٰؒ تک پہنچا ہے اور دوسرا سلسلہ جو کہ عمار یاسر بدلیسیؒ سے ہے اس میں اہل بیت کا سلسلہ غالب ہے۔ اسی لیے اسکو سلسلۃ الذہب بھی کہتے ہیں۔ اور یہ محدثین کی طرف سے اسناد اہل بیت کے لیے بولا جاتا ہے۔

برصغیر ہندوستان میں سلسلہ کبرویہ تین مشائخ سے پھیلا ان میں سب سے اعلیٰ نسبت حضرت سید علی ہمدانیؒ کی ہے، ان کے ذریعے اس سلسلہ کو بہت مقبولیت حاصل ہوئی۔ چنانچہ مولانا ابوالحسن علی ندویؒ اپنی معرکہ الآراء کتاب ”تاریخ دعوت و عزیمت“ میں ہندوستان میں اس سلسلہ کی آمد کے عنوان میں لکھتے ہیں:

”آپ کا (حضرت خواجہ نجم الدین کبریٰؒ) طریقہ ”طریقہ کبرویہ“ کہلاتا ہے، یہ تین طریقوں سے ہندوستان پہنچا، ایک امیر سید علی بن الشاہ ہمدانی کشمیری متوفی ۷۸۶ھ کے ذریعہ جو شیخ شرف الدین محمود بن عبداللہ المرزوقانی کے خلیفہ تھے، ان کو شیخ علاؤ الدین سمنانی سے اجازت تھی اور وہ تین واسطوں سے خواجہ نجم الدین کبریٰؒ سے اجازت رکھتے تھے۔ سید علی ہمدانیؒ ۷۷۳ھ یا ۷۸۰ھ میں کشمیر تشریف لائے اور ان کی تبلیغ اور مساعی جمیلہ سے کشمیر کی آبادی مسلمان ہوئی۔ یہ سلسلہ کبرویہ ہمدانیہ کشمیر میں گیارہویں صدی تک سرسبز رہا۔ اس سلسلہ کے ایک بڑے شیخ مولانا یعقوب صرہی کشمیری متوفی ۱۰۰۳ھ تھے، جو اپنے زمانہ میں حدیث و تفسیر کے ایک بڑے عالم علامہ ابن حجر ہیتمی مکی کے تلامذہ اور امام ربانی حضرت مجدد الف ثانی کے اساتذہ میں سے ہیں، یہ سلسلہ کشمیر میں ابھی تک زندہ اور موجود رہا ہے۔“

حضرت شاہ ولی اللہ محدث دہلویؒ نے ”الانتباہ فی سلاسل اولیاء اللہ“ میں یہ سلسلہ خود شاہ صاحب تک درج کیا ہے جو کہ حسب ذیل ہے:

(۱) حضرت امیر کبیر سید علی ہمدانی (۲) حضرت شیخ شرف الدین محمود مرزوقانی

- (۳) حضرت شیخ عبدالرحمان اسفرائینی
(۵) حضرت شیخ رضی الدین
(۷) حضرت شیخ عمار یاسر
(۹) حضرت شیخ احمد غزالی
(۱۱) حضرت شیخ ابوالقاسم گرگانی
(۱۳) حضرت خواجہ علی الکاتب
(۱۵) حضرت خواجہ جنید بغدادی
(۱۷) حضرت خواجہ معروف کرخی
(۱۹) حضرت سیدنا امام موسیٰ کاظمؑ
(۲۱) حضرت سیدنا امام محمد الباقرؑ
(۲۳) ریحانۃ النبی سیدنا حسینؑ
خاتم النبیین رحمۃ للعالمین شفیع المذنبین حضرة سیدنا و مولانا محمد رسول اللہ ﷺ
- (۴) حضرت شیخ جمال الدین احمد ذاکر جوزجانی
(۶) حضرت شیخ الطریقہ نجم الدین کبریٰ
(۸) حضرت شیخ ابو نجیب عبدالقاهر سمرودی
(۱۰) حضرت شیخ ابوبکر
(۱۲) حضرت شیخ ابو عثمان مغربی
(۱۴) حضرت خواجہ ابو علی روز باری
(۱۶) حضرت خواجہ سری سقطی
(۱۸) حضرت سیدنا امام علی الرضاؑ
(۲۰) حضرت سیدنا امام جعفر صادقؑ
(۲۲) حضرت سیدنا امام علی زین العابدینؑ
(۲۴) امیر المومنین امام الاولیاء حضرت سیدنا علی المرتضیٰؑ

- * حضرت امیر کبیر سید علی ہمدانی از:
* حضرت شیخ عبدالرحمان اسفرائینی
* حضرت شیخ رضی الدین
* حضرت شیخ اسمعیل اقصری
* حضرت شیخ داؤد
* حضرت شیخ ابوالقاسم بن رمضان
* حضرت شیخ عمر بن عثمان
* حضرت شیخ ابو یعقوب
* حضرت خواجہ کھیل بن زیاد
خاتم النبیین رحمۃ للعالمین شفیع المذنبین حضرة سیدنا و مولانا محمد رسول اللہ ﷺ
- حضرت شیخ شرف الدین محمود مزدقانی
حضرت شیخ جمال الدین احمد ذاکر جوزجانی
حضرت شیخ الطریقہ نجم الدین کبریٰ
حضرت شیخ محمد بن المانکیل
حضرت شیخ ابوالعاص بن ادريس
حضرت شیخ ابو یعقوب الطبری
حضرت شیخ ابو یعقوب النور جوری
حضرت خواجہ عبدالواحد بن زید
امیر المومنین امام الاولیاء حضرت سیدنا علی المرتضیٰؑ

خود شاہ ہمدان نے اپنے رسائل داؤد یہ اور کتاب الفتوة میں دونوں سلسلے درج کئے ہیں۔ آپ عقیدتاً اہلسنت والجماعت کے امام تھے اور فروع میں امام شافعی کے متبع و مقلد تھے۔

خلفاء: آپ کے بعد آپ کے علوم و معارف کے علمبردار خلفاء کئی ایک ہیں جن میں سے مشور یہ ہیں:
حضرت شاہ اسحاق خٹلانی، حضرت میر سید محمد ہمدانی، حضرت سید میر حسین سمنانی، حضرت سید سلیمان کشمیری، حضرت نور الدین جعفر بد خشی، حضرت سید کمال الدین ثانی، حضرت سید جہاں الدین، حضرت سید جلال الدین، حضرت سید بہاء الدین، حضرت سید فخر الدین، حضرت سید قوام الدین، حضرت سید فیروز المعروف سید جلال، حضرت سید کمال الدین، حضرت سید محمد، حضرت سید محمد کاظم، حضرت حاجی حافظ محمد، حضرت سید محمد کبیر بیہقی، حضرت شیخ محمد قریشی، حضرت میر اشرف سمنانی، حضرت مخدوم اشرف ملکانی رحمہم اللہ اجمعین

وفات: پوری زندگی اشاعتِ اسلام کیلئے پابرجا رہے، حج کی نیت سے کشمیر سے براستہ پکھلی (گنہار) کشمیر احباب کے ساتھ سفر باظفر کرتے ہوئے نوکوٹ کے مقام پر پہنچے، علاقے کے والی سلطان محمد نے ٹھہرنے کیلئے اصرار کیا چند دن کا قیام ہوا۔ اسی دوران پرانے زہر کا اثر عود کر آیا اور شدید علیل ہوئے اور یہیں ہی ۶ ذی الحجہ ۷۸۶ھ کو انتقال فرما گئے۔ وقتِ رحلت آپ کی زبان مبارک ذکر میں مصروف تھی، مقامی احباب نے یہیں دفن کا اصرار کیا، اہل کشمیر نے واپس کشمیر لے جانے پر اصرار کیا۔ لیکن بالآخر قوام الدین بد خشی کے آپ کی وصیت و خواہش کے بیان پر آپ کو خٹلان لیجایا گیا، عرصہ ۳ ماہ میں جمادی الاولیٰ ۷۸۷ھ میں آپ کو خٹلان پہنچایا گیا۔ آپ کے جسم سے مشک کی خوشبو آتی تھی۔ آج بھی آپ کا مزار اشتراکیت کے دست برد سے محفوظ اور مرجعِ خلافت ہے۔

آیت بسم اللہ الرحمن الرحیم کا آپ بکثرت ذکر کرتے تھے، آپ کی تاریخ وفات اسی سے لگتی ہے۔ اور اذ فقہیم آپ کے معمولات کا مجموعہ ہے، جو کہ آج بھی کشمیر اور پاک وہند کے دیگر علاقوں، خانقاہوں میں پڑھا جاتا ہے۔ علامہ اقبالؒ بھی آپ کے بے حد عقیدت مند تھے، فرماتے ہیں:

سید السادات سالارِ عجم دست او معمارِ تہذیبِ اہم (مثنوی)



مولانا سید زوار حسین شاہ

حضرت خواجہ سید بہاء الدین نقشبند بخاری

۷۹۱ھ

آپ کا اسم گرامی محمد بن محمد البخاری کنیت بہاء الدین اور لقب نقشبند ہے۔ سادات عظام میں امام حسن عسکریؑ کی اولاد میں سے ہیں، کمنواب بافی کے پیشے کی وجہ سے یا پہلی ہی صحبت میں سالک کے در سے ماسویٰ کا نقش مٹا کر اللہ تعالیٰ کا نقش دل پر جمانے کی وجہ سے آپ اس لقب سے مشہور ہوئے۔

آپ کی ولادت باسعادت ۴ محرم ۷۱۸ھ قصر ہندواں میں ہوئی جو بعد میں قصر عارفان کے نام سے مشہور ہوا۔ یہ قصر عارفان بخارا سے تین میل کے فاصلہ پر واقع ہے پچپن ہی سے آثار ولایت اور انوار کرامت آپ کی جبین مبارک سے ظاہر و آشکار آتھے۔ حضرت بابا سماسی قدس سرہ نے ولادت کے تین دن بعد ہی آپ کو اپنی فرزندہ میں لے لیا تھا اور آپ کی تربیت حضرت امیر کے حوالہ کر دی تھی، اس طرح بظاہر حضرت امیر کلل سے فیض یافتہ تھے لیکن بطریق اویسیت خواجہ عبدالحق عجب دانی سے مستفیض ہوئے، اسی لئے آپ نے اس طریقہ میں دوبارہ ذکر خفی جاری فرمایا، اگرچہ بزرگان سلسلہ حضرت خواجہ محمود انجیر فغنوی سے حضرت امیر کلل تک ذکر خفی کو ذکر جہری کے ساتھ جمع کرتے رہے۔

آپ فرماتے ہیں کہ ولایت بڑی نعمت ہے، ولی کو چاہیے کہ اپنے آپ کو ولی سمجھے تاکہ اس نعمت کا شکر ادا کر سکے، ولی محفوظ ہوتا ہے، عنایت الہی اس کو اس کے حال پر نہیں چھوڑتی اور بشریت کی آفت سے اس کو محفوظ رکھتی ہے، خوراق و کرامات کے ظاہر ہونے پر کوئی اعتماد نہیں کرنا چاہیے، معامد

استقامت سے متعلق ہے، اس لئے استقامت کا طالب بن امت کا طالب نہ بن، کیونکہ استقامت اللہ تعالیٰ کو پسند ہے اور نفس کو امت کا طالب ہے۔

نیز فرماتے ہیں کہ توکل کرنے والے کو چاہیے خود کو توکل کرنے والوں میں شمار نہ کرے اور اپنے توکل کو اسباب کے استعمال میں پوشیدہ کر دے۔

نیز فرمایا کہ ہمارا طریقہ سب سے طے چلے رہنے کا ہے کیونکہ غلوت میں شہرت ہے اور شہرت میں آفت ہے اور خیریت جمعیت میں ہے اور جمعیت صحبت میں ہے اور غلوت و صحبت ایک دوسرے کی ضد ہیں۔

آپ کا ارشاد ہے کہ دل کی نگرانی کا لحاظ ہر حالت میں رکھے، کھانے پینے، کھنسنے، چلنے پھرنے، خریدنے بیچنے، عبادت کرنے، نماز پڑھنے، قرآن شریف پڑھنے، کتابت کرنے، سبق پڑھنے، وعظ کھنسنے، غرضیکہ پلک مارنے میں بھی خدائے تعالیٰ سے غافل نہ رہے تاکہ مقصود حاصل ہو۔

یک چشم زدن غافل ازال ماہِ نباشی شاید کہ لگا ہے کند آگاہِ نباشی

(یعنی ایک پلک مارنے کی مقدار بھی اس دوست سے غافل نہ ہو مبادا وہ نظرِ لطف کرے اور تجھ کو خبر نہ ہو) حضرت خواجہ نقشبند قدس سرہ نہایت درجہ مستجاب الدعوات اور روشن ضمیر بزرگ تھے آپ کے حالات و واقعات اور کشف و کرامات بہت کثرت سے ہیں، آپ فرماتے ہیں کہ ہمارے خواجگان قدس اللہ تعالیٰ اسرار ہم کی تصوف میں چار طرح کی نسبتیں ہیں، ایک حضرت خضر علیہ السلام سے، دوسرے سید الطائفہ شیخ جنید بغدادی سے، تیسرے سلطان العارفین شیخ بایزید قدس سرہ سے، چوتھے امیر المومنین حضرت علیؑ سے ان کو ہے چوتھے امیر المومنین حضرت ابوبکر صدیقؓ سے، اسی لئے اس طریقے کے درویشوں کو نمک مشائخ کہتے ہیں¹۔

شیخ شادیؒ کہتے ہیں کہ جب میں حضرت خواجہ نقشبند قدس سرہ کی نظرِ قبولیت سے مشرف ہوا تو فدائیت اور ایثار کا عالم مجھ پر آسان ہو گیا، میرے پاس سو دینار عدلی تھے جن کے متعلق میری اہلیہ نے مجھ سے کہا کہ ان دیناروں کو چھپا کر رکھنا تاکہ کسی کو خبر نہ ہو، یقین کی کمزوری کی بنا پر میں نے اس رائے سے اتفاق کر لیا اور بخارا چلا گیا، وہاں سے گھر کے لئے ہر قسم کی چیزیں خریدیں۔ اس

کے بعد قصرِ عارفان حضرت خواجہ نقشبندؒ کی خدمت میں جانے کا اتفاق ہو گیا، آپ نے فرمایا بخارا کیوں گئے تھے؟ میں نے عرض کیا کچھ کام تھا۔ فرمایا اچھا جو کچھ تم نے خریدا ہے حاضر کرو۔ میں نے سب چیزیں پیش کر دیں، پھر فرمایا وہ سودینار عدلی جو تم نے چھپا کر رکھے ہیں وہ بھی حاضر کرو، میں نے وہ بھی پیش کر دیئے، تب آپ نے میری طرف مخاطب ہو کر فرمایا اگر تو دینار چاہتا ہے تو عنایتِ الہی سے پہاڑ کو تیرے لئے سونا بنا دوں لیکن ہم عالمِ فقر میں ایسی چیزوں پر نظر نہیں ڈالتے، فقیروں کی جماعت کا کارخانہ اس عالم سے الگ ہے تم کو کسی چیز کی کمی نہ ہوگی پھر کیوں جمع کرتے ہو۔¹

ایک درویش کا بیان ہے کہ میرے ہاں اولادِ نر نہ ہوتی تھی میں نے دعا کیلئے عرض کیا حضرت خواجہ کی دعا کی برکت سے اللہ تعالیٰ نے مجھ کو ایک لڑکا عطا کیا، میں آپ کی خدمت میں حاضر ہوا اور لڑکے کیلئے آپ کا ملبوس مانگا آپ نے ملبوس دینے سے انکار فرمایا، آخر میں گھرواپس آیا تو دیکھا کہ لڑکا فوت ہو چکا ہے، میں پھر حضرت خواجہ نقشبندؒ کی خدمت میں حاضر ہوا اور جو گزرا تھا عرض کیا، آپ نے فرمایا تو نے لڑکا مانگا تھا وہ ہو گیا اچھا اب حق سبحانہ و تعالیٰ تجھ کو دو لڑکے عطا کرے گا جن کی عمر بہت ہوگی، اس کے بعد میرے ہاں لڑکا پیدا ہوا، کچھ عرصہ بعد وہ بیمار ہو گیا میں نے آپ کی خدمت میں حاضر ہو کر صحت کی درخواست کی، آپ نے فرمایا اس کی علالت سے فکر نہ کرو، بیماری اور صحت تو انسان کے ساتھ لگی ہوئی ہے۔ اس کے بعد دوسرا لڑکا بھی تولد ہوا۔²

آپ کی رباعیاں بھی بڑی پر کیف ہیں مناجات کی ایک رباعی تبرکاً درج ذیل ہے:

یارِ بزرگم بر من درویشِ نگر بر حالِ من خستہ دل ریشِ نگر
ہر چند نیم لائقِ بخشاش تو بر من متگر بر کرمِ خویشِ نگر

¹حضراتِ القدس ص ۱۵۱

²حضراتِ القدس ص ۱۵۶

(یعنی اے اللہ اپنے کرم کی نگاہ مجھ درویش پر فرمائیے، مجھ خستہ و زخمی دل کے حال پر نظر فرمائیے، اگرچہ میں آپ کی عنایت و بخشش کے لائق نہیں ہوں لیکن آپ میرے اعمال پر نگاہ نہ فرمائیں بلکہ اپنے کرم پر نگاہ فرمائیں۔)

حضرت خواجہ علاؤ الدین قدس سرہ فرماتے ہیں کہ میں حضرت خواجہ نقشبند قدس سرہ کے انتقال کے وقت آپ کے سرہانے سورۃ یٰس پڑھ رہا تھا جب نصف کے قریب پہنچا تو انوار ظاہر ہونے لگے ہم کلمہ پڑھنے میں مشغول ہوئے کہ خواجہ صاحبؒ کی روح مبارک قفسِ عنصری سے پرواز کر گئی، تتر ساں کی عمر میں دو شنبہ ۳ ربیع الاول ۷۹۱ھ کو وفات پائی، ”قصرِ عارفان“ کے اعداد سے ساں وصال برآمد ہوتا ہے۔

حضرت خواجہ نقشبندؒ نے وصیت فرمائی تھی کہ میرے جنازے کے آگے یہ رباعی پڑھی جائے:

مفلحاً نیم آمدہ در کوئے تو شیناً للہ از جمال روئے تو

دست بکشا جانبِ زنبیلِ ما آفریں بردست و بر بازوئے تو^۱

حضرت خواجہ نقشبند قدس سرہ کے مریدوں میں باکمال اصحاب تو بہت ہیں لیکن خلفائے عظام چار ہیں: ۱۔ خواجہ علاؤ الدین عطارؒ، ۲۔ خواجہ محمد پارساؒ، ۳۔ خواجہ علاؤ الدین غجدوائیؒ، ۴۔ حضرت مولانا یعقوب چرخؒ قدس اللہ اسراہم اور آپ کی اولاد میں صرف ایک صاحبزادی تھیں۔ اور یہ سنتِ نبوی ﷺ بھی آپ کو نصیب ہوئی۔^۲

ماخوذ از ”حضرت مجدد الف ثانی“



^۱ از حضرات القدس و حالات مشائخ نقشبندیہ مجددیہ

^۲ عمدۃ المقامات ص ۷۰

بیہ نقیر شینی

حضرت سید محمد حسینی گیسودراز رحمۃ اللہ علیہ

۸۲۵ھ

حالات و سوانح

ولادت باسعادت: حضرت مخدوم قطب الاقطاب سید محمد حسینی گیسودراز قدس اللہ سرہ کی ولادت باسعادت ۲۴ رجب المرجب ۸۲۱ھ کو دہلی میں ہوئی۔
حضرت مخدومؒ کے والد ماجد کا اسم گرامی سید یوسفؒ تھا لیکن مشہور نام سید راجا تھا۔ اُن کا وصال دولت آباد میں ہوا اور وہیں کرانہ لری میں مدفون ہیں حضرت مخدوم فرماتے ہیں جس زمانہ میں ہم دولت آباد سے جانب دہلی روانہ ہوئے ہمارے والد صاحب نے اس سے چار سال بیشتر انتقال کیا تھا۔ ہمارے گھر کے سامنے ایک بڑا صحن تھا، والد صاحب کو ہم نے وہیں دفن کر دیا۔

نسب نامہ: حضرت مخدوم قدس سرہ کا سلسلہ نسب بانیسویں پشت میں حضرت رسالت پناہ ﷺ سے ملتا ہے اور سلسلہ مشیخت بھی بانیس واسطوں سے خاتم نبوت ﷺ تک پہنچتا ہے۔

سید السادات، منبع السعادات، صدر الملتہ والدین، الولی الاکبر الصادق، ابوالفتح بن یوسف بن علی بن محمد بن یوسف بن حسن بن محمد بن علی بن حمزہ بن داؤد بن زید بن ابی الحسن البندی بن حسین بن ابی عبد اللہ بن محمد بن عمر بن یحییٰ بن حسین بن زید المظلوم بن علی زین العابدین بن الحسن البطر الشید بن فاطمۃ الزہرا بنت محمد رسول اللہ صلی اللہ علیہ وآلہ وسلم۔

امیر المومنین سیدنا حسین رضی اللہ عنہ کے والد نامدار حضرت ابوالحسن علی بن ابی طالب کرم اللہ وجہہ رضی اللہ عنہ تھے۔

شجرہء طریقت: حضرت مخدوم قطب الاقطاب سید محمد حسینی گیسو دراز قدس سرہ

شیخ الاسلام شیخ نصیر الدین محمود اودھی (چراغِ دہلی) قدس سرہ	شیخ الاسلام شیخ فرید الدین مسعود (کنج شکر) اجودھنی
شیخ الاسلام شیخ نظام الدین محمد بدایونی	شیخ الاسلام شیخ معین الدین حسن سمری
شیخ الاسلام شیخ قطب الدین بختیار اوشی	شیخ الاسلام حاجی شریف زندی
شیخ الاسلام شیخ عثمان ہارونی	شیخ الاسلام خواجہ قطب الدین مودود چشتی
شیخ الاسلام خواجہ قطب الدین مودود چشتی	شیخ الاسلام خواجہ رکن الدین ابو محمد چشتی
شیخ الاسلام خواجہ ابو اسحق چشتی	شیخ الاسلام خواجہ علودینوری
شیخ الاسلام خواجہ ابو ہبیرۃ البصری	شیخ الاسلام خواجہ حذیفۃ المرعشی
شیخ الاسلام سلطان ابراہیم ادہم البلی	شیخ الاسلام خواجہ فضیل ابن عیاض
شیخ الاسلام خواجہ عبدالواحد بن زید	شیخ الاسلام خواجہ حسن بصری

شیخ الشیوخ امیر المومنین علی بن ابی طالب کرم اللہ وجہہ۔

حضرت سید المرسلین تاج المحققین سلطان صوفیاء محمد رسول اللہ ﷺ

سفرِ دولت آباد: سلطان محمد تغلق نے جب اہل دہلی کو دولت آباد روانہ کیا، اُس وقت حضرت مخدوم چار برس کے تھے۔ آپ بھی اپنے والد بزرگوار کے ساتھ دولت آباد تشریف لے گئے۔

شیخ بابو کا ارشاد: حضرت مخدوم کے والد ماجد شیخ بابو کی ملاقات کے لیے دیوگر (دولت آباد) تشریف لے گئے۔ حضرت مخدوم فرماتے تھے کہ وہ مجھے بھی اپنے ساتھ لے گئے۔ شیخ بابو قدس سرہ ایک مرد بزرگ اور صاحبِ نعمت تھے، گھر سناری دروازہ کے قریب تھا۔ انہوں نے حضرت مخدوم کے بارے میں بہت اچھے اور پاکیزہ کلمات ارشاد فرمائے، اللہ تعالیٰ کے فضل سے ایسا ہی ظہور میں آیا۔

ابتدائی حالات: جب حضرت مخدوم قدس سرہ آٹھ سال کے ہوئے تو وضو، نماز اور دوسرے

دینی کاموں میں اہتمام کرنے لگے۔ بہت سے بچے آپ کے پاس جمع ہوتے اور باآداب تمام آپ کی خدمت میں بیٹھتے اور کھڑے ہوتے تھے۔ حضرت مخدوم قدس سرہ پانی کا ایک کٹورا رکھتے اس میں سے ہر ایک کو مشلخ کے طریقے پر تبرک عنایت فرماتے۔

بعد ازاں آپ تعلیم میں مشغول ہوئے اور بیشتر اپنے نانا جان کی صحبت میں رہنے لگے۔ آپ کے نانا حضرت شیخ الاسلام شیخ نظام الدین محمد بدایونی قدس اللہ سرہ العزیز کے مرید تھے۔ آپ کے والد بزرگوار بھی انہیں کے ارادت مند تھے۔ والد ماجد اور نانا جان سے حضرت شیخ نظام الدین (قدس سرہ) کے فضائل اکثر سنا کرتے تھے۔ آپ کی بیشتر توجہ حضرت شیخ نظام الدین قدس سرہ کی جانب مائل تھی۔

حضرت مخدوم قدس سرہ طلب علم میں برابر مشغول رہتے تھے۔ جس زمانہ میں آپ استاد سے مصباح اور قدوری پڑھتے تھے۔ ایک شخص آیا اور آپ سے سوال کیا کہ نماز میں جب رکوع کے بعد سجدہ میں جاتے ہیں تو زمین پر ہاتھ پہلے رکھتے ہیں یا گھٹنے؟ اور جب سجدہ سے اٹھتے ہیں تو (زمین سے) ہاتھ پہلے اٹھاتے ہیں یا گھٹنے؟ حضرت مخدوم قدس سرہ نے ابھی یہ مسئلہ نہیں پڑھا تھا۔ فرمایا، تھوڑی دیر بعد آؤ تو میں اس کا جواب دوں گا۔ جب وہ چلا گیا تو آپ مسجد کے ایک گوشے میں بیٹھ کر سوچنے لگے کہ اس کا جواب کیا دوں؟ دفعۃً آپ نے دیکھا کہ ایک شخص صحیح قامت، گندم گول، سر پر بڑی سی پگڑی، فراخ آستینوں والا مسجد میں آیا اور دو گانہ شروع کیا۔ حضرت مخدوم قدس سرہ نے اپنے دل میں کہا کہ مرد بزرگ معلوم ہوتا ہے شاید یہ شیخ الاسلام شیخ نظام الدین ہوں اس اعتبار سے کہ اپنے نانا جان سے حضرت شیخ کا حلیہ بالکل ایسا ہی سن رکھا تھا، اُن کی نماز دیکھنے لگے اور جی میں کہا کہ یہ بزرگوار ہاتھ اور گھٹنے جس طرح رکھیں گے اور اٹھائیں گے، میں سائل کو ویسے ہی بتا دوں گا۔ بزرگوار نے نماز دو گانہ تمام کی اور غائب ہو گئے۔ آپ نے جواب مسئلہ حاصل کر لیا۔ دوڑے دوڑے اپنے نانا جان کے پاس آئے۔ اور کہا کہ میں نے آج آپ کے پیر شیخ نظام الدین کو دیکھا ہے۔ ایسی اور ایسی صورت تھی۔ آپ کے نانا نے ارشاد فرمایا تم نے یقیناً دیکھا۔ حضرت مخدوم ایسے تھے کہ سب لوگ تعجب کرتے تھے۔ اور یہ واقعہ حضرت شیخ (نظام الدین اولیاء) کے وصال کے بعد پیش آیا تھا۔

اشتیاقِ ارادت: اب حضرت مخدوم کے دل میں ارادت کا ولولہ پیدا ہوا حضرت شیخ نصیر الدین (چراغِ دہلی) کے فضائل بہت سن چکے تھے آپ کا قلب اُن کی طرف مائل تھا۔ لیکن اس تردد

میں تھے کہ کیسے ان کی خدمت میں حاضر ہوں، وہ دہلی میں اور ہم دولت آباد میں، سات سو کوس کا فاصلہ درمیان ہے۔

عزمِ دہلی: جب حضرت مخدومؒ پندرہ برس کے ہوئے اتفاقاً آپ کی والدہ ماجدہ کسی وجہ سے اپنے بھائی ملک الامرا سید ابراہیم مستوفی سے مکدر ہوئیں۔ اور اسی غصے میں دہلی کو روانہ ہو گئیں۔ حضرت مخدومؒ اور ان کے بڑے بھائی سید حسین عرف سید چندن قدس سرہ ہمراہ تھے۔ حضرت مخدوم قدس سرہ کے والد بزرگوار اُس زمانے میں وصال فرما چکے تھے۔ چند ماہ بعد آپ دہلی پہنچ گئے۔

مشرفِ بیعت: جمعہ کے دن جامع مسجد سلطان قطب الدین میں جو سرائے کے اندر واقع تھی آپ نماز جمعہ کے لیے تشریف لے گئے۔ صحنِ مسجد میں بیٹھے ہوئے تھے کہ ناگاہ حضرت شیخ الاسلام شیخ نصیر الدین قدس سرہ جامع مسجد تشریف لائے۔ حضرت مخدومؒ کی نظر اُن کے جمال پر پڑی۔ اور عاشق و مبتلائے جمال ہو گئے جی میں کھنے لگے اگر یہی شیخ نصیر الدینؒ ہوں تو کیا اچھا ہو۔ بعض حاضرین سے آپ نے پوچھا کہ یہ بزرگوار کون ہیں؟ انہوں نے کہا، شیخ نصیر الدین محمود اودھی بہت ہی خوش ہوئے اور اللہ تعالیٰ کا شکر بجالائے کہ پہلے دل نے انہیں قبول کیا تھا اب آنکھ نے بھی قبول کر لیا۔ اپنے بڑے بھائی سے آپ نے اصرار فرمایا کہ آئیے ہم اور آپ دونوں چلیں اور حضرت شیخ کے مرید ہو جائیں۔ سولہویں رجب المرجب ۷۳۶ھ بروز استفتاح حضرت مخدومؒ اور ان کے بڑے بھائی سید چندن حضرت شیخ الاسلام شیخ نصیر الدین قدس سرہ کے حلقہٴ ارادت میں داخل ہو گئے۔

سید چندن تو دنیوی کاموں میں مشغول ہو گئے اور حضرت مخدوم قدس سرہ نے حضرت شیخ الاسلام کی خدمت گزاری اختیار کی مجاہدہ و ریاضت، ذکر و مراقبہ اور حضرت شیخ کی تلقین و فرمائش کی بجا آوری میں مصروف ہوئے۔ نیز علوم ظاہری کی تعلیم بھی کچھ سید مشرف الدین کی تھلی سے اور کچھ مولانا تاج الدین بہادر سے حاصل کرتے رہے۔

مولانا علاء الدین الندیؒ کی تربیت: جب مولانا علاء الدین الندیؒ کو ان کے خالہ زاد بھائی ملک حاجی حضرت شیخؒ کی خدمت میں بیعت کے لیے لائے اور آپ نے ان کو مرید کر لیا۔ تو فرمایا ملک زادہ تمہاری میرے ساتھ مصاحبت ممکن نہیں اور کچھ کھنے سننے کا اب وقت نہیں رہا ہے۔ ان یارانِ طریقت

میں سے کسی ایک کی صحبت اختیار کر لو۔ مولانا علاء الدین سوچ میں پڑ گئے۔ حضرت شیخ نے دوبارہ ارشاد فرمایا، ”کسی کو پسند کیا؟“ مولانا علاء الدین قدس سرہ نے عرض کیا کہ جی ہاں اس سید کو، جو لمبے لمبے بال رکھے ہوئے ہیں۔ حضرت مخدومؒ کے بال بہت لمبے تھے زانو تک پہنچتے تھے۔

حضرت شیخؒ نے فرمایا سید محمد گیسودراز آؤ، ملک زادہ کو اپنی صحبت میں رکھو اور جو کچھ میں نے تمہیں تلقین کیا ہے ان کو بھی حصہ دو۔ اس وقت سے حضرت مخدومؒ اور مولانا علاء الدین قدس سرہ یکجا رہنے لگے۔ حضرت مخدومؒ کی والدہ ماجدہ مولانا علاء الدین کو بیٹا فرماتی تھیں اور مولانا مذکور حضرت مخدومؒ کی والدہ کے سامنے آیا کرتے تھے۔

جب حضرت مخدومؒ پر لذت مشغولی غالب ہوئی اور گھر میں یکسوئی حاصل نہ ہوتی تھی تو آپ حظیرہ شیر خاں جہاں پناہ میں مشغول رہنے لگے وہاں ایک حجرہ تھا۔ حضرت مخدوم قدس سرہ دس سال اس حجرہ میں مشغول بحق رہے۔ مولانا علاء الدین بھی ہمیشہ ساتھ ہی رہتے تھے۔ وہیں سے حضرت قاضی عبدالمقتدر کی خدمت میں تعلیم کے لیے جایا کرتے تھے۔ غالباً حضرت شیخ کے حکم سے تعلیم حاصل کرتے تھے۔ پھر وہاں سے ہر روز حضرت شیخ کی خدمت میں حاضر ہوتے اور ارشاد و تربیت حاصل کرتے۔

تحصیلِ علوم ظاہر: کبھی کبھی حضرت شیخؒ کی خدمت میں عرض کرتے کہ علم ظاہر کسی قدر حاصل ہو چکا ہے اگر اجازت ہو تو اس پر بس کروں اور کھلی طور پر علم باطن میں مشغول ہو جاؤں۔ حضرت شیخؒ فرماتے، خیر ہدایہ، بزدوی، رسالہ شمس، کشف، مفتاح، صحائف ان سب کتابوں کو ترتیب سے پڑھ لو۔ مجھے تم سے ایک کام لینا ہے۔ حضرت مخدوم قدس سرہ نے سب کتابیں پوری کر لیں اور حضرت شیخ کی خدمت میں گزارش کی۔ شیخ بے حد خوش ہوئے۔

مجاہدہ و ریاضت: اس کے بعد حضرت مخدومؒ ہمہ تن علوم باطن میں لگ گئے۔ مجاہدہ و ریاضت طے کے روزے پنچگانہ، دہ گانہ اور پانزدہ گانہ اختیار فرمائے اور مکاشفات و تجلیات پر فائز ہو گئے۔ اپنے حالات حضرت شیخؒ کی خدمت میں عرض کرتے رہے۔ حضرت شیخ قدس سرہ ارشاد فرمایا کرتے تھے کہ ستر برس کے بعد ایک لڑکے نے مجھ میں پھر سے شوریہ گی پیدا کر دی ہے اور مجھے میرے پہلے زمانے کے واقعات یاد دلادیے ہیں۔

حضرت شیخ کی نوازش: حضرت شیخؒ برطی مہربانی فرمایا کرتے تھے۔ حتیٰ کہ حضرت شیخؒ اپنے معتقدوں میں سے ایک بزرگ کی وفات پر نکلے تو زیارت کے بعد فرمایا: سید محمد ابھاء اللہ تعالیٰ کا مقام مشغولیت کہاں ہے تاکہ اُن کو چل کر دیکھوں۔ وہاں سے قصد فرمایا اور حظیرہ شیرخان میں حضرت مخدومؒ کے دیکھنے کو تشریف لے گئے۔ کچھ روپے بھی ساتھ لائے تھے اپنی زبان مبارک سے فرمایا کہ سید محمد کے لیے یہ ہماری نذر ہے۔ اس دن سے حضرت مخدومؒ قدس سرہ کا نام بہت بلند ہوا اور طائفہ صوفیاء میں ان کی شہرت پھیل گئی۔ یہاں تک کہ صوفیاءِ کامل بیک زبان فرماتے تھے کہ اس شخص کو جوانی ہی میں مقامِ پیرانِ واصل و مقتدایانِ کامل حاصل ہو گیا ہے۔

خلوت گزینی: جب حضرت مخدومؒ قدس سرہ کی عمر تیس سال سے کچھ اوپر ہوئی تو آپؒ زیادہ تر خلوتوں اور صحراؤں میں رہا کرتے۔ اور خلقت سے بالکل منقطع رہتے اور سیر سلوک بہ تمام وکماں فرمانے لگے آخر انتہائی مقامات پر پہنچ گئے کہ اس سے آگے سیر کی جگہ نہیں ہے۔ عورتوں کی صحبت سے آپ بالکل محترز تھے۔ اہل و عیال سے فارغ تھے اور کمال مجاہدہ کرتے تھے۔

شیخ کی علالت: اسی سال حضرت شیخ نصیر الدینؒ کو باسور بادی کا دورہ ہوا۔ حضرت کے حسب ارشاد مشغول بحق ہو کر آپؒ نے عالم واقعہ میں دیکھا کہ ایک پرانا چھپر ہے، خواجہ خضر علیہ السلام اُس کی چھت پر کھڑے ہیں۔ اور حضرت مخدومؒ سے اشارہ میں کہ رہے ہیں کہ حضرت شیخؒ کو میرا سلام پہنچاؤ۔ حضرت مخدومؒ قدس سرہ عافیت میں آئے۔ حضرت شیخ نصیر الدینؒ نے دریافت فرمایا تم نے کیا دیکھا؟ عرض کیا، حضرت خواجہ کی صحت یابی۔ میں نے یہ دیکھا کہ خواجہ خضر علیہ السلام مجھے اشارہ میں کہ رہے ہیں، ”حضرت شیخ نصیر الدینؒ کو میرا سلام پہنچاؤ“۔ حضرت خواجہ نصیر الدینؒ خوش ہوئے۔ کچھ عرصہ بعد حق تعالیٰ نے فضل فرما دیا۔ حضرت خواجہؒ کو صحت ہو گئی۔ اس کے ایک سال بعد تک حیات رہے۔ کیونکہ خواجہ خضر کا کھنہ چھپر پر کھڑے ہونا اس بات کی طرف اشارہ تھا کہ حضرت شیخؒ کی عمر اخیر کو پہنچ گئی ہے اور سلام کی تعبیر یہ تھی کہ اس بیماری سے حضرت شیخؒ کو صحت و سلامتی ہو جائے گی۔

حضرت مخدومؒ کی علالت: جب حضرت مخدومؒ کی عمر کا سینتیاواں برس شروع ہوا۔ اس سال دہلی میں وبا پھیلی۔ حضرت مخدومؒ کو غلہ کی بیماری لاحق ہو گئی اور خون تھوکنے لگے۔ ساتھ ہی بھجکی بھی

شروع ہو گئی۔ تمام یارانِ واصحابِ طریقت اور اربابِ درس میں شور برپا ہو گیا کہ سید محمد سلمہ اللہ تعالیٰ کو منک مرض لاحق ہو گیا ہے۔ حضرت شیخ نصیر الدین قدس اللہ سرہ نے مولانا صدر الدین طبیب اور مولانا علاء الدین کو حضرت مخدوم قدس سرہ کے دیکھنے کو بھیجا۔ مولانا صدر الدین نے نبض پکڑی، دیکھا کہ آپ اضطراب میں ہیں اور حالتِ دگرگوں ہے وہ وہیں ٹھہر گئے اور افطار بھی وہیں کیا۔ حضرت شیخ نے روغنِ خشت بھیجا، اُس کو غلہ کی جگہ پر ملا گیا، اس سے تخفیفِ مرض ہو گئی۔

جب مولانا صدر الدین سے حضرت شیخ نے دریافت فرمایا کہ سید محمد طال عمرہ کیسے ہیں؟ تو مولانا نے عرض کیا اچھے ہیں، روغنِ خشت سے بہت فائدہ ہوا۔ حضرت شیخ نے مولانا زین الدین سے فرمایا روغنِ خشت تھوڑا سا اور بھیج دو۔ اور سید محمد سے کہو کہ بادشاہ کے سوا کوئی دوسرا یہ روغن کشید کرنا نہیں جانتا۔ وہ کشید کرتا ہے اور میرے لیے بھیج دیتا ہے۔ مولانا صدر الدین نے عرض کیا آپ کے غلام بھی یہ روغن نکالنا جانتے ہیں۔ حضرت شیخ نے فرمایا پھر کیوں نہیں نکال کر دیتے ہو۔ مولانا صدر الدین نے گزارش کی، اس لیے نہیں نکالتا کہ لوگ لے جاتے ہیں۔ حضرت شیخ نے فرمایا علاء الدین، سید محمد سے کہنا کہ ایسے ہی تمہارے دوست ہیں۔ حضرت شیخ کا ایک آدمی ہر روز حضرت مخدوم کی بیمار پرسی کے لیے آیا کرتا تھا۔ حتیٰ کہ اللہ تعالیٰ کے کرم سے صحت ہو گئی۔

علاّت کے بعد حاضری: حضرت مخدوم بروز چارم شنبہ ۷۵۷ھ کو حضرت شیخ کی خانقاہ میں حاضر خدمت ہوئے۔ خواجہ بشیر موجود تھے۔ حضرت شیخ کو اطلاع کی گئی۔ شیخ بے حد خوش ہوئے۔ اسی وقت بلوایا۔ جب حضرت خواجہ کی نظر حضرت مخدوم پر پڑی تو بلند آواز سے فرمایا، الحمد للہ، آپ قریب ہو گئے۔ حضرت شیخ نے فرمایا: سید، تمہیں کیا بیماری تھی؟ حضرت مخدوم نے عرض کیا خدہ کی بیماری تھی، خون تھوکتا تھا اور ہچکی آتی تھی، آپ نے تعجب کیا۔ فرمایا، بڑی سخت بیماری تھی، اللہ تعالیٰ نے کرم کیا کہ تمہیں صحت ہو گئی حضرت مخدوم نے عالم واقعہ میں کچھ دیکھا تھا۔ چاہا کہ عرض کریں کھڑے ہو گئے۔ حضرت شیخ نے فرمایا کہ آفتاب نکل آیا ہے، مجھے نماز اشراق ادا کرنی ہے، تم بھی جاؤ اور پڑھو۔ اس کے بعد آؤ اور کہو۔ حضرت مخدوم قدس سرہ باہر آ گئے، شیخ اشراق میں مشغول ہو گئے۔ اسی اثناء میں قاضی عبدالمقتدر اور شیخ محمود درویش قدس سرہما اور دوسرے حضرات حاضر خدمت ہوئے۔ خواجہ بشیر نے جا کر خبر کی۔ حضرت شیخ نے فرمایا۔ ان حضرات کو بلاؤ اور سید محمد سے کہو کہ

وہیں ٹھہریں، یہ حضرات حاضر ہوئے۔ آپ نے سب کو بہت جلد رخصت فرمادیا، حضرت قاضی عبدالمقتدر اور شیخ محمود میٹھے رہے شیخ نے ان سے فرمایا، سید محمد خون تھوکتے تھے غلہ کی بیماری تھی۔ اللہ تعالیٰ نے کرم کیا کہ سید محمد طال عمرہ کو صحت ہو گئی۔ کچھ وقفے سے پھر یہی فرمایا۔ بعد ازاں ان سے فرمایا، آپ لوگ جائیں اور سید محمد کو میرے پاس بھیج دیں۔ وہ باہر آگئے۔ حضرت قاضی عبدالمقتدر نے فرمایا، سید تمہیں اندر بلاتے ہیں، ہمیں باہر جانے کا حکم ملا ہے۔ تم جاؤ۔

عرضِ حال و کیفیت: حضرت مخدوم کو ٹھٹھے پر حاضر ہوئے اور عرض کیا: ”میں نے اس بیماری میں یہ دیکھا کہ میرے لیے ایک جامہ لایا گیا۔ فرمان ہوا اسے پہنو کہ یہ جامہ ولایت ہے پھر فرمایا اتار ڈالو۔ میں نے اتار دیا۔ ایک اور جامہ لائے اور فرمایا کہ اسے پہنو، یہ جامہ نبوت ہے۔ پھر فرمایا اتار ڈالو۔ میں نے اتار دیا پھر ایک اور جامہ لائے اور فرمایا اسے پہنو یہ جامہ رسالت ہے۔ پھر فرمایا اتار ڈالو۔ میں نے اتار دیا۔ پھر ایک اور جامہ لائے اور فرمایا اسے پہنو کہ یہ جامہ اتحاد ہے۔ پھر فرمایا اتار ڈالو۔ میں نے اتار دیا۔ پھر اور جامے لائے گئے۔ فرمایا انہیں پہنو کہ یہ جامہ ہائے ربوبیت والوہیت و ہونیت ہیں۔ میں نے ہر ایک کو پہنا۔ حضرت مخدوم قدس سرہ فرماتے ہیں کہ اس درمیان میں حضرت شیخ کا رونے مبارک میں نے دیکھا کہ خوشی سے تہمتا رہا ہے۔ وہ ہر بار فرماتے جاتے تھے کہ ہاں پھر، ہاں پھر، پس میں نے عرض کیا کہ پھر تمام اشیاء مختلف کو جو صورتہ متفاوت ہیں سب کو میں نے ایک حقیقت پر پہنچائی ہوئی دیکھا۔

خلافت سے سرفرازی: حضرت شیخ بے حد خوش ہوئے اور اپنا دست مبارک اپنے چہرے پر پھیرا اور فرمایا الحمد للہ رب العالمین اور چند الفاظ اس قسم کے ارشاد فرمائے جن سے معلوم ہوتا تھا کہ حضرت شیخ کی عمر آخر ہونے والی ہے۔ اس کے بعد اپنے سامنے سے کھبل اٹھاوا اور حضرت مخدوم قدس سرہ کو عیادت فرمایا۔ اور حضرت مخدوم کے ہاتھ مضبوط پکڑ کر ارشاد فرمایا کہ اگر کوئی کسی کے پیچھے مشقت کرتا ہے تو کسی چیز کے واسطے کرتا ہے اس کے بعد فرمایا سید محمد اس کام کو میری طرف سے قبول کرو یعنی دست بیعت دیا کرو۔ حضرت مخدوم قدس سرہ نے سر نیچا کر لیا اور خاموش رہے۔ آپ نے پھر ارشاد فرمایا، تم نے

قبول کیا؟ حضرت مخدوم قدس سرہ نے عرض کیا میں نے قبول کیا۔ پھر فرمایا تم نے قبول کیا؟ حضرت مخدوم قدس سرہ نے عرض کیا میں نے قبول کیا۔ اس کے بعد آپ نے دو وصیتیں فرمائیں۔ ایک یہ کہ اپنے ظاہری اوراد کو ترک نہ کرنا اور دوسری یہ کہ ہمارے متعلقین کے ساتھ رعایت کرنا۔

اس کے بعد مولانا زین الدین آگئے۔ حضرت شیخؒ نے فرمایا، زین الدین جاؤ اور کندوری کے لیے حلوی کی فرمائش کرو۔ جب مولانا زین الدین چلے گئے تو آپ نے اپنا ہنالچہ حضرت مخدومؒ کی طرف پھینکا اور فرمایا سید اس ہنالچے کا غلاف اتار کر آستین میں رکھ لو اور چلے جاؤ۔

شیخ کی جانشینی: ۱۵ رمضان المبارک سہ شنبہ کی رات حضرت شیخؒ کی علالت شروع ہوئی بیماری کے دنوں میں بعض یارانِ طریقت نے حضرت شیخؒ قدس سرہ کی خدمت میں گزارش کی کہ ہر بزرگ نے اپنی مراجعت کے وقت چند اشخاص مقرر کئے ہیں اور اپنی جگہ کے لیے ان میں سے ایک کو ممتاز فرمایا ہے۔ حضرت شیخؒ کے بعض مسترشد اعلیٰ مقامات پر فائز اور صاحبِ کثوف و مجلیات ہیں اگر ان میں سے بعض کو مجاز اور ایک کو ممتاز فرمادیں تو یہ بات طریقہ خواجگان کے کچھ غلاف نہ ہوگی۔ حضرت شیخؒ نے فرمایا ان لوگوں کے نام لکھ کر لاؤ۔ یارانِ طریقت سے مشورہ کے بعد مولانا زین الدین نے فہرست پیش کی۔ اس فہرست میں حضرت مخدومؒ قدس سرہ کا نام نہ تھا۔ جب حضرت شیخؒ پوری فہرست اسماء دیکھ چکے تو فرمایا کہ کیا ڈھیلے پتھر باندھ لائے ہو۔ ان لوگوں سے کہو کہ اپنے ایمان کا غم کھائیں اور اس فہرست کو پھینک دیا۔ مولانا زین الدین نے چند نام خارج کر دیئے اور فہرست مختصر کر کے دوبارہ حضرت شیخؒ کی خدمت میں حاضر ہوئے، فرمایا، پڑھو انہوں نے پڑھی۔ حضرت شیخؒ قدس سرہ نے فرمایا: سید محمد کا نام تم نے نہیں لکھا؟ سب خوف سے کانپنے لگے، اُسی وقت حضرت مخدومؒ کا نام لکھ کر پڑھ دیا۔ حضرت شیخؒ قدس سرہ نے حضرت مخدومؒ کا نام سن کر فہرست لے لی اور اپنے قلم مبارک سے صاد فرمایا۔

حضرت شیخ نصیر الدینؒ کی وفات: ۱۸ رمضان المبارک ۷۵۷ھ شب جمعہ کو حضرت شیخ نصیر الدینؒ قدس سرہ نے دارِ فنا سے دارِ بقا کو رحلت فرمائی۔ حضرت شیخؒ کی عمر شریف ۸۲ سال تھی۔

انتقالِ نسبت: وہ نعمت جو حضرت شیخؒ کے پاس تھی، چار اشخاص کو ملی، ان میں سے ایک مخدوم قدس سرہ تھے۔ اور جب دوسرے تین حضرات نے انتقال کیا تو وہ تمام نعمت بھی حضرت مخدوم قدس سرہ کے پاس لوٹ آئی۔

سجادہ ولایت پر: حضرت شیخ قدس سرہ کے وصال کے تیسرے روز حضرت مخدوم قدس سرہ سجادہ ولایت پر جلوہ افروز ہوئے اور اپنا ہاتھ بیعت کے لیے بڑھا دیا۔ طالبانِ حق کو تلقین و ارشاد فرمانے لگے۔ جس طرح حضرت شیخ نصیر الدینؒ فرمایا کرتے تھے۔

نکاح: جب آپ کی عمر چالیس سال سے اوپر ہو گئی تو حضرت مخدومؒ کی والدہ حضرت بی بی رانی شادی کے لیے مُصر ہوئیں۔ بصورتِ آپ نے شادی کر لی۔ سید احمد بن جمال الدین مغربیؒ کی صاحبزادی آپ کے نکاح میں آئیں۔

رجوعِ عام: زمانہ مشیخت میں بہت سے علما و صلحا، ملوک و خواتین اور قسم قسم کی مخلوق آپ کی مرید ہوئی۔

دہلی سے گلبرگہ

جب آپ کی عمر شریف اسی سال کی ہوئی تو ۱۰۸۰ھ کو مغلوں کے حملے کی وجہ سے اپنے تمام کنبے سمیت بھیلہ دروازہ کے راستے شہر دہلی سے باہر نکلے۔ "سیر محمدی" کا مؤلف (محمد علی سامانی) بھی ہمراہ تھا۔

بہادر پور: جب آپ بہادر پور پہنچے ملک محمد علی افغانی اور مولانا بہاء الدین ہر دو مریدانِ حضرت مخدومؒ نے استقبال کیا۔ انہوں نے قصبہ کے اندر مکانات عالیٰ کرا دیئے اور ان میں آپ کو ٹھہرایا۔ حضرت مخدومؒ نے مولانا بہاء الدین کو اپنی طرف سے وکیل مقرر فرمایا کہ جو کوئی حضرت مخدومؒ سے بیعت ہونا چاہے وہ حضرت کی طرف سے اُسے ٹوپی دے دیا کریں۔

مکتوب بنام مولانا علاء الدین گوالیریؒ: وہاں سے ۱۰۸۱ھ ربيع الثانی ۸۰۱ھ گوالیر میں مولانا علاء الدین گوالیری کے نام جو آپ کے مرید صادق، مشغول، تارکِ دنیا، عالم باعمل تھے۔ اور مغلوں کے حملے سے تقریباً دس سال بیشتر دہلی میں حضرت مخدومؒ سے بیعت ہو کر ارشاد و تلقین حاصل کی تھی۔ اس مضمون کا فرمان بھیجا۔

فرزندِ دینی، مولانا علاء الدین گوالیری، محمد حسینی کی دُعا مطالعہ کرو۔

تقدیر سے ایسا اتفاق پیش آیا کہ ہم شہرِ دہلی سے حملے کی وجہ سے باہر نکلے تھے جو تحریر و تقریر سے باہر ہے دیکھنے ہی سے اندازہ ہو سکتا ہے۔ ہمارا قصد گوالیر آئے گا ہے۔ میرے بیٹے، ایسا کرو کہ فرید خاں کو اپنے ساتھ لے کر فلاں جگہ اور فلاں مقام کی سرحد تک ہمارے لینے کو آجاؤ اور مشرفِ افلح سے بھی کہہ دو کہ انہیں موقع ملے تو وہ بھی آئیں۔ سبحان اللہ العظیم عجب زمانہ ہے کہ میں لوگوں سے منت کرتا ہوں کہ میں تمہارے پاس آ رہا ہوں، میری امداد کرو۔ اللہ تعالیٰ جس طرح چاہتا ہے کرتا ہے پیٹھ کو پیٹ کی طرف اور پیٹ کو پیٹھ کی طرف الٹا پلٹتا رہتا ہے۔ پھر تاکید کی جاتی ہے اب تاخیر و تامل کا موقع نہیں ہے۔ تم پر عجلت لازم ہے۔

دریاب اگر تو عالمی شباب اگر صاحبِ دلی باشد کہ نتواں یافتن دیگر چنین ایام را
عزمِ گوالیر: ۲۰ ربیع الثانی ۸۰۱ھ کو بہادر پور سے گوالیر روانہ ہوئے۔ جب گوالیر تقریباً بیس میل رہ گیا، ایک بیابان میں پہنچے۔ وہاں بہت سے ہنود جمع ہو گئے قریب تھا کہ وہ لوٹ مار شروع کر دیں۔ ساتھیوں کے ہاتھ پاؤں پھول گئے اور تسلیح و تہلیل و تحمید میں مشغول ہو گئے۔ ناگاہ گوالیر کی طرف سے ایک فوج نمودار ہوئی۔ ساتھیوں کو بڑی سخت تشویش ہوئی۔ اور گمان ہوا کہ شاید ہنود کی معاونت کے لیے آ رہی ہے۔ جو نئی آنے والی فوج کی نظر حضرت مخدوم قدس سرہ پر پڑی سب کے سب گھوڑوں سے اتر پڑے۔ حضرت مخدوم و مخدوم زادگان اور سب ساتھیوں نیز ابوالعالی مولانا محمد، مولانا محمد معلم، مولانا شیخو، سید تاج الدین اور مولانا محمد بسد تراش وغیرہم نے پہچانا کہ مولانا علاء الدین گوالیری استقبال کو آئے ہیں۔ سب باغ باغ ہو گئے۔ اور ہنود مقہور و مردود ہوئے۔

مولانا علاء الدین گوالیری کا اشار: ۲۲ ربیع الثانی ۸۰۱ھ کو گوالیری میں رونق افروز ہوئے۔ حضرت مولانا علاء الدین نے اپنا مکان خالی کر رکھا تھا، وہاں آپ نے نزول فرمایا، حضرت مولانا علاء الدین نے قافلے کی دعوت کی۔

دوسرے دن مولانا علاء الدین گوالیری نے ایک فہرست جس میں اپنا نام، اپنے فرزندوں اور اہل خانہ کے نام لکھے تھے حضرت مخدوم کی خدمت میں پیش کی ہم سب کو فروخت کر کے کام میں لائیں۔ اور دیگر تمام غلام، گھوڑے اور مویشی اور وہ سب غلہ جو گھر میں تھا نقد روپیہ اور کتابیں سب خدمت میں پیش کر دیں۔

ان سب میں سے کچھ نقد روپیہ، غلہ، گھوڑے اور چند کتابیں آپ نے قبول فرمائیں۔ مولانا پر بہت مہربانی فرمائی اور بفلکگیر ہوئے اپنا سینہ ان کے سینے سے ملایا اور فرمایا تمہاری اولاد میری اولاد ہے۔
حضرت مولانا علاء الدین کے بیٹے مولانا ابوالفتح جو مغلوں کے حملے سے دو سال پہلے مرید ہو چکے تھے گوالیر میں انہوں نے حضرت سے تجدید بیعت کی۔

مولانا علاء الدین کی خلافت یابی: ۷۱ جمادی الثانی ۸۰۱ھ کو حضرت مخدوم قدس اللہ سرہ بھاندیر کی طرف روانہ ہوئے۔ اُسی دن حضرت مولانا علاء الدین کو جامہ خلافت عطا فرمایا۔ مولانا حمید الدین مفتی دہلی سے جو حضرت مخدوم قدس اللہ سرہ کے مریدوں میں سے تھے اور شریک سفر تھے خلافت نامہ لکھوایا۔ مولانا حمید نے حضرت مخدوم سے عرض کیا کہ اب تک حضرت نے کسی کو خلافت عطا نہیں فرمائی اور مخدوم زادوں کو بھی اجازت نہیں ہوئی۔ مولانا علاء الدین کو سب سے پہلے خلافت کیے عطا فرما رہے ہیں۔ حضرت مخدوم قدس اللہ سرہ نے فرمایا اے مولانا حمید کیا میں اپنی طرف سے (خلافت) دے رہا ہوں۔ مجھے تو فرمایا گیا ہے کہ مولانا علاء الدین کو خلافت دو۔ اس لیے دے رہا ہوں۔ اگر میں اپنی خواہش پر عمل کروں تو پہلے اپنے بیٹوں کو خلافت دوں۔ اس کے بعد حضرت مخدوم قدس اللہ سرہ نے خلافت نامہ اعلان کیا اور مولانا حمید نے تحریر کیا۔

بھاندیر: اس کے بعد گوالیر سے بھاندیر اور بھاندیر سے ایرچہ تشریف لائے۔ جب آپ بھاندیر میں تھے ایک بڑے عالم مولانا ذوالقرنین جو شیخ الاسلام نصیر الدین اودھی قدس اللہ سرہ کے مرید تھے کے فرزندوں، بہت سے افغانوں اور ان کے بیٹوں، اور وہاں کے خیلداروں نے آپ سے بیعت کی۔ اس مقام کا حاکم مظفر خاں بھی آپ کے استقبال کو آیا۔

ایرچہ: جب آپ ایرچہ پہنچے تو خوانین و ملوک اور علماء مشائخ کی ایک کثیر تعداد نے استقبال کیا اور ملاقات کو حاضر ہوئے۔ مثلاً سید اکرام، سید مہمان، مولانا امیر الدین، قاضی برہان الدین، سید احسن، شیخ خوند میر اور اس مقام کے حاکم سلیمان خاں وغیرہ خلق کثیر بیعت سے مشرف ہوئی۔ شیخ الاسلام ایرچہ کے صاحبزادے شیخ خوند میر اپنے بھائیوں سمیت بیعت ہوئے۔

چھترہ: وہاں سے چھترہ تشریف لے گئے۔ وہاں بھی خلق کثیر بیعت ہوئی۔ قاضی اسحاق، محمد

رکن مفتی چہترہ اور ان کے بھائی، قاضی سلیمان اور ان کے دوسرے بھائی، حضرت قاضی القضاۃ قاضی منہاج الدین مدرس اور حاکم چہترہ کے بیٹے بھی مرید ہوئے۔ وہاں کے باشندوں کا ایک بہت بڑا ہجوم تھا سب نے بیعت کی۔

چند یری: وہاں سے چند یری تشریف فرما ہوئے۔ مخدوم خواجہ یعقوب چند یری کے صاحبزادے حضرت شیخ نصیر الدین نے استقبال کیا۔ اپنے گھر لاکر ٹھہرایا۔ وہاں پر مفتی چند یری کے صاحبزادے جو بڑے عالم تھے اور قاضی خواجگی کھلاتے تھے نیز دوسرے لوگوں نے بیعت کی۔ شیخ نصیر الدین چند یری نے تلقین ذکر کی خواہش ظاہر کی۔ حضرت مخدوم قدس اللہ سرہ نے فرمایا کہ تلقین ذکر میں میری ایک روش ہے کہ طالبین ایندھن کا گٹھا (جنگل سے سرپراٹھا) لاتے ہیں تب میں تلقین کرتا ہوں۔ تم شیخ اور شیخ زادہ ہو اور اس جگہ کے صاحب صدر ہو ایندھن کا گٹھا نہیں لاسکو گے جس شغل میں ہو اسی میں مشغول رہو۔

بڑودہ: پھر وہاں سے آپ نے روانگی اختیار فرمائی اور میانداہار ہوتے ہوئے بڑودہ تشریف لے گئے۔ شبِ عید الفطر ۸۰۱ھ کو بڑودہ پہنچے۔ بالائے حوض فروکش ہوئے۔ آدم خاں اور ان کے لڑکے اور دوسرے لوگوں نے بڑی خاطر مدارات کی۔ چند دنوں بعد ظفر خاں و خٹار خاں نے خرچہ اور عریضہ آپ کی خدمت میں بھیجا۔

قیام کھنباہت: ذوالقعدہ ۸۰۱ھ میں کھنباہت کو رونق بخشی۔ ظفر خاں نے تقریباً پانچ چھ کو س آگے آکر استقبال کیا۔ کافی مقدار میں مفتوح اور کندوری ساتھ لایا۔ ظفر خاں کو فرمان ہوا کہ آج کوئی ہے جو تیرا عیب تیرے منہ پر بیان کرے اور تجھے اس کی خبر کرے۔ قاضی سلیمان نے جو اس کے مقربوں میں سے تھا، کہا، خوند خاں کا کیا کہنا کسی خلافِ شرع کام کے آس پاس بھی نہیں پھنگتے۔ حضرت مخدومؒ نے فرمایا: میں نہیں کہتا تھا کہ یہ سب تیرے خوشامدی ہیں؟ ظفر خاں اور سب موجود ساتھیوں نے سر نیچا کر لیا۔

کچھ عرصہ آپ سرزمینِ گجرات میں کھنباہت اور دوسرے مقامات پر قیام پذیر رہے۔ مولانا نظام الدین صر فی جو پہلے ہی سے شرفِ بیعت رکھتے تھے اور دوسرے لوگ بھی حاضرِ خدمت ہوئے۔ شیخ سعید

کھنبائیؒ مرید حضرت شیخ علاء الدین الندیؒ کے صاحبزادے شیخ عمر حضرت مخدومؒ کی خدمت میں برابر حاضر ہوتے رہے اُن کا ایک لڑکا تھا اُسے بھی برابر ساتھ لایا کرتے تھے۔

یہاں سے دوبارہ بڑودہ تشریف لائے۔ پھر وہاں سے روانہ ہو کر سلطان پور سے ہوتے ہوئے دولت آباد کی طرف عزم فرمایا۔

سفرِ دولت آباد: دولت آباد میں آپ نے اپنے والد ماجد حضرت سید یوسف قدس اللہ سرہ کے مزار کی زیارت فرمائی۔ جب فتح آباد عرف دیوگر پہنچے۔ عضد الملک جو اُس جگہ کا حاکم تھا۔ حاضر خدمت ہوا اور سلطان فیروز (بہمنی) بادشاہ گلبرگہ کی طرف سے نذر پیش کی۔ سلطان فیروز نے سنا تھا کہ حضرت مخدومؒ اس طرف تشریف لارہے ہیں۔ اُس نے (حاکم کو) لکھا تھا ہماری طرف سے نذر لیجا کر خدمت میں پیش کرو۔

قصد گلبرگہ: پھر وہاں سے دارالسلطنۃ احسن آباد عرف گلبرگہ کا قصد فرمایا۔ سلطان فیروز (بہمنی) لشکر کے ساتھ باہر نکلا ہوا تھا۔ راہ میں حاضر ہو کر حضرت مخدومؒ قدس اللہ سرہ کی خدمت میں باسرا عرض کیا کہ گلبرگہ کی سکونت اختیار فرمائیں۔ حضرت مخدومؒ تھوڑی دیر مراقب ہوئے۔ پھر فرمایا کہ ہم نے چاہا تھا کہ تمہاری بات مان لیں لیکن تمہاری عمر بہت تھوڑی باقی رہ گئی ہے۔ پس اگر میں گلبرگہ میں رہوں گا اور تم نہ ہو گے تو پھر کیا راحت ملے گی۔ سلطان فیروز (بہمنی) نے فوراً عرض کیا اگر میری عمر تھوڑی باقی رہ گئی ہے لیکن حضرت مخدومؒ اللہ تعالیٰ کے حضور دعا تو کر سکتے ہیں کہ میری عمر بڑھ جائے۔ ارشاد فرمایا: ہاں، ایسا کر سکتا ہوں، آج رات میں مشغول ہوں گا، کل آؤ جواب دوں گا، سلطان واپس چلا گیا، دوسرے دن پھر آیا۔ حضرت مخدومؒ قدس اللہ سرہ کے سامنے بیٹھ گیا۔ کچھ دیر بعد اس نے کھڑے ہو کر کیفیت مذکور کے لیے التماس کی۔ ارشاد فرمایا: آج رات تمہارے واسطے مزید عمر کے لیے دعا کی تو فرمان ہوا کہ ہم نے اُس کی عمر زیادہ کر دی جب تک تم جیو گے وہ بھی زندہ رہے گا، اور واقعہً ایسا ہی ہوا۔ چنانچہ حضرت مخدومؒ گلبرگہ میں جلوہ افروز ہوئے اور سکونت اختیار فرمائی۔

وصال: جب آپ کی عمر شریف ایک سو پانچ سال چار ماہ اور بارہ روز کی ہوئی تو ۱۶ ذوالقعدہ ۸۲۵ھ بروز دوشنبہ وقت اشراق وچاشت کے درمیان اس سرالے فانی سے اُس جہانِ باقی کی طرف رحلت فرمائی۔ رضی اللہ عنہ۔

اے اللہ اے اکرم الاکرمین تیرے کرم سے ان کے اور ان کے اجداد کے زمرے میں ہمارا حشر ہو۔
آپ نے وصیت فرمائی تھی کہ مولانا بہاء الدین امام مجھے غسل دیں اور مولانا سراج الدین پانی ڈالیں۔
ایسا ہی کیا گیا۔ حضرت مخدوم کا سال وفات ”مخدوم دین و دنیا“ سے ۸۲۵ھ لکھا ہے۔

فضائل

حضرت مخدوم کا مقام و مرتبہ احاطہ تحریر و تقریر سے باہر ہے۔ سلطان العارفین شیخ ابویزید بسطامیؒ و خواجہ جنید بغدادیؒ اور دیگر بزرگوں کے جو حالات کتا بول میں لکھے ہوئے ہیں اور کانوں تک پہنچے ہیں وہ سب آپ سے ظاہر ہوئے۔ آپ کی روش متقدمین کے طرز پر تھی۔

حضرت نصیر الدینؒ چراغِ دہلی کے بعد حضرت سید محمد گیسودرؒ کے ذکر کی طرف بڑھتے ہوئے ابوالحسن علی ندویؒ اپنی معروف کتاب تاریخ دعوت و عزیمت: ۱۵۱/۳ میں لکھتے ہیں۔

”پھر اس چراغ سے دوسرا چراغ روشن ہوا، جس نے جنوبی ہند ہی نہیں سارے ہندوستان کو عشق و محبت کی حرارت سے گرم اور اس کی خوشبو سے معطر کر دیا، یعنی حضرت سید محمد گیسودرؒ (۸۲۵ھ) جن کے متعلق کسی صاحبِ نظر نے کہا ہے:

ہر کو میر سید گیسودر از شد واللہ خلاف نیست کہ او عشق باز شد

حضرت سید گیسودرؒ کے عظیم المرتبت بزرگ ہونے کی ایک یقین دہانی یہ بھی ہے کہ حضرت سید اشرف جہانگیر سمنانیؒ جلیل القدر بزرگ بھی ان کی خدمت میں روحانی استفادہ کے لیے تشریف لائے،

وہ ان کی ملاقات کے سلسلہ میں فرماتے ہیں:

”چوں بشرف ملازمت حضرت میر سید محمد گیسودرؒ از مشرف شدم آن مقدار حقائق و معارف کہ از خدمت وے بمحصل پیوست اند، میچ مثلخ دیگر نبود، سبحان اللہ چہ جذبہ قوی داشتہ اند“

حضرت سید اشرف جہانگیرؒ اپنے مکتوبات میں تحریر فرماتے ہیں:

”در سیر نخستیں کہ بجانب دیار دکن واقع شد ملازمت حضرت میر سید محمد گیسودرؒ از کریم بغایت عالیشان یافتیم، و تصنیفات بسیار از آنحضرت سر برزودہ در آخر مصنفات حضرت میر است کہ در و حد وجود مطلق ایمای نسبت صاحب فصوص کردہ اند این فقیر تغیر مزاج کردہ با نواع دلائل عقلی و نقلی نشان خاطر

آنحضرت نمودہ، اما فرجہ نیافت کہ در تصنیف اصلاح کردہ آید¹۔

استغراقِ کامل: یارانِ معتبر اور مریدانِ معتمد سے سنا گیا ہے کہ حضرت مخدومؒ کو ابتدائے حال میں حق تعالیٰ کے ساتھ ایسا استغراق تھا کہ کھانے پینے کی کچھ خبر نہ تھی۔ دو گانہ، دوازدہ گانہ اور پانزدہ گانہ طے کے روزے رکھا کرتے تھے۔ زیادہ تر صومِ دوام رکھتے تھے۔

آپ ارشاد فرماتے تھے کہ حضرت شیخ نصیر الدین قدس اللہ سرہ نے پہلی مرتبہ جب مجھے روزہ کیلئے فرمایا، آخر شب میں میرا دل بے قرار ہو گیا جیسے جان لٹکنے لگی۔ آخر میں نے صبر کیا۔ اس کے بعد میرے دل کو متبی ہوئی اور میں نے فتنے کی۔ تو گولی کی شکل میں ایک چیز میرے حلق سے باہر گری۔ ہر چند میں نے اُسے توڑنا چاہا لیکن نہ ٹوٹی۔ میں نے اُسے دور ایک طرف پھینک دیا۔ اس کے بعد مجھے بھوک لگنی بالکل موقوف ہو گئی میں گرمی کے موسم میں طے کے روزے رکھتا تھا لیکن ہرگز کوئی ضعف پیدا نہیں ہوتا تھا۔

خطاب من جانب اللہ: جناب مخدومؒ کا خطاب من جانب اللہ ”ولی الاکبر“ تھا قطب ابدال شیخ نور الدین پاتزاں آپ کو سید محمد صادق کہا کرتے تھے۔

ایام طفولیت سے لے کر بیعتِ شیخ کے زمانہ تک عالمِ غیب کا ایک شخص آپ کے ہمراہ رہا کرتا تھا۔ اگر بتقاضائے بشری کسی نامشروع کام کا ذرا سا قصد بھی آپ کے دل میں پیدا ہوتا تو وہ شخص مانع ہو جاتا۔

ابدالوں اور مردانِ غیب سے ملاقات: اکثر آپ پہاڑوں اور ویرانوں میں مشغول بحق رہا کرتے تھے اور اگر شہر میں تشریف لاتے تو کسی کی جانب نظر نہ فرماتے تھے۔ یہاں تک کہ بعض لوگ آپ کو سید دیوانہ کہتے تھے۔ ابدالوں اور مردانِ غیب سے اکثر ملاقاتیں ہوتی تھیں۔ ذکر ابدالوں جو آپ بعض مریدین کو تلقین فرماتے تھے انھیں سے حاصل کیا تھا اور بعض ابدال حضرت مخدومؒ کے مرید تھے۔ مثلاً فخر الدین، چمبو اور اسفندیار وغیرہ جو اپنے قطب شیخ نور الدین پاتزاں کے اذن سے بیعت ہوئے تھے۔

لطفہ قہرہ، قہرہ لطفہ: فرمایا: ایک دفعہ میں کھنبایت سے پٹن جا رہا تھا اساکِ بارال تھا۔ مویشی بہت مارے گئے تھے۔ جا نور انہیں کھار رہے تھے ایک کو اشناخ پر بیٹھا ہوا کہہ رہا تھا۔

¹ بحوالہ مرآۃ الاسرار ذکر حضرت سید گیسو دراز۔

یا واسع المغفرة وسعت اے اللہ تیری مغفرت بڑی وسیع ہے اے رحیم،
علینا رزقاً بفضلک یا اے وہاب اے کریم اے تو اب تو نے اپنے
وہاب یا کریم یا تو اب فضل سے ہم پر ہمارا رزق وسیع کر دیا ہے۔

میں نے تعجب کیا کہ اس زمین کے رہنے والوں پر تو مصیبت آئی ہوئی ہے اور کوئے رزق و نعمت کی
کشادگی پر اور زیادہ شکر ادا کر رہے ہیں۔ میں نے جان لیا کہ لطفہ قہرہ، قہرہ لطفہ (اس کا لطف قہر
ہے اور اس کا قہر لطف ہے)۔

رکن الدین ابدال سے ملاقات: ایک مرتبہ حضرت مخدوم گھر سے باہر تشریف لے
جارہے تھے۔ دیکھا کہ ایک شخص پرانی دہلی کی جامع مسجد کے نزدیک فے کر رہا ہے اور گوشت کی بوٹیاں
اگل رہا ہے ایک عارش زدہ بیمار کتا ان کو کھا رہا ہے۔ اور لوگ جو اس راہ سے گزر رہے ہیں اس شخص کو
گالیاں دے رہے ہیں۔ جب وہ فارغ ہو گیا وہاں سے ایک تالاب کی طرف چلا گیا۔

حضرت مخدوم نے اُس کی پیشانی پر آثارِ معرفت دیکھے۔ اُس کے پیچھے پیچھے ہو لیے۔ آخر کار اس کو
پالیا وہ شخص حوض پر آیا وضو کیا۔ کلی کرنے میں اس نے بہت مبالغہ کیا پھر دو گانہ ادا کیا۔ حضرت
مخدوم نے اس سے فرمایا تمہیں اُس خدا کی قسم دیتا ہوں جس نے تمہیں اور مجھے پیدا کیا اور تمہاری پیشانی
پر آثارِ نعمت ہویدا فرمائے، مجھے بتاؤ تم کون ہو۔ اُس نے کہا آپ نے قسم دے دی اب ناچار اپنا حال کہنا
پڑ گیا ہے۔ میں ابدالوں کی جماعت کا ایک فرد ہوں۔ رکن الدین میران نام ہے میں یہاں سے تقریباً
ایک ہزار کوس پر تھا مجھے حکم ملا کہ جامع مسجد پرانی دہلی کے دروازے پر ایک عارش زدہ بیمار کتا ہے آج
اس کا رزق چند پیالے شوربا اور گوشت کی چند بوٹیاں ہم نے فلاں جگہ سے مقرر کیا ہے۔ اُن کا برتن تیرا
پیٹ ہے تو وہاں جا اور اس گوشت اور شوربے کو کھالے پھر جا کر اس کتے کو کھلا۔ بضرورت آیا ہوں،
مجھے جیسے فرمایا گیا میں نے کر دیا۔ آپ نے دیکھا کہ لوگوں نے کیا کیا کہا۔ لازم ہے کہ تحمل کیا جائے۔

بعد میں حضرت مخدوم نے اُس سے محبت کی گرہ باندھی اور بھائی چارہ کیا اور اُس سے بہت سے
اشفاق باطنی حاصل کیے۔

حضرت گنج شکر کے مزار پر حاضری: ایک دفعہ شیخ الاسلام شیخ فرید الدین قدس اندروہ کی

زیارت کے لیے اجودھن تشریف لے گئے۔ حضرت شیخ منور نواسہ شیخ فرید الدینؒ نے حضرت مخدومؒ کو حضرت شیخ کے روضے میں ٹھہرنے کی جگہ دی۔ وہاں آپ فروکش ہوئے۔ ایک دن حضرت مخدوم وہاں مشغول بحث تھے۔ ناگاہ شیخ منور کا کوئی آدمی وہاں آیا کیا دیکھتا ہے کہ سر علیحدہ پڑا ہے اور ہاتھ الگ۔ وہ باہر آیا اور چلایا کہ حضرت سید محمد حسینی کو کسی نے مار ڈالا بہت سے لوگ دوڑے آئے۔ دیکھا کہ بالکل ٹھیک قبلہ رو تشریف فرما ہیں۔ یہ قصہ حضرت شیخ منور کی خانقاہ میں مشہور ہے۔

تجلی صفتِ رضا: جس وقت مولانا ابوالفتح کو ذکر و مراقبہ کی تلقین ہوئی۔ تو مخدوم زادگان و یارانِ طریقت مثلاً مخدوم زادہ میاں ید اللہ و میاں سفیر اللہ و میاں احمد و میاں ابن الرسول و قاضی راجہ و شیخ شہاب الدین شیخ زادہ، خواجہ احمد دبیر و مولانا بہاء الدین امام و مولانا سراج الدین غادم و قاضی سیف الدین و سید تاج الدین و ملک مبارک و ملک عثمان و شیخ حمید و مولانا فخر الدین نواسہ مولانا فخر الدین زراوی سب کو بعد فراغت تلقین واپس فرمادیا لیکن مولانا ابوالفتح کو بٹھائے رکھا۔ ان سے ارشاد فرمایا کہ اس وقت جب میں تجھے تلقین کر رہا تھا اور سب یارانِ طریقت حلقہ میں بیٹھے ذکر کر رہے تھے۔ حق تعالیٰ نے مجھ پر اپنی صفتِ رضا کی تجلی فرمائی۔ اس کے بعد مولانا مذکور کو شانہ دان سے اپنا شانہ مرحمت فرمایا اور واپس فرمادیا۔

ایک دوسرے وقت حضرت ابوالفتح نے عرض کیا کہ عرصہ ہوا حضرت مخدوم کے صدقے سے کوئی چیز بخشش نہیں ہوئی۔ فرمایا ”جاؤ آج رات مشغول رہو اپنا مطلب پالو گے۔“ مولانا کو اس رات میں عظیم چیزیں حاصل ہوئیں جو بیان سے باہر ہیں۔

نور فراست: جس زمانہ میں حضرت مخدومؒ دہلی میں تھے۔ مغلوں کے حملوں سے دو تین سال پیشتر آپ نے سب کو مطلع کر دیا تھا کہ اس مقام کے لیے بلانا مزد ہو چکی ہے۔ یہ مقام تباہ ہو جائے گا۔ جس سے ہو سکے باہر چلا جائے۔ لیکن میں جانتا ہوں کہ تم لوگ باہر نہ جاسکو گے۔ چنانچہ ایسا ہی ہوا جیسا ارشاد فرمایا تھا۔ ایک دن ایک ارادتمند حاضر ہوا۔ دریافت فرمایا، کس راستے سے آئے ہو؟ اُس نے کہا بازارِ کھمان سے ہو کر۔ فرمایا کہ یہ بازار کھمان ایسا ہو جائے گا کہ یہاں شیر رہیں گے آخر مغلوں کے ہنگامہ کے بعد وہاں شیر آکر رہا تھا۔

جب حضرت مخدوم گوالیر تشریف لائے۔ گوالیر کے لوگوں نے اصرار کیا کہ حضرت مخدوم یہاں سکونت اختیار فرمائیں۔ سب لوگ خدمت کریں گے۔ آپ نے فرمایا میں دیکھ رہا ہوں کہ اس جگہ کے لیے بلانا مذہب ہو چکی ہے۔ تم سے ہو سکے تو باہر چلے جاؤ۔ آخر ایسا ہی ہوا۔ اس مقام پر کافروں نے قبضہ کر لیا۔ دہلی میں جس وقت مولانا حسین آپ کے مرید ہوئے، ان کی بہن کے داماد نے کہا کہ آپ سید محمد کے کیا مرید ہوئے۔ مولانا حسین نے کہا کہ تو نے سید محمد کو دیکھا ہی نہیں۔ اگر دیکھو تو معلوم ہو جائے کہ سید محمد کیا چیز ہیں۔ اُس نے کہا اچھا میں اور آپ کل چلیں گے۔ دوسرے دن مولانا حسین اور ان کی بہن کے داماد حضرت مخدوم کی خدمت میں حاضر ہوئے۔ حضرت مخدوم چوکی پر تشریف فرما تھے۔ گرمی کا موسم تھا حضرت مخدوم سر پر ایک عمامہ باندھے ہوئے تھے جس کے کنارے سرخ تھے ہاتھ میں سرخ چمڑے کا پنکھا تھا مولانا حسین کی بہن کے داماد کے جی میں آیا کہ اگر یہ صاحبِ نعمت ہوں گے تو یہ پنکھا اور عمامہ مجھے دے دیں گے۔

حضرت مخدوم نے ارشاد فرمایا، مولانا سنو، بغداد میں ایک بازیگر تھا۔ وہ اپنے گدھے کو مجمع میں لاکھڑا کرتا اور کرتب دکھاتا اس کی دونوں آنکھوں پر پٹی مضبوط باندھ دیتا، پھر کہتا، تم لوگوں میں سے کوئی کسی کا سامان چرالے تو میں اُسے پکڑ لوں گا۔ کوئی کسی کا سامان چرا لیتا وہ گدھے کی آنکھیں کھول دیتا اور کہتا فلاں آدمی کا سامان کسی نے چرا لیا ہے۔ چور کو تلاش کرو۔ وہ گدھا سب کو سونگھتا ہوا چلتا جب چور کے پاس پہنچتا تو اس کے کپڑے دانستوں سے پکڑ لیتا اور کھینچتا ہوا بازی گر کے پاس لے آتا۔ اس (قصہ) کے بعد فرمایا کہ بڑی مشکل ہے کہ اگر کوئی اظہارِ کرامت کرے تو گدھے کے مانند بنے۔ اگر اظہار نہ کرے تو لوگ اُسے بے نعمت سمجھتے ہیں۔ مولانا یہ لو پنکھا اور عمامہ، مولانا حیران و متحیر کھڑے ہو گئے اور بیعت کی درخواست کی آپ نے قبول فرمائی۔ مرید ہوئے اور مشغولانِ حق میں سے ہو گئے۔

مولانا نصیر الدین قاسم کی بیعت: دہلی میں ایک عالم تھے مولانا نصیر الدین قاسم۔ مولانا معین الدین عمرانی کے اول درجے کے شاگردوں میں سے تھے۔ سید اہل و متقی تھے۔ مخدوم زادگان ان سے پڑھتے تھے۔ کبھی ان کے گھر جا کر پڑھتے تھے اور کبھی وہ خانقاہ میں تشریف لا کر سبق پڑھاتے۔ ابتدا میں کسی سے اعتقاد نہیں رکھتے تھے آخر کار حضرت مخدوم کی خدمت میں آکر مرید ہو گئے۔ حضرت مولانا

معین الدین عمرانی نے سنا تو ان سے کہا مولانا تم تو عالم ہو، پھر سید محمد کے مرید کیوں ہو گئے مولانا نصیر الدین نے کہا۔ ہاں میں عالم تو تھا لیکن مسلمان سید محمد کے سامنے ہوا ہوں۔

ایک دن (مولانا نصیر الدین قاسم نے) تفرقہء باطن اور حضور قلب کے لیے التماس کی۔ حضرت مخدومؒ نے انہیں کوئی چیز فرمادی۔ چند روز بعد دریافت فرمایا کہ کچھ خطرہ ابھی ہے؟ انہوں نے عرض کیا جس طرح پہلے دل میں تصور حضورِ محال تھا اب خطرے کا تصور محال ہے۔

معیتِ صفتی و ذاتی: ایک دفعہ ایک ملک زادہ جو تارک ہو گیا تھا، حضرت مخدومؒ کی خدمت میں آیا۔ حضرت مخدومؒ کے دست مبارک میں اپنا تصنیف کردہ رسالہ تھا۔ ملک زادہ نے التماس کر کے رسالہ لیا اور دیکھا۔ اُس میں حضرت مخدومؒ نے تحریر فرمایا تھا کہ ہمارے ساتھ حق تعالیٰ کی معیت ذاتی ہے۔ اس ملک زادہ نے یہ جملہ یاد کر لیا۔ جب وہاں سے واپس ہوا تو حضرت قاضی عبدالمقتدر کی خدمت میں گیا۔ ان سے عرض کیا کہ سید نے ایسا لکھا ہے کہ (مخلوق کے ساتھ) حق تعالیٰ کی معیت ذاتی ہے۔ یہ بات کتابوں کے خلاف ہے ان میں معیتِ علمی بتائی گئی ہے۔ یہ کلام درست نہیں ہے حضرت قاضی عبدالمقتدر نے فرمایا۔ ہاں اگر وہ تمہیں رسالہ نہ دکھاتے تو تم ایسا کیوں کہتے۔ اُن کی سزا یہی ہے۔

اس ملک زادہ نے اس پر اکتفا کی حتیٰ کہ بات سلطان فیروز (تغلق) بادشاہِ دہلی کے کانوں تک پہنچا دی۔ سلطان نے ملک عماد الملک کو بلا کر کہا، کہتے ہیں پرانی دہلی میں سید محمد نام ایک درویش ہیں۔ شریعت کے خلاف باتیں کہتے ہیں۔ عماد الملک نے کہا، بندہ ان کو جانتا ہے اور ان کی پابوسی کر چکا ہے اور بندہ کے لڑکے میاں جیون و میاں شاہن ان کے مرید بھی ہیں۔ اگر فرمان ہو تو تحقیق کروں۔ حکم ہوا کہ علماء کو بلاؤ اور جمع کرو تا کہ اس مسئلہ کی تحقیق کریں، ملک عماد الملک نے کہا کہ پرانی دہلی کی جامع مسجد میں جہاں حضرت مخدومؒ نمازِ جمعہ کے لیے تشریف لے جاتے ہیں وہیں علماء کو جمع کروں گا۔ فرمان ہوا بہتر ہے۔ نمازِ جمعہ کے بعد علماء جامع مسجد میں جمع ہوئے۔ حضرت مخدومؒ نماز ادا کر کے واپس تشریف لے جا چکے تھے۔ عماد الملک نے کہا ان کو طلب کرنا بے ادبی ہے۔ کوئی ایک شخص ان کے ہاں چلا جائے اور دریافت کرے۔ سید علاء الدین جو شہر کے سید اجل تھے اور سید علاء الدین جیسپوری کے نواسے تھے نیز ان کی صاحبزادی مخدوم زادہ حُرمد (سید محمد اصغر حسینی بنی حضرت مخدومؒ) کے گھر میں تھی۔ سب نے کہا کہ سید اجل جائیں۔ سید اجل گئے اور عرض کی کہ بعض لوگ ایسا کہتے ہیں۔ کہ آپ

(معیت کو) معیت ذاتی فرماتے ہیں۔ آپ نے ارشاد فرمایا، ہاں سید سنو، علما معیت صفتی کہتے ہیں اور صفت ذات سے علیحدہ نہیں ہے، جو معیت از روئے صفت ہوئی وہ از روئے ذات بھی ہوئی اور پھر یہ معیت اعتباری ہے نہ حقیقی اور اعتبار ذات میں ہو یا صفات میں (ایک ہی چیز ہے) سب نے قبول کیا۔ آپ کی عظمت شان کی وجہ سے کسی کی مجال نہ ہوئی کہ آپ کے سامنے تردید کرتا۔

حضرت مخدوم کے فضائل معرضِ تحریر اور حدِ تقریر سے متجاوز ہیں مختصر طور پر ذکر کر دیے گئے ہیں۔

اگر درِ سرائے سعادت کس است ز گفتارِ سعدیش حرفے بس است

روشِ سلوک:

نماز باجماعت: حضرت مخدوم پانچوں وقت کی نماز باجماعت ادا فرماتے تھے۔ کسی وقت بھی تنہا ایک آدمی کے ساتھ ادا نہیں فرمائی۔ گلبرگہ میں حضرت مولانا بہاء الدین امام لاسمت کرتے تھے اور مولانا قطب الدین اذان کہتے تھے۔ اذان جماعت خانہ (مسجد) میں ہوا کرتی تھی۔ آپ سنت باہر ادا فرماتے اس کے بعد تکبیر ہوتی اور آپ اندر جا کر فرض ادا فرماتے اگر فرض کے بعد کوئی سنت ہوتی تو اسے بھی باہر آکر ادا فرماتے۔

معمولات: حضرت شیخ نصیر الدینؒ کے اوراد پر آپ کا روزانہ عمل تھا اور مریدوں کو بھی اورادِ شیخ پر مداومت کی تلقین فرماتے۔ مولانا نور الدین نے کئی بار تلقین ذکر کی درخواست کی۔ ہر بار آپ نے ارشاد فرمایا کہ حضرت خواجہ کے اوراد کی پوری پوری پابندی کرو۔ پھر میں تلقین کروں گا۔ اس کے علاوہ فجر اور عشاء کی نماز کے بعد ہمیشہ ۳۳ آیات پڑھا کرتے تھے۔ اور نمازِ فجر کے بعد آپ چہل اسم پڑھا کرتے اور بعض مریدوں کو بھی ان کی تلقین فرمائی۔ آخر زمانہ میں حضرت مخدوم زادہ میاں ید اللہ دہلوی عمرہ بلند آواز سے حضرت مخدومؒ کے سامنے پڑھا کرتے تھے۔ نماز عصر کے بعد آپ دعا استغاثہ بلاناغہ پڑھا کرتے تھے ان دنوں یہ دعائیں ید اللہ پڑھ کر سناتے تھے۔

حضرت شیخ (نصیر الدینؒ) کے فرمان کے مطابق ہر روز نماز ظہر کے بعد تلاوت کرتے تھے۔ تلاوت کے ساتھ مراقبہ فرماتے جیسا کہ اس کام کے کرنے والے جانتے ہیں۔ آخر عمر میں حضرت مولانا بہاء الدین امام بلند آواز سے تلاوت کرتے اور آپ سنتے تھے۔

اشراق وچاشت فی الزوال اور تہجد تمام وکمال آپ ادا فرماتے تھے، آخر عمر میں قیام کی طاقت نہیں رہ گئی تھی اس لیے فرائض و نوافل سب بیٹھ کر ادا فرماتے۔

حضرت مخدومؒ دوپہر کو قیلولہ کرتے تھے اور فرماتے تھے جو صوفی قیلولہ نہیں کرتا وہ شب بیداری کی نیت نہیں رکھتا۔ ساری رات چاہتا ہے کہ پڑا سوتا رہے۔

تہجد کے بعد آپ ذکر میں مشغول ہوتے۔ زیادہ تر ذکر دو حلقی کرتے۔ بار بار آپ ارشاد فرماتے تھے، جس کسی کو فتح باب ہوا ذکر و مراقبہ سے ہوا۔ لوگوں نے برسوں نماز، روزہ اور تلاوت میں گزار دیے لیکن کوئی راستہ نہ ملا اس لیے کہ وہ ذکر و مراقبہ سے غافل رہے۔

حضرت شیخ الثیون (خواجہ نصیر الدین چراغ دہلی) قدس اللہ سرہ کے اوراد پر آپ کا عمل تھا، جو انی کے ابتدائی زمانہ میں صوم دوام رکھتے تھے۔ آخر میں ایام بیض کے روزوں اور اوراد وظائف کا معمول تھا۔ جمعہ کے دن غسل فرماتے تھے اور بلاناغہ جمعہ کی نماز کے لیے مسجد تشریف لے جاتے۔ مسجد میں جا کر چھ رکعت نماز تین سلام کے ساتھ ادا فرماتے۔ سلام کے بعد بیٹھ کر مراقبہ فرماتے۔

سماع بالمرزا امیر پر شیخ کی تنبیہ: سماع میں چشتیوں کی سی رغبت رکھتے تھے۔ اکثر اوقات آپ سید نصیر خلیفہ شیخ برہان الدین غریب کے ہاں تشریف لے جایا کرتے۔ ان سے قرابت داری بھی تھی۔

حضرت مخدومؒ فرماتے تھے ایک دفعہ، مولانا صلاح الدین اور مولانا علاء الدین نے اتفاق کیا کہ ایک بار ایسا سماع سنیں کہ اس میں جملہ مزامیر ہوں۔ مولانا صلاح الدین کا گھر تجویز کیا گیا۔ تمام مزامیر وہاں جمع کیے۔ دروازہ ہم نے بند کر دیا۔ دیواریں اونچی تھیں۔ تین رات دن ہم نے سماع سنا خلقت نے گھر کے گردا گرد ہجوم کیا۔ یہ خبر حضرت شیخ (نصیر الدینؒ) تک پہنچی۔ جب ہم حاضر خدمت ہوئے تو ارشاد فرمایا سید محمد ایسا سماع مت سنا کرو۔ اس وقت سے پھر ہم نے مزامیر نہیں سنے۔

سماع شعر و غزل اور قول و ابیات فارسی پر مشتمل ہوتا۔ آپ فرماتے تھے کہ میری فتح کار کثرت تلاوت اور سماع سے ہوئی ہے۔

تدریس و تصنیف: آپ دو وقت سبق پڑھایا کرتے تھے۔ ایک چاشت کے وقت، دوسرے بعد نماز ظہر تلاوت سے فارغ ہونے کے بعد۔ زیادہ تر علم تفسیر وحدیث اور سلوک کا درس دیتے اور کبھی کبھی علم کلام و علم فقہ کا۔ اگر کوئی چیز تصنیف فرماتے تو فی زوال ادا کرنے کے بعد لکھواتے۔

صورت بیعت: صورت بیعت اس طرح پر تھی کہ اپنا دست مبارک مرید کے ہاتھ پر رکھ دیتے اور فرماتے کہ تم نے عہد کیا اس ضعیف سے اور اس ضعیف کے خواجہ سے اور خواجہ کے خواجہ اور تمام مشائخ طبقات رضوان اللہ علیہم اجمعین سے کہ آنکھ اور زبان کی حفاظت کرو گے اور جادہء شریعت پر چلو گے، تم نے یہ سب قبول کیا۔ مرید عرض کرتا جی ہاں میں نے قبول کیا۔ پھر آپ ارشاد فرماتے الحمد للہ۔ اس کے بعد قینچی دست مبارک میں لیتے اور تکبیر فرماتے اور دائیں طرف سے کان کے قریب کے تھوڑے سے بال تراش لیتے پھر تھوڑے سے بال بائیں جانب سے۔ اس کے بعد تکبیر فرماتے ہوئے ٹوپی اُس کے سر پر رکھ دیتے۔ مرید چلا جاتا اور دو گانہ ادا کرتا۔ پھر آتا اور نذر لا کر پیش کرتا۔

ارشاد و تلقین: پھر آپ ارشاد فرماتے کہ پانچوں وقت نماز باجماعت پڑھا کرو۔ نماز مغرب کے بعد چھ رکعت نمازِ اوّابین تین سلام کے ساتھ ادا کیا کرو۔ ہر رکعت میں سورۃ فاتحہ کے بعد سورۃ اخلاص تین مرتبہ پڑھا کرو۔ اس کے بعد دو رکعت مزید برائے حفظِ ایمان۔ اس طرح کہ ہر رکعت میں سورۃ فاتحہ کے بعد سورۃ اخلاص سات مرتبہ اور معوذتین تین مرتبہ پڑھو۔ سلام کے بعد سر بسجود ہو کر تین بار یا حیٰ یا قیوم تَبَتَّحْنِی عَلَی الْإِيمَانِ کہو۔ نمازِ عشاء کے بعد وتر سے پہلے دو رکعت پڑھا کرو ہر رکعت میں سورۃ فاتحہ کے بعد سورۃ اخلاص دس بار۔ سلام کے بعد ستر مرتبہ یا وَهَّابُ یا وَهَّابُ یا وَهَّابُ پڑھا کرو۔ اگر ہو سکے تو ہر مہینے میں ایامِ بیض کے روزے رکھا کرو۔

استفتاح اور عرفہ کے دن تمام مرید جمع ہوتے اور تجدید بیعت کرتے آپ انہیں پہلے سے زیادہ عمل کا حکم فرماتے۔ آپ ان سے دریافت فرماتے کہ تم پہلے (تلقین کردہ) اور اد میں مشغول رہے اور التزام کیا، اس سے کچھ فائدہ نظر آتا ہے؟ پھر بہت سی چیزیں مزید ارشاد فرماتے کہ اس طرح کرو اور مشغول رہو۔

خانقاہ کے لیل و نہار: حضرت مخدومؒ ہمیشہ نہالچہ بد بیٹھا کرتے تھے اور کسی کے لیے (تعظیماً) کھڑے نہ ہوتے، مگر صرف بادشاہ کے لیے۔ فرماتے تھے کہ تم اولی الامر ہو اس وجہ سے تمہارے لیے کھڑا ہو جاتا ہوں۔ جب بادشاہ آنا چاہتا تو ایک روز پہلے پیغام بھیج دیتا تھا۔ آپ فرماتے کہ فلاں دن آؤ۔ پہلے سے آپ کھانے کا حکم فرماتے۔ جب بادشاہ آتا تو دستِ خوال بچھا یا جاتا۔ وہ کھانا کھا کر واپس جاتا اور تبرک بھی ساتھ لے جاتا۔

دستر خوان کا دستور یہ تھا کہ ہر آدمی کے سامنے چار روٹیاں رکھی جاتی تھیں۔ اور ایک صحنک میں سالن دو دو آدمی شریک ہو کر کھاتے۔ ایک ایک پیالہ آتش کا ہر ایک کے سامنے رکھا جاتا۔ کھانے کے دوران میں پانی نہیں دیا جاتا تھا۔ جب لوگ کھانے سے فارغ ہو جاتے۔ تو ہر آدمی اپنا بچا ہوا حصہ صحنک اور آتش کا پیالہ اٹھا لے جاتا۔

اشراق کے بعد آپ صاحبزادوں کے ساتھ کھانا تناول فرماتے۔ اس کے بعد سبق میں مشغول ہو جاتے، علم تفسیر و حدیث اور سلوک کا درس دیتے کبھی کبھی علم کلام اور علم فقہ کا۔ نماز ظہر کے بعد بھی تلاوت سے فارغ ہو کر سبق پڑھاتے۔

جن دنوں مولف سیر محمدی (مولانا محمد علی سامانی) گلبرگہ میں تھا قاضی راجا حضرت مخدومؒ کی تصنیف کردہ تفسیر پڑھتے تھے۔ شیخ زادہ شہاب الدین قوت القلوب، اور مولانا ابوالفتح تعرف حضرت مخدومؒ کی شرح کے ساتھ پڑھتے تھے۔ حضرت مخدومؒ کے برادر زادہ سید احمد کے بیٹے سید اصغر کشاف، اور ملک قطبی مستوفی علاقہ چیکینی کے لڑکے ملک زادہ عزالدین اور ملک زادہ شہاب الدین آداب المریدین پڑھتے تھے۔ مخدومؒ زادہ میاں ید اللہ مصباح پڑھتے تھے اس کے بعد کافیہ شروع کی تھی۔ مخدوم زادہ میاں سفیر اللہ تشریف بروج گنج پڑھتے تھے۔

نماز عشاء کے بعد دسترخوان بچایا جاتا۔ سب صوفی اور مرید جمع ہو جاتے تقریباً چالیس رکابیوں کی روٹیاں کبھی کم کبھی زیادہ دسترخوان پر رکھی جاتیں۔ آتش کا ایک پیالہ حضرت مخدومؒ کے حضور میں رکھا جاتا آپ اس میں تھوڑا سا نوش فرماتے، باقی جس پر نظر عنایت ہوتی اس کو مرحمت فرما دیتے۔

(حضرت مخدومؒ کے) دائیں طرف مخدوم زادگان، برادر زادگان اور قرابندار بیٹھتے تھے، بائیں طرف مریدان خاص پھر اس کے بعد دونوں طرف دوسرے مرید و معتقدین بیٹھتے تھے۔

تلقینات

ابتداءً حال میں مریدوں کو آپ کی تلقین یہ تھی کہ ہر روز حضرت شیخ الشیوخ (شیخ نصیر الدین چراغ دہلی) قدس اللہ سرہ العزیز کے اوراد کو معمول بنائیں۔ بعد ازاں اگر کوئی بلند ہمت ہوتا اور چاہتا کہ اس طائفہ صوفیا کی روش اختیار کرے اور اُن کے مقامات پر فائز ہو جائے۔ تو اُسے ذکر و مراقبہ تلقین فرماتے۔ حضرت مخدومؒ نہالچہ پر تشریف فرما ہوتے اور مریدوں طرف بیٹھتے اور جس کو تلقین کرنی ہوتی

تھی وہ مجمع کے درمیان حضرت مخدومؒ کے سامنے نزدیک ہی بیٹھا۔ پہلے آپ خود ذکر فرماتے پھر وہ ذکر کرتا جو آپ کے دائیں جانب ہوتا اُس کے بعد وہ جو بائیں جانب ہوتا۔

اسی طرح آخر تک سب کے بعد آپ اسے ارشاد فرماتے کہ اب تم بھی ذکر کرو جیسے ان لوگوں نے کیا ہے۔ پھر آپ اسے کوئی چیز عطا فرماتے اور واپس کر دیتے اول ذکر دو حلقی ذکر فنا و بقا اور مراقبہ علمِ تلقین فرماتے تھے۔ بعد ازاں اس کے حسب حال اس پر لطف و مرحمت فرماتے اور دوسرے اذکار بتدریج تلقین فرماتے مثلاً یک رکعتی، دو رکعتی، سہ رکعتی، چار رکعتی، ذکر شیخ خالد، ذکر سہروردیاں، ذکر ہندی جو حضرت شیخ فرید الدین (کنج شکر) کا خاصہ ہے اور ذکر اجابت، ذکر طریقت، ذکر کشف ارواح، کشف قبور، ذکر ابدال، ذکر لا الہ الا هو ذکر ربوبیت، ذکر الوہیت، ذکر صمدیت، یا حی یا قیوم، ذکر جبرائیل، ذکر کبریائی، ذکر وحدت ذکر متکلم ذکر مخاطب اور دوسرے اذکار و مراقبات۔ مزید مراقبات بتدریج تلقین فرماتے تھے۔ مثلاً مراقبہ معیت مراقبہ طریقت، مراقبہ قرب، مراقبہ احاطت، مراقبہ افعال، مراقبہ صفات، مراقبہ ذات، مراقبہ استواء، مراقبہ فنا، مراقبہ شہور، مراقبہ وجود، مراقبہ تصور، مراقبہ جمال، مراقبہ آئینہ، مراقبہ ہونیت، مراقبہ فردانیت، مراقبہ صمدیت، مراقبہ امانت، مراقبہ ہنیت، مراقبہ وجہ اللہ اور دیگر مراقبات کو اس سے زیادہ بیان کرنا خلاف مصلحت ہے اس لیے نااہل اس کلام کو دستاویز بنالیں گے اور خود اس کام کا کرنے والا ظاہر کریں گے اگرچہ مغیبات کا جاننا سوائے اس کے جو اس کام کا محرم راز اور اس حال کا لذت شناس ہے، دوسرے کے لیے ممکن نہیں ہے۔

یہ تمام اذکار و مراقبات حضرت مخدومؒ زادگان، حضرت مولانا علاء الدین، خواجہ احمد دبیر، مولانا ابوالفتح قاضی راجا اور بعض دوسرے یارانِ طریقت جانتے ہیں اور وہ ان سے ثمرات حاصل کرتے ہیں۔

ہنیئاً لارباب النعیم نعیمہم ارباب نعمت کو ان کی نعمتیں مبارک ہوں اور عاشقِ مسکین
وللعاشقِ المسکین لا یتجرع کو جو مصائب برداشت کر رہا ہے مبارک رہیں۔

آپ ذکر خفی بھی تلقین فرماتے تھے جس میں ضرب کا اظہار نہیں ہوتا لیکن ذکر میں ضرب کا خیاں ملحوظ رکھتے ہیں۔ آپ ارشاد فرمایا کرتے تھے کہ ذکر کثرت سے کیا کرو تا کہ دل میں اتر جائے اور جب دہ میں اتر جائے تو زبان کو بند کر لو۔ کہ الذکر باللسان لقلقة کہ زبان کے ساتھ ذکر کرنا لقلقہ میں داخل ہے اور جب ذکر میں راز کی بات پیدا ہو جائے تو دل کو خاموش کر دو کہ الذکر بالقلب وسوسة ذکر

بالقلب بھی وسوسہ ہے۔ الذکر بالسرّ معاینۃ ذکرِ بالسر مشاہدہ ہے اور چاہیے کہ سانس روک کر دہ ضربِ قوت سے لگائی جائے تاکہ دل کی چربی پگھل جائے اور دل کا منہ کھل جائے اور جب فتح باب ہو جائے تو مقصود حاصل ہو جاتا ہے۔ فتح کے بعد پھر رجعت نہیں ہے بعض اوقات کسی پر آپ کی نظر عنایت ہوتی تو کوئی آیت اور کوئی دعا بھی تلقین فرمادیتے۔ جس طرح کہ حضرت مولانا نصیر الدین قاسم کو وہ دعا جس کا آغاز الہ العالمین والآخرین سے ہوتا ہے تلقین فرمائی تھی۔

حضرت مولانا علاء الدین جب گلبرگہ میں حاضر خدمت ہوئے۔ عرفہ کے دن تجدید بیعت کے بعد حضرت مخدومؒ نے کوئی خاص چیز انہیں ارشاد فرمائی کہ اس کی مداومت کریں۔ اس کو صراحت سے بیان کرنے کی اجازت نہیں ہے اور جو کچھ بیان کیا گیا ہے اسی پر بس کرنا چاہیے۔

حضرت مخدومؒ بار بار فرمایا کرتے تھے کہ جو کوئی میری تلقینات پر میری شرائط کے ساتھ چالیس روز مداومت کرے اور پھر فتحِ باطن کے ابتدائی حالات اور کشوفات و تجلیات اُس پر ظاہر نہ ہوں تو کل قیامت کے دن اُس کا چنگل اور میرا دامن۔ والموفق ہو اللہ (توفیق دینے والا وہی اللہ ہے)

اولاد و احفاد

مخدوم زادہ بزرگ سید محمد اکبر حسینیؒ

حضرت مخدوم قدس اللہ سرہ کے دو بیٹے تھے، ان میں بڑے صاحبزادے زبدہ اصحاب شریعت قدوہ ارباب طریقت و حقیقت سید حسین المعروف بہ سید محمد اکبر حسینی طاب ثراہ و حسن مشواہ تھے۔ ان کے فضائل اس سے زیادہ ہیں کہ کتاب میں سما سکیں۔

تعلیم و تربیت: دونوں مخدوم زادے بڑے عالم اور صاحب استعداد تھے۔ تمام علوم معقولات و منقولات اساتذہ دہلی حضرت قاضی عبدالمقتدرؒ، مخدوم مولانا خواجگی نحوی، مولانا محمد بغرا اور مولانا نصیر الدین قاسم رحمہم اللہ سے پڑھتے تھے۔ علوم سلوک اور ارشاد و تلقین حضرت مخدوم سے حاصل کی تھی۔

واردات: مخدوم زادہ بزرگ کو ابتدائے حال میں خواجہ خضر علیہ السلام سے ملاقات ہوئی۔ خواجہ نے فرمایا مانگو جو کچھ چاہتے ہو۔ مخدوم زادہ بزرگ نے فرمایا میرا مقصود اس قسم کا نہیں ہے کہ آپ سے مانگا جائے۔

ایک دفعہ حضرت شیخ الاسلام شیخ قطب الدین قدس سرہ کی زیارت کے لیے گئے۔ حضرت شیخ کی روح سے ملاقات ہوئی تو تمام رات ان کے ساتھ بکجارہے۔

ایک دن مولانا ابوالفتح نے حضرت مخدوم قدس سرہ کی خدمت میں گزارش کی کہ میں نے آج رات مخدوم زادہ بزرگ کو عالم واقعہ میں دیکھا۔ مجھے یہ ذکر تلقین کیا ہے۔ حضرت مخدومؒ نے ارشاد فرمایا کہ تم پر ان کی عجب مہربانی ہے۔ حقیقت یہ ہے کہ میں نے یہ ذکر ان کے سوا کسی کو تلقین نہیں کیا تھا۔

رتبہ بلند: حضرت مخدومؒ اکثر ارشاد فرمایا کرتے تھے کہ اگر محمد اکبر میرا بیٹا نہ ہوتا تو میں اُس کے لیے آکھابے میں پانی بھر بھر لاتا اور فرماتے تھے کہ کوئی مرید اپنے پیر سے بہتر نہیں ہوا ہے مگر دو شخص، ایک حضرت شیخ قطب الدینؒ حضرت شیخ معین الدینؒ سے، دوسرے محمد اکبرؒ مجھ سے۔

وفات: ۱۵ ربیع الثانی ۸۱۲ھ کو چار شنبہ (بدھ) کے دن رحلت فرمائی۔ حضرت مخدومؒ نے انہیں غسل دیا۔ فرماتے تھے میں نے (عمر بھر میں) دو آدمیوں کو غسل دیا ہے۔ ایک اپنے خواجہ حضرت شیخ نصیر الدین (چراغ دہلی) قدس سرہ کو ان کی وصیت کی تعمیل میں دوسرے محمد اکبرؒ کو۔
تصانیف:

مخدوم زادہ بزرگ نے بہت سی کتابیں تصنیف کیں۔ تفصیل یہ ہے:

- (۱) معارفِ عربی در علم نحو
- (۲) شرحِ ملتقط (حضرت مخدوم قدس سرہ کی تفسیرِ ملتقط کی شرح)
- (۳) عقیدہ (فارسی زبان میں)
- (۴) رسالہء اباحتِ سماع
- (۵) رسالہء اباحتِ پوشیدن کفش در مسجد
- (۶) مقاماتِ صوفیاں (عربی)
- (۷) تصریفِ مالکی
- (۸) شرحِ سونخ
- (۹) رسالہء فارسی در علم صرف
- (۱۰) ملفوظ حضرت مخدوم قدس سرہ، دو نسخے۔ ایک دہلی میں اور دوسرا گجرات میں قلمبند کیا۔

اولاد: مخدوم زادہ بزرگ کی شادی سلطان علاء الدین خلجی کے بھائی حاتم خاں کے نواسے ملک چھمبو کی صاحبزادی سے ہوئی تھی۔

آپ کے ایک فرزند ہیں مخدوم زادہ میاں شاہ سفیر اللہ۔ اُن کی شادی مخدوم زادہ خُرد (محمد اصغر حسینی) کی صاحبزادی سے ہوئی ہے اور ایک صاحبزادی جن کا عقد میاں کلثم اللہ سے ہوا تھا۔

مخدوم زادہ خُرد سید محمد اصغر حسینی

دوسرے مخدوم زادہ شیخ اعظم مقتدا لے مکرم جمال الملة والدین سید یوسف المعروف بہ سید محمد اصغر طاب ثراہ و حسن مثواہ تھے۔ ان کے فضائل احاطہ تحریر و تقریر سے متجاوز ہیں۔

حالات و کیفیات: سات برس کی عمر میں حضرت مخدوم قدس اللہ سرہ سے عرض کیا کرتے تھے کہ بعض صوفی کہتے ہیں ہم خدا کو دیکھتے ہیں آپ مجھے بھی خدائے تبارک و تعالیٰ دکھا دیجئے۔ اُسی زمانہ سے آپ سلوک میں مشغول ہو گئے۔ کثوف و مجلیات جلالی و جمالی آپ کو حاصل ہو گئیں اور حقیقت اشیاء کما حقہ آپ پر منکشف ہو گئیں۔

ایک دن مولانا ابوالفتح نے آپ کی خدمت میں گزارش کی کہ بندہ کے والد مولانا علاء الدین گوالیری حضرت مخدوم قدس سرہ کے منظورِ نظر تھے۔ حضرت مخدوم زادہ بزرگ بھی ان پر لطف و شفقت فرماتے تھے۔ اگر مخدوم زادہ خُرد اس غلام پر مہربانی فرمائیں تو ان اسرار سے جو حضرت مخدوم سے حاصل کئے ہیں کچھ حصہ مجھے عنایت فرمائیں۔ مخدوم زادہ خُرد نے ارشاد فرمایا، مولانا، حضرت مخدوم آپ کے حق میں کبھی نہیں فرماتے ہیں۔ وہ کافی ہے۔ مولانا ابوالفتح نے پھر عرض کیا۔ آپ نے فرمایا۔ آج تم جماعت خانہ میں ٹھیرنا تمہیں کچھ بتاؤں گا۔ نمازِ عصر کے بعد آپ گھر سے باہر تشریف لائے۔ دروازے کے سامنے کھڑے ہو کر مولانا ابوالفتح کو آواز دی۔ مولانا ابوالفتح فوراً حاضر ہوئے۔ مخدوم زادہ خُرد نے فرمایا، اندر آجاؤ۔ اپنے ساتھ لیے ہوئے کوٹھے پر گئے اور چھبہ میں بیٹھ گئے۔ اس کے بعد انہیں وہ ذکر تلقین فرمایا جس سے ہر شے کی حقیقت منکشف ہوتی ہے۔ حضرت مولانا ابوالفتح نے اس سے بہت اسرار دیکھے۔ حضرت مخدوم زادہ میاں ید اللہ طال عمرہ فرماتے تھے کہ کبھی کبھی مخدوم زادہ خُرد کے مقام مشغولیت میں چلا جاتا تھا تو اُس مقام کو آپ کی ذات سے مملو دیکھتا تھا اور پھر آپ کو اسی جگہ بیٹھا ہوا دیکھتا تھا۔

ایک بار حضرت مخدوم زادہ خرد کوٹھے میں مشغول بخت تھے۔ مخدوم زادہ میاں یمین الرحمن کوٹھے پر چلے گئے بچوں کی طرح کھیلنے لگے بلند آواز نکالی۔ حضرت مخدوم زادہ خرد کو خلل واقع ہوا آپ نے میاں یمین الرحمن کو اٹھایا اور کوٹھے سے نیچے زمیں پر پھینک دیا۔ گھر میں شور مچ گیا۔ اہل خانہ دوڑے۔ میاں یمین الرحمن کو اٹھایا قطعاً کھیں زخم ہوا نہ خراش آئی۔

صحبت خلق سے آپ کو بالکل نفرت تھی۔ زیادہ تر خلوت میں رہتے۔ گھوڑے اور پالکی پر سوار نہیں ہوتے تھے مسجد جامع کو پیدل تشریف لے جاتے کسی سے مصافحہ نہ فرماتے اکثر اوقات مسجد اور حوض کی طرف تنہا تشریف لے جاتے اور مشغول رہتے۔ دو آدمی آپ کے یار تھے۔ جو حضرت مخدوم قدس سرہ کے مہیوں میں سے تھے۔ خوش الحان تھے۔ آپ کے پیچھے پیچھے وہ بھی چلے جاتے اور وہاں دور رہتے۔ کبھی کبھی مخدوم زادہ خرد ان کو طلب فرماتے اور ان سے نغمہ اور غزل سنتے۔ پھر وہ چلے جاتے اور آپ مشغول بخت ہو جاتے۔ جب لوٹتے تو انہیں ہمراہ لیے ہوئے واپس تشریف لاتے۔

اولاد: مخدوم زادہ خرد کی شادی دہلی کے سید اجل علاء الدین کی دختر سے ہوئی تھی۔ آپ کے سات فرزند تھے۔ بڑے لڑکے مخدوم زادہ مقبول حضرت الہ میاں ید اللہ طال عمرہ تھے اُن کے بعد میاں یمین الرحمن، میاں یمین اللہ، میاں باللہ، میاں من اللہ اور میاں صبغة اللہ۔

میاں ید اللہ کی شادی میاں سالار کی صاحبزادی سے ہوئی۔ میاں یمین الرحمن کا عقد قاضی راجا کی دختر سے ہوا۔ میاں یمین اللہ اور میاں باللہ وصال فرما گئے۔ حق تعالیٰ باقی صاحبزادوں کی عمر دراز فرمائے۔

میاں زادہ خرد سید محمد اصغر حسینی کی ایک دختر بھی تھی جو مخدوم زادہ میاں سفیر اللہ ولد محمد اکبر سے بیاہی گئیں۔

حضرت شاہ ید اللہ حسینی

میاں ید اللہ پر بچپن ہی سے آثار قبولیت و نجابت نمایاں تھے۔ اسی وجہ سے حضرت مخدوم قدس اللہ سرہ ان کو کبھی کبھی ”قبولا“ فرمایا کرتے تھے۔

جب حضرت مخدوم بی بی کو مرض موت لاحق ہوا تو حضرت مخدوم نے میاں ید اللہ سے ارشاد فرمایا: ید اللہ، جاؤ اور مشغول ہو کر معلوم کرو کہ ان کے مرض کا انجام کیا ہوگا۔ میاں ید اللہ نے آکر عرض کیا کہ اُن کی حیات زیادہ نہیں ہے۔ چند روز بعد انہوں نے وفات پائی۔

حضرت مخدوم قدس اللہ سرہ میاں ید اللہ کو خلوت میں اذکار و مراقبات تلقین فرمایا کرتے اور ارشاد فرماتے کہ کسی سے اس کا ذکر نہ کرنا۔ بعدہ میاں ید اللہ نے عرض کیا کہ مولانا ابوالفتح سے کہوں یا نہ۔ فرمایا ان سے کہ دینا۔ تمہارے والد اور محمد اکبر ان کے باپ یعنی مولانا علاء الدین گوالیری سے بڑی محبت رکھتے تھے۔ ان سے کچھ بھی نہ چھپاتے تھے۔ تم بھی ان سے کچھ نہ چھپاؤ۔ اسی وجہ سے حضرت میاں ید اللہ اور حضرت مولانا ابوالفتح اکثر قاضی سراج الدین کی قیام گاہ کی چھت پر یکجا مشغول بحق رہتے تھے۔

ایک بار حضرت مولانا ابوالفتح مخدوم زادہ حُرمد (سید محمد اصغر حسینی) کے پاس بیٹھے ہوئے تھے۔ حضرت مخدوم قدس اللہ سرہ نے ارشاد فرمایا: مولانا ابوالفتح، ید اللہ کے ساتھ یکجا مشغول رہا کرو۔ ید اللہ اگرچہ چھوٹے ہیں لیکن ہمارے ہیں۔ اس کے بعد یہ شعر پڑھا۔
بچہ بٹا اگرچہ دینہ بود آب دریاں تابینہ بود

حضرت مخدوم کی صاحبزادیاں

بی بی فاطمہ: حضرت مخدوم قدس اللہ سرہ کی تین صاحبزادیاں تھیں۔ بڑی صاحبزادی بی بی فاطمہ عرف سستی بی بی، حضرت مخدوم کے بھائی حضرت سید چندن کے منجھلے بیٹے میاں ابن الرسول کے نکاح میں تھیں۔

حضرت سید چندن کے چار فرزند اور دو دختر تھیں۔ بڑے صاحبزادے سید احمد، اُن کے ایک فرزند تھے۔ سید محمد اصغر۔ (سید چندن کے) دوسرے صاحبزادے ابن الرسول تھے حضرت مخدوم قدس سرہ کی صاحبزادی سے ان کے ایک فرزند تھے میاں مثال اللہ۔ اُن کی شادی نصیر خان کے گھر میں ہوئی تھی۔ اولادِ زینہ نہیں تھی، چار صاحبزادیاں تھیں ایک سید زین العابدین کے گھر میں۔ دوسری عبدالحلیم اور تیسری سید فضل اللہ کے گھر میں جو تھی سید رسول کے قراہنداروں میں بیابھی گئیں۔

سید علی (حضرت مخدوم قدس سرہ کے دادا بزرگوار) کے دو فرزند تھے۔ ایک سید یوسف (حضرت مخدوم کے والد ماجد) دوسرے سید جلال۔ سید جلال کے فرزند شاہ علی برج العشاق، ان کے بیٹے شاہ فضل اللہ دادا بی بی فاطمہ بنت حضرت مخدوم، ان کے بیٹے شاہ محمود نواسہ بی بی فاطمہ اور شاہ محمود

داماد شاہ ید اللہ۔ شاہ محمودؒ کی زوجہ بی بی ممتہ اللہ بنت بی بی حجتہ اللہ، سمیر شاہ کلمۃ اللہ بن بی بی بتولؒ بنت حضرت مخدوم قدس اللہ سرہ سید چندن کے تیسرے فرزند سید پیر رسولؒ تھے سید بضع رسول۔ سید چندن کی ایک صاحبزادی بنت رسولؒ، سید جیون حقؒ کے گھر میں تھیں۔ ان کے دو بیٹے تھے سید کبیر الدینؒ اور سید فخر الدینؒ اور وہ دہلی میں ہیں۔ سید چندن کی دوسری صاحبزادی بی بی خاتون تھیں۔

بی بی بتولؒ: حضرت مخدومؒ کی منجھلی صاحبزادی بتول سید سالار کے گھر میں تھیں اور ان کے دو فرزند تھے میاں کلمۃ اللہ، ان کی شادی مخدوم زادہ بزرگ کی دختر سے ہوئی تھی۔ (اور دوسرے) میاں روح اللہ کہ انہیں سلطان احمد (بہمنی) کی طرف سے دولت خاں کا خطاب ملا تھا۔ ان دونوں بھائیوں کی اولاد نہیں ہوئی۔

میاں سالار کی تین بیٹیاں تھیں۔ ایک شمس الدین کے ہاں، دوسری میاں عبداللہ بن سید ابوالمعالی (حضرت مخدوم کے سالے) اور تیسرے مخدوم زادہ میاں ید اللہ کے گھر میں تھیں۔

بی بی امۃ الدینؒ: حضرت مخدوم کی تیسری صاحبزادی بی بی امۃ الدینؒ میاں بضع رسول بن سید چندن کے نکاح میں تھیں۔ ان سے ایک لڑکی تھی۔

تصانیف خواجہ دکنؒ

تصانیف در دہلی (قبل از ۸۰۱ھ) و اثناء سفر گلبرگہ (۸۰۱ھ تا ۸۰۳ھ)

- (۱) مُلْتَقَط: قرآن پاک کی عربی تفسیر، برنگ سلوک، دہلی میں تالیف کی۔
- (۲) تفسیر بطرز کشف: پانچ پارے دہلی میں لکھے۔ ۸۰۱ھ میں حملہ تیموری کی وجہ سے نامکمل رہ گئی۔
- (۳) حواشی کشف (۴) اشارات المشارق: ۸۰۲ھ میں بمقام بڑودہ

(۵) رسالہ رأیتُ ربّی فی احسنِ صورة

(۶) شجرہ نسب: حضرت خواجہ فرماتے تھے کہ اس شجرہ کو لکھنے کے لیے مجھے کچھ اوپر ستر تاریخ کی کتابیں پڑھنی پڑیں۔

(۷) شرح رسالہ کشمیریہ (فارسی) (۸) عوارف المعارف کی شرح معارف العوارف

- (۹) شرح فصوص الحکم: ناقدانہ اسلوب پر سلطان پور نذر بار (گجرات) میں املا کرائی۔ ۸۰۲ھ۔
- (۱۰) رسالہ بودوہست و باشد (۱۱) رسالہ استقامۃ الشریعۃ بطریقۃ الحقیقہ
- (۱۲) ترجمہ رسالہ شیخ محی الدین ابن عربی: بتقاضا و اصرار شیخ زادہ محی الدین نبیرہ حضرت شیخ فرید الدین گنج شکر قدس سرہ
- (۱۳) حظائر القدس المعروف بہ عشق نامہ: ۸۰۳ھ میں بمقام کھنباہت (گجرات) املا کرائی۔
- (۱۴) شرح تمہیدات عین القضاۃ ہمدانی
- (۱۵) ملفوظات: جمع کردہ مخدوم زادہ بزرگ سید محمد اکبر حسینی (بنانہ قیام دہلی)
- (۱۶) ملفوظات: جمع کردہ مخدوم زادہ بزرگ سید محمد اکبر حسینی در سفر گجرات یہ نسخہ جوامع الکلم کے نام سے مشہور ہے از ۱۸ رجب المرجب ۸۰۲ھ تا ربیع الثانی ۸۰۳ھ۔
- (۱۷) خلافت نامہ: حضرت خواجہ صاحب نے ایک خلافت نامہ دہلی میں لکھوایا تھا، اس میں کسی کا نام نہ تھا قیام گلبرگہ کے اخیر زمانہ میں آپ نے بعض خلفاء کے نام اس میں درج کرائے۔
- (۱۸) خلافت نامہ خاص برائے مولانا علاء الدین گوالیری: ۸۰۱ھ بمقام گوالیر
- در احسن آباد گلبرگہ (۸۰۳ھ تا ۸۲۵ھ)
- (۱۹) ترجمہ مشارق: در ۸۱۰ھ (۲۰) شرح فقہ اکبر (عربی)
- (۲۱) سیر النبی ﷺ: اپنے خادم عاتقہ شیخ سراج الدین کو املا کرائی۔
- (۲۲) مفصوص اوراد: جو حضرت خواجہ صاحب نے مخدوم زادہ بزرگ سید محمد اکبر حسینی کو عطا فرمائے تھے انھیں حضرت مخدوم زادہ ہی نے جمع فرمایا۔
- (۲۳) شرح فقہ اکبر (فارسی) (۲۴) شرح قصیدہ امالی
- (۲۵) شرح عقیدہ حافظیہ مع فضائل خلفاء راشدین رضی اللہ عنہم
- (۲۶) ضرب الامثال (۲۷) حواشی قوت القلوب
- (۲۸) رسالہ عقیدہ: اس کے چند ورق لکھائے تھے آپ نے سنا مخدوم زادہ بزرگ عقیدہ لکھ رہے ہیں۔ اس لیے ترک فرمادیا۔ فرمایا وہی کافی ہے۔
- (۲۹) شرح رسالہ قشیریہ مع خاتمہ (۳۰) شرح عوارف (فارسی) در ۸۱۰ھ

- (۳۱) شرح آداب المریدین (عربی) (۳۲) شرح آداب المریدین (فارسی) اوں
- (۳۳) شرح آداب المریدین (فارسی) دوم (۳۴) شرح آداب المریدین (فارسی) سوم
- (۳۵) اسماء الاسرار (۳۶) حدائق الانس
- (۳۷) خاتمہ آداب المریدین (۳۸) رسالہ در بیان آداب سلوک
- (۳۹) رسالہ در بیان اشارات محبان (۴۰) رسالہ در اذکار مراقبات (فارسی)
- (۴۱) رسالہ در بیان معرفت حضرت جل جلالہ
- (۴۲) ایک رسالہ حضرت خواجہ صاحبؒ نے اپنے نواسے سید روح اللہ کے بچپن کے زمانے میں انھیں ادا کرایا تھا۔
- (۴۳) مکتوبات: حضرت خواجہ صاحبؒ کے وصال کے بعد مولانا ابوالغیاث المعروف بہ قاضی نور الدین خادم خانقاہ نے جمع کیے تھے۔
- (۴۴) دیوان: مرتبہ مولانا عماد فتح آبادی بعض کا قول ہے کہ حضرت خواجہ صاحبؒ کی غزلیں بہت تھیں۔ دوسرے لوگوں نے الگ الگ نسخے مرتب کیے تھے۔
- (۴۵) ملفوظات: حضرت مخدوم زادہ سید ابن الرسول المعروف بہ میاں منجھلے نے کچھ ملفوظ شہر دہی میں لکھے تھے اور بقیہ حصہ گلبرگہ میں تمام کیا تھا۔
- (۴۶) ملفوظات: جمع کردہ قاضی علم الدین بن شرف الدین اجودھنیؒ خلیفہ حضرت خواجہؒ۔ در ۸۱۱ھ
- (۴۷) ملفوظات: جمع کردہ شیخ الاسلام چہترہ خلیفہ حضرت خواجہ
- (۴۸) ملفوظ منظوم: ملک زادہ عثمان جعفر خلیفہ حضرت خواجہؒ
- (۴۹) خلافت نامہ: برائے قاضی اسحاق چہترہ در ۸۱۰ھ
- (۵۰) خلافت نامہ: برائے قاضی سلیمانؒ برادر قاضی اسحاق چہترہ در ۸۱۰ھ
- (۵۱) خلافت نامہ خاص: برائے شیخ صدر الدین خوند میرؒ در ۸۱۰ھ
- (۵۲) خلافت نامہ: برائے مولانا ابوالفتح رکن الدین بن مولانا علاء الدین گوالیری در ۸۱۸ھ
- مولانا محمد علی سامانیؒ نے ”سیر محمدی“ میں تین خلافت نامے (خلافت نامہ عام دہلی،

خلافت نامہ مولانا علاء الدین گوالیری اور خلافت نامہ مولانا رکن الدین ابوالفتح رحمہ اللہ درج کیے ہیں۔ فرماتے ہیں دیگر حضرات کی سرفرازی خلافت کے وقت موجود نہ تھا اور وہ گلبرگہ میں قیام پذیر نہ تھے کہ میں ان کے خلافت نامے نقل کر لیتا۔
خلفاء کرام:

- (۱) مخدوم زادہ بزرگ سید محمد اکبر حسینی عرف میاں بڑا
(خرمہ اور سجادہ اور انگوٹھی ان کے لیے ہے، اللہ ہادی ہے)
 - (۲) مخدوم زادہ خرد سید محمد اصغر حسینی عرف میاں لہرہ
(محمد اصغر میری جگہ رہیں۔ پداری حق یہ تھا جس کی نگہداشت مقصود تھی یعنی میرے بعد سجادہ پر بیٹھیں تاکہ دست بیعت دیا کریں۔)
 - (۳) برادر زادہ مخدوم سید احمد بن حسن
 - (۴) سیدی ابوالمعالی خسر پورہ حضرت مخدوم
 - (۵) برادر زادہ مخدوم سید ابن الرسول عرف میاں منجھلے
 - (۶) مولانا نصیر قاسم دہلوی
 - (۷) مولانا حسین دہلوی
 - (۸) مولانا معین الدین توبانی
- دوسری مرتبہ: مولانا نظام الدین بن قبول مولانا سلطان فی حضرت شیخ نصیر الدینؒ کے مرید تھے لیکن حضرت قطبی سے تربیت و تعلیم حاصل کی تھی۔
- (۹) مولانا حسین حضرت قطبی ہی کے مرید و مسترشد و مجاز تھے۔
 - (۱۰) مولانا حسن بُسد براش معتقدان حضرت میں سب سے اکبر
 - (۱۱) خواجہ حسن
 - (۱۲) علاء الدین گوالیری
 - (۱۳) خوند میر بن شیخ الاسلام ایرچی
 - (۱۴) اسحاق بن محمد چھتری

- (۱۵) ان کے بھائی سلیمان بن محمد چستری
- (۱۶) کلمۃ اللہ بن سالار لاہوری
- (۱۷) ابوالعالی محمد بن مغربی
- (۱۸) سراج الدین بن شریار بن محمد
- (۱۹) مولانا بہاء الدین بن شہر اللہ (شہید اللہ) دہلوی
- (۲۰) سیف الدین لکھنوی
- (۲۱) حمید الدین اجودھنی
- (۲۲) علم الدین بن مشرف الدین (رشتہ دار قاضی) (شاد) دولہ اجودھنی
- (۲۳) احمد بن عزیز دیر
- (۲۴) عثمان بن جعفر
- (۲۵) سید روح اللہ
- (۲۶) شیخ منہاج الدین بن قاضی عبدالصمد معروف بہ قاضی راجا
- (۲۷) حضرت میاں عبداللہ بن سید العالی
- (۲۸) شیخ منہاج الدین عرف قاضی راجا
- (۲۹) شیخ شہاب الدین بن شیخ سلیمان
- (۳۰) قاضی سراج الدین
- (۳۱) ملک عزالدین بن قطب
- (۳۲) ملک زادہ شہاب الدین
- (۳۳) قاضی قطب بن فرید
- (۳۴) محمد اصغر میری جگہ رہیں۔ پدری حق یہ تھا جس کی نگہداشت مقصود تھی یعنی میرے بعد سجادہ پر بیٹھیں تاکہ دست بیعت دیا کریں۔
- (۳۵) شاہ ید اللہ کو بھی اجازت ہے کہ دست بیعت دیا کریں۔
- (۳۶) عبداللہ کو بھی اجازت ہے کہ دست بیعت دیا کریں۔

(۳۷) میاں سفیر اللہ اگر بادشاہی نوکری ترک کر دیں تو انہیں بھی اجازت ہے۔

(۳۸) مولانا بہاء الدین بھی دست بیعت دیا کریں۔

(۳۹) مولانا سراج الدین بھی اگر دربار شاہی کی آمدورفت ترک کر دیں تو اجازت ہے۔

(۴۰) ملک شہاب الدین بھی اگر بادشاہ کی خدمت ترک کر دیں تو اجازت ہے۔

(۴۱) مولانا قطب الدین جو روضہ میں رہتے ہیں انہیں بھی اجازت ہے۔

(۴۲) سید اصغر بن سید احمد بن سید حسن

(۴۳) شیخ میراں جو مولانا کمال الدین کے پوتے اور حضرت شیخ کے بھانجے تھے

(۴۴) شیخ سعد الدین عرف شیخ سادلن

(۴۵) مولانا محمود بیناگر

(۴۶) مولانا سعد الدین صوفی یار قاضی سراج الدین خادم

(۴۷) مولانا کبیر الدین سارنگپوری

(۴۸) مولانا جگن سارنگپوری

سارنگپور، صوبہ متوسط و برار میں اورنگ آباد کے شمال میں ایک شہر ہے۔

دوسری قسم:

(۴۹) مولانا محمد معلم (مخدوم زادوں کے استاد)

(۵۰) مولانا داؤد زرگر

(۵۱) مولانا حمید جو قلندر می ترک کر کے صوفی ہو گئے۔

(۵۲) مولانا قوام الدین جو مولانا بہاء الدین حاجی کے وکیل اور میر سامان تھے۔

(۵۳) مولانا عین الدین حاجی

(۵۴) تاج الدین زید پوری

(۵۵) مولانا داؤد کمانگر احسن آبادی

(۵۶) مولانا زین الدین موسیٰ صوفی احسن آبادی

(۵۷) مولانا خضر باشندہ اوسہ (بیدر اور نانوتہ کے پاس ہے)

(۵۸) مولانا نور الدین بدر کوٹی کہ جن کا نام ضیاء الدین ہے۔

(۵۹) مولانا علاء الدین اودھی (بحوالہ تاریخ حبیبی)

شجرہء طریقت چشتیہ حضرت شیخ عبدالقدوس گنگوہی قدس سرہ متوفی ۹۴۴ھ
(نظامیہ گیسو درازیہ، قدوسیہ)

شیوخ: (۱) حضرت شیخ محمد ردولوی بن شیخ احمد عارف بن شیخ احمد عبدالحق ردولوی رحمہم اللہ تعالیٰ

(۲) شیخ الاسلام شیخ درویش محمد بن قاسم اودھی رحمۃ اللہ علیہ

(۳) شیخ الاسلام حضرت بندگی میاں شیخ بن حکیم اودھی رحمۃ اللہ علیہ

* حضرت شیخ عبدالقدوس گنگوہی کا سلسلہ طریقت شیخ رکن الدین (صاحبزادہ حضرت شیخ) اور شیخ جلال الدین تھانیسری سے جاری ہے۔ حضرت مجدد الف ثانی اور بزرگان دیوبند اسی سلسلہ عالیہ سے وابستہ ہیں۔ رحمہم اللہ تعالیٰ

مفصل حالات اعجاز الحق قدوسی کی تالیف شیخ عبدالقدوس گنگوہی اور ان کی تعلیمات میں ملاحظہ فرمائیں۔

* شیخ الاسلام میاں شیخ بن حکیم اودھی رحمۃ اللہ علیہ

مکتوبات قدوسیہ میں حضرت شیخ عبدالقدوس گنگوہی قدس سرہ نے شیخ جلال الدین تھانیسری کے نام ایک مکتوب میں آپ کا ذکر خیر بایں الفاظ کیا ہے فرماتے ہیں:

از زبان شیخ خود شیخ الاسلام عالم ربانی واصل سبحانی شیخ بن حکیم اودھی شنیدہ ام (ص ۲۱۹)

اخبار الاخیار میں حضرت شیخ عبدالحق محدث دہلوی تحریر فرماتے ہیں:

”بیک واسطہ مرید سید محمد گیسو دراز است درویش کامل بود و در زمان و سے در ولایت مند و ازوی

بزرگتر نبود شیخ آن ولایت او بود صد و بست سال عمر داشت و پیر او صد و پنجاہ سالہ بود گویند کہ

وی از بندای ماہ رجب تاروز عاشورہ معتمد می بود و در حجرہ را بنگ می بر آورد و درین صورت ششماہ

بی طعام و آب معتمد بسر می برد و ورزی کہ میخواست کہ از حجرہ بیرون برآید فریاد میکردند مردم راتا

کسی حاضر نباشد کہ تاب نظر جلال او نخواہد داشت و اگر اتفاقا کسی حاضری بود و نظر بران کس می افتاد یک

دور زوین خود افتادہ می بود رحمۃ اللہ تعالیٰ علیہما۔“

مسالک السالکین کے مصنف مولانا عبدالستار بیگ سسرانی تحریر فرماتے ہیں:

آپ مرید و خلیفہ حضرت شیخ صدر الدین کے اور پیر حضرت قطب العالم شیخ عبدالقدوس گنگوہی رضی اللہ عنہما کے ہیں۔ آپ نے ۷۶۹ھ میں ولادت فرمائی اور ایک سو بیس برس کی عمر میں ۸۸۸ھ میں وفات پائی۔ مزار پر انوار شہر مندو میں ہے۔

اخبار الاخیار اور خزینۃ الاصفیاء میں آپکا اسم مبارک شاہ میانجیو لکھا ہے کہ آپ بیک واسطہ مرید حضرت سید محمد گیسودراز رضی اللہ عنہ کے اور درویش کامل تھے آپ کے وقت میں ولایت مندو میں آپ سے بزرگ تر دوسرا نہ تھا آپ شیخ اوس ولایت کے تھے اور یہ بھی تحریر ہے کہ آپ ہمیشہ ماہ رجب سے یوم عاشورہ تک معتکف رہتے تھے اور حجرہ کا دروازہ پتھروں سے بند کر دیتے اور چھ مہینہ بے آب و طعام بسر فرماتے تھے جس روز حجرہ سے باہر نکلنے کا وقت آتا آواز دے دی جاتی کہ تمام حاضرین حجرہ سے دور چلے جاتے اگر اتفاقاً کوئی سامنے آجاتا اور نظر جلالت اثر آپکی اس پر پڑ جاتی تو ایک دو روز بے ہوش و بے خود پڑ رہتا۔ آپ شہر مندو میں کہ پائے تخت سلاطین مالوہ تھا قیام رکھتے تھے ناچیز مولف کہتا ہے کہ اخبار الاخیار وغیرہ سے ظاہر ہے آپ بیک واسطہ مرید حضرت سید گیسودراز قدس سرہ کے تھے اور بعض کتا بوں میں ترتیب شجرہ حضرت قطب العالم شیخ عبدالقدوس گنگوہی رضی اللہ عنہ کی اس طرح پر مندرج ہے کہ حضرت شیخ عبدالقدوس گنگوہی مرید و خلیفہ حضرت شیخ درویش محمد کے وہ مرید و خلیفہ حضرت میاں شیخ ابن حکیم اودھی کے وہ مرید و خلیفہ حضرت شیخ صدر الدین کے وہ مرید و خلیفہ حضرت خواجہ بندہ نواز سید محمد گیسودراز رضی اللہ عنہم کے لیکن لطافت قدوسی میں جو تصنیف و تالیف حضرت شیخ رکن الدین پسرو خلیفہ حضرت شیخ عبدالقدوس گنگوہی کی اور سب سے معتبر اور قریب التالیف کتاب ہے ترتیب شجرہ کی اس طور پر مرقوم ہے کہ حضرت شیخ عبدالقدوس گنگوہی مرید و خلیفہ حضرت شیخ الاسلام میاں شیخ ابن حکیم اودھی کے اور وہ مرید و خلیفہ حضرت صدر الدین کے وہ مرید و خلیفہ حضرت علاء الدین کے اور وہ مرید و خلیفہ حضرت خواجہ بندہ نواز سید محمد گیسودراز رضی اللہ عنہم کے پس ناچیز مولف کے نزدیک یہی ترتیب آخر صحیح ہے واللہ اعلم بالصواب۔

* حضرت شیخ صدر الدین اودھی رحمۃ اللہ علیہ:

لطائفِ قدوسی میں لکھا ہے کہ حضرت شیخ صدر الدین اودھی راخلافت ازپیر خود و پدر خود حضرت شیخ علاء الدین اودھی بود۔

* ابوالفضل شیخ علاء الدین اودھی رحمۃ اللہ علیہ:

آپکی بیعت و ارادت حضرت خواجہ سید محمد گیسودراز رحمۃ اللہ سے تھی حضرت خواجہ صاحب کے حلقہ ارادت میں علاء الدین نام کے دو شخص تھے ایک مولانا علاء الدین گوالیری دوسرے شیخ علاء الدین اودھی۔ تاریخ حبیبی و تذکرہ مرشدی کے مولف مولانا عبد العزیز واعظی نے اپنی تالیف میں علاء الدین اودھی کا دو جگہ تذکرہ کیا ہے حضرت گیسودراز کی وفات (۸۲۵ھ) کے بعد حضرت مخدوم زادہ خردسید محمد اصغر حسینی کے زمانہ شیوخ (۸۲۵ تا ۸۲۸ھ) میں ایک بار حلقہ تلقین ذکر ہوا جس میں قاضی برہان الدین (برہنڈہ کے نائب حاکم شرع) مولانا اسماعیل جو میاں عبد اللہ (بن شاہ ابوالعالی و خلیفہ خواجہ گیسودراز) کے خلیفہ ہو چکے تھے۔

* تیسرے شخص حاکم شرع قصبہ نیوسہ تھے۔

* چوتھے مولانا علاء الدین جو ہندوستانی تھے اور بعد میں حج بھی کر آئے تھے موجود تھے (تاریخ حبیبی ص ۱۱۵)

مولانا عبد العزیز واعظی نے ایک دوسرے مقام پر شیخ علاء الدین اودھی کا ذکر حضرت شاہ ید اللہ حسینی خلیفہ و نبیرہ حضرت سید محمد گیسودراز کے خلفاء مجاز کی فہرست میں کیا ہے۔ اس سے ثابت ہوتا ہے کہ شیخ علاء الدین اودھی نے کچھ تربیت حضرت خواجہ گیسودراز سے اور اسکے کے بعد حضرت مخدوم زادہ خردسید محمد اصغر حسینی سے پائی پھر انکی وفات کے بعد انکے فرزند عزیز سید شاہ ید اللہ حسینی کے حلقہ تربیت میں آگئے اور منصب خلافت سے نوازے گئے۔

تاریخ حبیبی سے یہ بھی معلوم ہوتا ہے کہ انہیں حضرت مخدوم زادہ خرد سے بھی اجازت تھی۔ لکھتے ہیں کہ موقع پر حضرت خواجہ صاحب نے یہ بھی ارشاد فرمایا کہ میرے بعد محمد اصغر جس کسی کو اجازت دیں اسے میری طرف سے بھی مجاز سمجھا جائے۔ (تاریخ حبیبی ص ۱۲۳)

لطائفِ قدوسی میں لکھا ہے مولانا شیخ علاء الدین اودھی را اجازت از پیر خود سید السادات سید محمد گیسودراز بود (لطائفِ قدوسی قلمی ورق ۴۴)

عقیدہ پاک: احکام سنت و جماعت

حضرت قطبی کے تصنیف کردہ رسالہ ضرب الامثال سے چند اشعار بسلسلہ عقیدہ۔

تَعَالَى اللَّهُ عَنْ قِيلٍ وَقَالَ
وَعَنْ خَدٍّ وَرَسْمٍ وَ الْمِثَالِ
قَرِيبٌ ذَاتُهُ مِنْ كُلِّ شَيْءٍ
وَلَكِنْ لَيْسَ يُوصَفُ بِاتِّصَالِ
بَعِيدٌ ذَاتُهُ مِنْ كُلِّ شَيْءٍ
بِلا وَصْفِ التَّعَرُّقِ وَانْفِصَالِ
تَنْزَعَةٍ عَنْ كُلِّ مَكَانٍ فِيهِ يُوجَدُ
وَلَا يُوجَدُ مَكَانٌ عَنْهُ خَالِ
صَلَوَةٌ وَالسَّلَامُ عَلَى رَسُولِ
حَمِيدٍ أَحْمَدٍ حَسَنُ الْخِصَالِ
كَرِيمٍ رَاحِمٍ بَرٌّ رَوْفٍ
شَرِيفٍ شَافِعٍ أَهْلِ الصَّلَالِ
عَلَى أَصْحَابِهِ تَسْلِيمٌ عَبْدٌ
ذَلِيلٌ خَاضِعٌ ذِي الْاِتِّدَالِ
صَدُوقٌ صَادِقٌ صَدِيقٌ وَصِدْقٌ
أَبُو بَكْرٍ إِمَامُ الْحَقِّ وَآلِ
أَبِي حَفْصٍ هُوَ الْفَارُوقُ حَقًّا
وَذَا مُسْتَنْطَقٌ مِنْ ذِي الْجَلَالِ
وَذِي الثَّوَرَيْنِ عُمَانُ ابْنِ عَفَّانِ
أَشَدُّ الْحَقِّ أَعْبَدُ بِاللَّيَالِي
وَرَابِعُهُمْ عَلِيٌّ زَوْجُ زَهْرَاءَ

اللہ قیل و قال سے بالا ہے
اور خدو خال سے اور مثال سے
اس کی ذات ہر چیز کے قریب ہے
لیکن اتصال سے موصوف نہیں ہوتی
اس کی ذات ہر چیز سے بعید ہے
بالوصف بعد زمانہ و انفصال
وہ ہر مکان سے منزہ ہے جس میں وہ ہے
اور کوئی جگہ اس سے عالی نہیں ہے
صلوۃ و سلام ہو اس رسول پر
جو حمید احمد اچھے خصال والے ہیں
کریم، رحم دل، نیک سلوک، شفقت فرمانے والے ہیں
سرور، اہل ضلال کی شفاعت فرمانے والے ہیں
ان کے اصحاب پر سلام ہو
عاجز مسکین اور منکسر بندے کا
انتہائی سچے، صادق، صدیق اور سراپا سچائی پر
وہ ابو بکر، ہیں حق و آل کے امام
ابو حفص پر جو یثیناً فاروق ہیں
ذوالجلال کی طرف سے ان کی زبان پر کلام جاری ہوتا ہے
اور ذوالنورین عثمان بن عفان پر
جو حق کے بارے میں اشد اور راتوں میں خوب عبادت
کرنے والے ہیں
اور ان میں چوتھے علی پر جو ہر اہل کے خاوند ہیں

وَلَيْ الْمُؤْمِنِينَ عَلَى الْكَمَالِ جو مؤمنین کے سراپا کمال ولی ہیں
هُوَ الْهَادِي هُوَ الدَّاعِي هُوَ الشَّافِي وہ ہادی، وہ داعی، وہ شافی ہیں
وَذُو شَيْخِ الشُّيُوخِ بِلا اَحْتِمَالِ اور آپ ہی بلاشبہ شیخ الشیوخ ہیں
هُوَ الْقَدَمُ الْهَامَامُ لِأَهْلِ زُهْدٍ آپ ہی اہل زہد کے عالی ہمت پیش رو ہیں
لَهُ الْخِرْقَةُ بِلا وَهْمِ الزَّوَالِ بلوہم زوال آپ ہی کے لیے خرقة ہے
حضرت قطب المشائخ فرماتے تھے کہ فقیہ صوفی اور سید سنی کم ہیں۔ مجھ میں یہ چاروں صفتیں موجود ہیں۔
آپ فرمایا کرتے کہ سب لوگ عالم وغیر عالم یہ کہتے ہیں کہ حقیقت سر الٰہی ہے۔ مگر میں محمد حسینی یہ کہتا
ہوں کہ شریعت سر الٰہی ہے۔
شیعہ یہ کہتے ہیں کہ پیش امام چاہیے کہ معصوم ہو۔ یہ بہت بڑی مشکل ہے۔ ایسا کہاں مل سکتا ہے۔ اور
کیسے ممکن ہے۔

حضرت قطبی کے عقیدہ پاک کب بابت تفصیل تاریخ حبیبی و تذکرہ مرشدی کے باب چہارم میں
مذکور ہے۔

شرح فقہ اکبر میں صحابہ کا تذکرہ کرتے ہوئے حضرت فرماتے ہیں کہ ”من حسینی ام اگر بہ مبالغہ بنو یس
شیطانی، افضلہم ابو بکر ثم عمر ثم عثمان ثم علی رضی اللہ عنہم۔“

چند فرمودات اور واقعات و معمولات:

(از باب ہشتم و دہم ”تاریخ حبیبی و تذکرہ مرشدی“ مولانا عبد العزیز واعظی)

حضرت قطبی فرمایا کرتے تھے کہ حضرت مخدوم شیخ معین الدین سے لے کر حضرت شیخ فرید الدین تک
ہندوستان کے ہمارے مشائخ چشت کا فقر مسلم تھا۔

حضرت بختیار کاکی اپنے دلہنے ہاتھ سے پانی کا ایک کوزہ لانے کے لیے اشارہ فرماتے۔ چنانچہ خادم ایک
کوزہ میں پانی بھر کر سامنے رکھ دیتا اور یہی ایک کوزہ حاضرین میں سے ہر ایک کے سامنے پیش کرتا۔
تھوڑا اس میں سے ہر ایک پی لیتا۔ اس کے بعد حضرت شیخ دعا کے واسطے دونوں ہاتھ اٹھاتے۔ دعا کے
بعد ہر ایک سلام کر کے واپس ہو جاتا۔

اور حضرت شیخ فرید الدین (گنج شکر) کا فقر اس حد تک تھا کہ درختوں کے پتے جنہیں کوئی نہیں چھوتا بغیر نمک حضرت شیخ کے سامنے رکھ دیے جاتے۔ حضرت ان میں سے کسی قدر تناول فرماتے اور خانقاہ مبارک میں آپ کے صاحب اجازت اصحاب ہوتے انہیں بھی اس میں سے ایک ایک لقمہ دیتے۔

شیخ نظام کو خلافت عطا فرمانے کے بعد آخری زمانے میں یہ ارشاد فرمایا کہ مولانا نظام الدین یہاں آؤ آخر زمانہ ہے۔ تمہیں اس (دنیا) سے بھی کچھ ملنا چاہیے۔ چنانچہ ایک چاندی کا تنکہ جو آپ کے ہاتھ میں تھا۔ شیخ نظام الدین کو عطا فرمایا۔ یہ حکایت مشہور ہے کہ اس دعا کی برکت سے شیخ نظام الدین کو تمام کمالات اور دونوں جہانوں کی فقیری و دروہشی کے باوجود عطا و بخشش کا بہت اہتمام تھا۔

حضرت شیخ قطب الدین کے مقربوں میں سے ایک صاحب نے حضرت شیخ کی خدمت میں عرض کیا کہ حضرت دسترخواں کیوں نہیں وسیع فرماتے۔ آپ نے فرمایا:

پچاس سال کے بعد میں اپنے خانوادہ میں کندوری کا اہتمام کروں گا۔ چنانچہ یہی ہوا۔ حضرت شیخ قطب الدین کے اس ارشاد کے پچاس سال بعد حضرت شیخ نظام الدین مسند شیشی پر جلوہ فرما ہوئے تو زر کثیر خرچ ہونے لگا۔ اور طعام بہت تیار کیا جاتا اور اس جگہ لوگوں کا اس کثرت سے ہجوم ہوتا کہ اس ہندوستان میں کسی شخص کے یہاں نہ کبھی ہوا تھا اور نہ اب ہے۔

اور عیدین کے ایام یعنی عید الفطر اور بقر عید کے دن دسترخواں بچھا کر کھانا کھلایا جاتا۔ عید فطر کے دن عید گاہ جانے کے پہلے کچھ کھانے پینے کی چیز شیر خرما وغیرہ ہی سامنے طلب فرماتے اور عید گاہ سے واپسی کے وقت عام دسترخواں ہوتا۔

حضرت قطبی کے آخری ایام میں جبکہ آپ کا سن مبارک سو سال کے قریب ہوا اور پھر سوساں سے گزر گیا آپ کے ظاہری معمولات یہ تھے کہ جتنے وظیفے کہ آپ شروع زمانہ میں پڑھتے، ان میں کوئی بھی ناغہ نہیں فرماتے۔

آخری زمانہ میں حضرت قطبی کا جسم مبارک کمزور ہو گیا تھا اور (نمازیں) کھڑے نہیں ہو سکتے تھے باوجود اسکے جو ریاضتیں پہلے سے کرتے آ رہے تھے وہ ترک نہیں فرمائیں۔

اشراق کے بعد آپ قرآن پاک کے تین سپارے تلاوت فرماتے آخری ایام میں چونکہ فطر کی قوت چلی گئی تھی اس لیے بیٹھ کر سنا کرتے۔

مولانا امام ہمام بہاء الملئۃ والدین جو آپ کے پیش امام تھے، حضرت قطبی کی تلاوت کے مقدار پر آپ کے سامنے قرآن پاک پڑھتے۔ حضرت قطبی کسی قدر بستر پر تکیہ فرماتے۔ اس وقت قاضی بہاء الدین سے ارشاد ہوتا کہ قاضی یہ نہ سمجھنا کہ میں سونے کے لیے لیٹا ہوں، نہ یہ کہنا کہ میرا پیر سو رہا ہے۔ آؤ میں بھی سو رہوں۔ یاد رکھو کہ میرا سن زیادہ ہوا ہے اس لیے لیٹتا ہوں مگر بیدار رہتا ہوں۔ آنکھیں بند کر لیتا ہوں اس لیے کہ حکمت کی رو سے اس طرح آنکھوں کی برودت دور ہو جاتی ہے۔

پھر آپ اٹھ کر اگر کچھ چاشت کی نماز باقی رہتی تو اسے ادا فرماتے۔ جب آنکھیں بند ہو کر خطِ استوا پر پہنچتا تو حضرت قیلوہ فرماتے آپ نے کسی دن قیلوہ کرنا ناغہ نہیں فرمایا۔ قیلوہ کے بعد آپ وضو فرماتے اور فنی زوال کی نماز ادا فرماتے اس کے بعد قاضی سراج الدین پھراؤں کی طرح خانقاہ کے دروازے کے سامنے کھڑے ہو کر بلند آواز سے کہتے ”یا راہل بسم اللہ“ یہ سنتے ہی سب لوگ اندر جا کر سجادہ شینوخت کے سامنے اپنی اپنی نذریں پیش کر کے مجلس میں بیٹھ جاتے۔ حضرت قطبی پند و نصیحت فرماتے۔ اس تقریر کے دوران میں آپ فقہ و تفسیر و حدیث اور نکات تصوف بیان فرماتے۔ جمعہ کے روز حضرت قطبی جمعہ کی نماز کے لیے جمعہ مسجد تشریف لے جاتے مسجد میں دو صفیں بنائی جاتیں۔ پہلی صف میں حضرت قطبی اور مخدوم زادے ہوتے۔ دوسری میں سید ابوالعالی اور مخدوم زادہ میاں عبداللہ۔ حضرت بہاء الدین امام وغیرہ۔

جب حضرت قطبی نے قلعہ احتشام کی مسجد جامع میں جانا سلطان فیروز شاہ بہمنی سے اختلاف واقع ہونے کی وجہ سے ترک فرمادیا۔ چنانچہ یہی سبب تھا کہ حضرت قطبی حسن آباد گلبرگہ سے کوچ فرما کر دہلی کی طرف روانہ ہوئے تھے۔ حتیٰ کہ سلطان پور تک آپ پہنچ گئے تھے کہ سلطان فیروز منت و سماجت کر کے لوٹا لایا۔ اس کے بعد حضرت قطبی نے جمعہ کی نماز کے واسطے مسجد محلہ بیرون قلعہ میں جانا اختیار فرمایا۔ حضرت قطبی اپنی مجلس کو کبھی ٹکلف سے نہیں آراستہ فرماتے اور عادت مبارک یہ تھی کہ جو کوئی اہل تصوف سے نہ ہوتا اس کے سامنے کبھی مسائل سلوک بیان نہیں فرماتے۔

سرکاری ملازموں میں سے جو کوئی حضرت قطبی کی خدمت میں حاضر ہوتے انہیں آپ یہی نصیحت فرماتے کہ ماتحتوں کی خطاؤں سے درگزر کرتے رہو اور فقیروں اور مسکینوں کے ساتھ سلوک کرتے رہو اور جن لوگوں پر تم حاکم ہو ان کے ساتھ خوب عدل و انصاف برتو اور جہاں تک تم سے ممکن ہو احسان

ومروت کو اپنا معمول بنائے رکھو۔

جب رجب کا مہینہ آتا تو حضرت قطبی کی طبیعت بہت خوش اور بحال ہو جاتی اور حضرت قاضی بہاء الدین امام اور قاضی سراج الدین دونوں میں سے جو کوئی حضرت قطبی کے سجادہ شریف کے قریب ہوتا اس سے فرماتے "تلاز جب کا مہینہ آرہا ہے۔ اس مہینہ کو عبادت حق کے لیے ایک فضیلت حاصل ہے۔"

جب عصر کا وقت آتا آپ وضو تازہ کر کے نماز ادا فرماتے اور جو وظیفے ہمیشہ سے معمول میں ہوتے انہیں ختم فرماتے اور دعاء استفتاح پڑھتے آخری ایام میں چونکہ خود نہیں پڑھ سکتے تھے۔ حضرت میاں ید اللہ روزانہ بلاناغہ عصر کے بعد حضرت قطبی کے سامنے دعاء استفتاح پڑھتے اور حضرت قطبی سنتے۔ دعا کے بعد میاں ید اللہ کو گود میں لے لیتے۔

فی الجملہ عادت مبارک یہ تھی کہ عصر کے بعد کسی آنے والے کو طلب نہ فرماتے اور نہ مجلس منعقد فرماتے۔ مغرب کی نماز کے واسطے بھی آپ تازہ وضو کرتے۔ عشاء کے بعد دسترخوان پر طعام تقسیم کرتے۔

حضرت قطبی مجلس طعام میں ہر ایک کو دست مبارک سے پراٹھا اور طعام کے قعب اور میوہ وغیرہ عطا فرماتے اور آنے والوں کے ساتھ نہایت کشادہ پیشانی اور نوازش و مکرمت سے ملتے اور حال دریافت کرتے اور بہت دلجوئی کے طور پر لطف آمیز باتیں کرتے اور فرماتے کہ جو کوئی میرے دسترخوان پر آتا ہے وہ مجھ پر احسان کرتا ہے۔

فرماتے میں نہیں چاہتا کہ میرے فرزند اور یار و احباب ان موضوعوں (سلطان فیروز کے عطیہ) زینت، یومیوں، مشاہروں اور انعامات اور اپنے نقد رقوم میں سے کوئی چیز میرے سامنے لائیں۔ اگر کوئی آپ کے لوگوں میں سے یا متعلقین اور فرزندوں اور یاروں میں سے نادانستہ طور پر مذکورہ بالا آمدنی میں سے تیل یا سرکہ یا سوئی ایسی معمولی سی شے بھی حضرت قطبی کے سامنے لاتا تو آپ ناخوش ہوتے، منع کرتے بلکہ جھڑکتے اور اس قسم کی اشیاء کو واپس فرما دیتے۔

۸۰۴ ہجری میں حضرت قطبی شہر دار البر کہ حسن آباد گلبرگہ تشریف لائے اور یہیں وطن اختیار کیا۔ سلطان فیروز بہمنی نے حضرت قطبی کے خانقاہ کے خرچ کے لیے دو گاؤں بطور نذر کے پیش کیے۔ ایک موضع منہلی اور دوسرا انبو، دونوں گلبرگہ کے قرب و جوار کے دیہات میں سے تھے۔ بادشاہ نے ان

دونوں موضوعوں کا فرمان اعلیٰ لکھ کر اور پختہ طور پر مرتب کر کے حضرت کی خدمت میں بھجوا یا مگر حضرت نے قبول نہ فرمایا اور کہا کہ ہمارے مشائخ قدس اللہ سرہم العزیز نے اس طرح کی کوئی آمدنی قبول نہیں کی ہے۔ میں بھی قبول نہیں کرتا۔

حضرت قطبی کبوتر کا گوشت کبھی نہ کھاتے۔ اس لیے کہ کبوتر کی ملک میں شبہ رہتا ہے۔ حضرت قطبی نے کسی ہندو کے گھر کبھی نہیں کھایا۔

رمضان شریف میں پان کے صرف چار بیڑے کھاتے تھے لیکن ان آخری ایام میں دو، تین یا چار ساں سے رمضان شریف میں پان بالکل ترک کر دیا تھا۔

رمضان شریف میں آپ بہت خوش خوش نظر آتے۔

فی الجملہ عطریات بہت زیادہ استعمال کرنا پسند نہیں فرماتے زیادہ استعمال نہیں کرتے سوائے گلاب اور مہنگے غلے میں گیہوں اور جو کا زیادہ خرچ فرماتے۔

حضرت قطبی کو عورتوں کی مباشرت سے انقطاع رہا۔ چالیس سال کی عمر کے بعد اس سنت کی تعمیل ہوئی۔

دستر خوان سے فارغ ہونے کے بعد آپ تشریف فرما ہوتے اور سب کو رخصت کرنے کے بعد پھر مشغول عبادت ہو جاتے

سورہ اخلاص اور درود شریف وغیرہ شروع زمانے میں پڑھا کرتے تھے اور جو سورہ یسین اور تینتیس آیات صبح و شام میں پڑھا کرتے تھے۔ اب بھی پڑھتے تھے اسی طرح چهل اسم دونوں وقت پڑھا کرتے۔ اور جب صبح کی نوبت بھتی تو تہجد کی نماز پڑھتے اس کے بعد صلاۃ تحیۃ ادا فرماتے اور دعاء خلافت بھی پڑھا کرتے تھے عمر کے اس آخری زمانہ میں تہجد کے بعد کسی قدر غنودگی فرما لیتے ورنہ تہجد اور تحیۃ کی نماز کسی شب بھی جس میں آپ ذکر و مراقبہ فرماتے ناغہ نہ ہوتی۔ ذکر و حلقی کو آپ بیشک دوست رکھتے تھے۔ آپ کو ہمیشہ تلاوت قرآن پاک و ذکر و مراقبہ اور سماع کی طرف بہت زیادہ رغبت تھی۔

پھر حضرت قطبی فرماتے کہ تمہیں چاہیے کہ پانچوں وقت کی نماز جماعت سے پڑھتے رہو اور جمعہ کی نماز اور جمعہ کا غسل سوائے شرعی عذر کے کبھی ناغہ نہ کرو۔

اس کے بعد اوابین کے تین دوگانوں کے لیے جو مغرب کی نماز کے بعد پڑھے جاتے ہیں، ارشاد فرماتے یعنی تین دوگانے نفل نماز کے اس طرح ادا کیا کرو کہ ہر رکعت میں فاتحہ کے بعد تین بار سورہ اخلاص پڑھنا۔ اگر آپ کسی کے سست قدمی محسوس فرماتے تو اسی پر اختصار فرماتے اور اگر اسے عابد محسوس کرتے اور شوقین پاتے تو فرماتے کہ مغرب کے بعد حفظ ایمان کے لیے بھی ایک دوگانہ پڑھ لیا کرو، جس میں ہر رکعت میں سورہ اخلاص سات بار اور معوذتین ایک ایک بار پڑھنا چاہیے۔ اور اگر کشف فرماتے کہ وہ اس زیادہ عبادت کی طرف مائل ہے تو پہلی ہی مجلس میں دوگانہ پڑھنے کے لیے بھی ارشاد فرماتے جو عشاء کے بعد آیا ہے یعنی آپ فرماتے کہ عشاء کی نماز کے بعد دو رکعت نفل اس طرح پڑھا کرو کہ سورہ فاتحہ کے بعد دس مرتبہ سورہ اخلاص پڑھو اور سلام پھیر کر ستر بار یا وہاب پڑھو۔

حضرت کے ارشادات معمولاً یہ ہوتے کہ شروع ارشاد میں حضرت قطبی سونے سے قبل کے چند دوگانہ ادا کرنے کے سلسلہ میں سونے کے پہلے چند سو بار اخلاص اور درود شریف بھی پڑھنے کے لیے فرماتے اور چند دعائیں سکھاتے۔ جب مرید اس پر استقامت پالیتا تو التماس کرتا کہ حضرت مخدوم اس بندہ کو اب اجازت دیں کہ لکڑیاں لائے اس لیے کہ اس میں تلقین ذکر کی طرف اشارہ ہوتا اور یہ گویا ایک عرضداشت پیش کرنا ہوتا کہ ذکر تلقین فرمایا جائے۔

اور جب حضرت قطبی اجازت دیتے کہ جاؤ لکڑیاں لاؤ تو مسترشد جاتا اور لکڑیاں مول لے کر سر پر رکھ کر بازار کے راستہ سے تمام راہ چلنے والوں کے مجمع میں سے گزرتا ہوا ایک عاشقانہ رفتار کے ساتھ ننگ و نام کو ایک کنارے رکھ کر صادقانہ آتا، اور عاقفانہ عالی مرتبت کے صحن میں داخل ہو کر صحن کے پائین میں کھڑا ہو جاتا اس کے آنے کی خبر حضرت قطبی کے خادم حضرت کو اس کے داخل ہونے سے پہلے کر دیتے۔

وہ طالب مسترشد لکڑیاں باورچی خانہ میں اتار کر سجادہ ولایت کے سامنے حاضر ہوتا۔

جو دعائیں حضرت تلقین فرماتے انہیں قاضی سراج الدین ایک کاغذ پر لکھ کر دیتے تھے۔ ایک دعا یہ ہے کہ:

اللهم احبني مُحَبًّا لَكَ وَاُمْتِنِي مُحَبًّا لَكَ وَاَحْشُرْنِي يَوْمَ الْقِيَامَةِ تَحْتَ اَقْدَامِ كَلَابِ احْبَابِكَ بِرَحْمَةٍ يَا اَرْحَمَ الرَّاحِمِينَ۔

یعنی الہی مجھے اپنا محب بنا کر زندہ رکھ اور محب بنا کر موت دے اور قیامت کے دن اپنے دوستوں کے کتوں کے قدموں کے نیچے اٹھا اپنی رحمت سے اے ارحم الراحمین۔

حضرت فرماتے تھے کہ ہر فرض نماز کے بعد بھی پڑھ لیا کرو۔

وہ طالب زیارتوں کے بعد فرمانِ عالی سے اپنے گھر آتا حضرت کے خادم ان لوگوں کو جو سکھاتے وہ پڑھتے اور ظہر کی نماز پڑھ کر غسل کرتے اور غسل کے بعد کوئی بات نہیں کرتے اور اسی طرح بھیگے ہوئے خانقاہ عالی میں آتے۔ لیکن نہاتے وقت یہ کہتے جاتے:

”کہ خدا میں اپنی ظاہر کو پانی سے دھوتا ہوں تو اس غریب کے باطن کو آبِ کرم سے دھو دے۔“

جب طالبانِ حق اپنے مکانات اور مقاموں سے خانقاہ مبارک میں حاضر ہوتے تو حضرت قطبی عصر کے بعد تشریف فرما ہوتے۔ اور خدام کو اشارہ فرماتے کہ قدیم تلقین یافتوں کو بلائیں تمام حلقے مجلسِ خاص میں حاضر ہوتے۔ حضرت کے خدام ایک ایک کو دائیں اور بائیں سے لاکر جو مقام ان کے مرتبہ کے لائق ہوتا وہاں بٹھاتے۔ اس کے بعد خانقاہ کے نئے لوگوں کو طلب فرماتے۔ یہ تین آدمیوں سے کم نہ ہوتے اور اکثر تین سے زیادہ ہوا کرتے تھے، حضرت قطبی کے سامنے لاکر رو برو بٹھا دیتے۔ حکم یہ تھا کہ چھوٹے مخدوم زادوں کو دالان کے بیرونی حصہ سے لاکر چبوترے پر بٹھائیں۔ تاکہ یہ دور دیکھتے رہیں اور تاکہ انہیں بھی اس کام کی طرف رغبت ہو اور اس کام میں لگ جائیں۔

حضرت قطبی ذکر و حلقی کر کے دکھاتے اور جس وقت حضرت قطبی سر مبارک بلند کرتے تو ہر مشاق کی دونوں آنکھیں چہرہ مبارک پر نظر پڑتے ہی چکا چونند میں آجاتیں اور ضرب کے ساتھ جو حضرت قطبی سینہ اور سر مبارک کو اٹھا کر ضرب کے وقت دل پر مارتے جس سے نفسانیت کی زنجیر جو سختی میں لوہے کی طرح ہوتی اور بشریت کا اس پر قفل چڑھا ہوتا وہ سب کھل جاتی۔

دو حلقی ضربوں کے بعد جو خود حضرت نے لگائی تھیں۔ آپ دائیں اور بائیں ان خلفاءِ اجازت یافتہ اور مسترشدوں میں سے ہر ایک کی طرف نظر فرما کر جو اپنے اپنے اعلیٰ و ادنیٰ رتبہ کے لحاظ سے بیٹھا ہوتا اس مسترشد سے جوان میں سب سے بڑے مرتبے کا ہوتا فرماتے کہ تم کہو۔

پھر سب کے ذکر کر چکنے کے بعد آپ خود ذکر ”اور دو برد“ فرماتے۔ اور تمام پرانے اور نئے تلقین یافتوں کو اپنے ذکر کرنے کے مطابق و مانند ذکر کرنے کا اشارہ فرماتے۔ پھر کچھ دیر کے بعد ہر ایک جدید تلقین

یافتہ کو اپنے زانوے مبارک کے سامنے بٹھا کر حلقہ بنا کر سرگھمانا تعلیم فرماتے اور کسی کا سر خود دست مبارک سے پکڑ کر حلقہ کی تعلیم فرماتے لیکن سب اسی ترتیب کے ساتھ یعنی پہلے صاحبِ حلقہ ذکر کو، پھر طفیلیوں کو اور سابق کے مسترشدوں کو دکھاتے اور ارشاد فرماتے کہ ذکر کی حرکات کو دل پر مارنا چاہیے۔ اس ترتیب مذکورہ بالا کے بعد آپ ہر ایک تلقین یافتہ کو طاقیہ، دستار اور ملبوس مبارک جدید خود اپنے ہاتھ سے پہناتے۔ اس وقت حضرت کے غلام انہیں اس جگہ سے اٹھا کر ایک کنارے ساتھ لے جاتے۔ اور دو رکعت نماز نفل کا طریقہ بنا کر نماز پڑھواتے۔ یہ لوگ غلام کے ہمراہ پھر حضرت قطبی کے سامنے حاضر ہوتے اور سجادے کے سامنے نذر رکھ کر قدم بوسی حاصل کر کے کھڑے رہتے۔ حضرت قطبی یہ ہدایت فرماتے کہ ان تین راتوں کو مستواتر حاضری کو غنیمت سمجھیں اور آج کی شب دونوں بہت ذکر کریں اور بیدار رہیں اور چاہیے کہ کسی شب یہ ذکر پانچو بار سے کم نہ ہو۔

القصہ آپ ہمیشہ فرمایا کرتے تھے کہ حضرت خواجہ خضر علیہ السلام نے مجھ سے وعدہ کیا ہے کہ جو کوئی تمہارے مریدوں اور مسترشدوں میں سے ذکر کی یہ شرطیں یعنی زیارت کرنا، کھچڑی اور روغن، دہی نمک اور لکڑیاں (سرپر رکھ) لانا بجالائیگا۔ اگر وہ اپنے مقصود تک نہ پہنچے تو کل قیامت کے دن آئنا صدقنا (یعنی جس پر ہم ایمان لاتے اور جس کی ہم تصدیق کرتے ہیں) اس کا ہاتھ اور میرا دامن ہوگا

حضرت مخدوم یہ حکایت ہمیشہ بیان فرمایا کرتے تھے کہ ایک مرتبہ ایک شخص میرے پاس آیا اور مجھ سے تلقین ذکر کی درخواست کی۔ میں نے اس میں کچھ ہوشیاری، عالی ہمتی اور عشق کی سوزش و جہن محسوس نہیں کی، اس لیے تلقین ذکر نہیں کی۔ وہ میرے پاس سے اٹھ کر ناخوش چلا گیا۔ چونکہ طالب صادق تھا اس لیے اس کی یہ ناخوشی اور محرومی زیادہ دیر تک نہ رہی۔ آپ فرماتے کہ حضرت خضر علیہ السلام نے مجھ سے ملاقات کی اور فرمایا کہ کیوں تم نے اس غریب کو اس کام سے محروم لوٹا دیا۔ زمانہ آخری ہے۔ اتنا عبادت کا شوق، صلاح و تزکیہ نفس و کمال تقویٰ اور دوام توجہ تم شروع حال ہی میں ایک شخص سے کیسے چاہتے ہو۔ جو شخص تمہارا دامن ارشاد طلب کے ہاتھوں سے پکڑے اسے کبھی اس کام سے محروم واپس نہ کیجئے۔ مناسب ہوگا کہ اسے یہ شرطیں پیش کیجئے اور ان کے آداب کی پابندی کرائیے اور ذکر تلقین فرمائیے۔ پھر بھی اگر وہ اپنے مقصد کو نہ پہنچے تو کل قیامت کے دن تمہارا ہاتھ اور میرا دامن۔

ارشاد کے وسط حال میں، بعض کہتے ہیں کہ اجلاس شیخوخت کے ابتدائی زمانہ میں اندازاً بارہ برس اور بعض

کہتے ہیں کہ اندازاً دو تین سال حضرت قطبی نے دست بیعت کو کشادہ فرما کر پھر تنگ فرما دیا تھا۔ انہیں دنوں خواجہ خضر علیہ السلام نے یہ بشارت دی کہ زمانہ آخر ہے۔ ہر مرید میں اعتقاد کم ملے گا۔ ہر شخص کو دست بیعت دو۔ تمہارے مریدوں اور تعلق رکھنے والوں کو بخشش کی بشارت ہے۔

حضرت قطبی جن مسترشدین کو یہ احساس فرماتے کہ اس کام میں وہ کافی پرانے ہو چکے اور ترقی کر چکے ہیں تو خلعت خلافت و اجازت سے مشرف کرتے اور غریب و نادار دعائیں جن میں اسرار ہیں اور نازک مراقبے اور ذکر کہ کسی اجنبی کے سامنے ان کو بیان نہیں کر سکتے انہیں تعلیم فرماتے اور نازک نازک اسرار پر مطلع فرماتے اور دعائے خلافت تلقین فرماتے۔

حضرت قطبی کے خانوادہ میں جس پیر کے اجازت یافتہ مسترشدین ہوتے انہیں ہناچہ، مصلیٰ تسبیح، دسترخوال، نمکدان اور ایک جوڑا لباس لبادہ اور عصائے مشائخ بھی عطا ہوتا اور اسے خلافت عطا ہونے کی ایک دلیل سمجھا جاتا۔

ایک پیر اپنے مرید خاص کو اپنی پیش امامی کا حکم فرماتا ہے اب اگر اس کا مرید اس پیر کی نماز میں ایک وقت بھی امامت کر لیتا ہے تو وہ مرید اپنے پیر کا خلیفہ و مجاز ہو جاتا ہے۔

حضرت قطب المشائخ (خواجہ بندہ نواز) ہمیشہ علماء کا لباس پہنتے، جس طرح کہ حضرت مرشد المشائخ نصیر الدین محمود نور اللہ مرقدہ پہنا کرتے تھے۔ اور ویسا ہی کھنیل کا پیراہن اور تاج برانی جو بہترین ہوتی، پہنتے اور بارش کے موسم اور جاڑے میں گھر کے اندر بھی بارانی پہن کر بیٹھا کرتے تھے۔ اور پانچ گز کی دستار باندھتے لیکن عیدین اور جمعہ کے دن چندری کے ایک پارچہ کی دستار باندھتے اور اکثر بلکہ کبھی کبھی بھی بغیر بارانی پہنے گھر سے باہر نہیں جاتے۔

اور کبھی آہوت اور سالو کارنگ نہیں پہنتے تھے۔ اور خواب کے وقت غایت حرارت سے جو جسم مبارک میں تھی صرف تین گز کی دستار رکھتے تھے۔

اور اکثر ہانچہ ملبوس کے اندر پہنتے اور لباس کھلے کھلے اور ڈھیلے ڈھالے کٹواتے اور جامے اور دستار جمین پہننے کی ایک مستحسن رسم ہے اس قدر زیب پر بہت زیب دیتے تھے۔ مصرع

زیبائی نہ زیباز تو نہ زیباست زیبائی

یعنی آپ ایسے قبول صورت و زیبا تھے کہ زیبائی کو آپ سے زیبائش و حسن ملا تھا۔

فی الجملہ آپ کوئی رنگین اور میلا اور چست لباس کبھی نہیں پسند کرتے تھے۔ اور جب کبھی قطبی ناخوش ہوتے اور رونے مبارک غصہ سے چڑھا لیتے (یعنی جس سے چہرہ مبارک میں شکنیں پڑ جاتیں)۔

(۱) جب آپ یہ سنتے کہ کسی نے ”خزینہ“ یعنی خانقاہ میں کوئی غلاف شرع کام کیا ہے
(۲) جب آپ دیکھتے کہ مجلس خاص میں کسی کو اس کے مرتبہ سے متفاوت و متجاوز جگہ دی گئی ہے۔
نیز جماعت میں سب بیک وقت باتیں کر رہے ہوں۔
(۳) جبکہ کوئی خان یا بادشاہ یا سوداگر حضرت قطبی کے سامنے ارشاد کے لیے حاضر ہوتا اور ذکر و مراقبہ کی درخواست کرتا اس وقت آپ بہت زیادہ مکدر اور ناخوش ہوتے۔

ایک مرتبہ سلطان فیروز شاہ بہمنی نے ذکر و مراقبہ کے لیے درخواست کی تھی اور عرض کیا تھا کہ ایک ایسی شرط درمیان میں ہو کہ حضرت شیخ کے ارشاد کی برکت سے چند روز ہی کے مہلت میں وہ شرط پوری ہو جائے تاکہ اس کام میں صوفیوں کو جو آثار نمایاں ہوتے ہیں میرے لیے بھی نمایاں ہوں۔
حضرت قطبی نے جواب دیا کہ یہ کام خاص فقر کا حصہ ہے۔

لیکن آپ یہ بھی فرماتے تھے کہ میری تعلیم میں کوئی پیشہ عمدہ، اور شغل اور کام مانع راہ نہیں ہے۔ اگر یہ لوگ باوجود بادشاہت، غانی و حکمرانی، عمدہ ملکی، تجارت و کتابت وغیرہ کے جو اوراد کہ میں بتاؤں اور جو ذکر، مراقبہ اور توجہ کہ میں تلقین کروں اور جو شرائط و آداب میں بیان کروں انہیں ہمیشہ کرتے رہیں اور اس کام میں صدق نیت سے داخل ہوں اور میرے احکام و ہدایت پر قائم رہیں تو یقین ہے کہ ان اسرار و گفتار سے ضرور کچھ حصہ حاصل کر لیں گے اور اپنے دل کی ہمت کے اندازہ اور تزکیہ نفس اور توجہ تام سے راہ میں ترقی کر لیں گے۔

(۴) جبکہ اہل دنیا جو بادشاہی عمدوں پر فائز ہیں سلطانی خلعت و لباس پہن کر سجادہء ولایت کے سامنے آتے۔ معمول یہ تھا کوئی سرکاری لباس پہن کر حضرت قطبی کے دروازے پر آتا تو آپ کے خدام وہ لباس اس سے اترواتے۔ اس کے بعد اسے حضرت قطبی کے سامنے لاتے۔

(۵) ناخوشی کی ایک بات وہ ہوتی جبکہ حاضرین مجلس میں سے کوئی شخص حضرت کے منہ پر حضرت کی تعریف کرتا آپ نہایت ناخوش ہوتے اور چہرہ مبارک پر شکنیں پڑ جاتیں۔

اگر کوئی توحید کا مضمون یا نعت لکھ لانا تو اسے اپنی پہنی ہوئی دستار عطا فرماتے اور جائے نماز اور سجادہ شینوخت کے پاس اگر کچھ نقد رقم ہوتی تو وہ بھی دے دیتے۔

اگر کسی کی بابت یہ سنتے کہ وہ آپ کے پیٹھ پیچھے آپ کی نیک خصلتیں اور اخلاق و مکارم کی تعریف کرتا تو اس سے خوش ہوتے اور اس کے صدق و اخلاص پر عہدگی کرتے، لیکن منہ پر بکتا تو اسے بے ادبی، چالوسی اور تملق پر محمول کرتے۔

(۶) اگر کوئی کسی دوسرے شخص کی خواستہ شے یا املاک پر تغلب سے قبضہ کر لیتا یا کسی شخص کو رنج دینا اور سختی کرتا تو آپ ازراہ کرم و شفقت مظلوم کو اپنی حمایت میں لے لیتے اور اس کی بہت دلداری فرماتے اور اس کے ساتھ انصاف ہونے کی سعی کرتے۔

جو مظلوم آپ کے پاس آتے، آپ اس کی غمخواری فرماتے اور ظالم پر دل و جان سے ناخوش ہوتے۔
(۷) اگر کوئی کسی عورت یا بچہ یا کسی دوسرے کے مرید کو سجادہ شینوخت کے سامنے پیش کر کے رشد و ارشاد کی درخواست کرتا یا تلقین ذکر کی استدعا کرتا اور مراقبات کی تعلیم کی طمع رکھتا تو اس وقت طبیعت مبارک مکدر ہو جاتی اور ہمیشہ فرماتے کہ ان تین جماعتوں کو تعلیم کرنے سے مجھے ندامت ہی ندامت حاصل ہوئی ہے اور ان تین لوگوں کا میں نے اچھی طرح تجربہ کیا ہے اور آخر الامر ناخوش ہونا پڑتا ہے اور اچھی طرح جان لیا ہے کہ یہ بات نقصان سے خالی نہیں ہے۔

(۸) جب آپ قلندر کی کو دیکھتے اور ان کے نام، قصے اور ان کے اعمال کا حال سنتے تو ناخوش ہوتے اور فرماتے کہ یہ وہ لوگ ہیں جو مسلمانوں کے بچوں کو بدراہ کرتے ہیں اور لوگوں کو گمراہی میں ڈالتے ہیں۔

آپ ہمیشہ اپنے پوتوں، نواسوں اور حُر درشتہ داروں کو متنبہ کرتے رہتے کہ میں نہیں چاہتا کہ میرے گھر کا کوئی بچہ اپنی مجلس میں کسی قلندر کو آنے دے اور اس سے بات چیت کرے یا قلندروں کی باتیں سنے۔

فرماتے تھے کہ شیخ شہاب الدین نے کہاں سے یہ بات کھی ہے کہ قلندروں کی جماعت میں ایسا بھی کوئی آدمی اٹھ کھڑا ہوتا ہے یعنی ایک ولی، واصل و عارف و کامل پیدا ہوتا ہے۔ خیر یہ ممکن ہے کہ کوئی ولی اپنے آپ کو چھپانے کے لیے اس جماعت میں شامل ہو جائے اور چھپائے رکھے لیکن اس بات کو اس قوس سے کیا نسبت کہ ایسے لوگوں کی جماعت میں سے کوئی ایسا شخص یعنی ایک مرد ولی و عارف و کامل و شیخ و مرشد پیدا ہوتا ہے۔ اس لیے کہ یہ لوگ بدقوم اور بدملت ہیں۔ ان میں دینداری کی کوئی بھلائی نہیں۔

(۹) جس وقت خانقاہ کا کوئی خادم اور گھر والوں میں سے کوئی یہ عرض کرتا کہ اس جگہ کوئی عمارت ہونی چاہیے یا اس مکان کی مرمت ہونی چاہیے۔ تو آپ ناخوش ہوتے۔ لیکن ایک مرتبہ ایسا ہوا کہ ایک لڑکا (غلام) آیا اور اس نے حضرت قطبی سے عرض کیا کہ خانقاہ کی دیوار کا ایک مینار فلاں جگہ سے ٹوٹ گیا ہے، اس کی مرمت ہونی چاہیے۔ ورنہ برسات کا زمانہ ہے۔ پانی اندر آئے گا اس وقت بھی آپ نے کسی قدر ناخوشی کے ساتھ فرمایا جاؤ درست کراؤ۔

(۱۰) جب نوکر گھر کا یا خانقاہ کا حساب کتاب حضرت قطبی کے سامنے پیش کرتا۔ آپ فوراً ہی ناخوش ہو جاتے اور کچھ نہ سنتے۔ کہتے ہیں کہ آپ نے کسی وقت بھی (حساب کتاب) سماعت نہیں فرمائی۔ حضرت قطبی فرماتے تھے کہ درویش کو اس سے کیا نسبت کہ گھر کے حساب کتاب کی طرف توجہ اور التفات کرے، خواہ وہ صدق بے پروائی کو نگاہ رکھنے ہی کیلئے کیوں نہ ہو۔

حضرت قطبی ہمیشہ فرمایا کرتے تھے کہ آپ کو اپنی ذات سے اور مسترشدوں اور طالبانِ حق سے خواہ وہ حضرت کے مرید ہوں خواہ کسی اور کے جو شے مطلوب و مقصود ہے وہ یہ ہے کہ وہ جادہء شریعت پر رہیں اور اپنے مشغلِ باطن میں مستغرق رہیں۔ چنانچہ اپنی تصنیفات میں آپ نے بہت جگہ یہ لکھوایا ہے کہ نفس کا تزکیہ کرو اور دوامِ توجہ حاصل کرو۔

حضرت قطبی کے قلبِ مطہر کو اس وقت فرحت اور خوشی ہوتی کہ جب آپ کے تمام مریدوں اور مسترشدوں میں سے کوئی خواہ آپ کے فرزندوں سے ہو خواہ حضرت مخدوم کے مریدوں سے اپنے پیش آئے ہوئے کشف و تجلیات کو حضرت قطبی کے سامنے عرض کرتا۔ اسے آپ توجہ سے سنتے اور اس کے حوصلہ کے مطابق رشد و ہدایت فرماتے لیکن جب کوئی کشف حقیقت تجلی صفات و ذاتِ باری تعالیٰ کا واقعہ عرض کرتا تو بہت مسرور ہوتے اور ان صادق مسترشدوں پر بہت کچھ توجہ اور نوازشیں مہذوں فرماتے ان پر اور ان کے آبا و اجداد پر اللہ جل شانہ کی رحمت ہو۔

حضرت مخدوم زادہ خرد سید محمد اصغر حسینی:

جب حضرت مخدوم زادہ خرد نے حضرت قطبی کی وفات کے دوسرے روز حضرت قطبی کے سجادہ پر بطور شیخ وقت اجلاس فرمایا اور ابھی کسی شخص نے حضرت خواجہ سے بیعت نہیں کی تھی کہ آپ نے میاں ید اللہ سے فرمایا کہ بابو حضرت مخدوم کے سجادہ پر تم بیٹھو۔

لیکن اسی روز یعنی منگل کا روز سترھویں ذی قعدہ ۸۲۵ھ کو حضرت قطبی کے تمام فرزند، رشتہ دار و خفاء اور یارانِ طریقت نے اور ان کے ساتھ مجلس میں جو لوگ حاضر تھے انہوں نے حضرت خواجہ مخدوم زادہ خرد کے حضور نذریں پیش کیں۔

حضرت مخدوم زادہ خرد افعال و اعمال اور طریقہ سنت و جماعت پر دعوت دیتے تھے جس میں جناب رسول اللہ ﷺ کی خالص پیروی و متابعت تھی۔

حضرت مخدوم زادہ خرد کا کلام اور ارشاد اہل سنت و جماعت کے قاعدے پر اور ہدایتیں مشائخ طبقات کے قانون پر ہوتیں۔

اپنی شیخوخت کے زمانہ میں اگرچہ کہ آپ ہر روز اجلاس فرماتے اور ہر جمعہ کو جامع مسجد سے لوٹتے وقت حضرت قطبی کے سجادہ پر ان کی جگہ تشریف فرما ہوتے۔ استفتاح کے دن اور بقرعید کے عرفہ کے دن تجدید بیعت کے وقت لوگ آتے اور خرقة توبہ اور دست بیعت کے لیے عرض و معروض کرتے مگر آپ اکثر کو حسن خلق اور تواضع و انکسار کے ساتھ جواب دے کر لوٹا دیتے۔ لیکن کبھی کبھی بعضوں کو قبوں توبہ اور دست بیعت دیتے اور خرقة ارادت عطا کر کے سرفراز بھی فرمایا کرتے تھے۔

حضرت مخدوم زادہ خرد کے زمانہ شیخوخت میں ایک بار حلقہ تلقین ذکر ہوا۔ جس میں :

(۱) قاضی برہان الدین جو خطہ پرنیڈہ کے نائب حاکم شرع تھے۔

(۲) مولانا اسماعیل جو حضرت میاں عبداللہ کے خلیفہ ہو چکے تھے۔

(۳) تیسرے شخص حاکم شرع قصبہ نیوسہ (غالباً یہ لفظ اسہ ہے)

(۴) چوتھے جن کا مولانا علاء الدین نام تھا جو ہندوستانی تھے اور بعد میں حج بھی کر آئے تھے موجود تھے۔

حضرت مخدوم زادہ خرد کو خلق سے انقطاع، راتوں کو جاگنا اور جنگلوں اور باغوں میں تنہا رہنا پسند خاطر تھا اور ہمیشہ نعرہ و گریہ، آہیں اور سوزش درون رستی۔ مقربان صادق اور مخبران واثق یہ کہتے ہیں کہ شیخوخت کے ان ایام میں حضرت مقام تسکین و تمکین پر قرار فرما تھے۔

حضرت مخدوم زادہ خرد نور اللہ مرقدہ ہمیشہ کمال استغراق و شغل و باطن کی وجہ سے امور شیخوخت کی جاری رکھنے کی طرف ملتفت نہ ہوتے اور دنیا کی بات چیت آپ کے سامنے کوئی وقعت نہ رکھتی اور آپ اس سے قطعی طور پر نفرت ظاہر کرتے اور ایسے سرکاری مولوی جو سرکاری دفتروں میں نوکر ہوں اور

بادشاہی ملازمین کی نیزان کی گفتار، رفتار و لباس و معاملات کی حضرت خواجہ کے پاس ایک دانہ اور ایک جو کے برابر بھی وقعت نہیں ہوتی اس لیے کہ ان لوگوں کو کسبِ وطن اور شغلِ دل کی خبر ہی نہیں ہوتی۔ اسی طرح شیخی اور جاہِ طلبی کی اور خانقاہوں کی رسمیں اور عادتیں نیز لنگر اسی قدر وقعت رکھتے لیکن طلبِ علم اور تصوف کی طرف رغبت حضرت کے نزدیک بڑی چیز سمجھی جاتی۔ طالبِ علموں اور اہل سنت و جماعت کے صالحان امت اور فقیروں اور صوفیوں کو دوسرے لوگوں سے زیادہ محبوب رکھتے۔ حضرت توجہ دل سے یہ سعی فرمایا کرتے تھے کہ ہر شخص طلب کے شروع میں عبادت زیادہ کرے اور نہایت کار میں صوفی مشرب ہو جائے۔

حضرت مخدوم زادہ خرد کے زمانہ شیخوخت میں سلطان احمد شاہ بہمنی کو تین بار حضرت کی ملاقات نصیب ہوئی۔ سلطان آپ کی بہت حرمت و عزت کرتا اور اعتقاد والوں کی طرح تعظیم و تکریم کرتا اور جب حضرت سے بات کرتا تو بہت ادب سے کلام کرتا۔ حضرت بھی ایک شانِ مجذوبی و بے پروائی سے اس طرح ملتے کہ ماسوی اللہ سے بالکل خالی ہیں۔

حضرت مخدوم زادہ خرد ہمیشہ یہ فرماتے کہ بابو ”یدو“ یہ تمہاری جگہ ہے آؤ اور بیٹھو اور حضرت مخدوم کا کام جاری کرو اور مجھے خلاصی دو تا کہ فراغِ خاطر سے اللہ کی طرف دل سے متوجہ ہو کر خوش رہوں۔ حضرت قطبی نے اس بارے میں خاص اپنے ہی زمانہ میں خلافت نامہ میں زیادہ لوگوں کو دست بیعت دینے کی اجازت دی تھی مگر اس کام کی اجرائی کے لیے جو ہر بارو گوہر خوار تقریر لکھا دی تھی وہ یہ ہے: کہ میری جگہ محمد اصغر ہوگا۔ اور مرا حق پدری اس وقت ملحوظ رکھے گا جبکہ میرے بعد وہ میرے سجادے پر بیٹھے اور دست بیعت دے۔“

اس لیے آپ بدرجہ مجبوری حضرت قطبی کے سجادہ ولایت اور مقام ہدایت پر تشریف فرما ہوئے لیکن علی العموم دست بیعت و راز نہیں فرمایا اور شیخوخت کا وہ خیال جو اہل خانوادوں اور شیخ زادوں میں جاری ہے دل میں نہ رکھا اور سرور و سرور فرما بننے کی طرف کبھی قدم نہ اٹھایا۔

حضرت قطبی کی شیخوخت کے زمانے کے رسوم میں سے چند جزئیات مثلاً میدوں اور معتقدوں کا سر جھکانا اور اسی طرح کے دیگر امور تھے آپ نے لوگوں کو ان پر عامل رہنے کی اجازت نہیں دی اور بہت تاکید سے منع کیا اور جھڑکا۔“

حضرت مخدوم زادہ خرد دو برس دو مہینہ چار دن حضرت قطبی کے سجادہء ولایت پر جلوہ فرما رہے۔
بدھ کے روز اکیسویں محرم ۸۲۸ھ کو اس منزل ناپائیدار سے اس مقام پائیدار کی طرف سفر اختیار کیا۔

حضرت سید ید اللہ حسینی رحمہ اللہ

آپ تیسویں محرم ۸۰۳ھ کو کھبایت ولایت گجرات میں تولد ہوئے۔
اس زمانہ میں حضرت قطبی قصبہ پٹن میں تھے، ولادت کی خوش خبری سنتے ہی کھبایت تشریف لائے۔
حضرت مخدوم نے فرمایا: ”اے محمد اصغر تیرے گھر ایسا لڑکا آیا ہے جو جہانگیر ہوگا۔“

فی الجملہ جب حضرت قطبی کھبایت سے سفر کر کے تھانیسر تشریف لائے۔ وہاں نصیر خان، ملک
حسام الدین مہابلی احمد شاہی فرزند ان خان اعظم عادل خان محمد عین فاروقی اور دوسرے بہت سے اس
جگہ کے رہنے والے حضرت قطبی کے مرید ہوئے۔

پھر وہاں سے جمادی الثانی کے مہینہ ۸۰۳، ہجری میں بنانہء سلطنت شاہنشاہ مرحوم سلطان فیروز شاہ
بھمنی رحمہ اللہ شہر احسن آباد (عرف گلبرگہ شریف) میں تشریف فرما ہوئے۔

ان دنوں حضرت سید ید اللہ حسینی ایک سال چار مہینہ کے تھے۔

جب آپ چار سال چار ماہ اور چار دن کے ہوئے تو قاضی بہاء الدین امام کے پاس تعلیم کے لیے حضرت
قطبی نے مکتب میں بٹھایا۔

بعد ازاں حضرت قطبی نے بہت کوشش فرمائی کہ حضرت سید ید اللہ کلام اللہ حفظ کر لیں۔

چنانچہ حق جل و علا کی مدد سے تھوڑے ہی دنوں میں حضرت میاں ید اللہ کو کلام اللہ کا حفظ ختم کرنا نصیب
ہوا جب کلام اللہ ختم کر کے آپ نے پہلی محراب سنائی تو حضرت میاں ید اللہ قاضی بہاء الدین امام کے ہمراہ
کچھ مٹھائی لے کر حضرت قطبی کی قدمبوسی کے لیے حاضر ہوئے۔ حضرت قطبی بہت خوش ہوئے۔

اسی زمانہ میں حضرت قاضی بہاء الدین نے حضرت قطبی کے سجادہء ولایت کے سامنے عرض کی کہ

مخدوم زادہ حضرت میاں ید اللہ کو سوائے مخدوم کے اور کون پہچانتا ہے یا متقدمین میں سے حضرت
قطب الدین اور حضرت شیخ فرید الدین تشریف لائیں تو میاں کو پہچانیں۔ حضرت قطبی کو بہاء الدین
کی یہ تعریف پسند آئی۔ جواب دیا ”خوش می گوئی ملال، نیکوئی میگوئی ملال۔“

حضرت شاہ ید اللہ نے اور بھی چند ختم سنائے۔ اس کے بعد حضرت قطبی نے فرمایا کہ مولانا تاج الدین خوش نویس کے پاس جا کر خط درست کریں۔ چنانچہ کچھ عرصہ تک حضرت میاں ید اللہ مولانا تاج کے سامنے خط کی مشق کرتے رہے اس کے بعد حضرت قطبی نے فرمایا کہ قاضی سراج الدین خادم خانقاہ کے پاس بھی جا کر خط کی مشق کریں اور علم بھی حاصل کریں۔ آپ نے ایسا ہی کیا۔

اس کے بعد حضرت قطبی نے فرمایا کہ میرے سبق کی مجلس میں بھی ید اللہ آیا کریں۔ کچھ علوم ظاہری بھی مثلاً نحو، صرف، فقہ اور علم تصوف حضرت قطبی سے پڑھ کر سند حاصل کی جس زمانہ میں حضرت میاں ید اللہ حضرت قطبی سے آداب المریدین پڑھتے تھے حضرت قطبی اس کا ترجمہ بھی لکھایا کرتے تھے۔

حضرت میاں ید اللہ نے حضرت مخدوم کے ہاتھ پر بیعت کی چنانچہ بیعت کے ہی دن حضرت مخدوم نے اپنا نہالچہ سجادہٴ خلافت میاں ید اللہ کو عطا فرمایا اور ازراہ کرم و نوازش مجمع عام میں اپنی زبان جو ہر بار گوہرِ نثار سے فرمایا کہ چونکہ باپ نے اپنے آپ کو دوسرے جہان میں ڈال دیا ہے، اس لیے باپ کی جگہ یہ سب اسے میں نے عطا کیا کہ میرے بعد میرے کام کو بھی جاری رکھے گا۔ اس کے چند روز بعد ورد اور اد بھی بتائے اور فرمایا کہ ید اللہ تمہیں چاہیے کہ میری صحبت میں رہا کرو۔

حضرت قطبی نے حضرت میاں ید اللہ کو بلا کر کہا کہ بابو یدو! اب میں کبیر السن ہو گیا ہوں اور دعائے استفتاح پڑھ نہیں سکتا۔ تم پڑھ دیا کرو۔ چنانچہ حضرت قطبی کے فرمانے کے بموجب حضرت میاں ید اللہ عصر کی نماز کے بعد دعاء استفتاح پڑھتے اور حضرت قطبی سن کر خود بھی پڑھنے لگتے۔ اس کے بعد اپنے سینہ مطہر سے لپٹالیتے اور سینہ سے سینہ ملتے۔

حضرت قطبی نے میاں ید اللہ کا پیارا نام ازراہ مرحمت قبول رکھا۔

حضرت قطبی کے ولایت کے آخری زمانہ میں جبکہ حضرت مخدوم کا جسم بہت کمزور ہو گیا تھا ایک روز حضرت میاں ید اللہ نے حضرت مخدوم کے سامنے بیٹھ کر یہ عرض کیا کہ امیر المؤمنین ابو بکر صدیق رضی اللہ عنہ نے ایک مرتبہ جناب رسالت مآب ﷺ سے یہ گزارش کی کہ میرے لیے اس سے بڑھ کر اور کوئی نعمت نہیں کہ آنحضرت ﷺ کے قدم مبارک میں دیکھتا رہوں۔ میرا بھی حال حضرت مخدوم کے ساتھ ایسا ہی ہے۔

فی الجملہ حضرت مخدوم جس وقت چاہتے کہ مردانِ غیب کے پاس کسی کو بھیجیں تو حضرت میاں ید اللہ ہی کو بھیجا کرتے تھے۔

حضرت قطبی نے جب اپنے مقربوں، مسترشدوں اور مقبولوں کو اجازت خلافت کی خلعت سے سرفراز فرمایا تو ہر بار حضرت میاں ید اللہ کا نام بھی لکھوایا ہے۔ ایک بار حضرت قطبی اجازت نامہ لکھوا رہے تھے۔ آپ نے فرمایا کہ قاضی راجا دست بیعت دیا کریں، عبد اللہ دست بیعت دیا کریں اور ہر دو ملک زادے ملک عز الدین، ملک شہاب الدین دست بیعت دیا کریں، اور میرا جانشین و خلیفہ ید اللہ ہے۔

حضرت مخدوم زادہ خرد کو حضرت قطبی نے جانشین بنایا۔

خلافت نامہ میں چند سطور لکھیں:

”والخرقه والسجادة والخاتم الذي بيدي كل ذلك مبذولة ومملوكة ل محمد اصغر“.

یہ انگوٹھی مخدوم زادہ خرد سے حضرت میاں ید اللہ کو پہنچی۔

حضرت مخدوم زادہ خرد کی وفات کے بعد پنشنہ کے دن بائیسویں محرم ۸۲۸ھ کو جانشینی کی مجلس ہوئی۔ میاں سفیر اللہ نے حضرت میاں ید اللہ کا دایاں ہاتھ پکڑا اور قاضی بہاء الدین نے بایاں ہاتھ اور حضرت میاں ید اللہ حقیقتہً حضرت قطبی کی خلافت پر لیکن بظاہر مخدوم زادہ خرد کی بجائے حضرت قطب المشائخ کے سجادہ شیخوخت اور مقام ہدایت پر متمکن ہوئے۔

حضرت مخدوم زادہ خرد اپنی شیخوخت کے زمانہ میں لوگوں کو علی العموم مرید نہیں کیا کرتے تھے۔ اب اس عہد دولت خلافت حضرت میاں ید اللہ میں اس راستہ کے کھلتے ہی اور ارشاد کے دروازے کے وا ہوتے ہی خلق کا ہجوم بہت ہوا۔

قاضی سراج الدین فرماتے تھے کہ میں نے بارہا تجربہ کیا اور اچھی طرح یہ امر محسوس کیا ہے کہ مخدوم زادہ میاں ید اللہ کے عہد دولت خلافت میں جس کسی کو حضرت میاں صاحب کی طرف سے تلقین ذکر اور تعلیم مراقبہ ہوئی اور اس نے اس کام میں صبر و تحمل سے کام لیا تو البتہ آپ کے ارشاد اور دل کی نظر کی تاثیر اور حضرت مخدوم زادہ کی نوازش و مہربانی سے اس کام کا کچھ نہ کچھ حصہ اسے ضرور ملا ہے اور خالی نہیں رہا۔

مؤلف تاریخ حبیبی کا بیان ہے کہ حضرت میاں ید اللہ کے سجادہ شینوخت پر اجلاس فرما ہونے کے وقت سے اس وقت تک حضرت کے تربیت یافتہ چند خلیفہ و مجاز ہوئے ہیں ان کے نام یہ ہیں۔

- (۱) مخدوم زادہ حضرت میاں من اللہ رحمہ اللہ
 - (۲) مخدوم زادہ حضرت میاں صبغة اللہ رحمہ اللہ
 - (۳) مخدوم زادہ حضرت میاں حفظ اللہ رحمہ اللہ
 - (۴) مخدوم زادہ حضرت میاں محمود رحمہ اللہ
 - (۵) سید کمال الدین بن صفی بہروچی رحمہ اللہ
 - (۶) سید اسماعیل بن حسام رحمہ اللہ
 - (۷) سید ابن ماہ منیر بن حسام رحمہ اللہ
 - (۸) مولانا تاج الدین رحمہ اللہ
 - (۹) مولانا ابوالفضل علاء الدین اودھی رحمہ اللہ
 - (۱۰) ملک زادہ حضرت فرید فرشوری رحمہ اللہ
 - (۱۱) حضرت شیخ اویس رحمہ اللہ
 - (۱۲) اصیل الدین محمد آبادی رحمہ اللہ
 - (۱۳) مولانا مخدوم زادہ یعنی صاحب سجادہ حضرت میاں احمد فرزند حضرت میاں ید اللہ
- سوانح بندہ نواز کے دیگر قدیم و مستند آخذ:

- (۱) سیر محمدی: مؤلف مولانا محمد علی سامانی، سنہ تالیف ۸۳۱ھ (۲) تاریخ محمدی و تاریخ حبیبی: تالیف ۸۴۹ھ مؤلف مولانا عبدالعزیز (۳) محبت نامہ: ملفوظات حضرت شاہ ید اللہ حسینی، تالیف ۸۴۳ھ (۴) شواہد الجمل و در شمائل الکمل ملفوظات حضرت خواجہ ابوالفیض بیدری، سن تالیف ۸۷۴ھ تا ۸۷۷ھ (۵) تبصرة الخوارقات: سید من اللہ، ۹۸۱ھ۔

(ماخوذ از ”شجرة الاشراف“)



مولانا صباح الدین عبد الرحمنؒ

حضرت سید اشرف جہانگیر سمنانیؒ

م بعد ۸۲۵ھ

سید محمد اشرف اسم گرامی اور جہانگیر لقب تھا، آل سمنان میں تھے، ولادت باسعادت سمنان میں ہوئی۔ والد بزرگوار، محمد ابراہیم سمنان کے سلطان تھے۔^۱ والدہ ماجدہ خدیجہ بیگم خواجہ احمد یسوی کی لڑکی تھیں، ان کے زہد و عبادت کا حال یہ تھا کہ ان سے تہجد کی نماز کبھی قضا نہ ہوئی، پوری رات عبادت میں گزار تیں، اور صائم اللہ ہر رہیں۔^۲

تعلیم: تین بہنوں کے بعد حضرت ابراہیم مجذوب کی دعاؤں کی برکت سے حضرت سید اشرف پیدا ہوئے۔ سات سال کے ہوئے تو سات قراءتوں کے ساتھ کلام پاک حفظ کیا، چودہ سال کی عمر میں معقولات و منقولات کی تعلیم ختم کی جس سے تمام عراق میں مشہور ہو گئے۔^۳

اورنگ نشینی: والد بزرگوار کی وفات کے بعد سمنان کی عمان حکومت سنبھالی، ان کے زمانہ حکومت کے عدل و انصاف کے بہت سے قصے مشہور ہیں، لطائف اشرفی کے مولف نے اس عدل و انصاف کا ذکر اشعار میں کیا ہے:

^۱ لطائف اشرفی ج ۲ ص ۷۸

^۲ ایضاً ج ۲ ص ۹۰

^۳ ایضاً ص ۹۱

چون اورنگ سمنان بدو تازہ گشت	جہاں از عدالت پر آوازہ گشت
بدورانِ عدلش ہمہ روزگار	گلستاں شدہ عدل آورد بار
زہے عدل و انصاف آل دادگر	کہ بر پیش گرگے نہ بند دگر
بشاہین زندباں بازی کلنگ	کبوتر سوے باز آورد چنگ
اگر فیل بر فرق موری گذر	کند مور بر فیل آرد نظر
کہ این دور سلطانِ اشرف بود	چہاں ظلم تو بر سرِ من رود ^۱

ترک سلطنت: حکومت کے زمانہ میں بھی حضرت سید محمد اشرف فرائض و سنن اور واجبات و نوافل کے پابند تھے۔ راہِ سلوک کی طرف طبیعت صغریٰ سے مائل تھی، اس لئے خواب میں بزرگانِ دین ہی کو دیکھتے، اور ان سے فیوض حاصل کرتے، بالآخر ایک رات خواب میں دیکھا کہ حضرت خضر علیہ السلام فرما رہے ہیں کہ سلطنتِ الٰہی چاہتے ہو تو یہ دنیاوی سلطنت چھوڑ کر ہندوستان جاؤ، اس خواب کے بعد والدہ ماجدہ کی خدمت میں حاضر ہوئے اور اپنا ارادہ ظاہر کیا، والدہ نے فرمایا تمہاری پیدائش سے پہلے میرے والد بزرگوار نے بشارت دی تھی کہ میرے گھر میں ایک فرزند پیدا ہوگا، جس کے نور ولایت سے تمام عالم منور ہوگا، اللہ کا شکر ہے کہ وہ وقت آ پہنچا، سفر مبارک ہو۔

والدہ ماجدہ کی اجازتِ سفر کے بعد سلطنت اپنے بھائی سلطان محمد کے سپرد کر کے ہندوستان کی طرف روانہ ہوئے۔^۲

سفر تین منزل تک بارہ ہزار سپاہی اور فوجی رخصت کرنے آئے، ان کو وداع کر کے حضرت سید محمد اشرف ماوراء النہر ہوتے ہوئے بخارا پہنچے، بخارا سے سر قند آئے، سر قند تک کچھ گھوڑے سواری میں ساتھ تھے، لیکن ان گھوڑوں سے راحت کے بجائے رسوائی محسوس کی، اس لئے فقراء کو دیدیئے۔ سر قند سے اوچہ وارد ہوئے، جہاں حضرت سید جلال الدین بخاری مخدوم جہانیاں جہان گشت کی خدمت میں پہنچے، حضرت جہانیاں جہان گشت نے ان کو دیکھتے ہی فرمایا:

^۱ لطائفِ اشرفی ج ۲ ص ۹۱

^۲ ایضاً ص ۹۲-۹۳

”بعد از مدتے بوے طالب صادق بدماغ رسیدہ بعد از روزگارے نسیم از گلزار سیادت وزیدہ فرزند بسیار مردانہ برآمدہ مبارک باد، زود قدم در راہ نہ کہ برادر م علاء الدین منتظر مقدم شریف ہستند زینہار در راہ جاے نمائی۔“

(لطايف اشرفی جلد دوم ص ۹۴)

حضرت مخدوم جہانیاں جہان گشت سے فیضیاب ہو کر دہلی میں نزول اجلال فرمایا، یہاں کے مشائخ سے مستمتع ہو کر بہار کی طرف رخ کیا۔ قصبہ بہار شریف اس وقت پہنچے جب حضرت مخدوم الملک شرف الدین احمد یحییٰ منیریؒ کا جنازہ رکھا ہوا تھا۔ حضرت مخدوم نے وصیت فرمائی تھی کہ ان کے جنازہ کی نماز وہی شخص پڑھائے جو صحیح النسب سید ہو، تارکِ مملکت ہو، اور سات قراءتوں کا قارئ ہو۔ یہ تمام شرطیں حضرت سید محمد اشرف میں موجود تھیں، اس لیے انہی نے حضرت مخدوم کے جنازہ کی نماز پڑھانے کی سعادت حاصل کی، کچھ دنوں حضرت مخدوم کے مزار اقدس پر مراقبہ کر کے روحانی فیوض و برکات بھی حاصل کیے، اس کے بعد بنگالہ کی طرف آگے بڑھ گئے۔¹

بیعت: اس زمانہ میں اہل بنگالہ چشتیہ سلسلہ کے بزرگ حضرت شیخ علاء الدین علاء الحق بن السعد اللاہوری بنگالی کی مذہبی و روحانی تعلیمات سے فیضیاب ہو رہے تھے۔ یہ حضرت خواجہ نظام الدین اولیاء کے مشور خلیفہ حضرت شیخ سراج الدین اخئی عثمان کے خلیفہ تھے۔ حضرت شیخ علاء الدین کے خاندان کے لوگ وزارت اور دوسرے بڑے بڑے شاہی عہدوں پر مامور تھے، لیکن خود انہوں نے درویشی اختیار کی تھی، جید عالم بھی تھے۔ اس لئے مذہبی اور روحانی تعلیمات کے لیے ان کے پاس لوگ بکثرت آتے ان کی سخاوت بھی مشہور تھی، ان کی خانقاہ کے اخراجات پر سلاطین کو بھی رشک ہوتا تھا، روضہ شریف پندوہ شریف (ضلع مالہ) میں ہے، لیکن قیام سنار گاؤں اور بنگال کے دوسرے مقامات پر بھی رہا،² لطائف اشرفی میں ہے کہ حضرت سید اشرف کے آنے سے پہلے حضرت علاء الدین نے اپنے مریدوں کو بشارت دی تھی کہ:

سن کے کہ از دو سال انتظار اومی کشیدہ ایم و طریق موصلت اومی دیدہ ایم امروز فردای رسد (ج ۲ ص ۹۵)

¹ لطائف اشرفی ج ۲ ص ۹۴

² تفصیل کیلئے دیکھو اخبار الاولیاء ص ۱۳۵

اور جب حضرت سید اشرف پنڈوہ^۱ کے قریب پہنچے تو حضرت علاء الدین قیلولہ فرما رہے تھے لیکن یکایک بولے: ”بوسے یارمی آید“

اور اس محافہ پر شہر سے باہر نکلے جو حضرت سراج الدین انجی سے ان کو ملتا تھا، شہر سے ان کو باہر جاتے دیکھ کر مریدوں اور معتقدوں کا ہجوم بھی ان کے ساتھ ہو گیا بعض پایادہ اور بعض گھوڑوں پر سوار تھے، حضرت سید اشرف کے استقبال کے لئے یہ جلوس شہر سے ایک کوس باہر گیا، جب حضرت سید اشرف کی نظر حضرت شیخ علاء الدین پر پڑی تو دور سے دوڑے اور ان کے قدموں پر جا گرے، حضرت شیخ علاء الدین نے والہانہ انداز سے ان کو اٹھا کر گلے سے لگایا، اور فرمایا:

چہ خوش باشد کہ بعد از انتظارے بامید رسد امیدوارے

حضرت علاء الدین کے محافہ خاص پر حضرت سید اشرف غافقہ تشریف لائے جہاں ان کی بڑی تعظیم و تکریم کی گئی، اور جب مرشد نے بیعت سے مشرف کیا تو حضرت سید محمد اشرف نے فی البدیہہ یہ اشعار کہے:

نہادہ تاجِ دولت بر سرِ من علاء الحق والدیں گنجِ نابات
زہے پیرے کہ ترک از سلطنتِ داد برآوردہ مرا از چاہِ آفات

مرشد کی خدمت میں بارہ سال رہے، خرقہ خلافت کے علاوہ ان ہی سے جہانگیر کا لقب پایا خود فرماتے ہیں:

مرا از حضرت پیر جہاں بخش خطاب آمد کہ اے اشرف جہانگیر
کنوں گیرم جہاں معنوی را کہ فرمان آمد از شاہم جہانگیر^۲

ایک موقع پر حضرت اشرف جہانگیر کمر باندھ رہے تھے کہ مرشد نے پوچھا کیا کر رہے ہو؟
حضرت جہانگیر نے جواب دیا: ”میان برائے خدمت می بندم“ یعنی خدمتِ خلق کے لئے کمر کس رہا ہوں۔

^۱ لطائف اشرفی میں ”بندوار“ مرقوم ہے، جو غالباً کتابت کی غلطی ہے۔

^۲ لطائف اشرفی ج ۲ ص ۹۹

مرشد نے فرمایا: ”اگر می بندی محکم بہ بند کہ ہیچ در میان نداری“ یعنی اگر کمر کس رہے ہو تو مضبوط کو تاکہ پھر در میان میں کوئی چیز باقی نہ رہے۔

حضرت اشرف جہانگیر نے عرض کیا: ”آرزوے نفس از میان بیرون کشیدہ ام تازندہ ام“ یعنی اپنی میان سے نفس کی آرزو کو دور کر دیا ہے جب تک زندہ ہوں نفس کی آرزو کو دور رکھوں گا۔ مرشد نے یہ سنکر فرمایا مبارک باد۔¹

نواح جو نیپور کا سفر: جب ہر قسم کے روحانی فیض سے مستمتع ہو چکے تو مرشد نے اپنے جلیل المرتبت خلیفہ کو نواح جو نیپور کی طرف جانے کا حکم دیا، حضرت جہانگیر دل بد جبر کر کے مرشد سے رخصت ہوئے، سفر میں اونٹوں اور گھوڑوں کی کافی تعداد ساتھ رہی راستے میں لوگوں نے ان کی درویشی میں یہ امارت دیکھ کر اعتراض کیا تو فرمایا: میخ طویلہ در گل زدہ ام نہ در دل²

قیام محمد آباد کھنہ: منیر ہوتے ہوئے قصبہ محمد آباد کھنہ اعظم گڑھ تہنچے یہاں کے تمام علماء و فضلا ملنے آئے تو رسول اللہ ﷺ کے چار یار بد گفتگو ہونے لگی حضرت اشرف جہانگیر نے خلفاء راشدینؓ کی مدح میں ایک رسالہ لکھا تھا، اس میں حضرت علی مرتضیٰؓ کی مدح اور خلفاء سے نسبتا زیادہ کی تھی، محمد آباد کھنہ کے علماء نے اس پر بحث کرنی شروع کی اور حضرت اشرف جہانگیر پر رفض کا الزام عائد کیا، دوسرے دن جمعہ تھا جمعہ کی نماز کے بعد علماء کا محضر ہوا انھوں نے حضرت اشرف جہانگیر کے خلاف فتویٰ دیا لیکن قصبہ کے مفتی اور سر حلقہ علماء مولانا سید خان نے تمام علماء سے اختلاف کیا، اور حضرت اشرف جہانگیر کی حمایت میں کہا کہ وہ سید ہیں، اگر انھوں نے اپنے جد امجد کی شان میں کچھ اچھے کلمات استعمال کیے تو اس میں کسی کو کیا اعتراض ہو سکتا ہے۔ یہ سن کر علماء شرمندہ ہوئے، حضرت اشرف جہانگیر نے سید خان کو دعائیں دیں، رفتہ رفتہ اور دوسرے علماء بھی حضرت اشرف جہانگیر کی بزرگی کے قائل ہوتے گئے۔³

¹ ایضاً ص ۳۸۰

² لطائف اشرفی ج ۲ ص ۱۰۱

³ ایضاً ج ۱ ص ۱۸-۲۰

قیام ظفر آباد: غالباً محمد آباد کھنہ سے ظفر آباد پہنچے ظفر آباد میں پہلے تو لوگوں کا سلوک اچھا نہ رہا لیکن بالآخر انکی بعض کرامتیں دیکھ کر لوگ ان کی طرف ملتفت ہوئے، یہیں حضرت شیخ کبیر سرور پوری مرید ہوئے جو بڑے صاحب علم اور صاحب ثروت تھے اور آگے چل کر حضرت اشرف جہانگیر کے محبوب خلیفہ ہوئے۔¹

قیام جونپور: کچھ دنوں کے بعد حضرت اشرف جہانگیر ظفر آباد سے جونپور آ رہے اور وہاں کی ایک مسجد میں نزول اجلال فرمایا، انکی تشریف آوری پر ملا قاضی شہاب الدین دولت آبادی ملنے آئے۔²

قاضی شہاب الدین دولت آبادی: قاضی شہاب الدین اپنے زمانہ کے بڑے جید عالم تھے۔ ان کو اپنے زمانہ میں جو شہرت اور مقبولیت حاصل تھی ان کے معاصر علماء میں کسی اور کو نہ ہوئی، اصلی وطن تو غزنین تھا، لیکن دولت آباد دکن میں نشوونما پائی، دہلی آکر اس عہد کے ممتاز علماء مثلاً قاضی عبدالمقتدر اور مولانا خواجگی دہلوی سے مختلف قسم کے علوم و فنون کی تعلیم حاصل کی، قاضی عبدالمقتدر کو ان کی ذات پر فخر تھا، ان کے بارہ میں ایک بار فرمایا کہ میرے یہاں ایک طالب علم آیا ہے جس کا پوست بھی علم ہے، مغز بھی علم ہے اور استخوان بھی علم ہے، امیر تیمور کے ہنگامہ کے زمانہ میں مولانا شہاب الدین نے دہلی کو خیر آباد کہا، سلطان ابراہیم شرقی کی دعوت پر جونپور پہنچے، سلطان نے ان کی بڑی تعظیم و توقیر کی اور قاضی القضاۃ کے عہدہ پر مامور کیا، انھوں نے بہت سی کتابیں لکھیں مثلاً (۱) شرح کافیہ، جو شرح ہندی کے نام سے ان کی زندگی ہی میں بہت مقبول اور مشہور ہوئی، کہا جاتا ہے کہ ملا عبد الرحمن جامی نے جب کافیہ کی شرح لکھی اور قاضی شہاب الدین دولت آبادی نے اس کو دیکھا تو فرمایا کہ ملا جامی نے میری شرح ہندی کا خلاصہ لکھا ہے (۲) ارشاد در نحو جو ایک نئے طرز پر نحو کی ایک کتاب ہے، (۳) بدیع البیان، علم بلاغت پر ایک رسالہ ہے (۴) بحر المواج، یہ فارسی زبان میں کلام پاک کی ایک تفسیر ہے (۵) اصول ابراہیم شاہی، اس میں عربی زبان میں اصول شرح پر بحث ہے، یہ

¹ لطائف اشرفی ج ۲ ص ۱۰۳

² ایضاً ص ۱۰۴

ابراہیم شاہ کے نام سے موسوم ہوئی (۶) رسالہ در تقسیم علوم (۷) رسالہ در صنائع (بزبان فارسی) شعر گوئی میں بھی مہارت تامہ رکھتے تھے¹۔ قاضی شہاب الدین جب حضرت اشرف جہانگیر سے ملے تو ایسے گرویدہ ہوئے کہ کبھی تو روزانہ، اور کبھی دوسرے تیسرے دن خدمت میں حاضر ہوتے، حضرت اشرف جہانگیر نے بھی ان کے علم و فضل کی بڑی قدر دانی کی، اور ان کی تصنیف ارشاد در نحو کے متعلق فرمایا: ”اینک می گویند کہ سحر از ہندوستان راست آمدہ غالباً این راست سحر بودہ۔“²

قاضی شہاب الدین نے حضرت اشرف جہانگیر کی صحبت میں باطنی اور روحانی کمالات بھی حاصل کیے چنانچہ حضرت اشرف جہانگیر نے ان کو خرقہ خلافت اور ملک العلماء کا خطاب عطا کیا، لطائف اشرفی میں ہے:

”حضرت قاضی خدمتے شایستہ و ملازمتے بایستہ شد و الباس خرقہ کردند و خطاب ملک العلماء مخاطب کردند و مہین خلفاء ولایت مآب و بہترین ندما اصحاب اندجام بود میان علوم ظاہری و باطنی صاحب معاملات یقینی و جامع و اردات دینی شدہ بود تشرع بسیار داشت، ریاضات شدیدہ و مشاہدات جدیدہ کشید کہ اشرف خلافت و اجازت یافتہ۔“³

قاضی شہاب الدین ہی کی وساطت سے سلطان ابراہیم شاہ اپنے خوانین و امراء کے ساتھ کئی بار حضرت اشرف جہانگیر کی قدمبوسی کے لئے آیا ان ملاقاتوں کی تفصیل لطائف اشرفی میں اس طرح درج ہے:

”حضرت قاضی نے عرض کیا کہ آج سلطان مشرف ملاقات سے مشرف ہونا چاہتے ہیں لیکن اس خادم کی خواہش ہوئی کہ آج یہ فقیر خدمت میں حاضر ہوئے تو کل پھر سلطان کے ساتھ قدمبوسی کا مشرف حاصل کرے گا، (حضرت قدوة الکبراء یعنی حضرت جہانگیر نے) فرمایا اس فقیر کے نزدیک تم سلطان سے بہت بہتر ہو، اگر سلطان آتے ہیں، آنے دو وہ حاکم ہیں۔ جب قاضی کو رخصت کیا تو فرمایا کہ

¹ تفصیل کے لئے دیکھو اخبار الاخبار ص ۱۶۹ خزینۃ الاصفیاء ج ۱ ص ۳۹۰ و مشاہیر جونپور ص ۳۳-۳۶

² لطائف اشرفی ج ۲ ص ۱۰۶

³ لطائف اشرفی ج ۱ ص ۳۱۰

ہندوستان میں اتنی فضیلت (جتنی کہ قاضی میں ہے) کم دیکھی گئی ہے دوسرے دن حضرت قدوة الکبراء اپنے وظائف میں مشغول تھے کہ معلوم ہوا کہ سلطان خوانین اور دوسرے لوگوں کے ساتھ آ رہا ہے، جب مسجد کے دروازے پر یہ جماعت پہنچی تو حضرت قاضی نے سلطان سے عرض کی کہ اتنے اژدحام کے ساتھ حضرت سید کی ملاقات کے لئے جانا مناسب نہیں، ان کو تکلیف ہوگی، آخر سلطان نیچے اتر آیا، اور اپنی جماعت سے بیس اہل فضیلت و اہل فراست کو منتخب کر کے پائے بوسی کے لئے حاضر ہوا، اس نے حضرت کے دل کو ہاتھ میں لینے کے لئے حد سے زیادہ ادب اور احترام کیا، اس نے قلعہ جناہ کی فتح کے لئے ایک بہت بڑا لشکر بھیجا تھا، اس کے لئے وہ متردد تھا، اس نے حسبِ حال حضرت قدوة الکبراء کے سامنے یہ اشعار پڑھے:

دلی کان انور است از جام جمشید روان روشن تراز خورشید باشد
چہ حاجت عرض کردن بر ضمیرش کے کورائیں امید باشد

حضرت قدوة الکبراء نے فرمایا:

اگر بہ یقین شد قدمت استوار گرد زور یا نم از آتش برآر

اور جب سلطان رخصت ہونے لگا تو حضرت نے ایک مسند عطا کی جس سے وہ بہت خوش ہوا، اور جب قیام گاہ پر پہنچا تو بولا: ”چہ سیدیت عالی جناب و مقاصد آب الحمد للہ کہ در ہندوستان چنین مردم در آمدہ اند۔“ تین روز کے بعد سلطان تھوڑے سے آدمیوں کے ساتھ حضرت قدوة الکبراء کی خدمت میں پھر آیا۔ روٹی کا ٹکڑا اور مشربت ساتھ لایا، لوگوں نے قلعہ کی فتح پر مبارک باد دی لیکن حضرت نے فرمایا سلطان کو مبارک باد دو کہ بند دروازے کو کھولا ہے۔ اس مرتبہ سلطان کی عقیدت ہزار گنی زیادہ ہو گئی اور عرض کیا کہ بندہ تو جناب کے ہاتھ پر بیعت ہو چکا، بندہ زادے بھی حلقہ بیعت میں داخل ہو گئے۔ اور اسی روز تین شہزادے مشرف بیعت سے مشرف ہوئے سلطان نے بہت سے نذرانے دینے کی کوشش کی لیکن حضرت نے قبول نہیں فرمایا پھر حضرت سے وہیں مستقل اقامت کے لئے بہت ہی اصرار کے ساتھ استدعا کی لیکن حضرت نے فرمایا تمہاری سلطنت کے حدود سے باہر نہ جاؤں گا۔ اس جواب سے سلطان بہت ہی پر امید ہوا، حضرت قدوة الکبراء وہاں دو مہینے سے زیادہ مقیم رہے چھوٹے بڑے لوگ

مشرف بیعت سے مشرف ہوتے رہے۔^۱

لطايف اشرفی کے مطالعہ سے اندازہ ہوتا ہے کہ جو نپور سے رخصت ہو کر مینی^۲ پہنچے اور وہاں سے بھونڈ^۳ آئے جہاں ملک الامراء محمود نے پرجوش خیر مقدم کیا۔

اشاعت اسلام: اسی مقام پر ایک ہندو جوگی سے حضرت اشرف جہانگیر کا مقابلہ ہوا، جوگی کو ہوا میں اڑنے کا دعویٰ تھا لیکن وہ حضرت اشرف جہانگیر کی روحانیت سے ایسا مرعوب اور مغلوب ہوا کہ اپنے تمام باطل دعوؤں سے باز آیا، اور اپنی ساری مذہبی کتابوں کو جلا کر پانچ ہزار چیلوں کے ساتھ مشرف بہ اسلام ہو گیا اسلام لانے کے بعد جوگی نے بابا کمال پنڈت کے نام سے شہرت پائی بعض تذکرہ نویسوں نے لکھا ہے کہ جوگی سے مقابلہ ”کچھوچھ“ میں ہوا اور اسی کی مرہی میں خانقاہ بنوائی گئی لیکن لطائف اشرفی میں ”کچھوچھ“ کا نام نہیں آتا۔

قیام روح آباد: اس تذکرہ کے مؤلف کا بیان ہے کہ جوگی کے حلقہ بگوش اسلام ہونے کے بعد ملک الامراء محمود نے اپنی اولاد اور دوسرے لوگوں کے ساتھ حضرت جہانگیر سے بیعت کی اسی کی وساطت سے روح آباد قائم ہوا، جو آج کل کچھوچھ مشریف کہلاتا ہے یہاں ایک خانقاہ بنائی گئی جس کا نام کثرت آباد رکھا گیا، اور ایک چھوٹا سا حجرہ بھی تعمیر کرایا گیا جو وحدت آباد کے نام سے موسوم ہوا اور اس کے مشرقی حصہ میں ایک جگہ بیٹھ کر حضرت اشرف جہانگیر اصحاب خاص کے سامنے سلوک و عرفان کے رموز و نکات بیان کیا کرتے تھے۔ اسی لئے اس جگہ کا نام دارالان رکھا گیا اور اس کے شمال میں ایک پرونی جگہ روح افزا کے نام سے مشہور ہوئی جہاں آکر بزرگان دین روحانی فیوض حاصل کرتے تھے۔^۴

^۱ لطائف اشرفی ج ۲ ص ۱۰۵-۱۰۶ لطائف اشرفی کے پڑھنے سے معلوم ہوتا ہے کہ حضرت جہانگیر در سلطان برہیم شاہ کی ملاقات جو نپور میں حضرت کی آمد کے بعد اتنی زمانہ ہی میں ہوئی لیکن جب یہ خیال ہوتا ہے کہ حضرت جہانگیر کے وصال کا سال ۸۰۸ھ اور ابراہیم شاہ کی تخت نشینی کا سال ۸۰۴ھ ہے تو پھر گمان ہوتا ہے کہ یہ ملاقات حضرت جہانگیر کے آخری زمانہ میں ہوئی ہوگی واللہ اعلم بالصواب۔

^۲ لطائف اشرفی ج ۲ ص ۱۰۶

^۳ ایضاً

^۴ لطائف اشرفی ص ۱۰۸

فیوض: حضرت اشرف جہانگیر کا معمول تھا کہ وہ مختلف مقامات پر جا کر رشد و ہدایت فرماتے چنانچہ ”کچھوچھ“ کے آس پاس اور کبھی دور کے قصبوں اور قریوں میں نزول اجلال فرما کر خواص و عوام کی اصلاح و تربیت کرتے، جب اودھ یعنی ابودھیا تشریف لے گئے تو وہاں کے ملوک و امراء مرید ہو کر متمتع ہوئے۔ خود اودھ کے حاکم نواب سیف خان کو حضرت اشرف جہانگیر سے بڑی عقیدت ہو گئی، چنانچہ تربیت پاکر صوری و معنوی اوصاف سے مستصف ہوئے، اور حضرت اشرف جہانگیر نے ان کو خرقہ خلافت عطا کیا۔¹ اودھ ہی میں حضرت شمس الدین نے جن کا شمار ”علمائے نامدار“ اور ”فصحاء روزگار“ میں ہوتا تھا، حضرت اشرف جہانگیر کی صحبت کیما اثر سے راہ سلوک کے تمام مدارج بہت جلد طے کر لیے اور وہ حضرت اشرف جہانگیر کے بڑے محبوب خلیفہ ہوئے۔ حضرت جہانگیر کو ان پر بڑا ناز تھا، فرماتے تھے: ”اشرف شمس و شمس اشرف از ہم جدا نہ اند۔“²

ردولی پہنچے تو شیخ صفی الدین صفی اور شیخ سماء الدین صحبت خاص سے فیضیاب ہوئے شیخ صفی الدین علوم ظاہری میں بلند مرتبہ رکھتے تھے، خود حضرت جہانگیر نے ان کے متعلق فرمایا:

”در بلاد مند کے راکہ بلفنون درخشنده غرایب و شیون عجائب پیراستہ دیدم وی بودہ۔“ (ج ۱ ص ۴۰۴)

حضرت اشرف جہانگیر کے ہاتھ پر جب شیخ صفی الدین نے بیعت کی تو حضرت جہانگیر نے ان کے لئے دعا کی کہ ان کو نور الانوار حاصل ہو، اور ان کی اولاد میں تحصیل علم کا سلسلہ برابر جاری رہے۔ پھر صرف ان ہی کی خاطر ردولی میں چالیس روز قیام فرمایا اور اس عرصہ میں ان کو سلوک کی تمام تعلیمات دیں اور خلافت بھی عطا کی ان کا شمار حضرت اشرف جہانگیر کے اجل خلفاء میں ہوتا ہے۔

شیخ سماء الدین بھی حضرت جہانگیر کے ممتاز خلفاء میں تھے ان کے بارے میں حضرت اشرف جہانگیر فرماتے ہیں:

”در طے انوار سبہ از یاران مادوکس را واقع افتادہ بود یکے شیخ ابولکارم راکہ اہتمام تمام در حق او مبذول شد تا از ان در طے مملکہ بدرآمدہ دوم شیخ سماء الدین را از محنت بسیار و کلفت سبے شمار از ان در طے بدر آوردہ شد۔“ (ج ۱ ص ۴۰۵)

¹ ایضاً ج ۱ ص ۴۱۱² ایضاً ص ۴۰۲

ردولی کے پاس ایک گاؤں میں ایک ممتاز بزرگ مولانا کریم الدین رہتے تھے مولانا جب حضرت اشرف جہانگیر سے ملے تو فرمایا ”سبحان اللہ! سید اشرف جہانگیر ایک ایسے شہزادے ہیں جس کے کونین دو بازو ہیں وہ دریا ہیں جس کا کوئی ساحل نہیں“¹۔

حضرت اشرف جہانگیر کا ورود مسعود اسمو (آسومسو) میں ہوا، تو وہاں ایک ہزار آدمی اُن سے مرید ہو کر فیضیاب ہوئے۔²

قصبہ جائس کو اپنی آمد سے شرف بخشا تو وہاں کے دو تین ہزار آدمی حلقہ بیعت میں داخل ہوئے³ جائس کے ایک بزرگ مولانا غلام الدین متبحر عالم اور فقیہ تھے۔ انھوں نے حضرت اشرف جہانگیر سے تعلیم پا کر خلافت بھی پائی،⁴ یہاں ایک دوسرے بزرگ شیخ کمال بھی حضرت اشرف جہانگیر کے خلیفہ تھے جو جائس کے لوگوں کو روحانی تعلیم و تربیت دیتے تھے ایک بار ان کے یہاں دعوت تھی دعوت کا انتظام قصبہ کے کچھ لوگوں کے سپرد تھا لیکن عین وقت پر شیخ کمال کو معلوم ہوا کہ دعوت کا انتظام نہ ہو سکا غصہ میں بدعادی کہ یہ جل کر خاک ہو جائیں اتفاق سے اسی روز قصبہ میں آگ لگ گئی اور تقریباً چار ہزار آدمی جل کر ہلاک ہو گئے۔ حضرت شیخ کمال کو بڑی ندامت ہوئی مرشد کے پاس روح آباد یعنی کچھوچھ پہنچے لیکن مرشد نے ان سے یہ کہہ کر ملنے سے انکار کر دیا کہ وہ میرے فرزندوں کو نذر آتش اور خانمان برباد کر کے مجھ سے ملنے کیا آئے ہیں؟ ایک مدت تک معتوب رہے مگر مرشد کے آستانہ سے علیحدہ نہیں ہوئے بعض لوگوں کی سفارش پر ایک طشت میں ہزار چنگاریوں کی راکھ سر پر رکھ کر مرشد کی خدمت میں حاضر ہوئے اور تقصیر کی معافی چاہی مرشد نے یہ کہہ کر معاف کر دیا کہ تمہارا ایمان تو سلامت رہے گا لیکن تم اور تمہاری اولاد پریشان رہے گی⁵۔

جب قصبہ انونہ پہنچے تو وہاں کے تمام سادات نے بیعت ہونے کی سعادت حاصل کی حضرت اشرف جہانگیر نے ان کے لئے دعا کی کہ وہ ہمیشہ آرام سے رہیں¹۔ جب قصبہ سدھورہ میں نزوں اجلاں

¹ لطائف اشرفی ج ۲ ص ۳۸۲

² ایضاً

³ ایضاً ص ۳۸۳

⁴ لطائف اشرفی ج ۱ ص ۴۰۷

⁵ ایضاً ص ۴۰۸

فرمایا تو وہاں شیخ خیر الدین اور قاضی محمد سدھوری نے پر جوش استقبال کیا۔ شیخ خیر الدین اپنے وقت کے جید علماء میں شمار کئے جاتے تھے۔ لیکن اصول و فقہ کے بعض مسائل پر علماء وقت سے سوالات کیے تو گہری سے تنقیدی بحث جواب نہیں پایا حضرت اشرف جہانگیر سے ملاقات کے بعد ان مسائل کی تشریح چاہی تو حضرت نے ان کی تشریح اس طرح کی کہ شیخ خیر الدین کو پوری تسکین ہو گئی اور اسی وقت حضرت جہانگیر کے ہاتھ پر بیعت کی، ان کے ساتھ بارہ اشخاص اور بھی حلقہ ارادت میں داخل ہوئے ان ہی میں قاضی سدھوری بھی تھے جن کے بارہ میں لطائف اشرفی میں ہے:

”قاضی محمد سدھوری بفسون علوم غریبہ و شیون معلوم عجیبہ پیراستہ بودند خصوص در علوم اصول مشارالیه بودہ اند۔“ (ج ۱ ص ۹۰۹)

شیخ خیر الدین اور قاضی محمد سدھوری دونوں حضرت اشرف جہانگیر کے اجل خلفا میں ہوئے ان ہی کی وساطت سے سدھور کے چھوٹے بڑوں کی اولادیں بھی حضرت جہانگیر کی تعلیمات سے مستفیض ہوتی رہیں سدھور کے ایک اور بزرگ قاضی ابو محمد عرف معین مصین بھی روحانی تعلیم و تربیت پا کر ممتاز خلفاء میں ہوئے۔ (ج ۱ ص ۷۰۷)

ایک بار بنارس بھی تشریف لے گئے اور وہاں کے بت خانوں کے پوجاریوں سے مناظرے کیے دونوں طرف سے کرامت اور استدراج کے مظاہرے ہوئے اور آخر میں وہاں کے ایک ہزار ہندو حضرت اشرف جہانگیر کی کرامت سے متاثر ہو کر حلقہ بگوش اسلام ہوئے۔ (ج ۱ ص ۱۱۲)

ارباب ثروت کی اصلاح: حضرت اشرف جہانگیر نے نواح جو نپور کے قیام کے زمانہ میں مشرقی سلطنت کے معاصر حکمران اور امراء نے کبار سے گھرے تعلقات رکھے ذکر آچکا ہے کہ سلطان ابراہیم شاہ اور اودھ کے حاکم نواب سیف خان اور وہاں کے امراء کس طرح حلقہ ارادت میں داخل ہو کر مستفیض ہوتے رہے حضرت اشرف جہانگیر سلاطین اور امراء سے ارتباط رکھنے کے مخالف نہیں لیکن فرمایا ہے کہ کوئی درویش سلاطین و امراء سے حظ نفسانی اور لذت شہوانی کی غرض سے ملتا ہے تو وہ درویش نہیں درویش کو ہر جاں میں متوکل باللہ ہونا چاہیے۔ چنانچہ نواب سیف خان نے اودھ کا ایک قریہ نذر کرنا چاہا جس کی آمدنی ایک لاکھ تھکے تھی، تو اسکو قبول کرنا اپنی درویشی کی شان قناعت کے خلاف سمجھا اور فرمایا:

”کے را کہ قریہ روزگار و پد گنہ اور ار سپردہ باشد او باین جنوی قریات مقید نشود“^۱۔

حکمران طبقہ کے ظاہری اور باطنی اخلاق کے سنوارنے میں برابر کوشاں رہے ایک ملفوظ میں فرمایا:

جہانداری اور شہریاری کو چار چیزوں سے نقصان پہنچتا ہے (۱) سلاطین کا لہذا دنیا میں مستغرق ہو جانا (۲) اپنے مقربین کے ساتھ بد خلقی سے پیش آنا (۳) سزا دینے میں زیادتی کرنا (۴) رعیت پر ظلم کرنا۔^۲

بادشاہوں اور حکمرانوں کے اوقات کے نظم و نسق کی بھی تفصیل بتائی کہ وہ اپنے روزمرہ کے مشاغل کو کس طرح ترتیب دیں اور اسی کے ساتھ بعض مفید ہدایتیں بھی دی ہیں فرماتے ہیں:

بادشاہ اپنے اوقات کو اس طرح ترتیب دیں کہ صبح کی نماز ادا کرنے کے بعد اشراق تک وظیفہ پڑھیں پھر علماء و صلحاء کے ساتھ صحبت رکھیں اور چاشت کے وقت تک ان سے عدل و انصاف کے متعلق قرآنی آیتوں کے مطالب پوچھیں اسی جگہ وزیروں اور ندموں کو بلائیں اور یہ لوگ فوجوں کے جو معروضات پیش کریں ان کا مناسب جواب دیں ہر شخص کے مدعا کو پورا کریں اس کے بعد دربار عام ہو جس میں رعایا اور مسلمانوں کے قضا یا اور دعاوی پیش ہوں اور شریعت کے مطابق انصاف کے ساتھ فیصلہ ہو۔

مشائخ اور ملوک کے معروضات کو حتی الوسع کسی کے توسط سے سنیں سادات، قضات اور مشائخ کی درخواستوں کو صدر پہنچائے، اس گروہ کے لئے ایک ایسے شخص کو صدر مقرر کریں جو متدین اور ہمدرد ہو بلکہ اس کو صوفی مشرب بھی ہونا چاہیے۔ وزیر تمام علوم و فنون سے آراستہ ہونے کے علاوہ خصوصیت کے ساتھ دیندار ہو۔ وکالت کا منصب ایسے شخص کو دیں جو پسندیدہ اخلاق کا حامل، نہایت عقلمند، سریع الفہم اور حاضر جواب ہو۔ اس قسم کے ہر شخص کو کوئی نہ کوئی مناسب جگہ دیں۔ حکومت کے چلانے میں مخلیط مناصب سے کام نہ لیں، ایک کے کام کے متعلق دوسرے سے نہ پوچھیں، قیلولہ کے وقت آرام کے لئے چلے جائیں، قیلولہ کے بعد نماز پڑھیں اور کبھی نماز نہ چھوڑیں۔ ظہر کی نماز کے بعد جتھر ہو سکے قرآن مجید کی تلاوت کریں خصوصاً سورۃ قد سمع اللہ کی مواظبت کریں، کیونکہ سلاطین اس سورۃ کی مواظبت کرتے آئے ہیں۔ سلطان

^۱ لطائف اشرفی ج ۲ ص ۳۸۲

^۲ ایضاً ص ۱۶۶

محمود غازی انار اللہ برہانہ برابر اس سورۃ کو پڑھا کرتے تھے اور فرماتے تھے کہ مجھ کو دولت اور شوکت اسی سورۃ کی بدولت نصیب ہوئی۔ حضرت ابراہیم شاہ^۱ بھی ایسا ہی فرماتے تھے خود میں نے جو سلطنت چھوڑی تو پہلی چیز جو میں نے اپنے برادر عزیز محمد شاہ سے کہی وہ یہ تھی کہ اس سورۃ کی برابر تلاوت کریں اور رجال الغیب کے مقابلے سے اجتناب کریں اور کوئی کام شریعت کے خلاف انجام نہ دیں اور عدل و انصاف کے اصول میں ایک نقطہ سے بھی انحراف نہ کریں، تاکہ سلطنت میں خلل واقع نہ ہو۔^۲

ایک اور موقع پر فرمایا:

تمام ارکانِ دولت اور اعوانِ مملکت ایک نہ ایک عضو اور ایک نہ ایک حاسہ یا قوت کے مرتبہ میں ہیں مثلاً مستوفی، مشرب، ناظر، عارض، طغرائی، منشی، دبیر، حاجب، خازن، استاذ الدار اور دوسرے عہدیدار حواسِ خمسہ و قوائے بشری مثلاً آنکھ، کان، ناک، زبان، لمس، فکر، خیال، وہم، حافظہ، ذاکرہ اور حسِ مشترک کے مانند ہیں، امرائے سلطنت اپنی قوت، شوکت، ہمت، رجولیت وغیرہ کے ساتھ اعضاءِ رئیسہ ہیں اور ادنیٰ درجے کے امرامثل ہاتھ، بازو، ران، پنڈلی اور پاؤں کے ہیں۔ حاشیہ نشین، قوم اور رعایا وغیرہ اپنے مدارج کے مطابق رگ اور پٹھے وغیرہ ہیں جس طرح ایک انسان اپنے ہر عضو کا محتاج ہے اور ایک کے بغیر اسکے جسمانی نظام کو نقصان پہنچ جاتا ہے اسی طرح ایک بادشاہ کو چاہیے کہ ارکانِ دولت و اصحابِ مناصب کو ان کی اہلیت و استعداد کے مطابق ان کی دیانت اور نیک سیرت کو معلوم اور اچھی طرح پرکھ کر ان کو مختلف حصوں میں مقرر کرے اور اختیار دے تاکہ وہ اپنے کاموں کو پورے شرائط کے ساتھ ملک کے مصلح اور دربار کی بہبودی کے مطابق انجام دیں اور بادشاہ ان کے کاموں سے باخبر رہے۔

(لطائفِ اشرفی ج ۲ ص ۱۱۳)

^۱ اس سے مراد ابراہیم شاہ شرقی ہیں

^۲ لطائفِ اشرفی ج ۲ ص ۱۶۷-۱۶۸

حضرت اشرف جہانگیر کی مذکورہ بالا تعلیمات کا اثر ان کے مرید سلطان ابراہیم شاہ شرقی پر نہایت گہرا پڑا اوپر کے ایک اقتباس سے ظاہر ہوا ہوگا کہ یہ سلطان سورۃ قد سمع اللہ کی مواظبت کیا کرتا تھا چنانچہ اس سورۃ کی برکت سے اس کی سلطنت ”گل گلزار“ اور ”اللہ زار“¹ بن گئی تھی مؤرخین اور تذکرہ نویس اس سلطان کو دین پناہ، علمائے شریعت محمدی کا قدردان، درویش دوست اور رعیت پرور لکھتے ہیں، تاریخ فرشتہ میں ہے:

”ابراہیم شرقی کے زمانہ میں۔۔۔۔۔ جو نیپور کا ہر چھوٹا بڑا بادشاہ کے وجود کو باعثِ برکت سمجھتا اور بے حد عیش و آرام کے ساتھ زندگی بسر کرتا تھا شاہ و گداسب خوش و خرم تھے اور ملک میں حزن و اندوہ کا نام و نشان نہ تھا۔۔۔“

ابراہیم شرقی قاضی شہاب الدین کی بے حد تعظیم و توقیر کرتا تھا چنانچہ متبرک ایام میں قاضی صاحب شاہی مجلس میں چاندی کی کرسی پر بیٹھتے تھے۔ کہتے ہیں کہ ایک مرتبہ قاضی صاحب بیمار ہوئے ابراہیم ان کی عیادت کو گیا مزاج پرسی اور ضروری باتوں کے دریافت کرنے کے بعد پانی سے بھرا ہوا ایک پیالہ منگوایا، مولانا کے سر پر سے پیالہ کو تصدق کر کے پانی خود پی لیا، اور دعا کی کہ اے خدا جو بلا مولانا کے لئے مقرر ہے وہ مجھ پر نازل فرما اور ان کو شفا دے، اس روایت سے بادشاہ دین پناہ کا مذہبی خلوص اور علمائے شریعت محمدی رحمۃ اللہ علیہم کے ساتھ اس کی عقیدت مندی کا پورا پورا اندازہ ہوتا ہے۔²

مرآۃ الاسرار میں ہے:

”سلطان ابراہیم بادشاہ نیک و درویش دوست و رعیت پرور بود خلایق بعد او در مہد امن و آسائش قرار گرفت“

اپنی مملکت میں شریعت کی ترویج کی خاطر اس نے فتاویٰ ابراہیم شاہی مرتب کرایا جس کو مولانا قاضی شہاب الدین نے مدون کیا تھا۔³

بلادِ اسلامیہ کی سیاحت: کچھوچھ میں کچھ دنوں کے قیام کے بعد حضرت جہانگیر شیخ بدیع الدین

¹ لطائف اشرفی ج ۲ ص ۱۶۸

² تاریخ فرشتہ ج ۲ ص ۶۰۶ و نیز اردو ترجمہ جامعہ عثمانیہ ص ۸۷-۶۸۶

³ ایضاً

مدار کے ساتھ بیت اللہ کی زیارت کے لئے تشریف لے گئے، شیخ بدیع الدین مدار تو ہندوستان واپس آگئے لیکن حضرت اشرف جہانگیر مدینہ منورہ کی زیارت کو چلے گئے وہاں سے نعت اشرف اور کربلائے معلیٰ آئے پھر روم پہنچے جہاں مولوی جلال الدین رومی کے سجادہ نشین اور لڑکے سلطان ولد اور دوسرے مشائخ سے ملاقات کی، روم سے شام آئے دمشق میں شیخ فخر الدین عربی کی زیارت کی وہاں سے پھر مکہ معظمہ آکر حج کی سعادت حاصل کی حج کے بعد بغداد پہنچ کر حضرت غوث الاعظم، امام ابو حنیفہ اور امام احمد بن حنبل کے مزاروں کی زیارت کی پھر کاشان رونق افروز ہوئے، جہاں شیخ عبدالرزاق کاشانی سے ملاقات کی کاشان سے اپنے اصلی وطن سمنان کو رونق بخشی۔ اس وقت ان کی ہمشیرہ زندہ تھیں، ان سے مل کر ان کی دلجوئی کی اور وہاں سے مشہد مقدس آئے جہاں حضرت امام علی رضا کے آستانے میں معتکف رہے ان ہی دنوں امیر تیمور گورگانی بھی حضرت امام علی رضا کے مزار کی زیارت کو آیا تھا وہ

حضرت اشرف جہانگیر سے بہت ہی عقیدت مندانہ طریقہ پر ملا۔ مشہد مقدس سے ہرات وارد ہوئے، ہرات سے چل کر ماوراء النہر پہنچے جہاں شیخ بہاؤ الدین نقشبندی کی صحبت میں رہ کر خرقہ خلافت پایا وہاں سے ترکستان تشریف لائے اور اپنے نانا شیخ احمد یسوی کی اولاد سے ملے۔ ترکستان سے بخارا میں نزویہ اجلال فرمایا پھر قندھار غزنی اور کابل میں قیام کرتے ہوئے ملتان پہنچے۔ ملتان سے اجودھن پہنچ کر حضرت گنج شکر کے مرقد مبارک کی زیارت کی اجودھن سے دہلی اور دہلی سے اجمیر آکر حضرت خواجہ معین کے آستانے سے برکت حاصل کی اجمیر سے دکن کی طرف بڑھ گئے گلبرگہ میں حضرت خواجہ محمد گیسو دراز سے ملے گلبرگہ سے سراندیپ چلے گئے وہاں سے گجرات آئے، پھر گجرات سے اپنی خانقاہ کچھوچھ شریف واپس ہوئے۔ (خزینۃ الاصفیاء ج ۱ ص ۷۶-۷۵)

سیاحت رجب مسکون: دوسری بار امیر کبیر سید علی کے ساتھ تمام دنیا کی سیاحت کی لطائف اشرفی جلد دوم (لطیفہ سی و پنجم) میں غالباً اسی سیاحت رجب مسکون کا ذکر ہے اس باب میں حضرت اشرف جہانگیر کی زبانی جن خاص خاص مقامات جزیرے اور پہاڑی علاقوں کی تفصیل درج ہے ان میں سے بعض کے نام یہ ہیں جزیرہ صہف، ایلاق، سیلان، جبل الفتح، بیت المقدس، دمشق، جبل لبنان، جبل النہاوند، جبل الطور، جبل القدم، بغداد، گادزون، جبل القاف، حضان، جبل الابواب، ولایت جھنکھر، ولایت خضیاق، جبل القرون، جبل الہ وغیرہ۔ تذکرہ نویسوں کا بیان ہے کہ اس سیاحت

میں ایک سو نوے اولیاء اللہ سے فیوض حاصل کیے اس سیاحت کے زمانہ میں تیسری بار حضرت مخدوم جہانیاں جہاں گشت سے بھی ملے حضرت مخدوم نے چار سو کا ملین وقت سے جو کچھ حاصل کیا تھا وہ سب حضرت جہانگیر کے سینے میں منتقل کر دیا۔^۱ اس سفر میں حضرت اشرف جہانگیر اپنے مرشد کے آستانے پر بھی پہنچے اور وہاں سے تبرکات لے کر کچھ واپس ہوئے جہاں آخر وقت تک قیام پذیر رہے۔

سفر آخرت: وصال کی تاریخ ۲ محرم ۸۰۸ھ ہے اشرف المومنین سے مادہ تاریخ نکلتا ہے وفات سے کچھ روز پہلے سکر کا عالم طاری رہا نماز کے وقت عالم صحو میں آئے مرض الموت میں بھی رشد و ہدایت کا سلسلہ جاری رہا اسی زمانہ کا ذکر کرتے ہوئے مؤلف لطائف اشرفی رقمطراز ہے:

”ہمہ اہالی دیار دعا علی نامدار نواحی کباری آمدند و ہر یک را بشارت و سعادت می دادند درین سہ روز چند ان غلائق بشرف توبہ و انابت و خلافت مشرف گشتند کہ شرح آن خدا نے داند اشرف الملک والی ولایت بدو از دہ ہزار کس آمدہ بشرف ارادت مشرف گشتند۔“ (ج ۲ ص ۸۰۸)

وفات کے روز حضرت نور العین، شیخ نجم الدین اصفہانی شیخ محمد دریتیم، خواجہ ابوالکلام، شیخ احمد ابوالوفا خوارزمی، شیخ عبدالسلام ہروی، شیخ ابولواصل و شیخ معروف الدینوی، شیخ عبدالرحمن خندی، شیخ ابوسعید خرمزی، ملک محمود، شیخ شمس الدین اودھی اور دوسرے اکابر کو اپنے پاس بلا کر بٹھایا اور ان کے مراتب و مدارج کے مطابق ان کو نصیحتیں کیں اور تبرکات دیے حضرت سید عبدالرزاق الملقب بہ حضرت نور العین کو حضرت جہانگیر نے اپنا دینی فرزند بنایا تھا اس لئے وصال کے وقت ان کو اپنا جانشین اور سجادہ نشین مقرر فرمایا اور ان کو وہ خرقہ عطا کئے جو ان کو (یعنی حضرت اشرف جہانگیر کو) حضرت شیخ علاء الدین لاہوری، شیخ الاسلام شام اور حضرت مخدوم جہانیاں جہاں گشت سے ملے تھے بزرگانِ چشت کے وہ تبرکات بھی دیے جو ان کو ان کے مرشد کے ذریعے سے دستیاب ہوئے تھے پھر حضرت نور العین کے لڑکوں کو بلا کر ان کے لئے دعائیں کیں اسی طرح اپنے مختلف خلفاء کو بھی نصیحتیں کر کے خاص خاص آیتیں دیں اور تبرکات دیے پھر ظہر کی نماز ادا کی نماز کے بعد قوالوں کو

^۱ خزینۃ الاصفیاء ج ۱ ص ۳۷۶

طلب کر کے محفلِ سماع کی خواہش کی قوالوں نے سعدی کی غزل شروع کی جب انہوں نے یہ شعر گایا:
گر بدست تو آئدہ است اجلم قدر ضنینا بما جرے القلم
توان پر وجود طاری ہوا اور جب قوالوں نے یہ اشعار پڑھے:

خوب ترزین دگر نباشد کار یار خنداں رود بجانب یار
سیر بیند جمالِ جاناں را جال سپارد نگارِ خنداں را
تو مرغِ بسمل کی طرح تڑپنے لگے اور اسی حالت میں جانِ جانِ آفرین کے سپرد کر دی۔^۱ وصال
کے وقت عمر شریف ایک سو بیس برس کی تھی روضہ مبارک کی تعمیر زندگی ہی میں ہو گئی تھی اسی میں
محو خواب ابدی ہیں۔

روحانی مرتبہ: حضرت اشرف جہانگیر صوفیہ کرام میں امام السالکین برہان العاشقین قطب ربانی
غوث الانام اور محی الاسلام کے القاب سے یاد کیے جاتے ہیں لطائف اشرفی کے مؤلف نے ان کے لئے
قدوة الکبراء کا لقب استعمال کیا ہے صاحب اخبار الاخیار رقمطراز ہیں:
”از کمالان است صاحب کرامات و تصرفات۔“ (ص ۱۵۶)

خزینۃ الاصفیاء میں ہے:

”از عظماء اولیاء کبرائے اتقیاۃ خطہ ہندوستان است۔“ (ج ۱ ص ۳۷۱)
مرآۃ الاسرار کے مؤلف لکھتے ہیں:

”آن سلطان مملکت الدنیا والدین آن سر حلقہ عارفان ارباب علم و یقین آن محب
و محبوب خاص ربانی غوث الوقت حضرت میر سید اشرف جہانگیر سمنانی قدس
سرہ از بے نظیر ان روزگار بود و شانے بغایت رفیع و ہمتے بلند و کرامتے وافر داشت۔“
(قلی نسخہ دار المصنفین ص ۵۲۹)

علمی مرتبہ: علمی حیثیت سے بھی حضرت اشرف جہانگیر کامرتبہ بلند تھا وہ معقولات و منقولات
کے بھی جید عالم تھے اور جب کبھی علماء و فضلاء سے علمی بحث کرتے تو اس میں بڑی گہرائی ہوتی

^۱ تفصیل کے لئے دیکھو لطائف اشرفی ج ۲ ص ۲۱۲-۲۰۶

لطائفِ اشرفی میں بعض علمی مسائل پر بھی مباحث ہیں۔ ان مباحث سے ان کے علمی تجربہ کا اندازہ ہوتا ہے وہ صوفیانہ رموز و نکات بیان کرنے میں بھی عالمانہ انداز اختیار کرتے تھے^۱ اور کسی حاح میں بھی جادہ شریعت سے تجاوز کرنا پسند نہیں فرماتے، تمام علوم و فنون میں علم شریعت کو زیادہ اہمیت دی ہے اور علم کے ساتھ اس کی متابعت کی بھی پوری تاکید کی ہے، چنانچہ فرماتے ہیں کہ کوئی شخص اس وقت تک ولی نہیں ہو سکتا جب تک وہ ظاہراً باطناً قولاً، فعلاً، اعتقاداً اور حالاً شریعت کا پابند نہیں ہے۔

”اولیاء بہ فناء فی اللہ والبقاء باللہ نمی رسند مگر بمتابعت شریعت آن پیشوائے قوافل اصفیاء مقتدرائے طوائفِ اولیاء یعنی محمد مصطفیٰ ﷺ ظاہراً و باطناً، قولاً و فعلاً، اعتقاداً و حالاً ہر کے در ظلمات نفس عادی و در کات اسویہ باطلہ ہادی گشتہ و در اسفل السافین طبیعت مقید شہوت و اسیر ضلالت و اخلاق ناپسندیدہ شدہ اگر اہل علم است بمقتضائی علم و عمل نمی کند و بشرط علم در مجموع اوقات احوال متابعت شریعت نمی نماید بدرجات رفیعہ جنائی و اعلیٰ علیین معارف ربانی و مقصد صدق عرفانی عیانی نرسد و از مشرب عذاب آب معرفت رحمانی کہ چون آب حیات در ظلمات طبیعت انسانی ست شربتے نچشد و جام شیرین شراب وجدانی بکام القانی نکشد۔“

(ج ۱ ص ۱۳۵)

نماز جمعہ کی پابندی: زندگی کا زیادہ تر حصہ سیاحت میں گذرا لیکن سفر میں بھی شریعت کی پابندی کا التزام رکھا، حتیٰ کہ نماز جمعہ تک ترک نہیں ہوئی، لطائفِ اشرفی میں ہے:

”حضرت قدوة الکبراء را قاعدہ مقرر و قانون مستترہ بود کہ نماز جمعہ در سفر و

حضر متروک نشدہ است۔“ (ج ۱ ص ۲۲)

خلفاء: حضرت اشرف جہانگیر کے خلفاء میں زیادہ تر علماء و فضلاء تھے ان میں سے ملک العلماء شباب الدین دولت آبادی شیخ شمس الدین اودھی شیخ صفی الدین ردولوی شیخ سماء الدین ردولوی مولانا علم الدین جائسی شیخ خیر الدین سدھوری قاضی محمد سدھوری کے علم و فضل کا ذکر ہم پہلے کر چکے ہیں اور دوسرے

^۱ مثال کے لئے دیکھو لطائفِ اشرفی ج ۱ ص ۲۶-۲۵ و ج ۲ ص ۱۲۹-۱۳۰

خلفاء میں شیخ سلیمان نہایت ممتاز محدث اور فقیہ تھے۔¹ شیخ معروف الدیموی کو ہر قسم کے علوم و فنون میں مہارت تھی علم، زہد، تقویٰ، عبادت اور ریاضت کی وجہ سے اپنے وقت کے جنید و شبلی سمجھے جاتے تھے۔² حضرت قاضی حجت معقولات و منقولات کے متبحر عالم تھے کچھوچھ کے پاس ہی ایک گاؤں میں رہ کر عوام الناس کی دینی اصلاح اور روحانی تربیت کیا کرتے تھے۔³ شیخ الاسلام گجراتی کو اپنے علم کی وجہ سے بڑی شہرت حاصل تھی شروع میں ان کو بیست، نجوم، حکمت اور دوسرے فنون پر بڑا غور تھا حضرت اشرف جہانگیر کا ورود مسعود جب احمد آباد میں ہوا تو شیخ الاسلام نے ان سے بڑی بے باکی سے علمی مباحثے کیے اور ادب کا لحاظ نہ رکھا لیکن پھر بڑی ندامت محسوس کی تا تب ہو کر حضرت جہانگیر کے ہاتھ پر بیعت کی اور روحانی مدراج طے کر کے حقائق و معارف کے سرچشمہ بنے اس لئے خلیفہ بھی بنائے گئے گجرات کے مریدوں کی تربیت انہی کے ذمہ تھی انہوں نے ایک رسالہ بھی اشرف الفوائد و فوائد الاشرف کے نام سے لکھا۔⁴

گجرات کے ایک دوسرے جید اور ممتاز عالم شیخ مبارک بھی حضرت اشرف جہانگیر کے خلیفہ تھے۔⁵ تمام خلفاء شریعت کے پابند ہوتے ان میں سے شیخ راجا کو زہد، تقویٰ اور شریعت کی پابندی میں بڑی شہرت حاصل ہوئی۔ وہ تارکِ صلوٰۃ سے ملنا جلنا بولنا چلنا اور اسکے ساتھ کھانا پینا کسی حا میں بھی پسند نہیں کرتے تھے۔⁶

خلفاء میں حضرت سید عبدالوہاب کو اپنے مرشد سے بڑا والہانہ لگاؤ تھا، ایک بار حضرت اشرف جہانگیر نے ان کو کسی کام سے دہلی بھیجا، وہاں سے واپس آئے تو ان کے پاؤں میں آبلے پڑ گئے، حضرت اشرف جہانگیر نے ان کو اپنا جوتا عنایت کیا حضرت سید عبدالوہاب نے غایت احترام میں جوتے کو اپنے سر

¹ لطائف اشرفی ج ۱ ص ۴۰۲

² ایضاً

³ ایضاً ص ۴۰۳

⁴ ایضاً ص ۴۱۰

⁵ ایضاً ص ۴۱۱

⁶ لطائف اشرفی ج ۱ ص ۴۰۹

پدر کھ لیا، اور اس کو اپنا تاج بنا کر چالیس روز تک گھومتے رہے۔¹

بعض امراء بھی خلیفہ ہوئے نواب سیف خان حاکم اودھ کی خلافت کا ذکر پہلے آچکا ہے حضرت اشرف جہانگیر جب حضرت خواجہ بہاء الدین نقشبندی سے نیاز حاصل کرنے کے لئے ماوراء النہر تشریف لے گئے تو وہاں امیر علی بیگ کے گھر پر امیر تیمور صاحبقران کے ایک امیر شیخ ابوالکلام سے ملاقات ہوئی، پہلی ہی ملاقات میں شیخ ابوالکلام کا دل سلطنت کے کاروبار سے منحرف ہو گیا اور امارت و شوکت چھوڑ کر راہ سلوک میں گامزن ہوئے، بارہ سال تک ریاضت شاقہ کی اور جب مکاشفات و واردات کی منزلیں طے کر لیں تو مرشد نے ان کو خلافت دی اپنے مکارم اخلاق کی وجہ سے ابوالکلام کھلائے مرشد کے حکم کے بموجب سر قند میں سکونت اختیار کی جہاں ان کے مریدوں کا حلقہ بہت وسیع تھا لطائف اشرفی میں ہے کہ ان کے ملفوظات اور دوسری تصانیف حقائق و معارف کے رموز و نکات سے پر ہیں۔²

امیر تیمور کے ایک دوسرے امیر شیخ جمشید بیگ کو بھی حضرت اشرف جہانگیر نے خلافت دی حضرت اشرف جہانگیر اپنی سیاحت کے زمانہ میں جب باغستان پہنچے، تو ہزاروں اوزبک، بریک، خنچاق، لاپچیں اور قوچین قبیلوں کے خواص و عوام ان کے حلقہ ارادت میں داخل ہوئے اور ان کی خدمت میں گھوڑے اور دوسرے جانور پیش کیے، اس طرح ان کے ارد گرد ایک لشکر کا سامان جمع ہو گیا اس زمانہ میں امیر تیمور سر قند میں تھا، بعض لوگوں نے یہ خبر پہنچائی کہ حضرت اشرف جہانگیر ایک لشکر جمع کر کے تیمور کے خلاف فوج کشی کا ارادہ رکھتے ہیں، لیکن تیمور حضرت جہانگیر کو پہلے سے جانتا تھا اس لیے اس خبر سے پریشان ہونے کے بجائے اپنے ایک درباری امیر جمشید بیگ کو نذرانے دے کر حضرت اشرف جہانگیر کی خدمت میں بھیجا، نذرانے میں بہت سے مال و اسباب تھے لیکن جب یہ سامان حضرت اشرف جہانگیر کے پاس پہنچا تو انھوں نے تمام چیزوں کو فقراء و مساکین میں تقسیم کر دیا جمشید بیگ حضرت اشرف جہانگیر سے مل کر اس قدر متاثر ہوئے کہ تیمور کے دربار سے علیحدہ ہو کر درویشی اختیار کر لی اور مرید ہو کر حضرت کے ساتھ ہندوستان آئے اور جب پوری تعلیم و تربیت کے بعد ان کو خلافت ملی

¹ ایضاً ص ۸۰۸

² ایضاً ص ۴۰۴

تو کچھ چھ سے پھر اپنے وطن واپس کر دیے گئے جہاں انھوں نے رشد و ہدایت کا سلسلہ جاری رکھا۔¹
ایک غلجی امیر شیخ حسین بھی دنیاوی جاہ و حشم چھوڑ کر راہ سلوک میں گامزن ہوئے اور حضرت اشرف
جہانگیر سے خلافت پائی دو نیری میں رہ کر اطراف و جوانب کے لوگوں کے اخلاق و کردار سنوارتے تھے
بنگالہ کا معاصر حکمران ان کا بہت معتقد تھا۔²

خلفاء میں حضرت سید عبدالرزاق کہ حضرت اشرف جہانگیر کے دینی فرزند کہلاتے تھے۔ اس لئے
ان کا لقب نور العین تھا بارہ سال کی عمر میں بیعت کی، ۶۸ سال تک مرشد کی خدمت کی چنانچہ مرشد
کے وصال کے بعد سجادہ نشین ہوئے ایک سو بیس سال کی عمر پائی۔

سب سے زیادہ چہیتے خلیفہ شیخ کبیر مسرور پوری تھے جن پر حضرت اشرف جہانگیر اسقدر نظر التفات
رکھتے کہ خود حضرت سید عبدالرزاق نور العین کو ان پر رشک ہوتا تھا ان کے فرزند شیخ محمد کو بھی خلافت
ملی حضرت اشرف جہانگیر ان کو اپنے حجرہ خاص میں روحانی تعلیم دیا کرتے تھے ان کا لقب دریتیم تھا۔³

بعض اور دوسرے خلفاء کے اسمائے گرامی یہ ہیں سید عثمان، شیخ رکن الدین، شیخ قیام الدین
(دونوں لاہیں ترک تھے عراق سے ہندوستان آئے تھے) شیخ اصیل الدین، شیخ جمیل الدین، مولانا
ابوالمظفر لکھنوی، شیخ فخر الدین، قاضی شیخ رکن الدین، شیخ آدم عثمان، شیخ تاج الدین شیخ محمود کنتوری،
شیخ عبداللہ بنارس، شیخ کمال جاسی، ابو محمد عرف معین متھن سدھوری۔⁴

تعلیمات: حضرت اشرف جہانگیر کی تعلیمات ان تین کتابوں میں پائی جاتی ہیں: ۱۔ بشارت
المریدین، ۲۔ مکتوبات اشرفی، ۳۔ لطائف اشرفی فی بیان طوائف صوفی، لطائف اشرفی کے مؤلف
کا بیان ہے کہ حضرت اشرف جہانگیر اپنے وصال سے پہلے ایک شبانہ روز قبر میں جا کر رہے اور وہیں
اپنی کیفیات کو قلمبند کیا جس کا نام بشارت المریدین رکھا۔ (ج ۲ ص ۱۰۷)

¹ لطائف اشرفی ج ۱ ص ۴۰۹-۴۱۰

² ایضاً ص ۴۱۱

³ لطائف اشرفی ج ۱ ص ۴۰۱ میں وجہ تسمیہ یہ بتائی ہے ”گوہر اسرار و جوہر انوار از بحر قابلیت وی بہ ساحل تصور
سربر آوردہ تسمیہ وی بہ دریتیم کردہ اند۔“

⁴ ان خلفاء کے حالات کیلئے دیکھو لطائف اشرفی ج ۱ ص ۴۰۱-۴۱۲

مکتوبات کے بارہ میں اخبار الاخیار میں ہے:

اور اکتوبات است مشتمل بر تحقیقات غریبہ (ص ۱۵۶)

اخبار الاخیار میں ان کا ایک طویل مکتوب منقول ہے جو انھوں نے قاضی شہاب الدین دولت آبادی کو تحریر فرمایا تھا اس میں فرعون کے ایمان کے متعلق بحث ہے حضرت اشرف جہانگیر کی تعلیمات واضح اور مبسوط طریقہ پر لطائف اشرفی میں ملتی ہیں جن کو حضرت نظام الدین یمنی الملقب بہ نظام حاجی غریب الیمنی نے مرتب کیا ہے وہ حضرت اشرف جہانگیر کے مرید تھے اور ان کی صحبت میں تیس سال رہے، لطائف اشرفی ۱۲۹۵ھ میں نصرت المطالع دہلی میں چھپی ہے اور نو سو صفحے پر مشتمل ہے یہ حضرت اشرف جہانگیر کی سوانح عمری بھی ہے اور ان کی تعلیمات کا اکینہ بھی اس میں کہیں تصوف کی اصطلاحات کی پوری تشریح و توضیح ہے تو کہیں ذکر و فکر کی تمام تفصیلات ہیں کہیں صوفیانہ عوامض پر مباحث ہیں تو کہیں صوفیہ کرام کے مختلف خانوادوں کی مختصر تاریخ، کہیں رسول اللہ ﷺ کہیں خلفاء راشدین اور کہیں ائمہ کبار کے حالات ہیں تو کہیں صوفی شعراء پر دلچسپ تبصرہ ہے غرضیکہ اس کو تصوف کا ایک قاموس کہا جاسکتا ہے۔

حضرت اشرف جہانگیر چشتیہ سلسلہ سے منسلک تھے اس لئے ان کی تعلیمات وہی ہیں جو اکابر بزرگان چشت کی تھیں اور جن کا ذکر ہم پہلے کر چکے ہیں پھر بھی انھوں نے بہت سے ایسے مسائل کی وضاحت اور تشریح کی ہے جن کو ہم اپنی حقیر تالیف کے گذشتہ اوراق میں پیش نہیں کر سکے ہیں اس لیے ان کو ہم ہدیہ ناظرین کرتے ہیں۔

علم کی اہمیت: حضرت اشرف جہانگیر نے حضرت خواجہ مودود چشتیؒ کے اس قول کی تائید کی ہے کہ علم کے بغیر ایک زاہد شیطان کا مسخرہ ہے، اس لئے راہ سلوک میں توحید، معرفت، ایمان، شریعت، طریقت وغیرہ سے پوری واقفیت رکھنا ایک سالک کے لئے ضروری قرار دیا ہے فرمایا کہ اگر کسی کو معلوم ہو کہ اس کی زندگی کے صرف سات دن باقی رہ گئے ہیں تو اس کو صرف علم فقہ حاصل کرنا چاہیے علم دین کا ایک مسئلہ جاننا ہزار رکعت نفل سے بہتر ہے۔ (ج ۱ ص ۱۳، ۱۰)

ولایت: توحید کا واقف اور اللہ کا اصل، ولی کہلاتا ہے۔ ولی کے لئے ضروری ہے کہ وہ عالم ہو

جابل نہ ہو لطائف اشرفی (ج ۱ ص ۴۰) اس کے افعال و حرکات پسندیدہ ہوں اور شریعت و طریقت کے مطابق ہوں وہ سیرت نبوی ﷺ اور اوصاف مصطفوی کا متبع ہو (ج ۱ ص ۶۴) اس میں لطافت زبان حسن اخلاق شگفتگی، فیاضی اور بے غرضی ہو (ج ۱ ص ۶۴) وہ اوصاف ذمیرہ کی پستی سے نکل کر اوصاف حمیدہ کی بلندی پر پہنچ گیا ہو اور خدا کے علاوہ ہر چیز سے بے نیاز ہو چکا ہو یہی اس کی معراج ہے۔ (ج ۱ ص ۶۹) ایک موقع پر فرمایا:

ہر کہ ازین طائفہ خلاف روش نبوی وغیر متابعت مصطفوی پیش گرفتہ بمقصود زرسیدہ است (ج ۱ ص ۲۶)
خلاف پیغمبر کے رہ گزید کہ ہرگز بمنزل نخواہد رسید
محالست سعدی کہ راہ صفا تو اں رفت جز در پئے مصطفیٰ

ولایت کے شرائط: ایک ولی اللہ کے منجملہ فرائض میں ایک یہ ہے کہ وہ لوگوں کو خدا کی راہ پر لے چلے لیکن وہ یہ فرض اسی وقت انجام دے سکتا ہے جب کہ ۱۔ اس کے شیخ نے اس کو شیخوخت کی اجازت دی ہو (ج ۱ ص ۱۴۸) ۲۔ وہ دل میں خدا کا حضور اور آگاہی حاصل کر چکا ہو ۳۔ وہ اپنے مرید کے تمام ہفوات کا مواخذہ کرتا ہو لطائف اشرفی (ص ۱۴۹) ۴۔ وہ اپنے مرید سے اس کے افعال کا محاسبہ کر سکتا ہو (ج ۱ ص ۱۵۱) ۵۔ اپنے مرید کے سامنے تقدس کی پوری شان میں ظاہر ہوتا ہو (ج ۱ ص ۱۵۲-۱۵۳) ۶۔ مریدوں کو دوسرے شیخ کی صحبت میں بیٹھنے کی اجازت نہ دیتا ہو (ج ۱ ص ۱۵۴) ۷۔ مریدوں کو ان کی قوت زکیہ کا یقین دلاتا ہو (ج ۱ ص ۱۵۶) ۸۔ اگر کسی شیخ کو اپنے سے برتر پاتا ہو تو اس کی صحبت اختیار کر لیتا ہو (ج ۱ ص ۱۵۷)، ۹۔ وہ عالم ہو (ج ۱ ص ۱۶۱) ۱۰۔ مریدوں کے ساتھ چوبیس گھنٹے میں ایک دفعہ بیٹھتا ہو (ج ۱ ص ۱۶۲)۔

ارادت کے شرائط: مریدوں کے لئے حسب ذیل شرائط ضروری ہیں:

۱۔ وہ اپنے شیخ سے کوئی بات پوشیدہ نہ رکھیں (ج ۱ ص ۱۶۲) ۲۔ وہ اپنے شیخ پر کسی قسم کا کوئی اعتراض نہ کریں (ج ۱ ص ۱۶۳) ۳۔ طلب شیخ میں صادق ہوں (ج ۱ ص ۱۶۶) ۴۔ شیخ کو جو کچھ کرتے دیکھیں اس کی اقتدا بلا اجازت نہ کریں (ج ۱ ص ۱۶۹) ۵۔ شیخ کے کلام اور احکام کی تاویل نہ کریں (ج ۱ ص ۱۷۰) ۶۔ شیخ کے حکم کے خلاف کوئی بات نہ کریں (ج ۱ ص ۱۷۰)

۷۔ اپنے آپ کو ہر شخص سے کمتر سمجھیں (ج ۱ ص ۱۷۲) ۸۔ شیخ کے احکام میں خیانت نہ کریں (ج ۱ ص ۱۷۳) ۹۔ دونوں جہاں میں سے کسی چیز کی خواہش نہ کریں (ج ۱ ص ۱۷۸) ۱۰۔ شیخ جس کو اپنے سے افضل سمجھے اسکی وہ بھی اطاعت کریں (ج ۱ ص ۱۷۵)
مرید کے آداب: مرید کے آداب حسب ذیل ہیں:

- (۱)۔ وہ شیخ کی صحبت کو اپنے لئے فتح الباب سمجھتا ہو (ج ۱ ص ۲۰۰)
- (۲)۔ وہ شیخ سے تسلیم و رضا کا تعلق رکھتا ہو (ج ۱ ص ۲۰۱)
- (۳)۔ دنیا اور آخرت کا کوئی کام شیخ کی اجازت کے بغیر نہ کرتا ہو (ج ۱ ص ۲۰۲)
- (۴)۔ شیخ کی جگہ پر نہ بیٹھتا ہو (ج ۱ ص ۲۰۳)
- (۵)۔ اپنے خواب اور بیداری کے واقعات میں شیخ سے رجوع کرتا ہو (ج ۱ ص ۲۰۴)
- (۶)۔ شیخ کی صحبت میں بلند آواز سے گفتگو نہ کرتا ہو (ج ۱ ص ۱۰۵)
- (۷)۔ شیخ سے کسی موقع پر بھی کوئی بات دلیرانہ طریقہ پر نہ پوچھتا ہو اور نہ کھتا ہو (ج ۱ ص ۲۰۶)
- (۸)۔ شیخ جس چیز کو حنفی رکھتا ہو اس کو افشا نہ کرتا ہو (ج ۱ ص ۲۰۶)
- (۹)۔ شیخ سے اپنے اسرار بیان کر دیتا ہو (ج ۱ ص ۲۰۹)
- (۱۰)۔ شیخ کی کوئی بات نقل کرتا ہو تو اپنی فہم کا خیال رکھتا ہو (ج ۱ ص ۲۱۰)

ماخوذ از ”بزمِ صوفیہ“



مولانا عبدالحی حسنی

ترجمہ: عبدالماجد ندیم

حضرت شاہ اجل بہرائچی رحمۃ اللہ علیہ

۸۶۳ھ

السید الشریف اجل بن امجد بن علی الحسینی الجونیپوری رحمۃ اللہ علیہ، سرزمین ہند کے مشہور مشائخ میں سے ہیں انہوں نے سلسلہ طریقت حضرت سید جلال الدین الحسین بن احمد البخاری الاوچی سے حاصل کیا۔ مرشد نے انہیں برکت کی دعا دی، فرمایا: ”پیر شوی، میر شوی، وزیر شوی“۔ اللہ تعالیٰ نے دعا قبول فرمائی کہ انہیں خوب مال عطا کیا اور شہر جونپور میں انہیں عمدہ قضا بھی ملا وہ اصلاً بہرائچ کے رہنے والے تھے انہوں نے طریقہ مدار یہ شیخ معربدیع الدین شاہ مدار مکن پوری سے حاصل کیا اور ان سے شیخ مبارک بن امجد، شیخ بڈھن اور خلق کثیر نے اخذ کیا اور ان کا سلسلہ شیخ عبدالقدوس گنگوہی کے واسطے سے بلادِ عرب و عجم میں پھیلا ہوا ہے۔

آپ نے تاریخ ۲۵ رمضان المبارک ۸۶۳ھ کو بعد سلطنت سلطان بہلول لودھی وفات پائی۔

(ماخوذ از ”نزهة الخواطر“)



مولانا عبدالحی حسنی
ترجمہ: عبدالماجد ندیم

حضرت سید شاہ بڈھن بہرائچی رحمۃ اللہ علیہ

م ۸۸۰ھ

الشیخ الصالح الفقیہ السید بڈھن العلوی بہرائچی مشہور زمانہ مشائخ میں سے تھے شیخ حسام الدین فتح پوری سے جو شیخ عبدالمقتدر بن رکن الدین الشریعی الکندی کے اصحاب میں سے تھے۔ حضرت شاہ بڈھن نے طریقہ چشتیہ اُن سے حاصل کیا اور طریقہ مداریہ، سہروردیہ اور دوسرے معروف طریقے سید اجمل بن احمد الحسینی بہرائچی سے حاصل کیے اور شیخ بڈھن سے محمد ابن القاسم اودھی نے اخذ کیا۔ آپ نے تاریخ ۸ شوال ۸۸۰ھ کو بعد سلطنت سلطان بہلول لودھی وفات پائی مزار پر انوار شہر بہرائچ میں بستی او تر حضرت مولوی شاہ نعیم اللہ قدس سرہ کے مزار کے قریب زیرِ درختِ اہلی بالائی چبوترہ واقع ہے۔

(ماخوذ از ”نزہۃ الخواطر“)



ڈاکٹر خالد سیف اللہ

سید بہاء الدین گیلانی رحمۃ اللہ علیہ

م ۹۷۳ھ

مولد و مسکن: حضرت کا مولد بغداد شریف ہے۔ وہاں سے اپنے والد بزرگوار سید تاج محمود کے ہمراہ سیر کے ارادے سے ہندوستان تشریف لائے اور بدایوں میں آکر آباد ہو گئے۔ آپ کے والد ماجد یہاں شہادت سے سرخرو ہو کر مدفون ہوئے۔ حضرت بہاول شیر نے بدایوں کو اپنا مستقل مسکن نہ بنایا۔ اور مختلف علاقوں مثلاً قصبہ پٹی ضلع لاہور، جھنگ، دیپالپور وغیرہ سے ہوتے ہوئے بالآخر اس جگہ پہنچے جو اب حجرہ شاہ مقیم کے نام سے مشہور ہے اسی جگہ کو اپنا مستقل مسکن بنالیا۔

خاندان و اولاد: آپ حضرت سید عبدالقادر جیلانی کی اولاد میں سے ہیں۔ آپکا شجرہ نسب یہ ہے۔
حضرت سید بہاء الدین بن سید محمود بن سید علاؤ الدین اسمہ ثانی زین العابدین بن سید فتح اللہ بن سید صدر الدین بن سید ظہیر الدین بن سید شمس الدین اسمہ ثانی شمس العارفین بن سید مومن بن سید محمد مشتاق بن سید صلح بن سید عبدالرزاق بن سید عبدالقادر جیلانی قدس اللہ سرہم العزیز۔

فیوض و برکات: آپ نے علم باطن اپنے والد گرامی سے حاصل کیا۔ عمر شریف کا اکثر حصہ سیر و سیاحت اور گوشہ نشینی میں گزارا۔ آپکی عادت شریفہ یہ تھی کہ دن میں آپ ایک دفعہ ضرور سواری کرتے تھے۔ جب مراقبہ سے فارغ ہوتے تو گھوڑے پر سوار ہو کر اسکو خوب دوڑاتے اور پھر واپس آکر اپنی جگہ پر بیٹھ جاتے، آپ انتہائی رحم دل اور اعلیٰ اخلاق کے مالک تھے۔

آپ کے مسکن جو کہ اب حجرہ شاہ مقیم کے نام سے مشہور ہے، کے نواح میں قوم دھوں آباد تھی جو آپ ہی کے ہاتھ پر مشرف بہ اسلام ہوئی۔ جو کہ اب بھی موجود ہے اور انکی آبادی کے کھنڈرات حجرہ شریف سے شمال کی طرف تقریباً ایک میل کے فاصلہ پر موجود ہیں۔

وفات: آپ کا انتقال ۱۸ شوال ۹۷۳ھ بمطابق ۱۵۶۵ء کو ہوا۔ آپ حجرہ شریف میں مدفون ہیں۔ آپ کے انتقال کے بعد آپ کے صاحبزادے حضرت سید شاہ نور محمد صاحبؒ آپ کی وصیت کے مطابق جانشین ہوئے۔



سید اظہار احمد گیلانی

حضرت سید قمیص قادری رحمۃ اللہ علیہ

۹۹۲ھ

حضرت سید عبدالقادر جیلانیؒ کے فرزند سید عبدالرزاقؒ کی نسل میں دسویں صدی ہجری میں ایک صاحبِ سلسلہ شیخ حضرت سید قمیص الاعظم قادریؒ ہوئے جو بھارت کے ضلع انبالہ کے قصبہ ساڈھورہ میں آسودہ ہیں اور جن کے علم و فضل اور فیض روحانی سے پنجاب، بنگال اور بہار کا علاقہ مالاہاں ہوا۔ آپ کی کرامات کی شہرت تمام ہند میں پھیلی اور لاکھوں بندگانِ خدا میں صحیح روحانیت، تقویٰ اور ان کی زندگی میں ایمان، احتساب اور اخلاص پیدا ہوا۔

حضرت شاہ قمیصؒ کے حالات تحریر کرتے ہوئے شیخ عبدالحق محدث دہلوی اپنی شہرہ آفاق تصنیف ”اخبار الاخیار“ میں فرماتے ہیں:

”انہیں قبولِ عام اور شہرتِ کاملہ نصیب ہوئی اور اس علاقے کے نواح سے بے شمار مخلوقِ خدا ان کے حلقہٴ ارادت و عقیدت میں داخل ہوئی اور درویشانِ اہل کی ایک جمعیت نے ان سے انتساب کیا۔“

”خزینۃ الاصفیاء“ میں غلام سرور لاہوری رقم طراز ہیں:

”شاہ قمیص بن سید ابی الحیات گیلانی قدس سرہ بزرگانِ دین اور مشائخِ اہلِ یقین میں سے ہیں سلسلہ عالیہ قادریہ سید ابی الحیات اور شاہ قمیصؒ کی ذاتِ بابرکات سے ہندوستان میں جاری ہوا۔“

اسی طرح نزہۃ الخواطر جلد چہارم میں سید عبدالحی حسنی بریلوی فرماتے ہیں:
 ”السید الشریف قمیص بن ابی الحیات سرزمین ہند کے مشہور مشائخ میں سے تھے۔“
 نام و نسب: آپ کا اسم گرامی محی الدین اور لقب قمیص الاعظم ہے آپ نجیب الطرفین سید ہیں، والد
 ماجد کی طرف سے آپ کا سلسلہ نسب دسویں پشت میں حضرت سید عبدالقادر جیلانی قدس سرہ سے اس
 طرح ملتا ہے:

”حضرت قمیص قادریؒ ابن سید ابی الحیات قادریؒ ابن سید تاج الدین ابن سید
 بہاء الدینؒ ابن سید جلال الدینؒ ابن سید شاہ داؤدؒ ابن سید شاہ علی نصرؒ ابن سید شاہ
 ابوصلح نصرؒ ابن سید شاہ عبدالرزاقؒ ابن سید غوث الاعظم شیخ عبدالقادر جیلانیؒ“
 آپ کا نہیال بنگال کا حکمران خاندان تھا آپ کی والدہ محترمہ کا سلسلہ نسب چوبیس واسطوں سے
 سید الشہداء حضرت حسینؒ ابن علیؑ تک پہنچا ہے۔
 ولادت باسعادت: سید شاہ قمیص الاعظمؒ کی ولادت ۹۲۲ھ-۱۵۱۶ء لکھنؤی المعروف بہ گوڑ
 میں ہوئی۔

تعلیم اور تربیت باطنی: حضرت شاہ قمیص قادری عالم باعمل، فاضلِ یگانہ اور فقہ اسلامی میں
 کامل روزگار تھے۔ آپ نے ملا علاء الدین اصولی امورک بنگالی سے علم دین حاصل کیا۔ آپ کی ظاہری
 و باطنی تعلیم و تربیت آپ کے والد گرامی سید ابی الحیات قادریؒ نے فرمائی جو شیخ الوقت تھے۔
 خلافت و سلسلہ طریقت: تکمیل باطنی کے بعد حضرت شاہ قمیص قادریؒ نے خرقہ خلافت
 اپنے والد گرامی سید ابی الحیاتؒ سے حاصل کیا۔ والد محترم کے علاوہ آپ نے دیگر مشائخ وقت سے بھی
 اکتساب فیض کیا۔ آپ کا ایک معروف سلسلہ طریقت ”ضیاء القلوب“، مؤلفہ شیخ العرب والعجم حضرت
 حاجی امداد اللہ مہاجر مکی قدس اللہ سرہ العزیز (م- ۱۳۱۷ھ)، میں اس طرح درج ہے:
 ”... حضرت شیخ قمیص از شیخ الیاس مغربی از شیخ عبدالحق مغربی از شیخ احمد قدسی از شیخ
 عبدالقادر راسی از شیخ عبد الوہاب از شیخ موسیٰ از شیخ زین الزاہد از شیخ عبدالرزاق از شیخ
 عبدالقادر جیلانی....“

بحوالہ کتاب کنز الانساب حضرت شاہ قمیصؒ کی بیعت اپنے بھائی سید شاہ محمد ذاکر القادری سے

ہوئی اور خرقة بھی حاصل ہوا۔

مراجعت ہند : قدیم تذکروں میں لکھا ہے کہ حضرت شاہ قمیص خواب میں حضرت سید عبدالقادر جیلانی کا روحانی اشارہ پا کر دوبارہ ہندوستان تشریف لائے۔ آپ کو خواب میں قصبہ سالورہ خضر آباد نواح دہلی جا کر وہاں متوطن ہونے اور اس علاقے میں دین اسلام کی اشاعت اور روحانی سرگرمیاں شروع کرنے کا حکم ہوا۔ اس سفر مراجعت میں آپ کے دست حق پرست پر بے شمار بندگانِ خدا مسلمان ہوئے اور ہزاروں گناہگاروں نے تائب ہو کر اپنی عاقبت درست کی۔ آپ کے ہمراہ قادری درویشوں کی ایک جماعت بھی تھی۔ کئی مقامات پر چلہ کشی کرتے ہوئے آپ اجمیر تشریف لائے۔ اور حضرت خواجہ معین الدین چشتی (م ۶۳۲ھ) کے مزار اقدس پر معتکف ہوئے اجمیر سے روانہ ہو کر آپ دہلی، لنگوہ، انبیٹھ، تھانیسر اور سرساوہ ہوتے ہوئے خضر آباد شہر میں وارد ہوئے۔ یہ شہر بادشاہ دہلی سید خضر نے آباد کیا تھا۔

اس سفر میں آپ کی ملاقات بقول ملابیر محمد لاہوری حضرت شیخ عبدالقدوس لنگوہی سے بھی ہوئی حضرت شیخ عبدالقدوس لنگوہی نے (۹۴۴ھ-۱۵۳۷ء) میں رحلت فرمائی۔ اگر اس روایت کو صحیح مان لیا جائے تو آپ کی ملاقات شیخ عبدالقدوس سے واپسی سفر کی بجائے آغاز سفر میں زیادہ قرین قیاس معلوم ہوتی ہے۔ لنگوہ سے روانہ ہو کر آپ تھانیسر پہنچے۔ شیخ جلال الدین تھانیسری (م ۹۸۹ھ) نے آپ کا پر جوش استقبال کیا اور عزت و احترام کے ساتھ کئی روز مہمان ٹھہرایا۔ تذکرۃ الرشید مؤلفہ مولانا عاشق الہی میرٹھی میں مرقوم ہے کہ ایک روز حضرت مولانا رشید احمد محدث لنگوہی نے فرمایا کہ شیخ جلال الدین تھانیسری اور حضرت شاہ قمیص کا زمانہ ایک تھا اور دونوں حضرات کے آپس میں دوستانہ مراسم تھے۔

ساڈھورہ میں تشریف آوری : ساڈھورہ میں حضرت شاہ قمیص کی آمد اور قیام کے بارہ میں آپ کے تذکرہ نگار لکھتے ہیں وہ ملک بنگال کی طرف سے راہ فقر و تجرید اختیار کئے ہوئے ملک دہلی میں تشریف لائے اور قصبہ ساڈھورہ میں خانقاہ بنا کر متوطن ہوئے۔ (ثمرات القدس) مناہجت اور ساڈھورہ میں مستقل سکونت: ”اخبار الاخیار“ ہی میں مرقوم ہے:

”سید نصر اللہ ایک عالم و عامل، صاحبِ حال و متبع و منتقمِ بزرگِ قصبہ سالورہ میں تھے انہوں نے اپنے جگر گوشہ کا عقدِ حضرت قمیص قادریؒ سے فرمایا اس تعلق کے قائم ہو جانے کے بعد آپ نے اس جگہ توطن اور سکونت اختیار فرمائی۔“

”خوارقِ حضرت قمیص قادریؒ میں لکھا ہے کہ شادی کے بعد رخصتی کے وقت آپ نے سید نصر اللہ واسطی کی حویلی کی ڈیوڑھی پار کرنے سے پہلے اپنی زوجہ محترمہ سیدہ عائشہ سے فرمایا: ”اِس زینتِ دنیاوی کے مظہر زیورات کو اتار کر خدا کے رستہ میں مستحقین میں تقسیم کر دو مجھے ان زیورات سے بدبو آتی ہے۔“ چنانچہ بی بی صاحبہ نے ایسا ہی کیا۔

شادی کے بعد آپ نے قلندرانہ وضع ترک کر کے چرمی لباس پہننا چھوڑ دیا اور پیراہن سفید زیب تن کیا و سنتِ رسول اللہ ﷺ کے مطابق متاہلی زندگی کا آغاز کیا۔ آپ عمر بھر ساڈھورہ میں رہے اور آپ کی ولادہ یہیں بھی پھولی۔ البتہ تبلیغِ دین اور اپنے خلفاء اور مستحبین کی تربیت کی غرض سے آپ دور دراز کے سفر اختیار کرتے رہے۔ عمر کے آخری زمانے میں بنگال و بہار تشریف لے گئے۔ ”اخبار الاخیار“ کے مطابق بادشاہ وقت شہنشاہ محمد کبر نے آپ کو بنگال بھیجا تھا۔ پیر جی سید نظام الدین کی تحقیق کے مطابق یہ مغلیہ فوج کی بنگال و بہار کی بازیابی کی مہم تھی جس کے لیے آپ کی معاونت اور روحانی و اخلاقی مدد ضروری سمجھی گئی۔ کیونکہ بنگال و بہار میں آپ کے بے شمار مرید امراء سلطنت اور رشتہ داروں میں موجود تھے۔ آپ وہاں کچھ عرصہ مقیم رہے۔

وصالِ مبارک: حضرت شاہ قمیصؒ کی وفات بہار شریف میں ۳۵ ذی قعدہ ۹۹۲ھ - ۱۵۸۳ء کو ہوئی مادہ تاریخ ”ربحانِ گلستانِ ایقان“ ہے۔ آپ کا جسدِ عاکی بہار شریف میں دفن کیا گیا۔ بعد میں آپ کے صاحبزادگان آپ کے جسدِ مبارک کا تابوت ساڈھورہ لائے اور شہر سے باہر ایک پر فضا جگہ پر دفن کیا۔ آپ کا مزار قدس ایک باغ کے اندر واقع ہے اور اسے ملک عنبر امیر دربار اکبری نے تعمیر کرایا تھا۔

سیرتِ طیبہ: مشائخ اور اہل اللہ کے تذکروں میں حضرت شاہ قمیص کے مختصر حالات و کوائف ملتے ہیں۔ نیز آپ کے ملفوظات اور مختلف رسائل ہیں ان میں بیان کردہ نصح و نکات اور ”خوارقِ قمیص قادریؒ“ میں مختلف واقعات سے آپ کی شخصیت کی جو تصویر جھلکتی ہے وہ نہایت دل آویز اور جہاں و جلال کا حسین مرقع ہے آپ نے اپنے صاحبزادہ اکبر سید شاہ محمد قادری کو خرقہ خلافت عطا

فرماتے ہوئے جو نصیحت کی وہ قابلِ غور ہے آپ نہ صرف خود اس پر عمل پیرا تھے بلکہ اپنی اولاد اور تمام خلفاء کو اس دستور العمل پر دائم عمل پیرا ہونے کی تلقین فرماتے تھے۔ فرمایا:

”اے مرے فرزند جگر بند سید شاہ محمد! اگر تم ابدال اور ریئس الغیب کا مقام حاصل کرنا چاہو تو زیادہ تر خلوت میں رہ کر قلتِ طعام، قلتِ منام اور قلتِ صحبت عوام کا مسلک اختیار کرو اصلاحِ نفس حاصل کرنے کے بعد اپنے مریدین کو ہدایت کرو کہ وہ سر کے بال ترشوائیں انکی اصلاحِ نفس اور تربیتِ اخلاق ان کے احوال کی مناسبت سے کرو اور ان کی طاقت کے مطابق عبادات میں مشغول کرو نیز صلاح و مشورہ سے انہیں احسن طریقہ پر تربیت دو ذکر الہی کی جو تلقین حسبِ طریقِ غوثِ پاک تمہیں کی گئی ہے اوروں تک پہنچاؤ۔ خانقاہ کو زائرین کے لئے کھلا رکھو فقراء و مساکین اور دیگر مہمانوں کی اس آمدنی سے جو اللہ تعالیٰ نے تمہیں رزقِ حلال سے عطا کی ہے خدمت کرو۔ متوکلانہ زندگی بسر کرو جس طرح تمہارے جدِ امجد حضرت غوثِ پاک نذرِ قبوں فرماتے تھے تم بھی ان کا اتباع کرو اس نذر کی آمدنی سے حسبِ ضرورت ذاتی ضروریات اپنے اہل و عیال و خدام کے مصارف کے لئے خرچ کر سکتے ہو اپنا وقت ادا لے فریضہ صلوٰۃ و تلاوت قرآن کریم، مجاہدہ اور ارشادِ شریعت و طریقت میں گزارو۔ مگر ان نیک کاموں میں تصنع کا شائبہ تک نہ ہو فالصائم اللہ ایسا کرو تمہارا قول و فعل ہر حال میں نیک نیتی پر مبنی ہو حقوق والدین خویش و اقرباء اور عامۃ الناس ادا کرو اگر وہ تم پر ظلم کریں برداشت کرو جہاں تک ہو سکے ان سے نیکی سے پیش آؤ، ان کے ماں پر حریصانہ نگاہیں نہ جماؤ تمہاری اشیائے ملبوس، مطعوم اور مشروب حلال ذرائع آمدنی سے ہوں۔ اپنی دعاؤں میں مجھے نہ بھولنا۔“

حضرت قمیص ایک رہبانیت پسند درویش نہ تھے بلکہ ادائے فریضہ حق اور تبلیغ دین کی خاطر مختلف شہروں مثلاً مراد آباد، سنبھل وغیرہ بھی تشریف لے جاتے تھے۔ اسی طرح بہار شریف کے قریب ایک بندور جہ کی مسم کش پالیسی کے خلاف جہاد کے لئے بھی اکیلے روانہ ہو گئے۔ غریبوں اور بے کسوں کی امداد کے لئے، ورنہ ان کو ظالم حاکموں کے ظلم و ستم سے بچانے کے لئے بادشاہ اور اعلیٰ احکام سے بھی کبھی کبھی ملتے تھے۔

کرامات: اگرچہ آپ کی ذات بابرکات سے بے شمار خوارق و کرامات کا تسلسل تو اتر کے ساتھ ظہور

ہوا جس کی تفصیل ”خوارقاتِ قمیص قادری“ میں موجود ہے جس کا اعتراف آپ کے تمام تذکرہ نویسوں نے کیا ہے مگر بقول مصنف ثمرات القدس آپ کا نظریہ کرامات کے بارے میں یہ تھا کہ ان کا کلی اخفا ہی بہتر ہے اور آپ ان کرامات کو اپنے ساتھیوں سے مخفی رکھتے تھے اور اظہار سے اجتناب فرماتے تھے۔

اولاد: سید نصر اللہ واسطی کی دختر عائشہ سے آپ کے دو فرزند سید شاہ محمد قادری (م ۱۰۱۳ھ) اور سید ابو الکرام حیدر قادری (م ۱۰۲۸ھ) تھے جو عالم و فاضل اور صاحبانِ تصنیف بزرگ تھے پیر جی سید نظام الدین کے تذکرہ میں آپ کی ایک اور بیوی سیدہ فاطمہ دختر دیوان صوبہ سرہند سید الیاس واسطی کا حوالہ ہے جن سے تین صاحبزادے شہزادہ سید محمود خطاب خان عالم (م ۹۹ھ)، شہزادہ سید غلام مصطفیٰ (خطاب خان غانان۔ م ۱۰۰۰ھ) اور شہزادہ مجتبیٰ (خطاب خان جہاں ثانی۔ م ۱۰۱۳ھ) بنائے گئے ہیں۔ ان کی اولاد بنگال و بہار کے مختلف اضلاع میں سکونت پذیر ہے۔

اول الذکر دو صاحبزادگان کی اولاد میں بے شمار اولیاء علماء اور صلحاء ہوئے اور ان کی اولاد کا سلسلہ صوبہ جات مشرقی پنجاب یوپی حیدر آباد دکن اور احمد آباد میں پھیلا۔

آپ کی اولاد میں حضرت شاہ رحم علی پنجلا سوی بڑے بزرگ شیخ گزرے ہیں، جن کے خلفاء میں نمایاں ترین شاہ عبدالرحیم شہید ولایتی (شہادت ۱۲۴۶ھ) تھے۔ جو سلسلہ قادریہ قمیصیہ میں حضرت حاجی امداد اللہ مہاجر مکی کے شیخ الشیخ ہوئے ہیں۔ نیز حضرت شاہ رحم علی کے ایک اور خلیفہ سید اکبر علی قمیصی تھے جو آپ کے برادرِ حقیقی شاہ لطف علی کے پوتے تھے۔ شاہ اکبر علی ۱۱۸۴ھ کے بعد فوت ہوئے۔

میر سید امانت علی ساڈھوری (شہید بالا کوٹ ۱۲۴۹ھ) حضرت سید شہید کی جماعت مجاہدین میں تھے، حضرت سید صاحب نے آپ کو لشکر میں غلے کی تقسیم پر مامور فرمایا تھا۔
خلفائے کرام: حضرت شاہ قمیص قادری کے فیضِ باطنی سے لاکھوں افراد نے راہنمائی حاصل کی۔ آپ کے بے شمار خلیفہ ہوئے ہیں۔

(ماخوذ از ”تذکرہ قمیص قادری“)



خود فرمودہ حالات

سید علی غواص ترمذی

۱۰۴۰ھ

صوبہ سرحد کے صوفیائے کرام میں جن بزرگوں نے غیر معمولی شہرت و عظمت حاصل کی ان میں حضرت سید علی غواص اور ان کے مرید حضرت اخوند درویش کا اسم گرامی سب سے زیادہ جلی نظر آتا ہے۔

آپ کے حالاتِ زندگی میں ہمیں آپ کے مرید و خلیفہ حضرت اخوند درویش کی کتاب ”تذکرۃ الابرار والاشہار“ سے بڑی مدد ملتی ہے۔ اس کتاب میں اخوند درویش نے آپ کے حالاتِ زندگی ”تذکرہ اول“ کے عنوان سے ایک جگہ تحریر کر دیے ہیں، جو انہوں نے خود اپنے پیر کی زبانی سنے تھے۔ اخوند درویش نے اپنے پیر کے ذریعہ سے یوں روایت کیا ہے:

”میرے والد کا اسم مبارک گرامی قبر علی تھا۔ چونکہ وہ شاہانِ وقت سے مناسبت رکھتے تھے، اس لیے وہ اپنی مناسبتِ طبعی کے اعتبار سے دنیاوی منصب و جاہ کے بلند مراتب پر پہنچے۔ اسی لیے ان کو امیرِ نظر بہادر بھی کہا جاتا تھا۔ وہ نسباً ساداتِ ترمذ سے تھے اور وطن کے اعتبار سے قندس کے رہنے والے تھے۔ میرے والد نے اپنے والد کے آبا و اجداد کا طریقہ زہد اور ریاضت چھوڑ کر دنیا کے مناصب و مراتب کی طرف توجہ کی اور اس میں بڑا نام پیدا کیا، لیکن میرے دادا حضرت امام المسلمین سید الدین سید احمد یوسف اپنے آبا و اجداد کے پسندیدہ طریقے پر سلسلہ کبرویہ کے

سجادے پر بیٹھ کر اپنے وطنِ قدس و بدخشاں میں مصروفِ رشد و ہدایت رہے۔ دنیا کے حالات کی طرف ان کی کوئی توجہ نہ تھی۔ میرے دادا مجھ پر خاص شفقت فرماتے تھے ایک عجیب تربت یہ ہے کہ میں اپنے ظاہرہ حالات کی وجہ سے اپنے خاندان میں ناقابلِ التفات سمجھا جاتا تھا۔ ایک روز ہمارے گھر میں میرے بھائی بہنوں کی پسندیدگی کا تذکرہ چلا۔ مجھے سب لوگ دیوانہ کہتے تھے اس لیے مجھے کسی نے پسند نہ کیا، میرے دادا نے فرمایا کہ میں اس دیوانے کو پسند کرتا ہوں، تمہیں اس سے کچھ سروکار نہیں¹۔

سلسلہ نسب: حضرت اخوند درویش نے اپنی کتاب ”تذکرۃ الابرار والاشرار“ میں حضرت سید علی کا سلسلہ نسب حسب ذیل طریقے پر درج کیا ہے:

”سید علی بن قنبر علی، بن سید احمد نور بن سید یوسف نور، بن سید محمد نور بخش ترمذی بن سید احمد بیغم بن سید براق بن سید احمد مشتاق، بن سید شاہ ابوتراب بن سید حامد بن سید محمود بن سید اسحاق بن سید عثمان بن سید جعفر بن سید عمر بن سید محمد بن سید حسام بن شاہ ناصر خسرو بن سید امیر علی بن سید عبدالرحیم بن سید محمود مکی، بن سید محمد مہدی بن حسن عسکری بن سید علی نقی بن سید محمد تقی بن سید امام موسیٰ رضا بن امام موسیٰ کاظم بن امام جعفر صادق بن امام محمد باقر بن امام زین العابدین علی اصغر رحمہم اللہ اجمعین بن امام حسین شہید کربلا بن بی بی فاطمہ زہرا (منکوحہ مطہرہ علی مرتضیٰ) بنت سرور کائنات علیہ السلام“²۔

تعلیم و تربیت: چنانچہ میں اپنے دادا کی خدمت میں رہنے لگا اور میں نے ابتدائی تعلیم و تربیت ان ہی سے حاصل کی، یہاں تک کہ شرحِ ملاحامی بھی انہیں سے پڑھی۔ میرے قلب میں ابتداءً ہی ریاضت کا چراغ بھی میرے دادا کی توجہ ہی سے روشن ہوا۔

سلسلہ کبرویہ میں اجازت: یہاں تک کہ جب میرے دادا کی وفات کا وقت آیا تو انہوں نے مجھے بلایا اور فرمایا کہ میرے بیٹے جو کچھ بھی تم کو قرآن میں سے یاد ہو پڑھو، میں نے سورۃ تبارک الذی

¹ ”تذکرۃ الابرار والاشرار“ ص ۱۳۴

² ایضاً۔ ص ۱۳۴ - ۱۳۵۔

پڑھی، فرمایا کہ پھر پڑھو، میں نے پھر یہی سورۃ پڑھی، فرمایا کہ پھر پڑھو، پھر میں نے یہی سورۃ پڑھی، پھر فرمایا کہ میرے بیٹے! ہر وہ برکت و نعمت جو مجھے حاصل تھی، ان میں سے بعض میں نے اپنے آبا و اجداد سے حاصل کی تھیں اور بعض نعمتیں مجھے سلسلہء کبرویہ سے حاصل ہوئی تھیں، وہ سب میں نے تم کو بخشیں۔

دادا کی وفات: اپنے دادا کی وفات کے بعد میں بالکل بے یار و مددگار رہ گیا۔ میری یہ حالت تھی کہ نہ مجھے اہل دنیا کے ساتھ قرار تھا اور نہ ان سے کوئی مفر تھی، نہ مجھے لذتِ دنیوی سے فرحت حاصل ہوتی تھی اور نہ میں وظائف کے لطائف پر یکسوئی حاصل کر کے کامیاب ہو سکتا تھا۔

ہمایوں کے دربار میں: یہاں تک کہ سلطان ارجمند ہمایوں بادشاہ^۱ نے ہندوستان کی طرف توجہ کی۔ میرے والد بزرگوار مجھ کو تبرکات کے ساتھ ہمایوں کے دربار میں لے گئے۔ کبھی کبھی وہ مجھ کو درباری لباس پہناتے اور ہمایوں کے دربار میں لے جاتے، لیکن منشاءِ خداوندی یہ تھا کہ مجھ کو دنیا اور اہل دنیا سے متنفر رکھے۔ میں وہ شاہی آداب بجا نہیں لاتا تھا جو لشکریوں کے مناسب حال ہوتے

^۱ بابر کی وفات کے بعد ۹۳۷ھ (۱۵۳۰ء) میں اس کا بیٹا ہمایوں تخت نشین ہوا، لیکن مرم ۹۴۷ھ (۱۵۴۰ء) میں شیر شاہ سوری کے مقابلے میں اس کے پاؤں ایسے اکھڑے کہ اس نے لاہور آکر دم لیا، مگر یہاں بھی باہمی نفاق کی بدولت شیر شاہ سے مقابلے کی تیاری نہ کر سکا، میرزا حیدر نے ہمایوں کو کشمیر چلنے کی رائے دی، مگر وہ جنوبی حاکم روانہ ہو گیا تا کہ مرزا شاہ حسن ارغون حاکم سندھ سے مدد حاصل کرے، لیکن وہ اپنے شہر میں مغلوں کے داخلے تک کار و ادارہ نہ ہوا۔ مارواڑ کے راجا نے جان خاری کے وعدے اور مسرت کے بلاوے بھیجے تھے، لیکن جب وہ وہاں پہنچا تو اس نے طوطے کی طرح آنکھیں بدل لیں، پھر وہ دوبارہ سندھ آیا اور ملک کو چھوڑ کر سیستان کے راستے شاہ ایران کی پناہ لی۔ وہاں صفویوں کی شاہانہ مہمانی اور مذہبی بدگمانی کے تماشے دیکھے۔ آخر دو سال کی کوشش و کاوش سے دس ہزار ایرانی قزلباش ساتھ لے کر کئی مہینے کے محاصرے کے بعد پٹلے قندھار اور پھر کابل و بدخشاں کو فتح کیا۔ جب سوری خاندان کا شیرازہ بکھرا تو چودہ برس بعد پھر وہ ۹۶۲ھ (۱۵۵۳ء) میں ہندوستان آیا، منذرہ متن واقعہ اسی زمانے کا ہے۔ ہمایوں نے ۹۶۳ھ (۱۵۵۶ء) کو دہلی میں زینے سے گر کر وفات پائی۔ اس کی تاریخ وفات ”ہمایوں بادشاہ از بام اضمحلال“ سے نکلتی ہے (ماخوذ از تاریخ مسلمانان پاکستان و بھارت جلد اول (ص ۳۹۸-۴۲۰)۔

ہیں اور دربار شاہی سے لوٹ کر اس درباری لباس کو اتار پھینکتا اور اس دور کے علما و صلحا کی خدمت میں حاضر ہو کر تحصیلِ عمل میں مشغول ہو جاتا تھا۔

پانی پت میں تشریف آوری: الغرض ایک مدت کے بعد میں حصولِ علم اور طلبِ روحانیت کے لیے پانی پت آیا اور پابرمہ حضرت سلطان العارفین، امام المؤمنین شیخ الاسلام والمسلمین شیخ شرف الدین والدین، شیخ شرف الدین پانی پتی کے مزار مبارک پر حاضر ہوا۔ شیخ کے یمن و برکت کی وجہ سے میرے قلب میں ایک کیفیت پیدا ہوئی اور میں آپ کے مقبرے سے نکل کر کسی نامعلوم الاسم مقام پر پہنچا اور وہاں حق تعالیٰ کی عبادت میں مشغول ہو گیا۔ ایک زمانے کے بعد میرے گھر والوں کو خبر ملی۔ وہ مجھے تلاش کرتے ہوئے حضرت شیخ کے مقبرے تک آئے اور مجھے انہوں نے وہاں نہ پا کر یہ سمجھا کہ میں چونکہ دنیا کے جاہ و منصب سے متنفر اور حق طلبی کی طرف مائل تھا، اس لیے بھاگ گیا۔

والد سے ملاقات: آخر بڑی تلاش و جستجو کے بعد انہوں نے مجھ کو ایک زاویے میں پایا۔ میں نے اپنے والد کا استقبال کیا اور ان کے پاؤں میں گر کر ان سے اجازت چاہی کہ میں طلبِ حق کے لیے باہر چلا جاؤں۔ میرے والد نے مجھے روکنے کے لیے بہت سی نصیحتیں کیں، لیکن مجھ پر کوئی اثر نہ ہوا۔ مجبوراً وہ راضی ہو گئے اور مجھے کچھ نقدی دے کر فرمایا کہ یہ تمہارے سفر کا توشہ ہے۔ میں نے والد سے عرض کیا کہ اباجان! اسے رہنے ہی دیجیے اور مجھے اس قید سے آزاد کیجیے۔ جب میں طلبِ حق میں جا رہا ہوں تو اپنی روزی بھی حق تعالیٰ ہی سے طلب کروں گا، اگر مجھے اس روپے پر اعتماد ہوتا تو میں اس سے کیوں بھاگتا۔

شیخ سیلونہ کی خدمت میں حاضری: آخر میں اپنے والد سے اجازت لے کر روانہ ہوا اور پرگنہ مانک پور پہنچا اور مخدوم زماں، کھنڈ اللماں، حاجی البدعة و طریقہ، حوا، محی السنن و شریعت شیخ سیلونہ علیہ الرحمۃ والغفران کی خدمت میں حاضر ہوا¹۔ میرا شوق علم دیکھ کر وہ انتہائی شفقت سے پیش آئے

¹ شیخ سیلونہ اپنے وقت کے جلیل القدر علما اور اولیاء میں سے تھے۔ وہ دنیا سے منہ موڑ کر بالکلیہ ظاہری و باطنی طور پر حق کی طرف متوجہ تھے، سوائے درس کے ان کا تمام وقت عبادتِ الہی میں صرف ہوتا تھا یہاں تک کہ داہنے

اور میں ان کی خدمت میں رہ کر علم حاصل کرنے لگا، یہاں تک کہ فقہ کی مشہور کتاب ”ہدایہ“ تک میں نے اپنی تعلیم پہنچائی۔

شیخ سیلوٰنہ سے بیعت کی درخواست: شیخ سیلوٰنہ کے علمی تسبیح، غیر معمولی تقویٰ اور زہد و ریاضت کو دیکھ کر ایک روز میں نے نہایت عاجزانہ طور پر ان سے درخواست کی کہ مجھ کو بھی شغلِ باطن سے بہرہ مند کیجئے، لیکن انہوں نے انکار کرتے ہوئے فرمایا کہ تم ابھی اس بارگراں کے متمثل نہیں ہو سکتے۔ میرا اصرار بڑھتا رہا، یہاں تک کہ میرے اصرار کو ایک روز دیکھ کر فرمایا کہ یہ کام سرسری نہیں ہے بلکہ مشاکاةِ نبوت سے مقتبس ہو کر یداً بید مشائخِ کرام تک پہنچنا ہے۔ اسی بنا پر صرف اسی شیخ کو اس کا حق پہنچتا ہے جو حضرت خیر البشر سے یداً بید اجازت یافتہ ہو، وہ سجادے پر بیٹھ کر عوام الناس کو دعوت دے اور بیعت کا دروازہ کھولے۔ چونکہ میں اپنے شیخ سے اس کی اجازت نہیں رکھتا، اس لیے میں بیعت کرنے سے معذور ہوں، مگر میں ایسے شیخ کی طرف رہبری کرتا ہوں جو حاذق طبیب روحانی ہیں اور جنہیں ہمارے شیخ ہاء الدین صامت سے اجازت حاصل ہے۔ تم ان کے آستانے پر حاضر ہو، وہاں تمہارا مقصد پورا ہو سکے گا۔

شیخ سالار رومی کی خدمت میں حاضری: چنانچہ میں آپ کے ارشاد پر اجیر میں حضرت سالار رومی کی خدمت میں حاضر ہوا۔ شیخ نے مجھ پر خصوصی توجہ فرمائی اور میرے حسب و نسب سے واقف ہو کر فرمایا، اے سید، طریقہ باطنی کا حصول بغیر مرشدِ کامل متشرع کی صحبت کے ممکن نہیں۔ پھر انہوں نے میرے لیے خلوت اور خدمت کو پسند فرمایا۔ میں ان کی خدمت کو حصوں سعادت کا سب سے بڑا ذریعہ جانتا تھا اور ایک لمحہ کے لیے اس سے غافل نہ ہوتا تھا۔ اس طرح ایک زمانہ گزر گیا۔ جب شیخ سالار رومی نے مجھے اپنی خدمت میں سچا پایا تو بے حد شفقت فرمائی اور مجھے علم تصوف اور سلوک کی تعلیم دینے لگے۔

ہاتھ کی انگلیاں بیداری اور سونے کی حالت میں تسبیح کے لیے ہمیشہ حرکت میں رہتی تھیں۔ شغلِ باطنی کی وجہ سے ان پر استغراق کی کیفیت طاری رہتی تھی۔ ایک دفعہ کوٹھے سے ذکرِ جلی کرتے ہوئے غلبہٴ حال میں گر پڑے، لیکن انہیں کچھ خبر نہ ہوئی۔ (ماخوذ از ”تذکرۃ الابرار والاشہار“، تالیف اخوند درویش مطبوعہ ہندو پریس ص ۱۴)۔

سلسلہ طریقت: حضرت سید علی غواص کا سلسلہ طریقت متاخر تذکرہ نگاروں نے سلسلہ چشتیہ لکھتے ہوئے ان کو حضرت نظام الدین تھانگیری کا مرید و خلیفہ بنایا ہے، اور حضرت سالار رومی کے واسطے سے سلسلہ سہروردیہ و سلسلہ شطاریہ میں بھی اجازت تھی۔

حضرت سید علی غواص نے عہد شاہجہانی میں ۱۰۴۰ھ (۱۶۳۰ء) میں وفات پائی^۱۔

طریقہ تعلیم: میں اپنے شیخ سے اس طرح تعلیم حاصل کرتا تھا کہ علم تصوف کا جو سبق بھی حضرت شیخ سے حاصل کرتا، ایک ہفتے تک خلوت اختیار کر کے اس پر غور و فکر کرتا اور بے شمار ریاضت کے بعد جو کچھ میں محسوس کرتا اسے اپنے شیخ کے سامنے پیش کرتا، شیخ مجھے مبارک باد دیتے اور میری تقریروں کو پسند کرتے پھر دوسرا سبق دیتے، اسی طرح ایک زمانہ گزر گیا، یہاں تک کہ شیخ نے مجھے اجازت دی۔

رُشد و ہدایت کے لیے شیخ کا حکم: اجازت دینے کے بعد مجھ سے فرمایا کہ سالک کو سلوک میں بہتر ممانعت اللہ تعالیٰ کی جانب سے پیش آتی ہیں، جن کے ذریعے سے اس کا ابتلا اور امتحان ہوتا ہے۔ ان میں سے پہلی یہ ہے کہ اللہ تعالیٰ سالک کو تمام ملک و ملکوت میں شہرت بخشا ہے اور عوام و خواص کی توجہ اس کی طرف مبذول کر دیتا ہے۔ اگر اس منزل میں سالک عوام پر قانع ہو گیا اور لوگوں سے ملنے ملائے میں اصل مقصد کو بھول گیا، تو وہ اصل مقصد سے دور ہو کر اسی چکر میں مبتلا رہے گا اور اگر وہ اس منزل میں لوگوں سے نہ ملا، بلکہ ان سے بھاگا تو پھر دوسری ممانعت پیش آتی ہے اور وہ کشف و کرامات ہیں۔ اگر وہ کشف و کرامات کے چکر میں پڑ گیا تو وہ دوستی کے قابل نہیں اور اگر وہ اس منزل سے بھی صحیح و سلامت گزر گیا اور اس نے کشف و کرامات کی طرف توجہ نہ کی اور دوسری ممانعت سے بھی گزر گیا اور لقائے دوست کے سوا اس نے اپنا کوئی مقصد نہ قرار دیا، وہ اس وقت ولایت اور دوستی کے لائق ہوگا اور اس وقت اللہ تعالیٰ اس کو دوست رکھے گا اور عالم میں برگزیدہ کرے گا۔

پہلے مرید: چنانچہ شیخ کے حسبِ ارشاد میں نے دیکھا کہ عوام و خواص کی توجہ میری طرف ہوتی،

^۱ "خزینۃ الاصفیاء" جلد اول - ص ۳۰۶ - ۳۶۷۔

جیسا کہ حاجی سیف اللہ گلیانی، اور ملک گدانی، اور ملک گدانی خان گلیانی، جنہیں ہمایوں اپنے ہمراہ پشاور سے ہندوستان لے گیا تھا، میرے مرید ہوئے اور ان کے علاوہ بہت سے لوگ طریقت کی جستجو میں میرے گرد چکر لگانے لگے۔ اس وقت میں نے پیر دستگیر حضرت شیخ مخدومی سالار رومی سے التماس کی کہ مجھے لوگوں کے اجتماع سے چھٹکارا دلائیے۔

کوہستان میں جانے کا حکم: حضرت سالار رومی نے مجھے ہدایت کی کہ میں پہاڑی علاقے کی طرف جاؤں، چنانچہ میں نے شیخ کے ارشاد کی بنا پر کشمیر جانے کا ارادہ کیا، اور راستے میں علاقہ گجرات کے موضع داؤد پٹ میں مقیم ہوا۔ وہاں ایک شخص کیلاس نامی نے جو اسی موضع کا رہنے والا تھا، ملا۔ اس نے مجھے دیکھ کر تمام موضع میں شور بلند کیا کہ میں نے جس شخص کو خواب میں دیکھا تھا، اس کی ساری علامتیں، اس شخص میں پائی جاتی ہیں، اور یقیناً یہ وہی ہے، ہمیں چاہیے ہم اسے پیر کہیں اور اسکے مرید ہوں۔ یہ ہم کو شریعت کے طریقے پر چلائے گا۔ میں نے متعجب ہو کر اس سے کہا کہ اگر واقعی تو نے کوئی خواب دیکھا تھا تو اس سے پہلے اگر یہ خواب تو نے کسی سے بیان کیا ہو تو اس پر گواہ لا۔ وہ بہت سے لوگوں کو اپنے ساتھ لایا اور ان سب نے بیان کیا کہ بے شک اس نے ہم سے اپنا خواب بیان کیا تھا اور وہ تمام علامتیں جو آپ میں پائی جاتی ہیں، اس نے وہ بھی ہم سے بیان کی تھیں، یہاں تک کہ جو آپ کی پیشانی پر تل ہے، اس نے ہم کو وہ بھی بتلایا تھا۔ اس نے ہم سے کہا تھا کہ ایک ایسا شخص کہیں باہر سے ہمارے ہاں آئے گا اسے ہمیں اپنا پیر اور پیشوا ماننا چاہیے۔ میں نے اس وقت وہاں کے لوگوں کو بیعت کیا، اور ایک مدت تک اس موضع میں مقیم رہا۔

والد سے دوبارہ ملاقات: اس زمانے میں کہ ہمایوں بادشاہ نے شیر شاہ سے شکست کھائی اور اپنے بقیہ لشکر کے ساتھ کابل کا رخ کیا، اسی موضع میں مجھے اپنے والد مشفق کے ساتھ ملاقات کا دوبارہ اتفاق ہوا۔ انہوں نے مجھے اپنی آغوش میں لے لیا، اور مشفقانہ انداز میں کہا کہ میں نے غلط راستہ اختیار کیا تھا، لیکن تم نے اپنے آبا و اجداد کے طریقے کو اختیار کیا، اور خدا کا شکر ہے کہ تم اس بند مرتبے پر فائز ہوئے۔ پھر دو تھیلیاں، جن میں سے ایک میں سونا اور دوسری میں چاندی تھی، میرے سامنے رکھیں، اور مجھ سے فرمایا کہ اے میرے عزیز بیٹے! یہ تمہاری نذر ہیں، امید ہے کہ تم انہیں

درویشوں پر صرف کرو گے۔ اس کے بعد ہم ایک دوسرے سے جدا ہو گئے۔

اجمیر کو واپسی: حضرت سید علی کے صاحبزادے کی روایت ہے کہ اس زمانے میں جب کہ والد محترم حضرت شرف الدین پانی پتی کے مزار مبارک کی زیارت سے مشرف ہوئے، اور ایک عجیب کیفیت آپ میں پیدا ہوئی، تو آپ نے اپنے گھوڑے اور ہتھیاروں کو ایک بنیے کے سپرد کیا تھا کہ وہ یہ سامان آپ کے والد تک پہنچا دے، لیکن اس کے بعد آپ کی ملاقات اپنے والد سے نہ ہوئی تھی۔ میرے والد کا بیان ہے کہ اسی زمانے میں میرے دل میں خواہش پیدا ہوئی کہ کسی طرح میں حضرت شیخ سالار رومی کی خدمت میں پہنچوں اور اپنے آپ کو اس پیری مریدی کے جھگڑے سے آزاد کروں، چنانچہ میں اس ارادے سے روانہ ہو گیا۔ میں کئی روز تک سفر کرتا رہا، یہاں تک کہ مجھے راستے میں شیر شاہ کے چند سوار ملے جو ہمایوں کا تعاقب کر رہے تھے۔ چونکہ میں فارسی بولتا تھا اور افغانوں میں عصبيت اس قدر غالب ہے کہ جو شخص فارسی میں گفتگو کرتا ہے، اسے اپنا دشمن خیال کرتے ہیں وہ میرے قتل کی سوچنے لگے، اور میں بھی تقدیر الہی پر راضی ہو گیا۔ میں خاموش رہا، یہاں تک کہ انہوں نے پوچھا کہ تمہارے پاس کچھ مال بھی ہے؟ میں نے کہا کہ سونے اور چاندی کی دو تھیلیاں ہیں۔ پھر میں نے اپنے خادم کو اشارہ کیا کہ وہ ان کو دے دے۔ اس نے وہ تھیلیاں ان کو دے دیں۔ پھر ہم نے اپنی راہ لی، لیکن تقدیر میرے ارادے پر ہنس رہی تھی، کیونکہ جب میں وہاں پہنچا تو حضرت شیخ سالار رومی وفات پا چکے تھے۔

خرقہء خلافت اور شیخ سالار رومی کے صاحبزادے کی ہدایت: جب میں شیخ سالار رومی کے گھر پہنچا تو دیکھا کہ آپ کے صاحبزادے حضرت شیخ حسین مراقبے میں سر بگرباں ہیں۔ میرے آنے کی اطلاع پا کر سر مراقبے سے اٹھایا، اور فاتحہ و استغفار پڑھنے کے بعد فرمایا کہ اے سید علی! میں نے اسی وقت، اسی جگہ اسی مراقبے اور مشاہدے میں اپنے والد محترم اور اپنے پیر کو دیکھا کہ وہ مجھ سے فرما رہے ہیں کہ بیٹا! میرے دو خرقے باقی ہیں، ایک کو پہنا کر اور نکلے نکلے کر کے میرے مریدین اور معتقدین میں تقسیم کر دو، اور دوسرے خرقے کو ایک آنے والے کو جسے تم اس حال میں پاؤ، اس کو دو کہ حق اس کی جانب ہے۔ لہذا میں اس حال کے مطابق تمہیں پاتا

ہوں، یہ فرما کر انہوں نے دونوں خرقے طلب کیے، اور ایک خرقے پر جس پر پہلے ہی سے میرا نام لکھا ہوا تھا، مجھ کو پہنایا۔ خدا کی عجیب حکمت تھی کہ میں قید پیری سے چھٹکارا حاصل کرنے آیا تھا، اور یہاں آکر اور قید بڑھ گئی۔ چند روز کے بعد صاحبزادے صاحب نے فرمایا کہ میرے والد محترم نے تم کو کوہستان میں رہنے کے لیے حکم دیا تھا، اس لیے مناسب یہ ہے کہ کسی پہاڑی علاقے میں جسے تم مناسب سمجھو سکونت اختیار کرو، یا اپنے وطن چلے جاؤ کہ اس کا تعلق بھی پہاڑی علاقے سے ہے۔

پشاور میں تشریف آوری: چنانچہ میں مخدوم زادے کے ارشاد پر وطن کے ارادے سے روانہ ہوا۔ جب شہر پشاور میں پہنچا تو میرے معتقدین و مخلصین میں حاجی سیف اللہ و ملک گدائی نے جو گلیاں فی ملکوں میں سے تھے اصرار کیا، اور کہا کہ ہمارا وطن قریب ہے، کچھ روز وہاں قیام فرمائیے تاکہ ہمارے اہل و عیال، متعلقین اور اس شہر کے رہنے والے آپ کے رشد و ہدایت سے مستفید ہوں، اور بدعت اور مخالفت شریعت طریقوں سے مجتنب ہوں۔ ان کے اصرار پر میں راضی ہو گیا، اور میں نے ان کے وطن دوآبہ کی طرف رخ کیا، اور ان کے شہر میں مقیم ہو گیا۔ اس شہر کے عوام و خواص میری طرف متوجہ ہوئے۔ ان میں سے بعضوں نے مجھ سے طریقت اور شریعت میں استفادہ کیا، اور بعض میری مجلسوں میں شریک ہو کر وعظ و نصیحت سے مستفید ہوتے رہے۔ لیکن اس کے بعد پھر ممنوعات کے مرتکب ہوئے، اس لیے کہ اکثر افغانوں کی بلکہ تمام افغانوں کی عادت یہ ہے کہ وہ سنی سنائی باتوں کو پسند کرتے ہیں، خواہ وہ باتیں خیر ہوں یا شر۔ اپنے جمل کی وجہ سے وہ خیر پر بہت کم عمل کرتے ہیں، بلکہ اکثر افغان خیر کی باتوں سے بھاگنے والے اور شر کی باتوں کے سننے کے متوجس ہیں۔ یہی وجہ ہے کہ امر بالمعروف اور مواعظ و نصائح کے فرائض ان میں ادا کرنا دشوار ہے۔

یوسف زئی علاقے میں دو پیرانِ ملحد: دوآبے میں ایک سال کی اقامت کے بعد، میں نے چاہا کہ اپنے وطن روانہ ہو جاؤں، لیکن گلیاں فی قبیلے کے بعض محب اور مخلص مانع ہوئے اور انہوں نے مجھے روکنے کے سلسلے میں کہا کہ علاقہ یوسف زئی میں دو ملحد، سرکش اور شریعتِ محمدیہ کے مخالف مشہور ہیں، ایک ان میں سے پیر طیب نامی ہے جو خلجی افغانوں سے تعلق رکھتا ہے دوسرے کو پیر ولی کہتے ہیں جو بڑی پچی افغانوں میں سے ہے، ان دونوں کی وجہ سے لوگ شریعتِ محمدیہ سے روگردانی

اختیار کر رہے ہیں۔ ان کا طریقہ یہ ہے کہ وہ گانا بجانا سنتے ہیں، اور اس کو مباح جانتے ہیں۔ عورتوں، مردوں، چھوٹوں اور بڑوں کو اپنے گرد جمع کرتے ہیں اور ان سے وہی باتیں جو حدودِ شریعت سے باہر ہیں، کہتے ہیں، یہاں تک کہ پیرولی اپنے آپ کو خدا کہتا ہے (نعوذ باللہ من ذالک)۔ ہمارا خیال ہے کہ آپ اس علاقے کی طرف توجہ کریں، تاکہ وہاں کے لوگ کفر و ضلالت سے نجات پائیں۔ میں نے اس علاقے کی گمراہیوں کو سن کر اس علاقے کی طرف توجہ کرنا اپنا فرض سمجھا۔

سُدم میں تشریف آوری: دو آبے سے روانہ ہو کر میں علاقہ یوسف زئی کے موضعِ سدُم میں مقیم ہوا۔ افغانوں کا طریقہ یہ ہے کہ جب کبھی وہ کوئی نئی آواز سنتے ہیں، اور کوئی نیا عالم یا شیخ یا صالح و عابد ان کے درمیان آتا ہے تو اس کے گرد جمع ہو جاتے ہیں، اور جماعتوں کی جماعتیں اس کی زیارت کے لیے آتی ہیں تاکہ اس کی باتیں سنیں، کیونکہ افغانوں کو صرف باتیں سننے اور جمع ہونے سے دلچسپی ہے، اور عمل کرنے سے ان کا تعلق نہیں۔ اپنے غلبہ جمل کی وجہ سے وہ اہل حق اور اہل باطل میں امتیاز نہیں کر سکتے اور نہ انہیں یہ اندازہ ہوتا ہے کہ یہ نیا آنے والا اہل حق سے ہے یا اہل باطل سے، مگر ان میں بعض دانا اور عقلمند ایسے بھی ہیں کہ اہل حق کو اہل باطل سے پہچان لیتے ہیں۔ چنانچہ جب میں ان کے علاقے میں پہنچا، تو اطراف و جوانب سے لوگ جوق در جوق میرے گرد جمع ہونے لگے، اور وعظ و نصیحت سننے لگے۔ میں ان کے سامنے اہل ہوا و بدعت کی برائیوں کو ظاہر کر کے ان سے دور رہنے اور شریعت پر عمل کرنے کی ان کو تلقین کرتا تھا۔ چونکہ یہ لوگ طالبِ دین اور حق کے متلاشی تھے، میری تقریروں نے ان کے دلوں پر اثر کیا، اور وہ اہل ہوا و بدعت سے مجتنب اور محترز ہو گئے۔

دونوں پیروں سے مقابلہ: پھر مجھے خیال ہوا کہ ان دونوں سرکش پیروں سے مل کر مذہبِ سنت و جماعت کے حق ہونے میں اور اہل ہوا و بدعت کی تردید میں گفتگو کرنی چاہیے، تاکہ عوام واقف ہو جائیں کہ یہ دونوں کے دونوں باطل پر ہیں۔ لیکن پیر طیب نے، جو نواحِ ہندوستان کا رہنے والا تھا، جب میرے آنے کی خبر سنی تو بھاگ کر ہزارہ چلا گیا، اور پیرولی نے بھی ملنے سے گریز کیا، اور اس طرح وہاں کے عوام و خواص نے محسوس کیا کہ یہ دونوں باطل پر ہیں۔

ازدواج: پھر وہاں کے لوگوں نے مجھ سے نہایت الحاح و زاری سے خواہش کی کہ ایک سال میں ان کے حدود میں سکونت اختیار کروں، تاکہ عوام پیر طیب کی پھیلائی ہوئی گمراہیوں سے گمراہ نہ ہوں۔ عوام کے اصرار پر میں اس پر راضی ہو گیا۔ افغانوں کا ایک طریقہ یہ بھی ہے کہ جب کوئی عالم یا صلح جو ان کے قوم اور قبیلے سے نہ ہو، ان میں آجاتا ہے، تو اس قبیلے یا قوم کا سردار اپنی بہن یا لڑکی مہر موحل کے ساتھ اس کے نکاح میں لاتا ہے، تاکہ اس طرح سے وہ شخص ان کے شہر میں رہے، اور وہ اس سے استفادہ کرتے رہیں، اس بنا پر ملک دولت ملی زئی نے جو قبیلہ بارک زئی سے تھا، اپنی بہن بی بی مریم سے میرا نکاح کر دیا، اگرچہ میں نکاح کے علائق میں پڑنا نہ چاہتا تھا، لیکن کسی مسلمان کے دل کو رنجیدہ کرنا، مجھے مروت کے خلاف معلوم ہوا، اور میں نے شادی کر لی۔ اس وقت میں سمجھا کہ میرے پیر کا اشارہ اسی کو ہستان کی طرف تھا، یہیں میرے لڑکے اور لڑکیاں پیدا ہوئیں۔

والدین کی خدمت میں حاضری اور علاقہ یوسف زئی میں سکونت: کچھ زمانے کے بعد مجھے خیال پیدا ہوا کہ اپنے والدین کی خدمت میں حاضر ہو کر ان کی زیارت سے مشرف ہونا چاہیے۔ میں اپنے وطن قندس پہنچا، لیکن میرے والد انتقال فرما چکے تھے، اور میری والدہ حیات تھیں۔ ان کی زیارت سے مشرف ہوا، اور میں نے ان سے اپنی شادی کا حال بیان کیا۔ میں نے چند دن وہاں قیام کیا۔ جب میں رخصت ہونے لگا تو میری والدہ نے مجھے ازراہ شفقت بہت ساسامان دے کر کہا کہ اے بیٹے! اگر ممکن ہو تو اپنی بیوی بچوں کو بھی لانا، ورنہ میں نے تمہیں حق مادری بخش دیا تم وہیں رہنا۔ اس کے بعد میں اپنی والدہ محترمہ کے حکم کے مطابق مستقل طور پر علاقہ یوسف زئی میں مقیم ہو گیا۔

پاجاگلے (بونیر) میں قیام: صاحب یوسف زئی پٹھان کا بیان ہے کہ اس کے بعد حضرت سید علی ترمذی پاجاگلے (بونیر^۱) میں مقیم ہو گئے، اور یہیں وہ ”پیر بابا“ کے نام سے مشہور ہوئے، یہاں ان کے مریدوں کی تعداد میں غیر معمولی اضافہ ہوا، اور انہوں نے لنگر جاری کیا۔

^۱ علاقہ بونیر سرحد پاکستان پر واقع ہے۔ اس کے شمال میں کوہستان سوات ہے، مغرب میں علاقہ سوات اور سمہ رانی زئی، جنوب میں چند دوسرے قبائل، اور مشرق میں اس کی سرحدیں ضلع ہزارہ سے جاملتی ہیں۔ بدھ مت کے دور حکومت میں بونیر کی بہت سی آبادیاں یا ترائے کے لیے مشہور تھیں۔ (یوسف زئی پٹھان ص ۴۲۱)

وفات: اور اسی جگہ ۹۹۱ھ (۱۵۸۳ء) میں آپ نے وفات پائی، اور یہیں آپ کا مزار پر انوار آج بھی مرجع خاص و عام ہے۔ یہ مزار درہ کڑا کڑ سے کوئی دس میل کے فاصلے پر ایک ندی کے کنارے واقع ہے جو بونیر اور سوات میں حد فاصل کا کام دیتی ہے۔ مزار کے شمال کی طرف ایک اور درہ ہے، جس سے گزر کر زائرین بہ آسانی سوات کے دار السلطنت سیدو شریف تک جا پہنچتے ہیں۔ اس مزار کا محل وقوع بہت خوب صورت ہے۔ اس کی پشت پر ایلم اور دوسرا کی پہاڑی چوٹیاں اس کی خوبصورتی کو اور بھی چار چاند لگا رہی ہیں۔

اولاد: آپ کے دو صاحبزادے سید عبداللہ اور سید قاسم اور تین صاحبزادیاں سیدہ رحیمہ، سیدہ کریمہ، اور سیدہ زینبہ بیان کی جاتی ہیں¹۔

حضرت سید علی ترمذی کی وفات کے بعد ان کی اولاد اور خاندان کو بھی روحانی اور سیاسی اقتدار حاصل رہا، اور سوات کے دورِ جدید میں انھیں کی اولاد سے سید اکبر شاہ اور سید عبدالجبار کو سوات کا بادشاہ منتخب کیا گیا تھا۔

خلفاء: حضرت سید علی ترمذی کے خلفاء میں حضرت اخوند درویزا نے غیر معمولی شہرت و مقبولیت حاصل کی۔

(ماخوذ از ”تذکرۃ الأبرار والاشرار“)



¹ حضرت سید علی کے بونیر کے قیام، وفات اور اولاد کی تفصیل یوسف زئی پٹان، ص ۲۷۶ و ۲۷۷ سے ماخوذ ہے۔

پروفیسر خلیق احمد نظامی رحمۃ اللہ علیہ

حضرت شاہ ابوالمعالی رحمۃ اللہ علیہ

م ۱۰۲۴ھ

حضرت شاہ ابوالمعالی قادریؒ، شیخ داؤد کرمانی شیر گڑھی¹ کے برادر زادے، داماد اور خلیفہ تھے۔ قادریہ سلسلہ کی نشرو اشاعت کے لیے انہوں نے مسلسل اور انتھک کوششیں کی تھیں۔ ارشاد و تلقین میں ہمہ وقت مصروف رہتے تھے۔ کئی کتا ہیں بھی لکھی تھیں۔ جن میں تحفہ قادریہ، نعمات داؤدی، مونس جاں، زعفران زار، گلہ سہ باغ ارم وغیرہ خاص طور سے قابل ذکر ہیں۔ شعر بھی کہتے تھے۔ ”غربتی“ متخلص تھا۔ ملا عبد القادر ان کے متعلق لکھتے ہیں:

”در چابکِ رونی یگانہ زمانہ و در حالات و مقامات فقر و فنا نشانہ، اگر ذکرِ موافقان رود نام او اوفت، اگر نام سابقال درمیان آید ذکر او اسبق“²

حضرت شیخ عبدالحق محدث دہلویؒ کو اُن سے بڑی عقیدت تھی۔ شرح فتوح الغیب کے خاتمہ پر اُن کا ذکر اس طرح کرتے ہیں:

”اسد الدین شاہ ابولمعالی کہ شیریشہٴ جلالت و سرہنگ دیوان قدرت و ازو الہال آگاہ و عاشقان در گاہِ قادریہ است“³

¹ اخبار الاخیار۔ ص ۲۰۱-۲۰۲

² منتخب التواریخ جلد سوم۔ ص ۱۰۲

³ مشرح فتوح الغیب۔ ص ۳۲۱

اخبار الاخیار میں شیخ داؤد کے ذکر میں لکھتے ہیں:

”اکنون جانشین شیخ داؤد شیخ ابوالمعالی است کہ بغایت مناست عالی و قدر متعالی دارد و ریاضت و مجاہدہ میکشد و قبولی تمام یافتہ و حسن مقال و ضمیمہ صحت حال ساختہ مناقب حضرت غوث الثقلینؒ را در لباس عبارت فارسی در آورده“¹۔

شیخ محدثؒ ان سے اپنا ”احوال دروں“ بیان فرمایا کرتے تھے اور ان کی روحانی رہنمائی اور دعاؤں کے متبعی رہتے تھے۔ ایک خط میں انہوں نے نہایت تفصیل سے اپنی قلبی کیفیات کو بیان کیا ہے۔ ”نفس بدکیش“ نے ان کو دھوکا دیا کہ ”تو آہن سردی کو بی و ترا دریں راہ نصیبی نیست“ اور ترغیب دی کہ عوام کی راہ اختیار کر کہ اس میں بے شمار فوائد ہیں۔ اس طرح ان کے اندر ایک عجیب ذہنی اور قلبی کشمکش پیدا ہو گئی۔ جب قلق و اضطراب نے کرب و بے چینی کی صورت اختیار کر لی تو انہوں نے شاہ صاحبؒ سے رجوع کیا اور امداد کی التجا ان الفاظ میں کی:

”بالجملہ اند وہ و تنگ دلی از حد گذشتہ وقت امداد و اعانت است، فریادرسی می باید کرد و رائے اغاثہ کبریٰ کہ منشی بجناب حضرت غوث الاعظم است می باید پوشید و ذرع داودی در بر کرد و در قالب حقیقت عظمیٰ غوثیہ در آمد و تصرف کرد و توجہ بارواح مقدسہ مشائخ سلسلہ نمودہ و استکشاف حال کرد و خبرے گرفت و اعلام نمود تا دل بمرکز قرار آید:

دل می رود ز دستم صاحب دلال خدا را دروا کہ راز پنہاں خواہد شد آشکارا“²

خط کے انداز سے معلوم ہوتا ہے کہ اس وقت شیخ محدثؒ سخت قسم کی قلبی تکلیف میں مبتلا تھے۔ اور انہیں شاہ ابوالمعالیؒ کے علاوہ کوئی دوسرا بزرگ فطر نہ آتا تھا جس سے رہنمائی اور امداد کے خواہاں ہوں۔ اسی مکتوب کے آخر میں نہایت غمگین لہجہ میں یہ شعر لکھا ہے:

فریاد دل غم زدہ را گر نکنی گوش پس پیش کہ از دست تو فریاد تو الٰہ کرد³

¹ اخبار الاخیار۔ ص ۲۰۲

² کتاب المکاتیب۔ ص ۲۲

³ کتاب المکاتیب۔ ص ۲۲

شیخ محدثؒ ان کی روحانی صلاحیتوں کے دل سے قائل تھے۔ ایک خط میں لکھتے ہیں کہ ایسا سنگ دس کون ہو سکتا ہے جو ان کی صحبت کے اثر سے نرم نہ ہو جائے۔ پھر فرماتے ہیں:

”ذوق صحبت ایشاں و رنگ حال ایشاں کہ در ظاہر و باطن فقیر نشسته است بتقریر گنجائش بیان ندارد“¹

شیخ محدثؒ نے ان کو اپنا روحانی رہبر بنا لیا تھا۔ ایک مرتبہ کچھ اہم باتیں دریافت کرنے کے لیے شیخ ان کی خدمت میں حاضر ہوئے تو انہوں نے سب مشکلات حل کرنے کے بعد کہا اگر تو نے افشائے راز کیا تو

”ترار سوائے مردوزن سازیم“

اس کے بعد لاہور میں کچھ عرصہ کے لیے مقید کر دیا²۔ اس قید سے شاہ ابوالمعالی کا مقصد ان کی روحانی تربیت تھی۔ یہ ۱۰۲۵ھ سے قبل کا واقعہ ہے³۔

شاہ ابوالمعالیؒ نے شیخ محدثؒ کو بہت سے مشورے دیے تھے جن پر وہ تمام عمر عامل رہے اور جن کی وجہ سے ان کے علمی کاموں میں بڑی سہولت پیدا ہو گئی تھی۔ مثلاً فرمایا کہ

”بگفتگوئے خلق و ملاست ایشاں گوش نہ نهند و در کار خود بجد باشند“⁴

شیخ محدثؒ کے تصنیفی کارناموں میں بھی ایک حد تک شاہ ابوالمعالیؒ کے مشورہ اور اصرار کو دخل تھا کہ فتوح الغیب کی شرح انہی کے اصرار پر لکھی گئی تھی⁵۔ مشکوٰۃ کی شرح کے سلسلہ میں انہوں نے فرمایا تھا کہ جلد اس کو مکمل کر لو۔

”ان شاء اللہ کتابے شود کہ اہل عالم ہمہ ازاں مستفید شوند“⁶

¹ یضاً۔ ص ۳۰۵

² یضاً۔ ص ۳۰۲

³ سی خط میں شیخ لکھتے ہیں کہ شاہ ابوالمعالیؒ نے مشکوٰۃ کی شرح مکمل کرنے کا اصرار کیا تھا۔ شرح مشکوٰۃ (۱۰۲۵ھ-۱۶۱۶ء) میں مکمل ہوئی۔

⁴ کتاب الکاتب۔ ص ۳۰۳

⁵ شرح فتوح الغیب۔ ص ۴۲۱

⁶ کتاب الکاتب۔ ص ۳۰۶

اس کے بعد مشورہ دیا تھا کہ شرح میں جا بجا اشعار درج کیے جائیں تاکہ انداز بیان دلچسپ اور موثر ہو جائے۔ حضرت شاہ ابوالمعالیؒ نے شیخ محدثؒ کو ہدایت کی تھی کہ وہ دہلی سے باہر قدم نہ نکالیں وہیں گوشہ تنہائی میں بیٹھے ہوئے اپنا کام کریں۔ ایک مرتبہ شیخ محدثؒ شاہ صاحب سے ملنے کے لیے لاہور چلے گئے تو ان کو اس سے بھی ناگواری ہوئی اور فرمایا:

”اکنون بدہلی بروید کہ دہلی در فراق شما بزبان حال می نالد، بروید، بروید“¹

ایک مرتبہ شاہ ابوالمعالیؒ کی علالت کی خبر سُن کر شیخ محدثؒ نے عیادت کے لیے لاہور جانے کا ارادہ کیا لیکن جب شاہ صاحب کی تنبیہ کا خیال آیا تو مجبور ہو کر بیٹھ رہے اور اس مضمون کا ایک عریضہ ارسال خدمت کیا:

”تقصیہ شوق و محبت و مقتضائے عرف و عادت آل بود کہ بہ شنیدن این حال بیتابانہ بہ ملازمت می رسید کہ امروز دوستی برائے خود کہ خیر دنیا و آخرت خواهد جز ذات شریف ایشال رانمی داند، دل و جان فدائے این محبت بلکہ ہر جا کہ نشانے از محبت است بادا چوں رضاء ایشال بخلاف این حال متعلق شدہ است جرأت نہ توانست۔“²

جب صحت کی اطلاع ملتی ہے تو لکھتے ہیں:

”حق جل و علا سایہ عنایت و محبت ایشال را بر فقرائے این سلسلہ پائندہ دارد کہ وسیلہ حل بے از مشکلات، و سبب آسانی و شواہیہ است۔“³

ماخوذ از ”حیات شیخ عبدالحق محدث دہلوی“



¹ ایضاً۔ ص ۳۰۳

² ایضاً۔ ص ۲۲۳-۲۲۴

³ ایضاً۔ ص ۲۲۳

پروفیسر خلیق احمد نظامی رحمۃ اللہ علیہ

حضرت سید موسیٰ گیلانی شہید

۱۰۰۱ھ

حضرت موسیٰ گیلانیؒ قادریہ سلسلہ کے مشہور و معروف بزرگ مخدوم سید حامد المعروف بہ حامد گنج بخشؒ (المتوفی ۹۷۸ھ-۱۵۷۰ء) کے فرزند ارجمند اور خلیفہ راستین تھے۔ مخدوم سید حامدؒ کے متعلق شیخ محمد ثکا بیان ہے:-

“مخدوم شیخ حامد بن شیخ عبدالرزاق بن شیخ عبدالقادر الحسنی البیلانی صاحب سجادہ برحق و خلیفہ مطلق حضرت غوث الثقلین بود، بزرگ و عالیشان و رفیع المکان مظهر کبریا و جلال و صاحب تصرف و کرامت و عظمت و ابہت و جلالت ہمتے بس عالی داشت و مقامے بس بلند از متاع دنیاوی از ہر قسم کہ تصور کنند قسے وافر اورا حاصل بود و لیکن ہرگز مالک نصاب نامی کہ شرط وجوب زکوٰۃ باشد نشدہ وے مرید جد خود دست شیخ عبدالقادر ثانی قبولے عظیم	شیخ حامد بن شیخ عبدالرزاق بن سید عبدالقادر الحسنی البیلانی صاحب سجادہ برحق اور خلیفہ مطلق حضرت غوث الثقلین کے تھے بزرگ و عالیشان و رفیع المکان مظهر کبریا و جلال و صاحب تصرف و کرامت و عظمت و ابہت و جلالت تھے۔ ہمت ان کی بہت عالی اور مقام بہت بلند تھا دنیا کے اسباب میں سے کل چیزیں ان کے پاس موجود تھیں لیکن کبھی نصاب کے جس سے زکوٰۃ واجب ہو مالک نہ تھے اور مرید اپنے دادا کے ہیں۔ شیخ عبدالقادر ثانی نے اپنے زمانہ
--	---

داشت و در زمان خود کوس بزرگی و مشیت و خلافت میں نقارہ بزرگی و مشیت اس سلسلہ کا خوب بجایا
 این سلسلہ علیہ میرزا.... شیخ حامد اور خلقت میں قبول عظیم رکھتے تھے جو شیخ حامد نے
 در حالت حیات خود امر خلافت و سجادہ نشینی اپنی حیات ہی میں اپنے صاحبزادہ کو امر خلافت
 را بولد شریف خود سپرد (یعنی شیخ موسیٰ)¹ و سجادہ نشینی سپرد کر دیا تھا۔
 شیخ حامد کے وصال کے بعد ان کے بیٹوں شیخ موسیٰ اور شیخ عبدالقادر میں سجادہ نشینی کے مسئلہ پر
 جھگڑا شروع ہوا۔ اور عرصہ تک چلتا رہا²۔ شیخ موسیٰ، اوچے چھوڑ کر دربار میں آگئے اور یہاں اکبر نے اُن کو
 بالنسب کا منصب دیا۔³

شیخ موسیٰ اتباعِ شریعت و سنت میں مشہور تھے۔ لکھا ہے:-

”در خلق و خلق و ارث حضرت نبوی است ﷺ“⁴

ملا بد ایونی کا بیان ہے کہ مذہبی معاملات میں وہ بادشاہ کی بھی پرواہ نہ کرتے تھے۔ اگر وہ بادشاہ کے
 حضور میں ہوتے اور نماز کا وقت ہو جاتا تو دیوان خانہ میں خود اذان دے کر نماز باجماعت شروع کر دیتے
 تھے، اور کسی کو ان کے روکنے کی جرأت نہ ہوتی تھی۔ لکھا ہے:

در حضور بادشاہ در عین دیوان خانہ خاص و عام اگر وقت نماز می رسید خود اذان گفتہ نماز
 بحضور ﷺ خلیفہ وقت بجماعت میگذارد، و میکس چیزے نمی توانست گفت⁵
 شیخ موسیٰ قادریہ سلسلہ کے عظیم المرتبت بزرگ تھے۔ شیخ محدث کا بیان ہے:-
 ”وے دریں سلسلہ علیہ عالیہ (یعنی سلسلہ قادریہ) مطلع انوار و مبیط اسرار تجلی بود و جمال صورت و معنی داشت“⁶

¹ اخبار الاخبار - ص ۲۰۰ - اردو ترجمہ ص ۲۹۵-۲۹۶

² ”در میان شیخ عبدالقادر و شیخ موسیٰ برادر خوردش ساہائے دراز بر سر سجادہ مشیت مناقشہ افتاد“ منتخب

التواریخ - جلد سوم ص ۹۱-

³ منتخب التواریخ - جلد دوم ص ۴۰۴

⁴ اخبار الاخبار - ص ۲۰۱

⁵ منتخب التواریخ - جلد سوم ص ۹۲

⁶ رسالہ وصیت (قلی)

كانت في عيني موسى ملاحظة من رآه أحبه¹

شیخ محدثؒ نے اخبار الاخبار میں دو بزرگوں حضرت شیخ عبدالقادر جیلانیؒ اور شیخ موسیٰؒ کے تذکرہ میں انشا پر دازی کا پورا زور صرف کر دیا ہے اس کا ایک ایک حرف عمقیت و ارادت میں ڈوبا ہوا ہے۔ شیخ موسیٰؒ کا تعارف اس طرح کرانے کے بعد _____

فرماتے ہیں۔۔۔

یہ دونوں جملے شیخ محدثؒ کی اپنے پیرومرشد سے عقیدت کی وجہ پر بھی روشنی ڈالتے ہیں۔ شیخ موسیٰ (۱) قدم بر قدم مصطفیٰ بود (۲) دین اسلام زندہ گردانید۔ خود شیخ محدثؒ کی زندگی ان ہی دو جملوں کی تفسیر ہے۔ آگے چل کر شیخ محدثؒ خدا کا شکر ادا کرتے ہیں:

برسر من عیسیٰ نفیے را فرستاد کہ ہر نفس اوماندہ
بود از آسمان معرفت نازل و باعث عید و سرور
او اخروا و اہل موسیٰ مقامے کہ جمال
او ناریست از شہر وحدت طالع و نورے
از جانب حقیقت طور لامع خلیل کہ
رخسارہ زیبائش گلزار بوستان غلت و

میرے واسطے ایک عیسیٰ نفس کو بھیجا جن کا ہر
سانس آسمان سے نازل ہونے والا ماندہ تھا
اور اگلے پچھلوں کے واسطے عید و سرور، موسیٰ
مقام جن کا جمال شہر وحدت کی نار اور حقیقت
کا نور ہے، خلیل غلت جن کا رخسار زیبا
گلزار بوستان غلت اور گلستان دین و ملت ہے

۳. یضاً۔ ص ۳۰۴

گل گلستانِ دین و ملت ست، مصطفیٰ
جمالے کہ دہانش نمک دالِ خوانِ انا الخ
وزبانِ تبیانِ قرآن انا افصح ست مرتضیٰ
کمالے کہ دانش بابِ مدینہ علم و فتوح و بر
ضمیرِ شِ ابوابِ اسرار و کشفِ مفتوح،
حسن سیرتے وارثِ مرتبہ و انک لعلیٰ خلقِ عظیم
و نائبِ منصبِ بالمؤمنین
روف رحیم حسین سریرتے کہ مصدق
دیطہر کم تطہیر آمد و مصداقِ الامودہ
فی القرنیٰ شد زین العابدین و امام الصادقین
السید النقی التقی والعلوی العلی الہدی
ستی کلیم اللہ و محبوب حبیب اللہ

مصطفیٰ جمال کہ جن کا دہان نمک دالِ خوانِ انا
الخ اور جنکی زبان تبیانِ قرآن انا افصح
ہے۔ مرتضیٰ کمال جن کا دل مدینہ علم و فتوح ہے
اور ان کے ضمیر دل پر ابواب
اسرار و کشفِ مفتوح ہیں حسن سیرت
وارثِ انک لعلیٰ خلقِ عظیمہ و نائب
منصبِ بالمؤمنین روفا رحیم
حسین سریرتے جن کے مصداقِ آیت تطہیر
ہے اور مصداقِ الامودہ فی القرنیٰ زین العابدین و امام
الصادقین السید النقی
التقی والعلوی والعلی الہدی سہی کلیم اللہ
و محبوب حبیب اللہ۔

رباعی

احمد خونے کہ عالم بندہ اوست
عیسیٰ نفسے کہ جان و دل زندہ اوست
جب تعریف کرتے کرتے تک جاتے ہیں تو بے اختیار پکار اٹھتے ہیں:
حقا بیانِ شوقِ بیاںِ نمی رسد کوتاہ ساز قصہ دور و دراز را
شیخ محدثؒ ۶۷ شوال ۹۸۵ھ (۱۵۷۷ء) کو حضرت سید موسیٰ گیلانی کے دامن سے وابستہ ہوئے
تھے۔ شیخ نے ان پر خاص توجہ فرمائی اور ان کو خلافت سے بھی نوازا خود فرماتے ہیں:
”غایتِ محبتِ بمن داشت، و مرا بفرزند می قبول کرد، و تلقین نمود و خلافت داد“
ماخوذ از ”حیاتِ شیخ عبدالحق محدث دہلوی“



پیہ نقشبندی

حضرت خواجہ خاوند محمود رحمۃ اللہ علیہ

۱۰۵۲ھ

حضرت خواجہ قطب الارشاد، جامع کمالات ظاہری و باطنی تھے۔ طریقہ عالیہ نقشبندیہ میں آپ کا مرتبہ عالی تھا۔

آپ کا نسب شریف خواجہ علاؤ الدین عطار سے ملتا ہے جو شاہ بہاء الدین نقشبندؒ کے خلیفہ تھے۔ آپ کے والد ماجد کا نام میر سید شریف بن خواجہ ضیا بن خواجہ میر محمد بن تاج الدین حسین بن خواجہ علاء الدین عطار ہے۔ اور یہ خوارزم کے سادات عظام سے تھے۔

خواجہ خاوند محمود اگرچہ بظاہر مرید خواجہ ابواسحاق سفید نقشبندی کے تھے مگر علاوہ ازیں خواجہ شاہ بہاء الدین نقشبندؒ سے نسبت اویسیہ رکھتے تھے۔

منکر اولیاء اللہ کی سزا: حضرت ایشاں کو بیس سال کے سن میں ذوق و شوق الہی دامنگیر ہوا۔ بخارا سے دُش آئے ایک دن باقی بیگ حاکم دُش کی مجلس میں جانا ہوا۔ وہ سخت مزاج تھا۔ اُس نے خواجہ کو دیکھ کر کہا کہ یہ لوگ جو خواجہ زادہ کہلاتے ہیں فی الحقیقت خلقت کو گمراہ کرتے ہیں۔ ناک کان کاٹ کر ان کی تشہیر کرنا چاہیے۔ میں باقی بیگ نہیں اگر یہ کام نہ کروں۔ یہ بات سُن کر حضرت ایشاں نے فرمایا کہ مجھے امید ہے کہ ایک دن تیرے ناک کان کاٹے جائیں گے۔ چنانچہ اللہ تعالیٰ نے ایک سبب پیدا کر دیا اور وہ یہ کہ عبد اللہ خاں شاہ بخارا کا میر شکار اپنے شکاری جانور لے کر دُش آیا۔ اُس سے کوئی خطا ہوئی (جو معلوم نہیں ہو سکی) نامی) باقی بیگ نے اسے پٹوایا۔ اور دُش سے نکال دیا۔ اُس

نے بادشاہ کے خاص باز کو راہ میں مار ڈالا اور بادشاہ (عبداللہ خان) کے پاس فریاد کرتا ہوا پہنچا کہ باقی بیگ نے ناحق مجھے پٹوایا ہے اور غصے سے بادشاہی باز کو بھی مار ڈالا ہے۔ بادشاہ نے دو سپاہی بھیج کر باقی بیگ کو پکڑ بلایا اور حکم دیا کہ اس کے دونوں کان ناک سمیت کاٹ دیئے جائیں چنانچہ وہ قطع کر دئے گئے۔ اور یہ مُنکرِ اولیا اپنی سزا کو پہنچا۔

سیاحت: جب عبداللہ خان شاہِ بخارا اور اس کا بیٹا عبدالمومن خان فوت ہو گئے اور ہمایوں بادشاہ ہوا۔ تو حضرت ایشاںؒ اشارہ غیبی سے بخارا سے کابل آئے۔ یہاں کچھ عرصہ مقیم رہ کر کشمیر پہنچے اور جمیل خاں حاکم کشمیر کے ہاں منزل گزین ہوئے یہاں صد ہا آدمیوں نے حاضر ہو کر بیعت کی۔ آپ بڑا عرصہ یہاں تشریف فرما رہے۔ چنانچہ آپ کی اولاد اور مرید ہزاروں کی تعداد میں کشمیر میں بھی پائے جاتے ہیں۔ کچھ عرصہ بعد حضرت کشمیر سے لاہور تشریف لے آئے۔

دہلی اور اکبر آباد وغیرہ میں بھی قیام فرمایا اور جلال الدین اکبر، جہانگیر اور شاہجہاں بادشاہ آپ کو بڑا احترام سے ملے تھے۔

کرامتِ باراں: ایک دفعہ حضرت ایشاں کشمیر سے دوستاق کی طرف تشریف لے گئے۔ گرمی کا موسم تھا اور ماہِ رمضان ہمارا ہیوں کو بڑی تکلیف ہوئی۔ پیاس سے جان لبوں پر آگئی۔ چلنے کی طاقت نہ رہی۔ آخر آپ سے التجا کی کہ بارش کے لئے دعا فرمائیں آپ نے منہ آسمان کی طرف کر کے ہونٹوں کو حرکت دی۔ اسی وقت بادل نمودار ہوا۔ تقاطر شروع ہوا ٹھنڈی ہوا چلنے لگی۔ سورج ڈوبنے تک ابر محیطِ آسمان رہا۔ حتیٰ کہ آپ کے ساتھی منزل پر بہ آرام پہنچ گئے۔

کتابِ رضوانی میں لکھا ہے کہ جب حضرت ایشاںؒ کی وفات کے دن آئے تو آپ نے پندرہ دن پہلے عصر کی نماز کے بعد اپنے مرید نواب افتخار خان عالی جاہ کو فرمایا کہ میں پندرہ دن بعد دارالبقا کی طرف رحلت کر جاؤں گا۔ سو لہواں دن پہنچا تو بروزِ شنبہ (منگل) نمازِ مغرب ادا کرنے کے بعد چند بار مولانا جامیؒ کا یہ شعر پڑھا۔

الہی غنچہ اُمید بکشا! گلے از روضہ جاوید بنما

وفات خواجہ: پھر عشاء سے پہلے سجدہ میں سر رکھا اور جانِ عزیز جانِ آفرین کو سو نپ دی۔ جب غسل کے لئے نعل مبارک کو صندلین تختے پر لٹایا تو قضا کار تہ بند کا پیچ ڈھیلا پڑ گیا اور قریب تھا کہ کھل جائے۔ نہلانے والا اس بات سے غافل تھا کہ خواجہ نے دونوں ہاتھ ملا کر پیچ کو مضبوطی سے پکڑ لیا اور بے ستر نہ ہونے دیا اس موقع پر شاہجہان بادشاہ کی طرف سے جولاہور میں موجود تھا۔ میراں سید جلال الدین صدر الصدور تجسیم و تکفین خواجہ کے لئے حاضر تھے۔ انہوں نے لحد میں نعل کو لٹانے کے بعد جب روئے مبارک سے پردہ کفن زیارت کے لئے اٹھایا تو دیکھا کہ مبارک ہونٹ ہلتے ہیں۔

تاریخ وفات: آپ ۱۲ شعبان ۱۰۵۲ھ (مطابق ۲۶ اکتوبر ۱۶۴۲ء) کو واصل بحق ہوئے۔ مزار پر انوار حضرت ایشاں لاہور سے مشرق جانب شالار باغ کے متصل واقع ہے۔

خلفاء حضرت ایشاں: آپ کے سولہ خلفاء ہوئے۔ جو بعد تربیت و تکمیل مختلف اقالیم دور دراز پر ہدایت خلق کے لئے حسب الارشاد مامور ہوئے۔ (اول) فرزند خواجہ احمد (دوم) خواجہ عبدالرحیم نقشبند جو خواجہ حسن عطار بن علاء الدین عطار کی اولاد سے تھے (سوم) خواجہ سید یحیی جو شاہ شجاع کرمانی کی اولاد سے تھے (چہارم) خواجہ محمد امین وحیدی (پنجم) خواجہ عبدالعزیز وحیدی (ششم) خواجہ ترسون المشور بہ خواجہ باقی (ہفتم) خواجہ شادمان کابلی (ہشتم) مرزا ہاشم برادر خواجہ دیوانہ بلخی جو سہبان قلی خان بادشاہ بلخ کے پیر تھے (نہم) خواجہ لطیف درخشی (دہم) مرزا ابراہیم برادر میر نعمان جو شیخ احمد مجدد الف ثانی کے اعظم خلفاء سے تھے (یازدہم) خواجہ باندی کشمیری (دوازدہم) خواجہ حاجی طوسی۔ (سیزدہم) حاجی ضیاء الدین (چہار دہم) خواجہ ابوالحسن سرقندی (پانزدہم) مولانا پانیدہ حارثی (شانزدہم) خواجہ معین الدین فرزند ولید حضرت ایشاں مولف کتاب رضوانی رحمۃ اللہ علیہم اجمعین۔



مولانا سید زوار حسین شاہؒ

حضرت سید آدم بنوریؒ

م ۱۰۵۳ھ

شیخ عارف ولی کبیر حضرت آدم بن اسمعیل بن بہوہ بن یوسف بن یعقوب بن الحسین حسینی کاظمی بنوری ساداتِ صحیح النسب سے تھے^۱۔ آپ کا اصلی وطن روم ہے آپ کے بزرگ کسی وجہ سے ترکِ وطن کر کے ہندوستان آئے اور قصبہ بنور (مضافات سرہند) میں سکونت اختیار کر لی تھی^۲۔

حضرت شیخ آدم بنوریؒ فرماتے تھے کہ میرے والد ایک شب خواب میں حضور سرور کائنات ﷺ کی زیارت سے مشرف ہوئے، آنحضرت ﷺ نے اپنے سینہ مبارک پر ہاتھ پھیر کر کوئی چیز میرے والد ماجد کو عنایت فرمائی اور ارشاد فرمایا کہ اس کو کھالو، چنانچہ انہوں نے کھالی۔ بعد ازاں میری والدہ حاملہ ہوئیں اور میں پیدا ہوا، اب مجھ کو بتایا گیا ہے کہ وہ عطیہ نبوی ﷺ میرا وجود تھا^۳۔

نفل ہے کہ آپ ابتداء میں شاہی لشکر میں ملازم ہوئے۔ لشکر کشی کے دوران اتفاقاً شاہی لشکر کافروں کے ایک گاؤں پر حملہ آور ہوا آپ بھی اس لشکر میں شامل تھے، وہاں کے تمام باشندوں کو قتل کر دیا گیا، آپ ان کی عبادت گاہ گئے اور اسے مسمار کرنا چاہا تو دیکھا کہ وہاں بُت کے سامنے ایک شخص پرستش

^۱ نزہۃ الخواطر جلد ۵ ص ۱۔

^۲ سوانح عمری حضرت مجدد الف ثانیؒ تالیف مولانا سید زوار حسین شاہ ص ۱۱۳۔

^۳ حضرات القدس دفتر دوم ص ۳۵۴ و حالات مشائخ نقشبندیہ مجددیہ ص ۲۲۸۔

میں مشغول ہے اور ایسا مستغرق ہے کہ اسے قتل کا کوئی خوف و ہراس نہیں، آپ نے اس کے سامنے ہو کر اسے تلوار دکھائی اور کہا یا تو مسلمان ہو جاؤ ورنہ ابھی سزا ڈال دوں گا۔ اس نے آپ کی بات کی ذرا پروا نہ کی حتیٰ کہ قتل ہو گیا۔ اس واقعہ سے متاثر ہو کر آپ نے شاہی ملازمت ترک کر دی اور فقراء کی خدمت اختیار کر لی، اس زمانے کے بہت سے مشائخ کی خدمت میں حاضر ہوئے اور ان سے فیض حاصل کیا لیکن کسی سے باطنی کشائش نصیب نہ ہوئی حتیٰ کہ ایک روز آپ نے ایک گوشہ نشین فقیر سے دریافت کیا کہ ”میں کوشش تو بہت کرتا ہوں لیکن حاصل کچھ نہیں ہوتا اس کا کیا سبب ہے؟“ اس نے کہا تمہارا حصہ حضرت مجدد الف ثانی رحمہ اللہ کی خدمت میں ہے جو اس وقت تمام اولیاء امت سے افضل ہیں ان سے تم کو کشائش باطنی حاصل ہوگی اور انہی کی توجہ سے بہت سی نعمتیں حاصل ہوں گی۔ آپ نے یہ خوشخبری سن کر حضرت مجدد الف ثانی قدس سرہ کی بارگاہ کا رخ کیا۔ اثناءِ راہ میں حضرت مجدد علیہ الرحمۃ کے خلیفہ حاجی خضر خان افغان سے ملتان میں ملاقات ہو گئی۔ آپ کو چونکہ باطنی سلوک حاصل کرنے کا غایت درجہ شوق تھا اس لئے انھیں سے طریقہ عالیہ کے خواستگار ہوئے اور کچھ مدت حاجی خضر خان افغان کی خدمت میں رہ کر مقامات عالیہ سے مشرف ہوئے۔ چونکہ آپ کی استعداد کہیں زیادہ تھی اس لئے حاجی صاحب سے پوری طرح تسکین نہ ہوئی تو حاجی صاحب نے آپ کو ۱۰۳۱ھ میں حضرت مجدد الف ثانی قدس سرہ کی خدمت میں اجمیر بھجودیا کیونکہ ان دنوں حضرت اجمیر میں تشریف فرما تھے۔ حضرت مجدد الف ثانی قدس سرہ نے آپ کو قبول کیا اور توجہ و نسبت خاصہ کے الفاظ سے مشرف فرمایا جس سے شیخ کو پوری طرح تسکین و تقفی ہو گئی اور اس طریقہ کی فناء و بقا سے مشرف ہو گئے^۱۔

صاحب نزہۃ النواظر نے خلاصۃ المعارف کے حوالہ سے تحریر فرمایا ہے کہ آپ کو شیخ طاہر لاہوری سے بھی جذباتِ ربانیہ کا کچھ حصہ حاصل ہوا^۲۔

نقل ہے کہ ایک روز حضرت آدم بنوری علیہ الرحمہ نے اپنے کچھ بلند حالات حاجی خضر خان سے بیان کئے تو انھوں نے فرمایا مجھ کو اس سے زیادہ حاصل نہیں ہے اس لئے اب تم حضرت مجدد الف ثانی قدس سرہ کی خدمت میں جاؤ۔ چنانچہ آپ نے حضرت کی خدمت میں حاضر ہو کر اپنے حالات بیان کئے تو حضرت نے فرمایا یہ ابتدائی حالات ہیں ابھی کمال حاصل نہیں ہوا۔ یہ سن کر آپ نے اپنے دس میں خیاں

^۱ روضۃ القیومیہ ص ۲۱۴۔

^۲ نزہۃ النواظر ج ۵ ص ۱۔

کیا کہ حضرت نے میرا شوق بڑھانے کے لئے ایسا فرمایا ہے۔ ورنہ اس سے زیادہ کمالات اور کیا ہو سکتے ہیں، مگر چونکہ عقیدتِ پختہ تھی اس لئے حضرت کی خدمت اختیار کی اور تھوڑے ہی عرصہ میں آپ کو معلوم ہو گیا کہ واقعی گزشتہ احوال موجودہ حالات کی نسبت سے ابتدائی بھی نہ تھے۔ پھر چند ماہ بعد حضرت مجدد الف ثانی قدس سرہ نے آپ کو خلوت میں طلب فرما کر ارشاد کی اجازت اور خلافت سے سرفراز فرمایا اور اپنے وطن بنور جانے کی اجازت دی¹۔

شیخ آدم بنوری علیہ الرحمہ محض اُمّی تھے، فیضِ روح القدس کی مدد سے قرآن شریف حفظ کیا اور علومِ ظاہریہ کی تعلیم بھی حاصل کی، اتباعِ سنت و دفعِ بدعت آپ کا خاص شیوہ تھا۔ ہزاروں طالبانِ خدا کو خدا رسیدہ کیا۔ آپ کی غافقاہ میں ہزار سے زائد طلبائے معرفت روزانہ جمع رہتے تھے اور ان کو لنگر سے کھانا تقسیم کیا جاتا تھا، آپ کے خلفا کی تعداد ایک سو اور مریدین کی تعداد ایک لاکھ بتائی جاتی ہے²۔ نزہۃ النواظر³ میں آپ کے خلفا کی تعداد ایک ہزار اور مریدین کی تعداد چار لاکھ درج ہے۔

”نکات الاسرار“ میں شیخ آدم بنوری علیہ الرحمہ لکھتے ہیں کہ شیخ (مجدد الف ثانی قدس سرہ) کی آخری توجہ ہمارے ہزار سالہ سلوک سے بدرجہا بہتر اور افضل ہے، اسی نے ہمیں قربِ پروردگار کے انتہائی مقامات پر پہنچایا۔ حضرت مجدد قدس سرہ نے فرمایا کہ تجھ پر اللہ تعالیٰ کا بہت بڑا شکر واجب ہے کہ تو ان کمالات کو پہنچ گیا، اسکل شاذ و نادر ہی کوئی ایسے مقامات پر پہنچتا ہے۔ یہ جو کچھ ہے حضرت مجدد الف ثانی قدس سرہ کی توجہ کی برکت سے ہے۔ اجمیر میں حضرت نے مجھے حقیقتِ محمدی ﷺ کی بشارت سے سرفراز فرمایا اور اجمیر ہی میں حقیقتِ قرآن کی بھی خوشخبری عنایت فرمائی، سرہند شریف میں خلافت سے مشرف فرمایا بعد ازاں حضرت کا وصال ہو گیا اور ہم مجبوروں کو داغِ مفارقت دے گئے⁴۔

شیخ آدم بنوریؒ فرماتے ہیں کہ میں حضرتؒ کے مزارِ فائض الانوار پر دو سال تک رہا، بعد ازاں آنجناب

¹ حضرات القدس دفتر دوم ص ۳۵۵ و حالات مشائخ نقشبندیہ ص ۲۳۹۔

² تذکرہ مجدد الف ثانی رحمہ اللہ ص ۳۲۳۔

³ ص ۵ ج ۲۔

⁴ روضۃ القیومیۃ ص ۲۱۵۔

نے ظاہر ہو کر رخصت فرمایا اور جو میرا مقصود تھا پورا ہوا جس قسم کا باطنی افادہ بحالتِ زندگی حضرت سے ہوا کرتا تھا ویسا ہی آپ کے مزار سے ہوا^۱۔

ایک مرتبہ حضرت مجدد الف ثانی قدس سرہ نے شیخ آدم بنوریؒ کو مخدوم زادوں کے لئے بہت سے تحفے دیکر سرہند شریف بھیجا اور احتیاطاً اپنے مرید دریا خاں کے سو سوار شیخ کے ہمراہ کر دیئے جب شیخ صاحب سرہند سے واپس آئے تو شیخ کی گرمی مجلس کا اثر اُن لوگوں پر ہوا گو وہ اس وقت تک مرید نہ تھے لیکن شیخ کی مجلس میں بالکل خاموش بیٹھتے اور بہت معتقد ہو گئے۔ اور دریا خاں سے شیخ کی بہت تعریف کی۔ چنانچہ دریا خاں بھی شیخ صاحب کا معتقد ہو گیا۔ پہلے پہل جو شیخ صاحب کے مرید ہوئے وہ وہی سو سوار تھے۔ شیخ صاحب زیادہ تر دریا خاں کے لشکر میں رہتے اور جو پٹھان اپنے وطن سے آتے وہ دریا خاں کے پاس ٹھہرتے اور چند دن بعد شیخ صاحب کے معتقد و مرید ہو جاتے۔ اس طرح شیخ صاحب کو بہت مقبولیت حاصل ہو گئی۔ پہلے شیخ کا نام آدم خاں تھا جب حضرتؒ نے خلافت عنایت فرمائی تو خاں کو حذف کر کے شیخ آدم مقرر فرمایا^۲۔

آپ کی مجلس میں کسی امیر کو کسی فقیر پر فضیلت حاصل نہ تھی، نیکوں کا حکم دینا اور برائیوں سے روکنا آپ کا خاص شیوہ تھا بالخصوص دنیا داروں کو ایسی سختی سے تنبیہ فرماتے کہ اس طرح کھنسنے کی کم لوگوں کو جرأت ہوتی ہے۔ اور آپ کی نصیحت با اثر ہوتی تھی سننے والا فوراً تائب ہو جاتا تھا^۳۔

مذکورہ آدمیہ میں ہے کہ آپ نے ۱۰۵۲ھ میں لاہور کا سفر کیا تو آپ کے ساتھ دس ہزار مشائخ و اکابر تھے^۴۔ اس وقت وہاں شاہجہاں بادشاہ بھی موجود تھا۔ بادشاہ نے خیال کیا کہ کہیں یہ لوگ فساد برپا نہ کر دیں اس لئے سعد اللہ خاں وزیر کو آپ کے پاس حالات معلوم کرنے کے لئے بھیجا آپ نے وزیر کی جانب کچھ التفات نہ کیا اور اس نے جوابات کی اس کا بھی بہت لاپرواہی سے جواب دیا۔ اس پر وزیر برا فروختہ ہو گیا اور بادشاہ کو ورغلا دیا۔ چنانچہ بادشاہ نے آپ کو مکہ معظمہ جانے کا حکم دیا۔ آپ پہلے ہی حج بیت

^۱ روضۃ القیومیۃ ص ۷۸-۲

^۲ ایضاً ص ۲۱۵

^۳ حضرات القدس ص ۳۵۴

^۴ نزہۃ النواظر ص ۲ ج ۵

اللہ اور زیارتِ روضہ رسول اللہ ﷺ کے مشاق تھے اس لئے آپ اپنے اہل و عیال کے ساتھ لاہور سے وطن ہوتے ہوئے مکہ معظمہ تشریف لے گئے پھر مدینہ منورہ حاضر ہوئے اور حرم محترم میں اجازتِ اربعین حاصل کی۔ ان ممالک میں آپ کو بہت مقبولیت حاصل ہوئی¹۔

حالاتِ مشائخ نقشبندیہ مجددیہ میں ہے کہ جب آپ حج سے فارغ ہو کر مدینہ منورہ روضہ انور ﷺ پر حاضر ہوئے تو مقدس اطہر سے دونوں دست مبارک ظاہر ہوئے اور شیخ نے ہزار شوق بڑھ کر مصافحہ کیا اور بوسہ دیا، یہ معاملہ حاضرین نے بھی مشاہدہ کیا۔ اور جب آپ نے مدینہ منورہ سے واپسی کا ارادہ کیا تو آنحضرت ﷺ کی جانب سے بشارت ہوئی کہ یا وَکْدی أَنْتَ جَوَارِی (اے میرے فرزند میرے پٹوس میں رہو) چنانچہ آپ نے وہیں قیام فرمایا اور ۱۳ شوال ۱۰۵۳ھ کو اسی مقدس سر زمین میں انتقال فرمایا۔ مزار مبارک جنت البقیع میں حضرت عثمان ذوالنورین رضی اللہ عنہ کے مزار پاک کے قریب ہے²۔

صاحبِ نزہۃ الخواطر لکھتے ہیں کہ حقایق و معارف میں آپ کے چند رسائل بھی ہیں جن میں سے ایک کا نام ”خلاصۃ المعارف“ ہے جو دو جلدوں میں بزبان فارسی ہے اس کی شروع عبارت اس طرح ہے: الحمد للہ رب العالمین حمداً کثیراً بقدر کمالات اسمائہ والائہ۔ وہ لکھتے ہیں کہ الحمد للہ یہ کتاب میرے پاس موجود ہے۔ اور آپ کا ایک رسالہ نکات الاسرار ہے³۔

حضرت آدم بنوری اُمّی تھے شروع میں علوم ظاہری حاصل نہ تھے ایک روز آپ نے واقعہ میں دیکھا کہ ہاتفِ غیب نے ندا کی ”اے شیخ آدم قرآن کیوں نہیں پڑھتے“ عرض کیا کہ بارہا تو قادرِ مطلق ہے اب بھی تعلیم فرما سکتا ہے۔ اسی وقت ایک نورانی ہاتھ ظاہر ہوا اور اس نے آپ کے سینہ بے کینہ کو مس کیا، قرآن شریف حفظ ہو گیا اور ظاہری علوم بھی حاصل ہو گئے⁴۔

¹ حضرات القدس و فتر دوم ص ۳۵۵ و ۳۵۶ و حالاتِ مشائخ نقشبندیہ ص ۲۲۹۔

² حضراتِ مشائخ نقشبندیہ ص ۲۳۰۔

³ نزہۃ الخواطر ج ۵ ص ۲۔

⁴ خزینۃ الاصفیاء جلد ۱ ص ۶۳۰۔

تذکرہ آدمیہ میں ہے کہ شیخ محمد جو شیخ آدمؑ کے دوستوں میں سے تھے روایت کرتے ہیں کہ قحط سالی کے دنوں میں جبکہ گندم نایاب تھا خافقہ کے فقراء غلہ کی غیر موجودگی اور خرمیچ کی زیادتی کی وجہ سے بہت پریشان ہوئے آخر شیخ کی خدمت میں عرض حال کیا۔ آپ نے فرمایا کہ غلہ دان میں جسقدر غلہ ہے اس کا منہ اوپر سے بند کر دو اور اس کے نیچے سوراخ کر کے ہر روز بقدرِ ضرورت اس سے غلہ نکالتے رہو ان شاء اللہ برکت ہوگی۔ چنانچہ مریدوں نے ایسا ہی کیا اور ہر روز بقدرِ ضرورت اس سوراخ سے نکال کر کام چلاتے رہے حتیٰ کہ چھ مہینے اسی طرح گزر گئے اور غلہ کم نہ ہوا۔ جب نئے غلہ کا موسم آیا اور غلہ ملنے لگا تو غلہ دان کا منہ کھول کر دیکھا، معلوم ہوا کہ غلہ اسی قدر موجود تھا جتنا کہ غلہ دان کا منہ بند کرتے وقت تھا^۱۔

نفل ہے کہ ایک لڑکی جن کے آسیب میں گرفتار تھی جب وہ لڑکی اپنے خاوند کے پاس جاتی تو وہ جن اس کو نہ چھوڑتا اور اس کے خاوند کو بھی ستاتا تھا آخر لڑکی کا باپ عاجز ہو کر شیخ آدمؑ کی خدمت میں حاضر ہوا اور عرض کیا۔ آپ نے فرمایا کہ اب جب بھی جن آئے تو اس کے کان میں کہ دینا کہ شیخ آدمؑ کا فرمان یہ ہے کہ یہاں سے چلا جاو نہ شیخ تجھ کو جلادے گا۔ لڑکی کے والد نے ایسا ہی کیا۔ اسی وقت جن بھاگ گیا اور لڑکی کو صحت حاصل ہو گئی^۲۔

شیخ صالح نقشبندی فرماتے ہیں کہ جب میں طریقہ آدمیہ نقشبندیہ میں داخل ہوا تو میرے دس میں خیال آیا کہ مشائخ متقدمین کے طریقے بہت متبرک اور بزرگ تھے افسوس کہ میں ان مشائخ کے وقت میں پیدا نہ ہوا اور اب میں طریقہ مجددیہ آدمیہ میں داخل ہوا جو سب طریقوں کے بعد میں ہے دیکھیے کیا فائدہ ہوتا ہے۔ اسی دن خواب میں دیکھا کہ ہر طریقہ کے مشائخ اپنے اپنے مریدوں کی کثیر جماعت کے ساتھ میرے پاس تشریف لائے، میرے ساتھ مصافحہ کیا اور فرمایا کہ تو بہت سعادتمند شخص ہے کہ طریقہ مجددیہ آدمیہ میں مرید ہوا ہے کہ یہ آخری طریقہ متقدمین کے طریقوں میں سب سے بہتر ہے۔ جب میں خواب سے بیدار ہوا تو بہت خوش ہوا اور اسی وقت خوشی خوشی حضرت شیخ آدمؑ کی خدمت میں حاضر

^۱ خزینۃ الاصفیاء ۱ ص ۶۳۱

^۲ ایضاً ص ۶۳۲۔

ہوا۔ ابھی میں کچھ بھی عرض کرنے نہ پایا تھا کہ حضرت شیخ نے فرمایا ”اے صلح! الحمد للہ کہ تیرے دل نے تسلی پائی“¹۔

شیخ محمد شریف و شیخ ابو نصر جو کہ حضرت آدم بنوریؒ کے اکابر اصحاب میں سے تھے فرماتے تھے کہ ایک مدت تک ہم آپ کی پیشانی مبارک پر لفظ اللہ لکھا ہوا دیکھتے رہے اور دوسرے اصحاب نے بھی ایسا ہی دیکھا ایک روز ہم نے آپ سے اس معاملہ کا ذکر کیا تو آپ کا چہرہ متغیر ہو گیا، اس بات کے اظہار سے منع فرمایا اور اسی وقت اپنا ہاتھ پیشانی مبارک پر پھیر کر اس لکھے ہوئے کو پوشیدہ کر دیا²۔

آپ کی اولاد میں چار صاحبزادے اور دو صاحبزادیاں تھیں صاحبزادوں کے نام یہ ہیں: شیخ محمد اولیا، شیخ محمد عیسیٰ، شیخ محمد حسن، شیخ غلام محمد³۔

مکتوبات شریف حضرت مجدد الف ثانی میں آپ کے نام کوئی مکتوب نہیں ہے۔

حضرت شیخ آدم بنوری رحمۃ اللہ علیہ کے خلفاء میں حضرت شیخ سعدی بلخاری کا نام نامی بہت نمایاں ہے ان کے حالات مبارک میاں محمد عمر پشاوری بن ابراہیم پشاوری نے ”ظواہر السرائر“ کے نام سے ان کے قلمبند کیے ہیں۔

لڑکپن سے ہی پیر روشن ضمیر کے زیر سایہ عاطفت پرورش پائی اور استحکام ظاہری اور جمیعت باطنی بہم پہنچائی۔ شیخ محمد عمر پشاوری نے جو شیخ سعدی کے احباب میں سے ہیں۔ کتاب ”ظواہر السرائر“ میں شیخ موصوف کے احوال و اقوال تولد سے لے کر وفات تک لکھے ہیں اور اس میں آپ کے بے شمار خوارق و کرامات درج فرمائی ہیں۔ اسی طرح مشرف الدین کشمیری مجددی نے بھی کتاب ”روضۃ السلام“ میں آپ کے مناقب و خوارق تحریر کئے ہیں۔ اس جگہ ”یکے از ہزار اور اند کے از بسیار“ نقل کئے جاتے ہیں۔

شیخ سعدیؒ بیان کرتے تھے کہ جب میری عمر آٹھ برس کی تھی تو میں اپنے گاہوں کے نزدیک

¹ خزینۃ الاصفیاء ج ۲ ص ۶۳۳ و ۶۳۴۔

² خزینۃ الاصفیاء ج ۲ ص ۶۳۳۔

³ خزینۃ الاصفیاء ج ۲ ص ۶۳۵۔

کنویں کے کنارے وضو کر رہا تھا کہ مولانا حاجی سعد اللہ وزیر آبادی جو شیخ آدم بنوریؒ کے خلفاء میں سے تھے اور بنور جارہے تھے اس راہ سے گزرے جب مجھے پوری احتیاط سے وضو کرتے دیکھا تو بہت خوش ہوئے اور اپنے دوستوں سے کہا کہ اس خرد سالی میں یہ لڑکا کیسی احتیاط سے وضو کر رہا ہے۔ پس ایک لمحہ میری طرف متوجہ رہ کر آگے بڑھ گئے۔ میں نے اُن کے بعض ساتھیوں سے پوچھا کہ یہ کون بزرگ ہیں اور کیا نام ہے۔ انہوں نے بتایا کہ حاجی سعد اللہ نام ہے اور بنور جارہے ہیں کہ اپنے پیر روشن ضمیر سے میں یہ سُن کر جاذبِ حقیقی کے جذب سے ان کے عقب میں چل پڑا اور راہ میں مولانا کے کسی فقیر سے اختلاط اور آمیختگی نہ کی۔ اور بے خور و خواب ان سے علیحدہ مشغول رہا۔ جب بنور پہنچے اور حضرت شیخ کی ملازمت سے مشرف ہوئے تو شیخ نے مولانا جی سے ہر ایک فقیر کا حال الگ الگ دریافت کیا۔ آخر جب میری باری آئی تو مولانا نے عرض کیا یہ لڑکا بھی ہمارے ساتھ آیا ہے اور اس کے عجیب و غریب حالات ہیں۔ شیخ نے فرمایا کہ یہ نہ کہو کہ یہ لڑکا ہمارے ہمراہ آیا ہے بلکہ کہو کہ ہم اس کے ہمراہ آئے ہیں۔ یہ لڑکا ازلی سعادتمند اور مقبولِ خدا ہے۔ پھر شیخ میری طرف متوجہ ہوئے اور پوچھا کہ تمہارا نام کیا ہے۔ عرض کیا کہ سعدی۔ آپ نے مبارک دیتے ہوئے فرمایا کہ جہاں جاؤ سعدی جہاں رہو سعدی۔ دنیا میں بھی سعدی ہو اور عقبیٰ میں بھی سعدی۔

حضرت شیخ سعدی کے چار فرزندِ ارجمند تھے۔ (۱) خواجہ محمد سلیم (۲) خواجہ محمد غنی (۳) خواجہ محمد یوسف (۴) خواجہ محمد عارف۔ چاروں غانہء دین کے ستون تھے جو پدر عالی قدر کی دستگیری سے ظاہری اور باطنی کمالات تک پہنچے۔

مفتی غلام محمد سرور مرحوم فرماتے ہیں کہ: شیخ سعدی لاہوری بروز چہار شنبہ سوم ماہ ربیع الثانی ۱۱۰۸ھ (مطابق ۲۰ اکتوبر ۱۶۹۶ء) فوت ہو کر لاہور میں متصل محلہ عزیز پیر جو اب موضع مرنگ کے نام سے مشہور ہے دفن ہوئے۔

(ماخوذ از "حضرت مجدد الف ثانی")



سید فیصل حسینی

حضرت سید فتح محمد حسینی رحمۃ اللہ علیہ

آپ خواجہ دکن حضرت سید محمد حسینی الملقب بہ گیسو دراز رحمۃ اللہ علیہ کی اولاد میں سے تھے
نسب نامہ حسب ذیل ہے:

”حضرت شاہ فتح محمد حسینی بن شاہ ید اللہ بن سید مخدوم حسینی بن شاہ حسن
ریوری بن سید محمد اصغر بن شاہ ید اللہ ثانی بن سید احمد حسینی بن شاہ
ید اللہ حسینی بن مخدوم زادہ مخدوم سید محمد اصغر حسینی بن خواجہ دکن حضرت
سید محمد گیسو دراز قدس سرہ“

سید فتح محمد حسینی کا بچپن نہایت پاکیزہ ماحول میں گزرا عالم شباب میں دہلی چلے گئے اور
شاہجہانی فوج میں ملازمت اختیار کر لی۔ سلطان عالمگیر کے زمانے میں سیوا جی اور اُس کے بیٹے سنہا جی
کے فتنے نے سمر اٹھایا کیونکہ سنہا جی نے مسلمانوں کو بے حد آزار اور نقصان پہنچایا اس لئے اس کو
ہلاک کرنا ہر طرح سے قرین مصلحت سمجھا گیا۔ علمائے ملت نے اُس کو واجب القتل قرار دے دیا۔
سنہا جی کی گرفتاری اور ہلاکت قانون قدرت کا تقاضہ ہے کہ بداندیش و فتنہ پرداز افراد اپنے
کردار کی سزا پاتے ہیں اور جس طرح کہ دنیا کو اپنے مظالم کے جہاں سوز شعلہ سے جلاتے ہیں اسی طرح

خود بھی غضبِ الہی کی آتش بے پناہ سے خاکِ سیاہ ہوتے ہیں۔

جس زمانہ میں سلطان عالمگیر بعض مہمات کے سرانجام دینے کے لئے اکلوج میں قیام پذیر تھے مرثوہ، فرحت افزا جس کی سماعت کی عرصہ دراز سے تمنا تھی سنائی دیا، مسلمانوں نے اس مسرت خیز خبر کو سن کر شادیاں کی آواز سے آسمان سر پر اٹھالیا شہریار معدلت آثار کی ترقی عمر و اقبال کی دعائیں بلند ہوئیں، بادشاہ دین پناہ کے احسان سے اہل عالم گراں بار منت ہوئے، فتنہء بیدار ہمیشہ کے لئے سویا، ابلیس نظر بند ہوا اور امن و امان کا دور دورہ ہوا، یعنی سنبھاجی مرہٹہ شاہی فوج کے ہاتھ میں گرفتار ہوا۔

اس اجمال کی تفصیل یہ ہے کہ شیخ نظام حیدر آبادی مقرب خاں کے خطاب سے سرفراز اور فنون سپاہ گری کا ماہر اور اپنے زمانہ کا مشہور بہادر تھا یہ امیر بست و بیج ہزاری و بست و یک ہزار سوار کا منصب دار تھا، اس کے مناصب میں علاوہ اس کی ذات کے اس کے فرزند و اعزاء بھی داخل تھے جہاں پناہ نے شیخ نظام کو بیجا پور سے اس لئے روانہ فرمایا تھا کہ قلعہ پر نالہ کو جس پر سنبھاجی قابض ہے سر کرے۔

چونکہ سنبھاجی باوجود ممنون احسان ہونے کے ناسپاس گزاری کرتا رہا اور ایک مرتبہ اپنے باپ کے ہمراہ حضور شاہی سے اور دوسری مرتبہ دلیر خاں مغفور کے ہاتھ سے عذرو حیلہ کر کے امان حاصل کر چکا تھا اس مرتبہ سزا دی کے لائق قرار پایا، اور اسی شب اس کی آنکھوں میں سلائی پھیری گئی، اور دوسرے روز کب کلس کی زبان نکال لی گئی، سبحان اللہ جو عقیدہ کہ ظاہر میں اشخاص کی رائے میں کبھی حل ہونے والا نہ تھا بادشاہ دین پناہ کی حسن نیت سے اس کی گرہ چشم زدن میں کھل گئی، غور کرنے کا مقام ہے کہ کہاں سنبھاجی اور اس کی روز افزوں طاقت اور کہاں وہ آسمان سپر حصار، مہری اور کجا اس کا اس طرح گرفتار ہو کر اپنے اعمال بد کی سزا بھگتنا۔

ہر چند کہ اکثر شعراء و انشاء پرداز اشخاص نے اس واقعہ کی تاریخیں نظم کیں لیکن چونکہ عنایت اللہ وکیل محمد اعظم شاہ کا مصرعہ تاریخ مطابق واقعہ تھا، یہی تاریخ پسند آئی اور ناظم عنایات شاہی سے سرفراز فرمایا گیا، تاریخ مذکور حسب ذیل ہے۔

”بازن و فرزند سنبھاشد اسیر“

ایک واقعہ: اس واقعہ سے سلطان عالمگیر کی حق شناسی و حق آگاہی کا کامل ثبوت ملتا ہے، واضح ہو کہ قبل اس کے کہ سنبھاجی کی گرفتاری کی افواہ بھی زبان زد عام نہ ہوئی تھی، بلکہ اس قسم کی خبر محال سمجھی جاتی تھی، حضرت سید فتح محمد جو خواجہ بندہ نواز حضرت گیسو دراز رحمۃ اللہ علیہ کی اولاد میں ہیں، گلبہرگہ شریف سے خدمت شاہی میں حاضر ہوئے، سید صاحب نے عرصہ تک فوجی ملازمت کر کے اپنے وطن میں خلوت نشینی اختیار کر لی تھی سلطان عالمگیر کو اولیائے کبار کے ساتھ جو عقیدت و خلوص ہے وہ ظاہر ہے اور ان برگزیدہ نفوس کے اسلاف و اخلاف تمام افراد جہاں کی نگاہ میں بے حد معزز و مکرم رہے ہیں، بادشاہ دیں پناہ نے حضرت سید فتح محمد کے ترک دنیا کے بعد ان کے خلف رشید اللہ کو جس کے چہرہ سے آثارِ رشد ظاہر اور جوہر طرح بزرگانِ دین کی سجادگی کے لائق روضہ خُرد کا سجادہ نشین مقرر فرما کر علاوہ دیگر انعامات کے چند مواضعات کی سرکاری آمدنی بطور معافی عطا فرمائی، حضرت سید فتح محمد آستانہ والا پر حاضر ہوئے اور انہوں نے جہاں پناہ سے عرض کیا کہ میں نے سنبھاجی کے معاملہ اور اس کی تباہی کے متعلق بارہا حضرت گیسو دراز رحمۃ اللہ علیہ کے آستانہ مبارک پر مراقبہ کیا، عرصہ کے بعد ایک شب میں نے خواب میں دیکھا کہ حضرت شاہ اپنے نیک ارادے کے مطابق متبرک مقامات کی زیارت کے لئے تشریف لے جا رہے ہیں اور اکثر خدام کو اعانت و امداد کے لئے حکم صادر ہوا ہے، حضرت نے اس فقیر کو دیکھ کر مجھ سے ارشاد فرمایا کہ تم کہاں جا رہے ہو میں نے اپنا ارادہ بیان کیا حضرت نے مجھ سے فرمایا کہ ہماری راہ میں ایک خنزیر عرصہ سے حائل ہے جس سے نہ صرف مجھ کو بلکہ دیگر مسلمانوں کو بھی ناقابل برداشت تکلیف پہنچ رہی ہے تم بھی اس ناپاک و موذی کے ہلاک کرنے میں ہماری مدد کرو، میں خواب سے بیدار ہوا اور مجھ کو یقین آگیا کہ بہت جلد شاہی لشکر مرہٹہ فتنہ پرداز کی سرکوبی کے لئے روانہ ہونے والا ہے، چونکہ فقیر کو خواب میں ارشاد ہو چکا ہے کہ اس کار خیر میں شریک ہو، لہذا اس کام کو انجام دینے کے لیے آستانہ والا پر حاضر ہوا ہوں۔

¹ روضہ حضرت شاہ ید اللہ نبیرہ حضرت خواجہ گیسو دراز رحمۃ اللہ علیہ

سلطان عالمگیر یہ خواب سن کر بے حد مسرور ہوئے خدا کی شانِ ملاحظہ ہو کہ اس واقعہ کو ایک ہفتہ ہی گزرا تھا، کہ سنبھاجی گرخار ہوا، جہاں پناہ نے حضرت سید فتح محمد کو اپنے حضور میں طلب فرمایا اور شابانہ نوازش سے سرفراز فرما کر سید صاحب کو سفر خرچ عنایت کیا اور گلبرگہ شریف واپس جانے کی اجازت عطا فرمائی۔

سلطان عالمگیر باوجود انتہائی شوکت و دنیا حاصل ہونے کے ہمیشہ ہر امر میں خالق بے نیاز کی بارگاہ میں رجوع فرماتے ہیں اور حلِ مطالب کے لئے مقبولانِ بارگاہ ایزدی سے طالب امداد ہوتے ہیں۔ سلطان عالمگیر کی حضرت بندہ نواز گیسو دراز رحمۃ اللہ علیہ سے عقیدت: جہاں پناہ کو عقیدت حضرت بندہ نواز حضرت گیسو دراز رحمۃ اللہ علیہ کے ساتھ ہے وہ محتاج بیان نہیں ہے، سلطان عالمگیر نے حضرت سید فتح محمد کو جو انعام و عطیات مرحمت فرمائے اس کے علاوہ دس ہزار روپے مزید عطا فرما کر حکم دیا کہ یہ رقم روضہ گلبرگہ شریف کے مجاوروں اور دیگر حاجت مندوں کو تقسیم کی جائے۔

حضرت سید فتح محمد حسینی کے ایک فرزند ارجمند شاہ ید اللہ تھے، وہ شاہ عالم بہادر شاہ کے لشکر سے منسلک تھے۔ حضرت شاہ محمد غوث بٹاوری ثم لاہوری نے اپنے رسالہ ”اسرار الطریقت“ میں ان کا ذکر خیر اس طرح سے کیا ہے فرماتے ہیں:

”حضرت سید محمد گیسو دراز رحمۃ اللہ علیہ کی اولاد میں سے میر سید ید اللہ ساکن شاہجہان آباد ایک بزرگ میرے دوست تھے نوکری اور سپہ گری کرتے تھے، بہادر شاہ (ابن عالمگیر) کے ساتھ پشاور میں آئے۔ علم تصوف اور حقائق و معارف کے بیان میں ماہر کامل تھے۔ چنانچہ ”فصوص الحکم“ و ”فتوحات مکیہ“ اور دوسری کتب تصوف انہیں از بر یاد تھیں۔ شیخ محمد اعظم درویش ساکن دکن بھی فوجی ملازمت کے سلسلے میں تھے عموماً میر سید ید اللہ اور یہ دونوں مل کر فائدہ اٹھاتے تھے۔ یہ تصوف کی کتابوں میں پوری مشق رکھتے تھے مجھے ان دوستوں سے ملاقات کا موقع بھی ملا۔ مگر ان دوستوں میں عمل اور حال کے

متعلق کچھ معلوم نہیں پڑا۔ تو ممکن ہے کہ مجھ کو معلوم نہ ہوا ہو لیکن ان میں ہو۔
ہاں حقائق و معارف کے مقدمات کے بیان اور تصوف کی کتابوں میں تو یہ بے
نظیر تھے۔ میں بھی ان دنوں فصوص کا مطالعہ کیا کرتا تھا اور جب کبھی کوئی
مشکل پیش آتی، ان عزیزوں کے پاس بیان کرتا اور شافی جواب پاتا۔

(اردو ترجمہ اسرار الطریقت ص ۵۱)

شجرہ طریقت شاہ ید اللہ بن شاہ فتح محمد حسینی

شاہ ید اللہ از شاہ کلیم اللہ بیدری از خواجہ امین الدین حیدر الثانی ابوالحسن علی
بیدری از خواجہ سید شاہ علی بن محمد از خواجہ سید محمد الملقب شاہ کلل از شاہ امین
الدین ابوالحسن بیدری از شاہ محمد بن احمد از شاہ علی قطب الثانی بیدری از شاہ
فصیح اللہ از شاہ ناصر الدین از شاہ ابوالحسن از شاہ کلیم اللہ از خواجہ ابوالفیض شاہ من
اللہ بیدری از شاہ ید اللہ حسینی از حضرت خواجہ محمد گیسودراز رحمہم اللہ تعالیٰ!

خاندانِ گیسودراز کے ایک فردِ فرید حضرت شاہ حفیظ اللہ حسینی جو اپنے آبائے کرام کے محاسن
و کمالات کے حامل تھے اسی زمانے ۱۱۳۴ھ میں واردِ پنجاب ہوئے اور سیالکوٹ کے مضافات کو اپنا
مستقر بنایا انکی اولادِ امجاد اسی علاقے میں پروان چڑھی اور پھلی پھولی بحمد اللہ تعالیٰ راقم الحروف کا تعلق
خاندانِ گیسودراز کی اسی شاخ سے ہے۔



عجاز الحق قدوسی

حضرت شاہ عبداللطیف بھٹائی رحمۃ اللہ علیہ

م ۱۱۶۵ھ

نام و نسب: آپ کا نام عبداللطیف، آپ کے والد ماجد کا نام سید حبیب شاہ تھا۔ آپ کا سلسلہ نسب یہ ہے۔ شاہ عبداللطیف بن سید حبیب شاہ بن سید عبدالقدوس بن سید جہاں بن سید عبدالکریم بن سید اللہ^۱۔ آپ کی والدہ درویش مخدوم عربی دیانہ کی صاحبزادی تھیں^۲۔ آپ کے خاندان کا تعلق کاظمی سادات سے ہے۔ اس خاندان کے ایک بزرگ سید حیدر ۸۰۱ھ میں سندھ تشریف لائے اور قصبہ ہالہ میں سکونت اختیار کی، پھر سید حیدر کے خاندان کے کچھ افراد بڑھی میں آباد ہو گئے جو حیدر آباد سندھ کے جنوب میں واقع ہے۔ اس خانوادے کے جو افراد بڑھی میں آباد ہوئے۔ اسی شاخ میں سید عبدالکریم متعلوی بھی ہیں جو شاہ عبداللطیف کے پردادا ہیں^۳۔ شاہ عبداللطیف کے والد سید حبیب شاہ بہت ہی زاہد و عابد بزرگ تھے۔ صاحبِ وجد و جاں تھے۔ ہمیشہ آپ پر استغراق کی کیفیت طاری رہتی تھی۔ آپ پر استغراق میں اس درجہ محویت طاری رہتی تھی کہ کبھی آپ کے صاحبزادے شاہ عبداللطیف آپ کی خدمت میں حاضر ہوتے اور گفتگو کرتے تو آپ

^۱ نذر لطیف مضمون حیات جاوداں مرتبہ علی مظہر رضوی

^۲ نذر لطیف مضمون سندھ کے صوفی شاعر ص ۱۷ مرتبہ اللہ بخش صاحب عقیلی۔

^۳ نذر لطیف مضمون شعلہ نوا ص ۹۷ مرتبہ نصر اللہ خان

پوچھتے ”تم کون ہو؟“ وہ فرماتے کہ حضور کا غلام عبداللطیف ہے، فرماتے کہ میں نہیں جانتا۔ مخدوم محمد صادق نقشبندی نے سید حبیب شاہ کی تاریخ وفات اس حدیث سے نکالی ہے۔ الموت جسور، یوصل الحبيب الى لقاء الحبيب¹۔

ولادت: شاہ عبداللطیف کی ولادت باسعادت بالا حویلی² جو پرگنہ ہالہ کا ایک چھوٹا سا قصبہ ہے ۱۰۱۱ھ/۱۶۸۹ء میں ہوئی۔ یہ اورنگ زیب عالمگیر کی حکومت کا زمانہ تھا۔

تعلیم: آپ نے کن مدارس میں تعلیم پائی اور کون سے اساتذہ کے سامنے زانوئے ادب طے کیا اس سلسلے میں آپ کے تمام تذکرہ نگار خاموش ہیں۔ بلکہ مشہور تو یہ ہے کہ شاہ عبداللطیف نے کسی سے تعلیم حاصل نہیں کی اور وہ اُمی تھے۔ لیکن ہماری رائے میں یہ قیاس صحیح نہیں۔ کیونکہ اُن کی شاعری اور کلام کا مطالعہ کرنے کے بعد اندازہ ہوتا ہے کہ وہ اپنے وقت کے بڑے عالم تھے۔ عربی، فارسی اور ہندی پر آپ کو بڑی قدرت تھی۔ قرآن مجید، حدیث، تصوف اور دوسرے علوم پر آپ کی گہری نظر تھی۔ قرآن و حدیث کے اعلیٰ مضامین کو اور تصوف کے معارف اور اصطلاحوں کو جس دلکش انداز میں آپ نے اپنی سندھی شاعری میں سمو یا ہے یہ سب چیزیں آپ کے علم و فضل کی شاہد ہیں۔

آپ کے بچپن کا زمانہ اپنے والد سید حبیب شاہ کے ساتھ بالا حویلی ہی میں گزارا۔ لیکن جب آپ کے والد کو ٹری چلے آئے تو آپ بھی اپنے والد کے ساتھ چند دن کو ٹری میں رہے۔

ابتدا ہی سے علم و عرفان، سلوک و معرفت کا نور آپ کے چہرے سے ہویدا تھا آپ زمانہ شعوری ہی سے ذکر و فکر میں مصروف رہتے تھے۔

بھٹ میں قیام: جس مقام کو حضرت شاہ عبداللطیف نے اپنے قیام کے لئے پسند فرمایا، یہ مقام اب شاہ بھٹ کے نام سے مشہور ہے۔ بھٹ سندھی زبان میں ریت کے ٹیلے کو کہتے ہیں۔ شاہ

¹ تحفۃ الکرام جلد ۳ ص ۷۳-۷۴۔

² نذر طیف میں ص ۱۰۰ پر احمد بشیر صاحب نے اپنے مضمون رومی پاکستان میں لکھا ہے کہ شاہ عبداللطیف کی پیدائش کے وقت شاہ حبیب بالا حویلی کے مقام پر آباد تھے۔ اس لحاظ سے آپ کی جائے پیدائش بالا حویلی قرار پاتی ہے۔

کی برکات سے یہ ویرانہ مقام خوب آباد ہوا۔ جس وقت آپ بھٹ میں آباد ہوئے اس وقت آپ کی عمر چھبیس سال کی تھی۔ اسی مقام پر بیٹھ کر آپ نے علم و عرفان کے چشمے جاری کئے اور رشد و ہدایت کی وہ شمع روشن کی جس کی روشنی سندھ سے نکل کر دور دور پھیلی۔

شاہ عبداللطیف نے سترھویں اور اٹھارویں صدی کے بہت سے انقلابات دیکھے تھے۔ اور نگریں نے جب وفات پائی تو اس وقت آپ کی عمر اٹھارہ سال کی تھی، یہ وہ زمانہ تھا کہ جب کہ سلطنت مغلیہ کے عروج کا آفتاب زوال پذیر ہو رہا تھا، اُن کے وطن میں خاندان کھوڑا کی حکومت مرکزی حکومت کا جوا کندھے سے اتار کر تیزی سے خود مختاری کی طرف قدم بڑھا رہی تھی۔ انہوں نے وہ وقت بھی دیکھا کہ جب سندھ کو نادر شاہ^۱ نے لوٹا، اور کھوڑا فرما نروا ایران کے باجگزار بنے۔ انہیں کے سامنے وہ وقت بھی آیا جب احمد شاہ ابدالی دندناتا ہوا دہلی آیا اور اس نے سندھ کو کابل کے ماتحت بنایا۔

یہی وہ زمانہ تھا جب ایک طرف سیاسی نظام متزلزل ہو رہا تھا تو دوسری طرف اخلاقی قدروں کی گرفت ڈھیلی پڑ رہی تھی۔ فکر و عمل و اخلاق و کردار کا قوام بگڑ چکا تھا۔ طبقاتی تفاوت نے غریبوں کے لئے زندگی کو ایک عذاب بنا دیا تھا۔ زندگی کی ساری راحتیں امیر اور دولت مند طبقے کے لئے تھیں، اور غریب بیچارے زمین کا بوجھ بنے ہوئے تھے۔ صوفیائے خام اور علماء سوء رشد و ہدایت کے پردے میں گمراہیوں کو رواج دے رہے تھے۔ یہ تھا وہ ماحول جس نے شاہ عبداللطیف کے حساس دس کو بے حد متاثر کیا۔ انہوں نے وقت کی آواز کو پہچانا اور دکھی انسانیت کو محبت کا پیغام دیا۔ آپ کی ساری زندگی کی جدوجہد کا سب سے بڑا مقصد یہ تھا کہ انسانوں کے رشتے کو خدا سے جوڑا جائے، رسول اکرم ﷺ کی محبت سے قلوب کو گرمایا جائے۔ بگڑی ہوئی زندگی کو حسنِ اخلاق اور پاکیزہ کردار سے آراستہ کیا جائے۔ ظلم کے خبیث درخت کو اکھیر کر انسانیت کو محبت و خلوص سے آشنا کیا جائے۔ بھٹ میں قیام فرمانے کے بعد تقریباً چالیس سال تک اس مقصد کے لئے شاہ

^۱ نادر شاہ ۱۱۵۲ھ کے اواخر میں سندھ آیا اور ۱۱۵۳ھ محرم ۱۱۵۳ھ کو لاہرانہ سے ایران روانہ ہوا اور ۱۱۶۰ھ میں قتل ہوا۔ (فٹ نوٹس مقالات الشعراء مرتبہ سید حسام الدین صاحب راشدی ص ۷۸، ۷۹، ۲۰۶)

عبداللطیف نے جو انتھک کوشش کی ہے، ان کی پوری شاعری اس پر گواہ ہے انہوں نے اپنے پیغام کو عام بنانے کے لئے اپنی شاعری میں سندھ کی اُن رومانی داستانوں کو بنیاد بنایا ہے جنہیں سندھ کے لوگ بڑے ذوق و شوق سے سنتے تھے۔ انہیں کہانیوں کے پردے میں آپ نے عوام کے دکھوں اور غموں کی ترجمانی کی ہے، اور اُن میں زندگی کی ایک نئی اُنگ اور ولولہ پیدا کیا ہے۔ خالق اور مخلوق کی محبت ان کی شاعری کا موضوع خاص ہے۔ اُن کی شاعری میں تصوف اور شریعت کا ایک ایسا حسین امتزاج ہے کہ پڑھنے والا ان کے نغموں میں ایک روحانی کیفیت محسوس کرتا ہے۔

شاہ جو رسالو: شاہ کے مجموعہ کلام کا نام ”شاہ جو رسالو“ ہے۔ جو سندھ کے چبے چبے میں نہایت عقیدت و اخلاص کے ساتھ پڑھا جاتا ہے۔ یہ کلام اُن کے مریدوں اور فقیروں نے جمع کیا تھا۔ اُن کے بعض مرید تو ایسے تھے کہ انہیں شاہ کا پورا کلام زبانی یاد تھا۔ ہاشم، تر اور بلبل کے متعلق تو مشہور ہے کہ شاہ کا کوئی شعر ایسا نہ تھا جو اُن کو زبانی یاد نہ ہو۔

”شاہ جو رسالو“ کو سب سے پہلے ڈاکٹر ٹرمپ نے جرمنی سے طبع کرایا تھا۔ اب تک اُس کے کئی ایڈیشن شائع ہو چکے ہیں۔ پھر اس کا ایک ایڈیشن ڈاکٹر گرنجانی نے شائع کیا۔ یہ ایڈیشن سب سے زیادہ مقبول ہوا کیونکہ اس کی تصحیح میں ڈاکٹر صاحب نے بڑی محنت و تحقیق سے کام لیا ہے۔ اب سندھی ادبی بورڈ کی جانب سے سندھ کے فاضل و محقق علامہ ڈاکٹر داؤد پوٹہ ”شاہ جو رسالو“ پر تحقیقی کام کر رہے ہیں۔

غریبوں کی محبت: شاہ عبداللطیف کو غریبوں سے بے حد محبت تھی۔ وہ اُن کے دکھ درد کو محسوس کرتے اور اپنی شاعری میں عوام اور غریبوں کی ترجمانی کرتے تھے۔

مشہور ہے کہ ایک مرتبہ شاہ عبداللطیف ”شاہ بندر“ گئے اور کسی قریب کے گاؤں میں شتر بانوں کے خیمے میں ٹھہرے۔ شاہ عبداللطیف جہاں ٹھہرے ہوئے تھے۔ کچھ اُونٹ جھنٹے، چلاتے اور بلبلاتے ہوئے آئے۔ آپ نے اُونٹ والوں سے اسکی وجہ پوچھی۔ انہوں نے بتایا کہ ڈیرے نامی گاؤں کا حاکم جو بہت بڑا ظالم انسان ہے اس گاؤں میں جو غریب اُونٹ والے بھولے سے آکھٹے ہیں یہ ان اُونٹوں کی ٹانگوں اور دُموں میں کپڑے

کے گولے بنوا کر اُن گولوں میں اگل لگوا دیا ہے۔ جب وہ جلنے کی تکلیف سے بلبلاتے ہیں تو یہ بہت خوش ہوتا ہے۔ اس وقت بھی یہ اُونٹ اسی تکلیف سے بلبلارہے ہیں۔ شاہ عبداللطیف کو یہ بات سُن کر بہت دکھ ہوا اور اُونٹوں کو دیکھ کر بڑا رحم آیا۔ آپ نے اسی وقت سندھی میں ایک شعر پڑھا جس کا مطلب یہ تھا کہ:

یہ محلِ غارت ہوں، شتر بانوں کے خیمے آباد رہیں میں اونٹنیوں کے دودھ
کو کبھی نہیں بھول سکتا شتر بان ہمیشہ آباد رہیں، اور اُن کو ستانے
والے دودھ کو ترسیں۔

پھر شاہ نے اُن اونٹ والوں سے کہا، جاؤ میرے بیٹو! کچھ دن نہیں گزرتے کہ کھر قوم کے محل
ویران ہو کر اونٹوں کے بیٹھنے کی جگہ بنیں گے۔ کہتے ہیں کہ کچھ دن بھی نہیں گزرے تھے کہ یہ گاؤں
ویران ہو کر اونٹوں کے بیٹھنے کی جگہ بنا¹۔

وطن کی محبت: رسول اکرم ﷺ نے حب الوطنی کو ایمان کی نشانی قرار دیا ہے۔
شاہ عبداللطیف کو اپنے وطن (سندھ) سے غیر معمولی محبت تھی۔ انھوں نے ”شاہ جو رسالو“ میں
جا بجا اپنے وطن کے لئے خیر و برکت کی دعا کی ہے۔ ایک دوہے میں فرماتے ہیں۔

میری خواہش ہے کہ اپنے وطن کو دیکھتے دیکھتے جان دوں

میرے جسم کو قید نہ کرنا

پردیس کو اس کے محبوب سے جدا نہ کرنا

میرا جی چاہتا ہے کہ اپنے وطن تھر کی ٹھنڈی ٹھنڈی مٹی اپنے سر پر ڈال لوں۔

اگر میں پردیس میں مرجاؤں تو میری لاش کو ملیر میں دفن کرنا۔

شاہ صاحب کی حب الوطنی کا اندازہ اس سے بھی ہوتا ہے کہ انھوں نے اس زمانے میں جب
کہ سندھ میں فارسی شاعری کا چرچا تھا اور اس دور کے سندھی شعراء فارسی میں شعر کہنا اپنا طرہء امتیاز
سمجھتے تھے۔ فارسی زبان کو ایک سرکاری حیثیت حاصل تھی اور فارسی شاعری ہی سے اس زمانے

¹ نذر لطیف ص ۶۵ مضمون بعنوان ”شاہ پر تحقیق“ مرتبہ ڈاکٹر نبی بخش خان بلوچ پروفیسر سندھ یونیورسٹی

کے اُمراء اور اہل کمال کی مجلسیں گونجتی تھیں عین اس زمانے میں جب کہ سندھ میں فارسی شاعری کی مقبولیت کا اکھٹاب نصف النہار پر تھا۔ شاہ نے زمانے کی رو سے ہٹ کر سندھی زبان کو اپنی شاعری کا ذریعہ بنایا۔ اور اپنی بے مثل شاعری سے سندھی زبان کو مالامال کر دیا۔ اس لحاظ سے شاہ عبداللطیف سندھی زبان کے سب سے بڑے محسن ہیں۔

شاعری شاہ کی شاعری پر اُن کے تبصرہ نگار کے لئے ضروری ہے کہ وہ سندھی زبان، سندھ کی قدیم تہذیب اور تصوف کے حقائق و معارف پر وسیع نظر رکھتا ہو۔ ان عناصر کے بغیر اُن کے شعر کی اعماقِ روح تک پہنچنا تقریباً ناممکن ہے۔ لیکن اس وقت تک ان کے کلام کا جو حصہ اردو میں منتقل ہو چکا ہے ہم اُس میں سے چند دوہے نموناً یہاں نقل کرتے ہیں جو اُن کے شاعرانہ کمالات کے مظہر ہیں اور جن میں ان کی فکر رسا نے تصوف کے نہایت باریک نکات کو سید محسن اور دلکشی کے ساتھ پیش کیا ہے۔ ایک جگہ خود ہی اُنھوں نے اپنے کلام کے مقصد اور مطمح نظر کو بیان کرتے ہوئے کہا ہے۔

اس کلام کو معمولی اشعار نہ سمجھو، یہ آیاتِ ربّانی ہیں

یہ آیات، پڑھنے والوں کو محبوبِ حقیقی کی طرف لے جاتی ہیں

ایک جگہ وہ اپنے محبوب کے استغنا اور شانِ جمال کو بیان کرتے ہوئے، جو دلکش اندازِ بیاں اختیار کرتے ہیں۔ شاید ہی اس کی مثال ہمیں کسی دوسری زبان کی شاعری میں مل سکے۔ فرماتے ہیں۔

جب میرا محبوب اپنی شانِ جمال کے ساتھ خراماں ہوتا ہے تو

ز میں بھی بسم اللہ پکار اُٹھتی ہے

دیکھو جہاں جہاں اس کے قدم گزرے وہاں راہ بھی بوسہ زن ہے

حوریں ایک طرف ادب سے کھڑی ہیں

میں قسم کھا کر کہتا ہوں کہ میرے محبوب کا چہرہ سب سے زیادہ حسین ہے۔

عاشق کے کردار کی بلندی، محبوب کے دیئے ہوئے درد کی لذت، اہل درد سے اُلفت، ان کیفیات کو شاہ نے جس نفاست و دلکشی کے ساتھ ادا کیا ہے وہ آپ اپنی مثال میں فرماتے ہیں۔

کسی نے پوچھا تمہارا محبوب کبھی تم سے بات کرتا ہے

”نہیں“

”پھر وہ محبوب کیسا“

محبوب کا سکوت ہی میرے لئے سلام ہے

میری آنکھوں نے مجھ پر احسان کیا کہ میرے گھر کے سامنے سے ہزاروں

انسان گزرتے ہیں لیکن وہ کسی کو نہیں دیکھتیں

میری آنکھیں اگر محبوب کے سوا کسی اور کو دیکھیں تو اسے کا گان کو

کھال کر گڑھے میں ڈال دے

میرے دل میں درد اٹھا کر چلے گئے، اور مجھے یہ درد اس لئے پیارا ہے،

کہ وہ محبوب کا دیا ہوا ہے اس لئے مجھے طیبوں کی آواز بھی بری لگتی ہے،

مجھے طیبوں کے پاس بیٹھنا بھی گوارا نہیں، اس لئے کہ میرا سب سے

بڑا دوست تو محبوب کا دیا ہوا درد ہے

اُن کا دیا ہوا زخم سدا مجھ سے یہ کہتا رہتا ہے کہ طیب کے پاس مت جا

ورنہ میں اچھا ہو جاؤں گا

اوپر چلیں ایک رات اُن کے پاس گزاریں، جن کے جسم درد سے چاک ہیں

لیکن جب لوگ آتے ہیں تو اُن سے اپنا درد چھپاتے ہیں

حسن کی معصومیت، اُس کی توصیف کے نفعے شاہ نے جس انداز سے گائے ہیں، اس اندازِ فکر

تک دوسروں کی رسائی نہیں۔ فرماتے ہیں۔

میرے محبوب کی پیشانی سے نیکیوں کے انوار ہویدا ہیں یہی وجہ تو

ہے کہ وہ مجھ جیسے بد اطوار کے پاس آنے سے گریز نہیں کرتا، اسی لئے

تو میں دوستوں سے کہتا ہوں کہ سورج و چاند میرے محبوب کا مقابلہ

نہیں کر سکتے، اُن میں حسن تو ہے، نیکی نہیں

میرا محبوب مجھ بھٹائی ہے، وہ یہ بالکل فراموش کر چکا ہے۔

کہ وہ سرتاپا نیکی ہے، اس کی نیکی اور معصومیت کی سب سے
بڑی دلیل یہ ہے کہ وہ میرے پاس آیا تھا، لیکن اُس نے مجھ سے
میرے عیبوں اور میری کوتاہیوں کا کوئی ذکر نہیں کیا۔

اے چاند! تو میرے محبوب کا مقابلہ کرتا ہے، میں تجھے للکارتا

ہوں۔ تو چودھویں رات کا جو سنگھار چاہے کر، ساری کائنات
کا حسن اکٹھا کر لے، لیکن میرے محبوب کے ایک جلوے کی بھی برابری نہیں کر سکتا۔

تم اور تمہارے جیسے ایک سو سورج بھی نکل آئیں، پھر بھی
محبوب کے بغیر میرے لئے اندھیرا رہے گا، جاؤ نیچے اتر جاؤ۔

تمہاری روشنی میں محبوب نہیں ملنا چاہتا۔

شاہ کی شاعری کا اصل موضوع وحدت الوجود ہے۔ انھوں نے اٹھارویں صدی میں اس نظریہ کی اشاعت میں
نہایت اہمیت اور احتیاط کے ساتھ حصہ لیا ہے۔ وہ اپنے کلام میں جا بجا نئے ڈھنگ سے اس نظریہ کو بڑے دلآویز
طریقے پر پیش کرتے ہیں مگر احتیاط کے دامن کو کہیں ہاتھ سے نہیں جانے دیتے۔ چند اشعار ملاحظہ ہوں۔

جنگل اور صحرا میں تو کیوں جاتا ہے، کیوں اپنے محبوب کو

ادھر ادھر ڈھونڈتا ہے؟ اے لطیف! محبوب حقیقی کسی دوسری

جگہ نہیں چھپا ہے، آنکھوں کو نیچے کر کے دیکھو، تیرے اندر ہی دوست کا مسکن ہے۔

معرفت حقیقی حاصل کرنے کے لئے بہت سے راستے ہیں، کوئی

بھی راہ اس کا مشاہدہ کر سکتی ہے، ایک قصر ہے جس کے لاکھوں

دروازے اور ہزاروں کھڑکیاں ہیں، جس طرف نظر پھیرتا ہوں،

ادھر خدا کا جلوہ ہے۔

حب الوطنی شاہ کی شاعری کا موضوع خاص ہے، وہ نئے نئے طریقوں پر اپنے اہل وطن کے قلوب میں
محبت وطن کے چراغ روشن کرنا چاہتے ہیں، ماروی کے پردے میں وہ اپنے ہم وطنوں کو حب الوطنی
کا درس دیتے ہوئے فرماتے ہیں۔

اگر میں پردیس میں مرجاؤں تو میری مٹی بیابانوں میں بستے ہوئے غریب رشتہ داروں کے ساتھ ملنا اور میری میت کو آبائی وطن کی باڑوں سے دھواں دینا۔
وہ اپنے وطن کی بے عمل اور جامد زندگی کو دیکھ کر بے چین ہو جاتے ہیں، اور اس جمود کے ظلم کو توڑنے کے لئے وہ سندھی معاشرے کی ایک قدیم رسم کو تمثیل بنا کر عمل اور حسنِ عمل کی عجیب دلکش انداز میں دعوت دیتے ہیں:

تھیں کاتنے سے ذرا دلچسپی نہیں، سوئی ہوئی کروٹیں بدل رہی ہو۔ یکا یک عید آئے گی، لوگ نئے کپڑے سے محروم رہیں گے، خود تمہارے پاس بھی کپڑے نہیں ہوں گے، جب تمہاری سہیلیاں تھیں باہر لے جانے کو آئیں گی۔
گرمی سردی میں چلتے رہو، بیٹھنے کا وقت نہیں، کہیں ایسا نہ ہو کہ اندھیرا ہو جائے، اور محبوب کے قدموں کا شرف حاصل نہ ہو سکے
بارش کی پہلی بوند پڑنے پر اہل سندھ کی زندگی میں جو ولولے اور اُمنگیں پیدا ہوتی ہیں ان کی عکاسی شاہ کے قلم نے جس اچھوتے اور انوکھے انداز میں کی ہے وہ سندھی ادب کا بہترین شاہکار ہے۔ فرماتے ہیں۔
دیکھو لطیف! گھنے بادل نیچے اُتر رہے ہیں، اور پانی کی برٹی برٹی بوندیں پڑنے لگیں، اپنے بیلوں کو باہر نکالو اور میدانوں کا رُخ کرو — یہ وقت مایوس بیٹھنے اور عُستی کرنے کا نہیں،
لو دیکھو پھوار پڑنے گی۔

کل رات پدم جھیل پر بارش کے دیوتا نے گھرے کے گھرے اُنڈیل دیئے
لیکن وہ جن کے شوہر پردیس میں ہیں، ان بادلوں کو دیکھ کر غمگین ہیں۔
وہ موسم آگیا جب لوگ خوش ہو کر باتیں کرتے ہیں، اور موسیقی کی آوازیں سنائی دیتی ہیں، کسان اپنے ہل درست کر رہے ہیں،
گلمہ بان خوش ہیں، اور میرے محبوب نے بارش کی خوشی میں اچھے سے اچھے کپڑے پہنے ہیں

جو لوگ قحط کے سہارے پر جیتے ہیں، اور جو لوگ کنجوس ہیں،
 اُن سے کہو کہ چلے جائیں، گایوں کے گلے بارش کی خبر لا رہے ہیں
 تری رحمت کو اپنے قریب محسوس کر رہے ہیں۔
 ساون کی رات آئی، قہقہے اور چپھے بلند ہوتے ہیں
 کوئل کی تیکھی تیکھی کوک فضا کو چیرتی ہے
 ہاریوں نے ہل جوت لئے، گویے خوش ہیں
 برکھا کی رات آگئی، خوشی کے چپھے اور میٹھے زمزمے بلند ہوئے
 مٹکے مکھن سے بھر پور ہو گئے

ایک جگہ وہ راہِ محبت کے راہیوں کو عشق کی راہ کی کٹھنائیوں سے واقف کراتے ہوئے، نہایت ہی
 شیریں الفاظ میں دعوت دیتے ہوئے فرماتے ہیں۔

دار اور سولی پر چڑھنے کی دعوت دی جا رہی ہے۔ میرے ساتھ
 اگر کسی کو چلنا ہے تو چلے، دار پر جانا تو اُن لوگوں کا کام ہے جو
 محبت کا نام لیتے ہیں، سولی عاشقوں کو اپنی طرف بلا رہی ہے اگر
 تم عشق و محبت کے طالب ہو تو پیچھے مت ہٹو، پہلے سرتن سے
 الگ رکھو، پھر محبت کا نام لو، سولی اور دار تو درحقیقت عاشقوں
 کے لئے باعثِ زیب و زینت اور ہار ہے۔ ہچکچانا یا پیچھے ہٹنا تو اُن
 کے لئے ایک عتاب ہے۔ وہ تو بر ملا دار پر آتے ہیں۔ محبت کی
 راہ و رسم میں قربان ہونا اور سر کا تن سے جدا ہونا عاشقوں کا
 (ادنیٰ کرشمہ) اور ان کی زندگی کا جزوِ لاینفک ہے¹۔

مخالفین سے عسّٰن سلوک: حلم و عفو کی درویشانہ صفت آپ میں بدرجہ کمال موجود تھی، خدا کی
 مخلوق سے عناد رکھنے کو آپ خلافِ طریقت سمجھتے تھے۔

¹ یہ تمام اشعار نذر لطیف شائع کردہ محکمہ اطلاعات سندھ کے مختلف مضامین سے ماخوذ ہیں۔

مرزا مغل بیگ ارغوں کی لڑکی آپ سے منسوب تھی۔ لیکن مرزا مغل بیگ کسی وجہ سے آپ سے انتہائی بغض و عداوت رکھتا تھا۔ جب اس کا انتقال ہوا تو آپ کے کسی مرید نے آپ کے سامنے اُس کی یہ تاریخ وفات کہی: ”بود خبیث ۱۱۲۴ھ“، آپ نے سنا تو فرمایا کہ ایسا مت کہو، بلکہ کہو، ”یک مغل بہ بود“^۱ ۱۱۲۴ھ

وفات: حضرت شاہ عبداللطیف تریسٹھ سال کی عمر میں ۱۱۶۵ھ/۱۷۵۲ء میں بھٹ میں واصل الی اللہ ہوئے اور وہیں مدفون ہوئے۔ تاریخ وفات ان دو مصرعوں سے نکلتی ہے۔
(۱) گردیدہ موجِ عشق وجودِ لطیف میر (۱۱۶۵ھ) (۲) شد مو در مراقبہ جسمِ لطیف پاک (۱۱۶۵ھ)
صاحبِ مقالات الشعراء کا بیان ہے کہ جس روز آپ کا انتقال ہوا آپ کے بعض مرید اس صدمہ جانکاہ کو برداشت نہ کر سکے اور جان دے دی^۲۔

آپ کا روضہ مبارک کلھوڑا خاندان کے چوتھے بادشاہ میاں غلام شاہ نے ۱۷۵۴ء میں تعمیر کرایا^۳۔
فضائل: صاحبِ مقالات الشعراء نے آپ کے محامد و فضائل کا اعتراف ان الفاظ میں کیا ہے:
”سید عبداللطیف المعروف“ بتارک ”از نبایر کرام میر سید عبدالکریم صاحبِ بلری۔ غامہ خامکار راجہ یارا کہ شمارِ کرامات و خوارقِ عادات آلِ قطب زمانہ بروی صفحہ روزگار ثبت نماید جنابِ لطیف شان ہماناں دریں زمانہ آخریں در رتبہ ولایت عدیلِ نداشته۔ چوں از آثارِ کرامات او و اوصافِ خوارقِ وی جہان مطلع، وہم یکی از ہزاراں احوالاتِ وی کتابی علیحدہ خواہد از طولِ کلام اختصار کردہ آمد“^۴
(ماخوذ از ”تذکرہ صوفیائے سندھ“)



^۱ مقالات الشعراء مطبوعہ سندھی ادبی بورڈ ص ۴۲۹

^۲ مقالات الشعراء ص ۴۲۸

^۳ مقالات الشعراء ص ۴۲۸۔

^۴ مقالات الشعراء مطبوعہ سندھی ادبی بورڈ ص ۴۲۸

مولانا محمد ثانی حسنیؒ

حضرت شاہ علم اللہ رائے بریلویؒ

م ۱۰۹۶ھ

مولانا سید محمد فضیل رحمۃ اللہ علیہ کے دوسرے صاحبزادے حضرت سید شاہ علم اللہ دوشنبہ ۱۲ ربیع الاول ۱۰۳۳ھ کو قصبہ نصیر آباد ضلع رائے بریلی میں پیدا ہوئے، والد ماجد مولانا سید محمد فضیل رحمۃ اللہ علیہ کا تقریباً ڈھائی مہینے پہلے مدینہ منورہ میں انتقال ہو گیا تھا اور والدہ ماجدہ نے جب آپ کی عمر دو تین سال کی تھی وفات پائی، ماموں سید ابو محمد امراے شاہجہانی میں سے تھے، انہوں نے اپنے یتیم بھانجہ کی پرورش کی، چچا زاد بھائی دیوان خواجہ سید احمد رحمۃ اللہ علیہ ایک بڑے عالم اور مدرس تھے، انہوں نے تعلیم و تربیت کا ذمہ لیا اور دینی علوم کی تعلیم دی، ہوش سنبھالا تو ماموں سید ابو محمد نے شاہی لشکر میں بلا کر ملازمت دلادی، مگر شاہ علم اللہ رحمۃ اللہ علیہ دنیا طلبی سے شروع ہی سے برداشتہ تھے، ماموں کے اصرار سے لشکر میں چند دن رہے مگر خدا طلبی اور دنیا بیزاری کا ایسا غلبہ ہوا کہ لشکر میں رہ کر بھی نفس کی اصلاح اور تہذیب و تربیت کا مشغلہ جاری رکھا، بالآخر تھوڑے دن ہی میں لشکر کو چھوڑ چھاڑ کر مشہور شیخ طریقت حضرت سید آدم بنوریؒ کی خدمت میں جا پہنچے، جن کا آفتاب رشد و ہدایت پورے عروج پر تھا، حضرت سید آدم بنوریؒ، مجدد الف ثانی شیخ احمد سرہندیؒ کے اجل خلفاء میں تھے۔

شاہ علم اللہ رحمۃ اللہ علیہ کی عمر اس وقت تقریباً ۱۵ سال کی تھی اس کم عمری اور نوجوانی میں حضرت سید آدم بنوری رحمۃ اللہ علیہ سے بیعت ہوئے اور تھوڑی مدت میں راہ سلوک کے سارے منازل طے کر کے بلند مرتبہ کمالات حاصل کیے اور خلافت و نیابت سے سرفراز ہوئے، حضرت سید آدم بنوریؒ

نے اپنا عمامہ اور حضرت مجدد علیہ الرحمہ کی دستار مبارک عنایت فرما کر وطن کو رخصت کیا، شاہ علم اللہ نے رخصت ہوتے وقت عرض کیا کہ اودھ میں بہت سے اولیاء اور عالی مرتبہ لوگ ہیں میری ان میں کیا حیثیت ہوگی، حضرت سید آدم بنوریؒ نے کچھ دیر مراقبہ کیا اور پھر فرمایا ”ان میں تمہاری حیثیت ہوگی جیسے چراغوں میں شمع کی“ پھر کچھ دیر اور مراقبہ کر کے ارشاد فرمایا ”سید خاطر جمع ہو کر جاؤ اور اپنی جگہ پر بیٹھ جاؤ تمہاری نسبت ان میں ایسی ہوگی جیسے ستاروں میں اکھٹاب کی۔“

اس ملاقات اور رخصت کرنے کے بعد حضرت سید آدم بنوری رحمۃ اللہ علیہ کا ارادہ ہجرت کا تھا رخصت ہوتے وقت شاہ علم اللہ نے بھی ہجرت کی اجازت مانگی، حضرت سید آدم بنوریؒ نے فرمایا ہجرت کر سکتے ہو مگر کوئی مرد خدا تم کو روکے تو ٹھہر جانا۔

شاہ علم اللہؒ پر مدینہ طیبہ ہجرت کا جذبہ بہت طاری تھا، مرشد سے رخصت ہو کر وطن نصیر آباد پہنچے اور اپنے اہل و عیال کو لے کر ہجرت کے ارادہ سے وطن چھوڑ کر رائے بریلی شہر آئے اور چند دن اپنے ایک عزیز کے یہاں قیام کیا، دریا کنارے ایک مجذوب اور خدا رسیدہ بزرگ شاہ عبدالشکورؒ رہتے تھے ان سے ایک روز صبح کو ملاقات ہوئی، شاہ عبدالشکور نے ان کو وہیں ٹھہرنے کو کہا اور مرشد کا قوس یاد دلایا شاہ علم اللہؒ نے قیام پر آمادگی ظاہر کر دی، شاہ عبدالشکورؒ ان کو لے کر اپنی قیام گاہ سے چند فرلانگ مغربی جانب ایک جگہ پہنچے اور لب دریا خط کھینچ کر مسجد، مکان اور مقبرہ کی نشاندہی کی، وہ جگہ شاہ عبدالشکورؒ کے ایک مرید کی ملک میں تھی، انہوں نے بخوشی دس بیگمہ زمین نذر کر کی اور شاہ علم اللہؒ نے جھونپڑی ڈال کر اپنے اہل و عیال کو اس میں ٹھہرا دیا اور قریب ہی میں ایک خس پوش مسجد بنائی، ہر طرف جنگل اور خود رودرخت تھے، اہلیہ صاحبہ کو جنگلی جانوروں کا خوف ہوا تو شاہ صاحب نے خدا کی جناب میں ان سے حفاظت کی دعا کی اور درخت صاف کر کے غیر آباد جگہ کو آباد کیا، چند ہی دنوں میں حضرت سید آدم بنوریؒ کی بشارت کے آثار نمودار ہوئے اور طالبین سلوک کا ہجوم ہونا شروع ہوا، عزیزوں کی آمد و رفت ہوئی اور وہ جگہ ذکر و شغل سے معمور ہونے لگی، ۱۰۷۵ھ میں شاہ علم اللہؒ نے پہلا حج کیا، ۱۰۸۲ھ میں دوبارہ حجاز تشریف لے گئے، واپسی پر کعبہ کا نقشہ اور اس کی صحیح پیمائش ساتھ لائے اور خام مسجد کی جگہ

¹ شاہ عبدالشکور رحمۃ اللہ علیہ کا مزار دریا نے سنی کے کنارہ راج گھاٹ پل کے قریب واقع ہے۔

پہ پختہ مسجد بنائی اور بالکل کعبہ کی شکل پر خدا کا گھر تعمیر کیا اس وقت کئی صاحبزادے جوان تھے، سعادت مند بیٹوں کی مدد سے خدا کا گھر تیار کیا اور اس کی بنیاد میں آب زم زم ڈالا، اور اپنے جد امجد حضرت ابراہیم علیہ السلام کی سنت پر عمل کرتے ہوئے اپنی اولاد کو وہیں اسی نیت سے آباد کیا۔

مولانا سید محمد نعمان رحمۃ اللہ علیہ مصنف ”اعلام الہدی“ مسجد کے متعلق اس طرح لکھتے ہیں:

”رخصت کے وقت مسجد حرام کا نقشہ لمبائی چوڑائی اور بلندی کے ساتھ ایک کاغذ پر کھینچ لائے اور ۱۰۸۳ھ میں اسی نقشہ کے مطابق سنی ندی کے کنارہ مسجد کی تعمیر شروع کی، کچھ انگل بلندی، چوڑائی اور لمبائی میں اوباکم رکھا، روشنی کے لیے چاروں طرف تین تین دروازے رکھے اور اس کے گرد حرم شریف کی مشابہت کے لیے مطاف بنایا ایک سال میں تعمیر مکمل ہوئی، ”قبلۃ ثانی“ سے اختتام کی تاریخ نکلتی ہے۔“

۱۰۹۶ھ میں اورنگ زیب عالم گیر کے عہد میں ۶۳ سال کی عمر میں انتقال فرمایا اور مسجد کے مشرقی جنوبی گوشہ میں بلند جگہ پر مدفون ہوئے جو اب ایک چار دیواری سے گھری ہوئی ہے، انتقال کی شب کو عالمگیر نے خواب دیکھا کہ آج کی رات جناب رسول اللہ ﷺ نے وفات پائی، بادشاہ کو اس خواب سے بہت تشویش ہوئی، علماء سے تعبیر دریافت کی تو انہوں نے کہا اس رات سید علم اللہ کی وفات ہوئی ہوگی کہ وہ اتباع سنت رسول اللہ ﷺ کے قدم بہ قدم تھے¹۔

حضرت سید شاہ علم اللہ کے چار اہل علم و فضل صاحبزادے ہوئے، سید ابو حنیفہ کا ۱۰۸۸ھ میں ولد کی حیات میں انتقال ہو گیا بقیہ تین صاحبزادے بعد تک رہے، ان میں سید آیت اللہ، سید محمد ہدی، سید محمد جی تھے۔

حضرت سید شاہ علم اللہ کی سیرت کا اصل جوہر جس نے آپ کو اپنے معاصرین میں ممتاز کر رکھا تھا، عبادات کے ساتھ روزمرہ کی زندگی اور عادات میں بھی اتباع سنت، ہمیشہ عزیمت پر عمل اور تقویٰ تھا، ان کی خدمت میں آنے والے علماء، مشائخ اور اصحاب علم ان کے بڑے معترف اور مداح تھے۔

¹ اس خواب کا تذکرہ حضرت شاہ غلام علی مجددی رحمۃ اللہ علیہ کے ملفوظات ”در المعارف“ میں ہے، ”بحر زخار“ میں ہے کہ عالمگیر نے خواب میں رسول اللہ ﷺ کا جنازہ اور ارواح مقدسہ کا اجتماع دیکھا اور کسی آزاد مشرب صوفی نے یہ تعبیر دی۔

خواجہ محمد امین بدخشی رحمۃ اللہ علیہ جو حضرت سید آدم بنوریؑ کے مجاز مقرب تھے، ”شائع الحرمین“ میں شاہ صاحب کے ایک فیض یافتہ شخص شیخ عبدالکظیم رحمۃ اللہ علیہ کے حوالے سے لکھتے ہیں:

”حضرت میر سید علم اللہ حضرت آدم بنوریؑ کے خلفاء میں نہایت متقی کامل العلم والاحوال بزرگ ہیں، نسبتاً حسنی الحسینی ہیں، ان کا ظاہر و باطن کمال اتباع سنت سے آراستہ اور ان کی ساری زندگی اور تمام اوقات سنن و مستحبات سے معمور ہیں، اور وہ خود اور ان کے تمام پیرو ہمیشہ فقر و فاقہ سے گزر کرنے والے، دنیا کی بو بھی اپنے پاس نہیں آنے دیتے، ہندوستان اور عرب میں بھی ان کے تقویٰ اور استقامت کا غلغلہ ہے، اکثر مشائخ کو ان کا تقویٰ اور ریاضت و استقامت دیکھ کر شک آتا ہے، اور حسرت ہوتی ہے اور کہتے ہیں کہ دیکھو، مقبولانِ ازلی کو اللہ کی طرف سے ایسی استعداد و قابلیت نصیب ہوتی ہے، اپنے دوستوں، رفیقوں اور فرزندوں میں بھی ان کا عمل عزیمت ہی پد ہے، اپنے بیٹوں اور جاننے والوں میں سے کوئی اگر کسی امر مباح یا رخصت پر عمل کرے تو اس سے ناراض ہو جاتے ہیں، اور اگر ”نعوذ باللہ“ کسی سے کوئی بدعت کا فعل سرزد ہو جائے تو اس سے اس درجہ بیزار ہو جاتے ہیں کہ اس کا منہ دیکھنے کے روادار نہیں ہوتے، جب تک کہ وہ از سر نو تائب و متقی نہ ہو جائے۔“

فقر اور فرزندوں پر اور گھر کے اندر اور باہر کھانے کی تقسیم مساوی طور پر کرتے ہیں، جو عمل بھی سنت یا مستحب ہے، اس سے ذرا تجاوز نہیں کرتے، ایک رسالہ ”قوت العمل“ کے نام سے تحریر فرمایا ہے جو امر بالمعروف اور ایسے بہت سے حقائق و معارف الہیہ پر مشتمل ہے کہ عارفین کے سوا ہر شخص کما حقہ نہیں سمجھتا، اپنے احوال کا بہت اخفا فرماتے ہیں اور اپنی عاجزی اور شکستگی ظاہر کرتے ہیں، اکثر لوگ ان کو دیکھ کر کہتے ہیں کہ شاید صحابہ کرام رضی اللہ عنہم ایسے ہی ہوں گے، پابندِ شرع دوستوں اور طالبین کے ساتھ بڑی خوش خلقی اور تواضع کے ساتھ پیش آتے ہیں،

”وَإِنَّكَ لَعَلَىٰ خُلُقٍ عَظِيمٍ“^۱ کی متابعت کا پرتو آپ میں بہت نمایاں ہے۔

بدایا اور نذر متقی کے سوا کسی سے قبول نہیں کرتے، منقول ہے کہ ایک روز دلیل خاں جو عبد شاہجہانی کے امراء کبار میں سے تھے، ملاقات کے لیے آئے، ان کو آپ نے امر بالمعروف کیا اور تمام

^۱ اور بے شک آپ اخلاق کے اعلیٰ پیمانے پر ہیں۔

امور خلافِ مشروع سے توبہ کرائی، توبہ کے بعد جو نذر وہ لائے تھے قبول فرمائی، وہ رخصت ہو کر تقریباً ایک کوس گئے ہوں گے کہ ان کے لشکر سے فحارہ کی آواز آئی، اسی وقت نذر واپس بھیج دی۔

میاں شیخ عثمان شاہ جہاں پوری نے، جو حضرت آدم بنوریؒ کے لوگوں میں سے تھے، آپ کی تنگیء معاش کا حال سن کر سلطان اورنگ زیب کو رقعہ لکھ کر میر سید علم اللہ اور میاں شیخ سلطانؒ کی خدمت کی ترغیب دی اور ان کا استحقاق ثابت کیا، بادشاہ نے فرمایا کہ میاں شیخ سلطان کے فقرائے خانقاہ کے لئے ایک روپیہ روزینہ مقرر کر دیا جائے، چونکہ بادشاہ کو معلوم تھا کہ سید صاحب موصوف (شاہ علم اللہ) روزینہ قبول نہیں فرمائیں گے، اس لئے فرمایا کہ جس حلال مال سے ہمارے کھانے کا انتظام ہے، اس میں سے دو سو روپے سید صاحبؒ کی خدمت میں نذر کے طور پر پیش کیے جائیں، لیکن شاہ علم اللہ صاحبؒ نے اس کو بھی قبول نہیں کیا، شاہ صاحب کا زہد و تقویٰ رو بہ ترقی تھا، بخلاف اکثر مشائخ کے کہ سلوک کی ابتداء میں ریاضتیں کر کے آخر میں فارغ و سبکدوش ہو جاتے ہیں لیکن شاہ صاحب نے اوں تنگی و سختی و فقر کو راحت سمجھ کر اور فقر و فاقہ کو سنت کی پیروی میں جو اختیار کیا، تو آخر تک اس میں ذرا فرق نہیں آنے پایا اور لذات و دنیاوی کو اپنے پاس نہیں آنے دیا²۔

صاحب ”بحر زغار“ نے آپ کے تذکرہ میں یہ لفظ لکھے ہیں:

”مجاہد اذال یگانہ زمانہ در باب نصرت دنیا باتباع طریقہ نبویہ ظہور آمدہ بعد از صحابہ کرام رضی اللہ عنہم در دیگر اولیائے امت متاخرین کمتر یافتہ می شود۔“

صاحب ”بحر زغار“ اور صاحب ”اعلام الہدی“ لکھتے ہیں:

”مکہ معظمہ اور مدینہ منورہ کے لوگ آپ کی اس قوت عمل، کمال اتباع اور عزیمت کو دیکھ کر کھا کرتے تھے، ”ہذا کأبی ذر“ یعنی شاہ علم اللہ اس زمانہ میں ابوذر غفاری رضی اللہ عنہ کا نمونہ ہیں، یہ فقرہ حرمین میں زبان زد ہو گیا تھا۔“

¹ حضرت سید آدم بنوریؒ کے نہایت ممتاز و جلیل القدر خلفاء میں سے تھے، پورب میں سلسلہ نقشبندیہ کے دوام تھے،

شیخ محمد سلطان ساکن بلیا اور سید علم اللہ ساکن رائے بریلی، حالات کے لئے ملاحظہ ہو ”تلخ الحرمین“۔

² ”تلخ الحرمین“۔

شیخ عبد الحمید ابدال رحمۃ اللہ علیہ (شاہ صاحب رحمۃ اللہ علیہ کے ایک معاصر بزرگ فرماتے تھے کہ اتباع سنت اور رسول اللہ ﷺ کی پیروی میں سید علم اللہ صاحب رحمۃ اللہ علیہ کی مثال اس زمانہ میں نہیں ہے، اور سلف میں بھی خاص خاص لوگ اس درجہ کے ہوئے ہیں، آپ کو رسول اللہ ﷺ کی فرزندگی کے علاوہ آپ کی محبوبیت بھی حاصل ہے، چنانچہ آپ کی اس مقبولیت اور محبوبیت کے بہت سے واقعات اور روایات صادقہ کتبوں میں مذکور ہیں۔

شیخ عبد الحکیم رحمۃ اللہ علیہ اپنے زمانہ کی شہادت لکھتے ہیں:

”دریں زمانہ مشہور است کہ ہم چنیں باستقامت در شریعت و طریقت و مطابقت سنت کم کے خواہد بود الا ماشاء اللہ۔“

شاہ صاحب رحمۃ اللہ علیہ حد درجہ کے متواضع اور سادہ تھے، خرد و کلال، حتیٰ کہ نوکر چاکروں کو تعظیم سے خطاب کرتے، اپنے ہاتھ سے سب کام کرتے، جھاڑو دیتے، پانی بھرتے، لکڑی کاٹ کر لاتے، کھانا پکانے میں نوکروں کے ساتھ شریک ہوتے، ایک مرتبہ سیلاب کے بعد ایک مخلص نے حویلی کی کرسی بند کرنے کے لئے پانچ سو روپے بھیجے، آپ نے صاحبزادوں اور ساتھیوں سے فرمایا، ”یہ رقم سنی ہے، چاہے مزدوروں سے کام لیا جائے اور ان کو مزدوری دی جائے، چاہے تم خود محنت کرو اور مزدوری لو۔“ سب نے اسی کو منظور کیا، شاہ صاحب رحمۃ اللہ علیہ نے سب کی شرکت میں روزانہ محنت کر کے حویلی تعمیر کی اور سب کام سب کے ساتھ اپنے ہاتھ سے کیے۔

ہر کام میں دوسروں کا ہاتھ بٹاتے اور کسی سے خدمت نہ لیتے، بازار سے سامان خرید کر سر پر اٹھا کر لاتے، شیخ وقت اور محذوم غلائق ہونے کے باوجود مشیخت و مخدومیت کی بو بھی نہیں پائی جاتی تھی۔

شاہ صاحب کو رسوم و بدعات اور خلاف شریعت رواج سے بڑی نفرت تھی، اس رنگ کا اندازہ اس واقعہ سے ہوگا، جو شیخ عبد الحکیم رحمۃ اللہ علیہ نے شاہ صاحب رحمۃ اللہ علیہ کے ملفوظات میں لکھا ہے:

”عمید الاضحیٰ کے روز سورج نکلے آپ مسجد سے نکل کر مکان تشریف لائے، دروازے پر پہنچے تھے کہ دو سپاہی حضرت کی ملاقات کے لیے آئے، آپ دروازہ سے واپس ہوئے اور ان کی خاطر سے اپنی نشست گاہ میں آکر بیٹھ گئے، آپ نے فرمایا ”تم شادی غمی میں اپنے عزیز و اہل برادری کے ساتھ کیا عمل کرتے ہو، سنت کے

موافق یا بدعت؟ ان میں سے ایک نے جو حضرت سے پہلے سے تعلق رکھتا تھا، جواب دیا ”ہمارا عمل حضرت کی مرضی اور ارشاد کے موافق ہے اور ہم شادی غنی میں کسی بدعت کی محفل میں شریک نہیں ہوتے“ فرمایا ”جزاک اللہ“ اس کے ہمراہی نے کہا ”ہمیں جب اللہ توفیق دے گا تو ہم بھی بدعت کے ان کاموں سے باز آجائیں گے، ہمارا اس میں کچھ اختیار نہیں، حضرت نے فرمایا اس طرح مت کہو ہر عاقل و بالغ کو اللہ نے اختیار دیا ہے اور یہ کہنا کہ ”اللہ توفیق دے کل قیامت کو اللہ کے حضور میں یہ دلیل کچھ کام نہیں آئے گی، اگر یہ دلیل کارآمد ہو، تو ہر شخص کی گلو خلاصی ہو جائے، دیکھو آدم علیہ السلام یہ جانتے تھے کہ ان کا گیسوں کھانا ایک تقدیری امر تھا، لیکن انہوں نے بھی اپنی تقصیر کا اعتراف کیا اور کہا ”وَبَنَّا ظَلَمْنَا أَنْفُسَنَا“ (۷:۲۳) یعنی اے ہمارے رب ہم نے اپنا بڑا نقصان کیا، اور یہ نہیں کہا ”اے اللہ گیسوں نہ کھانے کی توفیق تو نے کیوں نہیں دی؟ کسی آدمی کا کسی پر قرض ہوتا ہے اور وہ آدمی اس سے مطالبہ کرتا ہے تو قرضدار یہ نہیں کہتا ”اگر خدا توفیق دے گا تو تیرا قرض ادا کر دوں گا، بلکہ چارو ناچار کہیں نہ کہیں سے انتظام کرنا پڑتا ہے یا نہ ہونے پر بالکل عذر کرتا ہے، یا اسے معاف کروا لیتا ہے یا کسی دوسرے وقت پر رکھتا ہے، اسی طرح اللہ کے بندوں کو چاہیے کہ اسلام کے مضموم پر عمل کریں، اسلام کیا ہے؟ اللہ کے احکام کے آگے سر جھکا دینا اور اس کے ممنوعات سے بچنا، بس اللہ کے احکام کے آگے سر جھکا دینا چاہیے اور ان تمام چیزوں سے جن سے اللہ نے روکا ہے، محتسب رہنا چاہیے اور سنت کی پیروی کی کوشش کرتے رہنا چاہیے، کیونکہ بندہ جب نیک کام اختیار کرتا ہے تو حق تعالیٰ اپنے کرم سے اس کی امداد و اعانت فرماتا ہے اور اس کو خیر کی زیادہ توفیق دیتا ہے، جب بندہ کا اخلاص اللہ سچا دیکھتا ہے تو اس کی طرف سے فضل و کرم ہی کا معاملہ ہوتا ہے، البتہ بندہ کو استقامت سے کام لینا چاہیے۔“

شاہ صاحبؒ کا امر بالمعروف ونہی عن المنکر پر سختی سے عمل تھا، کوئی خلاف شرع یا خلاف سنت بات دیکھتے تو بے تاثر ٹوک دیتے، کسی کا رسوخ و وجاہت، ریاست و مارت یا علم و فضل اس سے مانع نہ ہوتا۔

حضرت شاہ پیر محمد لکھنوی رحمۃ اللہ علیہ آپ کے زمانہ کے نہایت جلیل القدر عالم شیخ وقت اور ودھ کے کثر عماء کے استاد تھے، ایک مرتبہ رائے بریلی آپ کی قیامگاہ پر تشریف لائے اور دونوں جلیل القدر معاصرین کی ملاقات ہوئی، شاہ پیر محمد صاحبؒ کے جسم پر اس وقت ایک رنگین گلابی لباس اور گردن میں مالا پڑی ہوئی تھی، شاہ عم اللہ صاحب رحمۃ اللہ نے فرمایا ”جناب رئیس العلماء اور کتاب و سنت سے سب سے زیادہ واقف ہیں، یہ فرمائیں کہ اس مالا اور زنار کے درمیان بافت اور تافت کے سوا کیا فرق ہے؟“ شاہ صاحب ممدوح نہایت منصف مزاج بزرگ تھے، بے تاثر مالا گردن سے اتار دی، شاہ صاحب رحمۃ اللہ علیہ نے اس کے بعد فرمایا: ”یہ رنگین گلابی کپڑے بھی خلاف سنت لباس اور ہندوستان کے جوگیوں کی پوشاک ہے، آپ جیسے خواص کے شایان شان نہیں،“ شاہ پیر محمد صاحب رحمۃ اللہ علیہ نے فرمایا ”یہ رنگ میل نہیں قبول کرتا اور ذرا دیر میں دھونے کی ضرورت ہوتی ہے، اس لئے حالت سفر میں مباح ہے،“ شاہ علم اللہ صاحب رحمۃ اللہ علیہ نے فرمایا ”یہ توجیہ ٹھف سے خالی نہیں، جناب کا یہ کرتہ اور چادر اور عمامہ جس قیمت کا ہے، اس میں اس بات کی کیا رخصت ہو سکتی ہے؟ پھر جناب کے خدام کو یہ زحمت برداشت کرنی چاہیے“ شاہ پیر محمد صاحب رحمۃ اللہ علیہ نے اس کا اعتراف فرمایا اور شاہ صاحب رحمۃ اللہ علیہ کی بات قبول کی، جب رخصت ہو کر وہاں سے تشریف لے گئے تو خادموں و شاگردوں نے عرض کیا ”جناب نے شاہ علم اللہ صاحبؒ کے اعتراض کو اس قدر جلد قبول کر لیا، تو ہم خدام بڑے محبوب ہوئے“ حضرت ملک العلماء اور یکتائے زمانہ ہیں، بہت سی توجیہات فرما سکتے تھے، شاہ پیر محمد صاحب رحمۃ اللہ علیہ نے کہ عمائے راہنہ اور اولیاء کاملین میں سے تھے، اور نفسانیت اور انانیت کا کاٹا دل سے نکل چکا تھا رفقاء سے فرمایا ”سید صاحب رحمۃ اللہ علیہ کا ارشاد بالکل حق اور سنت کے موافق تھا، ایسی بات میں سینہ زوری کرنے سے حق بات کا انکار اور رسول اللہ ﷺ کے حکم کی مخالفت کا خطرہ تھا۔“

عزیمت اور صبر و استقامت کی مثال یہ ہے کہ محبوب فرزند سید ابوحنیفہ رحمۃ اللہ علیہ نے بتیس سال کی عمر میں انتقال کیا، لیکن گھر سے کوئی آواز اور آہٹ بھی ایسی نہیں سنی گئی، جس سے اس واقعہ کا علم ہوتا، اہل خانہ کو کانوں کان خبر نہ ہوئی، شاہ صاحب رحمۃ اللہ علیہ نے صبح کی نماز جماعت کے ساتھ پڑھی، نماز کے بعد خلاف معمول مصلے سے اٹھ کر دروازہ تک آئے اور خدام خاص میں سے ایک کو بلا کر فرمایا ”رات

میاں ابوحنیفہ کا انتقال ہو گیا، تجہیز و تکفین کا انتظام کرنا چاہیے ” اسی دن دفن کرنے کے بعد متوجہ ہو کر فرمایا ”الحمد للہ“ میاں ابوحنیفہ اس دنیا سے دولت ایمان کے ساتھ گئے۔“ اس خوشی میں پانچ روپے کی مٹھائی تقسیم کی، ایک ضعیفہ روزانہ چرہ چلایا کرتی تھیں، گھر تشریف لے گئے، فرمایا ”آج چرہ کیوں بند ہے؟“ ن برمی بی نے عرض کیا ”حضرت ایسا لائق و جوان بیٹا دنیا سے اٹھ جائے، اس کے غم میں ہم اپنا چرہ بھی بند نہ کریں؟“ فرمایا ”یہ سب قصا و قدر کی باتیں ہیں اللہ کے حکم میں کسی کو دم مارنے کا چارہ نہیں، زندگی مستعار ہے رضی رضا رہنا چاہیے¹۔ اپنی پوری زندگی میں کوئی جاگیر یا روزیہ نہ قبول نہ فرمایا جس طرح متاع دنیا سے دامن جھاڑ کر نصیر آباد سے رائے بریلی آئے تھے، اسی طرح اس دنیا سے رخصت بھی ہو گئے۔

آخر عمر میں سارا وقت مسجد میں گزرنے لگا تھا ملاقاتوں اور مجلسوں سے کنارہ کشی کر لی تھی، غذا بالکل کم کر دی تھی، ہمیشہ سے آرزو تھی کہ ان کی عمر حضور ﷺ سے زیادہ نہ ہو اللہ نے ان کی یہ آرزو پوری کی۔

سید شاہ علم اللہ رحمۃ اللہ علیہ کے بہت سے ملفوظات مختلف علماء نے نقل کیے ہیں جو اتباع سنت، معرفت و ولایت، صفائی باطن، صبر کی حقیقت اور دوسرے مضامین پر مشتمل ہیں اور مختصر مقالہ بھی ہے جو ”قوتِ عمل“ کے نام سے طبع بھی ہو چکا ہے۔

حضرت شاہ علم اللہ رحمۃ اللہ علیہ کے خلفاء میں ان کے صاحبزادہ مولانا سید محمد جی، شیخ محمود رسن تاب خور جوہی، شیخ فتح محمد انبالوی، شیخ عبدالاحد نیبرہ حضرت سید آدم بنوری رحمۃ اللہ علیہ، سید عبداللہ محدث اکبر آبادی، شیخ محمد ولی کا کوروی، شیخ محمود خان افغان قابل ذکر ہیں۔

سید شاہ علم اللہ کے رسالوں اور تصنیفات میں ”قوتِ عمل“ کے علاوہ ”عطیات“ ”عنایت“، ”ابہادی“ بھی ہیں، افسوس ہے کہ ”قوتِ عمل“ اور ”عطیات“ کے علاوہ کوئی چیز محفوظ نہیں²۔

(ماخوذ از ”خانوادہ علم الثانی“)



¹ ماخوذ از ”سیرت سید احمد شہید“ از مولانا سید ابوالحسن علی ندوی۔

² حضرت سید علم اللہ حسنی رحمۃ اللہ علیہ کے تفصیلی حالات کے لئے ملاحظہ کریں ”تذکرہ حضرت سید شاہ عمم ند حسنی“ از مولانا محمد الحسینی، ناشر مکتبہ اسلام لکھنؤ۔

عجاز الحق قدوسی

حضرت پیر محمد راشد رحمۃ اللہ علیہ

م ۱۲۳۳ھ

نام و نسب: آپ کا اسم گرامی محمد راشد، آپ کے والد ماجد کا نام نامی سید محمد بقا تھا۔ آپ کے جد اعلیٰ سید علی مکی تھے۔

پیر محمد راشد کے والد سید محمد بقا کی ولادت باسعادت یکم شعبان ۱۱۳۵ھ کو رسوں پور عرف ساندی (علاقہ ریاست خیر پور) میں ہوئی، علوم ظاہری کی تکمیل کے بعد سید محمد بقا نے مختلف سلسلوں کے بزرگوں سے روحانی فیوض حاصل کئے، سلسلہ قادریہ میں انھوں نے سید عبدالقادر حسینی سے اکتساب فیض کیا۔ جو حضرت شیخ سید صالح شاہ قادری کے مرید و خلیفہ تھے۔

سلسلہ چشتیہ اور نقشبندیہ میں اُن کے رہبرِ طریقت مخدوم محمد اسماعیل ساکن موضع پریاں لو تعلقہ روہڑی تھے، جنھوں نے ۱۱۷۴ھ میں وفات پائی۔

آپ کے سلسلہ چشتیہ کا تسلسل مخدوم محمد اسماعیل پریاں لوئی، حضرت خواجہ جہاں اللہ شیخ حاجی ایوب، شیخ سعدی لاہوری اور حضرت شیخ سید آدم بنوری سے حضرت مجدد الف ثانی تک اور حضرت مجدد الف ثانی کے بعد، اُن کے والد ماجد حضرت شیخ عبدالاحد، ان کے شیخ حضرت شیخ رکن

الدین گنگوہی^۱، حضرت شیخ عبدالقدوس گنگوہی، حضرت شیخ احمد عبدالحق ردو لوی، حضرت شیخ جلال کبیر الاولیاء پانی پتی، حضرت شیخ شمس الدین ترک پانی پتی، حضرت شیخ سید مخدوم صابر کلیری، حضرت بابا فرید گنج شکر اور حضرت خواجہ قطب الدین بختیار کاکی کے واسطے سے خواجہ اجمیر حضرت خواجہ معین الدین حسن سہجی تک پہنچا ہے۔

سلسلہ نقشبندیہ کا تسلسل مخدوم محمد اسماعیل پدیاں لونی کے واسطے سے حضرت مجدد الف ثانی تک اور حضرت مجدد الف ثانی کے بعد حضرت خواجہ باقی باللہ، خواجگی المکنگی خواجہ درویش محمد، خواجہ محمد زاہد، خواجہ عبید اللہ احرار اور خواجہ یعقوب چرخنی کے ذریعہ سے حضرت خواجہ بہاء الدین نقشبند سے جاملتا ہے۔ آپ کے طریقت کے یہ تینوں سلسلے سید علی گوہر حسینی نے اپنی کتاب خزینۃ المعرفة (قلمی) ص ۶-۷-۸-۹ پر مفصل اور مسلسل نقل کئے ہیں۔

حضرت سید محمد بقا نے قادریہ، چشتیہ اور نقشبندیہ خاندان کے سرچشموں سے فیضیاب ہو کر سندھ میں عرفان و تصوف کی دولت کو عام کیا، اور اپنی پوری زندگی رشد و ہدایت اور اصلاحی کلمۃ الحق میں صرف کی۔ وہ اپنے زمانے کے نہ صرف عارفِ کامل اور عظیم المرتبت عالم تھے، بلکہ سندھی زبان کے بلند پایہ شاعر بھی تھے۔

۹ ربیع الثانی ۱۱۹۸ھ میں سید محمد بقا کتابوں کا ایک گٹھا سر پر رکھے ہوئے تشریف لے جاتے رہے تھے کہ راستے میں ڈاکوؤں نے اس گٹھے کو مال و دولت کا انبار سمجھ کر آپ کو شہید کر دیا۔ قصبہ شیخ طیب (ریاست خیر پور) میں آپ مدفون ہوئے ذیل کے قطعہ سے آپ کی تاریخ شہادت نکلتی ہے۔

چول سید محمد بقا شہید	حلاوت زرِ رحمت الہی چشید
بے بود نافع بہر خاص و عام	کز زود طالب خدا شد رسید
خرد سال تاریخ او در دلم	بگفتا "بدرجہ شہادت رسید"

۱۱۹۸ھ

سید محمد بقا کے اٹھارہ صاحبزادے تھے۔ جن میں پیر سید محمد راشد نے اپنے علم و فضل، تقویٰ

^۱ حضرت شیخ رکن الدین، حضرت شیخ عبدالقدوس گنگوہی علیہ الرحمۃ کے فرزند ارجمند تھے۔

و تقدس اور عرفان و تصوف کے اعتبار سے غیر معمولی شہرت حاصل کی۔ اور عوام میں (روشنی دہنی) روغنے والے کے لقب سے مشہور ہوئے۔

ولادت: حضرت پیر محمد راشد کی ولادت باسعادت ۱۱۷۱ ہجری میں ہوئی۔

سید محمد راشد کے عالم طفلی کے متعلق ایک روایت یہ ہے کہ آپ کی پیدائش کے بعد جب پہلا رمضان آیا تو آپ نے دن میں اپنی والدہ کا دودھ پینا چھوڑ دیا۔ قیاس چاہتا ہے کہ اُس کی بنا پر آپ ابتداءً عوام میں (روزہ دہنی) کے لقب سے مشہور ہوئے ہوں۔ اور بعد میں جب آپ کے مزار مبارک پر گنبد کی تعمیر ہوئی اور روضہ بن گیا تو لوگ آپ کو (روضہ دہنی) ”روضہ والا“ کہنے لگے۔

تعلیم و تربیت: علوم دینیہ کی تعلیم آپ نے قصبہ کھوڑہ کے مشہور عالم مخدوم احمدی اور شاہ فقیر اللہ علوی اور دوسرے یگانہ روزگار علماء سے حاصل کی، اور اپنے والد ماجد حضرت سید محمد بقا کے دستِ حق پرست پر بیعت ہو کر روحانی تربیت اور فیض حاصل کیا۔

اساتذہ کا ادب: حضرت پیر محمد راشد اپنے اساتذہ کا بیحد ادب اور احترام فرماتے تھے، آپ کو حضرت شاہ فقیر اللہ علوی سے بے حد عقیدت و ارادت تھی اور شاہ صاحب بھی آپ سے غیر معمولی شفقت اور محبت رکھتے تھے، چنانچہ شاہ فقیر اللہ علوی کے ملفوظات میں (حضرت میاں صاحب) کے نام سے جو تذکرہ ملتا ہے اُس سے مراد حضرت پیر محمد راشد ہی ہیں۔

حضرت پیر محمد راشد کے اخلاف بھی اپنے بزرگوں کی طرح حضرت شاہ فقیر اللہ علوی سے نہایت عقیدت رکھتے تھے۔ اس عقیدت و محبت کا اندازہ اس سے ہوتا ہے کہ شاہ فقیر اللہ علوی کی وفات کے بعد ان کے کتب خانے سے صحیح بخاری کا ایک نسخہ پیر سید صبغة اللہ نے تبرکاً منگوا لیا۔ جب لوگ اُس نسخے کو لے کر آئے تو پیر صبغة اللہ نے ہزاروں آدمیوں کے ساتھ اپنے والد کے استاد کے اس نسخے کا استقبال کیا اور اس نسخے کے حصول کو اپنی بڑی خوش قسمتی سمجھا^۱۔

رشد و ہدایت: اپنے والد کی شہادت کے بعد سید پیر محمد راشد سندھ کے آسمانِ ولایت پر رُشد و

^۱ ماخوذ از رسالہ سروش (فارسی) ۱۵ مارچ ۱۹۵۸ء مضمون شاہ فقیر اللہ علوی مرتبہ آقا سید عبدالحی جیسی۔

ہدایت کا آفتاب بن کر طلوع ہوئے اور اپنے علم و فضل، عرفان و فیوض کی ضیا باریوں سے نہ صرف سندھ کو، بلکہ جو دھپور، جیسلمیر اور دوسرے علاقوں کو منور اور درخشاں بنا دیا۔

خلفاء: حضرت پیر سید محمد راشد کے متعدد خلفاء تھے۔ جنہوں نے مختلف مقامات پر ارشاد و ہدایت کی خانقاہیں آراستہ کیں، اور جن کے فیوض و برکات کا سلسلہ آج بھی مختلف مقامات پر جاری و ساری ہے، اُن میں سے بعض کے اسمائے گرامی یہ ہیں:-

(۱) خلیفہ محمد حسین مہیسر

(۲) خلیفہ سئی والے، جن سے بھر چوٹھی کے بزرگوں نے روحانی اکتساب کیا اور ان سے امروٹ شریف کے بزرگوں نے اس روحانی لمانت کو حاصل کیا، امروٹ شریف ہی کے بزرگوں کے ارشد تلامذہ میں مولانا عبید اللہ سندھی جیسے دینی اور سیاسی مفکر تھے۔ جن پر ہندو پاکستان کی تاریخ کو ناز ہے۔

(۳) خلیفہ خانگڑہ تعلقہ میر پور ماتھیلہ ضلع سکھر

(۴) خلیفہ محمود کڑیائی

(۵) خلیفہ نبی بخش لغاری مٹھی والا۔ ان سے یہ سلسلہ ”کچھ“ اور کاٹھیاواڑ میں پھیلا اور ان علاقوں کے بہت سے لوگ، خلیفہ نبی بخش کی ہدایت سے اس سلسلے میں داخل ہوئے۔

(۶) خلیفہ گل محمد ہالائی، صاحب دیوان گل

تصانیف: حضرت پیر محمد راشد کا مطالعہ بہت وسیع اور نظر بہت گہری تھی۔ رشد و ہدایت، اعلیٰ کلمۃ الحق سے جو وقت پچھا، اس کو حضرت پیر محمد راشد تالیف و تصنیف میں صرف فرماتے تھے۔ آپ کی تصانیف میں شرح اسماء اللہ الحسنی، جمع الجوامع اور آپ کے مکاتیب آپ کی علمی اور محققانہ قابلیت، تبحر اور روحانی افکار و خیالات کے آئینہ دار ہیں۔ اس کے علاوہ آپ کے ملفوظات بھی، آپ کے دو ممتاز خلفاء یعنی خلیفہ محمد حسین مہیسر اور خلیفہ محمود نظامانی کڑیہ والے نے علیحدہ علیحدہ جمع کئے تھے، یہ ملفوظات عرفان و تصوف، تاریخ و تمدن اور علم و ادب کے وہ گوہر گرانیہ ہیں کہ جنکے مطالعہ سے معلوم ہوتا ہے کہ روحانی رہبر کی حیثیت سے حضرت پیر محمد راشد ممتاز شخصیت کے مالک تھے۔

وصال: ۱۲۳۳ھ کو حضرت پیر محمد راشد نے ۶۳ سال کی عمر میں جامِ شہادت نوش فرمایا اور

واصل الی اللہ ہوئے، حکیم سید محمد شجاع نے حسبِ ذیل قطعہ تاریخ وفات میں اپنے حزن و ملال کا اظہار اس طرح کیا ہے۔

وامحمد راشدِہ نمائے شیخ وشاب شدشید ازسم وواصل گشت باحق درشتاب
سال وتاریخ و روز وصال و وقت گو اول وشعبان معہ جمعہ طلوع آفتاب
سجادگی: حضرت پیر محمد راشد کے وصال کے بعد اُن کے صاحبزادے پیر صبغۃ اللہ شاہ اوس
مسند آرائے رشد و ہدایت ہوئے اور دستار سجادگی اُن کے سر پر باندھی گئی۔ اس خاندان میں یہ پہلے
پیر ہیں جو پیر پاگارا (صاحب دستار) کے لقب سے مشہور ہوئے۔ ان کے دوسرے بھائی پیر محمد
یاسین جھنڈا یا علم لے کر دوسری جگہ چلے گئے، اس لئے اُنھوں نے پیر جھنڈا کے لقب سے شہرت
پائی۔ پیر جھنڈا کا کتب خانہ آج بھی علمی دُنیا میں غیر معمولی شہرت و عظمت رکھتا ہے۔

سید صبغۃ اللہ اول نے مسند جب رشد و ہدایت کو زینت بخشی، اس وقت سلطنتِ اسلامیہ کا چراغ
جھللا رہا تھا۔ پنجاب پر سکھ چھائے ہوئے تھے، اور سندھ کے حصول پر انگریزوں اور سکھوں کی
نظریں جمی ہوئی تھیں۔ حالات کی ناسازگاری نے مسلمانوں کو اس درجہ بدحواس، وحشت زدہ اور کم
ہمت بنا دیا تھا کہ اُن کے قوائے عملی شل ہو چکے تھے، سارے معاشرے پر انحطاط کا رنگ غالب
تھا۔ مذہب کی رُوح مفقود ہو چکی تھی، اوبام اور رسوم بدستی کو مذہب کا نام دیا جاتا تھا۔ اس تنز و
انحطاط کے زمانے میں شاہ صبغۃ اللہ اول نے اعلائے کلمۃ الحق، تبلیغ اور اصلاح و تربیت کا کام شروع
کیا، اس مردِ حق آگاہ نے جب یہ دیکھا کہ سکھ حکومت سندھ کی جانب پھیلنے لگے ہیں تو آپ نے جہاد
کا عزم مصمم کر لیا۔ آپ کا کوئی وعظ جہاد کی ترغیب اور فضائل سے خالی نہ ہوتا تھا۔ کچھ اور لار کے
مُرید جو ان مواعظ میں شریک نہ ہو سکتے تھے، آپ نے ان پر مختلف خطوط کے ذریعہ سے جہاد کی
اہمیت کو واضح کیا، اور انھیں جہاد کے لئے دعوت نامے لکھے۔

سید صبغۃ اللہ شاہ اول کی سندھ میں مقبولیت اور اُن کے علمی، روحانی مراتب کا اندازہ سید حمید
الدین کے اس بیان سے ہوتا ہے جو اُنھوں نے سید صبغۃ اللہ شاہ کے متعلق تحریر کیا ہے۔
در تمام مملکتِ سندھ ہمچو اوشینے باشندگانِ سندھ کے نزدیک سارے

و مرشدے درزعم مردماں ملک
ملک نیست - قریب نہ لک
مریدانش از قوم بلوچ ہستند، و
لاکھ بلوچ ان کے مرید ہیں، مرجع خلق
بکمال جاہ و جلال و رجوعات خلایق
عام ہیں، جاہ جلال سے زندگی گزار رہے
خوش میگزرا نند، در جود و کرم و
ہیں۔ جود و کرم، اخلاص و مروت میں بھی
اخلاص و مروت ہم شہرہ آفاق۔
بھی شہرہ آفاق ہیں۔

در خانہ سید مذکور کتب خانہ عجیب و
ان کا کتب خانہ بڑا عجیب و غریب
غریب بہ نظر آئے کہ ہرگز در خانہ سلاطین کتب خانہ ہے۔ بادشاہوں اور امراء کے
و امرا نبودہ باشد، پانزدہ ہزار جلد نامی پاس بھی ایسا کتب خانہ نہ ہوگا۔ پندرہ ہزار
از کتب معتبرہ در آل موجود است۔ معتبر کتابیں اس میں موجود ہیں۔

انہیں مریدوں میں سے سید پیر صبغۃ اللہ نے ایسے سرفروش اور جانباز مجاہدوں کی جماعت تیار
کی جو وقت پڑنے پر ملت اسلامیہ کے لئے اپنی جان کی بازی لگا سکیں انہیں مجاہدین کو ”خُر“ کا
لقب دیا گیا، اور یہی خُر تحریک کا پہلا نقطہ تھا۔

جب سندھ میں سید صبغۃ اللہ شاہ اس دینی تحریک کی بنیاد رکھ رہے تھے اُسی زمانے میں
ہندوستان میں حضرت سید احمد شہید علیہ الرحمہ کی تحریک آزادی سکھوں اور انگریزوں کے خلاف
شروع ہو چکی تھی۔ دونوں کا نقطہ نظر ایک تھا۔ دونوں یہ چاہتے تھے کہ ہندوستان سے سکھوں اور
انگریزوں کا اقتدار ختم کر کے اسلامی نظام حکومت کو برسرِ عمل لایا جائے، جو شریعت اسلامیہ کے
مطابق ہو تاکہ مظلوم اور دکھی انسانیت کے درد کا مداوا ہو سکے۔

حضرت سید احمد شہید پہلے ہی حضرت سید صبغۃ اللہ کی تعریف سن چکے تھے۔ اور آپ سے ملنے
کے مشتاق تھے۔ جب حضرت سید احمد شہید غازیوں کے ساتھ سرحد جاتے ہوئے سندھ میں
تشریف لائے اور آپ کا قیام رانی پور میں ہوا تو اتفاق سے سید صبغۃ اللہ بھی اپنے ایک سومریدوں
کے ساتھ رانی پور آئے ہوئے تھے۔ یہیں آپ کی پہلی ملاقات حضرت سید احمد شہید سے ہوئی۔

دونوں ایک دوسرے سے مل کر بیحد خوش ہوئے، اور حضرت صبغة اللہ نے آپ کو اپنے وطن پیر گوٹ تشریف لے چلنے کی دعوت دی۔ جس کو حضرت سید احمد شہید نے منظور فرمایا۔ کسی ضرورت سے سید صبغة اللہ کو ایک دن رانی پور میں ٹھہرنا پڑا، لیکن آپ نے حضرت سید احمد شہید اور غازیوں کو اپنے بھائی کے ہمراہ پیر گوٹ بھیج دیا۔

۱۷ / ذیقعدہ ۱۲۴۱ھ کو حضرت سید احمد شہید پیر گوٹ پہنچے۔ سید صبغة اللہ کے مُریدوں اور بھائیوں نے مہمان نوازی اور مدارت میں کوئی کسر اٹھانہ رکھی، دوسرے دن سید صبغة اللہ بھی تشریف لے آئے۔ اور انھوں نے حضرت سید احمد شہید اور غازیوں کی مہمان داری کا اس درجہ اہتمام کیا کہ خود اپنے ہاتھ سے کھانا کھلاتے تھے، تیسرے روز سید صاحب نے اُنہیں باصرار روکا اور لشکر میں رسد بٹنے لگی۔ تقریباً تیرہ روز حضرت سید احمد شہید پیر گوٹ میں مقیم رہے۔ اور وہاں سے شکار پور روانہ ہوئے۔

دونوں کے خلوص و محبت کا اندازہ اس سے ہوتا ہے کہ حضرت سید احمد شہید نے اپنے اہل و عیال کو پیر گوٹ میں ہی سید صبغة اللہ کی حفاظت میں چھوڑا، دونوں میں مسلسل خط و کتابت جاری رہی۔ حضرت سید احمد شہید کی روانگی کے وقت غالباً دونوں میں یہ فیصلہ ہوا کہ جب صحیح طور پر جنگی مرکز قائم ہو جائے گا تو سید صبغة اللہ بھی وہاں پہنچ جائیں گے لیکن اتفاق ایسا ہوا کہ سید صبغة اللہ جانے کے لئے بالکل تیار تھے اور اس کی اطلاع آپ نے حضرت سید احمد شہید کو دے بھی دی تھی کہ اچانک افغانستان اور پشاور کا راستہ مسدود ہو گیا اور آپ مجبوراً وہاں نہ پہنچ سکے۔

جو اعتماد، خلوص اور محبت حضرت سید احمد شہید کو سید صبغة اللہ سے تھی اُس کا اندازہ اُن خطوط سے ہوتا ہے جو آپ نے سید صبغة اللہ کو مختلف اوقات میں لکھے۔ ہم اُن میں سے چند خطوط کے اقتباسات یہاں درج کرتے ہیں۔

ایک خط میں میدانِ جہاد سے سید صبغة اللہ کو تحریر فرمایا۔

آپ تمام مسلمانوں کو دعوت دیں اور مخلصین کی ایک جماعت ساتھ لے کر سکھوں کی سرحد سے متصل محفوظ مقام پر بیٹھ جائیں اور جہاد شروع کر دیں۔ اپنے اہل عیال کے ساتھ میرے اہل و عیال

کو بھی کسی ایسی جگہ بٹھادیں جو دشمن کی دسترس سے باہر ہو۔

جب سرحد میں حضرت سید احمد شہید کے ہاتھ پر بیعتِ امامت ہو چکی تو آپ نے اپنے نائبِ بیعت لینے کے لئے مختلف علاقوں میں بھیجے۔ محمد قاسم کو بیعت لینے کے لئے سندھ بھیجتے ہوئے سید صبغة اللہ کو ایک گرامی نامے میں تحریر فرمایا کہ:

سندھ میں نیابتاً میری جانب سے بیعت لینے کے اہل صرف آپ تھے۔ لیکن مجھے اندیشہ ہے کہ کہیں آپ کے بھائی اس کی وجہ سے رقابت میں مبتلا نہ ہو جائیں۔ اور شاید اسی باعث اس امرِ مسنون کی بجا آوری سے محروم رہ جائیں، لہذا میں نے نبابت کے لئے دوسرے آدمی کو بھیج دیا^۱۔ جب آپ پنج تار سے راجِ دواری روانہ ہونے لگے تو سید صبغة اللہ کو لکھا:۔

”اگر ہماری زندگی جہاد ہی میں پوری ہو جائے تو ہمارے اہل و عیال کو حرمین شریفین پہنچادیں۔“
غرض یہ کہ سندھ میں سید صبغة اللہ اول ہماری تاریخِ آزادی کا وہ جلی اور روشن عنوان ہیں کہ جن کو ملتِ اسلامیہ ہندو پاکستان کبھی فراموش نہیں کر سکتی۔

اولاد: ان کے بعد پیر سید محمد راشد کی اولاد راشد خاندان سے موسوم ہوئی راشد خاندان آج بھی اپنی وجاہت، شرافت اور علیٰ عظمت کے لحاظ سے سندھ کے ممتاز ترین خاندانوں میں شمار ہوتا ہے۔
(ماخوذ از ”مذکرہ صوفیائے سندھ“)



^۱ سید احمد شہید ص ۳۰۵ بحوالہ منظوم السدا ص ۶۳۹۔

حضرت شاہ اسماعیل شہید

حضرت سید احمد شہید

۱۲۴۶ھ

ذیل میں تصوف و سلوک کی مشہور کتاب ”صراطِ مستقیم“ کے خاتمہ کا اردو ترجمہ پیش کیا جاتا ہے۔ ”صراطِ مستقیم“ کے مرتب زبدۃ الاولیاء الکاملین، عمدۃ العلماء الجاہدین شیخ الاسلام و المسلمین حضرت مولانا شاہ محمد اسماعیل شہید قدس سرہ نے اپنے پیرو مرشد امیر المؤمنین، امام الجاہدین، قطب الاقطاب مجدد مائتہ سیزدہم حضرت سید احمد شہید قدس سرہ کے حصولِ نسبتِ نبوت اور تحصیلِ سلوک ولایت پر عارفانہ انداز میں روشنی ڈالی ہے۔

جی چاہتا ہے کہ ”خاتمہ“ سے پہلے ابتدائیہ کی وہ سطور بھی نقل کر دی جائیں جن میں مریدِ اخلاص کیش اور جاں نثار نے اپنے مرشدِ یگانہ و ہادی زمانہ کو عقیدت و محبت کی زبانِ شیریں سے ان الفاظ میں یاد کیا ہے:

”عاجز ذلیل الراجی لرحمۃ اللہ الجلیل بندہ ضعیف محمد اسماعیل کہ نعم الہی دربارہ این ضعیف نامتناہی است و از اعظم آل حضور محفل ہدایت منزلِ ملائمانِ فخرِ خاندانِ سیادت، مرجعِ اربابِ ہدایت، مرکزِ دائرہ ولایت، دلیلِ سبیلِ فلاح و شاد رہنمائے طریقِ استقامت و سدا، مظهرِ انوارِ نبوی ﷺ، منبعِ آثارِ محطوفی ﷺ، سلالہ خاندانِ صلبِ طاہر سید الاولیاء اعنی علی المرتضیٰ، نقاوۃ دُودمانِ سبطِ اکبر سندِ الاصفیاء اعنی حسنِ محبتیؑ، مقتدائے اصحابِ شریعت، پیشوائے اربابِ طریقت، ہادیِ زمانہ، مرشدِ یگانہ، سرِاجِ المحبتین، تاجِ المحبوبین، اللامِ الاوحد السید احمد متع اللہ المسلمین بطوبی بقاء و نفعنا و سائر الطالبین باقوالہ و افعالہ و احوالہ است۔“

پس جاننا چاہیے کہ حضرت ایشاں (سید احمد شہید) کی جبلت ابتدائے فطرت ہی سے کمالاتِ طریقِ نبوت پر اجمالاً مل تھی۔ اس طریق کے آثار یعنی وجدانی طور پر مناجات کی لذت پانا، بالخصوص نماز میں، اور شرع شریف کی تعظیم، اتباعِ سنت کی نہایت درجہ رغبت، اکودگی بدعت سے کمال نفرت، طاعات کی طرف طبعی میلان اور معاصی و سینات سے جبلی کراہت بچپن سے آپ پر ظاہر و باہر تھی۔ القصہ طہارتِ جبلیہ کے آثار آپ کی طبیعت کی تہ میں ظاہر اور سعادتِ ازلیہ کے انوار آپ کی جبینِ مبارک پر ہویداتھے۔ حتیٰ کہ سعادتوں کے خزان کی کلید کہ جس کی مدد سے ہر دو طریق یعنی طریقِ نبوت اور طریقِ ولایت کے بند دروازے کھل جائیں، آپ کے ہاتھ آگئی۔ یعنی آپ جنابِ ہدایت مآب، قدوہ اربابِ صدق و صفا، زبدہ اصحابِ فنا و بقا، سید العلماء و سند الاولیاء حجة اللہ علی العالمین، وارث الانبیاء والمرسلین، مرجع ہر ذلیل و عزیز، مولانا و مرشدنا الشیخ عبدالعزیز متع اللہ المسلمین بطول بقائہ و اعزنا و اسائر المسلمین بمجدہ و علائہ کی خدمت میں پہنچے۔ آپ کو اُن کے حضور طریقہ نقشبندیہ میں بیعت کا شرف حاصل ہوا۔ حصولِ بیعت کے یمن و ر سجناب کی توجہات کی برکت سے آپ پر نہایت عجیب و نادر معاملات ظاہر ہوئے۔ انہیں وقائعِ عجیبہ کے سبب کمالاتِ طریقِ نبوت جو ابتدائے فطرت ہی سے اجمالی طور پر مندرج تھے، تفصیل و شرح کے ساتھ انجام پائے اور مقاماتِ طریقِ ولایت نہایت اچھی صورت میں جلوہ گر ہوئے۔

ان معاملات میں سب سے اول اور افضل یہ ہے کہ آپ نے جنابِ رسالت مآب صلوات اللہ وسلامہ علیہ کو خواب میں دیکھا۔ آنحضور ﷺ نے تین کھجوریں اپنے دستِ مبارک سے آپ کو کھلائیں اس انداز سے کہ ایک ایک کھجور اپنے دستِ مبارک میں لے کر آپ کے دہن میں رکھتے تھے۔ اسکے بعد جب آپ بیدار ہوئے تو اپنے اندر اس رویائے حقہ کا اثر ظاہر و باہر محسوس کیا اس واقعہ سے آپ کو سلوکِ طریقِ نبوت کی ابتدا حاصل ہو گئی۔

بعد ازاں ایک دن جنابِ ولایت مآب علی مرتضیٰ کرم اللہ وجہہ اور جنابِ سیدۃ النساء فاطمۃ الزہراءؑ کو خواب میں دیکھا پس جنابِ علی مرتضیٰ نے آپ کو اپنے دستِ مبارک سے غسل دیا اور آپ کے بدن کو خوب اچھی طرح سے مل مل کر دھویا جس طرح والدین اپنے بچوں کو نہلاتے دھلاتے ہیں۔ پھر جنابِ حضرت فاطمۃ الزہراءؑ نے ایک نہایت نفیس لباس اپنے دستِ مبارک سے آپ کو پہنایا۔ پس اس واقعہ

کے سبب سے کمالاتِ طریقِ نبوت نہایت جلوہ گر ہوئے اور مقبولیتِ ازلی جو کہ ازل الازل میں مخفی تھی منصفہً ظہور پر آگئی، عنایتِ رحمانی اور تربیتِ یزدانی بغیر کسی واسطے کے آپ کے حاس کی متکفل ہوئی۔ اور ”معاملاتِ متواترہ“ اور ”وقائعِ مشکاثرہ“ پے در پے وقوع میں آئے۔ یہاں تک کہ ایک روز حضرت جلّ و علا نے آپ کا داہنا ہاتھ اپنے ”دستِ قدرتِ خاص“ میں پکڑا اور ”امورِ قدسیہ“ میں سے ایک چیز جو کہ نہایت رفیع و بدیع تھی، آپ کے سامنے کر کے فرمایا، ہم نے تجھے ایسی چیز عنایت کی ہے اور دیگر چیزیں بھی دیں گے۔

حتیٰ کہ ایک شخص نے حضرت سید صاحبؑ کی خدمت میں بیعت کی استمعا کی۔ حضرت اُن دنوں عام طور پر بیعت نہیں لیا کرتے تھے، اس بنا پر اُس شخص کی التماس قبول نہ فرمائی۔ اُس نے نہایت درجہ الحاح کی، حضرت نے اُسے فرمایا: کہ ایک دو روز توقف کرنا چاہیے بعد میں جو کچھ مناسب وقت ہو گا وہی عمل میں آئے گا۔ پھر آپ حضرتِ حق کی جناب میں استفسار و اجازت کے لئے متوجّہ ہوئے اور عرض کیا کہ آپ کے بندوں میں سے ایک بندہ مجھ سے بیعت کی استمعا کرتا ہے۔ آپ نے میرا ہاتھ پکڑا ہوا ہے اور اس جہان میں جو کوئی کسی کا ہاتھ پکڑتا ہے تو ہمیشہ دستگیری کا پاس کرتا ہے۔ آپ کے اوصاف کو مخلوقات کے اخلاق سے کچھ بھی نسبت نہیں، پس اس معاملہ میں کیا منظور ہے؟ بارگاہِ حق سے حکم ہوا کہ جو لوگ تمہارے ہاتھ پر بیعت ہوں گے، اگرچہ وہ لاکھوں کی تعداد میں ہوں، ہم سب کو کفایت کریں گے۔“

القصہ اس قسم کے واقعات اور ایسے ایسے معاملات سینکڑوں پیش آئے۔ یہاں تک کہ کمالاتِ طریقِ نبوت اپنی انتہائی بلندی کو پہنچے اور الہام اور کشفِ علومِ حکمت کے ساتھ انجام پذیر ہوئے۔ یہ ہے طریقِ استفادہ کمالاتِ راہِ نبوت۔ اور کمالاتِ راہِ ولایت کے استفادہ کا طریق، اول اس طرح سمجھ لینا چاہیے کہ اولیاء اللہ کے طریقوں میں سے ہر طریق میں مجاہدات و ریاضات، اذکار و اشغال اور مراقبات معین کیے ہوئے ہیں۔ ان امور میں سے ہر ایک امر طالب کے نفس میں اثر پیدا کرتا ہے اور اشغال کے ثمرات وارد ہونے کے سبب سے ایک ”امرِ مستقر“ طالب کے اندر پیدا ہو جاتا ہے۔ اس امر کے سبب سے طالبِ عالمِ قدس سے ارتباط رکھتا ہے۔ اور وہی امر حضرت حق جلّ و علا کے ساتھ طالب کے علاقے کا موجب ہوتا ہے وہ امر ہمیشہ طالب کے نفس میں موجود رہتا ہے، خواہ اس امر کی جانب طالب کی نظر

ہو یا نہ ہو۔ ہاں اس امر کی طرف توجہ کے سبب اس کے آثار منصفہ ظہور پر آجاتے ہیں ورنہ اس کے جوہر نفس میں مخفی رہتے ہیں۔ اس امر کو عرفِ قوم (صوفیہ) میں ”نسبت“ کہتے ہیں۔ مثلاً اس کی یہ ہے کہ ایک شخص جو معقول کی کتابوں کی بتکار خواندگی کرتا ہے یا دوسرے صنائع جیسے موسیقی یا بہنگری یا زرگری کی مشق کرتا ہے تو کچھ مدت کے بعد اس کے اندر ایک ”امرِ مستقر“ پیدا ہو جائے گا، جسے ملکہ صناعیت کہتے ہیں۔ وہ ملکہ اُس شخص کے نفس میں دائماً مستقر رہتا ہے خواہ وہ شخص اس ملکہ کی جانب التفات کرے یا نہ کرے۔ ہاں البتہ جب یہ شخص اس ملکہ کی طرف التفات کرتا ہے اور اس کو بروئے کار لاتا ہے تو اس کے آثار ظہور پذیر ہوتے ہیں ورنہ پردہ اخفا میں مخفی رہتے ہیں۔

جب اس مقدمہ کی تہید ہو چکی تو جاننا چاہیے کہ اگرچہ عادت اللہ اس قانون پر جاری ہے کہ مجاہدات و ریاضات و اذکار و اشغال کے مبادئی کی تحصیل کے بعد ”نسبت“ ہاتھ آتی ہے۔ لیکن خرقِ عادت کے طور پر بعض نفوسِ کاملہ کو اولاً نسبت حاصل ہوتی ہے بعد ازاں مبادئی۔ مثلاً عادت اللہ اس قانون پر جاری ہے کہ کتاب و سنت کے مضامین کتبِ عربیہ اور فنونِ ادبیہ کی تحصیل کے بعد ہاتھ آتے ہیں لیکن بعض نفوسِ کاملہ کو خرقِ عادت کے طور پر اولاً ان مضامینِ لطیفہ پر اطلاع بخشی جاتی ہے، اسے اصطلاحِ قوم (صوفیہ) میں عمْدُنی کہتے ہیں۔ فنونِ ادبیہ انھیں ثانیاً حاصل ہوتے ہیں، کبھی ایسا بھی ہوتا ہے کہ تحصیلِ مبادئی میں وہ دوسرے مبتدیوں کی مانند ان فنون کے اساتذہ کے محتاج ہوتے ہیں بلکہ کبھی کبھی مبادئی سے عاری ہی رہ جاتے ہیں۔

القصد حضرت ایشان (سید صاحب) کو تینوں طریقوں یعنی قادریہ، چشتیہ اور نقشبندیہ کی نسبت مبادئی سے پہلے حاصل ہو گئی نسبت قادریہ و نقشبندیہ کا بیان تو اس طرح ہے کہ آنجناب ہدایت مآب (حضرت مولانا شاہ عبدالعزیز قدس سرہ) کی بیعت کی برکت اور ان کی توجہات کے یمن سے جناب حضرت غوث الثقلینؒ اور جناب حضرت خواجہ بہاء الدین نقشبندؒ کی مقدس رُوحیں آپ کے متوجہ حال ہوئیں اور قریباً ایک ماہ تک آپ کے حق میں ہر درویش مقدسین کے مابین فی الجملہ ایک تنازع رہا۔ کیونکہ ان ہر دو اماموں میں سے ہر ایک آپ کو تمام اپنی جانب جذب کرنے کا متقاضی تھا۔ یہاں تک

کہ تنازع کا زمانہ گزرنے اور شرکت پر مصالحت واقع ہونے کے بعد ایک روز دونوں مقدس روحوں حضرت پر جلوہ گر ہوئیں اور تقریباً ایک پہر تک دونوں امام آپ کے نفس نفیس پر ”توجہ قوی“ اور تاثیر ”زور آور“ فرماتے رہے حتیٰ کہ اسی ایک پہر میں حضرت کو ہر دو طریقہ کی نسبت نصیب ہو گئی۔

اور نسبت چشتیہ کا بیان اس طرح ہے کہ ایک روز حضرت ایشان (سید احمد شہید) حضرت خواجہ خواجگان خواجہ قطب الاقطاب بختیار کاکی قدس سرہ کے مرقد منور کی طرف تشریف لے گئے اور اُن کے مرقد مبارک پر مراقب ہو کر بیٹھ گئے۔ اس اثنا میں اُن کی رُوح پُرفتح سے ملاقات مستحق ہوئی، آنجناب حضرت قطب الاقطاب نے آپ پر نہایت قوی توجہ فرمائی۔ اس توجہ کی وجہ سے نسبت چشتیہ کا ابتدائی حصول مستحق ہو گیا۔ اس واقعہ سے ایک مدت گزرنے کے بعد ایک روز مسجد اکبر آبادی واقع شہر دہلی (اللہ تعالیٰ اسے آفاتِ زمانہ سے محفوظ رکھے) میں آپ اپنے مستفیدوں کی ایک جماعت میں بیٹھے ہوئے تھے، چنانچہ راقم الحروف بھی اس محفلِ ہدایت منزل کے آستانِ بوسوں کی سلک میں منسک تھا، سب حاضرین محفل مراقبہ کے گریبان میں سر ڈالے ہوئے تھے، اور حضرت سب مستفیدوں پر توجہ فرما رہے تھے۔ اس مجلس ملائک مانس کے اختتام کے بعد کاتب الحروف کی طرف متوجہ ہو کر فرمایا کہ آج حق جل و علانے محض اپنی عنایت سے بلا واسطہ کسی کے نسبت چشتیہ کا اختتام ہمیں ارزانی کیا ہے۔ اس کے بعد آپ نے طریقہ چشتیہ کی تلقین و تعلیم میں بازوئے ہمت کھولا اور اشغال کی تجدید فرمائی جن پر یہ کتاب مستطاب (صراطِ مستقیم) مشتمل ہے۔ یہ ہے طریقہ تینوں نسبتوں کے استفادے کا۔

اور باقی تمام نسبتوں، نسبت مجددیہ و شاذلیہ وغیرہ کا استفادہ، توجانا چاہیے کہ کمالاتِ راہِ نبوت، اربابِ کمال کی بصیرت کو کحلِ قدسی سے سرمہ ناک کر دیتے ہیں اور کحلِ قدسی کی وجہ سے اُن کا نورِ بصیرت حدت و تیزی اختیار کر لیتا ہے۔ اُن کی رُوحِ قدسی آنکھ کی مانند کھل جاتی ہے حتیٰ کہ وہ جس چیز کی طرف التفات کرتے ہیں اُس چیز کے دقائق در دقائق کو اپنی استعداد کے مطابق کما حقہ پالیتے ہیں۔ پس گویا ولایت کی تمام نسبتیں سالکِ راہِ نبوت کے کمال میں مجملًا مندرج ہوتی ہیں جو غنی کسی چیز کی طرف ادنیٰ التفات مستحق ہوا تو اس چیز کی حقیقت اپنی تمام شرح و بسط کے ساتھ اُن کی بصیرت کے سامنے حاضر ہو جاتی ہے۔

بسم اللہ الرحمن الرحیم

سلاسلِ طریقت

الحمد للہ ربّ الغلمین والصلوٰۃ والسلام علیٰ رسولہ محمد وسیلہ الطالبین وعلیٰ آلہ واصحابہ السالکین اَمَّا بَعْدُ پس طالب، شرف بیعت و توبہ سے مشرف ہوا اور فقیر سید احمد کی وساطت سے طریقہ عالیہ چشتیہ وقادریہ و نقشبندیہ و مجددیہ و محمدیہ کی سلک میں منسلک ہوا۔ اس فقیر (سید احمد شہید) کو ان طریقوں کی برکات دو وجہ سے حاصل ہیں۔

وجہ اول: اویسیہ

یہ فقیر اویسی طور پر طریقہ چشتیہ میں حضرت خواجہ قطب الاقطاب خواجہ قطب الدین بختیار کاکیؒ کی رُوحِ مقدّس سے اور طریقہ قادریہ میں حضرت غوث الثقلین حضرت سید عبدالقادر جیلانیؒ کی رُوحِ مقدّس سے اور طریقہ نقشبندیہ میں حضرت امام الشریعت والطریقت حضرت خواجہ بہاء الدین نقشبند بخاریؒ سے مستحق ہو۔ اور طریقہ مجددیہ و محمدیہ میں بلا واسطہ کسی کے حضرت حق کی بارگاہ سے مستفید ہوا۔ مقام اویسیہ کا یہ حصوں گرچہ محض بفضل الہی مستحق ہوا لیکن ظاہری اسباب میں یہ سبب اس فقیر کے حق میں حضرت پیر و مرشد کی دُعا کا نتیجہ ہے۔

وجہ ثانی: بطریق بیعت و اجازت

یہ فقیر سلاسلِ مذکورہ کے مشائخ کی سلک میں بطریق بیعت و اجازت منسلک ہے۔ اس طریقہ پر کہ اس فقیر کو قدوة العلماء والمحدثین، وارث الانبیاء والمرسلین حجۃ اللہ علی العالمین مولانا و مرشدنا شیخ عبدالعزیز سے انتساب بیعت و اجازت ہے۔ اور اُن کو اپنے والد ماجد حضرت شاہ ولی اللہ سے اور اُن کو اپنے والد ماجد حضرت شیخ عبدالرحیم سے۔ اور اُن کو

طریقہ چشتیہ

میں اپنے نانا بزرگوار شیخ رفیع الدینؒ سے انتساب بیعت و اجازت ہے

اور اُن کو	شیخ قطبِ عالمؒ	سے
" "	شیخ نجم الحق چائیں لدہؒ	"
" "	شیخ عبدالعزیزؒ	"
" "	قاضی خاں یوسف ناصحیؒ	"
" "	شیخ حسن طاہرؒ	"

"	سید راجی حامد شاہؒ	"
"	شیخ حسام الدین مانکپوریؒ	" "
"	خواجہ نور قطب عالمؒ	" "
"	شیخ علاء الحقؒ	" "
"	شیخ اخي سراجؒ	" "
"	سُلطان الاولیاء حضرت نظام الدینؒ	" "
"	امام الزاہدین حضرت شیخ فرید الدین شکر گنجؒ	" "
"	قطب الاقطاب خواجہ قطب الدین بختیار کاکئیؒ	" "
"	نائب رسول اللہ ﷺ حضرت خواجہ معین الدین چشتیؒ	" "
"	خواجہ عثمان ہارونیؒ	" "
"	حاجی شریف زندگیؒ	" "
"	خواجہ مودود چشتیؒ	" "
"	خواجہ یوسف چشتیؒ	" "
"	خواجہ محمد چشتیؒ	" "
"	خواجہ ابوالاحمد چشتیؒ	" "
"	خواجہ ابواسحاق چشتیؒ	" "
"	شیخ علی دینوریؒ	" "
"	ابن ہبیرہ بصریؒ	" "
"	حذیفہ مرعشیؒ	" "
"	سُلطان التارکین حضرت ابراہیم ادہمؒ	" "
"	فضیل ابن عیاضؒ	" "
"	عبدالواحد بن زیدؒ	" "
"	خیر التابین حضرت حسن بصریؒ	" "

امام الاولیاء قدوة الاتقیاء حضرت علی کرم

اللہ وجہ

اور اُن کو سید الانبیاء والمرسلین محبوب رب العلمین احمد مجتبیٰ، محمد مصطفیٰ ﷺ سے۔

سلسلہ قادریہ

اور اسی طرح شیخ عبدالرحیم قدس اللہ سرہ العزیز کو طریقہ قادریہ میں سید عبداللہ اکبر آبادی سے انتساب بیعت و اجازت ہے۔

سید آدم بنوریؒ	اور اُن کو
امام ربانی قیوم نانی مجدد الف ثانی حضرت شیخ	" "
احمد سرہندیؒ	" "
اپنے والد ماجد شیخ عبداللہ	" "
شاہ کمالؒ	" "
شاہ فضیلؒ	" "
سید گدائے رحمنؒ	" "
سید شمس الدین عارفؒ	" "
سید گدائے رحمنؒ بن ابی الحسینؒ	" "
شیخ شمس الدین صحرانیؒ	" "
سید عقیلؒ	" "
سید بہاء الدینؒ	" "
سید عبدالوہابؒ	" "
سید شرف الدین قتالؒ	" "
سید عبدالرزاقؒ	" "
حضرت غوث الاعظم سید محی الدین عبدالقادر	" "
جیلانیؒ	" "

"	شیخ ابوسعید خزومیؒ	" "
"	شیخ ابی الحسن القرشیؒ	" "
"	شیخ ابی الفرح طرطوسیؒ	" "
"	شیخ ابی الفضل عبد الواحد علیؒ	" "
"	شیخ ابی الفضل یمینیؒ	" "
"	شیخ ابی بکر شبلیؒ	" "
"	سید الطائفہ جنید بغدادیؒ	" "
"	شیخ ابی الحسن سرری سقطیؒ	" "
"	شیخ معروف کرخیؒ	" "
"	امام علی رضاؒ	" "
"	امام موسیٰ کاظمؒ	" "
"	امام جعفر صادقؒ	" "
"	امام محمد باقرؒ	" "
"	امام زین العابدینؒ	" "
"	سید الشہداء حضرت حسینؒ	" "
"	سید الاولیاء خاتم الخلفاء حضرت علیؒ	" "
"	اور اُن کو سید الانبیاء خاتم الرسل احمد مجتبیٰ محمد مصطفیٰ صلی اللہ علیہ وآلہ واصحابہ اجمعین سے۔	" "
"	سلسلہ نقشبندیہ مجددیہ	" "

اور اسی طرح شیخ عبد الرحیم قدس سرہ کو طریقہ نقشبندیہ و مجددیہ میں سید عبد اللہ اکبر آبادی سے انتساب بیعت و اجازت ہے

سے	سید آدم بنوریؒ	اور اُن کو
"	شیخ احمد سرہندی مجدد الف ثانیؒ	" "
"	خواجہ باقی باللہؒ	" "

" "	خواجہ الکنگيؒ	" "
" "	مولانا درویش محمدؒ	" "
" "	مولانا زاہدؒ	" "
" "	خواجہ عبید اللہ احرارؒ	" "
" "	مولانا یعقوب چرخيؒ	" "
" "	امام الشریعت والطریقت خواجہ بہاء الدین نقشبندؒ	" "
" "	خواجہ محمد بابا ساسیؒ	" "
" "	خواجہ رامیتنیؒ	" "
" "	خواجہ محمود انجیر فغنودیؒ	" "
" "	خواجہ عارف ریوگریؒ	" "
" "	خواجہ خواجگان خواجہ عبدالحق عجدوانیؒ	" "
" "	خواجہ یوسف ہمدانیؒ	" "
" "	ابی علی فارمدیؒ	" "
" "	امام ابی القاسم قشیریؒ	" "
" "	شیخ ابی علی دقاقؒ	" "
" "	شیخ ابی القاسم نصرآبادیؒ	" "
" "	شیخ ابوبکر شبلیؒ	" "
" "	سید الطائفہ جنید بغدادیؒ	" "
" "	شیخ ابی الحسن سری سقطیؒ	" "
" "	شیخ معروف کرخیؒ	" "
" "	امام علی رضاؒ	" "
" "	امام موسیٰ کاظمؒ	" "
" "	امام جعفر صادقؒ	" "
" "	رئیس الفقہاء والتابعین قاسم بن محمدؒ	" "

صاحب رسول اللہ ﷺ حضرت سلمان فارسیؓ
امیر المومنین سید المسلمین افضل الخلفاء الراشدين حضرت ابی بکر
الصديقؓ

اور ان کو سید المسلمین امام المتقین احمد مجتبیٰ محمد مصطفیٰ صلی اللہ علیہ وآلہ واصحابہ اجمعین سے۔
نماز پنجگانہ ادا کرنا فرض ہے اور اس کا ترک کفر ہے۔ لازم ہے کہ ہر مومن جان و دل سے خدا کا حکم بجالائے۔

طریقہ نقشبندی امیر المومنین حضرت سید احمد دام فیضہم

حضرت شاہ عبدالعزیزؒ	شاہ ولی اللہؒ	شیخ عبدالرحیمؒ
سید عبداللہؒ	سید آدم بنوریؒ	شیخ احمد سرہندی مجدد الف ثانیؒ
خواجہ باقی باللہؒ	خواجہ کلثمیؒ	مولانا درویش محمدؒ
مولانا زاہدؒ	خواجہ عبید اللہ احرارؒ	مولانا یعقوب چرخيؒ
حضرت خواجہ جناب بہاء الدینؒ	خواجہ محمد بابا سمائیؒ	خواجہ رامیتئیؒ
نقشبندؒ	خواجہ عارف ریوگریؒ	خواجہ خواجگان خواجہ عبدالخالق غجدوانیؒ
خواجہ محمود انجیر فغنویؒ	خواجہ ابو علی فارمدیؒ	خواجہ ابو القاسم قشیریؒ
خواجہ یوسف ہمدانیؒ	ابو القاسم نصر آبادیؒ	ابو بکر شبلیؒ
شیخ ابو علی دقائیؒ	ابو الحسن سری سقطیؒ	معروف کرخیؒ
سید الطائفہ جنید بغدادیؒ	امام موسیٰ کاظمؒ	امام جعفر صادقؒ
امام علی رضاؒ	حضرت سلمان فارسیؓ	حضرت امیر المومنین ابو بکر الصديقؓ
قاسم بن محمدؒ		

سید المرسلین امام المتقین احمد مجتبیٰ، محمد مصطفیٰ صلی اللہ علیہ وآلہ واصحابہ اجمعین

-- اجازت نامہ --

بسم اللہ الرحمن الرحیم، الحمد للہ رب العالمین و الصلوٰۃ والسلام علیٰ رسولہ محمد و
سیلۃ الطالبین و علیٰ آلہ و اصحابہ ائمة السالکین اباعد۔ پس برادر دینی جمیع مومنین کے خیر خواہ
سید احمد کے ہاتھ پر شرف بیعت و توبہ سے مشرف ہوا اور طریقہ چشتیہ وقادریہ و نقشبندیہ و مجددیہ و محمدیہ کی سک

ربحانِ عترت

امیر المؤمنین سید احمد شہید رحمۃ اللہ علیہ

میں فقیر کے توسط سے منسلک ہوا۔ اللہ ان طریقوں کی نعمتیں انہیں نصیب فرمائے اور شریعتِ غراء کی اتباع میں استقامت عطا فرمائے، آمین۔

مؤرخہ ہفتم ذی الحجہ ۱۲۴۲ھ، من مقام تختہ بند
(ماخوذ از "صراطِ مستقیم")



مولانا سید سلیمان ندوی رحمۃ اللہ علیہ

مسافر اسلام ہندوستان کے غربت کدے میں!

صحیح حدیث میں ہے ”اسلام کا آغاز مسافرانہ بے کسی میں ہوا اور پھر وہ مسافرانہ بے کسی میں ہو گا تو مسافرت کے بے کسوں کو مبارک باد ”اسلام کا آغاز اس وقت ہوا، جب حق کی آواز بند ہو چکی تھی، دین ابراہیم علیہ السلام کا وجود سایہ ہو کر رہ گیا تھا، کفر اور شرک کی تاریکی ہر طرف پھیلی تھی، نبوت کا نور چھ صدیوں سے زیر نقاب تھا، توحید کی دعوت ایک بیگانہ آواز تھی، جو مسافرانہ بے کسی کے عالم میں محمد بن عبد اللہ ﷺ کی زبان مبارک سے بلند ہوئی، یورپ، پیچھم، دائیں، بائیں، ہر طرف اس صدائے حق کو اجنبی اور نامانوس سمجھا گیا، آواز دینے والے نے حسرت سے چاروں طرف دیکھا اور ہر طرف اس کو وہی بیگانگی، اجنبیت اور مسافرانہ بے کسی کا منظر نظر آیا۔

رفتہ رفتہ یہ اجنبیت دور ہوئی، بیگانگی کافور ہوئی، آواز کی کشش اور نوائے حق کی بانسری نے دلوں میں اثر کیا، کان والے سننے لگے اور جو سننے لگے سر دھننے لگے، یہاں تک کہ وہ دن آیا کہ سارا عرب اس کیف سے معمور اور اس شراب سے مخمور ہو گیا اور اسلام کا مسافر اپنے گھر پہنچ کر اپنے عزیزوں اور دوستوں میں ٹھہر گیا۔

اب وہ قافلہ بن کر آگے چلا، عرب کے ریگستان سے نکل کر عراق کی نہروں اور شام کے گلستانوں میں پہنچا، پھر آگے بڑھا اور ایران کے مرغزاروں اور مصر کی وادیوں میں آکر ٹھہرا، اس سے آگے بڑھا تو ایک

طرف خراسان و ترکستان ہو کر ہندوستان کے پہاڑوں اور ساحلوں پر اس کا جلوہ نظر آیا اور دوسری طرف افریقہ کے صحراؤں کو طے کر کے اس کا نور بحرِ ظلمات کے کنارے چمکا۔

اب آہستہ آہستہ قافلے کے لوگ چھٹنے لگے، تماثائی تماشا کرتے دور نکل گئے، کتنے حسن ظاہر کے طلب گار اور طبعی مناظر کے شیفہ ان تماشوں میں اپنے سفر کے مقصد کو بھول گئے، اور جہاں پہنچ گئے وہیں رہ گئے۔

اب وہ مسافر پھر تنہا تھا، اس کی آواز میں پھر بیگانگی آگئی، صدائے حق صدا بصحرا ہو گئی، آخر قافلے کی بانگ درا خاموش ہو گئی اور کارواں یکسر خوابِ غفلت میں موہو گیا۔

اس غفلت کی نیند پر چار سو سال گزر گئے اور مسافر کے آغازِ سفر پر ہزارواں برس گزر رہا تھا، یہ اکبر کا دور تھا، جب عجم کے ایک جادوگر نے آکر بادشاہ کے کان میں یہ منتر پھونکا کہ دینِ عربی کی ہزار سالہ عمر پوری ہو گئی، اب وقت ہے کہ ایک شہنشاہ اسی کے ذریعے نبی اُمّی علیہ الصلوٰۃ والسلام کا دین منسوخ ہو کر دینِ الہی کا ظہور ہو، مجوسیوں نے آتشِ کدے گمانے، عیسائیوں نے ناقوس بجائے، برہمنوں نے بت آراستہ کئے اور جوگ اور تصوف نے مل کر کعبے اور بت خانے کو ایک ہی چراغ سے روشن کرنے پر اصرار کیا، اس پچھ میل تحریک کا جواثر ہوا اس کی تصویر اگر کوئی دیکھنا چاہے تو ”دبستانِ مذاہب“ کا مطالعہ کرے، کتنے زُناداروں کے ہاتھوں میں تسبیح اور کتنے تسبیح خوانوں کے گلوں میں زُناں نظر آئیں گے! بادشاہی آستانے پر کتنے امیروں کے سرسجدے میں پڑے اور شہنشاہ کے دربار میں کتنے دستار بند کھڑے دکھائی دیں گے، اور مسجدوں کے منبر سے یہ صدا سنائی دے گی۔

تعالیٰ شاکھ، اللہ اکبر!¹

یہ ہو ہی رہا تھا کہ سرہند کی سمت سے ایک پکارنے والے کی آواز آئی ”راستہ صاف کرو کہ راستے کا چلنے والا آتا ہے“ ایک فاروقی مجدد فاروقی شان سے ظاہر ہوا، یہ احمد سرہندی رحمۃ اللہ علیہ تھے، جہانگیر کے طوق و سلاسل نے بڑھ کر ان کے قدم لئے اور وہ شاہی قیدی کی حیثیت میں اسیر زندان ہوئے، اس یوسف زندانی نے بھی یوسف کنعانی کی طرح ”آء ارباب متفرقون خیر أم اللہ الواحد القہار“ کا نعرہ لگایا، اس نعرے نے سوتوں کو جگا دیا، مسافر اسلام کی درا کی دھیمی دھیمی آواز سنائی دینے لگی۔

¹ اس کی شان بلند ہے، اللہ اکبر

² جداجدا معبود اچھے یا خدا نے یگانہ و برتر؟ (۱۲ : ۳۹)

سرہند کے اس فاروقی مجدد کی آواز نے دلی کے ایک اور فاروقی خاندان کو گما دیا، یہ شاہ عبدالرحیم دہلوی رحمۃ اللہ علیہ تھے، جو عالمگیر کے معاصر تھے، ان کے صاحبزادے شاہ ولی اللہ رحمۃ اللہ علیہ ہوئے، جن کو ملت نے حکیم الامت کا خطاب دیا، یہ اس دوسرے دور کے مجدد ہوئے، اس دور میں جس کو ملہ ان سے ملا اور جس نے پایا، ان سے پایا¹۔

شاہ صاحب ۱۱۱۴ھ میں پیدا ہوئے، اور ۱۱۷۶ھ میں وفات پائی، شاہ صاحب کے اخلاف نے پوری صدی تک وہ چراغِ ہدایت، جو ان کے پدر بزرگوار نے جلایا تھا، روشن رکھا۔ شاہ وجیہ الدین، جیسا کہ ان کے تذکرہ نویسوں نے لکھا ہے، سلطان اورنگ زیب کی فوج میں تھے، اور جنگِ برادران میں بڑی بہادری سے اورنگ زیب کی طرف سے لڑے تھے، بادشاہ جب دکن میں ہنگامہ آراتھے تو شاہ صاحب مدوح بھی جہاد میں شرکت کے لیے دکن جا رہے تھے۔ کہ راستے میں ڈاکوؤں سے لڑائی ہوئی اور شہادت پائی، شاہ عبدالرحیم کے مجاہدانہ جذبات کا پتہ ان کے خطوط سے ملتا ہے، ان کے مکاتیب کا ایک نسخہ جامعہ عثمانیہ حیدرآباد کے کتب خانے میں میری نظر سے گزرا ہے، اس میں ان کا ایک خط نظام الملک آصف جاہ اول کے نام ہے، جس میں انہوں نے نواب مرحوم کو مرہٹوں سے جہاد کی ترغیب دی ہے۔

شاہ ولی اللہ کی تصنیفات کو پڑھ کر کوئی اس کا پتہ بھی نہیں پاسکتا کہ ان کے زمانے میں جو سیاسی انتشار اور پراگندگی تھی، اس کا ان کی جمعیتِ خاطر پر کچھ بھی اثر پڑا ہے، مگر ذرا ”حجة اللہ البالغہ“ کے اس باب پر کوئی غور کی نظر ڈالے، جو بادشاہ اور ارکانِ حکومت کے فرائض پر لکھا ہے، اور ”ازالۃ الخفاء“ میں خلافت اور امامت کا جو خاکہ کھینچا ہے، اس کو کسی نے ذرا گہری نظر سے دیکھا ہے تو معلوم ہوگا کہ داوا نے جو نقشہ تیار کیا تھا، پوتے نے اسی نقشے کو اپنے خون سے رنگ کر تیار کرنا چاہا۔

شاہ ولی اللہ کے سیاسی تعلقات تیموریوں کی گرتی ہوئی قوت کے ساتھ نہ تھے، بلکہ روہیلوں کی برہمتی ہوئی طاقت کے ساتھ تھے، اور نواب نجیب الدولہ افغانستان کی سلکِ فضلائیں منسلک تھے²۔

مولانا اسماعیل شہید رحمۃ اللہ علیہ کے مجاہدانہ کارنامے عالم آشکار ہیں، اور ان سے کتاب کے صفحات لبریز ہیں۔

¹ ”تضمیناتِ الہیہ“ میں شاہ صاحب رحمۃ اللہ علیہ نے خود اس کی تصریح کی تھی، اور واقعہ نے اس کی تصدیق کی۔

² ”جام جہاں نما“ قلی، مؤلفہ قدرت اللہ سنہلی، تالیف ۱۱۹۱ھ موجودہ کتب خانہ جامعہ ملیہ دہلی۔

مجدد سرہندی رحمۃ اللہ علیہ اور مجدد دہلویؒ کے فضل و کمال اور مجاہدہ و حال کے دو آتشے سے رائے بریلی کے خمدے میں ایک اور سہ آتش تیار ہوا، یہ سادات حسنی کا خاندان تھا، جس میں مجدد الف ثانی رحمۃ اللہ علیہ اور حضرت شاہ ولی اللہؒ کی تعلیمات کا فیض آکر مل گیا تھا، اس خاندان کا آغاز شیخ الاسلام امیر کبیر قطب الدین محمد مدنی سے ہوا، جنہوں نے ساتویں صدی ہجری کی ابتداء میں ہندوستان آکر کرمانا تک پور کے نواح میں، جو اس زمانے میں الہ آباد سے پہلے الہ آباد تھا، جہاد کیا۔

اس خاندان کے آخری مورث شاہ سید علم اللہؒ ہیں، جو عالمگیری کے زمانے میں تھے، اور حضرت مجدد الف ثانیؒ کے مشور خلیفہ اور جانشین حضرت آدم بنوری رحمۃ اللہ علیہ کے فیض سے مستفیض اور مشرق کے دیار میں ان کے خلیفہ خاص تھے، اس خاندان کے ممتاز افراد مجدد دہلوی رحمۃ اللہ علیہ کے فیض درس اور فیض صحبت سے سیراب تھے، اس طرح اس خاندان میں حضرت مجدد سرہندی رحمۃ اللہ علیہ اور مجدد دہلوی رحمۃ اللہ علیہ کی برکتیں اور سعادتیں جمع ہو گئیں۔

تیرہویں صدی کا آغاز تھا کہ اس خاندان میں چودھویں کا چاند طلوع ہوا، یعنی ۱۲۰۱ھ میں مجاہد کبیر حضرت سید احمد شہید رحمۃ اللہ علیہ کی پیدائش ہوئی، چند سال کے بعد یہ چاند مجاہدہ و عرفان کا آفتاب بن گیا۔ کتاب کا موضوع اسی آفتابِ عالمیت کے انوار کمال کی تابش و بینش ہے۔

نہ شبم، نہ شب پرستم کہ حدیثِ خواب گویم چو غلامِ آفتابم، ہمہ ز آفتاب گویم!

تیرہویں صدی میں جب ایک طرف ہندوستان میں مسلمانوں کی سیاسی طاقت فنا ہو رہی تھی، اور دوسری طرف ان میں مشرکانہ رسوم و بدعات کا زور تھا، مولانا اسماعیل شہید رحمۃ اللہ علیہ اور حضرت سید احمد بریلوی رحمۃ اللہ علیہ کی مجاہدانہ کوششوں نے تجدید دین کی نئی تحریک شروع کی، یہ وہ وقت تھا، جب سارے پنجاب پر سکھوں کا اور باقی ہندوستان پر انگریزوں کا قبضہ تھا، ان دو بزرگوں نے اپنی بلند ہمتی سے اسلام کا علم اٹھایا اور مسلمانوں کو جہاد کی دعوت دی، جس کی آواز ہمالیہ کی چوٹیوں اور نیپال کی ترائیوں سے لے کر خلیج بنگال کے کناروں تک یکساں پھیل گئی اور لوگ جوق در جوق اس علم کے ستارے جمع ہونے لگے، اس مجددانہ کارنامے کی عام تاریخ لوگوں کو یہیں تک معلوم ہے کہ ان مجاہدوں نے سرحد پار ہو کر سکھوں سے مقابلہ کیا اور شہید ہو گئے۔ حالانکہ یہ واقعہ اس کی پوری تاریخ کا صرف ایک باب ہے۔

یہ مسلمانوں کی ایک عظیم الشان تحریک تھی جس کی کھل کر پوری تاریخ لکھنی بھی اب سے پہلے مشکل

تھی، اس کے متفرق مضامین رسالوں اور کتابوں میں بکھرے تھے، کچھ معلومات بزرگوں کے سینوں اور کچھ قلمی کتابوں کے دفینوں میں بند تھے، ان سب کو سمیٹ کر ایک دفتر میں فراہم کرنا بھی ایک کام تھا، ہم کو خوشی ہے کہ اس کام کے لئے بھی اس خاندان کے ایک نوجوان کو جس کو علم و عمل اور فکر و ذوق کی دولت سے حصہ وافر ملا ہے، توفیق بخشی گئی، مولوی سید ابوالحسن علی حسنی ندوی، شیخ التفسیر دارالعلوم ندوۃ العلماء نے بڑی کوشش سے ان متفرق معلومات کو یکجا کیا ہے، اور اس طرح ترتیب دیا ہے کہ یہ تاریخی داستان کے بجائے نوجوان مسلمانوں کے لئے عملی روح کا سامان بن گیا ہے۔

ان مجاہدوں کی تاریخ بتانے کی کہ ان کی تحریک کا یہ ناکام انجام کیوں ہوا، واقعہ ڈھکا چھپا اور اسباب نامعلوم نہیں، وہی جماعتوں کا نفاق اور امر کا اختلاف ان کی ناکامی کا سبب ہوا، جو ہمیشہ سے ناکاموں کی ناکامی کا سبب بنتا رہا ہے، پشاور کے پٹان اُمر اگر وفاداری سے کام لیتے تو آج ہندوستان کا نقشہ ہی دوسرا ہوتا۔

اس تحریک نے اپنے پیروؤں میں للیت، خلوص، اتحاد، نظم، سیاست اور تنظیم کا جو جو برپیدا کر دیا تھا، اس کے سمجھنے کے لئے کتاب کا چوتھا باب کافی ہے، بنگال کی سرحد سے لے کر پنجاب تک اور نیپال کی ترائی سے لے کر دریائے شور کے ساحل تک اسلامی جوش و عمل کا دریا موجیں مار رہا تھا، اور حیرت انگیز وحدت کا سماں آنکھوں کو نظر آ رہا تھا۔

سید صاحب کے خلفا ہر صوبے اور ولایت میں پہنچ چکے تھے، اور اپنے اپنے دائرے میں تجدید، اصلاح اور تنظیم کا کام انجام دے رہے تھے، مشرکانہ رسوم مٹائے جا رہے تھے، بدعتیں چھوڑی جا رہی تھیں نام کے مسلمان کام کے مسلمان بن رہے تھے، جو مسلمان نہ تھے، وہ بھی اسلام کا کلمہ پڑھ رہے تھے¹۔ شراب کی بوتلیں توڑی جا رہی تھیں، ٹاڑی اور سیندھی کے خم پھوڑے جا رہے تھے، بازاری فواحش کے بازار سرد ہو رہے تھے، اور حق و صداقت کی بلندی کے لیے علماء حمروں سے اور اُمراء ایوانوں سے نکل نکل کر میدان میں آ رہے تھے، اور ہر قسم کی ناچاری، مغلّی اور غربت کے باوجود تمام ملک میں اس تحریک کے سپاہی پھیلے تھے اور مجاہد تبلیغ اور دعوت میں لگے تھے۔

¹ کہتے ہیں کہ اس تحریک سے چالیس ہزار مسلمان ہوئے

کتاب¹ میں پہلے چند ابتدائی عنوان ہیں، اور یہ کہنا چاہیے کہ کتاب کے پانچ سو صفحات میں جو کچھ ہے، اس کی روح انہیں چند ابتدائی عنوانوں میں کھینچ کر رکھ دی گئی ہے۔ اس کے بعد چار باب ہیں، پہلے باب میں اس تحریک کے بانی حضرت سید صاحب شہید رحمۃ اللہ علیہ کے حالات بچپن سے حج تک ہیں، دوسرے باب میں ان کے جہاد کے اغراض و مقاصد اور سفر جہاد کی پداثر کیفیتیں اور دشمنوں سے معرکہ آرائی کی تفصیلات اور شہادت کا حال لکھا ہے، تیسرے باب میں سید صاحبؒ کی تجدید، امامت اور تزکیہ کے حالات ہیں، ساتھ ہی اس باب میں اصول تزکیہ روحانی پر جو کچھ لکھا ہے، بہت خوب لکھا ہے اور چوتھے باب میں جو آخری ہے، سید صاحبؒ کے خلفاء کی سوانح اور ان کے کارنامے ہیں، جن سے معلوم ہوگا کہ اس ایک آئینہ کے پر تو سے کتنے ذرے چمک اٹھے تھے، اور اس گئی گزری حالت میں بھی طبیعتوں میں کتنی اچھی استعدادیں موجود تھیں۔

مصنف نے یہ کتاب بڑے وقت سے لکھی ہے، اور مسلمانوں کے ہاتھوں میں رشد و ہدایت اور عزم و ہمت کا ایک صحیفہ دے دیا ہے، کیا عجب کہ مسلمان اس تاریخی موقع پر اس کتاب سے اصلاح و ہمت کا فائدہ اٹھائیں اور اپنے ماضی کے آئینے میں اپنے مستقبل کی شکل و صورت دیکھیں۔

ماخوذ از ”مقدمہ سیرت سید احمد شہید“



¹ کتاب کا یہ تعارف کتاب کی پہلی اشاعت کے لیے لکھا گیا تھا موجودہ ایڈیشن میں تغیر و اضافہ ہوا ہے

مولانا محمد حمزہ حسنی ندوی

جہاد اور اسکی تیاریاں

جہاد کے سلسلہ میں خود حضرت سید صاحب رحمۃ اللہ علیہ نے کیا ارشاد فرمایا مختصر تحریر کیا جاتا ہے۔ حضرت سید صاحب نے جہاد کی تبلیغ و دعوت کے لیے جو خطوط مختلف لوگوں کو تحریر کیے ان میں سے چند اقتباسات درج کیے جاتے ہیں جن سے تحریک جہاد کا اصل مقصد بخوبی واضح ہو جاتا ہے۔

”اس تمام جدوجہد سے فقیر کا مقصد صرف یہ ہے کہ اہل کفر و ضلالت سے جنگ کرنے کے بارے میں جو احکام وارد ہوئے ہیں، ان کی تعمیل کی صورت پیدا ہو۔“ (بنام سردار محمد خاں) ایک دوسرے خط میں تحریر فرماتے ہیں:

”ہم نے محض اللہ کے لیے علم جہاد بلند کیا ہے۔ ہم مال و منال، جاہ و جلال، امارت و ریاست، حکومت و سیاست کی طلب و آرزو سے آگے نکل گئے ہیں، خدا کے سوا ہمارا کوئی مطوب نہیں۔“ (بنام علماء و رؤساء سرحد)

علماء و مشائخ ہندوستان کو خطاب کرتے ہوئے لکھتے ہیں:

”اگرچہ کفار اور سرکشوں سے ہر زمانہ اور ہر مقام میں جنگ کرنا لازم ہے، لیکن خصوصیات کے ساتھ اس زمانہ میں کہ اہل کفر و طغیان کی سرکشی حد سے گزر چکی ہے مظلوموں کی آہ و فریاد کا غلغلہ بلند ہے، شعائر اسلام کی توہین ان کے ہاتھوں صاف نظر آرہی ہے، اس بناء پر اب اقامت رکن رکین یعنی اہل مشرک سے جہاد عامہ مسلمین کے ذمہ کہیں زیادہ مؤکد اور واجب ہو گیا ہے۔“

شاہ سلیمان والی چترال کو خطاب کرتے ہوئے لکھتے ہیں:

”چند سال سے ہندوستان کی حکومت و سلطنت کا یہ حال ہو گیا ہے کہ عیسائیوں اور مشرکوں نے ہندوستان کے اکثر حصہ پر غلبہ حاصل کر لیا ہے، کفر و مشرک کے رسوم کا غلبہ ہو گیا ہے اور شعائر اسلام اٹھ گئے ہیں۔“

راجہ ہندو راؤ وزیر گوالیار کو لکھتے ہیں:

”جناب کو خوب معلوم ہے کہ یہ بد دیہی سمندر پار کے رہنے والے، دنیا جہاں کے تاجدار اور یہ سودا سچنے والے سلطنت کے مالک بن گئے ہیں۔“

حضرت سید صاحب جہاد کو امت اسلامیہ کے لیے رگ جہاں کی حیثیت دیتے تھے اور اس کو اعلاء کلمۃ اللہ اور دین اور شعائر دین کی بلندی اور کفر و مشرک کی بیخ کنی کے لیے ضروری قرار دیتے تھے، اور دین و شریعت کے قیام کے لیے سلطنت کے قیام کو لازم و ملزوم سمجھتے تھے۔ وہ فرماتے ہیں:

”میرا اس منصب (امامت) قبول کرنے سے اس کے سوا کوئی مقصود نہیں کہ جہاد کو شرعی طور پر قائم کیا جائے، اور یہ میری آرزو ہے کہ اکثر افراد انسانی بلکہ تمام ممالک عالم میں رب العالمین کے احکام جن کا نام شرع متین ہے کسی کی مخالفت کے بغیر جاری ہو جائیں۔“

فرماتے ہیں:

”دین کا قیام سلطنت سے ہے اور دینی احکام جن کا تعلق سلطنت سے ہے، سلطنت کے نہ ہونے سے صاف ہاتھ سے نکل جاتے ہیں اور مسلمانوں کے کاموں کی خرابی اور سرکش کفار کے ہاتھوں ان کی ذلت و نکبت اور شریعت مقدسہ کی بے حرمتی اور مسلمانوں کی مساجد و معابد کی تخریب جو ہوتی ہے وہ بخوبی ظاہر ہے۔“

مزید فرماتے ہیں:

”چونکہ زبانی دعوت و تبلیغ، شمشیر و سناں سے جہاد کے بغیر مکمل نہیں ہوتی اس لیے رہنماؤں کے پیشوا اور مبلغوں کے سردار محمد ﷺ آخر میں کفار سے جنگ کے لیے مامور ہوئے اور دینی شعائر کی عزت اور شریعت کی سر بلندی و ترقی اسی رکن، جہاد کی اقامت کی وجہ سے ظہور پذیر ہوئی۔“

یہ اقتباسات اس بات کو بخوبی ظاہر کرتے ہیں کہ حضرت سید صاحب رحمۃ اللہ علیہ کا مقصد صرف اعلاء

کلمۃ اللہ اور شریعتِ مصطفویٰ کا نفاذ تھا جس کے لیے وہ ہر قدم اٹھانا ضروری سمجھتے تھے۔
ہجرت:

ہندوستان میں اس وقت اسلام کی بے بسی و بے کسی، اہل دین کی بے وقعتی اور کسمپرسی کا جو حال تھا اس کا پورا نقشہ حضرت سید صاحب رحمۃ اللہ علیہ کی دور رس نگاہوں سے چھپا ہوا نہیں تھا، خصوصاً پنجاب اور اس کے محققہ علاقوں کے حالات سخت ناگفتہ بہ تھے، مسلمانوں پر ظلم و ستم کے پہاڑ توڑے جا رہے تھے، ذرا سی بات پر مسلمانوں کی املاک ضبط کر لی جاتی تھیں، مسجدیں منہدم کر دی جاتی تھیں اور بے شمار مسجدیں کفار کے قبضہ و تصرف میں آ رہی تھیں، لاہور کی بادشاہی مسجد، شاہی اصطبل اور اس کے حجرے گولہ بارود رکھنے کے لیے استعمال ہوتے تھے، بلند آواز سے اذان دینے پر باندھی عائد تھی، اس وسیع سرحدی علاقہ میں جو پنجاب کھلاتا تھا مسلمان، آبادی کے لحاظ سے اکثریت میں تھے، لیکن رنجیت سنگھ مہاراجہ پنجاب کی باقاعدہ حکومت کے قائم ہوجانے کے باوجود، ظلم و ستم کی ایسی چکی میں پس رہے تھے، جس نے ان کے سارے مذہبی و سماجی امتیازات ختم کر دیے تھے، وروہ یک ایسی محکوم اور غلام قوم کی حیثیت اختیار کر گئے تھے جو اپنا دینی و ملی شعور بھی کھو بیٹھی تھی۔

ان حالات کا تقاضہ تھا کہ پنجاب و سرحد کے مسلمانوں کی اعانت کی جائے، اور ان میں جہاد کی روح بیدار کی جائے تاکہ یہ علاقے جو اسلامی حکومت کو نیا خون فراہم کرتے تھے پھر اپنا وہی کردار ادا کرنے لگیں، اور جہاد کا وہ فریضہ زندہ ہو جو ایک مدت سے مردہ ہو چکا تھا۔

تمام جغرافیائی اور سیاسی حالات کا جائزہ لینے کے بعد حضرت سید صاحب نے فیصلہ کیا کہ اگر قبائل کے علاقہ کی طرف جہاد کی نیت و ارادہ سے ہجرت کی جائے، اور فوجی اور سیاسی مدد برکایہ تقاضہ بھی تھا کہ ایسے علاقہ کو منتخب کیا جائے جو پر جوش اور طاقتور افغان قبائل کا مرکز ہونے کے ساتھ ساتھ اسلامی ممالک کے ساتھ مربوط بھی ہو۔

دوشنبہ جمادی الآخرہ ۱۲۴۱ھ مطابق ۱۷ جنوری ۱۸۲۶ء کو اپنے وطن رائے بریلی سے آپ نے سفر کا آغاز کیا۔ فتح پور سے بھواہوتے ہی چلہ پانگھاٹ کے رستے درمیانے جمن عبور کی اور یہی وہ مبارک مقام تھا جہاں سے اس محبوب عمل اور عبادت عظمیٰ کا آغاز ہونا تھا جو برسوں کی جہد مسلسل اور رفقاء کی دینی و جسمانی تربیت کا مقصد اولین تھا، جس کی خاطر یہ پر مشقت سفر کیا گیا، جس کی نظیر اسلامی ہندوستان کی تاریخ میں نہیں ملتی۔

”تذکرہ حضرت سید احمد شہید رحمۃ اللہ علیہ“

مولانا محمد حمزہ حسنی ندوی

مشہد بالاکوٹ

شہادت کی صبح

۲۴ ذی قعدہ ۱۲۴۶ھ کی صبح صادق نمودار ہوئی تو اذان ہوئی اور آپ نے نماز پڑھائی۔ نماز کے بعد اپنی قیام گاہ پر تشریف لائے۔ نماز اشراق کے بعد پھر مسجد تشریف لے گئے اور ساتباں کے نیچے بیٹھ گئے۔ پہلا شہید

پٹیاہ کے سید چراغ علی بیٹھے کھیر پکار رہے تھے، قراہین ان کے کندھے پر بٹھی ہوئی تھی، اس وقت ان پر ایک اور ہی حالت طاری تھی، یکبارگی آسمان کی طرف دیکھ کر بولے کہ وہ دیکھو ایک حور کپڑے پہنے چلی آتی ہے۔ کچھ دیر بعد بولے دیکھو ایک پوشاک پہنے ہوئے آتی ہے یہ کہہ کر وہ چمچہ دیکھی پر مارا اور یہ کہتے ہوئے کہ ب تمہارے ہی ہاتھ کا کھانا کھائیں گے، سکھوں کی طرف دوڑ پڑے اور داد شجاعت دیتے ہوئے شہید ہو گئے۔ پہلے مورچہ پر

حضرت سید صاحب مسجد کے ساتباں کے نیچے بیٹھے ہوئے تھے، سکھوں کی طرف سے مسلسل گولیاں آرہی تھیں۔ آپ نے مجاہدین کو مقابلہ کی اجازت دی اور اس طرح دونوں طرف سے گولیاں چلنے لگیں، پھر آپ دعائیں مشغول ہوئے، تھوڑی دیر کے بعد مسجد سے نکل کر بالاکوٹ کے میدان کی طرف بڑھے۔ پھر آپ نے بلند آواز سے تکبیر کہہ کر حملہ کیا۔ اس وقت ارباب بہرام خاں آپ کے آگے آگے سپر بن کر چل رہے تھے، وہاں سے پچیس تیس قدم پر ایک پتھر ابھرا ہوا تھا، آپ نے اس کی آڑ لے کر مورچہ بنایا، جیسے ہی سکھوں کا گروہ سامنے آیا یکبارگی تکبیر کہہ کر بندوق والوں نے ایک بار بھاری اس کے بعد دوسری بار بھاری قراہین والوں نے ماری، ان دونوں بار بھوں میں بے شمار کفار مقتول ہوئے۔ حضرت سید صاحب مسلسل سکھوں پر بندوق سے گولی چلاتے رہے اور آپ کے داہنے ہاتھ کی چھوٹی انگلی خون آلود ہو گئی۔ مولانا محمد اسماعیل صاحب دھان کے ایک کھیت میں مورچہ جمائے بندوق سے گولیاں چلا رہے تھے۔

دونوں لشکروں کی طرف سے اس قدر شدت سے گولہ باری ہو رہی تھی کہ آسمان بارود کے دھویں کے سبب تاریک ہو چکا تھا۔ اس وقت مجاہدین نے بندوقیں اور قرابین گلے میں ڈال کر تلواریں پکڑیں اور یکبارگی بہ آواز بلند اللہ اکبر، اللہ اکبر کہہ کر زبردست حملہ کیا۔ اس وقت سکھ لشکر شکست کھا کر بھاگا۔ اسی درمیان سب لوگوں نے پیچھے مڑ کر دیکھا تو نہ سید صاحب کا نشان نظر آیا اور نہ آپ خود دکھائی دیے۔ اس صورت حال کا مجاہدین پر یہ اثر پڑا کہ اکثر لڑائی میں سست ہو گئے اور حضرت کو تلاش کرنے لے لیے جا بجا پھرنے لگے اسی اثناء میں مولانا محمد اسماعیل صاحب کے سر میں گولی لگی اور آپ شہادت سے سرخرو ہوئے۔

یہ کیفیت دیکھ کر سکھوں نے دوبارہ سخت حملہ کیا، مجاہدین دل برداشتہ اور منتشر ہو چکے تھے ان میں سے اکثر حضرت سید صاحب کو تلاش کرنے میں لگے ہوئے تھے اس لیے بہت آسانی کے ساتھ سکھوں کی گولیوں کا شکار ہو رہے تھے، اسی اثناء میں ایک آواز آئی، غازیو! تم یہاں کیا کرتے ہو؟ حضرت امیر المؤمنین کو گوجر لوگ ست بننے کے نالہ میں ہو کر لیے جاتے ہیں۔ یہ سن کر اکثر غازی اس طرف چل پڑے اور ان میں سے کچھ شہید ہوئے اور کچھ بچ کر سلامت نکل گئے۔

سکھوں نے بالا کوٹ قصبہ میں آگ لگا دی اور بیمار مجاہدین کو شہید کر دیا۔ مجاہدین کی باقی ماندہ جماعت پانی کے چشمہ پر اکٹھا ہوئی، وضو کر کے باجماعت نماز ادا کی گئی، اور وہیں اس بات کی تحقیق ہوئی کہ حضرت امیر المؤمنین کی ران پر بندوق کی گولی لگی اور سر مبارک پر پتھر سے زخم آئے۔

شہداء کی تدفین

سکھوں کے جانے کے بعد بالا کوٹ کے باشندوں نے تمام لاشوں کو اکٹھا کیا اور مولانا محمد اسماعیل صاحب اور ارباب بہرام خان کو علیحدہ علیحدہ دفن کیا اور باقی لاشوں کو مٹی کوٹ کے ایک نالہ میں جمع کیا، اوپر سے مٹی ڈال کر گنج شہیدان بنا دیا۔

حضرت سید صاحب کی شہادت

وقوع بالا کوٹ کے بعد مجاہدین و دیگر اہل تعلق میں اس بات کا بڑا چرچا رہا کہ حضرت سید صاحب کی شہادت ہوئی یا سب بہ مصلحت روپوش ہو گئے ہیں۔ لیکن جیسے جیسے وقت گزرتا گیا شہادت کا خیال غالب آتا گیا۔ مولانا محمد جعفر صاحب تھانی سری ”سوانح عمری“ میں تحریر فرماتے ہیں:

”ایسی بہت سی روایتیں ہیں کہ اس واقعہ بالا کوٹ کے بعد متعدد لوگوں نے سید صاحب اور ان کے رفیقوں کو دیکھا۔ اس میں شک نہیں کہ آپ کی شہادت اور غیوبت میں روز اول سے اختلاف ہے لیکن اب بعد زمانہ کے سبب جو ساٹھ برس سے زیادہ ہو گئے خیال غیوبت خود بخود لوگوں کے دلوں سے محو ہوتا جاتا ہے“

مولانا سید جعفر علی صاحب خضر خاں کے حوالہ سے بیان کرتے ہیں کہ بعض ملکبوں سے جو سکھوں کے لشکر میں تھے معلوم ہوا کہ جنگ کے اختتام کے بعد شیر سنگھ نے بعض غازیوں سے جو زندہ گرفتار ہو گئے تھے کہا کہ سچ بتلاؤ کہ ان لاشوں میں سے خلیفہ صاحب کا جسم مبارک کون سا ہے؟ انہوں نے لاشوں میں ایک جسم دیکھا جس کا سر نہیں تھا، اس جسم کو انہوں نے آپ کا جسم قرار دیا۔ شیر سنگھ نے اس پر دوشالہ ڈال دیا اور خاصے کے دو تھان اور پچیس روپے خیرات کے لیے دیے اور مسلمانوں سے کہا کہ اپنے مذہب کے مطابق تجہیز و تکفین کریں، چنانچہ ملکبوں نے اسی طرح عمل کیا۔

مدفن

حضرت سید صاحب کی قبر کے بارے میں قرین قیاس بات یہ معلوم ہوتی ہے کہ آپ کا جسم و سر مبارک جمع کر کے دریائے کنہار کے قریب دفن کیا گیا۔ بعد میں اکالیوں نے قبر کھود کر جسم مبارک دریا میں بہا دیا اس طرح جسم اور سر مبارک دریا میں بہتے ہوئے دو علیحدہ مقامات پر دفن کئے گئے۔
نواب وزیر الدولہ لکھتے ہیں:

ایک مرتبہ حضرت سے ایک شخص نے کہا کہ آپ قبر پرستی اور بزرگانِ دین کے مزارات پر مشرکانہ اعمال اور بدعات سے اس شد و مد کے ساتھ روکتے ہیں لیکن خود آپ کے ہزاروں مرید اور ہزاروں معتقد ملک میں ہیں، آپ کی وفات کے بعد آپ کے مزار پر وہی ہوگا جو دوسرے بزرگانِ دین کے مزارات پر ہو رہا ہے اور آپ کی قبر کی پرستش بھی اسی طرح ہوگی۔ حضرت نے فرمایا:- میں درگاہِ الہی میں بصد آہ و زاری درخواست کروں گا کہ اللہ تبارک و تعالیٰ میری قبر کو معدوم اور میرے مدفن کو نامعلوم کر دے، نہ قبر رہے گی نہ اس پر شرک و بدعت ہوگی۔ خدا کی قدرت و رحمت ملاحظہ ہو کہ حضرت کی یہ دعا قبول ہوئی اور آپ کی قبر کا آج تک پتہ نہیں چلا۔“

ماخوذ از ”تذکرہ حضرت سید احمد شہید رحمۃ اللہ علیہ“



مولانا سید ابوالحسن علی ندوی رحمۃ اللہ علیہ

شہداء بالاکوٹ کا مقام اور پیغام

بالاکوٹ کے معرکہ میں وہ پاک نفوس شہید ہوئے جو عالم انسانیت کے لیے رونق و زینت، اور مسلمانوں کے لیے شرف و عزت اور خیر و برکت کا باعث تھے، مردانگی و جوانمردی، پاکیزگی و پاکبازی، تقدس و تقویٰ، اتباع سنت و شریعت اور دینی حمیت و شجاعت کا وہ عطر جو خدا جانے کتنے باغوں کے پھولوں سے کھینچا گیا تھا، اور انسانیت اور اسلام کے باغ کا جیسا ”عطر مجموعہ“ صدیوں سے تیار نہیں ہوا تھا، اور جو ساری دنیا کو معطر کرنے کے لیے کافی تھا، ۲۴ ذوالقعدہ ۱۲۴۶ھ کو بالاکوٹ کی مٹی میں مل کر رہ گیا، مسلمانوں کی نئی تاریخ بنتے بنتے رہ گئی، حکومت شرعی ایک عرصہ کے لیے خواب بے تعبیر ہو گئی، بالاکوٹ کی زمین اس پاک خون سے لالہ زار اور اس گنج شہیداں سے گلزار بنی جس کے اخلاص و لگنیت، جس کی بلند ہمتی و استقامت، جس کی جرات و ہمت، اور جس کے جذبہ جہاد و شوق شہادت کی نظیر پچھلی صدیوں میں ملنی مشکل ہے، بالاکوٹ کی سنگلاخ و ناہموار زمین پر چلنے والے بے خبر مسافر کو کیا خبر کہ یہ سرزمین کن عشاق کا مدفن اور اسلامیت کی کس مشاع گرانمایہ کا خزن ہے۔

یہ بلبول کا صبا مشہد مقدس ہے قدم سنبھال کے رکھیو یہ تیرا باغ نہیں
اللہ کے کچھ مخلص بندوں نے ایک مخلص بندہ کے ہاتھ پر اپنے مالک سے اس کی رضا اس کے نام کی
بلندی، اور اس کے دین کی فتح مندی کے لیے آخری سانس تک کوشش کرنے اور اس کی راہ میں اپنا
سب کچھ لٹا دینے کا عہد کیا تھا۔ جب تک ان کے دم میں دم رہا اسی راہ میں سرگرم رہے، بالآخر اپنے
خون شہادت سے اسی پیمان وفا پر آخری مہر لگادی، یقین کے ساتھ کہا جاسکتا ہے کہ ۲۴ ذوالقعدہ کا دن
گزر کر جو رات آئی وہ پہلی رات تھی، جس رات کو وہ سبکدوش و سبک سر ہو کر میٹھی نیند سوئے۔

وہ خلعت شہادت پہن کر جس کریم کی بارگاہ میں پہنچے وہاں نہ مقاصد کی کامیابی کا سوا ہے نہ کوششوں کے نتائج کا مطالبہ، نہ شکست و ناکامی پر عتاب ہے نہ کسی سلطنت کے عدم قیام پر محاسبہ، وہاں صرف دو چیزیں دیکھی جاتی ہیں، صدق و اخلاص اور اپنی مساعی اور وسائل کا پورا استعمال، اس لحاظ سے شہداء بالاکوٹ اس دنیا میں سرخرو ہیں، اور ان شاء اللہ دربار الہی میں بھی باآبرو، کہ انہوں نے اخلاص کے ساتھ اپنے مالک کی رضا کے لیے اپنی مساعی اور وسائل کے استعمال میں ذرہ برابر کمی نہیں کی، ان کا وہ خون شہادت جو ہماری مادی نگاہوں کے سامنے بالاکوٹ کی مٹی میں جذب ہو گیا اور اس کے جو چھینٹے پتھروں پر باقی تھے، ۲۶ ذوالقعدہ کی بارش نے ان کو بھی دھو دیا، وہ خون جس کے نتیجے میں کوئی سلطنت قائم نہیں ہوئی کسی قوم کا مادی و سیاسی عروج نہیں ہوا، اور کوئی نخل آرزو اس سے سرسبز ہو کر بار آور نہیں ہوا، اس خون کے چند قطرے اللہ کی میزانِ عدل میں پوری پوری سلطنتوں سے زیادہ وزنی ہیں، یہ فقیرانِ بے نوا جنہوں نے عالمِ مسافرت میں بے کسی کے ساتھ جان دی اور جن کی اب دنیا میں کوئی مادی یادگار نہیں یہ اللہ کے یہاں اُن بانیانِ سلطنت اور مؤسسينِ حکومت سے کہیں زیادہ قیمتی اور معزز ہیں، جن کی تصویر قرآن نے ان الفاظ میں کھینچی ہے۔ ”وَإِذَا رَأَيْتَهُمْ تُعْجِبُكَ أَجْسَامُهُمْ وَإِنْ يَقُولُوا تَسْمَعْ لِقَوْلِهِمْ كَأَنَّهُمْ خُشُبٌ مُّسْنَدَةٌ“ (منافقون ۴)

بے شک شہداء بالاکوٹ کے خون نے دنیا کے سیاسی و جغرافیائی نقشے میں کوئی فوری تغیر پیدا نہیں کیا، خون شہادت کی ایک مختصر سی سرخ لکیر ابھری تھی، اس کی جگہ نہ جغرافیہ نویس کے طبعی نقشے میں تھی، نہ مؤرخ کے سیاسی مرقع میں، لیکن کے خبر کہ یہ خون شہادت دفترِ قضا و قدر میں کس اہمیت و اثر کا مستحق سمجھا گیا، اس نے مسلمانوں کے نوشتہء تھدیر کے کتنے دھبے دھوئے، اس نے اللہ تعالیٰ کے یہاں جس کے یہاں مواثبات کا عمل جاری رہا ہے ”يُؤْمِنُوا بِاللَّهِ مَا يَشَاءُ وَيُنَبِّئُكُمْ أَمَّا الْكِتَابُ“ (رعد ۳۹) کون سے نئے فیصلے کروائے، اس نے کسی مستحکم سلطنت کے لئے خاتمہ و زوال اور کسی پس ماندہ قوم کے لیے عروج و اقبال کا فیصلہ کروایا، اس سے کس قوم کا بخت بیدار ہوا، اور کس سرزمین کی قسمت جاگی اس نے کتنی بظاہر ناممکن الوقوع باتوں کو ممکن بنادیا اور کتنی بعید از قیاس چیزوں کو واقعہ اور مشاہدہ بنائے دکھادیا۔

یوں تو شہداء بالا کوٹ میں سے ہر فرد کا پیغام یہ ہے کہ، ”يَا أَيُّهَا الْقَوْمُ يَعْلَمُونَ، بِمَا عَفَرْنِي رَبِّي وَجَعَلَنِي مِنَ الْمَكْرُمِينَ“ (یس ۲۶، ۲۷) مگر گوش شنوا اور دیدہ بینا کے لیے ان کا مجموعی پیغام یہ ہے کہ ہم ایک ایسے خطہ زمین کے حصول کے لیے جدوجہد کرتے رہے، جہاں ہم اللہ کی منشا اور اسلام کے قانون کے مطابق آزادی کے ساتھ زندگی گزار سکیں، جہاں ہم دنیا کو اسلامی زندگی اور اسلامی معاشرے کا نمونہ دکھا کر اسلام کی طرف مائل اور اس کی صداقت و عرست کا قائل کر سکیں، جہاں نفس و شیطان، حاکم و سلطان اور رسم و رواج کے بجائے خالص اللہ کی حکومت و اطاعت ہو، ”وَيَكُونُ الَّذِينَ كُتِلُوا“ (الانفال ۳۹) جہاں طاعت و عبادت اور صلاح و تقویٰ کے لئے اللہ کی زمین وسیع اور فضا سازگار ہو، اور فسق و فجور و معصیت کے لئے زمین تنگ اور فضا ناسازگار ہو، جہاں ہم کو صدیاں گزر جانے کے بعد پھر ”الَّذِينَ إِنْ مَكَّنَّاهُمْ فِي الْأَرْضِ أَقَامُوا الصَّلَاةَ وَآتَوُا الزَّكَاةَ وَأَمَرُوا بِالْمَعْرُوفِ وَنَهَوْا عَنِ الْمُنْكَرِ“ کی تفسیر اور تصویر پیش کرنے کا موقع مل سکے، تقدیر الہی نے ہمارے لئے اس سعادت و مسرت اور اس آرزو کی تکمیل کرنے کے مقابلے میں میدان جنگ کی شہادت اور اپنے قرب و رضا کی دولت کو ترجیح دی، ہم اپنے رب کے اس فیصلہ پر رضا مند و خورسند ہیں، اب اگر اللہ نے تم کو دنیا کے کسی حصہ میں کوئی ایسا خطہ زمین عطا فرمایا، جہاں تم اللہ کے منشا اور اسلام کے قانون کے مطابق آزادی کے ساتھ زندگی گزار سکو، اور اسلامی زندگی اور اسلامی معاشرہ کے قائم کرنے میں کوئی مجبوری مغل اور کوئی بیرونی طاقت حائل نہ ہو، پھر بھی تم اس سے گریز کرو، اور ان شرائط و اوصاف کا ثبوت نہ دو، جو مجاہدین و مظلومین کے اقتدار اور سلطنت کا تمہ امتیاز ہیں²، تو تم ایسے کفرانِ نعمت اور ایسی بد عہدی کے مرتکب ہو گئے، جس کی نظیر تاریخ میں ملنی مشکل ہے، ہم نے جس زمین کے چپے چپے کے لیے جدوجہد کی اور اس کو اپنے خون سے رنگین کر دیا، اکوڑے اور شیدو کے میدان اور نور اور مایار کی رزم گاہ سے لیکر بالا کوٹ کی شہادت گاہ تک ہمارے خونِ شہادت کی مہریں اور ہمارے شہیدوں کی قبریں ہیں، تم کو خدا نے اس زمین کے لیے وسیع رقبہ اور سرسبز و شاداب خطے سپرد فرمائے، اور بعض اوقات قلم کی ایک جنبش اور برائے نام

¹ وہ لوگ کہ اگر ہم ان کو قدرت دیں ملک میں تو وہ قائم رکھیں نماز اور دیں زکوٰۃ اور حکم کریں بیلے کام کا اور منہ کریں برائی سے (الحج: ۱۰)

² اُولَئِكَ الَّذِينَ يَقُولُونَ بِأَنَّهُمْ ظَلَمُوا، وَإِنَّ اللَّهَ عَلَىٰ نَصْرِهِمْ لَقَدِيرٌ، الَّذِينَ أُخْرِجُوا مِنْ دِيَارِهِمْ بِغَيْرِ حَقٍّ إِلَّا أَنْ يَقُولُوا رَبُّنَا اللَّهُ. وَلَوْلَا دَفْعُ اللَّهِ النَّاسَ بَعْضَهُمْ بِبَعْضٍ لَفُتَمَّتْ صَوَامِعُ وَيَعٍ وَصَلَوَاتُ وَمَسَاجِدُ يُذَكِّرُ فِيهَا اسْمَ اللَّهِ كَثِيرًا وَلَيَنْصُرَنَّ اللَّهُ مَنْ يَنْصُرُهُ، إِنَّ اللَّهَ لَقَوِيٌّ عَزِيزٌ۔ (الحج ۳۹-۴۰)

کوشش نے تم کو عظیم سلطنتوں کا مالک بنا دیا، ”ثُمَّ جَعَلْنَاكُمْ خَلَائِفَ فِي الْأَرْضِ مِنْ بَعْدِهِمْ لِنَنْظُرَ كَيْفَ تَعْمَلُونَ“¹ اب اگر تم اس سے فائدہ نہیں اٹھاتے اور تم نے آزادی کی اس نعمت اور خدا داد سلطنت کی اس دولت کو جاہ و اقتدار کی حصول اور حقیر و فانی مقاصد کی تکمیل کا ذریعہ بنایا، تم نے اپنے نفوس اور اپنے متعلقین، ملک کے شہریوں اور باشندوں پر خدا کی حکومت اور اسلام کا قانون جاری نہ کیا، اور تمہارے ملک اور تمہاری سلطنتیں اپنی تہذیب و معاشرت اور اپنے قانون و سیاست اور تمہارے حاکم اپنے اخلاق و سیرت اور اپنی تعلیم و تربیت میں غیر اسلامی سلطنتوں اور غیر مسلم حاکموں سے کوئی امتیاز نہیں رکھتے، تو تم آج دنیا کی ان قوموں کے سامنے، جن سے تم نے مسلمانوں کے لیے الگ خطہ زمین کا مطالبہ کیا اور کل خدا کی عدالت میں جہاں اس امانت کا ذرہ ذرہ حساب دینا پڑے گا، کیا جواب دو گے؟ خدا نے تم کو ایک ایسا نادر وزریں موقع عطا فرمایا ہے، جس کے انتظار میں چرخِ کھن نے سیکڑوں کروٹیں بدلیں، اور تاریخ اسلام میں ہزاروں صفحے اٹے، جس کی حسرت و آرزو میں خدا کے لاکھوں پاک نفس اور عالمی ہمت بندے دنیا سے چلے گئے، اس موقع کو اگر تم نے ضائع کر دیا، تو اس سے بڑا تاریخی سانحہ اور اس سے بڑھ کر حوصلہ شکن اور یاس انگیز واقعہ نہ ہوگا، بالاکوٹ کے ان شہیدوں کا جو ایک دور افتادہ بستی کے ایک گوشہ میں آسودہ خاک ہیں، ان سب لوگوں کے لیے جو اقتدار و اختیار کی نعمت سے سرفراز اور ایک آزاد اسلامی ملک کے باشندے ہیں پیغام ہے۔ ”فَهَلْ عَسَيْتُمْ إِنْ تَوَلَّيْتُمْ أَنْ تُفْسِدُوا فِي الْأَرْضِ وَتَقَطَّعُوا أَرْحَامَكُمْ“²

ماخوذ از ”سیرت سید احمد شہید“



¹ پھر ہم نے تم کو ان کے بعد زمین میں جانشین کیا تاکہ دیکھیں کہ تم کیسے عمل کرتے ہو۔ (یونس ۱۴)

² کیا یہ احتمال بھی ہے کہ اگر تمہاری حکومت ہو تو تم زمین میں فساد کرو اور قطع رحمی سے کام لو (محمد ۲۲)

بیہ نقیر شہینی

حضرت حاجی عبدالرحیم شہید رحمۃ اللہ علیہ

م ۱۲۴۶ھ

آپ سادات کرام روہ افغانستان سے ہیں۔ نام مولا کی طلب میں وطن سے نکلے۔ پہلے حضرت سید رحم علی شاہ صاحب (م ۱۲۰۴ھ) (ازاحفاد حضرت شاہ قمیص سادھوری قدس سرہ) سے جو مقام پنجلاہ انبالہ میں مقیم تھے مشرف بہ بیعت ہوئے اور عرصہ تک ریاضت میں مصروف رہ کر نسبت طریقہ قادریہ حاصل کی۔ بعد ازاں نسبت عشقیہ چشتیہ کا اکتساب حضرت شاہ عبدالباری امروہی قدس سرہ (م ۱۲۲۶ھ) سے کیا اور آخر میں بیعت جہاد باطریقت حضرت سید احمد شہید قدس سرہ (۱۲۴۶ھ) سے کی۔ (انوار العارفین، تحفۃ الابرار ص ۱۸۷ ج ۲، انوار العاشقین ص ۸۲)

ملفوظ حضرت حاجی امداد اللہ صاحب رحمۃ اللہ علیہ: ”مومن خاں صاحب مومن دہلوی مجھ سے فرماتے تھے کہ ایک بار چند حضرات شاہ عبدالعزیز صاحب رحمۃ اللہ علیہ سے حدیث پڑھ رہے تھے کہ تذکرہ اکابروں کا آگیا ہم لوگوں نے عرض کیا اب بھی کوئی ایسا اکابر ہے شاہ صاحب نے فرمایا کہ پرسوں کو ہمارے پاس فلاں حلیہ کا ایک شخص مسئلہ دریافت کرنے آئے گا وہ مرد کامل ہے۔ سمت اور وقت بھی معین کر دیا۔ ہم لوگ روز موعود پر زینت المساجد میں کہ دریا نے جمنائے کنارے واقع ہے ان کے اشتیاق میں بیٹھے تھے وقت مقررہ پر دریا کے کنارے اُسی حلیہ کے ایک بزرگ نمودار ہوئے اور سب ان کی زیارت سے مشرف ہوئے وہ بزرگ حضرت شاہ عبدالرحیم صاحب ولایتی تھے۔“

حضرت شاہ عبدالرحیم ولایتی قدس سرہ نے امیر المومنین امام المجاہدین حضرت سید احمد شہید سے اس وقت بیعت کا شرف حاصل کیا جب دو آجے کا مشہور تاریخی و تبلیغی دورہ کرتے ہوئے سید صاحب

سہارنپور میں رونق افروز ہوئے۔ اس تمام سفر میں شیخ الاسلام حضرت مولانا عبدالحی صاحب اور حجة الاسلام حضرت مولانا محمد اسماعیل شہید، ہرکاب تھے۔ ان کے مواعظ سے بہت اصلاح و انقلاب ہوا۔ اس ایک سفر نے وہ کام کیا جو بڑے بڑے مشائخ کا تزکیہ باطن اور بڑے بڑے علماء و مصلحین کی برسوں کی تربیت ظاہر کرتی ہے ہر ہر جگہ سینکڑوں آدمی متقی، متورع، عابد، متبع سنت اور ربانی بن گئے۔

(سیرۃ سید احمد شہیدؒ ص ۱۳۴ ج ۱)

سہارنپور میں حضرت سید صاحب کا والہانہ عقیدت سے خیر مقدم کیا گیا۔ مولف سیرۃ سید احمد شہیدؒ منظومہ السعداء کے حوالے سے تحریر فرماتے ہیں:

سہارنپور سے باہر ایک جم غفیر استقبال کے لئے موجود تھا۔ آپ نے مغرب کی نماز مسجد ابونبی میں پڑھی۔ اس کے ایک حجرے میں حاجی عبدالرحیم صاحب ولایتی رہتے تھے جو بڑے مشائخ میں سے تھے۔ سینکڑوں آدمی ان کے مرید تھے۔ انہوں نے اپنے تمام مریدوں کے ساتھ بیعت کی اور اپنے تمام نیاز مندوں کو بلا کر کہہ دیا کہ سب آپ سے بیعت ہو جاؤ، ایسا مرشد کامل پھر ملنا مشکل ہے۔ تہائی رات تک بیعت کرنے والوں سے آپ کو فرصت نہیں ہوئی۔ دو روز تک انہیں کے گھر دعوت رہی۔

(سیرۃ سید احمد شہیدؒ ص ۱۳۴ ج ۱)

”نقش حیات“ میں اس تاریخی ملاقات کا ذکر حضرت مولانا محمود حسن صاحب دیوبندی رحمۃ اللہ علیہ کی زبان صدق ترجمان کے حوالے سے ان الفاظ میں کیا گیا ہے:

”حضرت سید صاحب اپنے دورہ تبلیغ میں حضرت شاہ حاجی عبدالرحیم صاحب ولایتی پیر و مرشد حضرت میانجیور رحمۃ اللہ علیہ سے ملاقی ہوئے تو منجملہ اور لوگوں کے خود حضرت شاہ صاحب نے بھی حضرت سید احمد شہیدؒ کے ہاتھ پر بیعت فرمائی (دراں حالیکہ وہ خود صاحب ارشاد مکمل تھے اور ہزاروں آدمی ان کے مرید تھے) اور فرمایا کہ واقعہ میں مجھے کسی کے ہاتھ پر بیعت کرنے کی حاجت نہیں، مگر میں جناب رسول اللہ ﷺ کی خوشنودی اسی میں ہی دیکھتا ہوں (نظر کشفی سے) اور اسی لیے بیعت ہوتا ہوں پھر (خلوت ہوئی) اور دونوں حضرات فیوض روحانیہ کا اکتساب کرنے کے لیے حجرہ میں چلے گئے۔ جب نکلے تو سید صاحب پر نسبت چشتیہ اور گریہ و بکا کا غلبہ ہوا اور حضرت شاہ عبدالرحیم ولایتی پر نسبت نقشبندیہ کا۔ (۲ ج)

مسجد ابونبی میں حضرت مولانا شاہ محمد اسماعیل شہیدؒ کا وعظ بھی ہوا آج بھی اس مسجد کے اندر درمیانی دروازے میں چند اینٹیں نمایاں طور پر لگی ہوئی ہیں، کہتے ہیں کہ یہیں کھڑے ہو کر حضرت شاہ اسماعیل شہیدؒ نے وعظ فرمایا تھا۔ وہ حجرہ آج بھی موجود ہے جس میں حضرت شاہ عبدالرحیم ولایتیؒ رہتے تھے۔ اسی میں حضرت سید احمد شہیدؒ سے ملاقاتیں رہیں۔ راقم سطور شوال ۱۳۹۰ھ میں اس مسجد اور حجرے کی زیارت سے چند بار مشرف ہو چکا ہے۔

حضرت شاہ عبدالرحیم صاحب ولایتیؒ نے اپنے مرید مخلص حضرت میانجیو نور محمد جھنجھانویؒ کو بھی لوہاری سے سہارنپور بلایا اور اپنے سامنے حضرت سید احمد شہیدؒ کے دست حق پرست پر بیعت کرایا۔ اور اجازت و شجرات بھی عطا کیے گئے۔ حضرت شیخ محمد محدث تھانوی (مرید و غلیفہ حضرت میانجیو صاحب جھنجھانویؒ) اپنی تالیف ”انوار محمدی“ میں رقمطراز ہیں:

حضرت حاجی صاحب دادا پیر، حاجی عبدالرحیم مصدر اللوصاف بحضرت شیخ المشائخ میانجیو صاحب پیرو مرشد م تحریر فرمودہ از سہارنپور بمقام لوہاری ارسال داشتند، ہنگام رونق افروزی آنجناب نزد جناب میر صاحب حضرت سید احمد صاحب و قبلہ دادا پیر قدس اسرار ہم در بلدہ سہارنپور در ہمال زماں حاجی صاحب قبلہ مدوح قدس سرہ پیرو مرشد میانجیو صاحب قبلہ را روی بروی خود بیعت از سید صاحب مدوح کنا نیدند و اجازۃ و شجرات عنایت شدند۔“ (ص ۳۵، مطبع صنیائی میرٹھ ۱۲۹۱ھ)

دو آجے کا تبلیغی دورہ مکمل کرنے کے بعد حضرت سید احمد شہیدؒ اپنے وطن رائے بریلی تشریف لے گئے اور کچھ عرصہ قیام فرمایا۔ یہ زمانہ بڑے روحانی و علمی فیوض و برکات کا زمانہ تھا۔ حضرت سید صاحبؒ کا وجود علماء و مشائخ ہندوستان کا اجتماع، یکسوئی، یہ سب نعمتیں جمع تھیں۔ ایک غیر معروف چھوٹا سا گاؤں کھکشاں بن گیا تھا، جس کی زمیں پر چاند کے ساتھ سارے روشن ستارے اتر آئے تھے۔ ہندوستان کے نامور علماء و مشائخ حجة الاسلام مولانا محمد اسماعیل صاحب شہیدؒ، شیخ الاسلام مولانا عبدالحی صاحب، قطب وقت مولانا محمد یوسف صاحب پھلتی (نبیرہ حضرت شاہ اہل اللہ صاحبؒ) شیخ المشائخ حضرت حاجی عبدالرحیم صاحب ولایتی (شیخ الشیخ حضرت حاجی امداد اللہ مہاجر مکی) حضرت شاہ ابوسعید صاحب (غلیفہ حضرت شاہ غلام علی صاحب) ایک وقت میں جمع ہوئے۔

(سیرۃ سید احمد شہید ص ۱۵۱ ج ۱)

حضرت سید صاحب کا تقریباً ایک سال رائے بریلی میں قیام رہا۔ اس قیام کے اہم واقعات میں سے جہاد کی تیاری عسکری مشق و تربیت کا اہتمام ہے۔

”سیرۃ سید احمد شہید“ میں ہے:

”یوں تو عبادت و سلوک کے ساتھ جہاد کی تیاری آپ ہمیشہ کرتے رہتے تھے لیکن اس قیام میں اس طرف سب سے زیادہ توجہ تھی۔ جہاد کی ضرورت کا احساس روز بروز بڑھتا جاتا تھا اور یہ کاٹا تھا، جو آپ کو برابر بے چین رکھتا تھا۔ دن رات اسی کا خیال رہتا تھا۔ زیادہ تر یہی مشاغل بھی رہتے۔ آپ اکثر اسلحہ لگاتے تاکہ دوسروں کو اسکی اہمیت معلوم ہو اور شوق ہو۔ دوسروں کو بھی اسکی ترغیب دیتے۔“

(ص ۱۹۵ ج ۱)

جب فنونِ حرب کی مشق و تعلیم میں زیادہ انہماک ہوا اور زیادہ ترقوت اسی میں صرف ہونے لگا، یہاں تک کہ سلوک کے کاموں میں کمی ہونے لگی، تو رفقاء نے آپس میں گفتگو کرنی شروع کی اور مشورہ کیا کہ مولانا محمد یوسف صاحب پھلتی اس بارے میں سید صاحب سے گفتگو کریں اور جماعت کے ان خیالات کی اطلاع دیں۔ مولانا نے سید صاحب سے عرض کیا، سید صاحب نے آپ کو جواب دیا کہ:

”ان دنوں اس سے افضل کام ہم کو درپیش ہے۔ اسی میں ہمارا دل مشغول ہے، وہ جہاد فی سبیل اللہ کے لیے تیاری ہے۔ اس کے سامنے اس حال کی کچھ حقیقت نہیں، وہ کام یعنی تحصیل علم سلوک اس کام کے تابع ہے۔ اگر کوئی تمام دن روزہ رکھے، تمام رات عبادت و ریاضت میں گزارے اور نوافل پڑھتے پڑھتے پیروں میں درم آجائے اور دوسرا شخص جہاد کی نیت سے ایک گھڑی بھی بارود اڑائے تاکہ کفار کے مقابلے میں بندوق لگائے آنکھ نہ چپکے تو وہ عابد اس مجاہد کے رتبے کو ہرگز نہیں پہنچ سکتا۔ اور وہ کام (سلوک و تصوف) اس وقت کا ہے، جب اس کام (تیاری جہاد) سے فارغ البال ہو۔ اب جو پندرہ سولہ روز سے نماز یا مراقبے میں دوسرے انوار کی ترقی معلوم ہوتی ہے، وہ اسی کاروبار کے طفیل سے ہے۔ کوئی بھائی جہاد کی نیت سے تیر اندازی کرتا ہے، کوئی بندوق لگاتا ہے، کوئی پھری گد کا کھیتا ہے، کوئی ڈنٹر پیتا ہے۔ اگر ہم اس کام کی اس وقت تعلیم کریں تو ہمارے یہ بھائی اس کام سے جاتے رہیں۔ یوسف جی، تم خود اپنا حال دیکھو کہ گردن ڈالے ہوئے ایک عالم سکوت میں رہتے ہو۔ اسی طرح اور لوگ بھی کوئی کھبل اوڑھے مسجد کے کونے میں بیٹھا ہے، کوئی چادر لپیٹے حجرے میں بیٹھا ہے،

کوئی جنگل جا کر مراقبہ کرتا ہے کوئی ندی کنارے گڑھا کھود کر بیٹھا رہتا ہے۔ ان صاحبوں سے توجہ داد کا کام ہونا مشکل ہے۔ تم ہمارے بھائیوں کو سمجھاؤ کہ اب اسی کام میں دل لگائیں۔ یہی بہتر ہے۔ حاجی عبدالرحیم صاحب سے مشورہ کر کے جواب دو” (سیرۃ سید احمد شہید ص ۱۹۶ - ۱۹۷ ج ۱)

حضرت حاجی عبدالرحیم صاحب کا بیان: حضرت حاجی عبدالرحیم صاحب نے جب یہ سنا تو پہلے اپنا حال بیان کیا کہ جب مجھ کو حضرت سید صاحب سے بیعت نہ تھی۔ اپنے مشائخ کے طور و طریق پر تھا، چلہ کشی کرتا تھا، جو کی روٹی کھاتا تھا، موٹے کپڑے پہنتا تھا، میرے صدامرید تھے اور جو درویش کا طالب میرے پاس آتا، اس کو تعلیم کرتا تھا اور کسی سے کچھ غرض نہیں رکھتا تھا، جو کوئی اپنے مطلب کے لیے دوچار کو س یا دو ایک منزل لے جانے کی درخواست کرتا، اللہ فی اللہ چلا جاتا تھا اور میری نسبت کا یہ طور تھا کہ اگر آدھ کو س یا کو س بھر سے کسی پر توجہ کی نظر ڈالتا تھا، تو اسی جگہ اس کو حال آجاتا اور بعض بعض باتیں مجھ میں اس سے بڑھ کر تھیں اور میں اپنے اس حال میں بہت خوش تھا اور میرے مریدوں میں بعض بعض صاحب تاثیر تھے، باوجود ان سب باتوں کے جب اللہ تعالیٰ نے ان سید صاحب کو سہارنپور پہنچایا اور مجھ سے ملایا اور مجھ کو توفیق دی کہ میں نے آپ کے دست مبارک پر بیعت کی اور ان کا طریقہ دیکھا، اس وقت اپنے نزدیک مجھ کو یہ خیال ہوا کہ اگر میں اس حالت میں مرجاتا، تو میری بری موت ہوتی، پھر میں نے اپنے سب مریدوں سے کہا کہ اگر تم اپنی عاقبت بخیر چاہتے ہو، تو اب دوسری مرتبہ ان سید صاحب کے ہاتھ پر بیعت کرو یا اس عقیدے سے میری ہی بیعت کرو، اور جو نہ کرے گا، وہ جانے۔ میں نے آگاہ کر دیا ہے۔ اس کا مؤاخذہ قیامت کے روز مجھ سے نہیں۔ پھر سب نے دوبارہ بیعت کی۔ سو میں نے تمام عیش و آرام اور ناموس و نام ترک کر کے سید صاحب کے یہاں کی محنت و مشقت و تنگی و کلفت اختیار کی۔ اینٹیں بھی بناتا ہوں، دیوار بھی اٹھاتا ہوں، گھاس بھی چھینتا ہوں، لکڑی بھی چیرتا ہوں اور ہر طرح کے کام کرتا ہوں۔ مگر اللہ تعالیٰ نے اپنے فضل سے اس کاروبار کی بدولت جو نعمت دی اور خیر و برکت عطا کی، اس کے دسویں حصے کے برابر ان اول معاملات کی تمام خیر و برکت کو نہیں پاتا ہوں۔ اگر ایسا نہ ہوتا تو اس راحت کو چھوڑ کر یہ محنت کیوں اختیار کی؟ سو میری صلاح اس بارے میں یہی ہے کہ تم اپنا سارا کاروبار حضرت پر چھوڑو۔ وہی جو کچھ بہتر جان کر تم کو فرمائیں، اسی کو مانو اور اپنی بہتری اسی میں سمجھو اور اپنی ناقص رائے کو اس میں دخل نہ دو۔“

حاجی صاحب چونکہ فنِ سلوک اور قوتِ نسبت میں مسلم تھے اور مشہور شیخ اور عارف تھے۔ اس لیے ان کی تقریر سن کر سب لوگ خاموش ہو گئے اور مقدماتِ جہاد میں دل و جان سے مشغول ہو گئے۔ دن رات یہی مشغلہ تھا۔ بھرماری، تیر اندازی کرتے، چورنگ لگاتے اور فنونِ سپہ گری کی پوری مشق کرتے تھے۔ سیرۃ سید احمد شہید ص ۱۹ - ۱۹۸ ج ۱، بحوالہ وقائع احمدی ص ۴۳۸ ج ۲)

اس پورے واقعہ سے یہ بات واضح ہوتی ہے کہ حضرت شاہ عبدالرحیم ولایتیؒ دل و جان سے حضرت سید صاحب کے عاشق تھے اور ان کی نظر میں حضرت سید صاحبؒ کا مرتبہ و مقام نہایت درجہ رفیع و بلند تھا۔ ادھر حضرت سید صاحبؒ بھی حضرت شاہ عبدالرحیم صاحب ولایتیؒ کو ایک عالی نسبت شیخ طریقت جانتے تھے اور اس سلسلے میں ان کو صائب الرائے مانتے تھے۔ یہی وجہ ہے کہ تربیتِ سلوک کے لیے بعض خاص مسترشدین کو بھی ان کے سپرد فرما دیا کرتے تھے۔

کلکتہ میں ایک پیر زادے تھے۔ خلافِ مشروع امور سے اجتناب نہیں کرتے تھے۔ حضرت سید صاحبؒ سفر حج پر جاتے ہوئے کلکتہ ٹھہرے تو وہ پیر زادے متاثر ہو کر بیعت ہو گئے۔ اور منہایت سے توبہ کی۔ حضرت سید صاحبؒ نے ایک دن کے بعد ان کو ایک کرنا دیا اور پگڑی عنایت فرمائی، مولانا عبدالحی صاحبؒ سے خلافت نامہ لکھوا کر انھیں دیا۔ اور ان کو حضرت حاجی شاہ عبدالرحیم صاحبؒ کے سپرد کر دیا۔ ایک دن انھوں نے سید صاحبؒ سے عرض کی کہ مجھ پر اللہ تعالیٰ نے بڑی عنایت کی اللہ تعالیٰ نے اس شہر میں آپ کو گویا میری ہی ہدایت کے لیے بھیجا ہے۔

(سیرۃ سید احمد شہید ص ۳۰۱ ج ۱)

ایک اور واقعے سے بھی ثابت ہوتا ہے کہ حضرت حاجی عبدالرحیم صاحبؒ حضرت امیر المومنینؒ کی جانب سے اہم خدمات بھی انجام دیتے تھے، چنانچہ جب لشکرِ اسلام ہجرت کا سفر طے کرتا ہوا راجستان کے راستے سے سندھ پہنچا تو امیرانِ سندھ کی عملداری کا آغاز ہو گیا، حضرت سید صاحبؒ عمر کوٹ جانا چاہتے تھے، چنانچہ حضرت حاجی عبدالرحیم صاحبؒ کو اجازت نامہ حاصل کرنے کے لئے قلعہ ار کے پاس بھیجا۔ صوبہ سرحد پہنچ کر بھی حضرت حاجی صاحبؒ خاص خاص خدمات پر فائز رہے۔

(سیرۃ سید احمد شہید ص ۲۹۶)

منظورۃ السعداء میں ہے: کالاباغ کی راہ سے ڈیرہ اسماعیل خاں کو جہاں نواب اسماعیل خاں کا لشکر شہر کے باہر اتر ا ہوا تھا، حاجی عبدالرحیم صاحبؒ حضرت امیر المومنینؒ کی اجازت سے اس لشکر میں

اقامت رکھتے تھے تاکہ ہندوستان سے آنے والے جہادی قافلے ڈیرہ اسماعیل خاں جو کہ مقامِ مقدّوس ہے نہ جانیں بلکہ اُس سے بالابالاسمت جنوب کی جانب ہو کر گزریں۔ (ص ۱۲۴)

حضرت سید صاحبؒ کی نگاہ میں حضرت حاجی عبدالرحیم صاحبؒ کی بڑی قدر و منزلت تھی ذیل کے واقعہ سے اس کا بخوبی اندازہ کیا جاسکتا ہے۔

منظورۃ السعداء میں ہے کہ:

(درمک معظمہ) آنجناب حضرت امیر المومنینؒ اپنی رہائش گاہ میں تشریف فرما تھے کہ حاجی عمر جو حاجی عبدالرحیم صاحبؒ کے رفیق تھے اور نہایت درجہ صلح و سعید و عابد و زاہد اور متقی تھے، حضرت امیر المومنینؒ کی خدمت میں حاضری کا شرف حاصل کرنے آئے۔ آپ نے ان کی عزت و توقیر زیادہ سے زیادہ فرمائی اور ان کی توصیف میں حضرت امیر المومنینؒ کی زبان مبارک سے یہ کلمہ صادر ہوا کہ ان جیسے لوگوں سے ملائک بھی شرم رکھتے ہیں اور ان جیسے لوگ وہ ہیں جو ملائک پر شرف رکھتے ہیں۔

(منظورۃ السعداء ص ۱۱۰)

حضرت سید احمد شہیدؒ سے بیعت و تعلق کا پہلا اثر عقیدے کی صحت و صفائی اور توحید و سنت میں پختگی کی شکل میں ظاہر ہوتا تھا اور وہ اثر اکثر متحدی اور بہت طاقتور ہوا کرتا تھا۔ حضرت شاہ عبدالرحیم صاحبؒ ولایتی سہارنپور میں حضرت سید صاحبؒ کے حلقہء ارادت میں داخل ہوتے ہی ایسے متاثر ہوئے کہ وہ اس کے مستقل داعی بن گئے۔

ارواحِ ثلاثہ میں ہے کہ شاہ عبدالرحیم صاحبؒ رائیپوریؒ فرماتے تھے کہ شاہ عبدالرحیم صاحبؒ ولایتیؒ سے جو لوگ اُن کے سید صاحبؒ سے بیعت ہونے کے بعد بیعت ہوئے اُن کی حالت نہایت اچھی تھی اور اُن پر اتباعِ سنت نہایت غالب تھا اور جو لوگ سید صاحبؒ کی بیعت سے پہلے بیعت ہوئے ان کی حالت اس درجہ نہ تھی نیز مولانا رائیپوریؒ نے فرمایا کہ جب شاہ عبدالرحیم صاحبؒ سید صاحبؒ سے بیعت ہو چکے تو اس کے بعد وہ سادھورہ تشریف لے گئے اور وہاں تشریف لے جا کر اپنے سابق پیر صاحبؒ کے خدام کو اور نیز قصبہ کے عوام و خواص کو بلا کر ایک جملہ کیا اور اس جملہ میں آپؒ نے فرمایا کہ میرے پیر صاحبؒ کا عرس گو پہلے بھی ہوتا تھا مگر ترقی اسے میں نے دی تھی اور موجودہ حالت اس کی

میری کوشش سے ہوئی ہے مگر اب اللہ تعالیٰ نے مجھے ہدایت دی ہے اور میری سمجھ میں اس کی برائی آگئی ہے اس لئے میں آپ صاحبان سے درخواست کرتا ہوں کہ اس عرس کو موقوف کر دیا جائے۔

(ارواحِ ثلاثہ ص ۱۶۶)

آپ نے اس زمانے میں اپنے خلیفہ میانجی نور محمد صاحب جھنجھائی کو جو اجازت نامہ لکھا ہے، اس کے لفظ لفظ سے یہ اثر ظاہر ہوتا ہے تحریر فرماتے ہیں:

اجازت نامہ:

”از حاجی عبدالرحیم بخدمت میانجیو صاحب،
مہربان مخلصان میانجیو نور محمد صاحب
بعد سلام مسنون الاسلام کے معلوم ہو کہ
ضروری مدعا یہ ہے کہ آپ کو (بیعت
لینے کی) اجازت ہے، جو آپ سے بیعت
کا ارادہ کرے، آپ پورے اطمینان قلب
کے ساتھ طالبین کو بیعت و تلقین فرمائیں۔
اس معاملے میں ہرگز تکلف سے کام نہ لیں۔ اور
کسی مخالف و سوسے اور خطرے کو دل میں جگہ نہ
دیں۔“

مہربان مخلصان میانجیو نور محمد صاحب
بعد سلام مسنون الاسلام مکشوف ضمیر آنکہ
مدعاے ضروری آنکہ آل صاحب را اجازت
است ہر کے کہ ارادہ بیعت ازال
مہربان دارو، آل مخلص بہ دل جمعی
تمام بیعت و تلقین بطلبین کردہ مانند۔
دریں امر ہر گز در گزرواندارند، و وسوسہ
و خطرہ مخالف ایں معنی را اصلاً بدل
راہ نہ ہند و از اہم مقاصد و اعظم
مرادات آنست کہ انسان خود بذاتہ مستحکم
علی الشریعۃ بظاہر و باطن ہر وقت مانند و از
بدعت و شرک بہر کیف پاک باشد و ہمچنین
برائے دیگر مومنین مخلصین ابتداء ملحوظ خاطر
ماند اللہ بس! زیادہ خیریت والسلام۔

اہم مقصد و مطلوب یہ ہے کہ انسان خود بذاتہ
شریعت پر ثابت قدم ظاہر و باطناً ہر وقت رہے
اور ہر طرف کے شرک و بدعت سے پاک رہے۔
اسی طرح سے دوسرے مومنین مخلصین کی ہدایت
اس کے پیش نظر رہے، زیادہ خیریت والسلام۔
یاد رہے کہ شرک فقط یہی نہیں کہ غیر اللہ کو
خدا سمجھے۔ شرک کی کئی قسمیں ہیں:
شرک فی العبادۃ، وہ یہ ہے کہ جو افعال

و شرک فقط ہمیں نیست کہ غیر خدا را خدا
گوید۔ بلکہ شرک را اقسام است شرک فی

خدا کی تعظیم کے لیے مقرر کیے گئے ہیں، ان کو اللہ کے سوا کسی اور کے لیے بجالانے جیسے سجدہ۔ مشرک فی العلم، اور وہ یہ ہے کہ خدا کے سوا کسی اور کو عالم الغیب سمجھے جیسے کہ اس زمانے کے جملہ سمجھتے ہیں، مثلاً ہم جو کچھ کہتے ہیں ہمارا پیر سنتا ہے مشرک فی القدرة، اور وہ یہ ہے کہ دوسرے کے لیے اللہ تعالیٰ کی سی قدرت ثابت کر دے مثلاً یوں کہے کہ میرا یہ لڑکا فلاں پیر زادے کا عطا کیا ہوا ہے یا میری روزی فلاں پیر دیتا ہے۔

اور بدعت یہ ہے کہ اس شریعت میں، جو پیغمبر علیہ الصلوٰۃ والسلام سے ثابت ہے، کچھ زیادتی کمی کرے۔ چنانچہ رکعت میں ایک رکوع اور سجدے دو مشروع ہیں۔ کوئی تین کر دے اور سمجھے کہ زیادتی عبادت ہے، یا کمی کرے، چنانچہ ایک رکوع ایک سجدہ کرے اور کہے کہ میں نے عبادت کی ہے۔ یہ دونوں شرع کے نزدیک مردود ہیں۔ فقط حکیم مُغِیْث الدین کی طرف سے اور کاتب الحروف امان اللہ کی طرف سے سلام شوق پہنچے۔

العبادة وآل آنت کہ افعال برائے تعظیم خدا مشروع اند برائے غیر خدا بعمل آر، چنانچہ سجدہ۔ و مشرک فی العلم وآل آنت کہ عالم غیب سوائے خداے تعالیٰ دیگرے راد اند۔ چنانچہ جہاں میں زمانہ دانند، آتچہ می گوئیم پیر مای شنوند۔ و مشرک فی القدرة، آن آنت کہ دیگرے را مثل قدرة خداے تعالیٰ ثابت کند مثلاً بگوید کہ این فرزند مرا فلاں پیر زادہ دادہ است یا رزقم فلاں پیر می دہد۔ و بدعت آنت کہ در شریعت کہ از پیغمبر علیہ الصلوٰۃ والسلام ثابت گردیدہ برآل زیادتی کمی نماید چنانچہ سجدہ و رکوع در رکعت دو مشروع اند، کہ سہ کند و فہم کہ زیادہ عبادت است و یا کمی کند چنانچہ یک رکوع یا سجدہ او، گوید کہ من عبادت کردم۔ این ہر دو عند الشرع مردود اند، فقط۔ از حکیم مغیث الدین سلام شوق مطالعہ باذکاتب الحروف امان اللہ سلام شوق مطالعہ باد! ¹

حضرت حاجی شاہ عبدالرحیم صاحب ولایتی حضرت امیر المومنین سید احمد شہید کی محبت میں ایسے فریفتہ

و وارفتہ ہوئے کہ حضرت شمس تبریزی اور مولانا روم کے جذبہ و عشق کی یاد تازہ کردی انہوں نے اپنی مسند بیعت و ارشاد چھوڑ چھاڑ کر حضرت سید صاحبؒ کی مستقل معیت اختیار کر لی تھی اور سفر و حضر میں ہمیشہ ساتھ رہتے تھے سفر حج بھی اکٹھا کیا، پھر ہجرت جہاد میں مردانہ وار ساتھ رہے حتیٰ کہ سید صاحب کے ہمراہ مایار کی جنگ میں شہید ہو کر سرفرازی حاصل کی۔

حضرت شیخ محمد تھانوی قدس سرہ ”انوار محمدی“ میں تحریر فرماتے ہیں:

حضرت شاہ عبد الرحیم صاحب ولایتی مجاہد غازی شہید کہ در لشکرِ ظفر پیکر حضرت سید احمد صاحب قبلہ دو جہاں مصدر البیان در ولایت خراسان مشرب شہادت نوشید قدس اللہ سرہ العزیز۔

(ص ۳۰)

لشکر اسلام کیخلاف سکھوں کے ایما پر درانیوں نے لشکر کشی کی۔ ان کی پیادہ بٹالین کا ایک افسر ”کیول“ نامی فرنگی تھا۔

”منظورہ“ میں ہے کہ جس وقت سید صاحبؒ کی جماعت پر درانی سواروں اور پیادوں کا حملہ ہوا، چونکہ ان کا ہجوم بہت تھا اور سید صاحبؒ کے ساتھ کے پیادے تھوڑے تھے، حاجی عبد الرحیم خاں مرحوم جو ایک مرد درویش اور سید صاحبؒ کے محب جاں نثار تھے، فرط محبت سے تاب نہ لاسکے اور سواروں کو لٹکار کر کہا کہ عزیزو، درانیوں کے اس انبوه عظیم نے امیر المومنین کی جماعت قلیل پر حملہ کیا ہے، اگر آپ ہی نہ رہے، تو زندگی کا کیا مزہ؟ آؤ، بائیں جانب سے حملہ کریں۔ یہ سوار چونکہ تعداد میں تھوڑے تھے اور درانی تین ہزار سے کم نہ تھے، مقابلہ کی تاب نہ لاسکے، اس حالت میں حاجی عبد الرحیم، سید ابو محمد، شیخ عبد الحکیم وغیرہ نے شہادت پائی اور سید موسیٰ اور رسالدار عبد الحمید خاں سخت زخمی ہو کر گھوڑے کی پیٹھ سے گرے۔ درانی سوار جتنی بار پیادوں کے مقابلے سے پسپا ہوتے تھے، انہیں سواروں پر گرتے تھے۔

(سیرۃ سید احمد شہید ص ۲۵۵ حصہ دوم)

منظورۃ السعداء میں ہے کہ درانیوں کے لشکر میں تحمینا چار ہزار پیادے اور آٹھ ہزار سوار تھے۔ اور حضرت امیر المومنین کے ہمراہی اس وقت ہندی و ملکی تین ہزار پیادے اور پانچ سو سوار تھے۔ مایار کی جنگ میں لشکر اسلام کو فتح ہوئی چالیس (۴۰) غازیوں کے قریب شہید ہوئے۔ درانیوں کو

شکست فاش ہوئی اُن کے اسی (۸۰) آدمی مارے گئے۔ لشکرِ اسلام کے شہیدوں کے چند نام حسب ذیل ہیں: شیخ عبدالرحمن رائے بریلوی، میر رستم علی چکنا نوی، مولوی عبدالرحمن تورو کے۔ حاجی عبدالرحیم پکھلی والے۔ (حضرت حاجی عبدالرحیم ولایتی، میانجی نور محمد جھنجھانوی رحمہ اللہ کے شیخ اور سلسلہ صابریہ امدادیہ کے رکنِ رکن ہیں) شیخ عبدالحکیم پھلتی۔ کریم بخش گھاٹم پوری رحمہم اللہ تعالیٰ۔

تورو میں تدفین: شاہ اسماعیل نے تورو سے باہر شمال و مشرقی کوٹنے میں ایک بڑی قبر کھدوائی اور تمام لاشوں کو مندرجہ ذیل ترتیب سے رکھا: سب سے آگے قبلہ رخ حاجی عبدالرحیم پکھلی والے، (غالباً حضرت شاہ عبدالرحیم ولایتی پکھلی کے علاقے میں لشکرِ اسلام کی خدمات سرانجام دیتے تھے، پکھلی ہزارہ کے علاقے میں واقع ہے۔) ان کے ساتھ سید ابو محمد نصیر آبادی، پھر میر رستم علی، شیخ عبدالحکیم پھلتی، فضل الرحمن، مولوی عبدالرحمن ساکن تورو، کریم بخش اور باقی حضرات۔ سب کے بعد عبدالرحمن رائے بریلوی کی لاش رکھی گئی جنہیں کفن بھی پہنایا گیا تھا باقی تمام اصحاب کو بلا غسل و کفن ن کے لباسوں میں بہ دستور رکھ دیا گیا۔ مولانا نے فرمایا ان کے عماموں کا ایک سر لے کر منہ ڈھانپ دیے جائیں۔

شہداء کی تدفین اور دعا: شہداء کو دفن کے لیے لایا گیا۔ مولانا محمد اسماعیل صاحب نے فرمایا سب کے چہرے ان کے عماموں سے چھپا دو اور ان کے کپڑے دیکھ لو۔ جو کچھ پیدہ روپیہ وغیرہ بندھا ہو، اسکو کھول لو۔ کسی شخص نے قبر میں اُتر کر ان کے چہرے ڈھک دیے اور پنگے وغیرہ ٹٹوں لیے۔ پھر کئی آدمی ایک بڑی سی چادر قبر کے منہ پر تان کر کھڑے ہو گئے اور سب مٹی دینے لگے۔ تختے بنگے کچھ نہیں رکھے گئے اسی طرح صرف مٹی سے توپ دیا۔ اس کے بعد مولانا صاحب اور سب نے مل کر بہت دیر تک ان سب کے لیے دعاء مغفرت کی۔ جو لوگ شریک دفن تھے، محبت سے روتے جاتے تھے اور کہتے تھے کہ یہ لوگ تو جس مراد کو آئے تھے، اس مراد کو پہنچے، ہم لوگوں کو بھی اللہ تعالیٰ ایسی شہادت نصیب کرے۔ تھوڑی دیر کے بعد مغرب کی اذان ہوئی۔ سب نے سید صاحب کے پیچھے نماز پڑھی۔ نماز کے بعد آپ نے بہت دیر تک سر بر منہ ہو کر ان شہیدوں کی مغفرت کے واسطے دعا کی۔ (سیرت سید احمد شید)

(۳۱ دسمبر ۲۰۰۲ء کو راقم سطور اپنے چند رفقاء کے ساتھ اس تربتِ مبارک کی زیارت سے مشرف ہوا۔) یہ واقعہ عجیب قدرتی اتفاق ہے کہ جس مبارک تبلیغی سفر میں حضرت حاجی امداد اللہ صاحب کم سنی کے عالم میں حضرت سید احمد شہید کی گود میں دیے گئے اور سید صاحب نے انہیں بیعت تبرک میں

قبول فرمایا اسی سفر میں چند ہی روز بعد حاجی صاحب کے دادا پیر حضرت شاہ عبدالرحیم صاحب ولایتی اور پیر و مرشد حضرت میانجیو نور محمد صاحب جھنجھا نوی بھی حضرت سید صاحب کی بیعت و اجازت سے مشرف ہوئے۔

الحاصل حضرت حاجی امداد اللہ صاحب مہاجر مکی بنفس نفیس، ان کے مرشد اول حضرت مولانا سید نصیر الدین دہلوی، مرشد ثانی حضرت میانجیو نور محمد صاحب جھنجھا نوی رحمہ اللہ اور پھر دادا پیر حضرت حاجی عبدالرحیم ولایتی شہید رحمۃ اللہ علیہ سب کے سب امیر المومنین امام المجاہدین حضرت سید احمد شہید قدس سرہ کے حلقہ عقیدت و ارادت اور سلسلہ بیعت و ارشاد سے وابستہ ہیں۔ ذلک فضل اللہ یوتیہ من یشاء واللہ ذوالفضل العظیم۔

ایں سلسلہ طلائے ناب است این خانہ تمام آفتاب است

حضرت حاجی عبدالرحیم صاحب کے مرشد ثانی حضرت شاہ عبدالباری کے جانشین حضرت شاہ رحمن بخش بھی حضرت سید صاحب کے لشکر اسلام کو امداد بھیجتے رہے۔

جنگ مایار کی تاریخ "سیرت سید احمد شہید" اور "سید احمد شہید" دونوں کتابوں میں مذکور نہیں۔ البتہ سید موسیٰ بن سید احمد علی (ہمشیر زادہ حضرت سید صاحب) جو جنگ مایار میں شدید زخمی ہو گئے تھے، اور اُن کو پنچار پہنچا دیا گیا تھا، "متظورة السعداء" میں ہے بزخمیری میں (غالباً رجب ۱۲۴۶ھ میں) سید موسیٰ کے انتقال کی خبر پہنچی اس سے معلوم ہوتا ہے کہ مایار کی جنگ رجب ۱۲۴۶ھ سے پہلے واقع ہوئی۔

"تحفة الأبرار" میں حضرت حاجی عبدالرحیم ولایتی کی تاریخ وفات ۲۱ رمضان المبارک ۱۲۴۶ھ مندرج ہے بعض حضرات نے حضرت حاجی عبدالرحیم صاحب کی شہادت بالاکوٹ میں لکھی ہے جو درست نہیں بلکہ آپ اپنے شیخ و مرشد حضرت سید احمد شہید کی حیات مبارکہ میں ہی شہادت سے سرفراز ہو کر خواجہ میر درد کے اس شعر کے مصداق ہوئے۔

جو تجھ بن نہ جینے کو کہتے تھے ہم سو اس عہد کو ہم وفا کر چلے

(ماخوذ از "سید احمد شہید کے روحانی رشتے")



سید نصیر الدین

حضرت سید نصیر الدین دہلوی رحمۃ اللہ علیہ

۱۲۵۶ھ

حضرت مولانا سید نصیر الدین رحمۃ اللہ علیہ جامع کمالات بزرگ تھے۔ آپ کو مجدد و مشرف کی متعدد نسبتیں حاصل تھیں۔ آپ حضرت سید ناصر الدین تھانی سری سونی پتی کی اولاد سے تھے۔ حضرت شاہ رفیع الدین محدث دہلوی رحمۃ اللہ علیہ کے نواسے، حضرت شاہ عبدالعزیز صاحب رحمۃ اللہ علیہ کے شاگرد عزیز، حضرت شاہ محمد اسحق رحمۃ اللہ علیہ کے داماد، حضرت شاہ محمد آفاق مجددی رحمۃ اللہ علیہ کے مرید و خلیفہ اور حضرت سید احمد شہید رحمۃ اللہ علیہ کی تحریک جہاد کے رکن رکین تھے۔

۱۲۴۰ھ میں حضرت شاہ محمد اسحق رحمۃ اللہ علیہ وعظ فرماتے تھے تو مولانا نصیر الدین صاحب مدرسے کے دروازے پر فراہی زراعات میں مصروف رہتے تھے۔ آخر آپ نے خود جہاد کا عزم کر لیا۔ (سرگزشت مجاہدین ص ۱۲۰)

آپ حضرت حاجی امداد اللہ مہاجر مکی رحمۃ اللہ علیہ کے مرشد اول تھے۔

حضرت حاجی صاحب فرماتے ہیں کہ میں حضرت مولانا نصیر الدین صاحب کی خدمت میں بہت کم رہا میرے والد ماجد بیمار ہو گئے تھے۔ انہوں نے دہلی سے اپنی تیمار داری کے لیے طلب کیا۔ میں حضرت سے رخصت لینے گیا۔ حضرت نے مجھے سینہ مبارک سے لگا کر بہت دعا دی اور طریقہ نقشبندیہ کی اجازت فرما کر رخصت کیا۔ میرے والد ماجد کئی مہینے مریض رہے، بہت علاج ہوئے، کچھ مفید نہ ہوا اور دنیا سے رحلت فرمائی اِنَّا لِلّٰہِ وَاِنَّا اِلَیْہِ رَاجِعُونَ۔ اسی وجہ سے میں اپنے پیرو مرشد کی خدمت

میں دوبارہ حاضر نہ ہو سکا اور اس درمیان میں حضرت بغرضِ جہاد افغانستان کو چلے گئے..... میں ان کی خدمت شریف میں بہت قلیل مدت رہا۔ کچھ لطائف جاری ہو گئے تھے۔ (امداد المشاقت ص ۱۵۲)

حضرت مولانا نصیر الدین رحمۃ اللہ علیہ نے ۳ ذی الحجہ ۱۲۵۰ھ دہلی سے جہاد کے لیے ہجرت فرمائی۔ اس وقت امیر المؤمنین حضرت سید احمد صاحب کی شہادت کو چار سال کا عرصہ گزر چکا تھا۔ آپ نے دعوتِ جہاد سے افسردہ دل مسلمانوں کے سینے از سر نو گما دیے اور ان میں سر فروشی و جانبازی کا ولولہ پیدا کر دیا۔ جنابِ علام رسول مہر حضرت سید صاحب کی شہادت کے بعد تحریکِ جہاد اور جماعتِ مجاہدین کی کیفیت و صورت حال پر روشنی ڈالتے ہوئے حضرت مولانا نصیر الدین کے تجدیدی کام کا ذکر کرتے ہیں۔

”ستخانہ پہنچنے کے بعد مجاہدین کی حالت خاصی کمزور ہو گئی تھی۔ ان کی کارکردگی کا دائرہ بہت محدود ہو چکا تھا۔ وہ اس عظیم الشان جماعت کا محض ایک نشان رہ گئے تھے، جو سید صاحب (سید احمد شہید) کی سرکردگی میں ہندوستان کی تطہیر کے لیے اٹھی تھی، اور جس کی مجاہدانہ سرگرمیوں نے چار سال تک پنجاب کی طاقتور سکھ حکومت کو سرا سیمگی کا ہدف بنائے رکھا تھا۔ اگرچہ جاں نثارانِ حق کے چھوٹے چھوٹے گرہ و قناتاً سرحد پہنچتے رہتے تھے، تاہم عام مسلمانوں کے جوشِ جہاد میں افسردگی پیدا ہو رہی تھی۔ اس لیے کہ سرحد میں کوئی نمایاں کارنامہ انجام پانے کا موقع باقی نہ رہا تھا لہذا سید صاحب کی تحریکِ جہاد کے کارفرماؤں کو ضرورت محسوس ہوئی کہ دوبارہ ایک بڑی جماعت تیار کر کے آزاد علاقے میں بھیج دی جائے جس سے سید صاحب کے مشروع کیے ہوئے کام میں جوش و خروش کی نئی روح پیدا ہو جائے۔ اس اہم فرض کی بجآوری کا شرف روزِ اوّل سے مولانا نصیر الدین دہلوی کے لیے مقدر ہو چکا تھا، جنہوں نے سید صاحب کے نقش قدم پر چلتے ہوئے ملک کے مختلف حصوں کا دورہ کیا۔ دعوتِ جہاد سے ایک جماعت تیار کی اور سید صاحب کی طرح وطنِ مآلوف سے ہجرت کر کے کاروبارِ جہاد کی تجدید کا انتظام فرمایا۔“ (سرگزشتِ مجاہدین ص ۱۲۹)

¹ اس وقت حضرت مولانا کے پیرومرشد حضرت شاہ محمد آفاق مجددی دہلوی (م ۱۲۵۱ھ) زندہ تھے۔ حضرت مولانا شاہ محمد اسحق بھی حیات تھے۔ ظاہر ہے ان بزرگوں کی اجازت اور ایماء سے ہجرتِ جہاد فرمائی۔

جناب مہر صاحب ایک اور مقام پر مولانا نصیر الدین کو خراج تحسین پیش کرتے ہوئے لکھتے ہیں:

”مولانا سید نصیر الدین کا ممتاز ترین کارنامہ یہ ہے کہ جب سید صاحب (سید احمد شہید) اور ان کے دوسرے بلند منزلت رفقاء کی شہادت کے بعد جہاد کی گرم جوشیوں پر افسردگی طاری ہو گئی تو مولوی صاحب موصوف نے عزم و ہمت سے کام لے کر اس کاروبار کو تازہ رونق بخشی۔ ہندوستان کے طول و عرض میں مسلمان بے حسی کا شکار ہو چکے تھے اجنبیوں نے ملک کی حکومت ان سے چھین لی تھی اور نظم و نسق کو اپنی مصلحتوں کے مطابق چلانے لگے تھے، گویا عام اسلامی فضا کی جگہ سراسر غیر اسلامی فضا پیدا ہو رہی تھی۔ سید صاحب اٹھے مسلمانوں کا جمود توڑا اور ان کے سامنے یہ نصب العین پیش کیا کہ جانفشانی و جانبازی سے کام لے کر کھوئی ہوئی عزت و عظمت دوبارہ حاصل کی جاسکتی ہے اور اسلامیت کا وقار از سر نو قائم کیا جاسکتا ہے۔ مولانا سید نصیر الدین نے جب دیکھا کہ تحریک کا جوش و خروش ختم ہو رہا ہے تو جوانردانہ میدان میں آگئے اور اپنی ذات کو بے تامل قربانی کے لیے پیش کر دیا۔“ (سرگزشت مجاہدین ص ۱۹۷)

نواب وزیر الدولہ والی ٹونک بالکل بجا ارشاد فرماتے ہیں کہ:

”سید صاحب کی شہادت کے بعد خلقِ خدا کی ہدایت، شریعت کے احیاء اور جہاد کا کاروبار بے آب و تاب ہو رہا تھا۔ خدا کی رحمت سے مولانا سید نصیر الدین کی بدولت اس کاروبار میں بے اندازہ رونق اور جلا پیدا ہو گئی۔“ (وزیر الدولہ کے وصایا۔ جلد اول ص ۴)

حضرت مولانا سید نصیر الدین صاحب رحمۃ اللہ علیہ:

۳ ذی الحجہ ۱۲۵۰ھ (۲ اپریل ۱۸۳۵ء) کو گھربار، اہل و عیال اور اعزہ و احباب سے مفارقت اختیار کر کے عرب سرانے میں جا ٹھہرے جو دہلی سے تقریباً چار میل پر ہے۔ مجاہدین کی مختصر سی جماعت ساتھ تھی۔ جے پور، ٹونک، اجمیر، جودھپور، جیسلمیر، قلعہ کٹھارو اور خیرپور ہوتے ہوئے پیر کوٹ پہنچ گئے۔ جہاں سید احمد شہید کے اہل و عیال مقیم تھے۔ اس وقت سید عبدالرحمن (خواہر زادہ سید صاحب) حیدر آباد گئے ہوئے تھے۔ مردوں میں سے صرف سید اسماعیل (برادر زادہ سید صاحب) موجود تھے۔

حضرت سید احمد شہید رحمۃ اللہ علیہ کے زمانے میں پیر صبغۃ اللہ شاہ مسند نشین ارشاد و ہدایت تھے۔ انہوں نے سید صاحب سے کامل تعاون کا عہد کیا تھا اور اس کے ایفاء میں برابر سرگرم رہے۔ سید صاحب کی شہادت کے چند سال بعد وفات پائی۔

حضرت سید احمد شہید، پیر صبغۃ اللہ اول کے جذبہ اسلامیت سے اس درجہ متاثر ہوئے تھے کہ اپنے اہل و عیال کے قیام کے لیے پیر کوٹ ہی کا قیام تجویز کیا۔ چنانچہ آپ کے اہل و عیال واقعہ بالا کوٹ کے بعد بھی کئی سال تک پیر کوٹ ہی میں مقیم رہے۔ حضرت مولانا سید نصیر الدین نے اسی تعلق کی بنا پر سندھ میں پیر کوٹ کو اپنی پہلی منزل قرار دیا تھا۔ مولانا سید نصیر الدین جس زمانہ میں پیر کوٹ پہنچے، حضرت پیر صبغۃ اللہ اول کے فرزند پیر علی گوہر شاہ مسند نشین تھے۔ (سرگزشت مجاہدین ص ۱۵۱)

حضرت مولانا سید نصیر الدین صاحب نے سندھ کے خاص خاص قصبوں اور شہروں میں جابجا کر دعوتِ جہاد دی۔ حضرت مولانا ایک طرف سندھ میں بیٹھے ہوئے مختلف اصحاب کو اعانت کے لیے تیار کر رہے تھے۔ دوسری طرف ہندوستان میں دعوتِ جہاد کے لیے پے در پے اعلانات بھیجے جا رہے تھے۔ الغرض شب و روز جہاد ہی کی فکر دل و دماغ پر طاری تھی۔

پہلا معرکہ:

سندھ پہنچنے کے بعد حضرت سید نصیر الدین صاحب کو تقریباً ہر ذمہ دار آدمی نے یہی مشورہ دیا کہ مزاریوں کے علاقے میں قیام کرنا چاہیے۔ یہ مشورہ غالباً اس بنا پر دیا گیا تھا کہ اس زمانے میں مزاری سکھوں کے خلاف لڑ رہے تھے۔ چنانچہ حضرت مولانا نصیر الدین کو سب سے پہلا معرکہ روجھان کے مقام پر پیش آیا۔ روجھان مزاریوں کا علاقہ تھا جس پر سکھوں نے قبضہ جمایا تھا۔ حضرت مولانا نے مزاریوں سے عہد و پیمان کے بعد شعبان ۱۲۵۳ھ کے آخری عشرے میں روجھان پر پیش قدمی کی اور ۲۵ شعبان کو قلعہ کا محاصرہ کر لیا۔ مجاہدین کے پاس چار شاہینیں تھیں، جنہیں مختلف مورچوں میں نصب کر لیا اور لڑائی شروع ہو گئی۔ اہل قلعہ نے دروازے بند کر لیے اور توپ لگا کر مجاہدین پر گولہ باری کرنے لگے۔ دودن محاصرہ جاری رہا۔ آخر محصورین نے تنگ آ کر دست بدست لڑائی کی ٹھانی۔ وہ دو چار مرتبہ قلعے سے باہر نکلے۔ جابجا مورچے قائم کیے لیکن مجاہدین کے مقابلے کی تاب نہ لاسکے اور قلعے میں جا بیٹھے۔ دو روز میں تقریباً بیس محصورین مارے گئے اور تین مجاہدین نے شہادت پائی۔

(سرگزشت مجاہدین ص ۱۸۱)

دوسرا معرکہ:

دوسرا معرکہ روجھان سے تقریباً چار کوس دور کن کے مقام پر پیش آیا۔ یہاں سکھوں کی فوجی چوکی تھی۔ انہوں نے فٹارے بجا کر مجاہدین پر حملہ کر دیا۔ مجاہدین نے اللہ اکبر کے نعروں سے ان کا مقابلہ کیا اور ایک ہی حملے میں سکھوں کو راہِ فرار اختیار کرنے پر مجبور کر دیا۔ لیکن اندیشہ تھا کہ وہ پلٹ کر حملہ کریں گے۔ لہذا مجاہدین دوپہر تک اس جگہ انتظار میں بیٹھے رہے۔ چنانچہ سکھ دوبارہ نمودار ہوئے اور پھر جنگ شروع ہو گئی۔ مٹھن کوٹ کا قلعہ دار کرم سنگھ اور اس کا ایک ساتھی مجاہدین کے زرخے میں آگئے۔ مجاہدین نے انہیں موت کے گھاٹ اتار دیا اور دونوں کے سر کاٹ کر قلعہ کن کے دروازے پر لٹکا دیے۔ سکھ دوبارہ بھاگ نکلے۔ ان کے دس سوار کھیت رہے اور بہت سے زخمی ہوئے۔ دوسرے دن مجاہدین کن سے روانہ ہو کر کشمور پہنچ گئے۔ پھر وہاں سے ایک اور مقام پر جا ٹھہرے، جو روجھان سے آٹھ نو کوس دور تھا۔ رمضان ۱۲۵۳ھ (دسمبر ۱۸۳۷ء) کا مبارک مہینہ آپ نے یہیں گزارا۔

انگریزوں سے جنگ:

حضرت مولانا نصیر الدین صاحب چونکہ امیر المومنین حضرت سید احمد شہید رحمۃ اللہ علیہ کی میراث کے حامل تھے۔ لہذا انگریزوں کے بارے میں ان کے نظریات و عزائم وہی تھے جو حضرت سید صاحب کے تھے۔ حضرت مولانا سفرِ سندھ کے دورانِ الیانِ خیر پور کے علاقے میں قیام نہ فرمانے کی وجہ اپنے ایک مکتوب میں بیان فرماتے ہیں:

چونکہ میرانِ خیر پور زیرِ دستانِ فرنگیاں
و اشتی دارانِ سکھانِ اند، قرارِ خودِ در
مخرو سہ ایشالِ مقرونِ صلحِ نمی بینم۔
والیانِ خیر پور چونکہ فرنگیوں کے زیرِ اثر ہیں اور
سکھوں سے انھوں نے صلح کر رکھی ہے لہذا ان کے
علاقے میں قیام میرے نزدیک خلافِ مصلحت ہے۔

جنابِ غلام رسول مہر، مذکورہ بالا اقتباس سے ایک قابلِ غور نکتہ پیش کرتے ہوئے لکھتے ہیں:

”آخری اقتباس سے واضح ہے کہ مولانا سید نصیر الدین نے دو وجہ سے خیر پور میں بیٹھنا مناسب نہ سمجھا۔ اول ریاست کا فرنگیوں کے زیرِ اثر ہونا، دوم سکھوں سے مصالحہ نہ تعلقات رکھنا۔ مولوی صاحب موصوف سید احمد شہید کے میراث کے حامل

تھے۔ اگر انگریزوں کے متعلق سید صاحب کی رائے وہی ہوتی جو مولوی محمد جعفر تھانیسری کی تحریر کے مطابق بعض حضرات نے ایک صدی تک قبول کیے رکھی تو حضرت مولانا نصیر الدین انگریزی اثر کو کیوں موجب قبح قرار دیتے۔ حقیقت یہی ہے کہ سید صاحب اور ان کے تمام رفقاء و خلفاء ہندوستان کو ہر اس تسلط سے پاک کرنا چاہتے تھے جو مسلمان حکمرانوں کی نااہلی کے باعث یہاں قدم جما چکا تھا۔ سکھ تھوڑے سے حصے پر قابض تھے۔ ملک کا بڑا حصہ انگریزوں کے قبضے میں تھا۔ پھر یہ بزرگ کس بنا پر انگریزی تسلط کو بہ اطمینان خاطر قبول کر سکتے تھے؟ آگے چل کر مولانا نصیر الدین صاحب نے انگریزوں کے خلاف باقاعدہ جنگ کی اور معاملے کو وضاحت کی آخری منزل پر پہنچادیا۔ ” (سرگزشت مجاہدین ص ۱۸۰)

قیامِ مہرو:

روحان اور کشمور کے بعد حضرت مولانا نصیر الدین صاحب مجاہدین کو لے کر شکار پور کی طرف تشریف لے گئے اور مہرو میں مقیم ہوئے، جو شکار پور سے ایک منزل پر واقع ہے۔ یہاں سے حضرت مولانا نے بلوچستان کو ہجرت فرمائی۔ اس سے پیشتر قلات کے وزیر اعظم سے آپ کی خط و کتابت شروع ہو چکی تھی۔ ان کی خواہش یہ تھی کہ موقع ملے تو بلوچستان چلے جائیں۔ حضرت مولانا بلوچستان میں سب سے ڈھاڈو اور قتل چتیا لی وغیرہ میں رہے۔ (سرگزشت مجاہدین ص ۱۹۰)

اچانک گردو پیش کے سیاسی حالات میں ایسا تغیر پیدا ہو گیا کہ انگریز افغانستان کی آزادی سلب کر لینے پر تل گئے۔ امیر دوست محمد خان نے مقابلے کی ٹھانی۔ اس سلسلے میں حضرت مولانا نصیر الدین نے بھی موصوف کی اعانت میں مجاہدانہ شان سے قدم آگے بڑھایا۔ (سرگزشت مجاہدین ص ۱۹۰)

غزنی کی لڑائی:

انگریزوں کی ایک بہت بڑی فوج نے درہ بولان کے راستے پیش قدمی کی، اس کے ساتھ ہر قسم کا سامان کا سامان جنگ موجود تھا۔ اس فوج نے قندھار پہنچ کر شاہ شجاع کی تخت نشینی کا جشن منایا۔ پھر وہ کابل کی جانب حرکت میں آئی تو غزنی میں اسے شدید مقابلے سے ساتھ پڑا۔ جو معلومات ہمارے سامنے

ہیں، ان میں بتایا گیا ہے کہ حضرت مولانا اور ان کے مجاہدین غزنی میں بڑی جانفشانی سے لڑے۔ انگریزوں کے لیے آگے بڑھنے کا کوئی موقع نہ تھا۔ اس اثنا میں امیر دوست محمد خاں کا ایک عزیز انگریزوں سے مل گیا اور اس نے قلعہ غزنی کے تمام اندرونی حالات بتادیے۔ انگریزوں نے رات کی تاریکی میں ایک دروازے پر بارود کے تھیلے رکھے۔ انھیں آگ لگادی تو خوفناک دھماکا ہوا، دروازہ اڑ گیا اور انگریزی فوج قلعے میں داخل ہو گئی۔ حضرت مولانا کے اکثر ساتھیوں نے دست بدست لڑائی میں شہادت پائی۔ یہ ۲۱ جولائی ۱۸۳۹ء کا واقعہ ہے۔ (سرگزشت مجاہدین ص ۱۹۳)

ولیم ہنٹر کا بیان:

جناب غلام رسول مہر نے مجاہدین اور مرکزِ ستخانہ کے حالات کے بارے میں ولیم ہنٹر کا یہ بیان نقل کیا ہے کہ:

”مجاہدوں میں اونچے درجے کے آدمی بھی شامل تھے جو اس لیے ترک وطن کر کے ستخانہ پہنچ جاتے تھے کہ عیسائی حکومت کے ماتحت امن و آسائش سے زندگی گزارنا ان کے نزدیک مذہباً نادرست تھا۔ وہ سکھوں کے دیہات پر بھی چھاپے مارتے رہتے تھے اور انگریزوں پر ضرب لگانے کا کوئی موقع ہاتھ آتا تو اس کا بھی تہ دل سے خیر مقدم کرتے۔ انہوں نے جنگ کابل میں ہمارے دشمنوں کی امداد کے لیے بڑی فوج بھیجی اور اس میں سے ایک ہزار نے ہمارے خلاف استقامت سے جنگ کرتے ہوئے جانیں قربان کیں۔ صرف تسخیر غزنی کے دوران تین سو مجاہدوں نے انگریزی سنگینوں سے شہادت کی سعادت حاصل کی۔“ (سرگزشت مجاہدین ص ۱۹۴ بحوالہ ہندوستانی مسلمان)

مجاہدین ستخانہ میں:

حضرت مولانا اور ان کے سچے کچھے ساتھیوں نے اب ستخانہ کا رخ کیا، چنانچہ وہ ہولناک مصیبتوں کے طوفان سے گزرتے ہوئے ستخانہ پہنچ گئے جہاں مجاہدین نے مرکز قائم کر رکھا تھا۔ وہاں پہنچتے ہی جماعت مجاہدین نے انہیں اپنا امیر بنالیا قیاس ہے کہ یہ ۱۸۳۹ء کے اواخر یا ۱۸۴۰ء کے اوائل کا واقعہ ہے۔ (سرگزشت مجاہدین ص ۱۹۴)

ہزارہ گز ٹیسڑ اردو میں بتایا گیا ہے کہ حضرت مولانا نصیر الدین دہلوی بہت نرم طبع تھے اس لیے عوام میں بہت ہر دل عزیز ہو گئے۔ انھوں نے پائندہ خاں تنولی والی امب کو لکھا کہ ہمارا ساتھ دو اور ہر ممکن مدد کرو۔ پائندہ خاں نے انھیں امب بلالیا۔ وہاں کئی روز مہمان رہے۔ مشہور ہے کہ پائندہ خاں نے انھیں زہر دلوادیا تھا۔ اس میں شبہ نہیں کہ وہ امب ہی میں بیمار ہوئے اور بیماری ہی کی حالت میں سستخانہ آئے، جہاں چند روز بعد وفات پائی۔ جناب مہر صاحب کا خیال ہے کہ پائندہ خاں پر زہر خوانی کا الزام پایہ ثبوت کو نہیں پہنچتا۔ (سرگزشت مجاہدین ص ۱۹۵)

حضرت مولانا کی وفات:

حضرت مولانا سید نصیر الدین رحمۃ اللہ علیہ نے ۱۸ شعبان ۱۲۵۶ھ ۱۸۲۰ء کو رحلت فرمائی اور سستخانہ ہی میں دفن ہوئے۔ رحمۃ اللہ علیہ رحمۃً واسعۃً

حضرت مولانا کے فضائل:

حضرت مولانا سید نصیر الدین رحمۃ اللہ علیہ مجمع فضائل اور منبع حسنات بزرگ تھے۔ انھیں امیر المومنین حضرت سید احمد شہید رحمۃ اللہ علیہ سے محاسن سیرت میں بڑی مشابہت حاصل تھی۔ نواب وزیر الدولہ والی ٹونک کا بیان ہے:

”میں نے بہت سے درویشوں کو دیکھا، جو فیض سید صاحب سے پایا وہ کسی دوسری جگہ سے حاصل نہ ہوا۔ مولانا سید نصیر الدین میں اسی فیض کا پرتو نظر آتا ہے۔“

(سرگزشت مجاہدین بحوالہ اخبار مولوی سید نصیر الدین خلیفہ سید احمد شہید صاحب مخطوطہ ص ۲۰)

حضرت مولانا کثیر الدعاء اور کثیر البکاء تھے۔ صاحب فیض و تاثیر اور مستجاب الدعوات تھے۔ قیام جو دھپور کے دنوں میں وہاں ایک فتنہ پیش آیا تو حضرت مولانا نے معمول کے مطابق دو رکعت نماز ادا کر کے عجز و انکسار سے بارگاہ باری تعالیٰ میں دعا کی، عرض کیا:

”میرا تو بھروسہ صرف تجھ پر ہے۔ تیرے فضل کے یقین پر، تیری رضا کے لیے گھر

چھوڑا ہے کہ دین کی نصرت کا کام انجام پائے۔ میں گناہگار ہوں، میرے گناہوں سے

درگزر فرما، اپنی رحمت پر نظر رکھ، تیرے سوا کس کے آگے ہاتھ پھیلاؤں؟“

(سرگزشت مجاہدین ص ۱۴۵)

اس دعا کے بعد مخالفین کا فتنہ دب گیا۔

نواب وزیر الدولہ لکھتے ہیں کہ جب وہ کسی مجمع میں دعا کرتے تھے تو سب پر خاص ایمانی حالت طاری ہو جاتی تھی۔ ایک مرتبہ سندھ میں انھوں نے مجمع کثیر کے درمیان دعا کی، جس کی تاثیر سے تمام لوگ زار زار رونے لگے۔ اکثر پر بے ہوشی طاری ہو گئی بعض لوگ مجذوبیت کے عالم میں کپڑے پھاڑ کر صحرا کی طرف چلے گئے۔ (وصایائے وزیر جلد اول ص ۲۷۳، ۲۷۴)

یہ سب حضرت مولانا کے زہد و تقویٰ، حق پرستی، عشق کتاب و سنت اور اخلاص فی العمل کا نتیجہ اور ان کے جذبہ جہاد و سر بلندیء اسلام کی تاثیر تھی۔

حضرت حاجی امداد اللہ صاحب رحمۃ اللہ علیہ فرماتے ہیں کہ پیرو مرشد حضرت نصیر الدین اکثر اوقات تلاوت قرآن مجید فرماتے تھے اور بہت روتے تھے۔ چہرہ مبارک پر کثرتِ گریہ سے سیاہ نشان پڑ گئے تھے۔ (شما تم امدادیہ ص ۱۰۸، امداد المشتاق ص ۱۵۲)

حضرت حاجی امداد اللہ صاحب قدس سرہ اپنے والد ماجد کی بیماری کی وجہ سے اپنے پیرو مرشد حضرت مولانا سید نصیر الدین کے ساتھ بغرض جہاد نہ جاسکے تھے۔ آخر والد ماجد نے ایک طویل علالت کے بعد وفات پائی۔ اب حضرت حاجی صاحب کا ارادہ تھا کہ حضرت مولانا کی خدمت میں پہنچ جائیں۔ چنانچہ فرماتے ہیں:

”میرا ارادہ تھا کہ میں بھی حاضر ہوں گا۔ مگر اس مابین میں شہر غزنی سے حضرت کے رحلت فرمانے کی خبر آئی۔ انا لله وإنا إليه راجعون۔“ (امداد المشتاق ص ۱۵۲)

(ماخوذ از ”سید احمد شہید کے روحانی رشتے“)



سید ابوبکر غزنوی رحمۃ اللہ علیہ

حب آل محمد ﷺ

الحمد لله رب العالمين والصلاة والسلام على سيد المرسلين وعلى ذريته وعترته واهل بيته اجمعين. حضور اقدس ﷺ کی محبت کا تقاضا ہے کہ جو جو انہیں محبوب تھا ہم بھی انہیں چاہیں اور ان سے پیار کریں۔ جن جن سے تعلق خاطر تھا ہم بھی ایک قلبی رابطہ ان سے محسوس کریں اور ان کا ادب واحترام، ان کی تعظیم وتوقیر جی کی گھرائیوں میں محسوس کریں، اگر ہم ایسا محسوس نہیں کرتے تو خود حضور ﷺ سے ہماری محبت میں نقص ہے، اور ہزار ہم محب رسول ہونے کا دعویٰ کریں، اگر یہ کیفیت نہیں ہے تو یہ حب رسول ﷺ ایک فریب نفس ہے۔ محبوب کی ہر شے عزیز ہوتی ہے وہ لباس جو محبوب پہنتا ہے اور جس میں اس کی خوشبو بسی ہوتی ہے، جی کو بھلا معلوم ہوتا ہے ایک عاشق نے کہا:

اے گل بتو خورِ سندم، تو بوے کے داری

”اے پھول تو اس لیے بھلا محسوس ہوتا ہے کہ تم سے یار کی خوشبو آتی ہے۔“

اس گھر کے درو دیوار بد پیار آتا ہے، جس میں محبوب نے زندگی بسر کی ہو، قیس عامری کہتا ہے:

أَمَرَ عَلَى الدِّيَارِ دِيَارَ لَيْلَى أَقْبَلَ ذَا الْجِدَارِ وَ ذَا الْجِدَارَا
وما حبُّ الدِّيَارِ شغفن قلبي ولكن حبَّ من سكَنَ الدِّيَارَا

”میں لیلیٰ کے گھروں کے پاس سے گزرتا ہوں، کبھی اس دیوار کو چومتا ہوں، کبھی اُس دیوار کو چومتا ہوں۔ کچھ ایسی بات نہیں کہ ان کے گھروں کے پتھروں اور اینٹوں پر میں ریجھا ہوا ہوں، نہیں، یہ تو اس کی محبت کا تقاضا ہے جو ان گھروں میں رہتا تھا“

وہ راہیں جن سے یار گزرتا ہے ان راہوں پر پیار آتا ہے:

وہاں وہاں ابھی رقصاں ہے بوئے عنبر و گل جہاں جہاں سے چمن میں بہار گزری ہے قیس عامری کہتا ہے:

من آل لیلیٰ وأین لیلیٰ

”لیلیٰ اب کہاں ہے لیلیٰ کے بچوں کے چہرے میں لیلیٰ کی جھلک دیکھتا ہوں“

یہ محبت کی عام واردات ہیں۔ محبت تو جہاں بھی ہوگی، اس کے برگ و بار یہی ہیں۔ ان کیفیتوں کا حال صحابہ کرام رضوان اللہ علیہم اجمعین سے پوچھو ”آپ ﷺ کے وضو سے جو پانی بچ جاتا صحابہ اس پر جھپٹ پڑتے۔ (صحیح بخاری کتاب الوضوء باب استعمال فضل وضوء الناس، نسائی، کتاب الطہارۃ باب الانتفاع بفضل الوضوء)

صحابہ اسے تبرکاً اور تیناً جسم پر ملتے تھے۔ آپ ﷺ کا لعاب مبارک صحابہ کرام رضی اللہ عنہم کے ہاتھوں پر گرتا تھا۔ آپ ﷺ حجامت کرواتے تو عاشقوں کا آپ ﷺ کے گرد ہجوم ہوتا تھا اور آپ ﷺ کے بالوں کو سر سے اترتے ہی اچک لیتے تھے۔ (صحیح مسلم کتاب الفضائل باب فی قرب النبی ﷺ)

صحابہ کرام علیہم الرضوان آپ ﷺ کی ان نشانیوں کو آخرت کا توشہ سمجھتے تھے اور مرنے کے بعد بھی اپنے آپ سے جدا کرنا پسند نہیں کرتے تھے۔ حضور اقدس ﷺ جب حضرت انس رضی اللہ عنہ کے گھر تشریف لاتے تو ان کی والدہ آپ ﷺ کے پسینے کو ایک شیشی میں محفوظ کر لیتیں اور اپنے عطر میں ملا لیتی تھیں۔ حضرت انس رضی اللہ عنہ فوت ہونے لگے تو انہوں نے نصیحت کی کہ:

”میرے لاشے پر حنوط ملو تو اس میں حضور ﷺ کے پسینے میں بسا ہوا عطر بھی ملا لینا“ (صحیح بخاری کتاب استئذان)

حضرت معاویہ رضی اللہ عنہ کے پاس آپ ﷺ کی قمیص، ایک تہ بند، ایک چادر اور چند موئے مبارک تھے۔ انہوں نے وفات کے وقت نصیحت کی کہ مجھے ان کپڑوں میں دفناؤ اور یہ موئے مبارک میرے ماتھر رکھو۔

ایک دن حضور ﷺ حضرت ام سلیم رضی اللہ عنہا کے گھر تشریف لائے، گھر میں مشکیزہ لٹک رہا تھا۔ آپ ﷺ نے اس کا دہانہ اپنے منہ سے لگایا اور پانی پیا۔ حضرت ام سلیم رضی اللہ عنہا نے مشکیزہ کا دہانہ کاٹ کر تبرکاً اپنے پاس رکھ لیا تھا کہ میرے آقا ﷺ کے مقدس ہونٹوں نے اس دہانے کو لمس کیا ہے (طبقات ابن سعد)

ہاں تو میں عرض کر رہا تھا کہ محبوب کی ہر شے عزیز ہوتی ہے، اس کی گلیاں عزیز، اس کا آستانہ عزیز، اس کا پیرا من عزیز، اس کی جوتیاں عزیز، اس کا گھرانہ عزیز اور اس کے خادم عزیز۔ پس اسی ذات اطہر و اقدس کی محبت کا ایک بدیہی تقاضا ہے کہ اہل بیعت سے محبت ہو جیسا کہ رسول اکرم ﷺ نے فرمایا ”أحبوني خب الله واحبوا اهل بيتي خبي.“، ”اللہ کی محبت کی بنا پر مجھ سے محبت کرو اور میری محبت کی بنا پر میرے گھرانے کے افراد سے محبت کرو“ (ترمذی) پھر گھرانہ بھی وہ کہ خود خدا آخری صحیفہ آسمانی میں ان سے خطاب کرتا ہے اور ان کی طہارت و پاکیزگی کا اعلان کرتا ہے:

”إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَكُمْ تَطْهِيرًا“ (الاحزاب: ۳۲)

”اے پیغمبر ﷺ کے گھر والو! خدا کو تو بس یہی منظور ہے کہ تم سے ہر طرح کی گندگی دور کر دے اور تمہیں ایسا پاک صاف کر دے جیسا کہ پاک صاف ہونے کا حق ہوتا ہے“

وہ جن کی عظمت و عزت کا یہ عالم کہ قرآن مجید میں ان پر صلوٰۃ سلام بھیجنے کا حکم دیا گیا ہو جب یہ آیت نازل ہوئی:

إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ، يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا. (الاحزاب: ۵۶)

”بلاشبہ اللہ اور اس کے فرشتے پیغمبر پر درود بھیجتے ہیں اے ایمان والو! تم بھی ان پر درود و سلام بھیجو“

تو ایک صحابی نے آپ ﷺ سے دریافت کیا:

أمرنا الله أن نُصَلِّيَ عَلَيْكَ يَا رَسُولَ اللَّهِ فَكَيْفَ نُصَلِّيَ عَلَيْكَ؟

انہ نے ہمیں حکم دیا ہے کہ ہم آپ ﷺ پر درود بھیجیں، آپ ﷺ ہمیں سیکھائیں کہ ہم آپ ﷺ پر کیسے درود بھیجیں؟
آپ ﷺ نے ارشاد فرمایا یوں کہو:

اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ كَمَا صَلَّيْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ حَمِيدٌ مَجِيدٌ (صحیح مسلم جلد اول)

وہ جن کے مجدد و شرف کا یہ مقام کہ حَجَّةُ الْوُدَّاع کے خطبے میں کتاب اللہ کے ساتھ آپ نے ان کا ذکر کیا:
”أَنَا تَارِكٌ فِيكُمْ الثَّقَلَيْنِ، كِتَابَ اللَّهِ وَأَهْلَ بَيْتِي“

”میں تم میں دو گراں قدر چیزیں چھوڑ چلا ہوں، اللہ کی کتاب اور میرے گھرانے کے افراد“ (صحیح مسلم)
وہ جن کی فضیلت کعبے کا دروازہ تمام کر آپ ﷺ نے یوں بیان فرمائی:¹

”أَلَا إِنَّ مِثْلَ أَهْلِ بَيْتِي فِيكُمْ مِثْلَ سَفِينَةِ نُوحٍ، مَنْ رَكِبَهَا نَجَا وَمَنْ تَخَلَّفَ عَنْهَا هَلَكَ“
دیکھو! میرے اہل بیت کی مثال تم میں کشتی نوح کی سی ہے جو اس میں سوار ہو گیا وہ بچ گیا جو اس سے دور رہا ہلاک ہو گیا۔ (مسند امام احمد عن ابی ذر)

وہ جن کے احترام کو ملحوظ رکھنے کے لیے آپ ﷺ نے نصیحت فرمائی:

”وَلَنْ يَتَفَرَّقَا حَتَّى يَرِدَا عَلَيَّ الْحَوْضَ فَانْظُرُوا كَيْفَ تَخْلَفُونِي فِيهِمَا“ (ترمذی)
کتاب اللہ اور اہل بیت ایک دوسرے سے جدا نہیں ہو گے حتیٰ کہ وہ حوض کوثر پر میرے پاس پہنچ جائیں گے۔ پس خیال رکھنا کہ میرے بعد تم ان سے کیا سلوک کرتے ہو.... سیدنا شباب اہل الجنة رضی اللہ عنہما۔

بالخصوص حضرت حسن اور حسین رضی اللہ عنہما سے آپ ﷺ کو ایک خاص قلبی لگاؤ تھا۔ ان کے پیدائش کے وقت خود حضور ﷺ نے ان کے کان میں اذان دی تھی اُشہد ان لا الہ الا اللہ کی صدا ان کی روح میں اتاری تھی، اور اپنا لعاب مبارک ان کے دہن میں ڈالا تھا۔ آپ ﷺ انہیں چومتے

¹ متن میں یونہی مذکور ہے، صحیح یہ ہے کہ حضرت ابوذر رضی اللہ عنہ نے کعبے کا دروازہ تمام کر یہ حدیث مبارک روایت کی۔ (درالصحابہ ص ۲۶۸)

تھے اور سینے سے لگا کر بھینچتے تھے۔ مسند امام احمد میں ہے: يضم اليه حسناً وحسيناً۔ وہ لوگ جنہیں حضور ﷺ کے انوار و برکات کی معرفت حاصل ہے وہ سمجھتے ہیں کہ یہ کیسی سعادت عظمیٰ ہے جو حضرت حسن اور حسین رضی اللہ عنہما کے حصے میں آئی۔ بارگاہ رسالت میں جن کی محبوبیت کا یہ عالم کہ آپ ﷺ فرمائیں: هذان ابناي وابنا ابنتي، اللهم إني أحبهما فأحبهما وأحب من يُحبهما۔ (ترمذی)

”حسن اور حسین یہ میرے بیٹے میری بیٹی کے بیٹے، اے اللہ! میں ان سے محبت کرتا ہوں تو بھی ان کو محبوب بنا اور جو ان سے محبت کرے تو بھی ان سے محبت کر۔“

اور جن کے بارے میں آپ ﷺ فرمائیں: ”الحسن والحسين سيدا شباب أهل الجنة“ (ترمذی) حسن اور حسین جنت کے نوجوانوں کے سردار ہیں۔

وہ جن پر آپ ﷺ کی شفقت کا یہ عالم تھا کہ آپ ﷺ خطبہ ارشاد فرما رہے تھے حضرت حسن اور حسین رضی اللہ عنہما سرخ قمیص پہنے ہوئے آگے اور چلتے ہوئے لڑکھڑا رہے تھے۔ رسول ﷺ منبر سے اترے اور دونوں کو گود میں اٹھایا اور فرمایا: صدق الله! انما اموالكم واولادكم فتنة، نظرت الى هذين الصبيين يمشيان ويعثران فلم اصبر حتى قطعت حديثي ورفعتهما۔“ (ترمذی۔ ابوداؤد۔ نسائی)

اللہ تعالیٰ نے سچ کہا، تمہارا مال اور تمہاری اولاد آزمائش ہی تو ہیں، میں نے ان دونوں بچوں کو دیکھا کہ چلتے ہوئے لڑکھڑا رہے ہیں تو مجھ سے صبر نہ ہو سکا اور اپنی بات قطع کرتے ہوئے میں نے انہیں اٹھالیا۔ جب رسول اللہ ﷺ نے رحلت فرمائی تو حضرت حسینؑ کی عمر پانچ برس اور بعض روایتوں میں سات برس تھی۔ البدایہ والنہایہ میں ہے: كان الصديق يكرمه ويعظمه وكذلك عمر و عثمان۔ حضرت صدیق اکبرؓ، حضرت حسینؑ کا احترام کرتے تھے اور ان کی تعظیم بجالاتے تھے اور یہی حال حضرت عمرؓ اور حضرت عثمانؓ کا تھا۔

یہ بیان حضرت حافظ ابن کثیر کا ہے جو نہایت مستطاب مؤرخ اور بلند پایا محقق ہیں۔ یہ نہیں کہا کہ حضرت ابو بکر رضی اللہ عنہ ان سے محبت کرتے تھے بلکہ اس پانچ سات سال کے بچے کی تعظیم بجالاتے تھے

اسی طرح تمام صحابہ کرامؓ حضرت حسن اور حسین رضی اللہ عنہما کا غایت درجہ احترام کرتے تھے ایک دن حضرت ابو ہریرہ رضی اللہ عنہ حضرت امام حسنؓ سے ملے اور کہا کہ ذرا پیٹ کھولے، جہاں حضرت سرور عالم ﷺ نے بوسہ دیا تھا وہیں میں بھی بوسہ دوں گا۔ انہوں نے پیٹ سے کپڑا ہٹایا اور آپ نے وہیں بوسہ دیا۔ (احمد)

ایک بار بہت سے لوگ مسجد نبویؐ میں بیٹھے اتفاق سے حضرت امام حسین رضی اللہ عنہ لٹکے۔ حضرت عبداللہ بن عمروؓ بن عاصؓ کہنے لگے: ”میں تمہیں بتاؤں کہ زمین پر رہنے والوں میں آج آسمان والوں کو کون سب سے زیادہ محبوب ہے، یہی جو جا رہا ہے۔“

صحابہ کرامؓ کو جو محبت و عقیدت حضرت حسنؓ اور حسینؓ سے تھی، اس کا سرچشمہ وہی عشق اور والہانہ شیفگی تھی جو صحابہ کرامؓ کو حضور ﷺ کی ذات گرامی سے تھی۔

اک بات اس میں پائی شوخیء یار کی ہم نے بھی اپنی جان لڑادی قضا کے ساتھ پس جس گھرانے کی محبوبیت کا یہ عالم ہو اس کی محبت اور یاد میں جو صبحیں اور شامیں بسر ہو جائیں، حاصل عمر رائیگاں ہے۔ ان کی مدح و توصیف میں جس قدر بھی زبانیں زمرہ پیرا ہوں، کم ہیں۔ ان کی یاد، روح کی پاکیزگی اور دل کی طہارت کا ساماں ہے۔

ساتھ اپنے حرم دل میں جھانک کر دیکھو، اگر اس دل میں اہل بیت کی محبت اور بالخصوص حسین بن فاطمہ رضی اللہ عنہما کی محبت نہیں پاتے ہو، تو تم یقین کر لو کہ رسول اللہ ﷺ کے ساتھ تمہاری محبت بھی محض فریب نفس ہے، صحابہ کرامؓ کو دیکھو کہ آپ ﷺ کا پسینہ، آپ ﷺ کے وضو کا بچہ ہوا پانی، آپ ﷺ کے موئے مبارک حتیٰ کہ آپ ﷺ کا لعاب دہن بھی انہیں عزیز تھا۔ پھر آہ صد ہزار آہ و حرماں! اگر تم اپنے سینے کو حسین بن فاطمہ رضی اللہ عنہما بنت محمد ﷺ کی محبت و تعظیم سے خالی پاتے ہو، یہ بہت بڑی محرومی ہے اور شقاوت۔ تم یقین کرو کہ حضور ﷺ کی محبت اگر تمہارے رگ و پے میں اتر جائے تو ان کے غلاموں کے غلاموں کے غلاموں کا بھی ادب کرو۔

آہ! یہ کیسی لہیت کی موت اور ایمان کی جان کنی ہے کہ بعض علماء عین منبر رسول ﷺ پر کھڑے ہو کر اس محبوب بارگاہ رسالت ﷺ، اس جگر بتول کا ذکر حقارت آمیز لہجے میں کرتے ہیں۔ وہ گھرانا جس سے تم نے فیض حاصل کیا، وہ جن کی جوتیوں کے صدقے تمہیں ایمان و اسلام کی معرفت حاصل ہوئی،

تم کیا ہوا کہ تم انہی کی عیب چینیاں کرتے ہو، پھر اس عیب چینی اور خردہ گیری کے لیے تمہیں رسوں اللہ ﷺ کے منبر کے سوا کوئی جگہ نہیں ملتی۔ پھر تم اپنے لب و لہجہ کو تو دیکھو، یوں محسوس ہوتا ہے کہ جیسے شمر ذی الجوشن، یزید اور ابن زیاد نے اہل بیت کے خلاف مقدمے میں تمہیں اپنا وکیل بنالیا ہے۔ حدیثِ قدسی ہے:

من عادى لى ولياً فقد آذنته بالحرب۔ ”جو میرے کسی ولی سے عداوت رکھتا ہے میں اس کے خلاف جنگ کا اعلان کرتا ہوں۔“

حضرت امام حسینؑ کے ولی اللہ ہونے میں کیا شک ہو سکتا ہے وہ صحابی بھی تھے اور اہل بیت میں سے بھی تھے۔ وہ صرف صحابی ہی نہ تھے، جلیل القدر علماء صحابہؓ میں سے تھے۔ وہ صرف اہل بیت میں سے نہ تھے، محبوب بارگاہ رسالت تھے۔ پھر حضرت حسین رضی اللہ عنہ کی شان میں گستاخی ان کی تنقیص، ان کے بارے میں سونے ادب سراسر موجبِ حمال ہیں

از خدا خواہم توفیقِ ادب بے ادب محروم ماند از فضل رب
ساتھیو! محض تمہارا جی بہلانے کے لیے یا تمہیں خوش کرنے کے لیے تو میں وعظ نہیں کرتا ہوں۔ خدا محض اپنی رضا اور خوشنودی کے لیے وعظ کہنے کی توفیق دے۔ تمہاری رنجش اور تمہاری خوشنودی سے کیا ہوتا ہے۔

از روّاز قبولِ توفارغ نشستہ ایم اے آنکہ خوبِ ما شناسی ز زشت ما
وہ بیماریاں جو تم میں اور مجھ میں نہیں ہیں، میں ان پر بات کیوں کروں کیا ایسا کرنا محض تضييعِ اوقات ہوگا، وعظ کہنے کا مقصد تو اصلاحِ حال ہے، کبھی مادہ فاسد کے اخراج کے لیے عمل ناگزیر ہوتا ہے۔ اور ظاہر ہے کہ نشر لگتا ہے تو مریض کو تکلیف ہوتی ہے مگر یہ تکلیف بڑی سودمند ہے دوستو!

چمن میں تلخ نوائی مری گوارا کر کہ زہر بھی کبھی کرتا ہے کارِ تریاقی
فبشر عباد الذین يستمعون القول فيتبعون احسنه وآخر دعوانا ان الحمد لله رب العالمین۔



بحرفے می تو اں گفتن تمنائے جہانے را
من از ذوق حضور می طول دادم داستا نے را

الحمد لله وحده

والصلوة والسلام على من لا نبي بعده

حمد و صلوة کے بعد ان احباب کا شکریہ جنہوں نے اس کتاب کی تیاری میں ناچیز راقم الحروف کی مقدور بھر معاونت فرمائی۔

سید منور حسن زیدی صاحب نے ”تاریخ زمستان حصار“ (تاریخ سیالکوٹ) کی کتابت کی۔ رضوان اور سید جلیل الرحمن نے مواد فراہم کرنے میں مدد دی۔ قاضی افضل حق قرشی، قاری محمد شاہ اور ڈاکٹر خالد سیف اللہ صاحبان نے بھی فراہمی مضامین میں مدد دی۔ محب عزیز عبد الماجد نے اس کتاب کے مسودے کی بار بار خواندگی کی۔ جمیل حسن نے سرخیاں لکھیں، غلام مصطفیٰ نے خط نفیسی میں کمپوزنگ کی، محمد عابد، محسن اور طیب نے بھی اعانت کی۔ ملک محمد اشعر صاحب نے مالی اعانت کی پیشکش کی۔

علاوہ ازیں جملہ اہل خانقاہ: مولانا محمد اشرف صاحب، بجائی عطاء الحق، راؤ عبد السلام، ریحان، ڈاکٹر جمیل صاحب، ڈاکٹر مقصود صاحب، منیر صاحب، عتیق انور صاحب، سید دالور و سید محمد سرور صاحبان، سید زید و شاہ بلال، سید کلیم الرحمن، سید جمیل الرحمن، سید ندیم الرحمن، سید سلیم الرحمن، میاں محمد سعید، نعیم، ندیم، احمد علی، نعمان، سلیم و ندیم (جلد ساز)، امان اللہ، حافظ شفیق الرحمن، سردار علی، قیصر عباس، سید فیصل، عفان، بوستان اور سعد و سعود اور ان کی والدہ تشکر کے قابل ہیں۔ فجزاہم اللہ احسن الجزاء

ماخذ

- اخبار الاخیار: شیخ عبدالحق محدث دہلوی، مطبع مجتبیٰ، دہلی ۱۳۳۲ء
- اللفاۃ فی تاریخ الأئمة السادة: یحییٰ بن الحسین، ۱۳۱۶ھ
- برگِ گل: سید نفیس الحسینی، سید احمد شہید اکادمی، لاہور ۲۰۰۶ء
- بزرگانِ لاہور: غلامی دستگیر نامی، نوری بک ڈپو لاہور، ۱۹۶۶ء
- بزمِ صوفیہ: سید صباح الدین عبد الرحمن، مطبع معارف اعظم گڑھ، ۱۳۶۹ھ / ۱۹۴۹ء
- تابعین: شاہ معین الدین ندوی
- تاریخ حبیبی و تذکرہ مرشدی: علاء عبدالعزیز واعظی، مخطوطہ ۸۳۹ھ
- تاریخ دعوت و عزیمت: مولانا سید ابوالحسن علی ندوی، مجلس نشریات اسلام، کراچی ۱۳۸۲ھ / ۱۹۶۲ء
- تاریخِ محمدیہ: جہاں نما علی شاہ، ۱۳۳۰ھ
- تاریخِ مشعلِ چشت: پروفیسر خلیق احمد نظامی، ندوۃ المصنفین دہلی ۱۳۰۵ھ / ۱۹۸۵ء
- تبع تابعین: ڈاکٹر محمد نعیم صدیقی ندوی، دار المصنفین اعظم گڑھ، ۱۹۷۸ء
- تحفۃ الابرار: محمد نواب مرزا، مطبع رضوی دہلی، ۱۳۲۵ھ
- تذکرۃ ابرار و الاشرار: اخوند درویش
- تذکرۃ الخواص: سبط ابن جوزی، دارالکتب العلمیہ، بیروت، ۱۳۲۶ھ / ۲۰۰۵ء
- تذکرہ سید احمد شہید: سید حمزہ حسنی ندوی، مجلس نشریات اسلام، کراچی ۱۹۹۶ء
- تذکرہ صوفیائے پنجاب: مولانا اعجاز الحق قدوسی، سلمان اکیڈمی، کراچی ۱۹۶۲ء
- تذکرہ صوفیائے سرحد: اعجاز الحق قدوسی، مرکزی اردو بورڈ، لاہور ۱۹۶۶ء
- تذکرہ صوفیائے سندھ: مولانا اعجاز الحق قدوسی، اردو اکیڈمی سندھ، کراچی، ۱۹۵۹ء
- تذکرہ قمیص القادری: سید اظہار احمد گیلانی، مجلس معارف صوفیہ، لاہور، ۱۳۰۵ھ / ۱۹۸۵ء
- جب ایمان کی بہار آئی: مولانا سید ابوالحسن علی ندوی، مجلس نشریات اسلام، کراچی ۱۹۸۲ء
- جوامع الکلم: ملفوظات حضرت خواجہ گیسو دراز، ۱۹۰۰ء
- حضرت امام ابوحنیفہؒ کی سیاسی زندگی: مولانا سید مناظر احسن گیلانی، نفیس اکیڈمی، کراچی ۱۹۶۰ء
- حضرت مجدد الف ثانیؒ: مولانا سید زوار حسین شاہ، ادارہ مجددیہ، کراچی ۱۳۹۲ھ / ۱۹۷۲ء
- حیات شیخ عبدالحق محدث دہلوی: پروفیسر خلیق احمد نظامی، مکتبہ رحمانیہ، لاہور

- خانوادہء علم الملکی: مولانا محمد ثانی حسینی، سید احمد شہید اکیڈمی، رائے بریلی ۱۳۲۶ھ/ ۲۰۰۵ء
- دیوان فرزدق: فرزدق، دار بیروت، بیروت ۱۴۰۳ھ/ ۱۹۸۳ء
- ذکر شاہ ہمدانی (مجموعہ مقالات بین الاقوامی شاہ ہمدان کانفرنس منعقدہ ہمدرد مرکز راولپنڈی ۱۹۸۶)، مرتبین: ڈاکٹر سید آغا حسین ہمدانی و سید فیض الرحمن ہمدانی، مکتبہ تعمیر انسانیت، لاہور ۱۹۸۸ء
- رسالہ اشغال: شاہ اسماعیل شہید
- ریاض نبوی ﷺ کے گل تر: شاہ معین الدین احمد ندوی، شائع کردہ تنظیم طلبہ، بلتستان ۱۴۰۲ھ/ ۱۹۸۲ء
- سید احمد شہید: جناب غلام رسول مہر، شیخ غلام علی اینڈ سنز، لاہور
- سید احمد شہید کے روحانی رشتے: سید نفیس الحسینی، سید احمد شہید اکادمی، لاہور ۱۳۲۴ھ/ ۲۰۰۳ء
- سیرت سید احمد شہید: مولانا ابوالحسن علی ندوی، ایچ ایم سعید کمپنی، کراچی ۱۴۰۵ھ/ ۱۹۸۵ء
- سیر محمدی: مولانا محمد علی سامانی، ۱۳۳۷ھ
- سیرۃ النبی ﷺ: مولانا شبلی نعمانی، نیشنل بک فاؤنڈیشن اسلام آباد ۱۹۸۱ء
- شجرۃ الاسراف: سید نفیس الحسینی، حلقہء معارف گیسو دراز، لاہور ۱۳۲۳ھ/ ۲۰۰۲ء
- کشف المحجوب: سید ابوالحسن علی ہجویری، تحقیق: ڈاکٹر محمد حسین تبسمی، سن پبلیکیشنز لاہور ۱۴۱۶ھ
- کلیات اقبال: علامہ محمد اقبال
- لطائف اشرفی: مولانا نظام الدین یمنی، مکتبہ سمنا، کراچی ۱۴۱۹ھ/ ۱۹۹۹ء
- ماثر عالمگیری: محمد ساقی مستعد خاں، نفیس اکیڈمی، کراچی، ۱۹۶۲ء
- ماثر الکرام: میر غلام علی آزاد بلگرامی، مطبع مفید عام آگرہ ۱۳۲۸ھ/ ۱۹۱۰ء
- المرتضیٰ کرم اللہ وجہہ: مولانا سید ابوالحسن علی ندوی، مکتبہ سید احمد شہید، لاہور، ۱۹۹۸ء
- مسالک السالکین: مولانا عبد التبار سسرامی، مطبع فیض منج، آگرہ ۱۸۰۰ء
- مظہر الاحدیہ فی بیان الانساب السادات الزیدیہ: سید عبداللہ جونپوری، مطبع کاظمی واقع جونپور ۱۳۳۲ھ/ ۱۹۱۴ء
- ملک العلماء علامہ عبد الحکیم سیالکوٹی: محمد الدین فوق، ظفر برادر س تاجران کتب، لاہور ۱۳۴۲ھ/ ۱۹۲۴ء
- نزہۃ الخواطر المعروف الاعلام: مولانا سید عبدالحی حسینی، مکتبہ دار عرفات، رائے بریلی ۱۴۱۳ھ/ ۱۹۹۳ء
- نقش حیات: حضرت سید حسین احمد مدنی، عزیز پبلی کیشنز، لاہور، ۱۳۷۲ھ/ ۱۹۵۳ء